


ព្រះ
ព្រះក្រមវិជក



ព្រះបាទសីហនុ
ព្រះអរជ្ជកថា

ភាគ៣៤

បាលីព្រះ ៥២



ពុទ្ធសករាជ ២៥៥៣

ច្បាប់ពិនិត្យ លើកទី២

ព្រះ

សុត្តន្តបិដក

និង

បរមត្ថលោកិកា អដ្ឋកថា

សេចក្តីប្រែជាភាសាខ្មែរ

ខុទ្ទកនិកាយ

ខុទ្ទកធាតុ ធម្មបទគាថា ឧទាន

បឋមភាគ

៣៤

ធាតុប្រែ ៥២



បោះពុម្ពលើកទី ១ ពុទ្ធសករាជ ២៥៥៣



ភាគទី ៣៤

សុត្តន្តបិដក ខុទ្ទកនិកាយ

ធម្មបទគាថា លោកវគ្គទី ១៣

[២៣] បុគ្គល មិនគួរសេពធម៌ថោកទាប មិនគួរនៅដោយសេចក្តី
ប្រមាទ មិនគួរសេពមិច្ឆាទិដ្ឋិ មិនគួរជាមនុស្សចង្អៀតលោក ។

បុគ្គល មិនគួរប្រមាទក្នុងដុំបាយ ដែលខ្លួនគប្បីក្រោកឡើងទទួល គប្បី
ប្រព្រឹត្តធម៌ឲ្យសុចរិត បុគ្គលអ្នកប្រព្រឹត្តធម៌ជាប្រក្រតីរមែងដេកជាសុខ ក្នុង
លោកនេះផង ក្នុងលោកខាងមុខផង ។

បុគ្គល គួរប្រព្រឹត្តធម៌ឲ្យសុចរិត មិនគួរប្រព្រឹត្តធម៌នោះឲ្យទុច្ចរិតឡើយ
បុគ្គលប្រព្រឹត្តធម៌ជាប្រក្រតី រមែងដេកជាសុខ ក្នុងលោកនេះផង ក្នុងលោក
ខាងមុខផង ។

បុគ្គល ឃើញពពុះទឹក យ៉ាងណា ឃើញព្រៃព្រាថ្ងៃ យ៉ាងណា ស្តេច
មច្ចុ មិនឃើញអ្នកពិចារណាខន្ធលោកជាដើម យ៉ាងនោះទេ ។

អ្នកទាំងឡាយ ចូរមកមើលលោកនេះ ដ៏ត្រកាល ដូចរាជរថ ជន
ពាលទាំងឡាយ រមែងលិចលង់ ក្នុងលោកណា សេចក្តីជាប់ជំពាក់ ក្នុង
លោកនោះ រមែងមិនមាន ដល់ជនជាបណ្ឌិតទាំងឡាយដែលដឹងច្បាស់ទេ ។

បុគ្គលណាមួយ កាលពីមុនប្រមាទហើយ លុះកាលជាខាងក្រោយ
គេមិនប្រមាទវិញ បុគ្គលនោះ ឈ្មោះថា ញ៉ាំងខន្ធទិលោកនេះឲ្យភ្លឺច្បាស់
ដូចព្រះចន្ទ្រះផុតចាកពពក ។

បុគ្គលណា ធ្វើអំពើបាបហើយ បិទខ្ទប់អំពើបាបនោះដោយកុសល គឺ អរហត្តមគ្គបាន បុគ្គលនោះឈ្មោះថា ញ៉ាំងខន្ធទិលោកនេះ ឲ្យភ្នំច្បាស់ ដូច ព្រះចន្ទ្រះផុតចាកពពក ។

លោកិយមហាជននេះ ជាមនុស្សឆ្លើត បណ្តាជនទាំងនេះ ជនតិចគ្នា ដែលឃើញច្បាស់ (នូវខន្ធទិលោកនេះ ដោយអំណាចអនិច្ចលក្ខណៈជា ដើម) ជនតិចគ្នា ដែលទៅកាន់ស្ថានសួគ៌ ដូចសត្វស្លាប (ដែលជាប់ សំណាញ់របស់ព្រានហើយ) តិចណាស់ ដែលរួចអំពីសំណាញ់ ដូច្នោះ ។

ពួកហង្ស តែងហើរទៅក្នុងគន្លងផ្លូវព្រះអាទិត្យ អ្នកមានប្ញទ្ធិ តែងហោះ ទៅក្នុងអាកាស ដោយប្ញទ្ធិ អ្នកប្រាជ្ញផ្ទុកញ៉ាំងកិលេសមារ ព្រមទាំងវាហនៈ គឺតណ្ហាបានហើយ រមែងរលាស់ខ្លួនចេញចាកលោកបាន ។ បុគ្គលប្រព្រឹត្ត កន្លង (ពាក្យសច្ចៈ) ដែលជាធម៌ឯក និយាយតែពាក្យកុហក មាន បរលោក លះចោលហើយ ឈ្មោះថា មិនធ្វើអំពើបាប មិនមែនឡើយ ។

បុគ្គល កំណាញ់ស្វិតស្វាញ មិនបានទៅកាន់ទេវលោកទេ ជនពាល ទាំងឡាយ មិនសរសើរទានឡើយ ចំណែកអ្នកប្រាជ្ញ តែងអនុមោទនាទាន ព្រោះហេតុនោះ លោកតែងបានសេចក្តីសុខ ក្នុងលោកខាងមុខ ។ សោតា- បត្តិផល ជាគុណជាតដ៏ប្រសើរ ជាងភាពនៃឯករាជ្យលើផែនដីផង ជាង ដំណើរទៅកាន់ស្ថានសួគ៌ផង ជាងភាពជាធំ ក្នុងលោកទាំងមូលផង ។

លោកវគ្គទី ១៣ ចប់

អង្គកថា លោកវគ្គទី ១៣

រឿង ភិក្ខុកំលោះ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុកំលោះមួយរូប ត្រាស់ព្រះធម្មទេសនានេះថា **ហ្នឹង ធម្មំ ជាដើម** ។

បានឮថា ព្រះថេរៈមួយរូប មួយអង្វើដោយភិក្ខុកំលោះ ទៅកាន់ផ្ទះរបស់ នាងវិសាខាអំពីព្រលឹម បបរព្រហ្ម រមែងជារបស់ដែលគេរៀបចំជានិច្ចដើម្បី ភិក្ខុប្រមាណ ៥០០ រូប ក្នុងផ្ទះរបស់នាងវិសាខា ព្រះថេរៈឆាន់បបរហើយ ឲ្យ ភិក្ខុកំលោះអង្គុយលើផ្ទះរបស់នាងវិសាខានោះ ចំណែកខ្លួនបានទៅកាន់ផ្ទះមួយ ខ្នងដទៃទៀត ។ សម័យនោះ កូនស្រីរបស់កូននាងវិសាខាតាំងនៅក្នុងឋានៈ របស់យាយ ធ្វើការខ្វល់ខ្វាយដល់ភិក្ខុទាំងឡាយ ។ នាងត្រងទឹកដើម្បីភិក្ខុ កំលោះនោះ ឃើញស្រមោលមុខរបស់ខ្លួនក្នុងថ្នាំង ទើបសើច ភិក្ខុកំលោះ សម្លឹងមើលនាងក៏សើច នាងឃើញភិក្ខុកំលោះនោះសើច ទើបពោលថា បុគ្គលដាច់ក្បាលរមែងសើច លំដាប់នោះ ភិក្ខុកំលោះជេរនាងថា នាងក៏ ដាច់ក្បាល ម៉ែ នឹងខ្ញុំរបស់នាង ក៏ដាច់ក្បាល នាងយំទៅកាន់សម្អាតរបស់ ជីដូនក្នុងរោងបាយ កាលនាងវិសាខាពោលថា នែនាង តើនាងកើតអ្វី ទើប

ប្រាប់សេចក្តីនោះ ។ នាងវិសាខាមកកាន់សម្លាកំលោះហើយ ពោល
 ថា បពិត្រលោកម្ចាស់ កុំក្រោធឡើយ ពាក្យនោះ មិនជាពាក្យធ្ងន់សម្រាប់
 លោកម្ចាស់ទេ បុគ្គលមានសក់ និងក្រចកកាត់ហើយ មានសំពត់ដណ្តប់
 កាត់ដាច់ហើយ កាន់អំបែងដែលកាត់ត្រង់កណ្តាល ត្រាច់ទៅដើម្បីភិក្ខុ ។
 ភិក្ខុកំលោះពោលថា អើ ឧបាសិកា នាងរមែងដឹងភាពដែលអាត្មាជាអ្នកមាន
 សក់កាត់ដាច់ហើយជាដើម ការដែលចៅរបស់នាងជេរអាត្មាថា មនុស្សដាច់
 ក្បាលដូច្នោះ គួរឬ នាងវិសាខាមិនអាចឲ្យភិក្ខុកំលោះយល់ព្រមផង មិនអាច
 ឲ្យនាងទារិកាយល់ព្រមផង ខណៈនោះ ព្រះថេរៈមកហើយ សួរថា តើមាន
 រឿងអ្វី ឧបាសិកា ស្តាប់សេចក្តីនោះហើយ កាលពោលប្រៀនប្រដៅភិក្ខុ
 កំលោះ ទើបពោលថា អាវុសោ ចូរលោកចៀសចេញទៅ ស្រីនេះ មិនបាន
 ជេរចំពោះលោក ដែលមានសក់ ក្រចក និងសំពត់កាត់ដាច់ហើយ ជាអ្នក
 មានអំបែងកាត់ត្រង់កណ្តាល ត្រាច់ទៅដើម្បីភិក្ខុ ចូរលោកនៅស្ងៀម ភិក្ខុ
 កំលោះពោលថា យ៉ាងនោះឯង លោកម្ចាស់ លោកម្ចាស់មិនគំរាមឧបដ្ឋាយិកា
 របស់ខ្លួន គំរាមខ្ញុំតែម្យ៉ាង ការដែលនាងជេរខ្ញុំថា មនុស្សដាច់ក្បាល គួរឬ ។
 ខណៈនោះ ព្រះសាស្តាយាងមក ត្រាស់សួរថា ម្ចាស់នាងវិសាខា តើមាន
 រឿងអ្វី នាងវិសាខាក្រាបទូលព្រឹត្តិហេតុនោះ តាំងអំពីដើមដល់ចប់ ។

ព្រះសាស្តា ទ្រង់ឃើញឧបនិស្ស័យនៃសោតាបត្តិផលរបស់ភិក្ខុកំលោះ
 នោះហើយ ទើបទ្រង់ព្រះតម្រិះថា តថាគតអនុលោមតាមភិក្ខុកំលោះនេះគួរ
 ដូច្នោះហើយ ទើបត្រាស់នឹងនាងវិសាខាថា ម្ចាស់នាងវិសាខា ទារិការបស់នាង

ជេវ ធ្វើសារីកទាំងឡាយរបស់តថាគតឲ្យជាអ្នកមានក្បាលដាច់ ដោយហេតុ
 ត្រឹមតែមានសក់កោរហើយជាដើមនោះឯង គួរឬ ភិក្ខុកំលោះក្រោកឡើង ផ្តង
 អញ្ជាញក្នុងរំពេចនោះឯង ក្រាបទូលថា បពិត្រព្រះអង្គ ទ្រង់រមែងជ្រាបបញ្ហា
 នោះដោយល្អ ឧបជ្ឈាយ៍របស់ខ្ញុំព្រះអង្គ និងមហាឧបាសិកា មិនជ្រាបដោយ
 ល្អឡើយ ។ ព្រះសាស្តា ទ្រង់ជ្រាបភាពដែលទ្រង់ជាអ្នកអនុគ្រោះដល់ភិក្ខុ
 កំលោះហើយ ត្រាស់ថា ឈ្មោះថា ការកើត គឺការសើច ប្រាវត្តកាមគុណ
 ជាធម៌ដ៏លាមក ម្យ៉ាងទៀត ការសេពធម៌ដែលឈ្មោះថាលាមក និងការនៅរួម
 ជាមួយសេចក្តីប្រមាទ មិនគួរ ទើបត្រាស់ព្រះគាថាថា

ហ្នឹង ធម្មំ ន សេវេយ្យ	បមាទេន ន សំវសេ
មិច្ឆាទិដ្ឋិ ន សេវេយ្យ	ន សិយា លោកាវឌ្ឍនោ ។
បុគ្គល មិនគួរសេពធម៌ថោកទាប	មិនគួរនៅដោយសេចក្តី
ប្រមាទ មិនគួរសេពមិច្ឆាទិដ្ឋិ	មិនគួរជាមនុស្សចង្អៀត
លោក ។	

សេចក្តីអធិប្បាយ

បណ្តាបទទាំងនោះ ពីរបទថា ហ្នឹង ធម្មំ បានដល់ ធម៌ គឺបញ្ចកាម-
 គុណ ។ ពិតហើយ ធម៌ គឺបញ្ចកាមគុណនោះ ដែលជនថោកទាប ដោយហោច
 សត្វឧដ្ឋ និងសត្វគោជាដើមគប្បីសេព ធម៌ គឺបញ្ចកាមគុណ រមែងឲ្យសត្វ
 អ្នកសេពកើតក្នុងឋានៈទាំងឡាយ មាននរកជាដើមដ៏ថោកទាប ព្រោះហេតុ
 នោះ ធម៌ គឺបញ្ចកាមគុណនោះ ទើបឈ្មោះថា ជាធម៌ថោកទាប បុគ្គលមិន

គប្បីសេពធម៌ដ៏ថោកទាបនោះ ។ បទថា បមាទេន សេចក្តីថា មិនគប្បីនៅ
 រួមដោយសេចក្តីប្រមាទ មានការបណ្តែតបណ្តោយសតិជាលក្ខណៈ ។ បទថា
 ន សេវេយ្យ បានដល់ មិនគប្បីកាន់យកនូវមិច្ឆាទិដ្ឋិ ។ បទថា លោកវគ្គនោះ
 សេចក្តីថា បុគ្គលណាធ្វើយ៉ាងនេះ បុគ្គលនោះ រមែងឈ្មោះថា ជាមនុស្ស
 ចង្អៀតលោក ព្រោះហេតុនោះ មិនគប្បីជាមនុស្សចង្អៀតលោកឡើយ ព្រោះ
 មិនធ្វើយ៉ាងនោះ ។

ក្នុងកាលចប់ទេសនា ភិក្ខុកំលោះនោះតាំងនៅក្នុងសោតាបត្តិផលហើយ
 ទេសនាបានជាប្រយោជន៍ដល់ជនទាំងឡាយ ដែលប្រជុំគ្នាដូច្នោះឯង ។^{១៣៣}

រឿង ភិក្ខុកំលោះ ចប់

រឿង ព្រះចានសុទ្ធាទនៈ
 លំនាំដើម

ព្រះសាស្តា កាលគង់នៅក្នុងនិគ្រោធារាម ទ្រង់ប្រារព្ធព្រះបិតា ត្រាស់
 ព្រះធម្មទេសនានេះថា ឧត្តិដ្ឋេ នប្បមជ្ជេយ្យ ជាដើម ។

សេចក្តីពិស្តារថា សម័យមួយ ព្រះសាស្តាយាងទៅកាន់ក្រុងកបិលវត្ត
 ជាលើកទីមួយ មានការទទួលដែលព្រះញាតិទាំងឡាយធ្វើហើយ ។ ទ្រង់ទៅ
 កាន់និគ្រោធារាម ទ្រង់និម្មិតខ្លួនចង្រ្រមក្នុងអាកាស ចង្រ្រមលើរតនចង្រ្រមនោះ
 ទ្រង់សម្តែងធម៌ដើម្បីទម្លាយមានៈ របស់ពួកញាតិទាំងឡាយហើយ ព្រះញាតិ

ទាំងឡាយមានចិត្តជ្រះថ្លាហើយ ថ្វាយបង្គំ ចាប់តាំងអំពីព្រះបាទសុទ្ធោទន
មហារាជ ។ ភ្លៀងបោក្ខរព័សិធ្លាក់ក្នុងសមាគមនៃព្រះញាតិនោះ ។ កាល
មហាជនប្រារព្ធភ្លៀងនោះ សន្ទនាគ្នាហើយ ព្រះសាស្តាត្រាស់ថា ម្ចាស់ភិក្ខុ
ទាំងឡាយ មិនមែនតែឥឡូវនេះប៉ុណ្ណោះទេ សូម្បីក្នុងកាលមុន ភ្លៀងបោក្ខរ-
ព័សិក៏ធ្លាក់ក្នុងសមាគមនៃញាតិរបស់គាត់ដូចគ្នា ដូច្នោះហើយ ទើបត្រាស់
វេស្សត្តរជាតក ។ បណ្តាព្រះញាតិដែលស្តាប់ព្រះធម្មទេសនាហើយ ចៀស
ចេញទៅ សូម្បីមួយអង្គ ក៏មិននិមន្តព្រះសាស្តា សូម្បីព្រះរាជាក៏ទ្រង់មិន
និមន្តឡើយ ដោយទ្រង់ព្រះតម្រិះថា បុត្ររបស់អញ បើមិនមកកាន់ផ្ទះ តើ
នឹងទៅណា ដូច្នោះហើយ ក៏យាងទៅ ។ កាលទ្រង់យាងទៅហើយ ឲ្យ
មនុស្សតាក់តែងបបរជាដើម ឲ្យក្រាលអាសនៈទាំងឡាយ ដើម្បីភិក្ខុ
ប្រមាណ ២ ម៉ឺនរូប ក្នុងព្រះរាជមន្ទីរ ។

ស្តេកឡើង ព្រះសាស្តាយាងចូលទៅកាន់ព្រះនគរដើម្បីបិណ្ឌបាត ទ្រង់
ពិចារណាថា ព្រះពុទ្ធក្នុងអតីតទាំងឡាយ យាងដល់ព្រះនគរព្រះបិតាហើយ
យាងទៅកាន់ត្រកូលនៃព្រះញាតិតែម្តងឬហ្ន៎ ឬទៅដើម្បីបិណ្ឌបាតដោយលំដាប់
ទ្រង់ឃើញថា ទៅបិណ្ឌបាតដោយលំដាប់ ដូច្នោះហើយ ទើបយាងទៅដើម្បី
បិណ្ឌបាតតាំងអំពីផ្ទះទីមួយ ។ រាហុលមាតា ប្រថាប់គង់លើប្រាសាទឃើញ
ហើយ ទើបក្រាបទូលបវត្តិហេតុនោះដល់ព្រះរាជា ព្រះរាជាទ្រង់រៀបចំសំពត់
សាជក ម្តីម្តាយាងចេញទៅ ថ្វាយបង្គំព្រះសាស្តាហើយ ត្រាស់ថា បពិត្រ
អយ្យបុត្រ ព្រោះហេតុអ្វី ទើបបុត្រធ្វើឲ្យបិតាវិនាស បុត្រត្រាច់ទៅដើម្បីភិក្ខុ

ឲ្យនូវការខ្មាសកើតឡើងហើយដល់បិតាពន់ពេក ឈ្មោះថា កម្មមិនគួរធ្វើ
 បុត្រធ្វើបានហើយ ការដែលបុត្រត្រាប់ទៅដោយវេទនាជាដើម ត្រាប់ទៅដើម្បី
 ភិក្ខុក្នុងនគរនេះឯង ទើបគួរ កូនកុំធ្វើឲ្យបិតាខ្មាសគេឡើយ ។ ព្រះសាស្តា
 ត្រាស់ថា មហាបពិត្រ តថាគតមិនមែនឲ្យទ្រង់ខ្មាសឡើយ តែតថាគត
 ប្រព្រឹត្តតាមវិន្យត្រកូលរបស់ខ្លួន ព្រះរាជាត្រាស់ថា បពិត្រអយ្យបុត្រ ការ
 ត្រាប់ទៅដើម្បីភិក្ខុរស់នៅ ជាវិន្យរបស់ខ្ញុំឬ ព្រះសាស្តាត្រាស់ថា មហា
 បពិត្រ នុ៎ះមិនមែនជាវិន្យរបស់ទ្រង់ទេ តែជាវិន្យរបស់តថាគត ព្រោះព្រះពុទ្ធ
 មិនមែនមួយពាន់អង្គ ទ្រង់យាងទៅដើម្បីបិណ្ឌបាតហើយ រស់នៅដូចគ្នា
 ដូច្នោះហើយ កាលទ្រង់សម្តែងធម៌ បានកាសិកថាថាទាំងនេះថា

ឧត្តិដ្ឋេ នប្បមជ្ឈេយ្យ	ធម្មំ សុចរិតំ ចរេ
ធម្មចារី សុខំ សេតិ	អស្មី លោកេ បរម្មិ ច ។
ធម្មំ ចរេ សុចរិតំ	ន តំ ទុច្ឆរិតំ ចរេ
ធម្មចារី សុខំ សេតិ	អស្មី លោកេ បរម្មិ ច ។

បុគ្គលមិនគួរប្រមាទក្នុងជុំបាយ ដែលខ្លួនគប្បីក្រោកឡើង
 ទទួល គប្បីប្រព្រឹត្តធម៌ឲ្យសុចរិត បុគ្គលអ្នកប្រព្រឹត្តធម៌
 ជាប្រក្រតី រមែងដេកជាសុខ ក្នុងលោកនេះផង ក្នុង
 លោកខាងមុខផង ។

បុគ្គលគួរប្រព្រឹត្តធម៌ឲ្យសុចរិត មិនគួរប្រព្រឹត្តធម៌នោះ
 ឲ្យទុច្ឆរិតឡើយ បុគ្គលប្រព្រឹត្តធម៌ជាប្រក្រតី រមែងដេក

ជាសុខក្នុងលោកនេះផង ក្នុងលោកខាងមុខផង ។

សេចក្តីអធិប្បាយ

បណ្តាបទទាំងនោះ បទថា ឧត្តិជ្ជេ សេចក្តីថា ក្នុងដុំបាយដែលខ្លួនគប្បី ក្រោកឡើងទទួលត្រង់ទ្វារផ្ទះរបស់ជនដទៃ ។ បទថា ឈប្បមន្តេយ្យ សេចក្តី ថា ភិក្ខុកាលឲ្យទំនៀមរបស់អ្នកត្រាប់បិណ្ឌបាតជាប្រក្រតីវិនាសហើយ រមែង ស្វែងរកកោជនដីប្រណីត ឈ្មោះថា រមែងប្រមាទក្នុងដុំបាយ ដែលខ្លួនគប្បី ទទួលជាដើម តែបើត្រាប់ទៅតាមលំដាប់ប្រកដើម្បីបិណ្ឌបាត ឈ្មោះថា មិន ប្រមាទ ។ ធ្វើយ៉ាងនេះ ឈ្មោះថា មិនប្រមាទក្នុងដុំបាយ ដែលខ្លួនគប្បី ក្រោកឡើងទទួល ។

បទថា ធម្មំ សេចក្តីថា កាលលះការស្វែងរកដែលមិនគួរហើយត្រាប់ ទៅតាមលំដាប់ប្រក ឈ្មោះថាគប្បីប្រព្រឹត្តធម៌ គឺការត្រាប់ទៅដើម្បីភិក្ខុនោះ ឯងឲ្យជាសុចរិត ។ ពាក្យថា សុខំ សេតិ នោះ ត្រឹមតែជាទេសនា អធិប្បាយ ថា កាលប្រព្រឹត្តធម៌ គឺការត្រាប់ទៅដើម្បីភិក្ខុ ឈ្មោះថាប្រព្រឹត្តធម៌ជាប្រក្រតី រមែងនៅជាសុខដោយឥរិយាបថទាំង ៤ ក្នុងលោកនេះ និងលោកខាងមុខ ។

ពីរបទថា ន តំ ទុច្ឆរិតំ សេចក្តីថា កាលត្រាប់ទៅក្នុងអគោចរ មាន កន្លែងស្រីបេស្សាជាដើម ឈ្មោះថា រមែងប្រព្រឹត្តធម៌ គឺការត្រាប់ទៅដើម្បី ភិក្ខុឲ្យជាទុច្ឆរិត មិនប្រព្រឹត្តយ៉ាងនោះ គប្បីប្រព្រឹត្តធម៌នោះ ឲ្យជាសុចរិត មិនគប្បីប្រព្រឹត្តធម៌នោះ ឲ្យជាទុច្ឆរិតឡើយ ។ ពាក្យដ៏សេស មានអត្ថដូច ពោលហើយ ។

ក្នុងកាលចប់ទេសនា ព្រះរាជាតាំងនៅក្នុងសោតាបត្តិផលហើយ ទេសនា
មានប្រយោជន៍ដល់ជនទាំងឡាយដែលប្រជុំគ្នា ដូច្នោះឯង ។^{១៣៣}

រឿង ព្រះនាទសុទ្ធាននៈ ចប់

រឿង ភិក្ខុចម្រើនវិបស្សនា
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុចម្រើនវិបស្សនា
មានប្រមាណ ៥០០ រូប ត្រាស់ព្រះធម្មទេសនានេះថា យថា បុព្វុទ្ធសុំ បស្ស
ជាដើម ។

បានឮថា ភិក្ខុទាំងនោះ រៀនកម្មដ្ឋានក្នុងសម្មាសម្ពាសន៍របស់ព្រះសាស្តាហើយ
ចូលទៅកាន់ព្រៃដើម្បីព្យាយាម ក៏មិនបានសម្រេចគុណវិសេស ទើបគិតថា
ពួកយើងនឹងរៀនកម្មដ្ឋានឲ្យវិសេស កំពុងត្រឡប់មកកាន់សម្មាសម្ពាសន៍របស់ព្រះដ៏
មានព្រះភាគ ឃើញថ្ងៃបណ្តើរកូនក្នុងរវាងផ្លូវ ចម្រើនកម្មដ្ឋាន មានថ្ងៃបណ្តើរ
កូនជាអារម្មណ៍នោះឯងមកហើយ ។ ភ្លៀងធ្លាក់ក្នុងខណៈនៃភិក្ខុទាំងនោះចូល
ទៅកាន់វិហារនោះឯង ។ ភិក្ខុទាំងនោះ ឈរត្រង់យម្តុំនោះ ឃើញពពុះទឹក
ទាំងឡាយតាំងឡើងហើយ បែកទៅដោយរហ័សដោយកម្លាំងខ្សែទឹក កាន់យក
ជាអារម្មណ៍ថា អត្តភាពនេះដូចគ្នានឹងដុំពពុះទឹក ព្រោះអត្តថា កើតឡើងហើយ
បែកទៅដូចគ្នា ។ ព្រះសាស្តា ប្រថាប់គង់ក្នុងព្រះគន្ធកុដិនោះឯង ទ្រង់សម្លឹង

មើលភិក្ខុទាំងនោះហើយ ទ្រង់ផ្សាយព្រះឱកាស ត្រាស់ជាមួយភិក្ខុទាំងនោះ
ហើយ ដោយព្រះគាថានេះថា

យថា បុព្វន្យកំ បស្ស យថា បស្ស មរិចិកំ
ឯវំ លោកំ អវេក្ខនំ មច្ចុរាជាន ឆ បស្សតិ ។
បុគ្គលឃើញពពុះទឹកយ៉ាងណា ឃើញព្រៃព្រូងថ្ងៃយ៉ាង
ណា ស្តេចមច្ចុ មិនឃើញអ្នកពិចារណាខន្ធលោកជាដើម
យ៉ាងនោះទេ ។

សេចក្តីអធិប្បាយ

បណ្តាបទទាំងនោះ បទថា មរិចិកំ គឺថ្ងៃបណ្តើរកូន ពិតហើយ ថ្ងៃ
បណ្តើរកូន សូម្បីប្រាកដឡើងអំពីចម្ងាយ ដោយអំណាចមានសណ្ឋានដូចផ្ទះ
ជាដើម ជារបស់បុគ្គលនោះ ដល់នូវភាពជារូបដែលកាន់យកមិនបាន ជា
របស់ទេពពិត គឺរមែងប្រាកដដល់ជនទាំងឡាយដែលចូលទៅជិត ព្រោះ
ហេតុនោះ ទើបមានអធិប្បាយថា ស្តេចមច្ចុ រមែងមិនឃើញបុគ្គលដែល
ពិចារណាឃើញនូវលោក មានខន្ធជាដើម ដូចបុគ្គលគប្បីឃើញពពុះទឹក
ព្រោះអត្តថា កើតឡើងហើយបែកទៅ និងដូចបុគ្គលឃើញថ្ងៃបណ្តើរកូន
ព្រោះជាធម្មជាតិទេពជាដើមដូច្នោះ ។

ក្នុងកាលចប់ទេសនា ភិក្ខុទាំងនោះសម្រេចអរហត្តហើយ ក្នុងទីដែលខ្លួន
ឈរនោះ ដូច្នោះឯង ។^{១៣៣}

រឿង ភិក្ខុចម្រើនវិបស្សនា ចប់

រឿង អកយរាជកុមារ

លំនាំដើម

ព្រះសាស្តា កាលគង់នៅក្នុងវត្តវេឡូវនៃ ទ្រង់ប្រារព្ធអកយរាជកុមារ ត្រាស់ព្រះធម្មទេសនានេះថា ឯង បស្ស៊ីមំ លោកំ ជាដើម ។

បានឮថា កាលអកយរាជកុមារនោះ បង្គ្រាបបច្ចន្តជនបទឲ្យស្ងប់រម្ងាប់ ហើយ ព្រះបាទពិម្ពិសារដែលជាព្រះបិតា ទ្រង់ពេញព្រះហឫទ័យហើយ ព្រះ រាជទានអ្នករាំប្រាំម្នាក់ ដែលឈ្មោះក្នុងការរាំ និងច្រៀងហើយ បានព្រះរាជ- ទានរាជសម្បត្តិ ៧ ថ្ងៃ ។ អកយរាជកុមារនោះ មិនយាងចេញខាងក្រៅ ព្រះរាជដំណាក់ឡើយ សោយសឹកនៃកាតជាព្រះរាជាអស់ ៧ ថ្ងៃ យាងទៅ កាន់កំពង់ទឹកក្នុងថ្ងៃទី ៨ ទ្រង់ស្រង់ហើយ ចូលទៅកាន់ព្រះរាជឧទ្យាន គង់ ប្រថាប់ទតការរាំ និងការច្រៀងរបស់ស្រីនោះ ដូចសន្តតិមហាមាត្យដែរ ។ ក្នុងខណៈនោះឯង ស្រីនោះក៏បានធ្វើកាលកិរិយា ដោយអំណាចគំនរខ្យល់ ដ៏មុតដូចសស្ត្រា ដូចអ្នករាំរបស់សន្តតិមហាមាត្យដែរ ព្រះរាជកុមារមាន សេចក្តីសោកកើតឡើងហើយ ព្រោះកាលកិរិយារបស់ស្រីរាំនោះ ទ្រង់ព្រះ តម្រិះថា អ្នកដទៃរៀរព្រះសាស្តាចេញ មិនអាចឲ្យសេចក្តីសោករបស់អញ នេះ រម្ងាប់បានឡើយ ដូច្នេះហើយ ទើបចូលទៅគាល់ព្រះសាស្តា ក្រាបទូល ថា បពិត្រព្រះអង្គ សូមទ្រង់ឲ្យសេចក្តីសោករបស់ខ្ញុំព្រះអង្គរលត់ចុះ ។

ព្រះសាស្តា ទ្រង់ល្អងលោមព្រះរាជកុមារនោះហើយ ត្រាស់ថា កុមារ ប្រមាណនៃទឹកភ្នែកទាំងឡាយដែលអ្នកយំ ក្នុងកាលដែលស្រីនេះស្លាប់ហើយ

ការជាប់ជំពាក់ក្នុងកិលេសជាគ្រឿងជាប់ជំពាក់ មានរាគៈជាដើមណាមួយក្នុង
អត្តភាពនេះឡើយ ។

ក្នុងកាលចប់ទេសនា ព្រះរាជកុមារ តាំងនៅក្នុងសោតាបត្តិផលហើយ
ព្រះធម្មទេសនាមានប្រយោជន៍ដល់បុគ្គលដែលប្រជុំគ្នា ដូច្នោះឯង ។^{១៣៣}

រឿង អកយរាជកុមារ ចប់

រឿង ព្រះសម្មជួនត្ថេរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសម្មជួនត្ថេរ
ត្រាស់ព្រះធម្មទេសនានេះថា យោ ច បុព្វេ បមន្តិកា ជាដើម ។

បានឮថា ព្រះថេរៈនោះមិនធ្វើកាលឲ្យជាប្រមាណថា ព្រឹក ឬល្ងាច
រមែងបោសច្រាសរឿយៗ ។ ថ្ងៃមួយ ព្រះថេរៈនោះកាន់អំបោសទៅកាន់សម្អាត
ព្រះវេរតៈ ដែលអង្គុយទិសម្រាកពេលថ្ងៃ ហើយពោលថា ព្រះថេរៈនេះ ជា
អ្នកខ្ជិលច្រអូសច្រើន បរិភោគរបស់ដែលជនឲ្យដោយសទ្ធា ហើយមក
អង្គុយ ការដែលព្រះថេរៈនោះកាន់យកអំបោសហើយ បោសទីមួយកន្លែង
មិនគួរឬ ព្រះថេរៈគិតថា អញនឹងឲ្យឱវាទលោក ដូច្នោះហើយ ទើបពោលថា
មកនេះចុះ អាវុសោ ព្រះសម្មជួនត្ថេរពោលថា មានការអ្វីលោកម្ចាស់ ព្រះ
វេរតត្ថេរពោលថា សូមលោកទៅឯតទីកហើយ សឹមមក ។ ព្រះសម្មជួនត្ថេរ

នោះ បានធ្វើយ៉ាងនោះហើយ លំដាប់នោះ ព្រះថេរៈឲ្យលោកអង្គុយក្នុងទីបំផុត
 នាចំណែកម្ខាង ហើយកាលពោលទូន្មាន ទើបពោលថា អារុសោ ធម្មតា
 ភិក្ខុដែលបោសសព្វកាលមិនគួរ ការដែលភិក្ខុបោសតែពេលព្រឹកហើយ ត្រាប់
 បិណ្ឌបាត ត្រឡប់អំពីបិណ្ឌបាតហើយ មកអង្គុយក្នុងទីសម្រាកពេលយប់
 ឬទីសម្រាកពេលថ្ងៃ ស្វាធាយអាការ ៣២ ផ្ដើមចម្រើននូវការអស់ទៅ សូន្យ
 ទៅក្នុងអត្តភាពហើយ ក្រោកឡើង បោសក្នុងពេលល្ងាច ទើបគួរ ភិក្ខុមិន
 បោសអស់កាលជានិច្ច ហើយគប្បីធ្វើឱកាសដល់ខ្លួន ។ ព្រះសម្មជួនត្រូវនោះ
 តាំងនៅក្នុងឱវាទរបស់ព្រះថេរៈហើយ មិនយូរប៉ុន្មាន ក៏សម្រេចអរហត្ត ។
 ក្នុងទីនោះៗបានសុខហើយ ។

លំដាប់នោះ ភិក្ខុទាំងឡាយពោលនឹងព្រះសម្មជួនត្រូវនោះថា អារុសោ
 សម្មជួនៈ ក្នុងទីនោះៗ រាត់រាយ ព្រោះហេតុអ្វីទើបលោកមិនបោស ព្រះ
 សម្មជួនៈពោលថា អារុសោ ខ្ញុំធ្វើហើយយ៉ាងនោះ ក្នុងកាលប្រមាទ ឥឡូវ
 នេះ ខ្ញុំមិនប្រមាទហើយ ។

ភិក្ខុទាំងឡាយ ក្រាបទូលដល់ព្រះសាស្តាថា ព្រះថេរៈនេះព្យាករនូវ
 អរហត្តផល ព្រះសាស្តាត្រាស់ថា ម្ចាស់ភិក្ខុទាំងឡាយ យ៉ាងនោះឯង បុត្រ
 របស់តថាគតបោសក្នុងកាលប្រមាទក្នុងកាលមុន តែឥឡូវនេះ បុត្ររបស់
 តថាគត សម្លឹងដោយសេចក្ដីសុខដែលកើតអំពីមគ្គផល ទើបមិនបោស
 ដូច្នោះហើយ ត្រាស់ព្រះគាថានេះថា

យោ ច បុព្វេ បមជ្ជិត្វា បច្ឆា សោ នប្បមជ្ជិតិ
 សោមំ លោកំ បកាសេតិ អត្តា មុត្តោវ ចន្ទិមា ។
 បុគ្គលណាមួយ កាលពីមុនប្រមាទហើយ លុះកាលជា
 ខាងក្រោយ គេមិនប្រមាទវិញ បុគ្គលនោះ ឈ្មោះថា
 ញ៉ាំងខន្ធទិលោកនេះឲ្យភ្នំច្បាស់ ដូចព្រះចន្ទរះផុតចាក
 ពពក ។

សេចក្តីអធិប្បាយ

បណ្ឌិតគប្បីជ្រាបអត្ថនៃព្រះគាថានោះថា បុគ្គលណាប្រមាទហើយក្នុង
 កាលមុន ដោយការធ្វើវត្ត និងបដិវត្ត ដោយការស្វាធាយជាដើម ក្រោយ
 មក សម្លឹងដោយសុខដែលកើតអំពីមគ្គផល ឈ្មោះថា រមែងមិនប្រមាទ
 បុគ្គលនោះ រមែងញ៉ាំងលោក មានខន្ធជាដើមនេះឲ្យភ្នំស្វាង គឺរមែងធ្វើឲ្យ
 ភ្នំស្វាង ដូចគ្នាដោយមគ្គញាណ ដូចព្រះចន្ទផុតហើយចាកពពកជាដើម
 ញ៉ាំងឱកាសលោកឲ្យភ្នំស្វាង ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១៣៣}

រឿង ព្រះសម្មជ្ជនត្តោ ចប់



រឿង អង្គលីមាលត្ថោរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធអង្គលីមាលត្ថោរ ត្រាស់ព្រះធម្មទេសនានេះថា យស្ស ចាបំ កតំ កម្មំ ជាដើម ។

រឿងនេះ បណ្ឌិតគប្បីជ្រាបដោយអំណាចនៃអង្គលីមាលសូត្រនោះឯង ។ កាលព្រះថេរៈបួសក្នុងសម្មាសម្ពុទ្ធរបស់ព្រះសាស្តា សម្រេចអរហត្តហើយ ។ កាលនោះឯង ព្រះអង្គលីមាលទៅហើយក្នុងទីស្ងាត់ សម្លឹងនៅសោយវិមុត្តិសុខហើយ បន្តិឧទាននេះ ក្នុងកាលមុនថា

បុគ្គលណាប្រមាទហើយ ក្នុងកាលមុន ខាងក្រោយ មិនប្រមាទ បុគ្គលនោះ រមែងញ៉ាំងលោកឲ្យភ្នំស្វាង ដូចព្រះចន្ទរថហើយ អំពីពពក ដូច្នោះ ។

កាលបន្តិឧទានហើយ ក៏បរិនិព្វានដោយអនុបាទិសេសនិព្វានធាតុ ។ ភិក្ខុទាំងឡាយសន្មនាគ្នាក្នុងរោងធម្មសកាថា អាវុសោ ព្រះថេរៈកើតហើយក្នុងទីណាហ្ន៎ ព្រះសាស្តាយាងមកហើយ ត្រាស់ថា ម្ចាស់ភិក្ខុទាំងឡាយ អម្បាញ់មិញ ពួកអ្នកអង្គុយប្រជុំគ្នាដោយពាក្យសម្តីដូចម្តេចហ្ន៎ កាលភិក្ខុទាំងឡាយក្រាបទូលថា ដោយពាក្យប្រារព្ធដល់ទីដែលកើតរបស់អង្គលីមាលត្ថោរ ទើបត្រាស់ថា ម្ចាស់ភិក្ខុទាំងឡាយ បុត្ររបស់តថាគតបរិនិព្វានហើយ កាលភិក្ខុទាំងឡាយក្រាបទូលថា ព្រះអង្គលីមាលត្ថោរ សម្លាប់មនុស្សមានប្រមាណប៉ុណ្ណោះ បរិនិព្វានហើយឬ ទើបត្រាស់ថា ម្ចាស់ភិក្ខុទាំងឡាយ យ៉ាងនោះឯង

ព្រោះអង្គុលីមាលនោះ បាននូវបាបមិត្រ ទើបធ្វើនូវបាបមានប្រមាណប៉ុណ្ណោះ
ក្នុងកាលមុន តែខាងក្រោយ អង្គុលីមាលបាននូវកល្យាណមិត្រជាបច្ច័យ ទើប
ជាបុគ្គលមិនប្រមាទ ហេតុនោះ បាបកម្មនោះ ដែលបុត្ររបស់គាត់ជាគតលៈ
បានហើយ ដោយកុសល ដូច្នោះហើយ ទើបត្រាស់ព្រះគាថានេះថា

យស្ស ចាបំ កតំ កម្មំ កុសលេន បិដិយតិ
សោមំ លោកំ បកាសេតិ អត្តា មុត្តោវ ចន្ទិមា ។
បុគ្គលណាធ្វើអំពើបាបហើយ បិទខ្ទប់អំពើបាបនោះ
ដោយកុសល គឺអរហត្តមគ្គបាន បុគ្គលនោះ ឈ្មោះថា
ញ៉ាំងខន្ធនិលោកនេះឲ្យភ្លឺច្បាស់ ដូចព្រះចន្ទរះផុតចាក
ពពក ។

សេចក្តីអធិប្បាយ

បណ្តាបទទាំងនោះ បទថា កុសលេន ព្រះសាស្តាត្រាស់សំដៅយក
អរហត្តមគ្គ ពាក្យដ៏សេស មានអត្ថន័យយល់ទាំងអស់ហើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង អង្គុលីមាលត្រូវ ចប់



រឿង កូនស្រីជាងតម្បាញ លំនាំដើម

ព្រះសាស្តា កាលគង់នៅក្នុងចេតិយឈ្មោះអគ្គាឡវៈ ទ្រង់ប្រារព្ធជីតារបស់ជាងតម្បាញម្នាក់ ត្រាស់ព្រះធម្មទេសនានេះថា អនុកូនោ អយំ លោកោ ជាដើម ។

សេចក្តីពិស្តារថា ថ្ងៃមួយ ពួកអ្នកក្រុងអាឡវី កាលព្រះសាស្តាយាងដល់ក្រុងអាឡវីហើយ បានទូលនិមន្តថ្វាយទានហើយ ។ ព្រះសាស្តា កាលទ្រង់ធ្វើអនុមោទនាក្នុងពេលស្រេចកត្តកិច្ច ទើបត្រាស់ថា អ្នកទាំងឡាយ ចូរចម្រើនមរណសុត្តិយ៉ាងនេះថា ជីវិតរបស់យើងមិនស្ថិតស្ថេរ ការស្លាប់របស់យើងទៀង យើងគប្បីស្លាប់ពិត ជីវិតរបស់យើងមានសេចក្តីស្លាប់ជាទីបំផុត ជីវិតរបស់យើងមិនទៀង ការស្លាប់ទៀង ។ មរណៈដែលជនទាំងឡាយណាមិនចម្រើនហើយ ក្នុងកាលទីបំផុត ជនទាំងឡាយនោះ ដល់នូវការតក់ស្លុតស្រែកគួរឲ្យខ្លាច ធ្វើនូវកាលកិរិយា ដូចបុរសឃើញអាសិរពិសហើយ ភ័យខ្លាច ដូច្នោះ ចំណែកមរណៈដែលជនទាំងឡាយណាបានចម្រើនហើយ ជនទាំងឡាយនោះ រមែងមិនតក់ស្លុត ក្នុងកាលជាទីបំផុត ដូចបុរសឃើញអាសិរពិសអំពីចម្ងាយ ហើយយកកំណាត់ឈើគ្លឹះចោល ហើយឈរ ដូច្នោះ ព្រោះដូច្នោះ មរណសុត្តិ អ្នកទាំងឡាយ គប្បីចម្រើន ។

ពួកជនដ៏សេសស្តាប់ធម្មទេសនានោះហើយ បានជាអ្នកខ្វល់ខ្វាយក្នុងកិច្ចរបស់ខ្លួនតែម្យ៉ាង ចំណែកជីតារបស់ជាងតម្បាញ អាយុ ១៦ ឆ្នាំម្នាក់គិតថា ឱ ធម្មតាវាចារបស់ព្រះពុទ្ធទាំងឡាយអស្ចារ្យ អញចម្រើនមរណសុត្តិ ទើប

គួរ ដូច្នោះហើយ ក៏ចម្រើនមរណសុទ្ធិតែម្យ៉ាង អស់ថ្ងៃ និងយប់ ។ ចំណែក
 ព្រះសាស្តា យាងចេញអំពីក្រុងអាឡូវីហើយ ដល់វត្តជេតពន កុមារិកានោះ
 ចម្រើនមរណសុទ្ធិអស់ ៣ ឆ្នាំនោះឯង ។ សម័យមួយ ព្រះសាស្តាប្រមើល
 មើលលោកក្នុងពេលជិតភ្នំ ទ្រង់ឃើញនាងកុមារិកានោះ ចូលក្នុងសំណាញ់
 គឺព្រះញាណ ទ្រង់ពិចារណាថា តើមានហេតុអ្វីហ្ន៎ ជ្រាបថា កុមារិកានេះ
 ចម្រើនមរណសុទ្ធិអស់ ៣ ឆ្នាំហើយ តាំងអំពីថ្ងៃដែលបានស្តាប់ធម៌របស់
 តថាគត ។ ឥឡូវនេះ តថាគតនឹងទៅក្នុងទីនោះ ហើយសួរបញ្ជា ៤ ដល់
 កុមារិកានេះ កាលនាងឆ្លើយបញ្ជា នឹងឲ្យសាធុការក្នុងឋានៈ ៤ ហើយ
 ភាសិតគាថា ក្នុងកាលចប់គាថា កុមារិកានោះតាំងនៅក្នុងសោតាបត្តិផល ព្រោះ
 អាស្រ័យកុមារិកានោះ ទេសនានឹងមានប្រយោជន៍ដល់មហាជន ដូច្នោះហើយ
 មានភិក្ខុប្រមាណ ៥០០ រូបជាបរិវារ ចេញអំពីវត្តជេតពន ទៅកាន់អគ្គា-
 ឡវិហារដោយលំដាប់ ។ អ្នកក្រុងអាឡូវីជ្រាបថា ព្រះសាស្តាយាងមក
 ហើយ ទើបទៅវិហារទូលនិមន្តហើយ សូម្បីកុមារិកានោះ ជ្រាបដំណើរយាង
 មករបស់ព្រះសាស្តា មានចិត្តត្រេកអរថា ព្រះមហាសមណគោតមសម្ពុទ្ធ
 ជាបិតា ជាធំ ជាអាចារ្យ ជាបុគ្គលមានព្រះភក្រ្តដូចព្រះចន្ទពេញវង្សរបស់
 អញយាងមកហើយ ទើបគិតថា ព្រះសាស្តា ទ្រង់មានពណ៌ដូចមាស ដែល
 អញធ្លាប់ឃើញកន្លងទៅ ៣ ឆ្នាំអំពីថ្ងៃនេះ ។ ឥឡូវនេះ អញនឹងបានឃើញ
 ព្រះសិរីដែលមានពណ៌ដូចមាស នឹងស្តាប់ធម៌ដែលជាឱវាទ ដែលមាន
 ឱវាទដ៏ពិរោះនៃព្រះសាស្តាអង្គនោះ ។

ចំណែកឪពុករបស់នាង កាលទៅកាន់រោងតម្បាញបានប្រាប់ថា នែនាង
សំពត់សាដកដែលជារបស់អ្នកដទៃ អញលើកឡើង សំពត់នោះប្រមាណ ១
ចំអាមមិនទាន់ស្រេច អញនឹងឲ្យសំពត់នោះស្រេចក្នុងថ្ងៃនេះ នាងត្បាញឲ្យ
រួច ហើយគប្បីនាំមកឲ្យដល់អញដោយរហ័ស ។ កុមារិកានោះគិតថា អញ
ប្រាថ្នានឹងស្តាប់ធម៌របស់ព្រះសាស្តា បិតាប្រើអញយ៉ាងនេះ អញស្តាប់ធម៌
របស់ព្រះសាស្តា ឬក៏ត្បាញឲ្យស្រេចហើយ នាំទៅឲ្យដល់បិតា កាលនោះ
កុមារិកានោះ មានបរិវិតក្តីថា កាលអញមិននាំអំបោះទៅឲ្យបិតា គប្បីទាត់
អញខ្លះ វាយអញខ្លះ ព្រោះដូច្នោះ អញត្បាញឲ្យស្រេចឲ្យដល់លោកហើយ
សឹមទៅស្តាប់ធម៌ឯក្រោយ ដូច្នោះហើយ ទើបអង្គុយត្បាញលើតាំង ។ ពួកអ្នក
ក្រុងអាឡវីអង្គុយសព្វព្រះសាស្តាហើយ បានទទួលបាត្រឈរដើម្បីអនុមោទនា ។
ព្រះសាស្តាប្រថាប់គង់ហើយដោយព្រះតម្រិះថា តថាគតអាស្រ័យកុលធីតាមក
ហើយ អស់ចម្ងាយផ្លូវ ៣០ យោជន៍ កុលធីតានោះមិនមានឱកាសក្នុងថ្ងៃនេះ
បើកុលធីតានោះបានឱកាស តថាគតនឹងធ្វើអនុមោទនា ។ បុគ្គលណាម្នាក់ក្នុង
លោក ព្រមទាំងទេវលោក មិនអាចទូលពាក្យណាមួយនឹងព្រះសាស្តាដែល
ទ្រង់ស្ងៀមយ៉ាងនោះបាន ។ កុមារិកានោះ ត្បាញហើយ ដាក់ក្នុងកំប្រោង ដើរ
ទៅកាន់សម្លាករបស់ឪពុក ដល់ទីបំផុតរបស់បរិស័ទហើយ ដើរបណ្តើរ សម្លឹង
មើលព្រះសាស្តាបណ្តើរ ហួសទៅ ។ សូម្បីព្រះសាស្តា ក៏ទ្រង់ឆ្លៀងព្រះនេត្រ
ទតកុមារិកានោះ កុមារិកានោះបានជ្រាបហើយដោយអាការ ដែលព្រះសាស្តា
ទតដូចគ្នាថា ព្រះសាស្តាប្រថាប់គង់ក្នុងកណ្តាលបរិស័ទបែបនោះទតអញ ទ្រង់

ទន្ទឹងការមករបស់អញ ទ្រង់បំណងការមកកាន់សម្មាកររបស់ទ្រង់នោះឯង នាងដាក់កំប្រោងហើយ បានទៅកាន់សម្មាកររបស់ព្រះសាស្តា សួរថា ព្រោះ ហេតុអ្វី ទើបព្រះសាស្តាទតកុមារិកានោះ ឆ្លើយថា បានឮថា ទ្រង់បរិវិតក្ក យ៉ាងនេះថា កុមារិកានោះ កាលទៅអំពីទីនេះ ធ្វើកាលកិរិយាទាំងបុប្ផជួន ជា អ្នកមានគតិមិនពិតប្រាកដ តែបើមកកាន់សម្មាករតថាគតហើយសឹមទៅ សម្រេច សោតាបត្តិផលហើយ នឹងមានគតិពិតប្រាកដ កើតក្នុងតុសិទ្ធិវិមាន ។ បានឮ ថា ថ្ងៃនោះ ឈ្មោះថា ការរួចផុតអំពីសេចក្តីស្លាប់ មិនមានដល់កុមារិកានោះ ។

កុមារិកានោះ ចូលទៅគាល់ព្រះសាស្តាហើយ ដោយសញ្ញាដែលព្រះ សាស្តាទតនោះឯង នាងចូលទៅកាន់ចន្លោះនៃរស្មី ដែលមានពណ៌ ៦ ថ្វាយ បង្គំហើយ ឈរនៅក្នុងទីសមគួរ នាចំណែកម្ខាង ។

ក្នុងខណៈដែលកុមារិកានោះ ថ្វាយបង្គំព្រះសាស្តា ដែលប្រថាប់គង់ ស្ងៀមកណ្តាលបរិស័ទបែបនោះហើយកំពុងឈរ ព្រះសាស្តាត្រាស់ថា កុមារិកា នាងមកអំពីណា កុមារិកាទូលថា មិនដឹងទេព្រះអង្គ ព្រះសាស្តាសួរថា នាង នឹងទៅក្នុងទីណា កុមារិកាទូលថា មិនដឹងទេព្រះអង្គ ព្រះសាស្តាត្រាស់ថា នាង មិនដឹងឬ កុមារិកាទូលថា ដឹងព្រះអង្គ ព្រះសាស្តាត្រាស់សួរថា នាងដឹងឬ កុមារិកាទូលថា មិនដឹងទេព្រះអង្គ ។ ព្រះសាស្តាត្រាស់សួរបញ្ហា ៤ នឹងកុមារិកា នោះ ដោយប្រការដូច្នោះ ។

មហាជនពោលទោសថា អ្នកនិរទុក្ខទាំងឡាយ ចូរអ្នកទាំងឡាយមើល កូនស្រីជាងតម្បាញនេះ និយាយពាក្យដែលខ្លួនប្រាថ្នាហើយ ជាមួយព្រះសម្មាសម្ពុទ្ធ

កាលព្រះសម្មាសម្ពុទ្ធត្រាស់ថា នាងមកអំពីណា កូនស្រីជាងតម្បាញនេះគួរ
 ពោលថា មកអំពីផ្ទះរបស់ជាងតម្បាញ កាលត្រាស់សួរថា នាងនឹងទៅណា
 គួរពោលថា ទៅរោងជាងតម្បាញ មិនមែនឬ ព្រះសាស្តាទ្រង់ធ្វើមហាជនឲ្យ
 ស្ងាត់ហើយ ត្រាស់សួរថា កុមារិកា នាង កាលតថាគតពោលថា មកអំពីណា
 ហេតុអ្វី ទើបនាងឆ្លើយថា មិនដឹង កុមារិកាទូលថា បពិត្រព្រះអង្គ ទ្រង់
 ជ្រាបដែលខ្ញុំម្ចាស់មកអំពីផ្ទះជាងតម្បាញ តែទ្រង់កាលត្រាស់សួរថា នាង
 មកអំពីណា ទ្រង់ចង់សួរថា នាងមកអំពីណា កើតក្នុងទីនេះ តែខ្ញុំម្ចាស់
 មិនជ្រាបថា អាត្មាអញមកអំពីណា ទើបកើតក្នុងទីនេះ ។

លំដាប់នោះ ព្រះសាស្តា ប្រទានសាធុការទីមួយ ដល់កុមារិកានោះថា
 សាធុ សាធុ កុមារិកា បញ្ជាក់ដែលតថាគតសួរហើយនោះឯង នាងឆ្លើយបាន
 ហើយ ហើយត្រាស់សួរតទៅថា កាលតថាគតសួរហើយថា នាងនឹងទៅក្នុង
 ទីណា ព្រោះហេតុអ្វី ទើបពោលថាមិនដឹង កុមារិកាទូលថា បពិត្រព្រះអង្គ
 ទ្រង់ជ្រាបខ្ញុំម្ចាស់ ដែលកាន់កំប្រោងដើរទៅកាន់រោងជាងតម្បាញ ទ្រង់មាន
 បំណងសួរថា នាងទៅអំពីលោកនេះហើយ នឹងកើតក្នុងទីណា ខ្ញុំម្ចាស់ចុតិ
 អំពីលោកនេះហើយ មិនដឹងថា នឹងទៅកើតក្នុងទីណាទេ ។

លំដាប់នោះ ព្រះសាស្តាប្រទានសាធុការដល់នាងជាលើកទីពីរថា បញ្ជាក់
 ដែលតថាគតសួរហើយនោះឯង នាងឆ្លើយបានហើយ ហើយត្រាស់សួរក្នុងបទ
 តទៅថា បើដូច្នោះ កាលតថាគតសួរថា មិនដឹងឬ ព្រោះហេតុអ្វី ទើបពោល
 ថា ដឹង កុមារិកាទូលថា បពិត្រព្រះអង្គ ខ្ញុំម្ចាស់រមែងដឹងនូវការៈ គឺការស្លាប់

របស់ខ្ញុំម្ចាស់ប៉ុណ្ណោះ ហេតុនោះ ទើបក្រាបទូលយ៉ាងនោះ ។

លំដាប់នោះ ព្រះសាស្តាប្រទានសាធុការដល់នាងលើកទី ៣ ថា បញ្ញា ដែលតថាគតសួរហើយនោះឯង នាងឆ្លើយបានហើយ ហើយត្រាស់សួរសេចក្តី តទៅថា កាលបើដូច្នោះ កាលតថាគតសួរថា នាងរមែងដឹងឬ ព្រោះហេតុអ្វី ទើបពោលថា មិនដឹង កុមារិកាទូលថា ខ្ញុំម្ចាស់រមែងដឹងតែការ៖ គឺការស្លាប់ របស់ខ្ញុំម្ចាស់ប៉ុណ្ណោះ តែមិនដឹងថា ស្លាប់ក្នុងពេលយប់ ពេលថ្ងៃ ឬពេល ត្រឹកជាដើម ក្នុងកាលឈ្មោះនោះ ព្រោះហេតុនោះ ទើបពោលយ៉ាងនោះ ។

លំដាប់នោះ ព្រះសាស្តាប្រទានសាធុការលើកទី ៤ ដល់នាងថា បញ្ញាដែលតថាគតសួរហើយ នាងឆ្លើយបានហើយ ទើបត្រាស់ជាសំឡេង បរិស័ទថា ពួកអ្នកមិនដឹងពាក្យប្រមាណប៉ុណ្ណោះ ដែលកុមារិកានេះពោល ហើយ រមែងពោលទោសតែម្យ៉ាងប៉ុណ្ណោះ ព្រោះចក្ខុ គឺបញ្ញារបស់ជនទាំង- ឡាយណាមិនមាន ជនទាំងឡាយនោះ ដូចជាខ្វាក់នោះឯង ចក្ខុ គឺបញ្ញា របស់ជនណាមាន ជនទាំងនោះឯង ដូចជាអ្នកមានភ្នែកភ្លឺ ដូច្នោះហើយ ត្រាស់ព្រះគាថានេះថា

អនុក្ខតោ អយំ លោកោ តនុកេត្ត វិបស្សតិ
សកុន្តោ ជាលមុត្តោវ អប្បោ សគ្គាយ ធម្មតិ ។
លោកិយមហាជននេះ ជាមនុស្សឆ្លង់ឆ្លើត បណ្តាជនទាំងនេះ
ជនតិចគ្នា ដែលឃើញច្បាស់ (នូវខន្ធាទិលោកនេះ
ដោយអំណាចអនិច្ចលក្ខណៈជាដើម) ជនតិចគ្នា ដែល

ទៅកាន់ស្ថានសួគ៌ ដូចសត្វស្លាប (ដែលជាប់សំណាញ់
របស់ព្រានហើយ) តិចណាស់ ដែលរួចអំពីសំណាញ់
ដូច្នោះ ។

សេចក្តីអធិប្បាយ

បណ្តាបទទាំងនោះ ពីរបទថា អយំ លោកោ សេចក្តីថា លោកិយ-
មហាជន ឈ្មោះថា ដូចមនុស្សភ្នែកខ្វាក់ ព្រោះមិនមានចក្ខុ គឺបញ្ញា ។ ពីរ
បទថា តនុកេត្ត សេចក្តីថា ជនក្នុងលោកនេះ តិចគ្នា គឺមិនច្រើន ដែល
ឃើញច្បាស់ដោយអំណាចនៃត្រៃលក្ខណ៍ មានមិនទៀងជាដើម ។ បទថា
ជាលមុត្តោវ សេចក្តីថា បណ្តាហ្មឺនបក្សី គឺចាប ដែលនាយព្រានអ្នកឈ្នាស
វាយដោយសំណាញ់ចាប់យក សត្វចាបតិចតួចប៉ុណ្ណោះ រមែងរួចផុតសំណាញ់
បាន ចាបដ៏សេស រមែងចូលទៅខាងក្នុងសំណាញ់ទាំងអស់ យ៉ាងណា បណ្តា
សត្វដែលសំណាញ់ គឺមារូបរួមហើយ សត្វជាច្រើន រមែងទៅកាន់អបាយ
តិចគ្នា គឺបុគ្គលខ្លះប៉ុណ្ណោះ ទៅក្នុងស្ថានសួគ៌ គឺដល់សុគតិ ឬព្រះនិព្វាន
ដូច្នោះ ។

ក្នុងកាលចប់ទេសនា កុមារិកានោះ បានតាំងនៅក្នុងសោតាបត្តិផល
ទេសនាមានប្រយោជន៍ដល់មហាជន ដូច្នោះ ។

កុមារិកានោះ កាន់កំប្រោងអំបោះទៅកាន់សម្នាក់របស់បិតាហើយ
បិតានោះអង្គុយនិទ្រាហើយ កាលនឹងទៅមិនកំណត់ បង្ហាន់កំប្រោងចូល
ទៅ កំប្រោងប៉ះត្រង់ទីបំផុតត្រលប់ ឮសំឡេងធ្លាក់ទៅ បិតានោះក្រាក់ឡើង

ហើយ ទាញទីបំផុតត្រលប់ ដោយនិមិត្តដែលខ្លួនចាប់យកនោះឯង ទីបំផុត
ត្រលប់ទៅប្រហារកុមារិកានោះត្រង់ដើមទ្រូង នាងធ្វើកាលកិរិយាក្នុងទីនោះឯង
កើតហើយក្នុងទីបំផុតភព លំដាប់នោះ បិតារបស់នាង សម្លឹងមើលឃើញ
កូនស្រីខ្លួនមានសរីរៈប្រឡាក់ដោយឈាមដួលស្លាប់ហើយ ។ លំដាប់នោះ
សេចក្តីសោកដ៏ធំកើតឡើងដល់បិតានោះ ។ គាត់ទ្រហោយំ គិតថា បុគ្គល
ដទៃមិនអាចញ៉ាំងសេចក្តីសោករបស់អញ ឲ្យរលត់បានឡើយ ទើបទៅកាន់
សម្មាកព្រះសាស្តា ក្រាបទូលសេចក្តីនោះថា បពិត្រព្រះអង្គ សូមទ្រង់ញ៉ាំង
សេចក្តីសោករបស់ខ្ញុំព្រះអង្គឲ្យរលត់ផងចុះ ។ ព្រះសាស្តា ទ្រង់លួងលោម
បុរសនោះហើយ ត្រាស់ថា អ្នកកុំសោកឡើយ ព្រោះទឹកភ្នែកដែលហូរចេញ
ហើយ ក្នុងកាលដែលស្លាប់នៃកូនស្រីរបស់អ្នក ដោយអាការយ៉ាងនេះ ក្នុង
សង្សារដែលមិនមានទីបំផុតខាងដើម ទឹកភ្នែកនោះ ច្រើនជាងទឹកក្នុងមហា
សមុទ្រទាំង ៤ ដូច្នោះហើយ ទើបត្រាស់អនមតគ្គសូត្រ ។ បុរសនោះមាន
សេចក្តីសោកស្រាកស្បើយ ទូលសូមបញ្ជូននឹងព្រះសាស្តា បានឧបសម្បទា
ហើយ ក្នុងកាលមិនយូរប៉ុន្មានសម្រេចអរហត្តហើយ ដោយប្រការដូច្នោះ ។^{១៣៣}

រឿង កូនស្រីជាងតម្បាញ ចប់



រឿង ភិក្ខុ ៣០ រូប លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុ ៣០ រូប ត្រាស់ព្រះធម្មទេសនានេះថា ហំសា អាទិច្ចបថេ យន្តិ ជាដើម ។

សេចក្តីពិស្តារថា ក្នុងថ្ងៃមួយ ភិក្ខុមានប្រក្រតីនៅក្នុងទិសប្រមាណ ៣០ រូបចូលទៅគាល់ព្រះសាស្តា ។ ព្រះអានន្ទត្ថេរ មកក្នុងកាលដែលធ្វើវត្តដល់ ព្រះសាស្តា ឃើញភិក្ខុទាំងនោះហើយគិតថា កាលព្រះសាស្តាទ្រង់ធ្វើបដិសណ្ឋារៈ ជាមួយភិក្ខុទាំងនេះហើយអញនឹងធ្វើវត្ត ដូច្នោះហើយ បានឈរត្រង់ខ្លោងទ្វារ ។ ព្រះសាស្តាទ្រង់ធ្វើបដិសណ្ឋារៈជាមួយភិក្ខុទាំងនោះហើយ ក៏ត្រាស់កថាដែល ប្រារព្ធជម៌ ជាគ្រឿងឲ្យរពកដល់គ្នានិងគ្នាដល់ភិក្ខុទាំងនោះ ។ ភិក្ខុទាំងនោះ ស្តាប់ធម្មកថានោះហើយ សម្រេចអរហត្ត ហោះទៅតាមអាកាស ព្រះអានន្ទ កាលភិក្ខុនោះយឺតយូរ ចូលទៅគាល់ព្រះសាស្តា ទូលសួរថា បពិត្រព្រះអង្គ ភិក្ខុប្រមាណ ៣០ រូបមកហើយក្នុងទីនេះ ភិក្ខុទាំងនោះទៅណា ព្រះសាស្តា ត្រាស់ថា ម្ចាស់អានន្ទ ទៅហើយ ព្រះអានន្ទទូលថា បពិត្រព្រះអង្គ ទៅដោយ ផ្លូវណា ព្រះសាស្តាត្រាស់ថា ម្ចាស់អានន្ទ ទៅតាមអាកាស ព្រះអានន្ទសួរថា បពិត្រព្រះអង្គ ភិក្ខុទាំងនោះជាព្រះខ័ណ្ឌស្រពឬ ព្រះសាស្តាត្រាស់ថា ម្ចាស់ អានន្ទ យ៉ាងនោះឯង ភិក្ខុទាំងនោះ ស្តាប់ធម៌ក្នុងសម្មាសម្ពុទ្ធគិតថាគតសម្រេច អរហត្តហើយ ។

ក្នុងខណៈនោះ ហង្សទាំងឡាយទៅដោយអាកាសហើយ ។ ព្រះសាស្តា

ត្រាស់ថា អានន្ទ ឥន្ទិបាទ ៤ ដែលបុគ្គលណាចម្រើនល្អហើយ បុគ្គលនោះរមែង
ទៅដោយអាកាសដូចហង្សរដូវប្រាំង ដូច្នោះហើយ ទើបត្រាស់ព្រះគាថានេះថា

បំសា ទិច្ចបថេ យន្តិ អាកាសេ យន្តិ សន្តិយា
និយន្តិ ធិរា លោកម្ហា ជេត្វា មារំ សវាហនំ ។
ពួកហង្ស តែងហើរទៅក្នុងគន្លងផ្លូវព្រះអាទិត្យ អ្នកមាន
ប្ញទ្ធិ តែងហោះទៅក្នុងអាកាសដោយប្ញទ្ធិ អ្នកប្រាជ្ញជញ្ជាញ់
កិលេសមារ ព្រមទាំងវាហនៈ គឺតណ្ហាបានហើយ រមែង
រលាស់ខ្លួនចេញចាកលោកបាន ។

សេចក្តីអធិប្បាយ

បណ្ឌិតគប្បីជ្រាបអត្ថនៃព្រះគាថានេះថា ហង្សទាំងនេះ រមែងទៅក្នុង
ផ្លូវនៃព្រះអាទិត្យ គឺក្នុងអាកាស ។ ឥន្ទិបាទដែលជនណាចម្រើនល្អហើយ ជន
ទាំងនោះ រមែងទៅក្នុងអាកាសដោយប្ញទ្ធិ ។ ធិរជនទាំងឡាយ គឺបណ្ឌិតឈ្នះ
មារ មួយអង្វើដោយវាហនៈហើយ រមែងចេញទៅ គឺរមែងរលាស់ចេញចាក
លោក គឺវដ្តៈនេះ បានដល់ ដល់នូវព្រះនិព្វាន ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

រឿង ភិក្ខុ ៣០ រូប ចប់

រឿង ចិត្តមាណវិកា

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនាងចិត្តមាណវិកា ត្រាស់ព្រះធម្មទេសនានេះថា ឯកំ ធម្មំ អតីតស្ស ជាដើម ។

សេចក្តីពិស្តារថា ក្នុងបឋមពោធិកាល កាលសាវ័ករបស់ព្រះទេសពល មានច្រើន មិនមានប្រមាណ កាលពួកទេវតា និងមនុស្សឈមចុះកាន់អរិយក្ខម កាលការកើតឡើងនៃព្រះគុណរបស់ព្រះសាស្តាផ្សាយទៅហើយ លោកសក្ការៈ ជាច្រើនកើតឡើងហើយ ។ ពួកតិរិយ ជាបុគ្គលដូចគ្នានឹងពន្លឺអំពិលអំពែក ក្នុងកាលដែលព្រះអាទិត្យរះឡើង ជាអ្នកសាបសូន្យលោកសក្ការៈ ។ ពួកតិរិយ ទាំងនោះឈរត្រង់ចន្លោះផ្លូវ ប្រកាសឲ្យពួកមនុស្សដឹងច្បាស់យ៉ាងនេះថា ព្រះ សមណគោតមប៉ុណ្ណោះឬជាព្រះពុទ្ធ ពួកយើងក៏ជាព្រះពុទ្ធ ទានដែលគេឲ្យហើយ ដល់ព្រះសមណគោតមនោះប៉ុណ្ណោះឬ មានផលច្រើន ទានដែលគេឲ្យហើយ ដល់ពួកយើងទាំងឡាយ ក៏មានផលច្រើនដូចគ្នា អ្នកទាំងឡាយចូរឲ្យ ចូរធ្វើ ដល់យើងទាំងឡាយខ្លះ ដូច្នោះហើយ បានលោកសក្ការៈហើយ ប្រជុំគ្នាក្នុងទី ស្ងាត់ថា ពួកយើងគប្បីញ៉ាំងទោសឲ្យកើតឡើងដល់ព្រះសមណគោតម ក្នុង រវាងមនុស្សទាំងឡាយ គប្បីញ៉ាំងលោកសក្ការៈឲ្យវិនាសដោយឧបាយដូចម្តេច ហ្ន៎ កាលនោះ ក្នុងក្រុងសាវត្ថី មានបរិព្វាជិកាម្នាក់ ឈ្មោះចិត្តមាណវិកាជា អ្នកទ្រទ្រង់នូវរូបឆោម ដល់នូវការក្រែកលែងដោយសម្រស់ ដូចទេពអប្សរ ដូច្នោះ រស្មីរមែងផ្សាយចេញអំពីសរីរៈរបស់ស្រ្តីនោះ ។

លំដាប់នោះ តិរិយដែលជាអ្នកឈ្លាសវៃម្នាក់ពោលយ៉ាងនេះថា យើង

ទាំងឡាយ អាស្រ័យនាងចិញ្ចាណាវិកា គប្បីញ៉ាំងទោសឲ្យកើតឡើងដល់
 ព្រះសមណគោតម ញ៉ាំងលោកសក្ការៈឲ្យវិនាសបាន ។ តិរិយទាំងនោះទទួល
 ថា ឧបាយនេះមាន ។ បន្ទាប់មក នាងចិញ្ចាណាវិកានោះទៅកាន់អារាមរបស់
 តិរិយ ថ្វាយបង្គំហើយឈរ ពួកតិរិយមិនពោលជាមួយនាងសោះ ទើបគិត
 ថា អញមានទោសអ្វីហ្ន៎ សូម្បីពោលអស់វារៈ ៣ ជនថា លោកម្ចាស់ទាំង-
 ឡាយ ខ្ញុំថ្វាយបង្គំ ដូច្នោះហើយ ទើបពោលថា លោកម្ចាស់ទាំងឡាយ ខ្ញុំមាន
 ទោសអ្វីហ្ន៎ ព្រោះហេតុអ្វី ទើបលោកម្ចាស់ទាំងឡាយមិននិយាយជាមួយខ្ញុំ ។
 តិរិយពោលថា នៃបួនស្រី នាងមិនជាបទេប្ប សមណគោតមបៀត
 បៀនយើងទាំងឡាយ ធ្វើយើងទាំងឡាយឲ្យវិនាសលោកសក្ការៈទាំងឡាយទេ
 ឬ ។ នាងចិញ្ចាណាវិកាពោលថា បពិត្រលោកម្ចាស់ ខ្ញុំមិនដឹងទេ ក្នុងរឿង
 នេះ ខ្ញុំគួរធ្វើដូចម្តេច តិរិយពោលថា នៃបួនស្រី បើនាងប្រាថ្នាសេចក្តីសុខដល់
 យើងទាំងឡាយសោត ចូរញ៉ាំងទោសឲ្យកើតឡើងដល់ព្រះសមណគោតម
 ហើយ ញ៉ាំងលោកសក្ការៈឲ្យវិនាសព្រោះអាស្រ័យនាង ។ នាងពោលថា សាធុ
 លោកម្ចាស់ទាំងឡាយ សេចក្តីនេះសូមជាការរបស់ខ្ញុំ លោកម្ចាស់ទាំងឡាយ
 កុំគិតឡើយ ដូច្នោះហើយ ចៀសចេញទៅ ដណ្តប់សំពត់មានពណ៌ដូចមេក្លាំង
 មានគ្រឿងក្រអូប និងកម្រងផ្កាជាដើមក្នុងដៃ បែរមុខទៅកាន់វត្តជេតពន ទៅ
 ក្នុងសម័យជាទីស្តាប់ធម្មកថា របស់អ្នកក្រុងសាវត្ថី ហើយចេញទៅអំពីវត្ត
 ជេតពន ។ តាំងអំពីកាលនោះ ព្រោះនាងជាអ្នកឃ្លាសក្នុងមាយារបស់ស្រ្តី
 កាលអ្នកដទៃសួរថា នាងទៅណាក្នុងពេលនេះ ទើបពោលថា ប្រយោជន៍អ្វី

របស់អ្នកទាំងឡាយ ដោយការដែលខ្ញុំទៅស្នាក់នៅក្នុងវត្តរបស់ពួកតិរិយ ក្នុង
 ទីមិនឆ្ងាយអំពីវត្តជេតពន កាលឧបាសកចេញអំពីនគរអំពីព្រលឹម ដោយ
 បំណងថា នឹងថ្វាយបង្គំព្រះដ៏មានព្រះភាគ នាងធ្វើអាកប្បកិរិយា ដូចនៅក្នុង
 វត្តជេតពន ចូលទៅកាន់ព្រះនគរ កាលឧបាសកសួរថា នាងនៅទីណា ទើប
 ពោលថា ប្រយោជន៍អ្វីរបស់អ្នកទាំងឡាយដោយការរបស់ខ្ញុំ ។ កន្លងទៅ ១
 ឬ ២ ខែ កាលគេសួរ ទើបពោលថា ខ្ញុំនៅក្នុងព្រះគន្ធកុដិជាមួយព្រះសមណ-
 គោតម ក្នុងវត្តជេតពន ញ៉ាំងសេចក្តីសង្ស័យឲ្យកើតឡើងដល់បុប្ផជនទាំង-
 ឡាយថា សេចក្តីនោះ ពិត ឬមិនពិតហ្ន៎ ។ លុះកន្លងទៅ ៣-៤ ខែ យក
 កំណាត់សំពត់រំពោះសម្តែងភេទរបស់ស្រីមានគភ៌ ឲ្យពួកជនអន្ធពាលកាន់
 យកថា គភ៌កើតឡើងព្រោះអាស្រ័យព្រះសមណគោតម លុះកន្លងទៅ ៨ ឬ
 ៩ ខែ ចងឈើមូលត្រង់ពោះ ដណ្តប់សំពត់ខាងលើ ឲ្យវាយដៃ និងជើង
 ដោយឈើដែលមានចម្ការដូចចង្កាគោ សម្តែងអាការហើមឡើង មានឥន្ទ្រិយ
 ទន់ខ្សោយ ។ កាលព្រះតថាគតប្រថាប់គង់សម្តែងធម៌លើធម្មាសនៈ ដែល
 ប្រដាប់ហើយក្នុងពេលល្ងាច ទៅកាន់ធម្មសកា ឈរចំពោះព្រះកក្ក្ររបស់
 ព្រះសាស្តា ហើយពោលថា មហាសមណៈ ទ្រង់គិតតែសម្តែងធម៌ដល់
 មហាជនប៉ុណ្ណោះ សំឡេងរបស់ព្រះអង្គពីរោះ ព្រះឱស្តរបស់ព្រះអង្គជិតល្អ
 ចំណែកខ្ញុំអាស្រ័យព្រះអង្គ មានគភ៌គ្រប់កំណាត់ហើយ ទ្រង់មិនជ្រាបផ្ទះ
 ដែលជាទីប្រសូតសម្រាប់ខ្ញុំ ទ្រង់មិនជ្រាបគ្រឿងបរិហារគភ៌ មានសប្បិ និង
 ប្រេងជាដើម បើទ្រង់មិនធ្វើ ក៏គួរប្រាប់ព្រះបាទកោសល ឬអនាថបិណ្ឌិក ឬ

នាងវិសាខាមហាឧបាសិកា បុគ្គលណាម្នាក់ បណ្តាឧបដ្ឋាកទាំងឡាយថា អ្នក
 ចូរធ្វើកិច្ចដែលគួរធ្វើដល់នាងចិញ្ចាណាវិកានេះ ទ្រង់ដឹងតែក្នុងរឿងអភិរម្យ
 ប៉ុណ្ណោះ ទ្រង់មិនដឹងគត្តបរិហារសោះ ដូចព្យាយាមចាប់លាមក គ្រវែងនូវ
 មណ្ឌលព្រះចន្ទ ដូច្នោះ ជេរព្រះតថាគតកណ្តាលបរិស័ទហើយ ។

ព្រះតថាគតទ្រង់ផ្អាកធម្មកថាហើយ កាលទ្រង់បន្លឺសីហនាទ ទើបត្រាស់
 ថា ម្ចាស់បុរស្រី ពាក្យដែលនាងពោលហើយ ពិត ឬមិនពិត តថាគតនឹងនាង
 ប៉ុណ្ណោះមែនដឹង នាងចិញ្ចាណាវិកាពោលថា យ៉ាងនោះឯងមហាសមណៈ
 សេចក្តីនោះ កើតហើយ ដោយការដែលព្រះអង្គនឹងខ្ញុំដឹងហើយ ។

ខណៈនោះ អាសនៈរបស់សក្កុសម្តែងអាការក្តៅ សក្កុទ្រង់ពិចារណា
 ដឹងថា នាងចិញ្ចាណាវិកាជេរព្រះសាស្ត្រាដោយពាក្យមិនពិត ហើយទ្រង់ព្រះ
 តម្រិះថា អញនឹងជម្រះរឿងនេះឲ្យបរិសុទ្ធ ទើបយាងមកជាមួយទេវបុត្រ ៤
 អង្គ ។ ទេវបុត្រទាំងឡាយ កាឡាខ្លួនជាកូនកណ្តុរកាត់ខ្សែដែលចងដុំឈើមូល
 ដោយកកេរតែម្តងប៉ុណ្ណោះ ។ ខ្យល់បក់ប៉ើងសំពត់ដណ្តប់ឡើង ឈើមូលធ្លាក់
 ចុះលើខ្នងជើងរបស់នាងចិញ្ចាណាវិកានោះ ។ ចុងជើងទាំងពីរបែកហើយ
 មនុស្សទាំងឡាយពោលថា នៃនាងកាឡកិណី ហង្សជេរព្រះសម្មាសម្ពុទ្ធ ស្មោះ
 ទឹកមាត់ជាក់លើក្បាលមានដៃកាន់ដុំដី និងអង្គត់ឧសទាញចេញអំពីវត្តជេតពន ។

ក្នុងកាលនាងផុតគន្លងព្រះនេត្រព្រះសាស្ត្រាទៅ មហាប្រិចពីបើកចន្លោះ
 ឲ្យហើយ អណ្តាតភ្លើងចេញមកអំពីអវិចី ។ នាងចិញ្ចាណាវិកានោះ ទៅ
 កើតក្នុងអវិចី ដូចដណ្តប់សំពត់កម្ពលដែលត្រកូលឲ្យ ។ លោកសក្ការៈរបស់

ពួកតិរិយក៏សាបសូន្យទៅ បែរជាចម្រើនដល់ព្រះទេសពលដោយប្រមាណ
ក្រែកលែង ។

ក្នុងថ្ងៃស្អែកឡើង ពួកភិក្ខុសន្ថនាក្នុងធម្មសកាថា អារុសោទាំងឡាយ
នាងចិញ្ចាមាណវិកាជេរព្រះសម្មាសម្ពុទ្ធ ដែលគួរដល់ទុក្ខណាដ៏លើស ជាអ្នក
មានគុណក្រែកលែងយ៉ាងនេះដោយពាក្យមិនពិត ដល់នូវសេចក្តីវិនាសធំហើយ
ព្រះសាស្តាយាងមកត្រាស់សួរថា ម្ចាស់ភិក្ខុទាំងឡាយ អម្បាញ់មិញ ពួកអ្នក
អង្គុយប្រជុំគ្នាដោយពាក្យអ្វីហ្ន៎ កាលភិក្ខុទាំងឡាយក្រាបទូលថា ដោយវាចា
ឈ្មោះនេះ ហើយត្រាស់ថា ម្ចាស់ភិក្ខុទាំងឡាយ ឥឡូវនេះប៉ុណ្ណោះក៏មិន
មែន សូម្បីក្នុងកាលមុន នាងចិញ្ចាមាណវិកានោះ ក៏ជេរតថាគតដោយពាក្យ
មិនពិត ដល់នូវសេចក្តីវិនាសហើយដូចគ្នា ដូច្នោះហើយ ទើបទ្រង់ត្រាស់
មហាបទុមជាតក ក្នុងទូទេសកនិបាតឲ្យពិស្តារថា

ព្រះរាជាជាឥស្សរៈ បើមិនទាន់ឃើញទោសតូចធំ ដោយសព្វ
គ្រប់ អំពីសម្មាភក្តុលដទៃ ទាំងមិនទាន់ពិចារណា ឲ្យឃើញ
ច្បាស់ដោយខ្លួនឯងទេ មិនគប្បីដាក់អាជ្ជាឡើយ ។

ព្រះសាស្តាត្រាស់ថា បានឮថា ក្នុងកាលនោះ នាងចិញ្ចាមាណវិកានោះ
ជាអ្នករម្មប្តី គឺមាតាចុងរបស់ព្រះពោធិសត្វ ព្រះនាមមហាបទុមកុមារ ជាអគ្គ-
មហេសីរបស់ព្រះរាជា បច្ចុប្បន្នព្រះមហាសត្វដោយអសទ្ធម្ម មិនបាននូវការ
យល់ព្រម របស់ព្រះពោធិសត្វនោះហើយ ធ្វើប្រការចម្លែកក្នុងខ្លួនដោយខ្លួន
ឯង សម្តែងអាការធ្វើជាឈឺ ក្រាបទូលដល់ព្រះរាជាថា ព្រះរាជឱរសរបស់

ព្រះអង្គ ញ៉ាំងខ្ញុំម្ចាស់ដែលមិនប្រាថ្នា ឲ្យដល់នូវប្រការចម្លែក ព្រះរាជា ពិរោធ ទម្លាក់ព្រះពោធិសត្វក្នុងជ្រោះ ដែលជាទីទម្លាក់ពួកចោរ ។

លំដាប់នោះ ទេវតាដែលអាស្រ័យនឹងបាតភ្នំ ទទួលព្រះមហាសត្វនោះ ហើយ ឲ្យប្រតិស្ឋានលើពពាររបស់ស្តេចនាគ ស្តេចនាគនាំព្រះមហាសត្វ នោះ ទៅកាន់ភពនាគ ទ្រង់ទទួលដោយរាជសម្បត្តិពាក់កណ្តាល ព្រះមហាសត្វនៅក្នុងភពនាគនោះអស់មួយឆ្នាំ ប្រាថ្នានឹងបួស ទើបមកកាន់ហេមវន្តប្បវេស បួសហើយ ឲ្យឈាន និងអភិញ្ញាកើតហើយ ។

បន្ទាប់មក ព្រានព្រៃម្នាក់ឃើញមហាសត្វ ទើបក្រាបទូលដល់ព្រះរាជា ព្រះរាជាយាងចូលទៅកាន់សម្នាក់របស់មហាសត្វនោះហើយ មានបដិសណ្ឋារៈ ដែលព្រះមហាសត្វធ្វើហើយ ទ្រង់ជ្រាបព្រឹត្តិហេតុទាំងអស់នោះ ទ្រង់យាងព្រះមហាសត្វឲ្យសោយសម្បត្តិ ព្រះមហាសត្វឲ្យឱ្យវាទៅ កិច្ចដោយរាជសម្បត្តិ របស់ទូលបង្គំមិនមាន ឯទ្រង់កុំធ្វើរាជធម៌ ១០ ប្រការឲ្យកម្រើក សូមទ្រង់លះនូវអគតិចោលហើយ សោយរាជសម្បត្តិដោយធម៌ចុះ ដូច្នោះហើយ ទ្រង់ក្រោកចាកអាសនៈ ព្រះកន្សែងយាងទៅកាន់ព្រះនគរ ទើបត្រាស់សួរអមាត្យទាំងឡាយក្នុងរវាងផ្លូវថា ខ្ញុំព្រាត់ប្រាសចាកកូនដែលសម្បូរដោយអាចារយ៉ាងនេះ ព្រោះអាស្រ័យអ្នកណា អមាត្យទូលថា បពិត្រព្រះអង្គ ព្រោះអាស្រ័យអគ្គមហេសីនោះឯង ។

ព្រះរាជាទ្រង់បញ្ជាឲ្យចាប់អគ្គមហេសីនោះ ឲ្យមានជើងឡើងលើហើយ បោះទៅក្នុងជ្រោះដែលគេចោលចោរ ហើយយាងចូលទៅកាន់នគរ សោយ

រាជសម្បត្តិដោយធម៌ ។ មហាបទុមកុមារក្នុងកាលនោះ បានជាព្រះមហាសត្វ
ស្រ្តីមេប្តីរបស់ព្រះមាតា បានជានាងចិញ្ចាមាណវិកា ។

ព្រះសាស្តា កាលទ្រង់ប្រកាសសេចក្តីនេះហើយ ត្រាស់ថា ម្ចាស់ភិក្ខុ
ទាំងឡាយ ឈ្មោះថាបាបកម្មដែលបុគ្គលលះពាក្យសត្វដែលជាធម៌ឯកហើយ
តាំងនៅក្នុងមុសាវាទ ជាអ្នកមានបរលោកលះបង់ហើយ មិនគប្បីធ្វើ រមែង
មិនមាន ដូច្នោះហើយ ទើបត្រាស់ព្រះគាថានេះថា

ឯកំ ធម្មំ អតីតស្ស មុសាវាទិស្ស ជន្តនោ
វិតិណ្ណបរលោកស្ស នត្តិ ទាបំ អការិយំ ។

បុគ្គលប្រព្រឹត្តកន្លង (ពាក្យសច្ចៈ) ដែលជាធម៌ឯក
និយាយតែពាក្យកុហក មានបរលោកលះចោលហើយ
ឈ្មោះថា មិនធ្វើបាប មិនមែនឡើយ ។

សេចក្តីអធិប្បាយ

បណ្តាបទទាំងនោះ បទថា ឯកំ ធម្មំ គឺនូវពាក្យសត្វ ។ បទថា
មុសាវាទិស្ស សេចក្តីថា បណ្តាពាក្យ ១០ ពាក្យ ពាក្យសត្វស្ម័យត្រឹម
តែមួយ មិនមានដល់បុគ្គលណា បុគ្គលនេះ ឈ្មោះថា ជាបុគ្គលច្រើន
ដោយការពោលកុហក ។ បទព្រះគាថាថា វិតិណ្ណបរលោកស្ស បានដល់
មានបរលោកលះបង់ហើយ បុគ្គលបែបនេះ រមែងមិនជួបនូវសម្បត្តិ ៣ គឺ
មនុស្សសម្បត្តិ ទេវសម្បត្តិ និព្វានសម្បត្តិក្នុងអវសាន ។ ពីរបទថា នត្តិ
ទាបំ សេចក្តីថា សេចក្តីសង្ស័យថា បាបឈ្មោះនេះ ដែលបុគ្គលនោះ គឺ

បុគ្គលបែបនោះ មិនគប្បីធ្វើ ដូច្នោះ រមែងមិនមាន ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៣៣}

រឿង ចិត្តាមាណាវិកា ចប់

រឿង អសទិសទាន

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធអសទិសទាន
ត្រាស់ព្រះធម្មទេសនានេះថា ន វេ កធិរិយា ទេវលោកំ វជន្តិ ជាដើម ។

សេចក្តីពិស្តារថា សម័យមួយ ព្រះសាស្តាយាងចារិកទៅហើយ មាន
ភិក្ខុប្រមាណ ៥០០ ជាបរិវារ ទ្រង់ចូលទៅក្នុងវត្តជេតពន ។ ព្រះរាជាយាងទៅ
វិហារទូលនិមន្តព្រះសាស្តា ថ្ងៃស្អែកឡើងទ្រង់ត្រៀមអាគន្ធកុំទានហើយ ត្រាស់
ហៅអ្នកនគរថា ចូរអ្នកមើលទានរបស់យើង អ្នកនគរមកឃើញទានរបស់ព្រះ
រាជាហើយ ក្នុងថ្ងៃស្អែកឡើងទូលនិមន្តព្រះសាស្តាត្រៀមទានហើយ បញ្ជូន
ដំណឹងទៅក្រាបទូលដល់ព្រះរាជាថា បពិត្រព្រះសម្មតិទេព សូមទ្រង់ទេតទាន
របស់ពួកខ្ញុំព្រះអង្គ ព្រះរាជាយាងទៅទេតទានរបស់អ្នកនគរទាំងនោះហើយ
ទ្រង់ព្រះតម្រិះថា ទានដែលក្រែកលែងជាងទានរបស់យើង ដែលជនទាំងនេះ
ធ្វើហើយ យើងនឹងធ្វើទានទៀត ទើបឲ្យត្រៀមទានហើយ ក្នុងថ្ងៃស្អែក ។

អ្នកនគរឃើញទាននោះហើយ ក្នុងថ្ងៃស្អែកឡើង ទើបត្រៀមទានហើយ ដោយប្រការដូច្នោះ ។ ដោយប្រការយ៉ាងនេះ ព្រះរាជាមិនអាចឲ្យអ្នកនគរ ចាញ់បានឡើយ អ្នកនគរក៏មិនអាចឲ្យព្រះរាជាចាញ់បាន ។ តមក ក្នុងវារៈទី ៦ អ្នកនគរបន្ថែមរយជន ពាន់ជន ត្រៀមទានដោយប្រការ ដែលបុគ្គល ណាមិនអាចនិយាយបានថា វត្ថុឈ្មោះនេះ មិនមានក្នុងទានរបស់អ្នកនគរ ទាំងនេះ ព្រះរាជាទតទាននោះហើយ ទ្រង់ព្រះតម្រិះថា បើយើងមិនអាចធ្វើ ទានឲ្យក្រែលែងជាងទានរបស់អ្នកនគរទាំងនោះសោត ប្រយោជន៍អ្វីរបស់ អញដោយជីវិតនេះ ដូច្នោះហើយ បានផ្តុំត្រិះរិះដល់ឧបាយ ។

លំដាប់នោះ ព្រះនាងមល្លិកាទើបចូលគាល់ព្រះរាជាហើយ ទូលសួរថា បពិត្រមហារាជ ព្រោះហេតុអ្វី ទើបទ្រង់ផ្ទុយយ៉ាងនេះ ព្រះរាជាត្រាស់ថា ទើវី ឥឡូវនេះ នាងមិនទាន់ជ្រាបឬ ព្រះទើវីទូលថា ខ្ញុំម្ចាស់មិនជ្រាបទេព្រះអង្គ ។ ព្រះរាជាត្រាស់ប្រាប់សេចក្តីនោះដល់ព្រះនាងហើយ ។

លំដាប់នោះ ព្រះនាងមល្លិកាក្រាបទូលព្រះរាជាថា បពិត្រព្រះសម្មតិទេព ព្រះអង្គកុំព្រួយឡើយ ព្រះរាជាជាធំក្នុងផែនដី ដែលអ្នកនគរទាំងឡាយឲ្យ ចាញ់ ទ្រង់ធ្លាប់ទតឬ ធ្លាប់ស្តាប់ហើយឬអំពីណា ខ្ញុំម្ចាស់នឹងចាត់ចែង ជំនួសព្រះអង្គ ។

ព្រះនាងក្រាបទូលព្រះរាជាយ៉ាងនោះ ព្រោះភាពដែលព្រះនាង ជាអ្នក ប្រាថ្នានឹងចាត់ចែងអសទិសទាន ហើយក្រាបទូលថា បពិត្រមហារាជ សូម ទ្រង់ត្រាស់ឲ្យគេធ្វើមណ្ឌប សម្រាប់គង់ខាងក្នុងបរិវេណ ដើម្បីភិក្ខុប្រមាណ

៥០០ រូប ដោយឈើដែលធ្វើដោយដើមសាលត្រីក្ស និងដើមក្លោនាង ពួកភិក្ខុ
 ដ៏សេស នឹងអង្គុយខាងក្រៅរង្វង់ សូមទ្រង់ឲ្យធ្វើស្មេតច្នៃត្រ ៥០០ ដីប្រមាណ
 ៥០០ កាន់ស្មេតច្នៃត្រទាំងនោះឈរចាំខាងលើនៃភិក្ខុប្រមាណ ៥០០ រូប សូម
 ត្រាស់ឲ្យធ្វើទូកសម្រេចដោយមាសទឹកដប់ ៨ គ្រឿង ឬ ១០ គ្រឿង ទូកទាំង
 នោះដាក់ក្នុងកណ្តាលមណ្ឌប ខត្តិយធីតាមួយអង្គៗ អង្គុយបុកគ្រឿងក្រអូប
 ក្នុងចន្លោះភិក្ខុ ២ រូបៗ ខត្តិយធីតាមួយអង្គៗ ឈរកាន់ផ្ចិតបក់ភិក្ខុ ២ រូបៗ
 ខត្តិយធីតាដ៏សេស នឹងនាំគ្រឿងក្រអូបដែលខ្លួនបុកហើយ មកដាក់ក្នុងទូក
 មាសទាំងឡាយ បណ្តាខត្តិយធីតាទាំងនោះ ខត្តិយធីតាពួកខ្លះនឹងកាន់នូវផ្កា
 ឧប្បលខៀវ ជ្រលក់គ្រឿងក្រអូបដែលនៅក្នុងទូកហើយ នឹងឲ្យភិក្ខុទទួល
 យកនូវក្លិន ព្រោះខត្តិយធីតាមិនមានដល់ពួកអ្នកនគរឡើយ ស្មេតច្នៃត្រក៏មិន
 មាន ដីក៏មិនមាន ពួកអ្នកនគរនឹងចាញ់ដោយហេតុមានប្រមាណប៉ុណ្ណោះ ។
 បពិត្រមហារាជ សូមទ្រង់ត្រាស់ឲ្យធ្វើយ៉ាងនេះចុះ ។ ព្រះរាជាទទួលថា
 សាធ្ម ព្រះទេវី នេះជាការល្អដែលនាងប្រាប់ហើយ ទើបត្រាស់ឲ្យធ្វើកិច្ច
 ទាំងអស់ ដោយទំនងដែលព្រះនាងទូលហើយនោះឯង ឯដី ១ មិនគ្រប់
 គ្រាន់ដល់ភិក្ខុមួយរូប ។

លំដាប់នោះ ព្រះរាជាត្រាស់នឹងព្រះនាងមល្លិកាថា នៃនាង ភិក្ខុមួយរូប
 ខ្លះដីមួយ យើងនឹងធ្វើដូចម្តេច ព្រះទេវីត្រាស់ថា ដីមាន ៥០០ មិនមែនឬ
 ព្រះរាជាត្រាស់ថា មាន តែដីដ៏សេស ជាដីកាច ដីទាំងនោះយើញភិក្ខុ
 ទាំងឡាយ រមែងបៀតបៀន ដូចខ្យល់វេរម្តវាត ព្រះទេវីត្រាស់ថា បពិត្រ

ព្រះសម្មាសម្ពុទ្ធាទេព ខ្ញុំម្ចាស់ជ្រាបទីដែលឈរកាន់ត្រូវរបស់កូនជីវីដែលកាចនោះ
ព្រះរាជាត្រាស់ថា នឹងដាក់ជីវីនោះឈរក្នុងទីណា ព្រះទេវីត្រាស់ថា ឈរ
ក្នុងទីជិតរបស់លោកម្ចាស់ឈ្មោះអង្គលីមាល ។

ព្រះរាជា ត្រាស់ឲ្យរាជបុរសធ្វើហើយយ៉ាងនោះ ជីវីសិកកន្ទុយចូលក្នុង
រោងភ្លៅ ដាក់ត្រចៀកទាំងពីរទៅក្រោយ បិទភ្នែកឈរហើយ ។ មហាជន
សម្លឹងមើលជីវីត្រង់ស្មេតច្នៃត្រដើម្បីព្រះថេរៈប៉ុណ្ណោះ ដោយគិតថា អាការ
របស់ជីវីកាចដល់ម្ល៉េះ ព្រះអង្គលីមាលរមែងធ្វើបាន ព្រះរាជាទ្រង់អង្គាសភិក្ខុ
សង្ឃ មានព្រះពុទ្ធជាប្រធាន ដោយអាហារដ៏ប្រណីតហើយ ថ្វាយបង្គំព្រះ
សាស្តា ក្រាបទូលថា បពិត្រព្រះអង្គដ៏ចម្រើន វត្ថុណាជាកប្បិយកណ្ណ ឬ
អកប្បិយកណ្ណក្នុងរោងទាននេះ ខ្ញុំអង្គនឹងថ្វាយវត្ថុទាំងអស់នោះ ដល់សង្ឃ
ប៉ុណ្ណោះ ។

ក្នុងកាលនោះឯង ទ្រព្យមានប្រមាណ ១៤ កោដិ ព្រះរាជាបរិច្ចាគ
មួយថ្ងៃប៉ុណ្ណោះ ។ របស់ ៤ យ៉ាង គឺស្មេតច្នៃត្រ ១ បល្ល័ង្កសម្រាប់អង្គុយ
១ ជើងបាត្រ ១ តាំងសម្រាប់ជូតជើង ១ ជារបស់កាត់ថ្ងៃមិនបាន ដើម្បីព្រះ
សាស្តា បុគ្គលណាមិនអាចធ្វើទានបែបនេះ ថ្វាយទានដល់ព្រះពុទ្ធទាំងឡាយ
បានឡើយ ព្រោះហេតុនោះឯង ទើបទាននោះប្រាកដឈ្មោះថា អសទិសទាន
បានព្រោះ អសទិសទាននោះមានដល់ព្រះពុទ្ធគ្រប់អង្គ សម្រាប់មួយព្រះអង្គមាន
ម្តងប៉ុណ្ណោះ ។ ស្ត្រីប៉ុណ្ណោះរមែងចាត់ចែងទានដើម្បីព្រះសាស្តា និងភិក្ខុទាំង
ពួង ។

អមាត្យរបស់ព្រះរាជាមាន ២ នាក់ គឺកាឡៈ ១ ជណ្តុះ ១ បណ្តា
អមាត្យ ២ នាក់នោះ កាឡៈអាមាត្យគិតថា ឱ ការវិនាសដោយជុំវិញនៃរាជ-
ត្រកូល ទ្រព្យប្រមាណ ១៤ កោដិ ដល់នូវការអស់ទៅមួយថ្ងៃប៉ុណ្ណោះ ភិក្ខុ
ទាំងនេះបរិភោគទានហើយទៅដេកលក់ ឱ រាជត្រកូលវិនាសហើយ ។ ចំណែក
ជណ្តុះអមាត្យគិតថា ឱ ទានរបស់ព្រះរាជា បុគ្គលណាមួយដែលមិនតាំងនៅ
ក្នុងភាពជាព្រះរាជា មិនអាចថ្វាយទានបែបនេះបានឡើយ ។ ព្រះរាជាឈ្មោះ
ថា មិនឲ្យចំណែកបុណ្យដល់សត្វទាំងពួងមិនមាន អញអនុមោទនាទាននេះ ។
ក្នុងទីបំផុតកត្តកិច្ចនៃព្រះសាស្តា ព្រះរាជាទ្រង់ទទួលបាត្រ ដើម្បីអនុមោទនា
ព្រះសាស្តាទ្រង់ព្រះតម្រិះថា ព្រះរាជាថ្វាយមហាទាន ដូចឲ្យជំនាន់ទឹកជំប្រព្រឹត្ត
ទៅ មហាជនអាចញ៉ាំងចិត្តឲ្យជ្រះថ្លាឬហ្ន៎ ទ្រង់ជ្រាបវារចិត្តរបស់អមាត្យទាំង
នោះហើយ ទ្រង់ជ្រាបថា បើគិតថាធ្វើអនុមោទនាឲ្យសមគួរដល់ទានរបស់
ព្រះរាជាសោត ក្បាលរបស់កាឡៈអមាត្យនឹងបែកជា ៧ ភាគ ជុណ្ហអមាត្យ
នឹងតាំងនៅក្នុងសោតាបត្តិផល ទ្រង់អាស្រ័យសេចក្តីអនុគ្រោះក្នុងកាឡៈអមាត្យ
ទើបត្រាស់គាថា ៤ បាទប៉ុណ្ណោះដល់ព្រះរាជា ដែលទ្រង់ថ្វាយទានបែបនេះ
ប្រថាប់ឈរហើយ ស្តេចក្រោកចាកអាសនៈទៅកាន់វិហារ ។

ភិក្ខុទាំងឡាយសួរព្រះអង្គលីមាលត្ថេរថា អារុសោ លោកឃើញជីវិតកាច
ឈរចាំនគរត្រមិនខ្លាចទេឬ ព្រះអង្គលីមាលពោលថា អារុសោទាំងឡាយ ខ្ញុំ
មិនខ្លាចទេ ភិក្ខុទាំងនោះចូលទៅគាល់ព្រះសាស្តាហើយ ក្រាបទូលថា បពិត្រ
ព្រះអង្គ ព្រះអង្គលីមាលព្យាករអរហត្តផល ព្រះសាស្តាត្រាស់ថា ម្ចាស់ភិក្ខុ

ទាំងឡាយ អង្គុលីមាលមិនខ្លាច ព្រោះថា ភិក្ខុទាំងឡាយដូចបុត្ររបស់
 តថាគត ស្នើដោយគោដ៏ប្រសើរ ក្នុងរវាងនៃគោ គឺព្រះខ័ណ្ឌស្រពទាំង-
 ឡាយ មិនខ្លាច ដូច្នោះហើយ ទើបត្រាស់ព្រះគាថាក្នុងព្រាហ្មណ៍គ្រាថា
 តថាគតហោរីវបុរស អ្នកអង្គអាច អ្នកប្រសើរ អ្នកស្វែង
 រកគុណដ៏ធំ ឈ្នះមារ មិនមានកិលេសជាគ្រឿងញាប់ញ័រ
 ដូចលាងកិលេស ត្រាស់ដឹងសច្ចៈនោះ ថាជាព្រាហ្មណ៍ ។

ព្រះរាជាដល់នូវទោមនស្សថា ព្រះសាស្តាទ្រង់មិនធ្វើអនុមោទនា ឲ្យ
 សមគួរដល់បុគ្គលថ្វាយទាន ហើយឈរក្នុងកណ្តាលបរិស័ទបែបនេះ ហើយ
 ទ្រង់ក្រោកចាកអាសនៈទៅ អញ្ជើងមិនធ្វើទានឲ្យសមគួរដល់ព្រះសាស្តា ធ្វើ
 ទានដែលមិនសមគួរ ។ អញ្ជើងមិនថ្វាយកប្បិយកណ្ណ ថ្វាយតែអកប្បិយកណ្ណ
 តែម្យ៉ាងហើយ អញ្ជើងជាបុគ្គលដែលព្រះសាស្តាទ្រង់អាក់អន់ហើយ ការធ្វើ
 អនុមោទនាដែលសមគួរដល់ទាន របស់បុគ្គលណាម្នាក់នោះឯងទើបគួរ ដូច្នោះ
 ហើយ ទើបយាងទៅកាន់វិហារ ថ្វាយបង្គំព្រះសាស្តាហើយ បានក្រាបទូល
 ពាក្យនេះថា បពិត្រព្រះអង្គ ទានដែលគួរថ្វាយ ខ្ញុំព្រះអង្គមិនបានថ្វាយឬ ឬខ្ញុំ
 ព្រះអង្គមិនបានថ្វាយកប្បិយកណ្ណដែលសមគួរដល់ទាន ថ្វាយតែអកប្បិយកណ្ណ
 ប៉ុណ្ណោះឬ ។

ព្រះសាស្តាត្រាស់ថា មហាបពិត្រ តើមានរឿងអ្វី ព្រះរាជាត្រាស់ថា ទ្រង់
 មិនធ្វើអនុមោទនាដែលសមគួរដល់ទានរបស់ខ្ញុំព្រះអង្គ ព្រះសាស្តាត្រាស់ថា
 មហាបពិត្រ ទ្រង់ថ្វាយទានសមគួរហើយ ទាននោះ ឈ្មោះថា អសទិសទាន

បុគ្គលណាម្នាក់អាចថ្វាយដល់ព្រះពុទ្ធមួយអង្គ ត្រឹមតែម្តងប៉ុណ្ណោះ ធម្មតា
 ទានបែបនេះ ជារបស់លំបាកដែលបុគ្គលនឹងថ្វាយទៀត ព្រះរាជាត្រាស់ថា
 បពិត្រព្រះអង្គ បើដូច្នោះ ហេតុអ្វីក៏ទ្រង់មិនធ្វើអនុមោទនាឲ្យសមគួរដល់ទាន
 របស់ខ្ញុំព្រះអង្គ ព្រះសាស្តាត្រាស់ថា ព្រោះបរិស័ទមិនបរិសុទ្ធ ព្រះរាជា
 ត្រាស់ថា បពិត្រព្រះអង្គ ទោសអ្វីហ្ន៎របស់បរិស័ទ ។

លំដាប់នោះ ព្រះសាស្តា ត្រាស់ប្រាប់វារចិត្តរបស់អមាត្យទាំងពីរនាក់
 ហើយ ត្រាស់ប្រាប់ភាពដែលអនុមោទនា ឈ្មោះថា ទ្រង់អាស្រ័យសេចក្តី
 អនុគ្រោះក្នុងកាឡអមាត្យ ទើបមិនធ្វើហើយដល់ព្រះរាជា ព្រះរាជាត្រាស់សួរ
 ថា កាឡៈ បានឮថា អ្នកគិតយ៉ាងនេះឬ កាលកាឡអមាត្យទូលថា បពិត្រ
 ព្រះអង្គ សេចក្តីនោះពិត ទើបត្រាស់ថា យើង មួយអន្លើដោយបុត្រភរិយា
 របស់យើង មិនបានកាន់យករបស់ដែលមានរបស់អ្នក ឲ្យរបស់ដែលមាន
 របស់យើង បៀតបៀនអ្វីដល់អ្នក វត្ថុណាដែលយើងឲ្យដល់អ្នកហើយ វត្ថុ
 នោះជាការឲ្យហើយនោះឯង តែចូរអ្នកចេញអំពីដែនរបស់យើង ដូច្នោះហើយ
 ទើបទ្រង់និទេសកាឡអមាត្យនោះចេញអំពីដែន ហើយត្រាស់ឲ្យហៅជុណ្ហ-
 អមាត្យមក សួរថា បានឮថា អ្នកគិតយ៉ាងនេះពិតឬ កាលជុណ្ហអមាត្យទូល
 ថា បពិត្រព្រះអង្គ សេចក្តីនោះពិត ទើបត្រាស់ថា សាធុ ខ្ញុំជ្រះថ្លា ចូរអ្នក
 ទទួលរាជសម្បត្តិរបស់ខ្ញុំ ហើយឲ្យទាន ៧ ថ្ងៃ ដោយទំនងដែលខ្ញុំឲ្យហើយ
 នោះឯង ។ ព្រះរាជាប្រទានរាជសម្បត្តិដល់ជុណ្ហអមាត្យ ៧ ថ្ងៃហើយ ទើប
 ក្រាបទូលព្រះសាស្តាថា បពិត្រព្រះអង្គ សូមទ្រង់ទតការធ្វើរបស់បុគ្គល

ពាល បុគ្គលនោះបានឲ្យនូវការលុបគុណក្នុងទាន ដែលខ្ញុំព្រះអង្គថ្វាយហើយ យ៉ាងនេះ ។

ព្រះសាស្តាត្រាស់ថា យ៉ាងនោះឯងមហាបពិត្រ ឈ្មោះថាបុគ្គលពាល មិនត្រេកអរក្នុងទានរបស់អ្នកដទៃឡើយ ជាបុគ្គលមានទុក្ខតិជាទីទៅខាងមុខ ចំណែកពួកអ្នកប្រាជ្ញ អនុមោទនាទានរបស់ជនដទៃ គប្បីជាអ្នកមានស្មារ ត្មា ស្មតិ ជាទីទៅខាងមុខដោយពិត ដូច្នោះហើយ ទើបត្រាស់ព្រះគាថានេះថា

ន វេ កធិរិយា ទេវលោកំ វជន្តិ ពាលា ហវេ នប្បសំសន្តិ ទានំ
ធិរោ ច ទានំ អនុមោទមាទោ តេនេវ សោ ហោតិ សុខំ បរត្ថ ។
បុគ្គលកំណាញ់ស្វិតស្វាញ មិនបានទៅកាន់ទេវលោកទេ ជនពាល
ទាំងឡាយ មិនសរសើរទានឡើយ ចំណែកអ្នកប្រាជ្ញ តែង
អនុមោទនាទាន ព្រោះហេតុនោះ លោកតែងបានសេចក្តីសុខ
ក្នុងលោកខាងមុខ ។

សេចក្តីអធិប្បាយ

បណ្តាបទទាំងនោះ បទថា កធិរិយា គឺជាអ្នកមានសេចក្តីកំណាញ់ ស្វិតស្វាញ បុគ្គលមិនដឹងនូវប្រយោជន៍ក្នុងលោកនេះ និងលោកខាងមុខ ឈ្មោះថា ជាបុគ្គលពាល បណ្ឌិត ឈ្មោះថា ធិរជន ។ បទថា សុខំ បរត្ថ សេចក្តីថា ធិរជននោះ កាលសោយទិព្វសម្បត្តិ ឈ្មោះថា ជាអ្នកមានសេចក្តី សុខក្នុងលោកខាងមុខ និងព្រោះបុណ្យដែលសម្រេចអំពីការអនុមោទនាទាន នោះឯង ។

ក្នុងកាលចប់ទេសនា ដុណ្ណអមាត្យតាំងនៅក្នុងសោតាបត្តិផល ទេសនា
មានប្រយោជន៍ដល់បរិស័ទដែលប្រជុំគ្នាហើយ ។ ដុណ្ណអមាត្យ កាលបានជា
ព្រះសោតាបន្នហើយ បានថ្វាយទានដោយទំនង ដែលព្រះរាជាថ្វាយហើយ
អស់ ៧ ថ្ងៃដូចគ្នា ដូច្នោះឯង ។^{១៣៣}

រឿង អសទិសទាន ចប់

រឿង កាឡ្យៈកូនរបស់អនាថបិណ្ឌិកសេដ្ឋី

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធកូនរបស់អនាថ-
បិណ្ឌិក ឈ្មោះកាឡ្យៈ ត្រាស់ព្រះធម្មទេសនានេះថា បឋព្យា ឯករដ្ឋេន
ជាដើម ។

បានឮថា កាឡ្យៈនោះទោះបីជាកូនរបស់សេដ្ឋីដែលដល់ព្រមដោយសទ្ធា
ដូច្នោះ ក៏មិនប្រាថ្នាទៅកាន់សម្ងាត់របស់ព្រះសាស្តាឡើយ មិនប្រាថ្នានឹងស្តាប់
ធម៌ មិនប្រាថ្នានឹងធ្វើការខ្វល់ខ្វាយដល់សង្ឃ ត្រូវបិតាពោលថា អ្នកកុំធ្វើយ៉ាង
នេះ ក៏មិនស្តាប់ពាក្យរបស់លោក ។

លំដាប់នោះ បិតារបស់កាឡ្យៈគិតថា កាឡ្យៈនេះ កាលកាន់យកនូវទិដ្ឋិ
បែបនេះត្រាច់ទៅ នឹងជាអ្នកមានអរិយធម៌ទៅខាងមុខ កាលអញនៅរស់ កូន
របស់អញទៅកាន់នរកមិនសមគួរដល់អញឡើយ ឈ្មោះថា សត្វ មិនសម្លឹង

ក្នុងទ្រព្យមិនមានក្នុងលោកនេះឡើយ អញនឹងទម្លាយទិដ្ឋិរបស់កូននោះដោយ
ទ្រព្យ ។

លំដាប់នោះ សេដ្ឋីនិយាយនឹងកាឡៈនោះថា នែបា ចូរចាជាអ្នករក្សា
ឧបោសថ ទៅកាន់វិហារស្តាប់ធម៌ហើយមកចុះ ឪពុកនឹងឲ្យកហាបណៈមួយ
រយដល់អ្នក កាឡៈពោលថា នឹងឲ្យពិតឬ សេដ្ឋីពោលថា អើ ឪពុកឲ្យ ។

កាឡៈនោះសួររូបញ្ជាក់បីដងហើយ ជាអ្នករក្សាឧបោសថ បានទៅកាន់
វិហារហើយ តែកិច្ចដោយការស្តាប់ធម៌របស់គាត់មិនមាន គាត់ដេកក្នុងទីតាម
ដែលសុខស្រួលហើយ បានទៅផ្ទះអំពីព្រលឹម ។ លំដាប់នោះ បិតារបស់គាត់
ពោលថា កូនរបស់យើងបានជាអ្នករក្សាឧបោសថ ចូរអ្នកទាំងឡាយនាំបបរ
ជាដើមមកឲ្យរហ័ស ដូច្នោះហើយ ប្រើអ្នកបម្រើឲ្យបម្រើ ។ កាឡៈនោះហាម
អាហារហើយដោយពោលថា បើខ្ញុំមិនបានកហាបណៈក៏មិនបរិភោគ ។ គ្រា
នោះ បិតារបស់កាឡៈកាលអត់ធន់នឹងការរំខានមិនបាន ទើបឲ្យកហាប
កហាបណៈហើយ កាឡៈនោះទទួលកហាបណៈប៉ុណ្ណោះក្នុងដៃហើយ ទើប
រិភោគអាហារ ។

ក្នុងថ្ងៃស្អែកឡើង សេដ្ឋីបញ្ជូនទៅដោយពោលថា នែបា ឪពុកនឹងឲ្យ
កហាបណៈមួយពាន់ដល់ឯង ចូរឯងឈរត្រង់ព្រះកក្ក្រព្រះសាស្តា រៀនយក
បទនៃធម៌ឲ្យបានមួយបទ ហើយមក ។ កាឡៈទៅកាន់វិហារ ឈរចំពោះ
ព្រះកក្ក្ររបស់ព្រះសាស្តា ជាអ្នកប្រាថ្នានឹងរៀនយកបទនៃធម៌មួយបទប៉ុណ្ណោះ
ហើយគេចទៅ ។ លំដាប់នោះ ព្រះសាស្តាទ្រង់បានធ្វើអាការ គឺមិនឲ្យកាឡៈ

កំណត់បាន កាឡ្យៈកំណត់បទនោះមិនបានហើយ ទើបឈរស្តាប់ហើយនោះ ឯង ដោយគិតថា អញនឹងរៀនបទបន្តទៅទៀត បានឮថា ជនទាំងឡាយ កំពុងស្តាប់ដោយគិតថា អញនឹងរៀនឲ្យបាន ឈ្មោះថាស្តាប់ដោយគោរព ។

ធម្មតា កាលជនទាំងឡាយកំពុងស្តាប់យ៉ាងនេះ ធម៌រមែងឲ្យសោតា- បត្តិមគ្គជាដើមដល់កាឡ្យៈនោះ ដែលកំពុងស្តាប់ដោយគិតថា អញនឹងរៀនឲ្យ បាន សូម្បីព្រះសាស្តាក៏ទ្រង់ធ្វើអាការ គឺការកំណត់មិនបានដល់កាឡ្យៈ ហើយ ។ គាត់កំពុងឈរស្តាប់នោះឯង ដោយគិតថា អញនឹងរៀនតទៅ ទើបតាំងនៅក្នុងសោតាបត្តិផល ។

ត្រីកឡើង កាឡ្យៈនោះទៅកាន់ក្រុងសាវត្ថី មួយអន្លើដោយភិក្ខុសង្ឃ មានព្រះពុទ្ធជាប្រធាននោះឯង ។ សេដ្ឋីគ្រាន់តែឃើញក៏គិតថា ថ្ងៃនេះ អាត្មា អញពេញចិត្តក្នុងអាការរបស់បុត្រ សូម្បីនាយកាឡ្យៈនោះ ក៏មានបរិវិតក្ក ដូច្នោះថា ឱហ្ន៎ ថ្ងៃនេះ បិតារបស់អញ កុំឲ្យកហាបណៈក្នុងទីជិតព្រះសាស្តា ឡើយ គប្បីបិទបាំងភាពដែលអញជាអ្នករក្សាឧបោសថ ព្រោះហេតុនៃ កហាបណៈ តែព្រះសាស្តាបានជ្រាបភាពដែលកាឡ្យៈនោះ ជាអ្នករក្សា ឧបោសថព្រោះកហាបណៈ ហើយកាលពីម្សិលមិញ មហាសេដ្ឋីថ្វាយបបរ ដល់ភិក្ខុសង្ឃ មានព្រះពុទ្ធជាប្រធានហើយ ទើបប្រាប់ឲ្យគេឲ្យដល់បុត្រ កាឡ្យៈនោះជាអ្នកអង្គុយស្ងៀម បរិភោគបបរ ទំពាររបស់គួរទំពារហើយ បរិភោគភត្ត ។

ក្នុងកាលស្រេចភត្តកិច្ចរបស់ព្រះសាស្តា មហាសេដ្ឋី ឲ្យគេដាក់កញ្ចប់

កហាបណៈមួយពាន់ ត្រង់មុខបុត្រហើយ ពោលថា នៃបា ឪពុកនិយាយថា
 នឹងឲ្យកហាបណៈមួយពាន់ដល់ឯង ទើបឲ្យឯងសមាទានឧបោសថ ទៅកាន់
 វិហារ នេះកហាបណៈមួយពាន់របស់ឯង ។ កាឡៈនោះ ឃើញកហាបណៈ
 ដែលបិទបិទចំពោះព្រះក្រូររបស់ព្រះសាស្តា មានការខ្មាសអៀន ទើបពោល
 ថា ខ្ញុំមិនត្រូវការកហាបណៈទាំងឡាយ ត្រូវបិទពោលថា នៃបា ចូរឲ្យទទួល
 យកចុះ ក៏មិនទទួល ។

លំដាប់នោះ បិតារបស់កាឡៈ ថ្វាយបង្គំព្រះសាស្តាហើយក្រាបទូលថា
 បពិត្រព្រះអង្គ ថ្ងៃនេះខ្ញុំព្រះអង្គគាប់ចិត្តក្នុងអាការរបស់បុត្រ កាលព្រះសាស្តា
 ត្រាស់សួរថា មហាសេដ្ឋី តើរឿងនោះដូចម្តេច ទើបក្រាបទូលថា ក្នុងថ្ងៃមុន
 កូនរបស់ខ្ញុំព្រះអង្គនេះ កាលខ្ញុំព្រះអង្គពោលថា ឪពុកនឹងឲ្យកហាបណៈមួយ
 រយដល់អ្នក ហើយបញ្ជូនទៅកាន់វិហារ ស្មែកឡើង មិនទាន់បានទទួល
 កហាបណៈ ក៏មិនបរិភោគ តែថ្ងៃនេះ គេមិនប្រាថ្នាកហាបណៈដែលខ្ញុំព្រះអង្គ
 ឲ្យ ព្រះសាស្តាត្រាស់ថា មហាសេដ្ឋី យ៉ាងនោះឯង ថ្ងៃនេះ សោតាបត្តិផល
 នោះឯងរបស់កូនអ្នក ប្រសើរជាងសម្បត្តិរបស់ស្តេចចក្រពត្តិ និងក្រែលែង
 ជាងសម្បត្តិទេវលោក និងព្រហ្មលោក ដូច្នោះហើយ ទើបត្រាស់ព្រះគាថា
 នេះថា

បឋព្យា ឯករជ្ជេន	សត្តស្ស គមនេន វា
សព្វលោកានិបច្ឆេន	សោតាបត្តិផលំ វរំ ។

សោតាបត្តិផល ជាគុណជាតិដ៏ប្រសើរជាងភាពនៃឯករាជ្យ
លើផែនដីផង ជាងដំណើរទៅកាន់ស្ថានសួគ៌ផង ជាងភាព
ជាធំក្នុងលោកទាំងមូលផង ។

សេចក្តីអធិប្បាយ

បណ្តាបទទាំងនោះ បាទព្រះគាថាថា បឋព្យា ឯករាជ្ជន គឺក្រែលែង
ជាងភាពជាស្តេចចក្រពត្តិ ។ បាទព្រះគាថាថា សន្តស្ស គមនេន វា សេចក្តី
ថា ជាងការពោលដល់ស្ថានសួគ៌ ២៦ ជាន់ ។ បាទព្រះគាថាថា សព្វលោ-
កាធិបច្ឆេន សេចក្តីថា ក្រែលែងជាងភាពជាធំក្នុងលោកមានប្រមាណប៉ុណ្ណោះៗ
គឺក្នុងលោកទាំងពួង មួយអង្វើដោយនាគ គ្រុឌ និងវេមានិកប្រេត ។ បាទ
ព្រះគាថាថា សោតាបត្តិផលំ វរំ សេចក្តីថា ព្រោះព្រះរាជា សូម្បីសោយ
រាជសម្បត្តិក្នុងទីមានប្រមាណប៉ុណ្ណោះ ក៏ជាបុគ្គលមិនផុតចាកនរកជាដើម
បានឡើយ ចំណែកព្រះសោតាបន្ន ជាអ្នកមានទ្វារអបាយបិទហើយ សូម្បីមាន
កម្លាំងទន់ខ្សោយជាងសោតាបន្នទាំងអស់ ក៏មិនកើតក្នុងភពទី ៤ ដូច្នោះ
សោតាបត្តិផលនោះឯង ទើបប្រសើរ គឺឧត្តម ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៣៣}

រឿងកាឡៈបត្តរបស់អនាថបិណ្ឌិកសេដ្ឋី ចប់
លោកវគ្គ ចប់
វគ្គទី ១៣ ចប់

សុត្តន្តបិដក

ធម្មបទគាថា ពុទ្ធវគ្គី ៧២

[២៤] ជ័យជម្នះរបស់ព្រះពុទ្ធអង្គណា មិនត្រឡប់ចេញវិញ កិលេស
ណាមួយក្នុងលោក រមែងមិនជាប់តាមជ័យជម្នះ របស់ព្រះពុទ្ធអង្គនោះ នាង
ទាំងឡាយនឹងប្រលោមព្រះពុទ្ធអង្គនោះ ដែលមានគោចរ រកទីបំផុតគ្មាន មិន
មានកិលេសដូចស្នាមជើង ដោយកិលេសដូចស្នាមជើង ម្តេចកើត ។ តណ្ហា
ដែលមានបណ្តាញផ្សាយទៅ ក្នុងអារម្មណ៍ផ្សេងៗ មិនមានដល់ព្រះពុទ្ធអង្គ
ណា ដើម្បីនឹងនាំទៅ ក្នុងភពណាមួយ នាងទាំងឡាយ នឹងប្រលោមព្រះពុទ្ធ
អង្គនោះ ដែលមានគោចរ រកទីបំផុតគ្មាន មិនមានកិលេសដូចស្នាមជើង
ដោយកិលេសដូចស្នាមជើងម្តេចកើត ។

អ្នកប្រាជ្ញទាំងឡាយណា ជាអ្នកខ្វល់ខ្វាយក្នុងឈាន ត្រេកអរក្នុង
នេក្ខម្មៈ ជាស្ថានសួបរម្ងាប់កិលេស សូម្បីទេវតា និងមនុស្សទាំងឡាយ
តែងរាប់រកចំពោះអ្នកប្រាជ្ញទាំងឡាយនោះ ដែលជាអ្នកត្រាស់ដឹងខ្លួនឯង
ទាំងមានស្មារតី ។

ការត្រឡប់បានអត្តភាពជាមនុស្ស បានដោយកម្រ ការរស់របស់សត្វ
ទាំងឡាយ បានដោយកម្រ ការស្តាប់ធម៌របស់សប្បុរស បានដោយកម្រ
ការកើតឡើងនៃព្រះពុទ្ធទាំងឡាយ បានដោយកម្រ ។ ការមិនធ្វើបាបទាំងពួង
ការញ៉ាំងកុសលឲ្យកើតឡើង ការធ្វើចិត្តរបស់ខ្លួនឲ្យផ្សេងផ្សា នេះជាពាក្យ
ប្រដៅរបស់ព្រះពុទ្ធទាំងឡាយ ។

ខន្តិ គឺសេចក្តីអត់ធន់ ជាតបធម៌ដ៏ឧត្តម ព្រះពុទ្ធទាំងឡាយតែងពោល
ថា ព្រះនិព្វាន ជាធម្មជាតដ៏ឧត្តម បុគ្គលដែលសម្លាប់សត្វដទៃ មិនឈ្មោះថា
បព្វជិតទេ បុគ្គលដែលបៀតបៀនសត្វដទៃ ក៏មិនឈ្មោះថា សមណៈឡើយ ។

ការមិនតិះដៀល ១ ការមិនបៀតបៀន ១ ការសង្រួមក្នុងបាតិមោក្ខ
១ ភាពជាអ្នកដឹងប្រមាណក្នុងភត្ត ១ ការដេក និងអង្គុយក្នុងទីស្ងាត់ ១ ការ
ព្យាយាមក្នុងអធិចិត្ត ១ នុ៎ះជាពាក្យប្រដៅ របស់ព្រះពុទ្ធទាំងឡាយ ។ ការ
ស្តាប់ស្តាប់ក្នុងកាមទាំងឡាយ រមែងមិនមាន ព្រោះកហាបណៈ (ដែលធ្លាក់
ចុះ) ដូចទឹកភ្លៀងទេ កាមទាំងឡាយ មានសុខតិច មានទុក្ខច្រើន អ្នក
ប្រាជ្ញដឹងច្បាស់ យ៉ាងនេះហើយ លោកមិនបានត្រេកអរ ក្នុងកាមទាំងឡាយ
សូម្បីជាទិព្វឡើយ សាវ័ករបស់ព្រះសម្មាសម្ពុទ្ធ រមែងជាអ្នកត្រេកអរ ក្នុង
ធម៌ ជាគ្រឿងអស់តណ្ហា ។ មនុស្សទាំងឡាយ ច្រើននាក់ ត្រូវក៏យគំរាម
ហើយ តែងយកភ្នំ អារាម និងរុក្ខចេតិយ ជាទីពឹង ទីពឹងបែបនេះ មិនមែន
ជាទីពឹងដ៏ក្សេមទេ ទីពឹងបែបនេះ មិនមែនជាទីពឹងដ៏ឧត្តមទេ បុគ្គលអាស្រ័យ
នូវទីពឹងនេះហើយ រមែងមិនរួចស្រឡះចាកទុក្ខទាំងពួងឡើយ ។

លុះតែបុគ្គលណា យកព្រះពុទ្ធ ព្រះធម៌ ព្រះសង្ឃ ជាទីពឹង ឃើញ
ច្បាស់នូវអរិយសច្ចទាំង ៤ គឺទុក្ខសច្ច ១ ទុក្ខសមុទយសច្ច ១ និរោធសច្ច
១ កន្លងទុក្ខ ១ អរិយមគ្គប្រកបដោយអង្គ ៨ ជាដំណើរទៅកាន់ព្រះ
និព្វានដែលជាទីម្ចាស់ទុក្ខ ១ ដោយប្រាជ្ញាដ៏ប្រពៃ នេះឯង ជាទីពឹងដ៏ក្សេម
នេះឯង ជាទីពឹងដ៏ឧត្តម បុគ្គលអាស្រ័យទីពឹងនេះ រមែងរួចស្រឡះចាកទុក្ខ

ទាំងពួងបាន ។

បុរសអាជានេយ្យ រកបានដោយកម្រ លោកមិនកើតក្នុងសព្វស្ថាន
ឡើយ លោកជាអ្នកមានប្រាជ្ញាកើតក្នុងត្រកូលណា ត្រកូលនោះ តែងដល់
នូវសេចក្តីសុខ ។ ការកើតឡើងនៃព្រះពុទ្ធ ជាសុខ ការសម្តែងព្រះសទ្ធម្ម
ជាសុខ សេចក្តីព្រមព្រៀងគ្នានៃពួក ជាសុខ តបធម៌របស់បុគ្គលអ្នកព្រម
ព្រៀងគ្នាទាំងឡាយ ជាសុខ ។

កាលបុគ្គលបូជា ដល់បូជារហបុគ្គល គឺព្រះពុទ្ធ ឬសាវ័ករបស់ព្រះពុទ្ធ
ដែលកន្លងផុតបបព្វធម៌ ដែលកន្លងផុតសេចក្តីសោក និងខ្សឹកខ្សួល ឬ
កាលបូជាដល់បូជារហបុគ្គលទាំងនោះ ដែលប្រកបដោយតាទិគុណ លោក
មិនមានភ័យអំពីទីណា សូម្បីនិព្វានទៅហើយ បុគ្គលណាមួយ មិនអាចរាប់
បុណ្យថា បុណ្យនេះ មានប្រមាណប៉ុណ្ណោះបានឡើយ ។

ពុទ្ធវគ្គទី ១៤ ចប់
បឋមកាណវារ ចប់



អដ្ឋកថា ពុទ្ធវគ្គទី ១៤

រឿង មារធិតា លំនាំដើម

ព្រះសាស្តា កាលគង់នៅក្នុងពោធិមណ្ឌលដ្ឋាន ទ្រង់ប្រារព្ធជីតាមារ ត្រាស់ព្រះធម្មទេសនានេះថា យស្ស ធិតំ ជាដើម ។

ព្រះសាស្តា ទ្រង់ញ៉ាំងព្រះធម្មទេសនាឲ្យតាំងឡើងក្នុងក្រុងសាវត្ថីហើយ ត្រាស់ដល់ព្រាហ្មណ៍ឈ្មោះមាគន្ធិយៈ ក្នុងដែនកុរុទៀត ។

បានឮថា ក្នុងដែនកុរុ កូនស្រីរបស់មាគន្ធិយព្រាហ្មណ៍ ឈ្មោះថា មាគន្ធិយាដូចគ្នា ជាអ្នកមានរូបឆោមស្រស់ត្រកាល ។ ព្រាហ្មណមហាសាលជាច្រើន និងពួកខត្តិយមហាសាល ចង់បាននាងមាគន្ធិយានោះ ទើបបញ្ជូនដំណឹងទៅដល់មាគន្ធិយៈថា ចូរឲ្យកូនស្រីដល់យើងទាំងឡាយចុះ ។ មាគន្ធិយព្រាហ្មណ៍ ក៏យាត់ព្រាហ្មណមហាសាល ខត្តិយមហាសាលទាំងអស់ ដូចគ្នាថា ពួកអ្នកមិនសមនឹងជីតាខ្ញុំទេ ។

ថ្ងៃមួយ ក្នុងពេលទៀបភ្លឺ ព្រះសាស្តាទ្រង់ប្រមើលមើលលោក ទ្រង់ឃើញមាគន្ធិយព្រាហ្មណ៍ចូលទៅខាងក្នុងសំណាញ់ គឺព្រះញាណរបស់ព្រះអង្គ ទើបទ្រង់ពិចារណាថា នឹងមានហេតុអ្វីហ្ន៎ ទ្រង់ឃើញឧបនិស្ស័យនៃមគ្គ និង

ផលទាំង ៣ របស់ព្រាហ្មណ៍ និងព្រាហ្មណី ។ ចំណែកព្រាហ្មណ៍ ក៏បម្រើ
 ភ្លើងជានិច្ចខាងក្រៅស្រុក ។ ព្រះសាស្តា ទ្រង់កាន់បាត្រ និងចីវរទៅកាន់ទី
 នោះ អំពីព្រលឹម ។ ព្រាហ្មណ៍សម្លឹងមើលរូបសិរីរបស់ព្រះសាស្តាបណ្ឌិត
 គិតបណ្ឌិតថា ឈ្មោះថា បុរសក្នុងលោកនេះ ដែលនឹងដូចបុរសនេះមិនមាន
 បុរសនេះ ជាអ្នកសមគួរដល់កូនស្រីរបស់អញ អញនឹងឲ្យកូនស្រីរបស់អញ
 ដល់បុរសនេះ ហើយក្រាបទូលព្រះសាស្តាថា បពិត្រសមណៈ ខ្ញុំមានធីតា
 ម្នាក់ ខ្ញុំមិនឃើញបុរសដែលសមគួរដល់នាង ទើបមិនបានឲ្យនាងដល់បុគ្គល
 ណាឡើយ ។ ចំណែកលោកជាបុគ្គលសមគួរដល់នាង ខ្ញុំប្រាថ្នានឹងឲ្យធីតា
 ដល់លោក ឲ្យធ្វើជាស្រីបម្រើបាតជើង សូមលោកបង្អង់ចាំក្នុងទីនេះឯង
 ទម្រាំខ្ញុំនាំធីតានោះមក ។ ព្រះសាស្តា ទ្រង់ស្តាប់ពាក្យរបស់បុរសនោះហើយ
 ទ្រង់មិនត្រេកអរ ហើយក៏មិនហាម ។

ចំណែកព្រាហ្មណ៍ទៅផ្ទះហើយ ប្រាប់ព្រាហ្មណីថា នែនាង ថ្ងៃនេះខ្ញុំបាន
 ឃើញបុរស ដែលសមគួរដល់ធីតារបស់យើងហើយ ពួកយើងនឹងលើកធីតា
 នោះដល់បុរសនោះ ឲ្យធីតាតាក់តែងកាយហើយ នាំទៅកាន់ទីនោះ មួយអន្លើ
 ដោយព្រាហ្មណី សូម្បីមហាជនក៏ភ្ញាក់ផ្អើលនាំគ្នាចេញទៅមើល ។ ព្រះសាស្តា
 មិនបានប្រថាប់ឈរក្នុងទីដែលព្រាហ្មណ៍ប្រាប់ឡើយ ទ្រង់ប្រតិស្ឋានចេតិយ គឺ
 ស្នាមព្រះបាទក្នុងទីនោះហើយ បានប្រថាប់ឈរក្នុងទីដទៃ ។ បានឮថា ចេតិយ
 គឺស្នាមព្រះបាទរបស់ព្រះពុទ្ធទាំងឡាយ រមែងប្រាកដក្នុងទីដែលទ្រង់អធិដ្ឋាន
 ថា បុគ្គលឈ្មោះនោះចូរឃើញចេតិយ គឺស្នាមជើងនេះ ហើយទ្រង់ជាន់ទុក

ប៉ុណ្ណោះ ។ ឈ្មោះថា បុគ្គលដែលនឹងឃើញចេតិយ គឺស្នាមព្រះបាទនោះក្នុង
 ទីដ៏សេស មិនមាន ។ ព្រាហ្មណ៍ត្រូវនាងព្រាហ្មណ៍ទៅជាមួយខ្លួនសួរថា
 បុរសនោះនៅឯណា ទើបប្រាប់ថា ខ្ញុំបានប្រាប់បុរសនោះហើយ សូមលោក
 បង្អង់នៅក្នុងទីនេះ ក៏រកមើលជួបស្នាមព្រះបាទហើយ ទើបបង្អង់លថា នេះ
 ស្នាមជើងរបស់បុរសនោះ ។

ព្រាហ្មណ៍នោះពោលថា នៃព្រាហ្មណ៍ នេះ មិនមែនស្នាមជើងរបស់
 បុគ្គលអ្នកបរិភោគកាមទេ ។ ព្រោះនាងជាបុគ្គលដែលឈ្លាសក្នុងមន្តជាគ្រឿង
 ទាយលក្ខណៈ កាលព្រាហ្មណ៍ពោលថា នៃនាងដ៏ចម្រើន នាងទាយដូច
 ឃើញក្រពើក្នុងពាងទឹក សមណៈនោះខ្ញុំប្រាប់ហើយថា ខ្ញុំនឹងឲ្យជីតាដល់គេ
 ទោះបីគេក៏ទទួលពាក្យយើងហើយ ពោលថា ព្រាហ្មណ៍ អ្នកប្រាប់យ៉ាងនោះ
 ក៏ពិត តែស្នាមជើងនេះ ជាស្នាមជើងរបស់បុគ្គលដែលអស់កិលេសនោះឯង
 ដូច្នោះហើយ ពោលគាថានេះថា

បុគ្គលដែលជាភគវចរិត គប្បីមានស្នាមជើងកំពុងកណ្តាល
 បុគ្គលដែលជាទោសវចរិត រមែងមានស្នាមជើងធ្ងន់ខាងក្រោយ
 បុគ្គលដែលជាមោហវចរិត រមែងមានស្នាមជើងធ្ងន់ខាងមុខ
 បុគ្គលមានកិលេសដូចគ្រឿងប្រក់ដែលបើកហើយ មានស្នាម
 បែបនេះ ។

ពេលនោះ ទើបព្រាហ្មណ៍ប្រាប់នាងព្រាហ្មណ៍ថា នៃនាង នាងកុំរអ៊ូ
 ឡើយ ចូរជាអ្នកស្ងៀមចុះ ទៅជួបព្រះសាស្តាហើយ ទើបបង្ហាញដល់

ព្រាហ្មណ៍នោះថា នេះ គឺបុរសនោះ ហើយចូលទៅគាល់ព្រះសាស្តាទូលថា
 សមណៈ ខ្ញុំឲ្យធីតា ។ ព្រះសាស្តាមិនត្រាស់ថា តថាគតមិនត្រូវការធីតា
 របស់អ្នក បែរជាត្រាស់ថា ម្ចាស់ព្រាហ្មណ៍ តថាគតនឹងប្រាប់ហេតុមួយដល់
 អ្នក តើអ្នកស្តាប់ដែរឬទេ កាលព្រាហ្មណ៍ទូលថា បពិត្រសមណៈ សូម
 លោកពោលមកចុះ ខ្ញុំនឹងស្តាប់ ទើបទ្រង់នាំរឿងអតីត កាលទ្រង់ចេញ
 មហាកិនិស្រ្តមណ៍មកសម្តែងហើយ ។

សេចក្តីសង្ខេបក្នុងរឿងនោះ មានដូចតទៅនេះ

ព្រះមហាសត្វ ទ្រង់លះសិរីរាជសម្បត្តិ ទ្រង់ឡើងកាន់សេះកណ្តុកៈ មាន
 ឆន្ទជាសម្លាញ់ ទ្រង់ចេញមហាកិនិស្រ្តមណ៍ កាលមារឈរត្រង់ទ្វារនៃព្រះ
 នគរពោលថា នែសុទ្ធត្ថ ចូរអ្នកត្រឡប់ចុះ រាប់អំពីថ្ងៃនេះទៅ ៧ ថ្ងៃទៀត
 ចក្កវត្តន៍នឹងប្រាកដដល់អ្នក ទើបត្រាស់ថា នែមារ យើងក៏ដឹងចក្កវត្តន៍នោះ
 តែយើងមិនត្រូវការដោយចក្កវត្តន៍នោះឡើយ មារពោលថា បើដូច្នោះ អ្នក
 ចេញទៅដើម្បីប្រយោជន៍អ្វី ព្រះមហាសត្វឆ្លើយថា ដើម្បីប្រយោជន៍ដល់
 សព្វព្រាហ្មណ៍ មារពោលថា បើដូច្នោះ ចាប់ពីថ្ងៃនេះទៅ បណ្តាវិតក្ក ៣
 មានកាមវិតក្កជាដើម អ្នកកុំត្រិះរិះតិចតួចឡើយ ខ្ញុំនឹងដឹងកិច្ចដែលគួរធ្វើ
 ដល់អ្នក ។

តាំងអំពីនោះមក មារឃ្នាំចាំចាប់កំហុសជាប់តាមព្រះមហាសត្វ អស់
 ៧ ឆ្នាំ សូម្បីព្រះសាស្តា ទ្រង់ប្រព្រឹត្តទុក្ករកិរិយាអស់ ៦ ឆ្នាំ ទ្រង់អាស្រ័យ
 ការធ្វើសេចក្តីព្យាយាមរបស់បុរស ចំពោះព្រះអង្គ ទ្រង់ចាក់ធ្នូនូវសព្វព្រា-

តញ្ញាណ សោយវិមុត្តិសុខត្រង់មណ្ឌលពោធិព្រឹក្ស ក្នុងសប្តហ៍ទី ៥
ប្រថាប់គង់ត្រង់មណ្ឌលអដបាលនិគ្រោធ ។

សម័យនោះ មានដល់នូវភាពទោមនស្សហើយ អង្គុយត្រង់ផ្លូវធំ រំពឹង
ពិចារណាថា អញជាប់តាមមកអស់កាលមានប្រមាណប៉ុណ្ណោះ សូម្បីត្រឹមតែ
ចាប់កំហុស ក៏មិនបានឃើញការភ្លាំងភ្លាត់ណាមួយរបស់សុទ្ធត្ថនេះ ឥឡូវនេះ
សុទ្ធត្ថឈានកន្លងវិស័យអញទៅហើយ ។ ពេលនោះ ធីតា ៣ នាក់របស់
មាននោះ គឺនាងតណ្ហា នាងអរតី នាងរាគាត្រិះរិះថា បិតារបស់អញមិនប្រាកដ
ឥឡូវនេះ លោកនៅទីណាហ្ន៎ ក៏ត្រាច់រកមើល ឃើញបិតានោះ អង្គុយហើយ
យ៉ាងនោះ ទើបចូលទៅរកហើយសាកសួរថា បពិត្របិតា ព្រោះហេតុអ្វី ទើប
លោកខូចចិត្ត មាននិយាយសេចក្តីនោះដល់ធីតាទាំងនោះ លំដាប់នោះ ទើប
ធីតាទាំងនោះប្រាប់មានជាបិតានោះថា បពិត្របិតា សូមបិតាកុំគិតថ្លឿយ ពួក
ខ្ញុំនឹងធ្វើសុទ្ធត្ថនោះ ឲ្យនៅក្នុងអំណាចរបស់ខ្លួន ហើយនាំមក មានពោលថា
នៃនាងទាំងឡាយ បុគ្គលណាម្នាក់ក៏មិនអាចធ្វើសុទ្ធត្ថនោះឲ្យនៅក្នុងអំណាច
បានដែរ ធីតាមានពោលថា បពិត្រលោកឪពុក ពួកខ្ញុំជាស្រី ពួកខ្ញុំនឹងចង
សុទ្ធត្ថនោះដោយអន្ទាក់ មានអន្ទាក់ គឺរាគៈជាដើម ហើយនាំមកឥឡូវនេះឯង
សូមបិតាកុំគិតឡើយ ហើយនាំគ្នាទៅគាល់ព្រះសាស្តា ក្រាបទូលថា បពិត្រ
សមណៈ ពួកខ្ញុំនឹងជាអ្នកបម្រើបាទារបស់ព្រះអង្គ ។

ព្រះសាស្តា ទ្រង់មិនបានដាក់ព្រះហឫទ័យ ដល់ពាក្យរបស់ធីតាមាន
ទាំងនោះឡើយ ទ្រង់មិនបើកព្រះនេត្រទាំងពីរមើលឡើយ ពួកធីតាមានគិត

គ្នាទៀតថា បំណងរបស់ពួកបុរសខ្ពស់ៗ ទាបៗ ពួកខ្លះ ស្រឡាញ់ក្មេងស្រី ជំទង់ទាំងឡាយ ពួកខ្លះ ស្រឡាញ់ក្នុងពួកស្រីដែលតាំងនៅក្នុងបឋមវ័យ ពួកខ្លះ មានសេចក្តីស្រឡាញ់ក្នុងពួកស្រី ដែលតាំងនៅក្នុងមជ្ឈមវ័យ ពួកខ្លះ មានសេចក្តីស្រឡាញ់ក្នុងស្រីដែលតាំងនៅក្នុងបច្ច័មវ័យ ។ ពួកយើងនឹងល្អង លោមលោក ដោយប្រការផ្សេងៗ ម្នាក់ៗ និម្មិតអត្តភាពបានមួយរយៗ ដោយអំណាចនៃភេទ មានភេទជាស្រីជំទង់ជាដើម ជាស្រីក្រមុំទាំងឡាយ ជាស្រីមិនទាន់ប្រសូត ជាស្រីប្រសូតម្តង ប្រសូតពីរដង ជាស្រីកណ្តាលមនុស្ស ជាស្រីចាស់ ចូលគាល់ព្រះដីមានព្រះភាគ ក្រាបទូលថា បពិត្រសមណៈ ពួកខ្ញុំនឹងបម្រើបាទាទាំងពីររបស់ព្រះអង្គ ដូច្នោះអស់ ៦ ដង ព្រះសាស្តា ទ្រង់មិនដាក់ព្រះហឫទ័យដល់ពាក្យរបស់ធីតាមារនោះទេ ដោយប្រការដែល ទ្រង់បង្ហាន់ទៅក្នុងធម៌ដែលអស់ឧបធិដីកំពូល ដោយប្រការដូច្នោះ ។

លំដាប់នោះ ព្រះសាស្តាត្រាស់នឹងធីតាមារ ដែលជាបតាមមក ដោយ ហេតុមានប្រមាណប៉ុណ្ណោះថា ពួកនាងចូរចៀសចេញទៅ ពួកនាងឃើញអ្វី ទើបព្យាយាមយ៉ាងនេះ ការធ្វើកម្មបែបនេះ ចំពោះមុខរបស់បុគ្គលដែលមាន រាគៈមិនទាន់ទៅប្រាស ទើបគួរ ចំណែកតថាគត លះកិលេសទាំងឡាយ មានរាគៈជាដើមបានហើយ ពួកនាងនឹងនាំតថាគតទៅក្នុងអំណាចរបស់ខ្លួន ដោយហេតុដូចម្តេច ដូច្នោះហើយ ទ្រង់បានកាសិតព្រះគាថាទាំងនេះថា

យស្ស ជិនំ នារជ័យតិ	ជិតមស្ស នោយាតិ កោចិ លោកេ
តំ ពុទ្ធិំ អនន្តតោចរំ	អបទំ កេន បទេន នេស្សថ

យស្ស ជាលិដី វិសត្តិកា តណ្ហា នត្តិ កុហិត្វា នេតវេ
 តំ ពុទ្ធិ អនន្តគោចរំ អបទំ កេន បទេន នេស្សេ ។
 ជ័យជម្នះរបស់ព្រះពុទ្ធអង្គណា មិនត្រឡប់ចេញវិញ កិលេស
 ណាមួយ ក្នុងលោក រមែងមិនជាប់តាមជ័យជម្នះរបស់ព្រះពុទ្ធ
 អង្គនោះ នាងទាំងឡាយ នឹងប្រលោមព្រះពុទ្ធអង្គនោះ ដែល
 មានគោចររកទីបំផុតគ្មាន មិនមានកិលេសដូចស្នាមជើង
 ដោយកិលេសដូចស្នាមជើងម្តេចកើត ។

តណ្ហាដែលមានបណ្តាញផ្សាយទៅ ក្នុងអារម្មណ៍ផ្សេងៗ មិន
 មានដល់ព្រះពុទ្ធអង្គណា ដើម្បីនឹងនាំទៅក្នុងភពណាមួយ
 នាងទាំងឡាយ នឹងប្រលោមព្រះពុទ្ធអង្គនោះ ដែលមានគោចរ
 រកទីបំផុតគ្មាន មិនមានកិលេសដូចស្នាមជើង ដោយកិលេស
 ដូចស្នាមជើងម្តេចកើត ។

សេចក្តីអធិប្បាយ

បណ្តាបទទាំងនោះ បាទព្រះគាថាថា យស្ស ទិវំ នារជ័យតិ សេចក្តី
 ថា កិលេសជាតិ មានរាគៈជាដើម ដែលព្រះសម្មាសម្ពុទ្ធអង្គណា ទ្រង់ឈ្នះ
 ហើយដោយមគ្គនោះៗ ទ្រង់មិនត្រឡប់ចេញ គឺឈ្នះថាឈ្នះហើយ មិនល្អ
 មិនមាន ព្រោះមិនត្រឡប់កើតឡើងទៀត ។

បទថា នោយាតិ កាត់ជា ន ឧយ្យាតិ ប្រែថា រមែងមិនទៅតាម

អធិប្បាយថា បណ្ណាកិលេស មានរាគៈជាដើម កិលេសណាមួយ ក្នុងលោក
ឈ្មោះថា ត្រឡប់ទៅក្រោយមិនមាន គឺមិនជាប់តាមកិលេសជាតិ ដែលព្រះ
សម្មាសម្ពុទ្ធអង្គណា ទ្រង់ឈ្នះហើយ ។

បទថា អនន្តគោធរំ សេចក្តីថា ជាអ្នកមានអារម្មណ៍មិនមានទីបំផុត
ដោយអំណាចសព្វញ្ញតញ្ញាណ មានអារម្មណ៍មិនមានទីបំផុត ។

ពីរបទថា កេន បទេន ជាដើម សេចក្តីថា បណ្ណាស្នាម មានស្នាម គឺ
រាគៈជាដើម សូម្បីស្នាមមួយមិនមានដល់ព្រះសម្ពុទ្ធអង្គណា ពួកនាងនឹងនាំ
ព្រះសម្មាសម្ពុទ្ធអង្គនោះទៅដោយស្នាមជើងអ្វី គឺសូម្បីតែស្នាមមួយ មិនមាន
ដល់ព្រះពុទ្ធ ពួកនាងនឹងនាំព្រះពុទ្ធនោះ ដែលមិនមានស្នាមជើងទៅដោយ
ស្នាមជើងអ្វី ។

វិនិច្ឆ័យក្នុងគាថាទី ២ ឈ្មោះថា តណ្ហានោះ ពាក្យថា ជាលិង្គ ព្រោះ
វិគ្គហៈថា មានសំណាញ់ មានប្រក្រតីធ្វើនូវសំណាញ់ ប្រៀបដូចសំណាញ់
ព្រោះអត្ថថា រូបរិត គឺចង ឈ្មោះថា វិសត្តិកា ព្រោះជាធម្មជាតិផ្សាយទៅ
ក្នុងអារម្មណ៍ទាំងឡាយ មានរូបជាដើម ព្រោះប្រៀបដោយអាហារដែលមាន
ពិស ព្រោះប្រៀបដោយផ្កាមានជាតិពុល ព្រោះប្រៀបដោយផ្ទៃឈើមាន
ជាតិពុល ព្រោះប្រៀបដូចគ្រឿងបរិភោគមានពិស អធិប្បាយថា តណ្ហាបែប
នោះ មិនមានដល់ព្រះពុទ្ធអង្គណា ដើម្បីនាំទៅក្នុងភពណា ពួកនាងនឹងនាំ
ព្រះពុទ្ធអង្គនោះ ដែលមិនមានស្នាមជើង ដោយស្នាមជើងអ្វី ។

ក្នុងកាលចប់ទេសនា ធម្មាភិសម័យមានដល់ទៅតាងច្រើន សូម្បីមារ-

ជីតាក៏អន្តរធានទៅក្នុងទីនោះឯង ។

ព្រះសាស្តា កាលទ្រង់នាំព្រះធម្មទេសនានេះមកហើយ ត្រាស់ថា ម្ចាស់
មាគន្ធិយៈ ក្នុងកាលមុន តថាគតបានឃើញជីតាមារទាំង ៣ ប្រកបដោយ
អត្តភាពដូចមាស មិនប្រឡាក់ដោយរបស់ស្នេហក្រោក មានស្នេស្នជាដើម
ក្នុងកាលនោះ តថាគតមិនមានការពេញចិត្តក្នុងមេប៉ុនឡើយ សរីរៈនៃជីតា
របស់អ្នក ពេញទៅដោយសាកសព គឺអាការ ៣២ ដូចឆ្នាំងដែលហូរនូវ
របស់មិនស្អាត ដែលស្រសត្រកាលសម្រាប់ភ្នែកខាងក្រៅ សូម្បីជើងរបស់
តថាគត គប្បីជាជើងប្រឡាក់ដោយរបស់មិនស្អាតសោត ហើយជីតារបស់
អ្នក គប្បីឈរត្រង់ធរណីទ្វារ ទោះជាយ៉ាងនោះ ក៏តថាគតមិនប្រាថ្នានឹងប៉ះ
សរីរៈរបស់នាងដោយជើង ដូច្នេះហើយ ត្រាស់ព្រះគាថានេះថា

ការពេញចិត្តក្នុងមេប៉ុនធម្មមិនមាន ព្រោះឃើញនាងតណ្ហា នាង
អរតី និងនាងរាគា ព្រោះឃើញសរីរៈរបស់កូនស្រីអ្នកនេះ
ដែលពេញដោយមូត្រ និងករិស តថាគតរមែងមិនប្រាថ្នានឹងប៉ះ
សរីរៈជីតារបស់អ្នកនោះ សូម្បីដោយជើង ក្នុងកាលចប់ទេសនា
ប្តីប្រពន្ធទាំង ២ តាំងនៅក្នុងអនាគាមិផល ដូច្នេះឯង ។^{១៣៣}

រឿង មារជីតា ចប់



រឿង យមកប្បវាជិហារ្យ

លំនាំដើម

ព្រះសាស្តាទ្រង់ប្រារព្ធឡើងទៅតា និងមនុស្សជាច្រើនត្រង់ទ្វារនៃនគរសង្កស្សៈ ត្រាស់ព្រះធម្មទេសនានេះថា យេ ឈានប្បសុតា ធិរា ជាដើម ។ ទេសនា នេះកើតឡើងក្នុងក្រុងរាជគ្រឹះ ។

សេចក្តីពិស្តារ សម័យមួយ សេដ្ឋីអ្នកក្រុងរាជគ្រឹះ ឲ្យសន្និសីទសំណាញ់ មានសណ្តានដូចដបដើម្បីសេចក្តីផុតភ័យ គឺដើម្បីរក្សាអាករណៈជាដើម ដែលរហូតទៅដោយការរក្ខេបក្លាំង លេងកីឡាក្នុងស្ទឹងគង្គា ។

ក្នុងកាលនោះ ដើមចន្ទន៍មួយដើមកើតឡើងត្រង់ច្រាំងស្ទឹងខាងលើខ្សែ ទឹកនៃស្ទឹងគង្គា មានបួសត្រូវទឹកច្រោះ គាល់បាក់ខ្ចាត់ខ្ចាយ នៅលើថ្មនោះៗ កាលនោះ ពកមួយមានប្រមាណប៉ុនក្អម ត្រូវថ្មក្អុត ត្រូវរលកនាំមកជារបស់ រលោង អណ្តែតទៅដោយលំដាប់ ត្រូវសារាយរូបរិត មកជាប់សំណាញ់របស់ សេដ្ឋីនោះ ។

សេដ្ឋីពោលថា នុ៎ះជាអ្វី បានឮថា នុ៎ះជាពកនៃដើមឈើ ទើបឲ្យនាំពក ឈើនោះមកចាំងដោយចុងកាំបិត ដើម្បីពិចារណាថា នុ៎ះជាឈើអ្វី ។

រំពេចនោះឯង ចន្ទន៍ក្រហមមានពណ៌ដូចលក្កក៏ប្រាកដ សេដ្ឋីមិនទាន់ជា សម្មាទិដ្ឋិ មិនជាមិច្ឆាទិដ្ឋិ ជាក់ខ្លួនជាកណ្តាលគិតថា ចន្ទន៍ក្រហមក្នុងផ្ទះរបស់ អញមានច្រើន អញនឹងយកចន្ទន៍នេះធ្វើអ្វីហ្ន៎ ពេលនោះគាត់គិតយ៉ាងនេះថា ក្នុងលោកនេះ ជនដែលពោលថា អញជាព្រះអរហន្តមានច្រើន អញមិន

ស្គាល់ព្រះអរហន្តសូម្បីត្រឹមតែមួយ អញនឹងប្រកបគ្រឿងក្រឡឹងទុកក្នុងផ្ទះ ឲ្យ
 ក្រឡឹងជាបាត្រហើយ ដាក់សង្រែកសំយុងក្នុងអាកាសប្រមាណ ៦០ ហត្ថ
 ដោយបូស្សិតគ្នា ពោលថា បើព្រះអរហន្តមាន សូមមកតាមអាកាសហើយ
 កាន់យកបាត្រនេះ បុគ្គលណាកាន់យកបាត្រនោះបាន ខ្ញុំ មួយអន្លើដោយបុគ្គ-
 ភរិយា នឹងដល់បុគ្គលនោះជាសរណៈ ហើយឲ្យក្រឡឹងបាត្រដោយទំនង
 ដែលគិតហើយនោះឯង លើកឡើងដោយបូស្សិតគ្នា ពោលថា ក្នុងលោកនេះ
 បុគ្គលណាជាព្រះអរហន្ត សូមបុគ្គលនោះមកតាមអាកាសយកបាត្រនេះចុះ ។

គ្រូទាំងឡាយពោលថា បាត្រនោះសមគួរដល់ពួកយើង សូមលោកឲ្យ
 បាត្រនោះដល់អាត្មាចុះ សេដ្ឋីនោះពោលថា សូមលោកម្ចាស់ទាំងឡាយ មក
 តាមអាកាសហើយយកចុះ ។

ក្នុងថ្ងៃទី ៦ និគ្គណ្ណនាដបុត្រ បញ្ជូនពួកអន្តោវាសិកទៅថា ចូរពួក
 លោកទៅ ចូរនិយាយនឹងសេដ្ឋីយ៉ាងនេះថា បាត្រនោះ សមគួរដល់អាចារ្យ
 របស់ពួកយើង លោកកុំធ្វើការមកតាមអាកាស ព្រោះហេតុត្រឹមតែរបស់
 តិចតួចឡើយ សូមលោកឲ្យបាត្រនោះចុះ ។ ពួកអន្តោវាសិកពោលនឹងសេដ្ឋី
 យ៉ាងនោះហើយ សេដ្ឋីពោលថា បុគ្គលដែលអាចមកតាមអាកាស ហើយ
 កាន់យកបានប៉ុណ្ណោះ ចូរយកទៅ ។

នាដបុត្រជាអ្នកប្រាថ្នាទៅឯង ទើបឲ្យសញ្ញាដល់អន្តោវាសិកថា យើងនឹង
 លើកដៃ លើកជើងម្ខាង ធ្វើអាកប្បកិរិយាប្រាថ្នានឹងហោះ ចូរពួកអ្នកស្រែក
 ប្រាប់យើងថា លោកអាចារ្យ លោកកុំធ្វើឡើយ លោកកុំសម្តែងភាពជាព្រះ

អរហន្តដែលខំបិទបាំង ព្រោះហេតុត្រឹមតែបុត្រឈើដល់មហាជនឡើយ ដូច្នោះ
ហើយ ចូរនាំគ្នាចាប់យើងត្រង់ដៃ និងជើង ទាញឲ្យដួលចុះត្រង់ដែនដី ។
គាត់ទៅក្នុងទីនោះហើយ ពោលនឹងសេដ្ឋីថា លោកសេដ្ឋី បុត្រនេះសមគួរដល់
អាត្មា មិនសមគួរដល់ជនដទៃឡើយ សូមលោកកុំភ័យចិត្តនឹងការហោះទៅក្នុង
អាកាសរបស់អាត្មា ព្រោះហេតុត្រឹមតែរបស់តូចតាច ចូរឲ្យបុត្រដល់អាត្មាចុះ
សេដ្ឋីពោលថា បពិត្រលោកម្ចាស់ លោកម្ចាស់ត្រូវហោះឡើងទៅក្នុងអាកាស
ហើយកាន់យកចុះ ។

លំដាប់នោះ នាងបុត្រពោលថា បើដូច្នោះ ចូរពួកអ្នកចៀសចេញ ពួក
អន្តេវាសិកក៏ចៀសចេញទៅហើយ ពោលថា យើងនឹងហោះឡើងទៅក្នុង
អាកាស ដូច្នោះហើយ លើកដៃ និងជើងម្ខាងឡើង ។ ពេលនោះ អន្តេវាសិក
ពោលនឹងអាចារ្យថា លោកអាចារ្យ លោកនឹងធ្វើអ្វីនឹង ប្រយោជន៍អ្វីដោយ
គុណដែលបិទបាំង ហើយលោកមកសម្តែងដល់មហាជន ព្រោះហេតុត្រឹមតែ
បុត្រឈើនេះ ហើយនាំគ្នាចាប់នាងបុត្រនោះត្រង់ដៃ និងជើង ទាញមកឲ្យដួល
ចុះលើដែនដី នាងបុត្រប្រាប់សេដ្ឋីថា លោកសេដ្ឋី អន្តេវាសិកទាំងនេះមិនឲ្យ
អាត្មាហោះ ចូរលោកឲ្យបុត្រដល់អាត្មាចុះ ។ សេដ្ឋីពោលថា បពិត្រលោក
ម្ចាស់ លោកម្ចាស់ ត្រូវហោះឡើងហើយកាន់យកចុះ ។

ពួកតិរិយ សូម្បីព្យាយាមដោយអាការយ៉ាងនេះអស់ ៦ ថ្ងៃ ក៏មិនបាន
បុត្រនោះឡើយ ។

ក្នុងថ្ងៃទី៧ក្នុងកាលដែលព្រះមហាមោគ្គល្លាន និងព្រះបិណ្ឌាលការទ្វាជៈ

ទៅឈរត្រង់ថ្មជាមួយកន្លែង ហើយស្ងៀកដណ្តប់ចីវរ ដោយតាំងចិត្តថានឹងត្រាប់
 ទៅបិណ្ឌបាតក្នុងក្រុងរាជគ្រឹះ ពួកអ្នកលេងដៃកគ្នាថា ម្ចាស់គ្នាយើង ក្នុង
 កាលមុន គ្រូទាំង ៦ ពោលថា ពួកយើងជាព្រះអរហន្តក្នុងលោក កាលសេដ្ឋី
 អ្នកក្រុងរាជគ្រឹះលើកបាត្រហើយ ពោលថា បើព្រះអរហន្តមាន សូមមកតាម
 អាកាសហើយ កាន់យកចុះ នេះជាថ្ងៃទី ៧ បុគ្គលសូម្បីត្រឹមតែម្នាក់ ដែល
 ហោះទៅក្នុងអាកាស ដោយបង្ហាញខ្លួនថា យើងជាព្រះអរហន្តក៏មិនមាន ថ្ងៃ
 នេះ ពួកយើងដឹងនូវភាពដែលព្រះអរហន្ត មិនមានក្នុងលោកហើយ ។

ចំណែកព្រះមហាមោគ្គល្លាន បានឮពាក្យនោះហើយ ទើបពោលនឹងព្រះ
 បិណ្ឌាលការទ្វាជៈថា អារុសោការទ្វាជៈ លោកបានឮពាក្យរបស់ពួកអ្នក
 លេងទាំងនេះដែរឬទេ ពួកអ្នកលេងទាំងនេះ ពោលញាំញីព្រះពុទ្ធសាសនា
 លោកម្ចាស់មានប្ញទ្ធិច្រើន មានអានុភាពច្រើន សូមលោកទៅចុះ សូមមក
 តាមអាកាស ហើយកាន់យកបាត្រនោះ ។

ព្រះបិណ្ឌាលការទ្វាជៈពោលថា អារុសោមោគ្គល្លាន លោកជាកំពូល
 ជាង ខាងបណ្ឌិតសាវ័កអ្នកមានប្ញទ្ធិ សូមលោកម្ចាស់កាន់យកបាត្រនោះ តែ
 បើលោកមិនកាន់យក ខ្ញុំនឹងកាន់យក ។

កាលព្រះមហាមោគ្គល្លានពោលយ៉ាងនេះថា អារុសោ សូមលោកកាន់
 យកចុះ ។ ព្រះបិណ្ឌាលការទ្វាជៈចូលចតុត្ថជ្ឈាន មានអភិញ្ញាជាបាទ ចេញ
 ហើយ យកចុងជើងថ្លៀបថ្មជាប្រមាណ ១ គារុជ ហោះឡើងទៅកាន់
 អាកាសដូចប៉ុយ-គ ហើយប្រទក្សិណខាងលើនគររាជគ្រឹះ ៧ ជុំ ថ្មនោះ

ប្រាកដដូចជញ្ជាំង សម្រាប់បិទព្រះនគរប្រមាណ ៣ គាវុធ ពួកអ្នកនគរខ្លាច
ស្រែកថា ថ្មនឹងធ្លាក់សង្កត់ពួកយើង ធ្វើគ្រឿងការពារ មានចង្កើតជាដើម
ខាងលើក្បាល ហើយពួនក្នុងទីនោះៗ ក្នុងវារៈទី ៧ ព្រះថេរៈទម្ងាយថ្ម
ហើយបង្ហាញខ្លួន ។

មហាជនឃើញព្រះថេរៈហើយ ពោលថា ព្រះបិណ្ឌាលការទ្វាជៈ សូម
លោកម្ចាស់ ចាប់ថ្មរបស់លោកម្ចាស់ឲ្យមាំ កុំឲ្យពួកខ្ញុំទាំងអស់វិនាសថ្មី
ឡើយ ។ ព្រះថេរៈយកថ្មដើងគ្រវាត់ថ្មចោលទៅ ថ្មនោះទៅតាំងនៅក្នុងទីដើម
នោះឯង ព្រះថេរៈបានឈរក្នុងទីបំផុតនៃផ្ទះរបស់សេដ្ឋី ។ សេដ្ឋីឃើញលោក
ហើយក្រាបចុះ ពិតថា សូមលោកម្ចាស់ចុះមកចុះ ។ និមន្តព្រះថេរៈ ចុះអំពី
អាកាស ឲ្យគង់ហើយ ឲ្យនាំបាត្រចុះ ធ្វើឲ្យពេញដោយមជ្ជរស ៤ យ៉ាង
ហើយថ្វាយដល់ព្រះថេរៈៗ ទទួលបាត្រហើយ បែរមុខទៅកាន់វិហារ ទៅ
ហើយ ។

លំដាប់នោះ ជនទាំងឡាយណាដែលនៅក្នុងព្រៃខ្លះ នៅក្នុងស្រុកខ្លះ មិន
ឃើញបាតិហាររូបរបស់ព្រះថេរៈ ជនទាំងនោះ ប្រជុំគ្នាហើយអង្វរព្រះថេរៈថា
បតិគ្រលោកម្ចាស់ សូមលោកម្ចាស់សម្តែងបាតិហាររូបដល់ពួកខ្ញុំ ដូច្នោះហើយ
ក៏នាំគ្នាជាប់តាមព្រះថេរៈទៅ ។ ព្រះថេរៈនោះ សម្តែងបាតិហាររូបដល់ជន
ទាំងនោះបណ្តើរ បានទៅកាន់វិហារហើយ ។

ព្រះសាស្តា ទ្រង់ស្តាប់សំឡេងមហាជន ដែលជាប់តាមព្រះថេរៈនោះ
ទ្រហឹងអីងកង ទើបត្រាស់សួរថា ម្ចាស់អានន្ទ នុ៎ះសំឡេងអ្វី ទ្រង់បានឮថា

ព្រះបិណ្ឌាលការទ្វាជៈហោះទៅក្នុងអាកាសហើយ កាន់យកបាត្រខ្លឹមចន្ទន៍នោះ សំឡេងក្នុងសម្លាក់របស់លោក ទើបត្រាស់ឲ្យហៅព្រះបិណ្ឌាលការទ្វាជៈមក ត្រាស់សួរថា បានឮថា អ្នកធ្វើយ៉ាងនោះពិតឬ លោកក្រាបទូលថា ពិត ព្រះអង្គ ទើបត្រាស់ថា ម្ចាស់ការទ្វាជៈ ហេតុអ្វី ទើបអ្នកធ្វើយ៉ាងនោះ ទ្រង់ តិះដៀលព្រះថេរៈហើយ ត្រាស់ឲ្យទម្លាយបាត្រនោះធ្វើជាកំណាត់តូចធំ ចែក ដល់ភិក្ខុទាំងឡាយ ដើម្បីប្រយោជន៍ផ្សំធ្វើជាថ្នាំបន្តក់ភ្នែក ហើយទ្រង់បញ្ញត្តិ សក្ខីបទដល់សាវ័កទាំងឡាយ ដើម្បីមិនឲ្យធ្វើបាដិហារ្យ ។ ចំណែកពួកតិរិយ បានឮថា ព្រះសមណគោតមឲ្យបំបែកបាត្រនោះហើយ ទ្រង់បញ្ញត្តិសក្ខីបទ ដល់សាវ័កទាំងឡាយ ដើម្បីមិនឲ្យធ្វើបាដិហារ្យ ទើបដើរប្រាប់គ្នាក្នុងផ្លូវ ក្នុង ព្រះនគរថា សាវ័កទាំងឡាយរបស់ព្រះសមណគោតម មិនកន្លងសក្ខីបទ ដែលទ្រង់បញ្ញត្តិ សូម្បីហេតុនៃជីវិត សូម្បីព្រះសមណគោតមក៏រក្សាសក្ខីបទ ដែលបញ្ញត្តិនោះដូចគ្នា ឥឡូវនេះ ពួកយើងបានឱកាសហើយ ហើយពោល ថា ពួកយើងនឹងរក្សាគុណរបស់ខ្លួន ទើបមិនសម្តែងគុណរបស់ខ្លួនដល់ មហាជន ព្រោះហេតុនៃបាត្រក្នុងកាលមុន ពួកសាវ័ករបស់ព្រះសមណគោតម សម្តែងគុណរបស់ខ្លួនដល់មហាជន ព្រោះហេតុនៃបាត្រ ព្រះសមណគោតម ត្រាស់ឲ្យបំបែកបាត្រនោះហើយ ទ្រង់បញ្ញត្តិសក្ខីបទដល់ពួកសាវ័ក ព្រោះ ទ្រង់ជាបណ្ឌិត ឥឡូវនេះ ពួកយើងនឹងធ្វើបាដិហារ្យជាមួយព្រះសមណ- គោតមនោះ ។

ព្រះបាទពិម្ពិសារ ទ្រង់ស្តាប់ពាក្យនោះហើយ យាងទៅកាន់សម្លាក់ព្រះ

សាស្តាគ្រាបទូលថា បពិត្រព្រះអង្គ បានឮថា ទ្រង់បញ្ញត្តិសិក្ខាបទដល់ពួក
 សាវ័កដើម្បីមិនឲ្យធ្វើបាបិហារ្យពិតឬ ព្រះសាស្តាត្រាស់ថា ពិតហើយមហារាជ
 ព្រះរាជាត្រាស់ថា ឥឡូវនេះ ពួកតិរិយនាំគ្នាពោលថា ពួកយើងនឹងធ្វើបាបិហារ្យ
 ជាមួយទ្រង់ ឥឡូវនេះ ព្រះអង្គគិតដូចម្តេច ។

ព្រះសាស្តាត្រាស់ថា កាលតិរិយទាំងនោះធ្វើ តថាគតក៏នឹងធ្វើ ព្រះរាជា
 ត្រាស់ថា ទ្រង់បញ្ញត្តិសិក្ខាបទហើយមិនមែនឬ ព្រះសាស្តាត្រាស់ថា មហា
 បពិត្រ តថាគតមិនបានបញ្ញត្តិសិក្ខាបទដើម្បីខ្លួន សិក្ខាបទនោះឯង តថាគត
 បញ្ញត្តិដើម្បីសាវ័កទាំងឡាយ ។

ព្រះរាជាត្រាស់ថា សិក្ខាបទ ឈ្មោះថា ទ្រង់បញ្ញត្តិក្នុងសាវ័កទាំងឡាយ
 រៀរទ្រង់ចេញឬ ព្រះសាស្តាត្រាស់ថា មហាបពិត្រ បើដូច្នោះ តថាគតនឹង
 សួរព្រះអង្គនោះឯងព្រោះរឿងនេះ មហាបពិត្រ ព្រះរាជឧទ្យានក្នុងដែនរបស់
 ព្រះអង្គមានឬ ព្រះរាជាត្រាស់ថា បពិត្រព្រះអង្គ មាន ។ ព្រះសាស្តាត្រាស់
 ថា មហាបពិត្រ បើមហាជនបរិកោគផ្ទៃឈើមានផ្ទៃស្វាយជាដើម ក្នុងព្រះ
 រាជឧទ្យានរបស់ព្រះអង្គ ទ្រង់គប្បីធ្វើដូចម្តេច ព្រះរាជាត្រាស់ថា បពិត្រ
 ព្រះអង្គ គប្បីជាក់ទោស ព្រះសាស្តាត្រាស់ថា ចុះព្រះអង្គសោយបានឬ ព្រះ
 រាជាត្រាស់ថា បពិត្រព្រះអង្គ អាជ្ញាមិនមានដល់ខ្ញុំព្រះអង្គ ខ្ញុំព្រះអង្គអាច
 សោយរបស់ខ្លួនបាន ព្រះសាស្តាត្រាស់ថា មហាបពិត្រ រាជអាជ្ញារបស់
 តថាគតរមែងផ្សាយទៅក្នុងសែនកោដិចក្រវាល ដូចរាជអាជ្ញារបស់ព្រះអង្គ
 ដែលផ្សាយទៅក្នុងដែនប្រមាណ ៣០០ យោជន៍ អាជ្ញាមិនមានដល់ព្រះអង្គ

ដែលសោយផ្លែឈើទាំងឡាយ មានផ្លែស្វាយជាដើម ក្នុងព្រះរាជឧទ្យាន
 របស់ព្រះអង្គ តែមានដល់ជនដទៃ ឈ្មោះថា ការឈានកន្លងនូវបញ្ញត្តិ គឺ
 សិក្ខាបទ រមែងមិនមានដល់ខ្លួន តែរមែងមានដល់សាវ័កដទៃ ទើបតថាគត
 អាចធ្វើបាដិហារ្យបាន ។

ពួកតិរិយស្តាប់ពាក្យនោះហើយប្រឹក្សាគ្នាថា ឥឡូវនេះ ពួកយើងវិនាស
 ហើយ បានឮថា ព្រះសមណគោតម ទ្រង់បញ្ញត្តិសិក្ខាបទដើម្បីពួកសាវ័ក
 ទាំងនោះ ទ្រង់មិនបញ្ញត្តិដើម្បីខ្លួន បានឮថា ទ្រង់ប្រាថ្នានឹងធ្វើបាដិហារ្យឯង
 នោះឯង ពួកយើងនឹងធ្វើដូចម្តេច ព្រះរាជាទូលសួរព្រះសាស្តាថា បពិត្រព្រះ
 អង្គ ទ្រង់នឹងធ្វើបាដិហារ្យក្នុងកាលណា ព្រះសាស្តាត្រាស់ថា មហាបពិត្រ
 កន្លងទៅ ៤ ខែទៀត បន្ទាប់អំពីថ្ងៃពេញបូណ៌មីខែអាសាឍ ព្រះរាជាត្រាស់
 ថា បពិត្រព្រះអង្គ ទ្រង់នឹងធ្វើក្នុងទីណា ព្រះសាស្តាត្រាស់ថា មហាបពិត្រ
 តថាគតនឹងធ្វើអាស្រ័យក្រុងសាវត្ថី ។

មានពាក្យសួរជ្រៀតចូលមកថា ហេតុអ្វី ទើបព្រះសាស្តាអាងដល់
 ទីឆ្ងាយយ៉ាងនេះ ឆ្លើយថា ព្រោះទីនោះជាទីធ្វើបាដិហារ្យរបស់ព្រះពុទ្ធគ្រប់អង្គ
 ម្យ៉ាងទៀត ទ្រង់អាងទីឆ្ងាយនោះឯង ដើម្បីប្រយោជន៍ឲ្យមហាជនប្រជុំគ្នា ។

ពួកតិរិយស្តាប់ពាក្យនោះហើយ ពោលថា បានឮថា បន្ទាប់អំពីនេះទៅ
 ៤ ខែទៀត ព្រះសមណគោតមនឹងធ្វើបាដិហារ្យក្នុងក្រុងសាវត្ថី ឥឡូវនេះ ពួក
 យើងមិនលះបង់ យើងនឹងជាប់តាមព្រះអង្គទៅ មហាជនឃើញពួកយើងហើយ
 នឹងសួរថា ពួកលោកម្ចាស់នឹងធ្វើអ្វី ពេលនោះ ពួកយើងនឹងប្រាប់ដល់ជនទាំង

នោះថា ពួកយើងពោលហើយថា នឹងធ្វើបាដិហារ្យជាមួយព្រះសមណគោតម ព្រះគោតមនោះ រមែងគេចទៅ ពួកយើងមិនឲ្យព្រះសមណគោតមនោះគេច ទើបជាប់តាមទៅ ។ ព្រះសាស្តា ត្រាច់ទៅបិណ្ឌបាតក្នុងក្រុងរាជគ្រឹះ ចេញ មកហើយ សូម្បីពួកតិរិយក៏ចេញមកតាមក្រោយទ្រង់នោះឯង ក្នុងទីជិតៗ ព្រះដីមានព្រះភាគដែលទ្រង់ធ្វើភត្តកិច្ច ស្មែកឡើង ពួកតិរិយបរិភោគអាហារ ព្រឹក ក្នុងទីដែលខ្លួននៅហើយ ។ តិរិយទាំងនោះ ត្រូវពួកមនុស្សសួរថា នេះអ្វី ទើបប្រាប់ដោយន័យនៃពាក្យដែលពោលហើយខាងដើមនោះឯង ។ ឯ មហាជនគិតថា ពួកយើងនឹងមើលបាដិហារ្យ ដូច្នោះហើយ បានជាប់តាម ទៅ ។ ព្រះសាស្តាដល់នគរសាវត្ថីដោយលំដាប់ ។

ពួកតិរិយក៏ទៅជាមួយព្រះអង្គដូចគ្នា បបួលឧបជ្ជាកបានទ្រព្យមួយសែន ហើយ ឲ្យធ្វើមណ្ឌបសសរគគីរ ប្រក់ដោយផ្កាឧប្បលខៀវ អង្គុយនិយាយគ្នា ថា ពួកយើងនឹងធ្វើបាដិហារ្យក្នុងទីនេះ ។

គ្រានោះ ព្រះបាទបសេនទិកោសល ចូលទៅគាល់ព្រះសាស្តា ក្រាប ទូលថា បពិត្រព្រះអង្គ ពួកតិរិយធ្វើមណ្ឌបហើយ ខ្ញុំព្រះអង្គនឹងធ្វើមណ្ឌប ដើម្បីទ្រង់ ព្រះសាស្តាត្រាស់ថា មហាបពិត្រ កុំឡើយ អ្នកធ្វើមណ្ឌបរបស់ តថាគត មានហើយ ព្រះរាជាត្រាស់ថា បពិត្រព្រះអង្គ អ្នកដទៃរៀនខ្ញុំ ព្រះអង្គ តើអ្នកណានឹងធ្វើ ព្រះសាស្តាត្រាស់ថា អ្នកធ្វើ គឺសក្កុទេវរាជ ព្រះរាជាត្រាស់ថា បពិត្រព្រះអង្គ ទ្រង់នឹងធ្វើបាដិហារ្យក្នុងទីណា ព្រះសាស្តា ត្រាស់ថា ត្រង់មណ្ឌលគណ្ណាម្តីព្រឹក្ស ។

ពួកតិរិយបានឮថា ព្រះសមណគោតម នឹងធ្វើបាដិហារ្យត្រង់គល់
ស្វាយ ទើបប្រាប់ឧបជ្ជាករបស់ខ្លួនឲ្យដកដើមស្វាយតូចៗ ដោយហោចដែល
ដុះក្នុងថ្ងៃនោះ ក្នុងទីរវាងមួយយោជន៍ ហើយឲ្យបោះចោលក្នុងព្រៃ ។

ក្នុងថ្ងៃ ១៥ កើត ខែអាសាឍ ព្រះសាស្តាចូលទៅខាងក្នុងព្រះនគរ
អ្នករក្សាចម្ការស្វាយរបស់ព្រះរាជា ឈ្មោះគណ្ណៈ ឃើញផ្លែស្វាយទុំធំមួយនៅ
ក្នុងសម្បកអង្រួង ដេញក្អែកដែលមកចោមរោមដោយចំណង់ក្នុងភ្និន និងរស
នៃផ្លែស្វាយនោះឲ្យគេចទៅហើយ កាន់យកដើម្បីប្រយោជន៍ដល់ព្រះរាជា ដើរ
ទៅឃើញព្រះសាស្តាក្នុងរវាងផ្លូវ គិតថា ព្រះរាជាសោយផ្លែស្វាយនេះហើយ
គប្បីព្រះរាជទានកហាបណៈ ៨ ឬ ១៦ កហាបណៈ កហាបណៈនោះមិនគ្រប់
គ្រាន់ដើម្បីចិញ្ចឹមជីវិតក្នុងអត្តភាពមួយរបស់អញ បើអញប្រគេនផ្លែស្វាយនេះ
ដល់ព្រះសាស្តា នឹងជាគុណនាំមកនូវប្រយោជន៍ឲ្យដល់អញអស់កាលមិនមាន
ទីបំផុត ។ ទើបបង្ហោនផ្លែស្វាយនោះដល់ព្រះសាស្តា ។

ព្រះសាស្តា ទតព្រះអានន្ទត្ថរហើយ ។ លំដាប់នោះ ព្រះថេរៈនាំបុត្រ
ដែលមហារាជទាំង ៤ ថ្វាយមកហើយ ដាក់ក្នុងព្រះហស្តរបស់ព្រះអង្គ ។

ព្រះសាស្តា ទ្រង់បង្ហោនបុត្រទទួលផ្លែស្វាយហើយ ទ្រង់សម្តែងអាការ
ដើម្បីប្រថាប់គង់ក្នុងទីនោះឯង ។ ព្រះថេរៈបានក្រាលចីវរថ្វាយហើយ លំដាប់
នោះ កាលទ្រង់ប្រថាប់គង់លើចីវរនោះ ព្រះថេរៈត្រងទឹកថ្វាយ ហើយប្រថាប់
ផ្លែស្វាយនោះ ធ្វើជាទឹកបានថ្វាយ ។ ព្រះសាស្តាសោយទឹកបានស្វាយហើយ
ត្រាស់នឹងគណ្ណៈថា ចូរអ្នកកាយដីផងឡើងហើយ ដាំគ្រាប់ស្វាយនេះក្នុងទីនេះ

ឯង បុរសនោះបានធ្វើយ៉ាងនោះហើយ ។

ព្រះសាស្តាទ្រង់លាងព្រះហស្តលើគ្រាប់ស្វាយនោះ គ្រាន់ព្រះហស្តដែល ទ្រង់លាងហើយប៉ុណ្ណោះ គ្រាប់ស្វាយមានដើមប៉ុនចុងនឹងលប្រមាណ ៥០ ហត្ថ ដោយកម្ពស់ ដុះឡើងហើយ មែកធំមាន ៥ ចេញទៅគ្រប់ទិសទាំង ៤ និងមែកមួយត្រង់ឡើងលើ មែកនីមួយៗ មានប្រមាណ ៥០ ហត្ថ ។ ដើម ស្វាយនោះសម្បូរដោយផ្កា និងផ្លែ បានទ្រទ្រង់នូវចង្កោមនៃផ្លែស្វាយទុំ ក្នុង ទីមួយកន្លែងក្នុងខណៈនោះឯង ។

ពួកភិក្ខុមកខាងក្រោយ ទំពាធាន់នូវផ្លែស្វាយទុំដូចគ្នា ។ ព្រះរាជាទ្រង់ បានឮថា ស្វាយបែបនេះកើតឡើងហើយ ទើបទ្រង់ចាត់ចែងរក្សាដោយ ព្រះតម្រាស់ថា បុគ្គលណាម្នាក់កុំកាប់ដើមស្វាយនោះ ដើមស្វាយនោះប្រាកដ ឈ្មោះថា គណ្ណាម្ពត្រីក្ស ព្រោះគណ្ណៈជាអ្នកដាំ សូម្បីពួកអ្នកលេងទំពាស៊ី ផ្លែស្វាយទុំហើយ ពោលថា ពួកតិរិយថោកទាប ពួកអ្នកដឹងថាព្រះសមណ- គោតមទ្រង់ធ្វើបាដិហារ្យត្រង់គណ្ណាម្ពត្រីក្ស ទើបបញ្ជាឲ្យដកដើមស្វាយតូចៗ សូម្បីកើតក្នុងថ្ងៃនោះក្នុងទីមួយយោជន៍ ដើមស្វាយនេះឈ្មោះគណ្ណាម្ពៈ ហើយ យកគ្រាប់ស្វាយដែលជាសំណល់ ប្រហារពួកតិរិយទាំងនោះ ។

សក្កទេវរាជ ទ្រង់ប្រាប់វាតវលាហកទេវបុត្រថា ចូរពួកអ្នកបក់បំប៉ើង មណ្ឌបរបស់ពួកតិរិយឲ្យរលំចុះលើផែនដី និងសំរាមទាំងឡាយ ។ ទេវបុត្រ នោះបានធ្វើយ៉ាងនោះហើយ ។ សក្កទេវរាជប្រាប់សុរិយទេវបុត្រថា ចូរអ្នក ពង្រីកមណ្ឌល ញ៉ាំងពួកតិរិយឲ្យក្តៅក្រហាយ ទេវបុត្រនោះ ក៏បានធ្វើយ៉ាង

នោះហើយ ។ សក្កៈ ទ្រង់បញ្ជាវាតវលាហកទេវបុត្រទៀតថា ចូរអ្នកញ៉ាំង
មណ្ឌបឲ្យរលំ ខ្យល់កំបុតត្បូងឲ្យតាំងឡើងហើយបក់ទៅ ទេវបុត្រនោះ ធ្វើ
យ៉ាងនោះ ក្នុងចូរធូលីលើសរីរៈរបស់ពួកត្រិវិយដែលកំពុងបែកញើស ។ ពួក
ត្រិវិយទាំងនោះ មានខ្លួនដូចកណ្តៀរក្រហម ។ សក្កទេវរាជ ទ្រង់បញ្ជាវស្ស-
វលាហកទេវបុត្រថា ចូរពួកអ្នកឲ្យតំណក់ទឹកធំៗ ធ្លាក់ចុះ ទេវបុត្រនោះ បាន
ធ្វើយ៉ាងនោះហើយ ។ ពេលនោះ កាយរបស់ពួកត្រិវិយទាំងនោះ ដូចគ្នានឹង
មេគោពពាលហើយ ពួកគេបែកគ្នាគេចទៅក្នុងទីចំពោះមុខនោះឯង ។ កាល
ពួកជនទាំងនោះទៅយ៉ាងនោះ អ្នកស្រែម្នាក់ជាឧបដ្ឋាករបស់បូរណកស្សបៈ
គិតថា ឥឡូវនេះ ជាពេលធ្វើបុណ្យនៃលោកម្ចាស់របស់យើង យើងនឹង
មើលបុណ្យនោះ ហើយលែងគោ កាន់ឆ្នាំងបបរ និងខ្សែដែលខ្លួននាំមក
អំពីព្រលឹម ដើរមកឃើញបូរណកស្សបៈរត់ទៅយ៉ាងនោះ ទើបពោលថា
លោកម្ចាស់ ខ្ញុំមកដោយបំណងថា នឹងមើលបុណ្យរបស់លោកម្ចាស់
លោកម្ចាស់ទៅណា បូរណកស្សបៈពោលថា អ្នកត្រូវការអ្វីដោយបុណ្យ
ចូរឲ្យឆ្នាំង និងខ្សែនេះដល់ខ្ញុំ ។ កាន់យកឆ្នាំង និងខ្សែដែលឧបដ្ឋាកនោះឲ្យ
ហើយ ទៅកាន់ច្រាំងស្ទឹង យកខ្សែចងឆ្នាំងនឹងករបស់ខ្លួនហើយ លោតចូល
ទៅក្នុងអន្លង់ទឹក ញ៉ាំងពពុះឲ្យតាំងឡើង ធ្វើកាលកិរិយាកើតក្នុងអរិច្ចហើយ ។

ព្រះសាស្តា ទ្រង់និម្មិតទីបង្រួមកែវក្នុងអាកាស ទីបំផុតនៃទីបង្រួមនោះ
ទល់គ្នានឹងកណ្តាប់ចក្រវាលទិសខាងកើត ទីបង្រួមមួយទៀត ទល់គ្នានឹង
កណ្តាប់ចក្រវាលទិសខាងលិច ។ ព្រះសាស្តា កាលបរិស័ទមានប្រមាណ

៣៦ យោជន៍ប្រជុំគ្នាហើយ ក្នុងពេលរសៀលទ្រង់ចេញអំពីព្រះគន្ធកុដិ ដោយ
ទ្រង់ព្រះតម្រិះថា ឥឡូវនេះ ជាពេលដែលធ្វើបាដិហារ្យ ហើយបានប្រថាប់
ឈរត្រង់យម្ភ ។

គ្រានោះ ឧបាសិកាជាអនាគាមីម្នាក់ គឺនន្ទមាតាឈ្មោះយរណី ចូលទៅ
គាល់ព្រះអង្គហើយក្រាបទូលថា បពិត្រព្រះអង្គ កាលធីតាដូចខ្ញុំម្ចាស់មាន កិច្ច
ដែលទ្រង់លំបាករមែងមិនមាន ព្រះសាស្តាត្រាស់ថា ម្ចាស់យរណី នាងនឹង
ធ្វើដូចម្តេច យរណីពោលថា បពិត្រព្រះអង្គ ខ្ញុំម្ចាស់នឹងធ្វើផែនដីធំឲ្យជាល្ងែង
នៃចក្រវាលមួយ ហើយធ្វើឲ្យទៅជាទឹក ហើយមុជចុះដូចជាពរាមរា បង្ហាញ
ខ្លួនត្រង់កណ្តាប់ចក្រវាលទិសខាងកើត មុជពីកណ្តាប់ចក្រវាលទិសខាងកើត
ផុសត្រង់ទិសខាងលិច ទិសខាងជើង ទិសខាងត្បូង ត្រង់កណ្តាលក៏ដូចគ្នា
កាលបើដូច្នោះ មហាជនឃើញខ្ញុំម្ចាស់ហើយ កាលបុគ្គលណាម្នាក់ពោលឡើង
ថា នុ៎ះជាអ្នកណា ក៏ប្រាប់ថា នុ៎ះជានាងយរណី អានុភាពរបស់ស្រីម្នាក់គង់
អស្ចារ្យដល់ម៉្លោះ ចំណែកអានុភាពរបស់ព្រះពុទ្ធនឹងដូចម្តេចហ្ន៎ ពួកតិរិយមិន
ទាន់ឃើញព្រះអង្គ ក៏នឹងគេចទៅដោយអាការយ៉ាងនេះ ។

លំដាប់នោះ ព្រះសាស្តាត្រាស់នឹងនាងថា ម្ចាស់យរណី តថាគតដឹងថា
នាងអាចធ្វើបាដិហារ្យបែបនេះបាន តែកម្រងផ្កានេះ គេមិនបានចងដើម្បី
ប្រយោជន៍ដល់នាង ហើយទ្រង់ហាម ។

នាងយរណីនោះគិតថា ព្រះសាស្តាទ្រង់មិនអនុញ្ញាតដល់អញ អ្នកដទៃ
អាចធ្វើបាដិហារ្យក្រែលែងជាងអញនឹងមានពិត ដូច្នោះហើយ ទើបឈរក្នុង

ចំណែកម្ខាង ។

ចំណែកព្រះសាស្តា ទ្រង់ព្រះតម្រិះថា គុណរបស់សាវ័កទាំងនោះ នឹង
ប្រាកដដោយអាការយ៉ាងនេះឯង ទ្រង់សម្គាល់ថា ពួកសាវ័កនឹងបន្លឺសីហនាទ
ក្នុងកណ្តាលបរិស័ទមានប្រមាណ ៣៦ យោជន៍ដោយអាការយ៉ាងនេះ ទើប
ត្រាស់សួរសាវ័កដទៃថា ពួកអ្នកនឹងធ្វើបាដិហារ្យដូចម្តេច សាវ័កទាំងនោះក្រាប
ទូលថា ពួកខ្ញុំព្រះអង្គនឹងធ្វើយ៉ាងនេះៗ ហើយឈរក្នុងទីចំពោះព្រះកត្ត្រៃនៃ
ព្រះសាស្តានោះឯង បន្លឺសីហនាទ ។

បណ្តាសាវ័កទាំងនោះ បានឮថា ចូឡអនាថបិណ្ឌិកគិតថា បើអនាគាមី-
ឧបាសក ដែលជាបុត្រដូចអាត្មាអញមាន កិច្ចដែលព្រះសាស្តាត្រូវលំបាកមិន
មាន ទើបក្រាបទូលថា បពិត្រព្រះអង្គ ខ្ញុំព្រះអង្គនឹងធ្វើបាដិហារ្យ ត្រូវព្រះ
សាស្តាត្រាស់សួរថា អ្នកនឹងធ្វើដូចម្តេច ទើបក្រាបទូលថា បពិត្រព្រះអង្គ ខ្ញុំ
ព្រះអង្គនឹងនិម្មិតអត្តភាពដូចព្រហ្ម មានប្រមាណ ១២ យោជន៍ នឹងគ្រហឹម
ដូចព្រហ្មដោយសំឡេង ដូចគ្នានឹងផ្ករលាន់ក្នុងកណ្តាលបរិស័ទនេះ មហាជន
នឹងសួរថា នេះជាសំឡេងអ្វីហ្ន៎ ហើយនឹងពោលថា បានឮថា នេះជាសំឡេង
គ្រហឹមដូចព្រហ្មរបស់ចូឡអនាថបិណ្ឌិក ពួកតិរិយនឹងគិតថា អានុភាពរបស់
គហបតីគង់ដល់ម៉្លេះ ចុះអានុភាពរបស់ព្រះពុទ្ធយ៉ាងណាហ្ន៎ ទាំងមិនទាន់បាន
ឃើញព្រះអង្គ ក៏នឹងគេចទៅ ។ ព្រះសាស្តា ក៏ត្រាស់ដូចមុនដូចគ្នាដល់ចូឡ-
អនាថបិណ្ឌិកនោះថា តថាគតដឹងអានុភាពរបស់អ្នកហើយ ទ្រង់មិនអនុញ្ញាត
ការធ្វើបាដិហារ្យ ។

បន្ទាប់មក សាមណេរិយោៈវិរាអាយុ ៧ ឆ្នាំ សម្រេចបដិសម្មិទា ថ្វាយ
 បង្គំព្រះសាស្តាហើយក្រាបទូលថា បពិត្រព្រះអង្គ ខ្ញុំម្ចាស់នឹងធ្វើបាដិហារ្យ
 ព្រះសាស្តាត្រាស់ថា ម្ចាស់វិរា នាងនឹងធ្វើដូចម្តេច វិរាសាមណេរិពោលថា
 បពិត្រព្រះអង្គ ខ្ញុំម្ចាស់នឹងនាំភ្នំសិនេរុ ភ្នំកណ្តាប់ចក្រវាល និងភ្នំហិមពាន្ត
 តម្រៀបគ្នាក្នុងទីនេះ ហើយចេញអំពីភ្នំនោះទៅមិនឲ្យទើសទាក់ ដូចហង្សរុញ
 មហាជនឃើញខ្ញុំម្ចាស់នឹងសួរថា នុ៎ះជាអ្នកណា នឹងពោលថា វិរាសាមណេរិ
 ពួកត្រិវិយគិតគ្នាថា សាមណេរិអាយុ ៧ ឆ្នាំ គង់មានអានុភាពដល់ម៉្លេះ អានុភាព
 របស់ព្រះពុទ្ធយ៉ាងណាហ្ន៎ ទាំងមិនទាន់បានឃើញព្រះអង្គ ក៏នឹងគេចទៅ ។
 ខាងមុខអំពីនេះទៅ គប្បីជ្រាបពាក្យបែបនេះ ដោយទំនងដូចពោលហើយ
 នោះឯង ។ ព្រះដ៏មានព្រះភាគ ត្រាស់ដល់សាមណេរិនោះថា តថាគតដឹង
 អានុភាពរបស់នាង ដូច្នោះហើយ ទ្រង់ក៏មិនអនុញ្ញាតក្នុងការធ្វើបាដិហារ្យ ។

លំដាប់នោះ សាមណេរិយោៈចុន្ទ ជាព្រះខ្នាតស្រព សម្រេចបដិ-
 សម្មិទាមួយរូបអាយុ ៧ ឆ្នាំអំពីកំណើត ចូលទៅគាល់ព្រះសាស្តា ថ្វាយបង្គំ
 ហើយក្រាបទូលថា ខ្ញុំព្រះអង្គនឹងធ្វើបាដិហារ្យ ព្រះសាស្តាត្រាស់សួរថា អ្នក
 ធ្វើដូចម្តេច ទើបក្រាបទូលថា បពិត្រព្រះអង្គ ខ្ញុំព្រះអង្គនឹងចាប់ដើមព្រីងធំ
 ដែលជាទង់នៃជម្ពូទ្វីប ត្រង់ដើមហើយអង្រួន នាំយកផ្ទៃព្រីងធំមកឲ្យបរិស័ទ
 ទាំងនេះទំពាស្ដី ខ្ញុំព្រះអង្គនឹងនាំគ្រូច្រៀងមកហើយ ថ្វាយបង្គំព្រះអង្គ ព្រះ
 សាស្តាត្រាស់ថា តថាគតដឹងអានុភាពរបស់អ្នក ដូច្នោះហើយ ក៏ទ្រង់ហាម
 បាដិហារ្យរបស់សាមណេរិនោះ ។

លំដាប់នោះ ព្រះថេរីឈ្មោះឧប្បលវណ្ណា ថ្វាយបង្គំព្រះសាស្តាហើយ
 ក្រាបទូលថា បពិត្រព្រះអង្គ ខ្ញុំម្ចាស់នឹងធ្វើបាដិហារ្យ ត្រូវព្រះសាស្តាត្រាស់
 សួរថា នាងនឹងធ្វើដូចម្តេច ទើបក្រាបទូលថា បពិត្រព្រះអង្គ ខ្ញុំម្ចាស់នឹង
 បង្ហាញបរិស័ទប្រមាណ ៣២ យោជន៍ដោយជុំវិញ ជាស្តេចចក្រពត្តិដែល
 មានបរិស័ទប្រមាណ ៣៦ យោជន៍ដោយមណ្ឌលជុំវិញ ហើយមកថ្វាយ
 បង្គំព្រះអង្គ ព្រះសាស្តាត្រាស់ថា តថាគតជ្រាបអានុភាពរបស់នាងហើយ
 ទ្រង់ហាមបាដិហារ្យ របស់ព្រះថេរីនោះ ។

លំដាប់នោះ ព្រះមហាមោគ្គល្លានត្ថេរ ថ្វាយបង្គំព្រះសាស្តាហើយក្រាប
 ទូលថា បពិត្រព្រះអង្គ ខ្ញុំព្រះអង្គនឹងធ្វើបាដិហារ្យ ព្រះសាស្តាត្រាស់សួរថា
 អ្នកនឹងធ្វើអ្វី ទើបក្រាបទូលថា បពិត្រព្រះអង្គ ខ្ញុំព្រះអង្គនឹងដាក់ស្តេចភ្នំសិរេនុ
 លើធ្មេញ ហើយទំពាក់នោះដូចគ្រាប់ស្នៃ ព្រះសាស្តាត្រាស់ថា អ្នកនឹងធ្វើអ្វី
 ទៀត ព្រះមហាមោគ្គល្លានពោលថា ខ្ញុំព្រះអង្គនឹងម្សៅផែនដីធំនេះ ដូចកន្ទួល
 ផែន ហើយញាត់ក្នុងចន្លោះម្រាមដៃ ព្រះសាស្តាត្រាស់ថា អ្នកនឹងធ្វើអ្វីទៀត
 ព្រះមហាមោគ្គល្លានពោលថា ខ្ញុំព្រះអង្គនឹងបង្វិលផែនដីធំ ឲ្យដូចជាក្បាលយន្ត
 បង្វិលកាជន៍ដីរបស់ជាងឆ្នាំង ហើយឲ្យមហាជនទំពាក់ស៊ីឱជន៍នៃផែនដី ព្រះសាស្តា
 ត្រាស់ថា អ្នកនឹងធ្វើអ្វីទៀត ព្រះមហាមោគ្គល្លានពោលថា ខ្ញុំព្រះអង្គនឹងធ្វើ
 ផែនដីទុកក្នុងដៃខាងឆ្វេង ហើយដាក់សត្វទាំងនេះ ក្នុងទ្វីបដទៃដោយដៃខាង
 ស្តាំ ព្រះសាស្តាត្រាស់ថា អ្នកនឹងធ្វើអ្វីទៀត ព្រះមហាមោគ្គល្លានពោលថា ខ្ញុំ
 ព្រះអង្គនឹងធ្វើភ្នំសិរេនុជាដងត្រ យកផែនដីធំដាក់លើភ្នំសិរេនុនោះ យកដៃ

ម្ចាស់កាន់ ដូចភិក្ខុមានឆត្រក្នុងដៃចង្រ្កមក្នុងអាកាស ព្រះសាស្តាត្រាស់ថា តថាគត
 ដឹងអានុភាពរបស់អ្នក ដូច្នោះហើយ ទ្រង់មិនអនុញ្ញាតការធ្វើបាណិយា
 របស់ព្រះថេរៈនោះ ។ ព្រះថេរៈគិតថា ប្រហែលព្រះសាស្តាទ្រង់ជ្រាបអ្នក
 អាចធ្វើបាណិយា ក្រែលែងជាងអាត្មាអញ ទើបឈរក្នុងចំណែកម្ចាស់ ។

លំដាប់នោះ ព្រះសាស្តាត្រាស់នឹងព្រះថេរៈថា ម្ចាស់មោគ្គល្លាន ផ្កានេះ
 មិនមែនចងដើម្បីប្រយោជន៍ដល់អ្នកទេ ព្រោះថា តថាគតមានធុរៈ មិនមាន
 ប្រមាណ បុគ្គលដទៃដែលឈ្មោះថាអាចនាំធុរៈរបស់តថាគតទៅបានមិនមាន
 ការដែលបុគ្គលអាចនាំធុរៈ របស់តថាគតទៅបានមិនគប្បីមាន ក្នុងកាលឥឡូវ
 នេះ មិនជារបស់អស្ចារ្យ សូម្បីក្នុងកាលដែលតថាគតកើតក្នុងកំណើតសត្វ
 តិរច្ឆាន ដែលជាអហេតុកំណើត បុគ្គលដទៃដែលអាចនាំធុរៈរបស់តថាគត
 ទៅ ក៏មិនមានដូចគ្នា ព្រះថេរៈទូលសួរថា បពិត្រព្រះអង្គ តើក្នុងកាលណា
 ទើបទ្រង់នាំអតីតនិទាន មកត្រាស់កណ្តុខសកជាតក^(១) នេះ ឲ្យពិស្តារថា

ធុរៈធ្ងន់ ក្នុងទីណាៗ ផ្លូវដីជ្រៅក្នុងទីណា កាលនោះឯង ពួក
 ជននាំគ្នាទីមគោឈ្មោះកណ្តុៈ គោឈ្មោះកណ្តុៈនោះ ក៏អូសនូវ
 ធុរៈដ៏ធ្ងន់នោះទៅបាន ។

កាលទ្រង់សក្រែលែងឡើង ទើបត្រាស់និវិសាលជាតកនេះឲ្យពិស្តារថា
 បុគ្គលគប្បីនិយាយពាក្យជាទីគាប់ចិត្តតែម្យ៉ាង មិនគប្បីនិយាយ
 ពាក្យមិនជាទីគាប់ចិត្តក្នុងកាលណាឡើយ កាលព្រាហ្មណ៍និយាយ

១- បិដកខ្មែរ ជាកណ្តុជាតក ។

ពាក្យជាទីគាប់ចិត្ត (គោនន្ទិវិសាល) បានទាញការដ៏ធ្ងន់ រួច
ញ៉ាំងព្រាហ្មណ៍នោះឲ្យបានទ្រព្យផង ជាសត្វមានចិត្តរីករាយ
ដោយការញ៉ាំងព្រាហ្មណ៍នោះ ឲ្យបានទ្រព្យនោះផង ។

គ្រានោះឯង ព្រះសាស្តាភាលត្រាស់ហើយ ទ្រង់ឡើងកាន់ទីចង្រ្កម
កែវខាងមុខ មានបរិស័ទប្រមាណ ១២ យោជន៍ ខាងក្រោយ ខាងឆ្វេង
និងខាងស្តាំក៏ដូចគ្នា ចំណែកដោយត្រង់ មានប្រមាណ ២៤ យោជន៍ ។ ព្រះ
ដ៏មានព្រះភាគ ទ្រង់បានធ្វើយមកប្បាដិហារ្យក្នុងកណ្តាលបរិស័ទ យមកប្បា-
ដិហារ្យនោះ បណ្ឌិតគប្បីជ្រាបតាមបាលីយ៉ាងនេះ ។

យមកប្បាដិហារ្យណា របស់ព្រះតថាគត តើដូចម្តេច ។ ព្រះ
តថាគតទ្រង់ធ្វើយមកប្បាដិហារ្យ ដែលមិនទូទៅដល់ពួកសាវ័ក
ក្នុងលោកនេះ គឺគំនរភ្លើងចេញអំពីព្រះកាយខាងលើ ធ្លារទឹកចេញ
អំពីព្រះកាយខាងក្រោម គំនរភ្លើងចេញអំពីព្រះកាយខាងក្រោម
ធ្លារទឹកចេញអំពីព្រះកាយខាងលើ គំនរភ្លើងចេញអំពីព្រះកាយ
ខាងមុខ ធ្លារទឹកចេញអំពីព្រះកាយខាងក្រោយ គំនរភ្លើងចេញ
អំពីព្រះកាយខាងក្រោយ ធ្លារទឹកចេញអំពីព្រះកាយខាងមុខ
គំនរភ្លើងចេញអំពីព្រះនេត្រខាងស្តាំ ធ្លារទឹកចេញអំពីព្រះនេត្រ
ខាងឆ្វេង គំនរភ្លើងចេញអំពីព្រះនេត្រខាងឆ្វេង ធ្លារទឹកចេញអំពី
ព្រះនេត្រខាងស្តាំ គំនរភ្លើងចេញអំពីរន្ធព្រះកាណិខាងស្តាំ ធ្លារទឹក
ចេញអំពីរន្ធព្រះកាណិខាងឆ្វេង គំនរភ្លើងចេញអំពីរន្ធព្រះកាណិ

ខាងឆ្វេង ធារទឹកចេញអំពីរន្ធព្រះកាណិខាងស្តាំ គំនរភ្លើងចេញ
 អំពីរន្ធព្រះនាសិកាខាងស្តាំ ធារទឹកចេញអំពីរន្ធព្រះនាសិកាខាង
 ឆ្វេង គំនរភ្លើងចេញអំពីរន្ធព្រះនាសិកាខាងឆ្វេង ធារទឹកចេញអំពី
 រន្ធព្រះនាសិកាខាងស្តាំ គំនរភ្លើងចេញអំពីចង្កុយព្រះអង្សាខាងស្តាំ
 ធារទឹកចេញអំពីចង្កុយព្រះអង្សាខាងឆ្វេង គំនរភ្លើងចេញអំពី
 ចង្កុយព្រះអង្សាខាងឆ្វេង ធារទឹកចេញអំពីចង្កុយព្រះអង្សាខាង
 ស្តាំ គំនរភ្លើងចេញអំពីព្រះហស្តខាងស្តាំ ធារទឹកចេញអំពីព្រះ
 ហស្តខាងឆ្វេង គំនរភ្លើងចេញអំពីព្រះហស្តខាងឆ្វេង ធារទឹក
 ចេញអំពីព្រះហស្តខាងស្តាំ គំនរភ្លើងចេញអំពីខាងខាងស្តាំ ធារ
 ទឹកចេញអំពីខាងខាងឆ្វេង គំនរភ្លើងចេញអំពីខាងខាងឆ្វេង ធារ
 ទឹកចេញអំពីខាងខាងស្តាំ គំនរភ្លើងចេញអំពីព្រះបាទខាងស្តាំ
 ធារទឹកចេញអំពីព្រះបាទខាងឆ្វេង គំនរភ្លើងចេញអំពីព្រះបាទ
 ខាងឆ្វេង ធារទឹកចេញអំពីព្រះបាទខាងស្តាំ គំនរភ្លើងចេញអំពី
 ព្រះអង្គលីមួយៗ ធារទឹកចេញអំពីចន្លោះនៃព្រះអង្គលី គំនរភ្លើង
 ចេញ អំពីចន្លោះនៃព្រះអង្គលី ធារទឹកចេញអំពីព្រះអង្គលីមួយៗ
 គំនរភ្លើងចេញអំពីព្រះលោមាមួយៗ ធារទឹកចេញអំពីព្រះលោមា
 មួយៗ គំនរភ្លើងចេញអំពីរណ្តៅព្រះលោមាមួយៗ ធារទឹកចេញ
 អំពីរណ្តៅព្រះលោមា (ព្រះមានព្រះភាគទ្រង់បញ្ចេញ) នូវព្រះ
 ឆត្វណ្ណវង្ស្រឿវ លឿង ក្រហម ស ហង្សបាទ ផ្នែកៗ ព្រះមាន

ព្រះភាគទ្រង់ចង្រ្កម ព្រះពុទ្ធនិម្មិត ទ្រង់ឈរ ឬទ្រង់គង់ ឬទ្រង់ផ្គុំ
 ព្រះមានព្រះភាគទ្រង់ឈរ ព្រះពុទ្ធនិម្មិតទ្រង់ចង្រ្កម ឬទ្រង់គង់
 ឬទ្រង់ផ្គុំ ព្រះមានព្រះភាគទ្រង់គង់ ព្រះពុទ្ធនិម្មិតទ្រង់ចង្រ្កម ឬ
 ទ្រង់ឈរ ឬទ្រង់ផ្គុំ ព្រះមានព្រះភាគទ្រង់ផ្គុំ ព្រះពុទ្ធនិម្មិតទ្រង់
 ចង្រ្កម ឬទ្រង់ឈរ ឬទ្រង់គង់ ព្រះមានព្រះភាគទ្រង់ចង្រ្កម ឬ
 ទ្រង់គង់ ឬផ្គុំ ព្រះពុទ្ធនិម្មិតទ្រង់ឈរ ព្រះមានព្រះភាគទ្រង់
 ចង្រ្កម ឬទ្រង់ឈរ ឬទ្រង់ផ្គុំ ព្រះពុទ្ធនិម្មិតទ្រង់គង់ ព្រះមាន
 ព្រះភាគទ្រង់ឈរ ឬទ្រង់គង់ ឬទ្រង់ចង្រ្កម ព្រះពុទ្ធនិម្មិតទ្រង់ផ្គុំ
 នេះ ឈ្មោះថា យមកប្បាដិហិរញ្ញាណរបស់ព្រះតថាគត ។

ព្រះសាស្តាទ្រង់ចង្រ្កមលើទីចង្រ្កមនោះហើយ ។ ដើម្បីទ្រង់សម្តែងសេចក្តី
 នោះ ធ្មារភ្លើងរមែងផ្សាយចេញអំពីព្រះកាយខាងលើ ដោយអំណាចតេជោ-
 កសិណសមាបត្តិរបស់ព្រះសាស្តានោះ ធ្មារទឹកហូរចេញអំពីព្រះកាយខាង
 ក្រោម ដោយអំណាចអាបោកសិណសមាបត្តិ ធ្មារភ្លើងហូរចេញអំពីទីដែល
 ធ្មារទឹកហូរចេញហើយទៀត ធ្មារទឹកក៏ហូរចេញអំពីទីដែលធ្មារភ្លើងហូរចេញ
 ទៀត ទើបព្រះសារីបុត្តពោលថា ហេដ្ឋិមកាយតោ ឧបរិមកាយតោ ។ ក្នុង
 បទទាំងពួងក៏ដូច្នោះ ។ ក្នុងយមកប្បាដិហារ្យនេះ ធ្មារភ្លើងមិនលាយជាមួយ
 ធ្មារទឹក ម្យ៉ាងទៀត ធ្មារទឹកក៏មិនបានលាយដោយធ្មារភ្លើង បានឮថា ធ្មារ
 ភ្លើង និងធ្មារទឹកទាំងពីរនេះ ផ្សាយឡើងដល់ព្រហ្មលោក ហើយក៏រាលទៅ
 កាន់កណ្តាប់ចក្រវាល ។ ព្រោះព្រះសារីបុត្តត្រូវពោលថា ឆន្ទំ វណ្ណានំ ព្រះ

រស្មីមានពណ៌ ៦ ប្រការរបស់ព្រះសាស្តានោះ ផ្សាយឡើងអំពីល្ងង់នៃ
 ចក្រវាលមួយ ដូចមាសដែលគេរំលាយ ហូរចេញអំពីស្នប់ និងដូចផ្កាទឹក
 មាសដែលហូរចេញអំពីនាឡិយន្ត រហូតដល់ព្រហ្មលោក ហើយវិលត្រឡប់
 មកកាន់កណ្តាប់ចក្រវាលវិញ ។ ល្ងង់នៃចក្រវាលមួយ ដូចជាខ្លឹមពោធិ-
 ព្រឹក្សដែលដោតដោយកន្លះដែលរៀច មានពន្លឺតែមួយ ។

ក្នុងថ្ងៃនោះ ព្រះសាស្តាទ្រង់យាងចង្រ្កមធ្វើបាដិហារ្យ សម្តែងធម្មកថា
 ដល់មហាជនក្នុងចន្លោះៗ កាលទ្រង់សម្តែង ទ្រង់មិនធ្វើឲ្យមហាជនធ្ងន់ចិត្ត
 ប្រទានឲ្យស្រាលចិត្ត ។ ក្នុងខណៈនោះ មហាជនញ៉ាំងសាធុការឲ្យប្រព្រឹត្តទៅ
 ហើយ ក្នុងកាលដែលសាធុការរបស់មហាជននោះប្រព្រឹត្តទៅ ព្រះសាស្តាទ្រង់
 ប្រមើលមើលចិត្តរបស់បរិស័ទ ដែលធំមានប្រមាណប៉ុណ្ណោះ ទ្រង់បានជ្រាប
 វាចិត្តរបស់បរិស័ទនីមួយៗ ដោយអំណាចអាការ ១៦ យ៉ាង ។ ចិត្តរបស់
 ព្រះពុទ្ធទាំងឡាយ ប្រព្រឹត្តទៅរហ័សយ៉ាងនេះ បុគ្គលណាម្នាក់ជ្រះថ្លាក្នុងធម៌
 ណា និងក្នុងបាដិហារ្យណា ព្រះសាស្តាទ្រង់សម្តែងធម៌ និងធ្វើបាដិហារ្យដោយ
 អំណាចអធិប្បស្រ័យនៃបុគ្គលនោះៗ ។ កាលទ្រង់សម្តែងធម៌ ទ្រង់ធ្វើបាដិហារ្យ
 ដោយអាការយ៉ាងនេះ ធម្មាភិសម័យមានដល់មហាជនហើយ ។ ព្រះសាស្តា
 ទ្រង់កំណត់ចិត្តរបស់ទ្រង់ ទ្រង់មិនឃើញបុគ្គលដទៃដែលអាចសួរពញាក្នុង
 សមាគមនោះ ទើបទ្រង់និម្មិតពុទ្ធនិម្មិត ។ ព្រះសាស្តាទ្រង់ឆ្លើយបញ្ហា ដែល
 ពុទ្ធនិម្មិតនោះសួរហើយ ។ ពុទ្ធនិម្មិតនោះ ក៏ឆ្លើយបញ្ហាដែលព្រះសាស្តាត្រាស់
 សួរហើយ ។ ក្នុងកាលដែលព្រះដ៏មានព្រះភាគទ្រង់ចង្រ្កម ព្រះពុទ្ធនិម្មិត

សម្រេចឥរិយាបថ មានការឈរជាដើមណាមួយ ក្នុងកាលដែលពុទ្ធនិម្មិត
ចង្រ្កម ព្រះសាស្តាទ្រង់សម្រេចឥរិយាបថ មានការប្រថាប់ឈរជាដើមណា
មួយ ដើម្បីសម្តែងសេចក្តីនោះ ទើបព្រះធម្មសន្តិហកាចារ្យពោលពាក្យ
ជាដើមថា ពុទ្ធនិម្មិតចង្រ្កមខ្លះជាដើម ។

ធម្មាភិសម័យមានដល់សត្វ ២០ កោដិ ក្នុងសមាគមនោះ ព្រោះឃើញ
បុណ្យារបស់ព្រះសាស្តាដែលទ្រង់ធ្វើយ៉ាងនោះ និងព្រោះបានស្តាប់ធម្មកថា ។

ព្រះសាស្តា កំពុងធ្វើបុណ្យនោះឯង ទ្រង់អារជួនថា ព្រះពុទ្ធក្នុង
អតីតទាំងឡាយ ធ្វើបុណ្យនេះហើយចាំវស្សាក្នុងទីណាហ្ន៎ ទ្រង់ឃើញថា
ចាំវស្សាក្នុងតារត្តិន្យពិភព ហើយទ្រង់សម្តែងអភិធម្មបិដកដល់ព្រះពុទ្ធមាតា
ដូច្នោះហើយ ទ្រង់លើកព្រះបាទស្តាំជាន់លើកំពូលភ្នំយុគន្ធរ ទ្រង់លើកព្រះបាទ
ម្ខាងទៀត ជាន់លើកំពូលភ្នំសិរេរុ វារៈដែលឈានជំហាន ៣ មានហើយក្នុងទី ៦៨
សែនយោជន៍យ៉ាងនេះ ។ ចន្លោះជំហាន ២ ជំហាន បានឈានចេញដូចគ្នា
និងការយាងតាមប្រក្រតី ។ បុគ្គលមិនគប្បីកំណត់ថា ព្រះសាស្តាទ្រង់ឈាន
ព្រះបាទហើយ ព្រោះក្នុងកាលដែលទ្រង់លើកព្រះបាទនោះឯង កំពូលភ្នំនោះ
មកជិតព្រះបាទទទួលហើយ ក្នុងកាលដែលព្រះសាស្តាទ្រង់ជាន់ហើយ កំពូល
ភ្នំនោះ ក៏ប្រតិស្ថានក្នុងកន្លែងដើម ។ សក្កទេវរាជ ទតឃើញព្រះសាស្តា
ហើយ ទ្រង់ព្រះតម្រិះថា ព្រះសាស្តាទ្រង់នឹងចាំវស្សាត្រង់បណ្តុកម្តុលសិលា
ឧបការៈនឹងមានដល់ពួកទេវតាច្រើនហ្ន៎ តែកាលព្រះសាស្តាចាំវស្សាក្នុងទីនោះ
ទេវតាដទៃៗ មិនអាចបញ្ឈប់ដៃបាន ឯបណ្តុកម្តុលសិលានេះបណ្តាយ ៦០

យោជន៍ ទទឹង ៥០ យោជន៍ កម្រាស ១៥ យោជន៍ កាលព្រះសាស្តា
 ប្រថាប់គង់ហើយ ក៏គង់ក្លាយជាទេវ ។ ព្រះសាស្តាទ្រង់ជ្រាបអធ្យាស្រ័យ
 របស់សក្កទេវរាជ ទ្រង់បោះសង្ឃារដ៏របស់ព្រះអង្គឲ្យគ្របថ្មហើយ សក្កៈទ្រង់
 ព្រះតម្រិះថា ព្រះសាស្តាទ្រង់បោះចីវរមកឲ្យគ្របថ្ម ទ្រង់នឹងប្រថាប់គង់ក្នុង
 ទីបន្តិចបន្តួចដោយព្រះអង្គឯង ព្រះសាស្តាទ្រង់ជ្រាបអធ្យាស្រ័យរបស់សក្ក-
 ទេវរាជ ទើបប្រថាប់គង់ធ្វើបណ្តុកម្តុលសិលាខាងក្នុងផ្នត់ចីវរនោះឯង ហាក់
 ដូចភិក្ខុដែលទ្រទ្រង់សំពត់មហាបំសុក្ខល ធ្វើតាំងទាបទុកខាងក្នុងផ្នត់ចីវរ
 ដូច្នោះ ។ ខណៈនោះឯង មហាជនរកមើលព្រះសាស្តាក៏មិនឃើញ កាល
 នោះ ហាក់ដូចជាព្រះចន្ទលិច និងដូចពេលព្រះអាទិត្យលិច មហាជនកន្ទក់
 កន្ទេញពោលគាថានេះថា

ព្រះសាស្តាយាងទៅកាន់ភ្នំចិត្តក្នុង ឬភ្នំកែលាស ឬភ្នំយុគន្ធរ
 បាន ជាពួកយើងមិនឃើញនូវព្រះសម្មាសម្ពុទ្ធ ជាលោកជេដ្ឋ
 ប្រសើរជាងនរ ។

មួយពួកទៀតយំរៀបរាប់ថា ព្រះសាស្តា ទ្រង់ត្រេកអរហើយក្នុងវិវេក
 ទ្រង់នឹងទៅកាន់ដែនដទៃ ឬជនបទដទៃហើយ ព្រោះទ្រង់ខ្មាសថា តថាគតធ្វើ
 បាដិហារ្យបែបនេះដល់បរិស័ទបែបនេះ ឥឡូវនេះ យើងទាំងឡាយមិនបានឃើញ
 ទ្រង់ ដូច្នោះហើយ ពោលគាថានេះថា

ព្រះសាស្តា ជាអ្នកប្រាជ្ញ ទ្រង់ត្រេកអរហើយក្នុងវិវេក ទ្រង់មិន
 ត្រឡប់មកទៀត យើងទាំងឡាយ មិនឃើញព្រះសម្មាសម្ពុទ្ធជា

លោកជេដ្ឋ ជាបុគ្គលប្រសើរជាន់នរៈ ដូច្នោះ ។

ជនទាំងនោះសួរព្រះមហាមោគ្គល្លានថា បពិត្រលោកម្ចាស់ ព្រះសាស្តា យាងទៅទីណា លោកជ្រាបក៏ពោលថា ចូរសួរអនុរុទ្ធចុះ ដោយបំណងថា គុណរបស់សាវ័កដទៃៗ ចូរប្រាកដដូច្នោះ ។ ជនទាំងនោះសួរព្រះថេរៈយ៉ាង នោះថា បពិត្រលោកម្ចាស់ ព្រះសាស្តាយាងទៅទីណា ព្រះអនុរុទ្ធតបថា ទ្រង់ យាងទៅចាំវស្សាត្រង់បណ្តុកម្តុលសិលាក្នុងស្ថានតាវត្តិវ្យ ហើយទ្រង់សម្តែង អភិធម្មបិដកដល់ព្រះពុទ្ធមាតា មហាជនពោលថា បពិត្រលោកម្ចាស់ ទ្រង់នឹង យាងមកក្នុងកាលណា ព្រះអនុរុទ្ធពោលថា ទ្រង់សម្តែងអភិធម្មបិដកអស់កាល ៣ ខែហើយ ទ្រង់នឹងយាងមកក្នុងថ្ងៃមហាបវារណា ។

ជនទាំងនោះនិយាយគ្នាថា ពួកយើងមិនបានឃើញព្រះសាស្តា នឹងមិន ទៅ ដូច្នោះហើយ បោះជម្រកស្នាក់នៅក្នុងទីនោះឯង បានឮថា ជនទាំងនោះ មានអាកាសនោះឯងជាគ្រឿងប្រក់ ឈ្មោះថាញើសដែលហូរចេញអំពីខ្លួនរបស់ បរិស័ទច្រើនដល់ម៉្លោះមិនបានប្រាកដឡើយ ។ ផែនដីបានបើកឱកាសឲ្យហើយ ផែនដីក្នុងទីគ្រប់កន្លែង ជាទីរាបស្មើស្អាតនោះឯង ។ ព្រះសាស្តា បានត្រាស់ ប្រាប់ព្រះមហាមោគ្គល្លានមុនហើយថា ម្ចាស់មោគ្គល្លាន អ្នកគប្បីសម្តែង ធម៌ដល់បរិស័ទនោះ ចូឡអនាថបិណ្ឌិកនឹងឲ្យអាហារ ព្រោះហេតុនោះ ចូឡ- អនាថបិណ្ឌិក បានឲ្យហើយនូវបបរ បាយ របស់ទំពា របស់ក្រអូប ផ្កា កម្រង និងគ្រឿងប្រដាប់ដល់បរិស័ទនោះ គ្រប់កាលទាំងព្រឹក និងល្ងាចរហូត ៣ ខែនោះ ។ ព្រះមហាមោគ្គល្លានសម្តែងធម៌ហើយ វិសជ្ជនាបញ្ញាដល់ពួក

ជនដែលមកហើយ ដើម្បីមើលបាដិហារ្យសួរហើយ ។

ទេវតាក្នុងមុន្និចក្រវាល ចោមរោមព្រះសាស្តាដែលទ្រង់ចាំវិស្សា ត្រង់
បណ្តុកម្តួលសិលា ដើម្បីទ្រង់សម្តែងអភិធម្មដល់ព្រះមាតា ព្រោះហេតុនោះ
ទើបព្រះធម្មសង្ឃាហកាចារ្យពោលថា

ក្នុងកាលណាព្រះពុទ្ធ ជាកំពូលបុរសប្រថាប់នៅលើបណ្តុកម្តួល-
សិលា ត្រង់គល់បារិច្ឆត្តកៈក្នុងស្ថានតាវត្តិវិញ ក្នុងកាលនោះ
ទេវតាទាំងឡាយក្នុងមុនលោកធាតុ ប្រជុំព្រមគ្នាហើយ ចូលគាល់
ព្រះសាស្តា ដែលប្រថាប់នៅលើកំពូលភ្នំ ទេវតាអង្គណាមួយ ក៏
មិនរុងរឿងជាងព្រះសម្មាសម្ពុទ្ធ ដោយពណ៌សម្បុរឡើយ ព្រះ
សម្មាសម្ពុទ្ធប៉ុណ្ណោះ រមែងរុងរឿងកន្លងនូវពួកទេវតាទាំងអស់ ។

កាលព្រះសាស្តា ប្រថាប់គង់គ្របសង្កត់ទេវតាគ្រប់ពួក ដោយរស្មីព្រះ
សរីរៈរបស់ទ្រង់យ៉ាងនេះ ពុទ្ធមាតាយាងមកអំពីវិមានជាន់តុសិត ប្រថាប់គង់
ខាងស្តាំ ឥន្ទកទេវបុត្រក៏មកអង្គុយខាងស្តាំដូចគ្នា អង្គុយទេវបុត្រអង្គុយខាងឆ្វេង
អង្គុយទេវបុត្រនោះ កាលទេវតាទាំងឡាយដែលមានសក្តិធំប្រជុំគ្នា ខ្ចាតចេញ
ទៅហើយ បានឱកាសក្នុងប្រមាណ ១២ យោជន៍ ។ ឥន្ទកទេវបុត្រ អង្គុយ
ក្នុងទីនោះឯង ព្រះសាស្តាទ្រង់ទេតទេវបុត្រទាំងពីរនោះហើយ មានព្រះបំណង
នឹងញ៉ាំងបរិស័ទឲ្យជ្រាបភាពដែលទាន បុគ្គលឲ្យហើយដល់ទុក្ខិណេយ្យបុគ្គល
ក្នុងសាសនារបស់ព្រះអង្គ មានអានិសង្សច្រើន ទើបត្រាស់យ៉ាងនេះថា
អង្គុយ៖ អ្នកធ្វើចង្រ្កានបណ្តោយ ១២ យោជន៍ ឲ្យទានសន្និកសន្ធាប់ អស់

កាលមួយម៉ឺនឆ្នាំនេះ ជារយៈកាលយូរ ឥឡូវនេះ អ្នកមកក្នុងសមាគមរបស់
តថាគត បានឱកាសក្នុងទីចម្ងាយ ១២ យោជន៍ ឆ្ងាយជាងទេវបុត្រទាំងអស់
អ្វីហ្ន៎ជាហេតុ ក្នុងសេចក្តីនេះ ពិតហើយ ព្រះធម្មសង្គហកាថារៀនឡាយ
បានពោលដូច្នោះថា

ព្រះសម្មាសម្ពុទ្ធត្រូវអង្គរទេវបុត្រ និងឥន្ទកទេវបុត្រហើយ កាល
ទ្រង់សរសើរទុក្ខិណោយ្យបុគ្គល បានត្រាស់ពុទ្ធវចនៈនេះថា
ម្ចាស់អង្គរៈ អ្នកឲ្យទានសន្ធិកសន្ធាប់ អស់កាលដ៏យូរ កាល
អ្នកមកកាន់សម្មាកតថាគត អង្គុយឆ្ងាយសន្ធិម ។ ព្រះសូរសៀង
នោះ ឮដល់ផែនដី បរិស័ទទាំងអស់បានឮសូរសៀងនោះ ។

ព្រះសាស្តា កាលត្រាស់យ៉ាងនោះហើយ អង្គរទេវបុត្រដែលព្រះដ៏មាន
ព្រះភាគទ្រង់មានខ្លួនអប់រំហើយ ជាសំតៀនហើយ បានក្រាបទូលពាក្យនេះថា
ប្រយោជន៍អ្វីដោយទាននោះរបស់ខ្ញុំព្រះអង្គ ព្រោះ (ទាននោះ)
សូន្យចាកទុក្ខិណោយ្យបុគ្គល ឥន្ទកយក្យនេះឯង ឲ្យទានតិច
តួចទេ រុងរឿងជាងពួកខ្ញុំព្រះអង្គ ដូចជាព្រះចន្រ្ទក្នុងពួកផ្កាយ ។

បណ្តាបទទាំងនោះ បទថា **ទន្លា** កែជា **ទត្វា** ប្រែថា ឲ្យហើយ កាល
អង្គរទេវបុត្រក្រាបទូលយ៉ាងនោះហើយ ព្រះសាស្តាត្រាស់នឹងឥន្ទកទេវបុត្រ
ថា ម្ចាស់ឥន្ទកៈ អ្នកអង្គុយខាងស្តាំតថាគត ហេតុអ្វីមិនខ្ចាតចេញទៅឆ្ងាយ
ឥន្ទកទេវបុត្រក្រាបទូលថា បពិត្រព្រះអង្គ ខ្ញុំព្រះអង្គបានទុក្ខិណោយ្យសម្បត្តិ
ហើយ ដូចអ្នកស្រែព្រោះពូជបន្តិចបន្តួចក្នុងស្រែល្អ ដូច្នោះហើយ កាលប្រកាស

ទុក្ខិណោយ្យបុគ្គល ទើបក្រាបទូលថា

ពូជដែលបុគ្គលព្រោះហើយ សូម្បីតិច ក្នុងស្រែដ៏ល្អ កាលភ្លៀង
ធ្លាក់ស្រួល ផលរមែងញ៉ាំងអ្នកស្រែឲ្យត្រេកអរបាន ដូចម្តេច
មិញ សក្ការៈដែលបុគ្គលធ្វើហើយ សូម្បីតិចតួច ក្នុងតាទិបុគ្គល
ទាំងឡាយ មានសីល មានគុណ បុណ្យរមែងមានផលច្រើន
ក៏ដូច្នោះឯង ។

សួរថា បុព្វកម្មរបស់ឥន្ទកទេវបុត្រនោះដូចម្តេច ។ ឆ្លើយថា បានឮថា
ឥន្ទកទេវបុត្រនោះ បានប្រគេនបាយមួយវែក ដែលគេនាំមកហើយដើម្បីខ្លួន
ដល់ព្រះអនុរុទ្ធត្ថរ ដែលចូលទៅបិណ្ឌបាតខាងក្នុងស្រុក បុណ្យរបស់ឥន្ទកៈ
នោះ មានផលច្រើនជាងទាន ដែលអង្គរទេវបុត្រធ្វើហើយដោយជួរនៃចង្រ្កាន
ប្រវែង ១២ យោជន៍ ឲ្យហើយរាប់ម៉ឺនឆ្នាំ ព្រោះហេតុនោះ ទើបឥន្ទកទេវបុត្រ
ក្រាបទូលយ៉ាងនោះ កាលឥន្ទកទេវបុត្រក្រាបទូលយ៉ាងនោះហើយ ព្រះដ៏មាន
ព្រះភាគត្រាស់ថា ម្ចាស់អង្គរៈ ការជ្រើសរើសមុនហើយ ឲ្យទាន ទើបគួរ
ទាននោះរមែងមានផលច្រើនដោយអាការយ៉ាងនេះ ដូចពូជដែលគេព្រោះល្អ
ក្នុងស្រែល្អដូច្នោះ តែអ្នកមិនបានធ្វើយ៉ាងនោះឡើយ ហេតុនោះ ទើបទាន
របស់អ្នកមិនមានផលច្រើន កាលទ្រង់ប្រកាសអត្ថនេះឲ្យជាក់ច្បាស់ ទើប
ត្រាស់ថា

ទានដែលបុគ្គលពិចារណាហើយទើបឲ្យ ព្រះសុគតទ្រង់សរសើរ
ហើយទុក្ខិណោយ្យបុគ្គលណា ដែលមាននៅក្នុងជីវលោកនេះ ទាន

ដែលបុគ្គលឲ្យហើយដល់ទុក្ខិណោយ្យបុគ្គលទាំងនោះ រមែងមាន
ផលច្រើន ដូចពូជដែលបុគ្គលព្រោះហើយក្នុងស្រែល្អ ។

កាលទ្រង់សម្តែងធម៌ឲ្យក្រែលែងឡើង បានត្រាស់ព្រះគាថានេះថា
ស្រែទាំងឡាយ មានស្មៅជាទោស ពួកសត្វលោកនេះមានរាគៈ
ជាទោស ព្រោះហេតុនោះ ទានដែលបុគ្គលឲ្យហើយ ដល់អ្នក
មានរាគៈអស់ហើយ រមែងជាទានមានផលច្រើន ។ ស្រែទាំង
ឡាយមានស្មៅជាទោស ពួកសត្វលោកនេះមានទោសៈជាទោស
ព្រោះហេតុនោះ ទានដែលបុគ្គលឲ្យហើយដល់អ្នកមានទោសៈ
អស់ហើយ រមែងជាទានមានផលច្រើន ។

ស្រែទាំងឡាយមានស្មៅជាទោស ពួកសត្វលោកនេះមានមោហៈ
ជាទោស ព្រោះហេតុនោះ ទានដែលបុគ្គលឲ្យហើយ ដល់អ្នក
មានមោហៈអស់ហើយ រមែងជាទានមានផលច្រើន ។ ស្រែទាំង-
ឡាយមានស្មៅជាទោស ពួកសត្វលោកនេះមានសេចក្តីច្រណែន
ជាទោស ព្រោះហេតុនោះ ទានដែលបុគ្គលឲ្យហើយ ដល់អ្នក
មានសេចក្តីស្រណែនអស់ហើយ រមែងជាទានមានផលច្រើន ។

ក្នុងកាលចប់ទេសនា អង្គរទេវបុត្រ និងឥន្ទ្រកទេវបុត្រតាំងនៅហើយក្នុង
សោតាបត្តិផល ។

លំដាប់នោះ ព្រះសាស្តាប្រថាប់គង់កណ្តាលទេវបរិស័ទ ទ្រង់ប្រារព្ធព្រះ
មាតា ផ្តើមសម្តែងអភិធម្មបិដកថា កុសលា ធម្មា អកុសលា ធម្មា អព្យា-

កតា ធម្មា ដូច្នោះជាដើម ។ ទ្រង់សម្តែងអភិធម្មបិដក ដោយន័យនេះរឿយៗ ទៅអស់ ៣ ខែ ។ កាលទ្រង់កំពុងសម្តែង ក្នុងវេលាកិក្ខុចារ ទ្រង់និម្មិតពុទ្ធនិម្មិតដោយទ្រង់អធិដ្ឋានថា ចូរពុទ្ធនិម្មិតនេះសម្តែងធម៌ឈ្មោះនេះ ទម្រាំតថាគតមក ហើយទ្រង់យាងទៅកាន់ព្រៃហិមពាន្ត ទ្រង់ទំពារឈើស្គន់ឈ្មោះនាគលតា ខ្យល់ព្រះឱស្ឋត្រង់អនោតត្តស្រះ នាំបិណ្ឌបាតមកអំពីឧត្តរក្សត្រិប បានប្រថាប់គង់ធ្វើកត្តកិច្ចក្នុងរោងធំហើយ ព្រះសារីបុត្តត្រូវនិមន្តទៅធ្វើវត្តដល់ព្រះសាស្តា ក្នុងទីនោះ ។ ព្រះសាស្តាទ្រង់ធ្វើកត្តកិច្ចហើយ ត្រាស់ដល់ព្រះថេរៈថា ម្ចាស់សារីបុត្ត ថ្ងៃនេះ តថាគតសម្តែងធម៌ឈ្មោះនេះ មានប្រមាណប៉ុណ្ណោះ ចូរអ្នកប្រាប់ដល់ភិក្ខុ ៥០០ ដែលជានិស្សិតរបស់ខ្លួន ។ បានឮថា កុលបុត្រ ៥០០ ជ្រះថ្លាក្នុងយមកប្បាដិហារ្យ បួសហើយក្នុងសម្មាកររបស់ព្រះថេរៈ ។ ព្រះសាស្តាត្រាស់ហើយយ៉ាងនោះ ទ្រង់សំដៅយកភិក្ខុទាំងនោះ ។ កាលត្រាស់ហើយ ទ្រង់យាងទៅកាន់ទេវលោក ទ្រង់សម្តែងធម៌ឯងបន្តអំពីព្រះពុទ្ធនិម្មិត ។ ព្រះថេរៈក៏ទៅសម្តែងធម៌ដល់ភិក្ខុទាំងនោះ ។ ភិក្ខុទាំងនោះ កាលដែលព្រះសាស្តាយាងទៅក្នុងទេវលោកនោះឯង បានជាអ្នកជំនាញក្នុងបករណ៍ ៧ ហើយ ។

បានឮថា ក្នុងកាលនៃព្រះពុទ្ធព្រះនាមកស្សបៈ ភិក្ខុទាំងនោះជាសត្វប្រចៀវ សំយុងខ្លួនត្រង់ញកភ្នំមួយកន្លែង កាលព្រះថេរៈ ២ រូបចង្រ្កមហើយ ស្វាធាយអភិធម្ម បានស្តាប់កាន់យកនិមិត្តក្នុងសំឡេងហើយ ប្រចៀវទាំងនោះ មិនដឹងថា នេះឈ្មោះថាខន្ធ នេះឈ្មោះថាធាតុ ដោយហេតុត្រឹមតែកាន់យក

និមិត្តក្នុងសំឡេងប៉ុណ្ណោះ ចុតិចាកអត្តភាពនោះហើយ កើតក្នុងទេវលោក បាន
 សោយទិព្វសម្បត្តិអស់ ១ ពុទ្ធនូវ ចុតិអំពីទេវលោកនោះហើយ កើតក្នុងផ្ទះ
 នៃត្រកូលក្នុងក្រុងសាវត្ថី កើតសេចក្តីជ្រះថ្លាក្នុងយមកប្បាដិហារ្យ បួសក្នុង
 សម្មាភវរបស់ព្រះថេរៈហើយ បានជាអ្នកជំនាញក្នុងបករណ៍ ៧ មុនភិក្ខុទាំង
 ពួង ។ ព្រះសាស្តា ទ្រង់ក៏សម្តែងអភិធម្មដោយទំនងនោះឯងអស់ ៣ ខែ ។

ក្នុងកាលចប់ទេសនា ធម្មាភិសម័យមានដល់ទៅតា ៨ ម៉ឺនកោដិ ព្រះ
 នាងមហាមាយាក៏តាំងនៅក្នុងសោតាបត្តិផលហើយ ។

បរិស័ទមានបរិមណ្ឌល ៣៦ យោជន៍នោះឯងគិតថា បន្ទាប់អំពីនេះទៅ
 ក្នុងថ្ងៃទី ៧ ត្រូវជាថ្ងៃមហាបវារណា ចូលទៅរកព្រះមហាមោគ្គល្លានត្ថេរ ពោល
 ថា បពិត្រលោកម្ចាស់ យើងគួរជ្រាបថ្ងៃយាងចុះរបស់ព្រះសាស្តា ព្រោះយើង
 ទាំងឡាយ បើមិនឃើញព្រះសាស្តាក៏មិនទៅ ។ ព្រះមហាមោគ្គល្លាន ស្តាប់
 ពាក្យនោះហើយទទួលថា សាធុ ហើយមុជចុះក្នុងផែនដីត្រង់នោះឯង អធិដ្ឋាន
 ថា ចូរបរិស័ទឃើញអាត្មាអញ ដែលទៅដល់ជើងភ្នំសិរេរុហើយផុសឡើង
 មានរូបប្រាកដដូចសំពត់កម្ពុល ដែលដោតនៅក្នុងកែវមណី ឡើងទៅហើយ
 ត្រង់កណ្តាលភ្នំសិរេរុ សូម្បីពួកមនុស្សក៏ឃើញលោកថា ឡើងទៅហើយមួយ
 យោជន៍ ឡើងទៅហើយពីរយោជន៍ជាដើម ព្រះថេរៈឡើងទៅថ្វាយបង្គំព្រះ
 យុគលបាទរបស់ព្រះសាស្តា ដូចទូលដោយក្បាល ក្រាបទូលយ៉ាងនេះថា
 បពិត្រព្រះអង្គ បរិស័ទបំណងនឹងគាល់ទ្រង់សិនហើយទើបទៅ ទ្រង់យាងចុះ
 ក្នុងកាលណា ព្រះសាស្តាត្រាស់ថា ម្ចាស់មោគ្គល្លាន សារីបុត្តបងប្រុសរបស់

អ្នកនៅទីណា ព្រះមោគ្គល្លានទូលថា បពិត្រព្រះអង្គ លោកចាំវស្សាក្នុងសង្គស្ស-
 នគរ ។ ព្រះសាស្តាត្រាស់ថា ម្ចាស់មោគ្គល្លាន ក្នុងថ្ងៃទី ៧ បន្ទាប់អំពីថ្ងៃនេះ
 តថាគតនឹងចុះត្រង់ទ្វារនគរសង្គស្សៈ ក្នុងថ្ងៃមហាបវារណា បុគ្គលណាប្រាថ្នា
 នឹងជួបតថាគត ចូរទៅក្នុងទីនោះចុះ ។ សង្គស្សនគរ ឆ្ងាយអំពីក្រុងសាវត្ថី
 ប្រមាណ ៣០ យោជន៍ ក្នុងផ្លូវប៉ុណ្ណោះ កិច្ចដែលត្រូវត្រៀមស្បៀង រមែង
 មិនមានដល់បុគ្គលណាម្នាក់ឡើយ អ្នកគប្បីប្រាប់ដល់មនុស្សទាំងនោះថា អ្នក
 ទាំងឡាយ ចូរជាអ្នករក្សាឧបោសថ ដូចទៅកាន់វិហារដែលជិត ដើម្បីស្តាប់
 ធម៌ចុះ ។

ព្រះថេរៈទូលថា សាធុ ហើយបានប្រាប់តាមបណ្តាំ ។ ព្រះសាស្តាទ្រង់
 ចាំវស្សាបវារណាហើយ ត្រាស់ប្រាប់ដល់សក្កៈថា មហាបពិត្រ តថាគតនឹង
 ទៅកាន់ទឹកដីមនុស្ស សក្កទេវរាជទ្រង់និម្មិតជណ្តើរ គឺជណ្តើរមាស ជណ្តើរ
 កែវមណី ជណ្តើរប្រាក់ ។ ជើងជណ្តើរទាំងនោះ តាំងនៅត្រង់ខ្លោងទ្វារនគរ
 សង្គស្សៈ ។ ក្បាលជណ្តើរទាំងនោះតាំងនៅត្រង់កំពូលភ្នំសិនេរុ ក្នុងជណ្តើរ
 ទាំងនោះ ជណ្តើរមាសនៅខាងស្តាំដើម្បីពួកទេវតា ជណ្តើរប្រាក់នៅខាងឆ្វេង
 ដើម្បីមហាព្រហ្មទាំងឡាយ ជណ្តើរកែវមណីនៅត្រង់កណ្តាល ដើម្បីព្រះដ៏មាន
 ព្រះភាគ ។ ព្រះសាស្តាប្រថាប់ឈរលើកំពូលភ្នំសិនេរុ ទ្រង់ធ្វើមកប្បាដិហារ្យ
 ក្នុងកាលដែលទ្រង់ចុះអំពីទេវលោក ទ្រង់សម្លឹងមើលខាងលើហើយ ទីដែល
 ទ្រង់ទតហើយទាំងឡាយមានទួល ដូចគ្នាតែមួយដល់ព្រហ្មលោក ទ្រង់ទត
 ខាងក្រោម ទីដែលទ្រង់ទតហើយមានទួល ដូចគ្នាតែមួយដល់អរិចី ទ្រង់

សម្លឹងមើលទិសធំ និងទិសតូចទាំងឡាយ ចក្រវាលច្រើនសែនមានទួល
 ដូចគ្នាតែមួយ ទេវតាយើញពួកមនុស្ស ពួកមនុស្សយើញពួកទេវតា ពួក
 ទេវតា និងមនុស្សទាំងអស់យើញគ្នាហើយចំពោះមុខនោះឯង ព្រះសាស្តា
 ទ្រង់បញ្ចេញព្រះធាតុណ្ហរង្សីទៅហើយ មនុស្សក្នុងបរិស័ទដែលមានបរិមណ្ឌល
 ៣៦ យោជន៍ បុគ្គលសូម្បីតែម្នាក់ កាលសម្លឹងមើលសិរីរបស់ព្រះពុទ្ធ ក្នុងថ្ងៃ
 នោះហើយ ឈ្មោះថា មិនប្រាថ្នាកាតជាព្រះពុទ្ធមិនមាន ។ ពួកទេវតាចុះតាម
 ជណ្តើរមាស ពួកមហាព្រហ្មចុះតាមជណ្តើរប្រាក់ ព្រះសម្មាសម្ពុទ្ធយាងចុះ
 តាមជណ្តើរកែវមណី ។ គន្ធាទេវបុត្រ ឈ្មោះបញ្ចសិខៈ កាន់ពិណពណ៌
 លឿងដូចផ្លែញ៉ៅ ឈរខាងស្តាំ បូជាដោយការរំដល់ព្រះសាស្តាចុះមក
 មាតលិសង្កាហកទេវបុត្រឈរខាងឆ្វេង កាន់កម្រងផ្កាដែលជាទិព្វ នមស្ការ
 បូជាចុះមកមហាព្រហ្មប៉ុន្តែត្រសុយាមកាន់ផ្លិតវាលវីជនី ។ ព្រះសាស្តាយាង
 ចុះ មួយអន្លើដោយបរិវារនេះ ប្រថាប់នៅត្រង់ខ្លោងទ្វារសង្កស្សនគរ ។ ព្រះ
 សារីបុត្តត្រូវថ្វាយបង្គំព្រះសាស្តាហើយ ព្រោះព្រះសាស្តាយាងចុះដោយ
 ពុទ្ធសិរីបែបនោះ ដែលលោកមិនធ្លាប់ឃើញហើយ ក្នុងកាលមុនអំពីនេះ
 ព្រោះដូច្នោះ ទើបប្រកាសសេចក្តីត្រេកអររបស់ខ្លួនដោយគាថាទាំងឡាយថា

ព្រះសាស្តាទ្រង់មានពាក្យពីរោះ ទ្រង់ជាអាចារ្យនៃគណៈ យាងមកអំពី
 តុសិតយ៉ាងនេះ ខ្ញុំមិនទាន់ឃើញ មិនបានឮចំពោះនរណាក្នុងកាលមុនអំពីនេះ
 ជាដើម ហើយទូលថា បពិត្រព្រះអង្គ ថ្ងៃនេះ ទេវតា និងមនុស្សទាំងឡាយ
 រមែងទន្ទឹងចំពោះព្រះអង្គ ។

លំដាប់នោះ ព្រះសាស្តាត្រាស់ថា ម្ចាស់សារីបុត្ត ឈ្មោះថាព្រះពុទ្ធដែល
ប្រកបព្រមដោយគុណបែបនេះ រមែងជាទីស្រឡាញ់របស់ទេវតា និងមនុស្ស
ទាំងឡាយដោយពិត កាលទ្រង់សម្តែងធម៌ ទើបត្រាស់ព្រះគាថានេះថា

យេ ឈានប្បសុតា ធិរា នេក្ខម្ភបសមេ រតា
តេវាថិ តេសំ បិហាយន្តិ សម្ពុទ្ធានំ សតិមតំ ។
អ្នកប្រាជ្ញទាំងឡាយណា ជាអ្នកខ្វល់ខ្វាយក្នុងឈាន
ត្រេកអរក្នុងនេក្ខម្ភៈ ជាស្ថានស្ងប់រម្ងាប់កិលេស សូម្បី
ទេវតា និងមនុស្សទាំងឡាយ តែងរាប់រកចំពោះអ្នក
ប្រាជ្ញទាំងឡាយនោះ ដែលជាអ្នកត្រាស់ដឹងខ្លួនឯង
ទាំងមានស្មារតី ។

សេចក្តីអធិប្បាយ

បណ្តាបទទាំងនោះ ពីរបទថា យេ ឈានប្បសុតា សេចក្តីថា ប្រកប
ហើយ ខ្វល់ខ្វាយហើយក្នុងឈាន ២ យ៉ាងនេះ គឺក្នុងលក្ខណ្ឌបនិជ្ឈាន ១
អារម្មណ្ឌបនិជ្ឈាន ១ ដោយអារវៈ ដោយការចូល ដោយការអធិដ្ឋាន ដោយ
ការចេញ និងដោយការពិចារណា ។ បព្វជ្ជាដែលអ្នកសិក្សាមិនគប្បីកាន់យក
ថា នេក្ខម្ភៈ ក្នុងពាក្យថា នេក្ខម្ភបសមេ រតា នេះ ពាក្យថា នេក្ខម្ភៈនោះ
ទ្រង់ត្រាស់សំដៅយកការត្រេកអរក្នុងនិព្វាន ដែលចូលទៅស្ងប់កិលេស ។
បទថា តេវាថិ សេចក្តីថា ទេវតា និងមនុស្សទាំងឡាយរមែងទន្ទឹង គឺប្រាថ្នា
ចំពោះព្រះសម្ពុទ្ធទាំងអស់ ។ បទថា សតិមតំសេចក្តីថា ទេវតា និងមនុស្ស

ទាំងឡាយ ប្រាថ្នាកាតជាព្រះពុទ្ធថា គួរអស្ចារ្យពិតហ្ន៎ សូម្បីអញក៏គប្បីជា
ព្រះពុទ្ធដូច្នោះ ឈ្មោះថា រមែងប្រាថ្នាចំពោះព្រះពុទ្ធទាំងអស់ បុគ្គលមានព្រះ
គុណបែបនេះ បុគ្គលប្រកបព្រមហើយដោយសតិ ។

ក្នុងកាលចប់ទេសនា ធម្មាភិសម័យមានដល់សត្វប្រមាណ ៣០ កោដិ
ភិក្ខុ ៥០០ ដែលជាសទ្ធិវិហារិករបស់ព្រះថេរៈ តាំងនៅហើយក្នុងអរហត្ត ។

បានឮថា ការធ្វើមកប្បាដិហារ្យ ហើយចាំវស្សាក្នុងទេវលោក ចុះត្រង់
ទ្វារសង្កស្សនគរ ព្រះពុទ្ធគ្រប់អង្គទ្រង់មិនដែលលះបង់ឡើយ ទីដែលព្រះបាទ
ខាងស្តាំប្រតិស្ឋាន ក្នុងទីដែលទ្រង់ចុះនោះ មានឈ្មោះថា អចលចេតិ-
យដ្ឋាន ព្រះសាស្តាប្រថាប់ឈរក្នុងទីនោះ ត្រាស់សួរបញ្ញាក្នុងវិស័យរបស់
បុគ្គជនជាដើម ពួកបុគ្គជនឆ្លើយបញ្ញាក្នុងវិស័យរបស់ខ្លួនប៉ុណ្ណោះ មិនអាច
ឆ្លើយបញ្ញាក្នុងវិស័យរបស់ព្រះសោតាបន្នបាន ។ ព្រះអរិយបុគ្គលទាំងឡាយ
មានព្រះសោតាបន្នជាដើមក៏ដូចគ្នា មិនអាចឆ្លើយបញ្ញាក្នុងវិស័យរបស់ព្រះ
អរិយបុគ្គលទាំងឡាយ មានសកទាគាមីជាដើម ព្រះសាវ័កដ៏សេស មិន
អាចឆ្លើយបញ្ញា ក្នុងវិស័យរបស់ព្រះមហាមោគ្គល្លាន ព្រះមហាមោគ្គល្លាន
មិនអាចឆ្លើយបញ្ញាក្នុងវិស័យរបស់ព្រះសារីបុត្តត្ថេរបាន ព្រះសារីបុត្តត្ថេរក៏
មិនអាចឆ្លើយបញ្ញាក្នុងពុទ្ធវិស័យបានដូចគ្នា ។ ព្រះសាស្តាត្រង់សម្លឹងមើល
ទិសទាំងពួង តាំងអំពីទិសបូព៌ ឆ្នានទីទាំងពួង មានទួលដូចគ្នានោះឯង ។
ទេវតា និងមនុស្សក្នុងទិសទាំង ៨ និងទេវតាខាងលើទល់នឹងព្រហ្មលោក
យក្ខ នាគ និងគ្រុឌដែលនៅត្រង់ផ្ទៃខាងក្រោម ផ្តងអញ្ជាលីក្រាបទូលថា

បពិត្រព្រះអង្គ ឈ្មោះថា បុគ្គលវិសជ្ជនាបញ្ញានេះ មិនមានក្នុងសមាគមនេះ សូមទ្រង់ពិចារណាក្នុងសមាគមនេះឯង ។

ព្រះសាស្តាទ្រង់ព្រះតម្រិះថា សារីបុត្តរមែងលំបាក ព្រោះថា សារីបុត្ត បានស្តាប់បញ្ញាដែលតថាគតសួរហើយ ក្នុងពុទ្ធវិស័យនេះថា

ម្ចាស់អ្នកនិទ្ទិក បុគ្គលអ្នកមានបញ្ញាក្ស្យខ្លួន កាលតថាគតសួរដល់ការ ប្រព្រឹត្តទៅរបស់អ្នក បុគ្គលមានធម៌ដែលរាប់ព្រមហើយទាំងឡាយ និងព្រះ សេក្ខៈទាំងឡាយ ដែលមានច្រើនក្នុងលោកនេះ ចូរប្រាប់ការប្រព្រឹត្តទៅនោះ ដល់តថាគតដូច្នោះ ជាអ្នកអស់សេចក្តីសង្ស័យក្នុងបញ្ញាថា ព្រះសាស្តារមែង ត្រាស់សួរដល់បដិបទជាទឹមក គឺមគ្គប្បដិបទរបស់ព្រះសេក្ខៈ និងអសេក្ខៈ ជាមួយអាត្មាអញដូច្នោះក៏ពិត តែក៏គួរសង្ឃឹមអធ្យាស្រ័យរបស់តថាគតថា កាលអញពោលបដិបទនេះដោយមុខណាមួយ ក្នុងធម៌ទាំងឡាយ មានខន្ធ ជាដើម ទើបអាចកាន់យកអធ្យាស្រ័យរបស់ព្រះសាស្តាបាន សារីបុត្តនោះ កាលតថាគតមិនឲ្យន័យ នឹងមិនអាចឆ្លើយបាន តថាគតនឹងឲ្យន័យដល់ សារីបុត្ត កាលទ្រង់សម្តែងន័យ ត្រាស់ថា ម្ចាស់សារីបុត្ត ចូរអ្នកពិចារណា ឃើញសេចក្តីពិតនេះ ។ បានឮថា ទ្រង់ព្រះតម្រិះយ៉ាងនេះថា សារីបុត្ត កាល កាន់យកអធ្យាស្រ័យរបស់តថាគតឆ្លើយ នឹងឆ្លើយដោយអំណាចខន្ធ បញ្ញា នោះ ប្រាកដដល់ព្រះថេរៈរាប់ រយរាប់ពាន់ន័យ មួយអន្លើដោយការប្រទាន ន័យ លោកតាំងនៅក្នុងន័យដែលព្រះសាស្តាប្រទាន ឆ្លើយបញ្ញានោះបាន ហើយ បានឮថា អ្នកដទៃរៀនព្រះដ៏មានព្រះភាគចេញ ឈ្មោះថាអាចទាន់រូរ

បញ្ញារបស់ព្រះសារីបុត្តត្រូវមិនមាន បានឮថាហេតុនោះឯង ទើបព្រះថេរវេយ្យ
 ចំពោះព្រះកត្តាព្រះសាស្តាបន្ទីសីហនាទេថា បពិត្រព្រះអង្គ កាលភ្ញៀវធ្លាក់អស់
 មួយកប្ប ខ្ញុំព្រះអង្គក៏អាចរាប់គណនាថា តំណក់ទាំងឡាយ ធ្លាក់ក្នុងមហា
 សមុទ្រប៉ុណ្ណោះតំណក់ ធ្លាក់លើផែនដីប៉ុណ្ណោះតំណក់ លើភ្នំប៉ុណ្ណោះតំណក់
 សូម្បីព្រះសាស្តាក៏ត្រាស់នឹងលោកថា សារីបុត្ត តថាគតក៏ដឹងភាពដែលអ្នក
 អាចនឹងរាប់បាន ឈ្មោះថា ឧបមាប្រៀបដោយបញ្ញារបស់អ្នកនោះ រមែង
 មិនមាន ហេតុនោះ ទើបលោកក្រាបទូលថា

ខ្សាច់ក្នុងស្ទឹងគង្គាគប្បីអស់ទៅ ទឹកក្នុងមហាសមុទ្រគប្បីអស់ទៅ
 ដីក្នុងផែនដីគប្បីអស់ទៅ ការឆ្លើយបញ្ហាដោយការដឹងរបស់ខ្ញុំ
 ព្រះអង្គ រមែងមិនអស់ ទៅដោយការគណនា ។

មានពាក្យអធិប្បាយដូច្នោះថា បពិត្រព្រះអង្គដ៏ចម្រើន បុគ្គលសម្បូរ
 ដោយការដឹង ជាទីពឹងរបស់លោក បើខ្ញុំព្រះអង្គឆ្លើយបញ្ហាមួយហើយ បុគ្គល
 គប្បីជាក់ខ្សាច់មួយគ្រាប់ ឬតំណក់ទឹកមួយតំណក់ ឬដីស្អិតមួយដុំ កាលខ្ញុំ
 ព្រះអង្គឆ្លើយបញ្ហាមួយរយ ឬមួយពាន់ ឬមួយសែន គប្បីជាក់ខ្លាច់ទាំង-
 ឡាយ មានខ្សាច់ជាដើម មួយៗ ក្នុងចំណែកម្ខាងក្នុងស្ទឹងគង្គា ខ្លាច់ទាំង-
 ឡាយ មានខ្សាច់ជាដើមក្នុងស្ទឹងគង្គាជាដើម គប្បីអស់ទៅមុន ការឆ្លើយ
 បញ្ហារបស់ខ្ញុំព្រះអង្គ រមែងមិនអស់នៅឡើយ ។

ភិក្ខុមានបញ្ហាច្រើនយ៉ាងនេះ ក៏មិនឃើញចំណុចខាងដើម ឬចំណុចខាង
 ចុងនៃបញ្ហាដែលព្រះសាស្តាសួរហើយក្នុងពុទ្ធវិស័យ ទាល់តែតាំងនៅក្នុងន័យ

ដែលព្រះសាស្តាប្រទានហើយ ទើបឆ្លើយបញ្ហាបាន ។ ភិក្ខុទាំងឡាយ ស្តាប់
 ដូច្នោះហើយ សន្មតថា ជនទាំងអស់ដែលព្រះសាស្តាត្រាស់សួររូបញ្ហាណា
 មិនអាចឆ្លើយបាន ព្រះសារីបុត្តត្រូវ ដែលជាធម្មសេនាបតីម្នាក់ប៉ុណ្ណោះឆ្លើយ
 បញ្ហានោះបាន ព្រះសាស្តាទ្រង់ស្តាប់ពាក្យនោះហើយ ត្រាស់ថា សារីបុត្ត
 ឆ្លើយបញ្ហា ដែលមហាជនមិនអាចឆ្លើយបានក្នុងឥឡូវនេះប៉ុណ្ណោះក៏មិនមែន
 សូម្បីក្នុងកាលមុន សារីបុត្តក៏ឆ្លើយបានហើយដូចគ្នា ដូច្នោះហើយ ទ្រង់នាំ
 អតីតនិទានមក ត្រាស់ជាតកនេះដោយពិស្តារថា

ជនទាំងឡាយមកប្រជុំគ្នាហើយ សូម្បីជាឆរយនាក់ ជនទាំង
 នោះ ឥតប្រាជ្ញា គប្បីពិចារណា (នូវអត្តនៃកាសិត) អស់
 ១០០ ឆ្នាំ បុរសណាប្រកបដោយប្រាជ្ញា ដឹងច្បាស់នូវអត្តនៃ
 កាសិត បុរសនោះម្នាក់ឯងប្រសើរវិញ ។^{១២៣}

រឿង យមកប្បវាទិហារ្យ ចប់



រឿង ឯកបត្តនាគរាជ

លំនាំដើម

ព្រះសាស្តា ទ្រង់អាស្រ័យពារាណសីនគរ ប្រថាប់នៅត្រង់ដើមច្រេស ៧ ដើម ទ្រង់ប្រារព្ធស្តេចនាគ ឈ្មោះឯកបត្ត ត្រាស់ព្រះធម្មទេសនានេះថា កិច្ចាមនុស្សបដិលាភោ ជាដើម ។

បានឮថា ក្នុងសាសនារបស់ព្រះកស្សបសម្ពុទ្ធ ក្នុងកាលមុនស្តេចនាគ នោះជាភិក្ខុកំលោះ ចុះទូកទៅក្នុងស្ទឹងគង្គា ទាញស្លឹកវៃទឹកមួយក្តាប់ កាលទូក សុះទៅដោយរបស់ក៏មិនលែង វៃទឹកនោះដាច់ហើយ ។ ភិក្ខុកំលោះនោះមិន សម្តែងអាបត្តិដោយគិតថា នេះគ្រាន់តែជាទោសតិចតួច សូម្បីធ្វើសមណធម៌ ក្នុងព្រៃអស់ ២ ម៉ឺនឆ្នាំ ក្នុងកាលមរណភាព ឃើញហាក់បីដូចស្លឹកវៃទឹកមក រុំក សូម្បីចង់សម្តែងអាបត្តិ កាលមិនឃើញភិក្ខុដទៃ ក៏ក្តៅក្រហាយឡើងថា អញមានសីលមិនបរិសុទ្ធ បុតិចាកអត្តភាពនោះហើយ កើតជាស្តេចនាគ មាន រាងកាយប្រមាណប៉ុនទូកកំរាល ។ នាគនោះមានឈ្មោះថា ឯកបត្តនោះ ឯង ។ ក្នុងខណៈដែលកើតហើយនោះឯង ស្តេចនាគក្រឡេកមើលអត្តភាព ហើយ មានការក្តៅក្រហាយថា អញធ្វើសមណធម៌អស់កាលមានប្រមាណ ប៉ុណ្ណោះ ជាអ្នកកើតក្នុងទីដែលមានកង្កែបជាអាហារ ក្នុងកំណើតអហេតុក- សត្វ ។

ក្នុងកាលតមក នាគបានជីតាម្នាក់ បើកពពារជំលើផ្ទៃទឹកស្ទឹងគង្គា ជាក់ ជីតាលើពពារនោះឲ្យរាំច្រៀងហើយ ។

បានឮថា នាគមានការគិតយ៉ាងនេះថា កាលព្រះពុទ្ធកើតឡើង អញនឹង
 បានឮភាពដែលព្រះពុទ្ធនោះកើតឡើងដោយឧបាយនេះឯង បុគ្គលណានាំយក
 ចម្រៀងឆ្លើយនឹងចម្រៀងរបស់អញបាន អញនឹងឲ្យជីតា មួយអន្លើដោយនាគ
 ពិភពដ៏ធំដល់បុគ្គលនោះ ។ ដាក់ជីតានោះលើពពារ ក្នុងថ្ងៃឧបោសថរៀង
 រាល់កន្លះខែ ។ ជីតានោះឈររាំលើពពារនោះ ច្រៀងយ៉ាងនេះថា បុគ្គលជា
 ធំ ឈ្មោះថា ព្រះរាជាដូចម្តេច ព្រះរាជា ឈ្មោះថា មានធូលីលើក្បាលដូច
 ម្តេច ឈ្មោះថា ប្រាសចាកធូលីដូចម្តេច លោកហៅថាបុគ្គលពាលដូចម្តេច ។

អ្នកជម្ងឺទ្វីបទាំងមូលនាំគ្នាមកដោយបំណងថា អញនឹងនាំយកនាងនាគ-
 មាណវិកា ហើយតែងបទចម្រៀងឆ្លើយ ច្រៀងដោយកម្លាំងបញ្ញារៀងៗ ខ្លួន ។
 នាងតែងបដិសេធចម្រៀងដែលច្រៀងឆ្លើយនោះ កាលនាងឈរលើពពាររៀង
 រាល់កន្លះខែច្រៀងយ៉ាងនេះប៉ុណ្ណោះ មួយពុទ្ធនូវកន្លងទៅហើយ ។

គ្រានោះ ព្រះសាស្តាទ្រង់កើតឡើងហើយក្នុងលោក ថ្ងៃមួយ ពេល
 ទៀបភ្នំ ទ្រង់ប្រមើលមើលលោក ធ្វើឯកបត្តនាគរាជឲ្យជាហេតុ ទ្រង់ឃើញ
 មាណពឈ្មោះឧត្តរៈ ចូលទៅក្នុងសំណាញ់ គឺព្រះញាណរបស់ទ្រង់ ទ្រង់
 ពិចារណាមើលថា តើនឹងមានហេតុអ្វី ទ្រង់បានឃើញថា ថ្ងៃនេះ ជាថ្ងៃដែល
 ឯកបត្តនាគរាជ ដាក់ជីតាលើពពារហើយឲ្យរាំ ឧត្តរមាណពនេះ រៀននូវ
 បទចម្រៀងដែលតថាគតឲ្យហើយ នឹងបានជាសោតាបន្ត រៀនយកបទ
 ចម្រៀងនោះទៅកាន់សម្នាក់របស់នាគរាជនោះៗ ស្តាប់ចម្រៀងឆ្លើយនោះ
 ហើយ នឹងដឹងថា ព្រះពុទ្ធកើតឡើងហើយ នឹងមកកាន់សម្នាក់របស់តថាគត

កាលនាគរាជនោះមកហើយ តថាគតនឹងពោលគាថាក្នុងមហាសមាគម ក្នុង
កាលចប់គាថា សត្វប្រមាណ ៨៤០០០ នឹងត្រាស់ដឹងធម៌ ។

ព្រះសាស្ត្រាឃាងទៅក្នុងទីនោះហើយ ប្រថាប់គង់ត្រង់គល់ច្រេសមួយ
ក្នុងបណ្តាច្រេស ៧ ដើម ដែលមាននៅមិនឆ្ងាយអំពីក្រុងពារាណសី ។ អ្នក
ជម្ងឺទ្វីប នាំយកបទចម្រៀងឆ្លើយទៅប្រជុំគ្នាហើយ ។ ព្រះសាស្ត្រាទតឃើញ
ឧត្តរមាណាពកំពុងទៅក្នុងទីមិនឆ្ងាយ ទើបត្រាស់ថា ឧត្តរៈ ឧត្តរៈពោលថា
ករុណាព្រះអង្គ ព្រះសាស្ត្រាត្រាស់ថា ចូរអ្នកមកណោះសិន ។

គ្រានោះ ព្រះសាស្ត្រាត្រាស់នឹងឧត្តរមាណាពនោះ ដែលមកថ្វាយបង្គំ
អង្គុយចុះហើយ សួរថា ឧត្តរៈ អ្នកទៅណា ឧត្តរមាណាពឆ្លើយថា ទៅកាន់ទី
ដែលជីវិតរបស់ឯកបត្តនាគរាជច្រៀង ព្រះសាស្ត្រាត្រាស់ថា អ្នកដឹងចម្រៀង
ដែលត្រូវឆ្លើយហើយឬ ឧត្តរមាណាពទូលថា បពិត្រព្រះអង្គ មិនដឹងទេ ព្រះ
សាស្ត្រាត្រាស់ថា ចូរអ្នកពោលចម្រៀងនោះជាមុន ។

លំដាប់នោះ ព្រះសាស្ត្រាត្រាស់នឹងឧត្តរមាណាព ដែលពោលតាមចំណោះ
ដឹងរបស់ខ្លួនប៉ុណ្ណោះថា នៃឧត្តរៈ នុ៎ះមិនមែនជាបទចម្រៀងសម្រាប់ឆ្លើយទេ
តថាគតនឹងឲ្យបទចម្រៀង ដែលជាចម្លើយដល់អ្នក អ្នកត្រូវរៀនបទចម្រៀង
នោះឲ្យបាន ឧត្តរមាណាពទូលថា សាធុ ព្រះអង្គ ។

គ្រានោះ ព្រះសាស្ត្រាត្រាស់ថា ម្ចាស់ឧត្តរៈ ក្នុងកាលដែលនាគ-
មាណារិកាច្រៀង អ្នកគប្បីច្រៀងឆ្លើយយ៉ាងនេះថា បុគ្គលជាធំក្នុងទ្វារ ៦
ឈ្មោះថា ជាព្រះរាជា ព្រះរាជាដែលប្រកបដោយតម្រេក ឈ្មោះថា មានធូលី

លើក្បាល បុគ្គលប្រាសចាកតម្រេក ឈ្មោះថា ប្រាសចាកជួលី បុគ្គលដែល
ប្រកបដោយតម្រេក លោក ហៅថា បុគ្គលពាល ។

ចម្រៀងរបស់នាគមាណវិកា មានអធិប្បាយថា បទថា កឹសុ អធិបតិ
រាជា សេចក្តីថា បុគ្គលជាជំងឺដូចម្តេច ឈ្មោះថា ព្រះរាជា ។

បទគាថាថា កឹសុ រាជា រជស្សិរោ សេចក្តីថា ព្រះរាជាដូចម្តេច ជា
បុគ្គលឈ្មោះថា មានជួលីលើក្បាល ។

បទថា កនំ សុ សេចក្តីថា ព្រះរាជាដូចម្តេច ឈ្មោះថាប្រាសចាកជួលី ។
ចំណែកចម្រៀងឆ្លើយតប មានអធិប្បាយថា បទព្រះគាថាថា ធន្វារាធិបតិ
រាជា សេចក្តីថា បុគ្គលណាជាជំនៃទ្វារ ៦ ដែលអារម្មណ៍ទាំង ៦ មានរូប
ជាដើម គ្របសង្កត់មិនបានក្នុងទ្វារមួយ បុគ្គលនេះ ឈ្មោះថា ជាព្រះរាជា ។

បទព្រះគាថាថា រជមារោ រជស្សិរោ សេចក្តីថា ព្រះរាជាណាតម្រេក
នៅក្នុងអារម្មណ៍ទាំងនោះ ព្រះរាជាដែលតម្រេកនោះ ឈ្មោះថា មានជួលី
លើក្បាល ។ បទថា អរជំ សេចក្តីថា ចំណែកព្រះរាជាដែលមិនតម្រេក
ឈ្មោះថា ជាបុគ្គលប្រាសចាកជួលី ។ បទថា រជំ សេចក្តីថា ព្រះរាជា
ដែលតម្រេក លោកហៅថា ជាបុគ្គលពាល ។

ព្រះសាស្តា កាលប្រទានបទចម្រៀងឆ្លើយដល់ឧត្តរមាណពនោះយ៉ាង
នេះហើយត្រាស់ថា ម្ចាស់ឧត្តរៈ កាលអ្នកច្រៀងចម្រៀងនេះ នាងនឹងច្រៀង
សួរនូវចម្រៀងរបស់អ្នកយ៉ាងនេះថា បុគ្គលពាល អ្វីរមែងបន្ស្រាត់ទៅ បណ្ឌិត
រមែងបន្ទោបង់នូវអ្វី អ្វីទើបបុគ្គលក្សេមចាកយោគៈ អ្នកកាលខ្ញុំសួរហើយ សូម

ប្រាប់សេចក្តីនោះដល់ខ្ញុំ ។

ពេលនោះ អ្នកគប្បីច្រៀងឆ្លើយដល់នាងថា បុគ្គលពាល ដែលជំនន់ គឺការមោឃៈជាដើមរមែងបន្យាត់ទៅ បណ្ឌិតរមែងបន្ទាបង់នូវឱ្យនោះ ដោយសេចក្តីព្យាយាម បណ្ឌិតដែលមិនប្រកបដោយយោគៈទាំងពួង លោក ហៅថា ជាអ្នកមានសេចក្តីក្សេមចាកយោគៈ ។

ចម្រៀងឆ្លើយនោះមានសេចក្តីថា បុគ្គលពាលត្រូវឱ្យនោះ ៤ មានការមោឃៈ ជាដើមបន្យាត់ទៅ បណ្ឌិតរមែងបន្ទាបង់ឱ្យនោះ ដោយសេចក្តីព្យាយាម ពោល គឺសម្មប្បធាន បណ្ឌិតនោះ មិនប្រកបដោយយោគៈទាំងពួង មាន កាមយោគៈជាដើម លោកហៅឈ្មោះថា ជាអ្នកមានការក្សេមចាកយោគៈ ។

ឧត្តរមាណព កាលកំពុងរៀនចម្រៀងឆ្លើយនេះ តាំងនៅក្នុងសោតា- បត្តិផល គាត់ជាព្រះសោតាបន្ទ រៀនគាថានោះ ទៅហើយ ពោលថា អ្នកដ៏ ចម្រើន ខ្ញុំនាំចម្រៀងសម្រាប់ឆ្លើយមកហើយ ចូរពួកអ្នកឲ្យឱកាសដល់ខ្ញុំ បាន លុតជង្គង់ទៅក្នុងចំណោមមហាជន ឈរប្រជ្រៀតគ្នាហើយ ។ នាងនាគ- មាណវិកាលយររំលើពពាររបស់បិតា ហើយច្រៀងថា

បុគ្គលជាធំដូចម្តេច ឈ្មោះថា ជាព្រះរាជាជាដើម ។ ឧត្តរមាណពច្រៀង ឆ្លើយថា បុគ្គលជាធំក្នុងទ្វារ ៦ ឈ្មោះថា ជាព្រះរាជាជាដើម នាគមាណវិកា ច្រៀងចោទឧត្តរមាណពនោះទៀតថា បុគ្គលពាល អ្វីរមែងបន្យាត់ទៅជាដើម កាលឧត្តរមាណពនោះច្រៀងដល់នាង ទើបពោលគាថានេះថា

បុគ្គលពាល ត្រូវជំនន់បន្យាត់ទៅ ដូច្នោះជាដើម ។ នាគរាជបានស្តាប់

គាថានោះ ជ្រាបភាពដែលព្រះពុទ្ធកើតឡើង ត្រេកអរថា អញមិនធ្លាប់ស្តាប់
 បទចម្រៀងបែបនេះអស់ ១ ពុទ្ធនូវ អ្នកដ៏ចម្រើន ព្រះពុទ្ធកើតឡើងក្នុងលោក
 ហើយហ្ន៎ ទើបយកកន្ទុយគោះទឹក រលកធំៗ កើតឡើងហើយ ច្រាំងទាំងពីរបាក់
 ចុះ ពួកមនុស្សក្នុងទីប្រមាណ ១ ឧសកៈ ត្រើយនាយ និងត្រើយអាយធ្លាក់
 ចូលទៅក្នុងទឹក ។ នាគរាជនោះ លើកមហាជនមានប្រមាណប៉ុណ្ណោះ ដាក់
 លើពពារ ហើយដាក់លើគោក ។ នាគរាជនោះ ចូលទៅរកឧត្តរមាណព
 ហើយ សួរថា នៃអ្នក ព្រះសាស្តាប្រថាប់នៅទីណា ឧត្តរមាណពពោលថា
 ទ្រង់ប្រថាប់គង់ត្រង់គល់ឈើមួយដើម នាគរាជពោលថា មកពួកយើងនឹងនាំ
 គ្នាទៅហើយ បានទៅជាមួយឧត្តរមាណព ចំណែកមហាជន បានទៅជាមួយ
 នាគដូចគ្នា ។ នាគរាជនោះ ទៅដល់ ចូលទៅកាន់ចន្លោះរស្មីដែលមានពណ៌
 ៦ ថ្វាយបង្គំព្រះសាស្តាហើយ បានឈររយំ ។ គ្រានោះ ព្រះសាស្តាត្រាស់
 នឹងនាគរាជនោះថា មហាបពិត្រ មានរឿងអ្វី នាគរាជពោលថា បពិត្រព្រះអង្គ
 ខ្ញុំព្រះអង្គជាសាវ័ករបស់ព្រះពុទ្ធដូចគ្នានឹងព្រះអង្គ ធ្វើសមណធម៌ ២ ម៉ឺនឆ្នាំ
 សូម្បីសមណធម៌នោះក៏មិនអាចជួយខ្ញុំព្រះអង្គបាន ខ្ញុំព្រះអង្គអាស្រ័យហេតុ
 ត្រឹមតែឲ្យស្លឹកវៃទឹកដាច់ទៅមានប្រមាណតិចតួច បដិសន្ធិក្នុងអហេតុកសត្វ
 កើតក្នុងទីដែលត្រូវលូនទៅដោយទ្រង់ រមែងមិនបាននូវភាពជាមនុស្សឡើយ
 មិនបានស្តាប់ធម៌ មិនបានឃើញព្រះពុទ្ធដូចគ្នានឹងព្រះអង្គអស់មួយពុទ្ធនូវ ។

ព្រះសាស្តា ទ្រង់ស្តាប់វាចារបស់នាគរាជនោះហើយ ត្រាស់ថា មហា
 បពិត្រ ឈ្មោះថា ភាពជាមនុស្សបានដោយកម្រពន់ពេក ការស្តាប់ព្រះសទ្ធម្ម

ក៏យ៉ាងនោះ ការកើតឡើងនៃព្រះពុទ្ធ ក៏រកបានលំបាកដូចគ្នា ព្រោះថា ទាំង
៣ យ៉ាងនេះ បុគ្គលរមែងបានដោយលំបាក កាលទ្រង់សម្តែងធម៌ត្រាស់ព្រះ
គាថានេះថា

កិច្ចា មនុស្សបដិលាភោ កិច្ចំ មច្ឆាន ជីវិតំ
កិច្ចំ សទ្ធម្មស្សវនំ កិច្ចា ពុទ្ធានមុប្បាទោ ។
ការត្រឡប់បានអត្តភាពជាមនុស្ស បានដោយកម្រ ការរស់
រស់សត្វទាំងឡាយ បានដោយកម្រ ការស្តាប់ធម៌រស់
សប្បុរស បានដោយកម្រ ការកើតឡើងនៃព្រះពុទ្ធទាំង-
ឡាយ បានដោយកម្រ ។

សេចក្តីអធិប្បាយ

អត្ថនៃព្រះគាថានោះ គប្បីជ្រាបដូច្នោះ ឈ្មោះថា ការបានអត្តភាពជា
មនុស្ស ឈ្មោះថា ជាការលំបាក គឺរកបានដោយកម្រ ព្រោះភាពជាមនុស្ស
បុគ្គលត្រូវបានដោយសេចក្តីព្យាយាមច្រើន ដោយកុសលច្រើន សូម្បីជីវិត
រស់សត្វទាំងឡាយ ក៏ឈ្មោះថារស់នៅដោយកម្រ ព្រោះធ្វើកម្ម មានកសិកម្ម
ជាដើមរឿយៗ ហើយបន្តការប្រព្រឹត្តទៅនៃជីវិតផង ព្រោះជីវិតជារបស់តិច
ផង ការស្តាប់ព្រះសទ្ធម្មក៏ជាការក្រ ព្រោះបុគ្គលដែលសម្តែងធម៌ រកបាន
ដោយកម្រ ក្នុងកប្បមិនមែនតិច ។ ម្យ៉ាងទៀត ការកើតឡើងនៃព្រះពុទ្ធ
ទាំងឡាយ ជាការក្រដូចគ្នា គឺបានលំបាកពន់ពេក ព្រោះអភិនិហារសម្រេច
ដោយសេចក្តីព្យាយាមច្រើន និងព្រោះការកើតឡើងនៃបុគ្គលដែលមាន

អភិនិហារសម្រេចហើយ ជាការបានដោយលំបាក ដោយពាន់នៃកោដិកប្ប
មិនមែនតិច ។

ក្នុងកាលចប់ទេសនា ពួកសត្វ ៨៤០០០ បានត្រាស់ដឹងធម៌ហើយ ចំណែក
នាគរាជគួរបានសោតាបត្តិផលក្នុងថ្ងៃនោះ តែក៏មិនបានព្រោះភាពដែលខ្លួនជា
សត្វតិរច្ឆាន ។ នាគរាជនោះដល់នូវការ៖ គឺការមិនលំបាកក្នុងឋានៈទាំង ៥
ពោល គឺការបដិសន្ធិ ការសកស្រកា ការដាក់ចិត្តឈានចុះកាន់និទ្រា ការ
សេពមេចុះនឹងនាគដែលមានជាតិស្មើគ្នា និងចុះតិដែលពួកនាគកាន់យក
សរីរៈនៃនាគនោះឯង ហើយលំបាក រមែងត្រាច់ទៅដោយរូបនៃមាណពនោះ
ឯង ដូច្នោះ ។^{១៣៣}

រឿង ឯកបត្តនាគរាជ ចប់

រឿង បញ្ញារបស់ព្រះអានន្ទត្ថេរ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបញ្ញារបស់ព្រះ
អានន្ទត្ថេរ ត្រាស់ព្រះធម្មទេសនានេះថា សព្វទាបស្មុ អករណាំ ជាដើម ។

បានឮថា ព្រះថេរៈអង្គុយក្នុងទីសម្រាកពេលថ្ងៃគិតថា ព្រះសាស្តាត្រាស់
ប្រាប់ហេតុនៃព្រះពុទ្ធ ៧ អង្គគ្រប់យ៉ាង គឺព្រះជននី និងព្រះជនក ការកំណត់
ព្រះជនាយុ ឈើដែលត្រាស់ដឹង សាវកសន្និបាត អគ្គសាវក ឧបជ្ជាក តែ

ឧបាសថមិនបានត្រាស់ប្រាប់ ឧបាសថនៃព្រះពុទ្ធទាំងនោះយ៉ាងនេះ ឬដទៃ
 ហ្ន៎ ។ ទើបចូលទៅគាល់ព្រះសាស្តា ហើយទូលសួរសេចក្តីនោះ ព្រោះការ
 ផ្សេងគ្នានៃកាល នៃព្រះពុទ្ធទាំងនោះប៉ុណ្ណោះមានហើយ ។ ការផ្សេងគ្នានៃគាថា
 មិនមាន ព្រោះថា ព្រះសម្មាសម្ពុទ្ធព្រះនាមវិបស្សី ទ្រង់ធ្វើឧបាសថរៀងរាល់
 ៧ ឆ្នាំម្តង ព្រោះព្រះឱវាទដែលទ្រង់ប្រទានហើយ មួយថ្ងៃប៉ុណ្ណោះល្មមប្រព្រឹត្ត
 ទៅបាន ៧ ឆ្នាំ ព្រះសម្មាសម្ពុទ្ធព្រះនាមសិខី និងវេស្សកូ ទ្រង់ធ្វើឧបាសថ
 រៀងរាល់ ៦ ឆ្នាំ ទ្រង់ប្រទានក្នុងមួយថ្ងៃប៉ុណ្ណោះ ល្មមប្រព្រឹត្តទៅបាន ៦
 ឆ្នាំ ព្រះសម្មាសម្ពុទ្ធព្រះនាមកកុសន្ទៈ និងកោនាគមនៈ ទ្រង់ធ្វើឧបាសថ
 រៀងរាល់ឆ្នាំ ព្រោះឱវាទដែលទ្រង់ប្រទានមួយថ្ងៃប៉ុណ្ណោះ ល្មមប្រព្រឹត្តទៅ
 បានមួយឆ្នាំ ព្រះកស្សបទេសពល ទ្រង់ធ្វើឧបាសថរៀងរាល់ ៦ ខែ ព្រោះ
 ព្រះឱវាទដែលប្រទានមួយថ្ងៃ ល្មមប្រព្រឹត្តទៅបាន ៦ ខែ ដូច្នោះ ទើបព្រះ
 សាស្តាត្រាស់ភាពផ្សេងគ្នានៃកាលនេះ របស់ព្រះពុទ្ធទាំងនោះ ហើយត្រាស់
 ថា ចំណែកឱវាទគាថារបស់ព្រះពុទ្ធទាំងនោះយ៉ាងនេះឯង ដូច្នោះហើយ កាល
 ទ្រង់ធ្វើឧបាសថនៃព្រះពុទ្ធគ្រប់អង្គដែលដូចគ្នានោះឲ្យជាក់ច្បាស់ ទើបត្រាស់
 ព្រះគាថានេះថា

សព្វទាបស្ស អករណាំ	កុសលស្សបសម្បទា
សចិត្តបរិយោធបដំ	ឯតំ ពុទ្ធាន សាសនំ
ខន្តិ បរមំ តទោ ភិភិក្ខា	និព្វានំ បរមំ វន្តិ ពុទ្ធា

ន ហិ បព្វជិតោ បរុបយាតិ សមណោ ហោតិ

បរិ វិហោបយន្តោ ។

អន្ធបវាទោ អន្ធបយាតោ ចាតិមោក្ខេ ច សំវរោ
មត្តញ្ញាតា ច ភត្តស្មី បន្តញ្ច សយនាសនំ
អធិចិត្តេ ច អាយោតោ ឯតំ ពុទ្ធាន សាសនំ ។

ការមិនធ្វើបាបទាំងពួង ការញ៉ាំងកុសលឲ្យកើតឡើង
ការធ្វើចិត្តរបស់ខ្លួនឲ្យជួរផង នេះជាពាក្យប្រដៅរបស់
ព្រះពុទ្ធទាំងឡាយ ។

ខន្តិ គឺសេចក្តីអត់ធន់ ជាតបធម៌ដ៏ឧត្តម ព្រះពុទ្ធទាំង-
ឡាយ តែងពោលថា ព្រះនិព្វានជាធម្មជាតិដ៏ឧត្តម
បុគ្គលដែល សម្លាប់សត្វដទៃ មិនឈ្មោះថា បព្វជិតទេ
បុគ្គលដែលបៀតបៀនសត្វដទៃ ក៏មិនឈ្មោះថាសមណៈ
ឡើយ ។

ការមិនតិះដៀល ១ ការមិនបៀតបៀន ១ ការសង្រួម
ក្នុងបាតិមោក្ខ ១ ភាពជាអ្នកដឹងប្រមាណក្នុងភត្ត ១ ការ
ដេក និងអង្គុយក្នុងទីស្ងាត់ ១ ការព្យាយាម ក្នុងអធិចិត្ត
១ នេះជា ពាក្យប្រដៅរបស់ព្រះពុទ្ធទាំងឡាយ ។

សេចក្តីអធិប្បាយ

បណ្តាបទទាំងនោះ បទថា សព្វទាបស្ស បានដល់ អកុសលកម្មគ្រប់

ប្រភេទ ។ ការញ៉ាំងកុសលឲ្យកើតឡើងតាំងអំពីចេញបួស រហូតដល់អរ-
ហត្តមគ្គ និងការញ៉ាំងកុសលដែលខ្លួនឲ្យកើតឡើងហើយ ឲ្យចម្រើន ឈ្មោះ
ថា ឧបសម្បទា ។ ការញ៉ាំងចិត្តរបស់ខ្លួនឲ្យផ្សរផង់ចាកនិវរណៈទាំង ៥
ឈ្មោះថា សចិត្តបរិយោទបនំ ។

បាទព្រះគាថាថា ឯតំ តុទ្ធានសាសនំ ដោយអត្ថថា នេះជាវាចាប្រៀន
ប្រដៅរបស់ព្រះពុទ្ធគ្រប់ៗ អង្គ ។

បទថា ខន្តិ សេចក្តីថា ឈ្មោះថា ការអត់ធន់ ពោល គឺការអត់សង្កត់
នេះ ជាតបៈដ៏ក្រៃលែង គឺយ៉ាងឧត្តមក្នុងព្រះសាសនានេះ ។

បាទព្រះគាថាថា និព្វានំ បរមំ វនន្តិ តុទ្ធា សេចក្តីថា ពុទ្ធបុគ្គលទាំង
៣ ពួក គឺព្រះសម្មាសម្ពុទ្ធមួយពួក ព្រះបច្ចេកពុទ្ធមួយពួក ព្រះអនុពុទ្ធមួយពួក
រមែងពោលព្រះនិព្វានថា ជាធម្មជាតិដ៏ឧត្តម ។

បទថា ន ហិ បព្វជិតោ សេចក្តីថា បុគ្គលដែលបៀតបៀនសត្វដទៃ
ដោយគ្រឿងប្រហារផ្សេងៗ មានបាតដៃជាដើម ឈ្មោះថា ជាអ្នកប្រទូស្តអ្នក
ដទៃ មិនឈ្មោះថាជាបព្វជិត ។ បទថា សមណោ សេចក្តីថា បុគ្គលដែល
បៀតបៀនសត្វដទៃ ដោយន័យដែលពោលហើយនោះឯង មិនឈ្មោះថា
ជាសមណៈដូចគ្នា ។ ការមិនតិះដៀលឯង ការមិនញ៉ាំងអ្នកដទៃឲ្យតិះដៀល
ឈ្មោះថា អន្ធបវាទោ ។ ការមិនបៀតបៀនឯង និងការមិនប្រើអ្នកដទៃឲ្យ
បៀតបៀន ឈ្មោះថា អន្ធបយានោ ។

បទថា ចាតិមោក្ខេ បានដល់ សីលដែលជាប្រធាន ។ ការបិទ ឈ្មោះ

ថា សំវរោ ។ ភាពជាអ្នកដឹងល្អម គឺស្គាល់ប្រមាណ ឈ្មោះថា មត្តញ្ញតា ។
 បទថា បន្តំ បានដល់ ស្ងាត់ ។ បទថា អធិចិត្តេ សេចក្តីថា ក្នុងចិត្តដែល
 ក្រៃលែង ពោល គឺចិត្តដែលសហគតៈដោយសមាបត្តិ ៨ ។ ការធ្វើសេចក្តី
 ព្យាយាម ឈ្មោះថា អាយោគោ ។ បទថា ឯតំ សេចក្តីថា នេះជាពាក្យប្រៀន
 ប្រដៅរបស់ព្រះពុទ្ធគ្រប់អង្គក្នុងព្រះគាថានេះ ។ ក្នុងព្រះគាថានេះ ព្រះដ៏មាន
 ព្រះភាគត្រាស់សីល ដែលប្រព្រឹត្តទៅដោយវាចា ដោយអនុបវាទៈ ត្រាស់
 សីលដែលប្រព្រឹត្តទៅផ្លូវកាយ ដោយអនុបយាតៈ ។ ត្រាស់បុតិមោក្ខសីល
 និងឥន្ទ្រិយសំវរសីល ដោយពាក្យនេះថា ចាតិមោក្ខេ ច សំវរោ ។ ត្រាស់
 អាជីវបារិសុទ្ធិសីល និងបច្ចយសន្និស្សិតសីល ដោយមត្តញ្ញតា ។ ត្រាស់
 សេនាសនៈ ដែលជាសប្បាយដោយបន្តៈសេនាសនៈ ។ ត្រាស់សមាបត្តិ ៨
 ដោយអធិចិត្ត ដោយប្រការដូច្នោះ ។ សិក្ខាទាំង ៣ ឈ្មោះថា ទ្រង់ត្រាស់
 ហើយ ដោយព្រះគាថានេះឯង ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១២៣}

រឿង បញ្ញារបស់ព្រះអានន្ទត្ថេរ ចប់



រឿង ភិក្ខុមិនត្រេកអរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុមិនត្រេកអរ ក្នុងព្រហ្មចរិយមួយរូប ត្រាស់ព្រះធម្មទេសនានេះថា ឆ កហាបណាវស្សេន ជាដើម ។

បានឮថា ភិក្ខុនោះបញ្ជូនហើយក្នុងសាសនា បានឧបសម្បទាហើយ កាល ព្រះឧបជ្ឈាយ័បញ្ជូនទៅដោយពាក្យថា ចូរអ្នកទៅទីឈ្មោះនោះ ហើយរៀន ឧទ្ទេស បានទៅក្នុងទីនោះហើយ ។ កាលនោះ រោគកើតឡើងដល់បិតារបស់ លោក ។ បិតានោះប្រាថ្នានឹងឃើញបុត្រ តែមិនមានបុគ្គលណាម្នាក់ដែលអាច ហៅបុត្រនោះមកឲ្យបាន ទើបកន្ទក់កន្ទេញព្រោះសេចក្តីសោកដោយបុត្រនោះ ឯង ជាអ្នកមានសេចក្តីស្លាប់ខិតចូលមកដល់ហើយ ទើបផ្តាំនឹងប្អូនប្រុសថា អ្នកគប្បីធ្វើទ្រព្យនេះឲ្យជាថ្លៃបុត្រ និងថ្លៃរដល់បុត្ររបស់យើង ហើយឲ្យទ្រព្យ មួយរយកហាបណា ទុកក្នុងដៃប្អូនប្រុស បានធ្វើកាលកិរិយាហើយ ។

ក្នុងកាលដែលភិក្ខុកំលោះមកហើយ ទើបប្អូនប្រុសនោះ ក្រាបចុះទៀប បាតជើងទ្រហោយំបម្រះននៀលទៅមកពោលថា បពិត្រលោកម្ចាស់ ញោម របស់លោកម្ចាស់ កន្ទក់កន្ទេញធ្វើកាលកិរិយាហើយ បិតានោះបានប្រគល់ កហាបណាមួយរយទុកក្នុងដៃរបស់ខ្ញុំ ខ្ញុំនឹងធ្វើដូចម្តេចដោយទ្រព្យនោះ ទើប ភិក្ខុកំលោះឃាត់ថា អាត្មាមិនត្រូវការដោយកហាបណា ក្នុងកាលតមក ទើប គិតថា ប្រយោជន៍អ្វីរបស់អញ ដោយការត្រាច់ទៅបិណ្ឌបាតក្នុងត្រកូលដទៃ ចិញ្ចឹមជីវិត អញអាចអាស្រ័យកហាបណាមួយរយនោះចិញ្ចឹមជីវិតបាន អញ

នឹងសឹក ។ ភិក្ខុនោះ ត្រូវសេចក្តីអផ្សុកបៀតបៀនហើយ ទើបលះនូវការ
 ស្វាធាយ និងព្រះកម្មជ្ជាន បានជាអ្នកមានរោគស្គមល្បឿន ។ គ្រានោះ ភិក្ខុ
 កំលោះ និងសាមណេរស្ករលោកថា តើលោកម្ចាស់កើតអ្វី ព្រះថេរៈឆ្លើយថា
 ខ្ញុំអផ្សុក ទើបនាំគ្នាប្រាប់ដល់អាចារ្យ និងឧបជ្ឈាយ៍ ។ ពេលនោះ អាចារ្យ
 និងឧបជ្ឈាយ៍ទាំងនោះ នាំលោកទៅកាន់សម្មាកំរសព្វព្រះសាស្តា បង្ហាញដល់
 ព្រះសាស្តាហើយ ។

ព្រះសាស្តាត្រាស់ថា ម្ចាស់ភិក្ខុ បានឮថា អ្នកអផ្សុកឬ កាលលោកក្រាប
 ទូលថា ករុណាព្រះអង្គ ទើបទ្រង់ត្រាស់ថា ព្រោះហេតុអ្វី ទើបអ្នកធ្វើយ៉ាង
 នោះ អ្វីជាបច្ច័យនៃការចិញ្ចឹមជីវិតរបស់អ្នកមានឬ ភិក្ខុនោះ ក្រាបទូលថា
 បពិត្រព្រះអង្គ មាន ព្រះសាស្តាត្រាស់ថា អ្វីរបស់អ្នកមាន ភិក្ខុនោះក្រាបទូលថា
 បពិត្រព្រះអង្គ កហាបណៈមួយរយ ។

ព្រះសាស្តាត្រាស់ថា បើដូច្នោះ ចូរអ្នកនាំដុំក្រុសមកត្រឹមតិចតួច អ្នក
 សាកល្បងរាប់មើលនឹងដឹងបានថា អ្នកអាចចិញ្ចឹមជីវិតបានដោយកហាបណៈ
 ចំនួនប៉ុណ្ណោះឬ ឬមិនអាចចិញ្ចឹមជីវិតបាន ភិក្ខុកំលោះនោះនាំដុំក្រុសមកហើយ ។

ពេលនោះ ទើបព្រះសាស្តាត្រាស់នឹងភិក្ខុនោះថា ចូរអ្នកដាក់ ៥០ ដើម្បី
 ប្រយោជន៍ដល់គ្រឿងបរិភោគសិន ដាក់ ២៤ ដើម្បីប្រយោជន៍ដល់គោ ២
 ដាក់ប៉ុណ្ណោះដើម្បីប្រយោជន៍ដល់ពូជ ដើម្បីប្រយោជន៍នឹម និងនង្គ័ល ដើម្បី
 ប្រយោជន៍ដល់ចប ដើម្បីប្រយោជន៍ដល់កាំបិត និងពូថៅ កាលលោករាប់
 ដោយអាការយ៉ាងនេះ កហាបណៈមួយរយនោះ រមែងមិនគ្រប់គ្រាន់ ។ គ្រា

នោះ ទើបព្រះសាស្តាត្រាស់ថា ម្ចាស់ភិក្ខុ កហាបណៈរបស់អ្នកមានតិច អ្នក
 អាស្រ័យកហាបណៈទាំងនោះ នឹងឲ្យសេចក្តីត្រូវការពេញបានដូចម្តេច ។
 បានឮថា ក្នុងអតីតកាល បណ្ឌិតទាំងឡាយ គ្រប់គ្រងចក្រពត្តិរាជសម្បត្តិ
 អាចញ៉ាំងភ្លៀង គឺរតនៈ ៧ ឲ្យធ្លាក់ចុះមកត្រឹមចង្កេះ ក្នុងទីប្រមាណ ១២
 យោជន៍ ដោយអាការត្រឹមតែទះដៃ សូម្បីគ្រងរាជសម្បត្តិក្នុងទេវលោក អស់
 ៣៦ ព្រះឥន្ទ ក្នុងពេលទិវង្គត ក៏មិនញ៉ាំងសេចក្តីប្រាថ្នាឲ្យពេញបានឡើយ បាន
 ធ្វើកាលកិរិយាហើយ កាលភិក្ខុនោះអាណាធនាហើយ ទ្រង់នាំអតីតនិទានមក
 ញ៉ាំងមន្ទាតុរាជជាតកឲ្យពិស្តារហើយ ក្នុងលំដាប់នៃព្រះគាថានេះថា

ព្រះចន្ទ្រ និងព្រះអាទិត្យទាំងឡាយ (ដើរក្រឡឹង) ភ្នំសិរេរុ
 ទិសទាំងឡាយភ្នំរុងរឿង រហូតទីមានកំណត់ត្រឹមណា សត្វទាំង-
 ឡាយណា ដែលអាស្រ័យលើផែនដី សត្វទាំងអស់នោះ ជា
 ទាសៈរបស់ស្តេចមន្ទាតុ រហូតទីមានកំណត់ត្រឹមនោះ ។

បានកាសិតគាថា ២ នេះថា

ន កហាបណាវស្សេន	តិភ្នំ កាមេសុ វិជ្ជតិ
អប្បស្សាទា ទុក្ខា កាមា	សតិ វិញ្ញាយ បិណ្ឌិតោ
អបិ ធិព្វេសុ កាមេសុ	រតី សោ ធាធិគច្ឆតិ
តណ្ហាក្ខយរតោ ហោតិ	សម្មាសម្ពុទ្ធសាវកោ ។

ការស្តាប់ស្តាប់ក្នុងកាមទាំងឡាយ រមែងមិនមាន ព្រោះ
 កហាបណៈ(ដែលធ្លាក់ចុះ) ទេ កាមទាំងឡាយមាន

សុខតិច មានទុក្ខច្រើន អ្នកប្រាជ្ញដឹងច្បាស់យ៉ាងនោះ
ហើយ លោកមិនបានត្រេកអរក្នុងកាមទាំងឡាយ សូម្បី
ជាទិព្វឡើយ សាវ័ករបស់ព្រះសម្មាសម្ពុទ្ធ រមែងជាអ្នក
ត្រេកអរក្នុងធម៌ជាគ្រឿងអស់តណ្ហា ។

សេចក្តីអធិប្បាយ

បណ្តបទថាទាំងនោះ បទថា កហាបណាវស្សេន សេចក្តីថា បណ្ឌិត
នោះទះដៃហើយ ញ៉ាំងភ្លៀង គឺរតនៈ ៧ ប្រការឲ្យធ្លាក់ចុះបាន ភ្លៀង គឺរតនៈ
៧ ប្រការនោះ ត្រាស់ឲ្យឈ្មោះថា កហាបណាវស្សំ ក្នុងព្រះគាថានេះ
ឈ្មោះថា ការផ្អែកក្នុងវត្ថុកាម និងកិលេសកាម រមែងមិនមាន ព្រោះភ្លៀង
គឺរតនៈទាំង ៧ ប្រការនោះ ចំណង់នោះពេញបានដោយលំបាកដោយ
អាការយ៉ាងនេះ ។

បទថា អប្បស្សាទា គឺ ឈ្មោះថា មានសុខតិច ព្រោះកាមមាន
ឧបមាដូចយល់សប្តិជាដើម ។

បទថា ទក្ខា គឺ ឈ្មោះថា មានទុក្ខច្រើន ដោយអំណាចនៃទុក្ខដែល
នាំមកក្នុងទុក្ខកន្លងសូត្រជាដើម ។

បទថា ឥតិវិញ្ញាយ គឺដឹងកាមទាំងឡាយនោះដោយអាការយ៉ាងនេះ ។

បទថា អបិ ទិព្វេសុ សេចក្តីថា បើបុគ្គលណាគប្បីអញ្ជើញដោយកាម
ដែលចូលទៅសម្រេចដល់ទេវតាទាំងឡាយយ៉ាងនោះ លោករមែងមិនជួបនូវ
ការត្រេកអរក្នុងកាមនោះឡើយ ដូចព្រះសម្មាសម្ពុទ្ធ ត្រូវទេវតាអារាធនាដូច្នោះ ។

បទថា វណ្ណកូយរតោ សេចក្តីថា ជាអ្នកត្រេកអរក្រែលែងក្នុងព្រះ
អរហត្ត និងក្នុងព្រះនិព្វាន គឺប្រាថ្នាអរហត្ត និងព្រះនិព្វាន ។

ភិក្ខុយោគាវចរ កើតក្នុងទីបំផុតនៃការស្តាប់ធម៌ ដែលព្រះសម្មាសម្ពុទ្ធ
ទ្រង់សម្តែងហើយ ឈ្មោះថា ព្រះសាវ័ករបស់ព្រះសម្មាសម្ពុទ្ធ ។

ក្នុងកាលចប់ទេសនា ភិក្ខុនោះតាំងនៅក្នុងសោតាបត្តិផល ។ ទេសនា
មានប្រយោជន៍ដល់បរិស័ទ ដែលប្រជុំគ្នាហើយ ដូច្នោះឯង ។^{១៣៣}

រឿង ភិក្ខុមិនត្រេកអរ ចប់

**រឿង អគ្គិទត្តបុរោហិត
លំនាំដើម**

ព្រះសាស្តា កាលគង់នៅក្នុងវត្តជេតពន ទ្រង់ប្រថាប់គង់លើផ្នូកខ្សាច់
ទ្រង់ប្រារព្ធបុរោហិតរបស់ព្រះបាទកោសល ឈ្មោះអគ្គិទត្ត ត្រាស់ព្រះធម្ម-
ទេសនានេះថា តហំ វេ សរណំ យន្តិ ជាដើម ។

បានឮមកថា អគ្គិទត្តនោះបានជាបុរោហិតរបស់ព្រះបាទមហាកោសល
កាលព្រះរាជបិតាសោយទិវង្គតហើយ ព្រះរាជាព្រះនាមបសេនទិកោសល
ទ្រង់ព្រះតម្រិះថា បុគ្គលនេះជាបុរោហិតនៃព្រះជនករបស់អញ ទើបតាំងទុក
ក្នុងតំណែងនោះឯងដោយសេចក្តីគោរព ក្នុងកាលបុរោហិតមកកាន់ទីគាល់
របស់ព្រះអង្គ ទ្រង់ធ្វើការក្រោកទទួល ត្រាស់ឲ្យព្រះរាជទានអាសនៈស្មើគ្នា

ដោយព្រះតម្រាស់ថា សូមលោកអាចារ្យអង្គុយលើអាសនៈនេះ ។

អគ្គិទត្តនោះគិតថា ព្រះរាជានេះ ទ្រង់ធ្វើសេចក្តីគោរពក្នុងអញយ៉ាង
ក្រៃលែង តែអញមិនអាចយកចិត្តរបស់ព្រះរាជាទាំងឡាយបាន អស់កាល
ជានិច្ចឡើយ ម្យ៉ាងទៀត ព្រះរាជានៅក្មេង នៅកំលោះ ឈ្មោះថា ភាតជា
ព្រះរាជា ដោយបុគ្គលមានវ័យស្មើគ្នានោះឯងជាហេតុឲ្យកើតសុខ ចំណែក
អញជាមនុស្សចាស់ អញគួរបួស ។ បុរោហិតក្រាបទូលឲ្យព្រះរាជា ព្រះ
រាជទានការបួសហើយ ឲ្យមនុស្សវាយស្ករ ត្រាច់ទៅក្នុងព្រះនគរ លះបង់
ទ្រព្យរបស់ខ្លួនទាំងអស់ ព្រោះការឲ្យទានជាធំអស់ ៧ ថ្ងៃហើយ បួសជា
អ្នកបួសខាងក្រៅព្រះពុទ្ធសាសនា បុរសមួយម៉ឺននាក់អាស្រ័យអគ្គិទត្តនោះ
បួសតាមហើយ ។ អគ្គិទត្តនោះ មួយអង្វើដោយអ្នកបួសទាំងនោះ សម្រេច
ការនៅក្នុងរវាងដែនអង្គៈ ដែនមគធៈ និងដែនកុរុ ឲ្យឪវាទថា បាទាំងឡាយ
បណ្តាអ្នកទាំងឡាយ មានកាមវិតក្កជាដើមកើតឡើង បុគ្គលនោះត្រូវជញ្ជូន
ខ្សាច់មួយក្អមអំពីស្ទឹង មកគរក្នុងទីនេះ ។ ពួកអ្នកបួសទាំងនោះទទួលថា
សាធ្ម ក្នុងកាលកាមវិតក្កជាដើមកើតឡើងហើយ ក៏ធ្វើយ៉ាងនោះ ។ ដោយ
សម័យដទៃទៀត មានគំនរខ្សាច់ធំហើយ ។ នាគរាជឈ្មោះអហិរត្តហ្មង្គហែង
គំនរខ្សាច់ធំនោះ អ្នកអង្គៈ អ្នកមគធៈ និងអ្នកកុរុ នាំគ្រឿងសក្ការៈជាច្រើន
ទៅប្រគេនដល់អ្នកបួសទាំងនោះរៀងរាល់ខែ ។

គ្រានោះ អគ្គិទត្តបានឲ្យឪវាទដល់ជនទាំងនោះដូច្នោះថា ចូរពួកអ្នកយក
ភ្នំជាសរណៈ ចូរយកព្រៃជាសរណៈ ចូរយកអាមាមជាសរណៈ ចូរដល់ដើម

ឈើជាសរណៈ ពួកអ្នកនឹងផុតចាកទុក្ខទាំងអស់បាន ដោយអាការយ៉ាងនេះ
ពោលទូន្មានដល់អន្តេវាសិករបស់ខ្លួនដោយឱវាទនេះដូចគ្នា ។

ចំណែកព្រះពោធិសត្វ យាងចេញមហាកិនេស្តមណី ទ្រង់សម្រេច
សម្មាសម្ពោធិញ្ញាណហើយ ក្នុងសម័យនោះ ទ្រង់អាស្រ័យក្រុងសាវត្ថី គង់
ប្រថាប់នៅក្នុងវត្តជេតពន ក្នុងកាលទៀបភ្នំ ទ្រង់ប្រមើលមើលសត្វលោក
ទ្រង់ឃើញអគ្គិទត្តព្រាហ្មណ៍ មួយអន្លើដោយអន្តេវាសិក ចូលក្នុងសំណាញ់
ញាណរបស់ទ្រង់ហើយ ទ្រង់ជ្រាបថា ជនទាំងអស់នេះជាអ្នកដល់ព្រមដោយ
ឧបនិស្ស័យនៃអរហត្ត ក្នុងពេលល្ងាច ត្រាស់នឹងមហាមោគ្គល្លានថា ម្ចាស់
មោគ្គល្លាន អ្នកឃើញអគ្គិទត្តព្រាហ្មណ៍ ញ៉ាំងមហាជនឲ្យស្ទុះទៅក្នុងទីដែល
មិនមែនផ្លូវដែរឬទេ ចូរអ្នកទៅឲ្យឱវាទដល់មហាជនទាំងនោះ ។

ព្រះថេរៈទូលថា បពិត្រព្រះអង្គ ជនទាំងនោះច្រើន ខ្ញុំព្រះអង្គម្នាក់ឯង
សង្កត់សង្កិនមិនបានឡើយ បើទ្រង់យាងមកសោត ជនទាំងនោះគប្បីសង្កត់
សង្កិនបាន ព្រះសាស្តាត្រាស់ថា ម្ចាស់មោគ្គល្លាន តថាគតនឹងទៅ ចូរអ្នកទៅ
មុនចុះ ។

ព្រះថេរៈនិមន្តទៅបណ្តើរ គិតបណ្តើរថា ជនទាំងនោះ មានកម្លាំងផង
ច្រើនផង បើអាត្មាអញពោលពាក្យណាមួយ ក្នុងទីប្រជុំរបស់ជនទាំងពួង
សោត ជនទាំងនោះ គប្បីក្រោកឡើងជាពួកៗ ញ៉ាំងភ្លៀងតំណក់ធំៗ ឲ្យ
ធ្លាក់ចុះ និងនាំគ្នាក្រោកឡើងហើយ ទៅកាន់បណ្ណសាលារៀងៗ ខ្លួន ។ ព្រះ
ថេរៈឈរត្រង់ទ្វារបណ្ណសាលារបស់អគ្គិទត្ត ពោលថា អគ្គិទត្ត ។ គាត់បាន

ពួសំឡេងរបស់ព្រះថេរៈហើយ ពោលថា នុ៎ះជាអ្នកណា ព្រោះភាពជាអ្នក
 រឹងត្អឹងដោយមានថា ក្នុងលោកនេះ បុគ្គលណាម្នាក់ ដែលអាចហៅអញ
 ដោយឈ្មោះមិនមាន អ្នកណាហៅអញ ដោយចេញឈ្មោះ ព្រះថេរៈ
 ពោលថា ម្ចាស់ព្រាហ្មណ៍ គឺអាត្មា អគ្គិទត្តពោលថា លោកម្ចាស់ពោលអ្វី
 ព្រះថេរៈពោលថា សូមលោកប្រាប់ទីសម្រាកក្នុងទីនេះ ដល់ខ្ញុំមួយរាត្រី ក្នុង
 ថ្ងៃនេះ ។ អគ្គិទត្តពោលថា ទីសម្រាកក្នុងទីនេះមិនមាន បណ្តសាលាមួយ
 សម្រាប់មនុស្សម្នាក់ប៉ុណ្ណោះ ព្រះថេរៈពោលថា អគ្គិទត្ត ធម្មតា ពួកមនុស្ស
 រមែងទៅកាន់សម្នាក់របស់ពួកមនុស្ស ពួកគោក៏ទៅកាន់សម្នាក់របស់ពួកគោ
 ពួកបព្វជិតក៏ទៅកាន់សម្នាក់របស់ពួកបព្វជិត លោកកុំធ្វើយ៉ាងនោះ ចូរឲ្យទី
 សម្រាកដល់ខ្ញុំ អគ្គិទត្តពោលថា លោកម្ចាស់ជាបព្វជិតឬ ព្រះថេរៈពោលថា
 អើខ្ញុំជាបព្វជិត អគ្គិទត្តពោលថា បើលោកម្ចាស់ជាបព្វជិតសោត របស់របរ
 គឺសង្រែក បរិក្ខារនៃបព្វជិតរបស់លោកម្ចាស់នៅឯណា ព្រះថេរៈពោលថា
 បរិក្ខាររបស់ខ្ញុំមាន ខ្ញុំគិតឃើញថា ការកាន់បរិក្ខារនោះជាផ្នែក ត្រាច់ទៅ
 លំបាក ដូច្នោះហើយ ទើបទុកដាក់បរិក្ខារនោះខាងក្នុងនោះឯងត្រាច់ទៅ ។

ព្រាហ្មណ៍ក្រោធនឹងព្រះថេរៈពោលថា លោកម្ចាស់កាន់បរិក្ខារនោះត្រាច់
 ទៅឬ លំដាប់នោះ ទើបព្រះថេរៈពោលថា អគ្គិទត្ត អ្នកកុំក្រោធច ចូរប្រាប់ទី
 សម្រាកដល់ខ្ញុំ អគ្គិទត្តពោលថា ទីសម្រាកក្នុងទីនេះមិនមាន ព្រះថេរៈសួរថា
 ចុះនរណានៅលើគំនរខ្សាច់នោះ អគ្គិទត្តពោលថា នាគរាជមួយ ព្រះថេរៈពោល
 ថា ចូរឲ្យទីនោះដល់ខ្ញុំ អគ្គិទត្តពោលថា ខ្ញុំមិនអាចឲ្យបានទេ កម្មរបស់នាគ-

រាជនោះកាចសាហាវ ព្រះថេរៈពោលថា ឈ្លើយចុះ ចូរឲ្យដល់ខ្ញុំចុះ អគ្គិទត្ត
ពោលថា បើយ៉ាងនោះ ចូរលោកដឹងឯងចុះ ។

ព្រះថេរៈបែរមុខតម្រង់ទៅកាន់គំនរខ្សាច់ហើយ នាគរាជឃើញព្រះថេរៈ
នោះមក ទើបត្រិះរិះថា សមណៈនេះមកខាងនេះ ប្រហែលជាមិនដឹងភាពដែល
អញមាន អញនឹងបង្ហូរផ្សែងឲ្យសមណៈនោះស្លាប់ បង្ហូរផ្សែងហើយ ។

ព្រះថេរៈគិតថា នាគនេះប្រហែលជាយល់ថា អញប៉ុណ្ណោះ អាចបង្ហូរ
ផ្សែងបាន ជនដទៃមិនអាច ដូច្នោះហើយ បង្ហូរផ្សែងឯង ។ ផ្សែងទាំងឡាយ
ដែលផ្សាយចេញអំពីសរីរៈនៃនាគរាជ និងព្រះថេរៈទាំងពីរចំណែក តាំងឡើង
រហូតដល់ព្រហ្មលោក ។ ផ្សែងទាំងពីរចំណែក មិនបៀតបៀនព្រះថេរៈ
បៀតបៀនតែនាគរាជមួយចំណែក ។ នាគរាជមិនអាចអត់ធន់នឹងកម្លាំងផ្សែង
បាន ទើបឲ្យឆេះភ្លើង ព្រះថេរៈចូលសមាបត្តិ មានតេជោធាតុជាអារម្មណ៍
ហើយ ឲ្យឆេះភ្លើងព្រមជាមួយនាគរាជនោះដូចគ្នា ។ ភ្លើងផ្សាយឡើង
រហូតដល់ព្រហ្មលោក ។ អណ្តាតភ្លើងទាំងពីរចំណែក មិនបៀតបៀនព្រះ
ថេរៈ បៀតបៀនតែនាគរាជមួយចំណែក ។

លំដាប់នោះ សរីរៈទាំងមូលរបស់នាគរាជនោះ ហាក់ដូចជាត្រូវគប់ភ្លើង
ទាំងឡាយរោលពេញខ្លួនហើយ ។ ពួកឥសីសម្លឹងមើលហើយគិតថា នាគរាជ
ដុតសមណៈ សមណៈមនុស្សល្អប្លឺ មិនជឿពាក្យរបស់អញ ទើបវិនាស
ហើយ ។

ព្រះថេរៈទូន្មាននាគរាជ ធ្វើឲ្យអស់ព្យសន៍ហើយ អង្គុយលើពន្ធុខ្សាច់

នាគរាជយករង្វើលព័ន្ធកំនរខ្សាច់ បើកពពារប្រមាណប៉ុនផ្ទះកំពូល ប៉ុនខាង
 លើព្រះថេរៈ ។ ពួកឥសីទៅកាន់សម្លាក់របស់ព្រះថេរៈអំពីព្រលឹម ដោយគិត
 ថា ពួកយើងនឹងដឹងនូវសមណៈស្លាប់ ឬ មិនស្លាប់ ឃើញលោកអង្គុយលើ
 គំនរខ្សាច់ហើយ ផ្គងអញ្ជូលីសរសើរ ពោលថា សមណៈ នាគរាជមិនបៀត
 បៀនលោកម្ចាស់ទេឬ ព្រះថេរៈពោលថា អ្នកទាំងឡាយមិនឃើញនាគរាជបើក
 ពពារខាងលើខ្ញុំទេឬ ឥសីទាំងនោះពោលថា គួរអស្ចារ្យហ្ន៎ អានុភាពនៃសមណៈ
 បែបនេះ សមណៈនេះទូន្មាននាគបានហើយ បានឈរជុំជិតព្រះថេរៈ ។

ខណៈនោះ ព្រះសាស្ត្រាយាងមកហើយ ព្រះថេរៈឃើញព្រះសាស្ត្រាហើយ
 ក្រោកឡើងថ្វាយបង្គំ ។ លំដាប់នោះ ឥសីទាំងឡាយពោលនឹងព្រះថេរៈថា
 សមណៈនេះជាធំជាងលោកម្ចាស់ឬ ព្រះថេរៈពោលថា ព្រះដ៏មានព្រះភាគអង្គ
 នោះជាព្រះសាស្ត្រា ខ្ញុំជាសាវ័ករបស់ព្រះដ៏មានព្រះភាគអង្គនោះ ។

ព្រះសាស្ត្រា ប្រថាប់គង់លើព័ន្ធកំនរខ្សាច់ហើយ ។ ពួកឥសីផ្គងអញ្ជូលី
 សរសើរព្រះសាស្ត្រាថា អានុភាពរបស់សាវ័កដល់ម៉្លេះ តើអានុភាពរបស់ព្រះ
 សាស្ត្រា យ៉ាងណាទៅហ្ន៎ ។

ព្រះសាស្ត្រា ត្រាស់ហៅអគ្គិទត្តមកហើយត្រាស់ថា ម្ចាស់អគ្គិទត្ត អ្នក
 កាលឲ្យឱ្យវាទដល់សាវ័ក និងឧបជ្ជាកទាំងឡាយរបស់អ្នក រមែងឲ្យដូចម្តេច
 អគ្គិទត្តពោលថា ខ្ញុំព្រះអង្គឲ្យឱ្យវាទដល់សាវ័ក និងឧបជ្ជាកទាំងនោះយ៉ាងនេះ
 ថា ចូរអ្នកទាំងឡាយដល់ភ្នំថាជាទីពឹង ចូរដល់ព្រៃ អារាម ចូរដល់ដើមឈើ
 ថាជាទីពឹង ព្រោះថាបុគ្គលដល់វត្ថុទាំងឡាយ មានភ្នំជាដើមនោះជាទីពឹងហើយ

រមែងផុតចាកទុក្ខទាំងពួងបាន ។

ព្រះសាស្តាត្រាស់ថា ម្ចាស់អគ្គិទត្ត បុគ្គលដល់នូវវត្ថុទាំងឡាយ មានភ្នំ ជាដើមនោះថាជាទីពឹងហើយ រមែងមិនផុតចាកទុក្ខបានឡើយ ចំណែកបុគ្គល ដល់នូវព្រះពុទ្ធ ព្រះធម៌ ព្រះសង្ឃថាជាទីពឹង រមែងផុតចាកទុក្ខក្នុងវដ្តៈទាំង មូលបាន ដូច្នោះហើយ បានកាសិតព្រះគាថាទាំងឡាយថា

ពហំ វេ សរណំ យន្តិ	បព្វតានិ វនានិ ច
អារាមរុក្ខុចេត្យានិ	មនុស្សា ភយតន្តិភា
នេតំ ខោ សរណំ ខេមំ	នេតំ សរណាមុត្តមំ
នេតំ សរណាមាគម្ម	សព្វទុក្ខា បមុច្ចតិ
យោ ច ពុទ្ធា ធម្មតា	សង្ឃតា សរណំ គតោ
ចត្តារិ អរិយសច្ចានិ	សម្មប្បញ្ញាយ បស្សតិ
ទុក្ខំ ទុក្ខសមុប្បាទំ	ទុក្ខស្ស ច អតិក្កមំ
អរិយត្ថាជ្ឈន្តិកំ មគ្គំ	ទុក្ខបសមគាមិនំ
ឯតំ ខោ សរណំ ខេមំ	ឯតំ សរណាមុត្តមំ
ឯតំ សរណាមាគម្ម	សព្វទុក្ខា បមុច្ចតិ ។

មនុស្សទាំងឡាយច្រើននាក់ ត្រូវក៏យករាមហើយ តែង យកភ្នំ អារាម និងរុក្ខុចេតិយជាទីពឹង ទីពឹងបែបនេះ មិន មែនជាទីពឹងដ៏ក្សេមក្សេមទេ ទីពឹងបែបនេះ មិនមែនជាទីពឹងដ៏ ឧត្តមទេ បុគ្គលអាស្រ័យនូវទីពឹងនេះហើយ រមែងមិន រួចស្រឡះចាកទុក្ខទាំងពួងឡើយ លុះតែបុគ្គលណាយក

ព្រះពុទ្ធ ព្រះធម៌ ព្រះសង្ឃជាទីពឹង ឃើញច្បាស់នូវ
 អរិយសច្ចទាំង ៤ គឺទុក្ខសច្ច ១ ទុក្ខសមុទយសច្ច ១
 និរោធសច្ចកន្លងទុក្ខ ១ អរិយមគ្គប្រកបដោយអង្គ ៨ ជា
 ដំណើរទៅកាន់ព្រះនិព្វាន ដែលជាទីរម្ងាប់ទុក្ខ ១ ដោយ
 ប្រាជ្ញាដ៏ប្រពៃ នេះឯងជាទីពឹងដ៏ក្សេម នេះឯងជាទីពឹង
 ដ៏ឧត្តម បុគ្គលអាស្រ័យទីពឹងនេះ រមែងរួចស្រឡះចាក
 ទុក្ខទាំងពួងបាន ។

សេចក្តីអធិប្បាយ

បណ្តាបទទាំងនោះ បទថា ពហុំ បានដល់ ពហូ ប្រែថា ច្រើន ។ បទ
 ថា បព្វតានិ ជាដើម សេចក្តីថា មនុស្សទាំងនោះ ដែលភ័យនោះៗ គំរាម
 ហើយ ចង់ផុតចាកភ័យ ឬប្រាថ្នាលាភទាំងឡាយ មានការបានបុត្រជាដើម
 រមែងដល់ក្តី មានក្តីសិគិលិ ក្តីវេបុល និងក្តីវេការៈជាដើម ព្រៃទាំងឡាយ
 មានព្រៃមហាវន ព្រៃគោសិទ្ធិសាលវនជាដើម អារាមទាំងឡាយ មាន
 វេទ្យវន និងជីវកម្មវនជាដើម និងរុក្ខចេតិយទាំងឡាយ មានឧទេនចេតិយ
 និងគោតមចេតិយជាដើម ក្នុងទីនោះៗ ថាជាទីពឹង ។

ពីរបទថា នេតំ សរណំ សេចក្តីថា សរណៈទាំងអស់នោះ មិនក្សេម
 មិនឧត្តម ព្រោះថា បណ្តាសត្វទាំងឡាយដែលមានការកើតជាដើម ជាធម្មតា
 សូម្បីបុគ្គលម្នាក់ អាស្រ័យសរណៈនោះ រមែងមិនផុតចាកទុក្ខទាំងពួង មាន
 ជាតិជាដើមបានឡើយ ។

ពាក្យថា យោ ច ជាដើមនេះ ព្រះសាស្តាទ្រង់សម្តែងសរណៈដែលមិន
ក្សេម មិនឧត្តមហើយ ប្រារព្ធដើម្បីសម្តែងសរណៈដ៏ក្សេម ដ៏ឧត្តម ។

អត្ថនៃពាក្យថា យោ ច ជាដើមនោះ ដូចតទៅនេះថា ចំណែកបុគ្គល
ណា ជាគ្រហស្ថក្តី ជាបព្វជិតក្តី អាស្រ័យកម្មដ្ឋាន គឺការតាមរព្វកដល់ព្រះ
ពុទ្ធ ព្រះធម៌ ព្រះសង្ឃជាដើមថា ព្រះដ៏មានព្រះភាគអង្គនោះ ជាព្រះអរហន្ត-
សម្មាសម្ពុទ្ធ ព្រោះហេតុយ៉ាងនេះ ដល់នូវព្រះពុទ្ធ ព្រះធម៌ និងព្រះសង្ឃថា
ជាទីពឹង ដោយអំណាចនៃភាពជាវត្ថុដ៏ប្រសើរ ការដល់សរណៈនោះ របស់
បុគ្គលនោះ នៅកម្រើក នៅញាប់ញ័រដោយកិច្ចទាំងឡាយ មានការថ្វាយ
បង្គំតិរិយជាដើម ។ តែព្រះសាស្តា ដើម្បីទ្រង់សម្តែងការដល់សរណៈដែល
មិនញាប់ញ័រនោះ កាលទ្រង់ប្រកាសសរណៈ ដែលមកហើយដោយមគ្គនោះ
ឯង ទើបត្រាស់ថា រមែងឃើញអរិយសច្ច ៤ ដោយបញ្ញាប្រពៃ ព្រោះថា
បុគ្គលណាដល់រតនៈទាំងឡាយ មានព្រះពុទ្ធរតនៈជាដើមនោះ ថាជាទីពឹង
ដោយអំណាចនៃការឃើញសច្ចៈទាំងនោះ សរណៈនោះ របស់បុគ្គលនោះ
ក្សេម និងឧត្តមបុគ្គលនោះ អាស្រ័យសរណៈនោះ រមែងផុតចាកទុក្ខក្នុងវដ្តៈ
បាន ព្រោះហេតុនោះ ទើបព្រះសាស្តាត្រាស់ថា ឯតំ ទោ សរណំ ទេមំ
ជាដើម ។

ក្នុងកាលចប់ទេសនា ឥសីទាំងអស់សម្រេចអរហត្ត មួយអន្លើដោយ
បដិសម្តិទាទាំងឡាយហើយ ថ្វាយបង្គំព្រះសាស្តា ទូលសូមបព្វជាហើយ ។

ព្រះសាស្តា ទ្រង់លាព្រះហស្តចេញអំពីស្រទាប់ចំរើរត្រាស់ថា ចូរអ្នក

ទាំងឡាយមកជាកិក្ខុចុះ ចូរប្រព្រឹត្តព្រហ្មចរិយៈ ។

ខណៈនោះឯង ឥសីទាំងនោះបានជាអ្នកទ្រទ្រង់នូវបរិក្ខារ ៨ ដូចព្រះ
ថេរៈមានវស្សា ១០០ ។ ថ្ងៃនោះជាថ្ងៃដែលអ្នកដែនអង្គៈ ដែនមគធៈ និងដែន
កុរុទាំងពួង កាន់នូវគ្រឿងសក្ការៈមក ។ ជនទាំងនោះកាន់គ្រឿងសក្ការៈមក
ហើយ ឃើញឥសីទាំងនោះបួសហើយគិតថា អគ្គិទត្តព្រាហ្មណ៍របស់ពួកយើង
ជាធំ ឬព្រះសមណគោតមជាធំហ្ន៎ បានសម្គាល់ថាអគ្គិទត្តជាធំ ព្រោះហេតុ
ដែលព្រះសមណគោតមមករក ។

ព្រះសាស្តា ទ្រង់ប្រមើលមើលអធ្យាស្រ័យរបស់ជនទាំងនោះ ហើយ
ត្រាស់ថា អគ្គិទត្ត ចូរអ្នកកាត់សេចក្តីសង្ស័យរបស់បរិស័ទ ។ អគ្គិទត្តនោះ
ក្រាបទូលថា ខ្ញុំព្រះអង្គក៏ទន្ទឹងហេតុមានប្រមាណប៉ុណ្ណោះដូចគ្នា ដូច្នោះហើយ
ហោះទៅកាន់អាកាសដោយកម្លាំងឫទ្ធិ ហើយចុះមកថ្វាយបង្គំព្រះសាស្តារឿយៗ
អស់ ៧ ដងហើយ ពោលប្រកាសភាពដែលខ្លួនជាសាវ័កថា បពិត្រព្រះអង្គ
ព្រះមានព្រះភាគជាសាស្តារបស់ខ្ញុំព្រះអង្គ ខ្ញុំព្រះអង្គជាសាវ័កដូច្នោះឯង ។^{១២៤}

រឿង អគ្គិទត្តបុរោហិត ចប់



រឿង បញ្ជារបស់ព្រះអានន្ទត្រូវ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបញ្ជារបស់ព្រះ
អានន្ទត្រូវ ត្រាស់ព្រះធម្មទេសនានេះថា ទុល្លកោ បុរិសាជញ្ញោ ជាដើម ។

សេចក្តីពិស្តារថា ថ្ងៃមួយ ព្រះថេរៈអង្គុយក្នុងទីសម្រាកពេលថ្ងៃ គិតថា
ព្រះសាស្តាកាលត្រាស់ពាក្យថា ដំរីអាជានេយ្យកើតឡើងក្នុងត្រកូលដំរីឆ្នុន
ឬក្នុងត្រកូលដំរីឧបោសថ សេះអាជានេយ្យកើតក្នុងត្រកូលសេះសិទ្ធិព ឬត្រកូល
សេះវលាហក គោអាជានេយ្យ កើតក្នុងទុក្ខិណាបថជនបទជាដើម ជាការ
ត្រាស់ទីកើតឡើងនៃសត្វដ៏ប្រសើរ មានដំរីអាជានេយ្យជាដើមហើយ ចំណែក
បុរសអាជានេយ្យ រមែងកើតឡើងក្នុងទីណាហ្ន៎ ។

ព្រះថេរៈចូលទៅគាល់ព្រះសាស្តា ថ្វាយបង្គំហើយទូលសួររឿងនោះ ព្រះ
សាស្តាត្រាស់ថា អានន្ទ ឈ្មោះថាបុរសអាជានេយ្យ រមែងមិនកើតក្នុងទីទូទៅ
តែកើតឡើងក្នុងទីដែលជាមជ្ឈិមប្រទេស វាស់ដោយបណ្តោយ ៣០០ យោជន៍
ដោយជុំវិញ ៩០០ យោជន៍ កាលកើតឡើង ក៏រមែងមិនកើតឡើងក្នុងត្រកូល
សាមញ្ញ រមែងកើតឡើងក្នុងត្រកូលខត្តិយមហាសាល និងព្រាហ្មណមហាសាល
ត្រកូលណាមួយប៉ុណ្ណោះ ដូច្នោះហើយ ត្រាស់គាថានេះថា

ទុល្លកោ បុរិសាជញ្ញោ ឆ សោ សព្វត្ថ ជាយតិ
យត្ថ សោ ជាយតិ ធិរោ តំ កុលំ សុខមេធាតិ ។
បុរសអាជានេយ្យ រកបានដោយកម្រ លោកមិនកើតក្នុង
សព្វស្ថានឡើយ លោកជាអ្នកមានប្រាជ្ញា កើតក្នុងត្រកូល

ណា ត្រកូលនោះ តែងដល់នូវសេចក្តីសុខ ។

សេចក្តីអធិប្បាយ

បណ្តាបទទាំងនោះ បទថា ទុល្លភោ ជាដើម សេចក្តីថា បុរសអាជានេយ្យ ជាបុគ្គលដែលរកបានដោយកម្រ គឺមិនរកបានងាយដូចដីអាជានេយ្យ ជាដើមឡើយ ។ បុរសអាជានេយ្យនោះ រមែងមិនកើតក្នុងទីទួទៅ ក្នុងបច្ចុប្បន្នបទេស ឬក្នុងត្រកូលទាបឡើយ តែរមែងកើតក្នុងត្រកូលណាមួយ បណ្តាត្រកូលក្សត្រ និងត្រកូលព្រាហ្មណ៍ ក្នុងទីដែលជាទីធ្វើសក្ការៈ មានអភិវាទជាដើមនៃមហាជនក្នុងមជ្ឈិមប្រទេសប៉ុណ្ណោះ បុរសអាជានេយ្យនោះជាអ្នកប្រាជ្ញ គឺជាអ្នកមានបញ្ញាដ៏ខ្ពង់ខ្ពស់ បានដល់ ព្រះសម្មាសម្ពុទ្ធ ដែលនឹងកើតយ៉ាងនោះ រមែងកើតក្នុងត្រកូលណាមួយនោះ រមែងដល់នូវសេចក្តីសុខ គឺរមែងជាត្រកូលដែលសម្រេចសេចក្តីសុខពិត ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មានសោតាបត្តិផលជាដើម ដូច្នោះឯង ។^{១២៦}

រឿង បញ្ញារបស់ព្រះអានន្ទ ចប់



រឿង សម្ពហុលភិក្ខុ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធការសន្ទនារបស់
ភិក្ខុច្រើនរូប ត្រាស់ព្រះធម្មទេសនានេះថា សុខា តុន្តានមុប្បាទោ ជាដើម ។

សេចក្តីពិស្តារថា ថ្ងៃមួយ ភិក្ខុ ៥០០ អង្គយក្នុងសាលាជាទីទំនុកបម្រុង
សន្ទនាគ្នាថា អាវុសោទាំងឡាយ អ្វីហ្ន៎ជាសុខក្នុងលោកនេះ ។

បណ្តាភិក្ខុទាំងនោះ ពួកខ្លះពោលថា ឈ្មោះថា សុខ ដូចគ្នានឹងសុខក្នុង
រាជសម្បត្តិមិនមាន ពួកខ្លះពោលថា ឈ្មោះថា សុខ ដូចគ្នានឹងសុខក្នុងកាម
រមែងមិនមាន ពួកខ្លះពោលថា ឈ្មោះថា សុខ ដូចគ្នានឹងសុខដែលកើតអំពី
ការបរិភោគស្រវៃសាលី និងសាច់ មិនមាន ។

ព្រះសាស្តាយាងមកកាន់ទីដែលភិក្ខុទាំងនោះអង្គុយហើយ ត្រាស់សួរថា
ម្ចាស់ភិក្ខុទាំងឡាយ អម្បាញ់មិញនេះ ពួកអ្នកអង្គុយប្រជុំគ្នាដោយពាក្យអ្វីហ្ន៎
កាលភិក្ខុទាំងនោះក្រាបទូលថា ដោយពាក្យឈ្មោះនេះ ទើបត្រាស់ថា ម្ចាស់
ភិក្ខុទាំងឡាយ ពួកអ្នកពោលអ្វី សេចក្តីសុខទាំងអស់នេះទាក់ទងដោយទុក្ខក្នុង
វដ្តៈទាំងអស់ តែហេតុនេះប៉ុណ្ណោះ គឺការកើតឡើងនៃព្រះពុទ្ធ ការស្តាប់ធម៌
ការព្រមព្រៀងរបស់ពួកគណៈ ភាពជាអ្នកត្រូវរ៉ូវវត្តា ជាសុខក្នុងលោកនេះ
ដូច្នេះហើយ ត្រាស់ព្រះគាថានេះថា

សុខា តុន្តានមុប្បាទោ	សុខា សទ្ធម្មទេសនា
សុខា សង្ឃស្ស សាមគ្គី	សមគ្គានំ តថោ សុខោ ។

ការកើតឡើងនៃព្រះពុទ្ធ ជាសុខ ការសម្តែងព្រះសង្ឃម្នាក់ ជា
សុខ សេចក្តីព្រមព្រៀងគ្នាជាពួក ជាសុខ តបធម៌របស់
បុគ្គលអ្នកព្រមព្រៀងគ្នាទាំងឡាយ ជាសុខ ។

សេចក្តីអធិប្បាយ

បណ្តាបទទាំងនោះ បទថា តុទ្ធានមុប្បារោ រោ សេចក្តីថា ព្រះពុទ្ធទាំង-
ឡាយ កាលកើតឡើងរមែងញ៉ាំងមហាជនឲ្យច្រើនកន្តរទាំងឡាយ មានរាគកន្តរ
ជាដើម ហេតុណា ហេតុនោះការកើតឡើងនៃព្រះពុទ្ធទាំងឡាយ ទើបឈ្មោះ
ថាជាហេតុនាំមកនូវសុខ ។ សត្វទាំងឡាយដែលមានទុក្ខ មានជាតិជាដើមជា
សកាវៈ អាស្រ័យការសម្តែងធម៌របស់សប្បុរស រមែងផុតចាកទុក្ខទាំងឡាយ
មានជាតិជាដើម ហេតុណា ហេតុនោះ ទើបការសម្តែងធម៌របស់សប្បុរស
ឈ្មោះថាជាហេតុនាំសុខមក ។ ភាពជាអ្នកមានចិត្តស្មើគ្នា ឈ្មោះថាសាមគ្គី ។
សាមគ្គីនោះក៏ឈ្មោះថាជាហេតុនាំសុខមកដោយពិត ម្យ៉ាងទៀត ការរៀនព្រះ
ពុទ្ធវចនៈក្តី ការរក្សាធុត្តទាំងឡាយក្តី ការធ្វើសមណធម៌ក្តីរបស់ពួកជនដែល
ព្រមព្រៀងគ្នា គឺមានចិត្តតែមួយ ជាហេតុនាំសុខមក ហេតុណា ហេតុនោះ
ទើបព្រះសាស្តាត្រាស់ថា សមគ្គានំ តទោ សុខោ ព្រោះហេតុនោះឯង ទើប
ព្រះសាស្តាត្រាស់ថា

ម្នាលភិក្ខុទាំងឡាយ បើពួកភិក្ខុនឹងប្រជុំគ្នារឿយៗ
ប្រជុំគ្នាដោយច្រើន អស់កាលត្រឹមណា ម្នាល
ភិក្ខុទាំងឡាយ សេចក្តីចម្រើន តែងមានប្រាកដ

ដល់ពួកភិក្ខុ សេចក្តីសាបសូន្យមិនមានឡើយ (អស់
កាលត្រឹមណោះ) ។

ក្នុងកាលចប់ទេសនា ភិក្ខុជាច្រើនតាំងនៅក្នុងអរហត្តផលហើយ ទេសនា
មានប្រយោជន៍ដល់មហាជនហើយ ដូច្នោះឯង ។^{១៣៣}

រឿង សម្ពហុលភិក្ខុ ចប់

រឿង ព្រះចេតិយមាសរបស់ព្រះកស្សបទសពល

លំណាំដើម

ព្រះបរមសាស្តា កាលទ្រង់ចារិកទៅ ទ្រង់ប្រារព្ធព្រះចេតិយមាសរបស់
ព្រះកស្សបទសពល ទើបត្រាស់ព្រះធម្មទេសនានេះថា បូជារមោ ជាដើម ។

សេចក្តីពិស្តារថា ព្រះតថាគតមានមហាភិក្ខុសង្ឃជាពុទ្ធបរិវារ យាង
ចេញអំពីនគរសាវត្ថី ទៅកាន់នគរពារាណសីដោយលំដាប់ ដល់ទេវស្ថានមួយ
កន្លែងក្នុងទីជិតស្រុកតោទេយ្យតាម ក្នុងរវាងផ្លូវ ព្រះសុគតបានប្រថាប់ក្បែរ
ទេវស្ថាននោះ ទ្រង់បញ្ជូនព្រះធម្មកណ្ឌភារិក គឺព្រះអានន្ទ ឲ្យប្រាប់ព្រាហ្មណ៍
ដែលកំពុងធ្វើកសិកម្មក្នុងទីមិនឆ្ងាយមកគាល់ ។ ព្រាហ្មណ៍នោះមកហើយ មិន
អភិវាទដល់ព្រះតថាគត ថ្វាយបង្គំទេវស្ថានតែម្យ៉ាង ហើយឈរនៅ ។ ព្រះ
សុគតក៏ត្រាស់ថា ម្ចាស់ព្រាហ្មណ៍ អ្នកសម្គាល់ប្រទេសនេះថាជាអ្វី ទើប
ព្រាហ្មណ៍ក្រាបទូលថា បពិត្រព្រះគោតម ខ្ញុំព្រះអង្គថ្វាយបង្គំដោយតាំងចិត្ត

ថា ទីនេះជាចេតិយដ្ឋានតាមប្រពៃណីរបស់ពួកខ្ញុំព្រះអង្គ ។ ទើបព្រះសុគត
 ឲ្យព្រាហ្មណ៍នោះត្រេកអរថា ម្ចាស់ព្រាហ្មណ៍ អ្នកថ្វាយបង្គំទីស្ថាននេះបានធ្វើ
 កម្មល្អហើយ ។ ភិក្ខុទាំងឡាយបានស្តាប់ព្រះពុទ្ធតម្រាស់នោះហើយ ទើបកើត
 សេចក្តីសង្ស័យឡើងថា ព្រះសាស្តាទ្រង់ឲ្យព្រាហ្មណ៍ត្រេកអរយ៉ាងនេះដោយ
 ហេតុអ្វីហ្ន៎ ។ លំដាប់នោះ ព្រះតថាគតដើម្បីដោះសេចក្តីសង្ស័យរបស់ភិក្ខុទាំង
 នោះ ទើបត្រាស់ទេសនាយដិកាសូត្រ ក្នុងមជ្ឈិមនិកាយ ហើយទ្រង់និម្មិតព្រះ
 ចេតិយមាសរបស់ព្រះកសិបទសពលកម្មស៍ ១ យោជន៍ និងចេតិយមាស
 មួយទៀតក្នុងអាកាស ទ្រង់បង្ហាញឲ្យមហាជនឃើញហើយ ត្រាស់ថា ម្ចាស់
 ព្រាហ្មណ៍ ការបូជានូវបុគ្គលដែលគួរបូជាបែបនេះ រមែងសមគួរពិត ដូច្នោះ
 ហើយ ទើបទ្រង់ប្រកាសបូជារហូបុគ្គល ៤ ពួក មានព្រះពុទ្ធជាដើម ដោយ
 ន័យដូចបានត្រាស់ក្នុងមហាបរិនិព្វានសូត្រនោះឯង ហើយទ្រង់សម្តែងដោយ
 ពិសេសដល់ចេតិយ ៣ គឺសរីរចេតិយ ១ ឧទ្ទិសចេតិយ ១ បរិកោគចេតិយ
 ១ ហើយបានកាសិតព្រះគាថាថា

បូជារហោ បូជយតោ	ពុទ្ធវេ យទិ ច សារកោ
បបព្ភាសមតិក្កនេ	តិណ្ណសោកបរិទ្ធកេ
តេ តាទិសេ បូជយតោ	និព្វតេ អកុតោកាយេ
ន សក្កា បុញ្ញំ សម្មាសុ	តមេតមបិ កេនចិ ។

កាលបុគ្គលបូជា ដល់បូជារហូបុគ្គល គឺព្រះពុទ្ធ ឬសារីករបស់
 ព្រះពុទ្ធ ដែលកន្លងផុតបបព្ភាធម៌ ដែលកន្លងផុតសេចក្តីសោក

និងខ្សឹកខ្សួល ឬកាលបូជាដល់បូជារហបុគ្គលទាំងនោះ ដែល
ប្រកបដោយតាទិគុណ លោកមិនមានភ័យអំពីទីណា សូម្បី
និព្វានទៅហើយ បុគ្គលណាម្នាក់ មិនអាចរាប់បុណ្យថា បុណ្យ
នេះមានប្រមាណប៉ុណ្ណោះបានឡើយ ។

សេចក្តីអធិប្បាយ

បុគ្គលគួរបូជា ឈ្មោះថា បូជារហ ក្នុងព្រះគាថានោះ ។ បទថា
បូជារហ បូជយតោ សេចក្តីថា បុគ្គលបូជាដោយការឱនលំទោន មានការ
ក្រាបថ្វាយបង្គំជាដើម និងដោយបច្ច័យ ៤ ព្រះដ៏មានព្រះភាគ ទ្រង់សម្តែង
បូជារហបុគ្គលដោយពាក្យថា តុទ្ធេ ។ បទថា តុទ្ធេ បានដល់ ព្រះសម្មាសម្ពុទ្ធ ។
និបាតសព្វថា យទិ បានដល់ យទិវា អធិប្បាយថា អថវា ។ សូម្បីព្រះ
បច្ចេកពុទ្ធទាំងឡាយ ក៏ឈ្មោះថា ត្រាស់ហើយក្នុងព្រះគាថានោះ ឬសាវ័ក
ទាំងឡាយផងដែរ ។ បទថា បបព្វាសមតិក្កន្តេ សេចក្តីថា បបព្វធម៌ គឺ
តណ្ហា ទិដ្ឋិ មានៈ លោកឈានកន្លងបានហើយ ។ បទថា តិណ្ហសោក-
បរិទ្ធកេ បានដល់ ជាអ្នកមានសេចក្តីសោក និងសេចក្តីខ្សឹកខ្សួលដែលកន្លង
ផុតហើយ អធិប្បាយថា ត្រង់ផុតបានទាំងពីរយ៉ាង ។ ភាពជាបុគ្គលគួរដល់
ការបូជា ព្រះសាស្តាត្រាស់ដោយបទវិសេសនៈទាំងនោះ ។ បទថា តេ
បានដល់ ព្រះពុទ្ធជាដើម ។ បទថា តាទិសេ បានដល់ បុគ្គលប្រកបដោយ
គុណបែបនោះ ដោយអំណាចនៃគុណដូចពោលហើយ ។ បទថា និពុតេ
បានដល់ និព្វានដោយការរម្មត់កិលេស មានរាគៈជាដើម ។ ភ័យអំពីទីណា

មួយ គឺចាកភព ឬចាកអារម្មណ៍ រមែងមិនមានដល់បុគ្គលដែលគួរបូជាទាំង
 នោះ ដូច្នោះ ទើបលោកទាំងនោះ ឈ្មោះថា មិនមានភ័យអំពីទីណាមួយ ។
 នូវលោកជាអ្នកមិនមានភ័យអំពីទីណាទាំងនោះ ។ បទថា **ន សក្កា បុញ្ញំ**
សង្ខារុំ សេចក្តីថា មិនអាចគណនាបុណ្យបាន បើមានពាក្យសួរជ្រៀតចូល
 មកថា រាប់ដូចម្តេច គប្បីឆ្លើយថា ដែលបុគ្គលណាម្នាក់មិនអាចរាប់ថាបុណ្យ
 នេះ មានប្រមាណប៉ុណ្ណោះ អធិប្បាយថា ដែលបុគ្គលណាម្នាក់ មិនអាចរាប់ថា
 បុណ្យនេះ មានប្រមាណប៉ុណ្ណោះ បុណ្យនេះ មានប្រមាណប៉ុណ្ណោះ ។ **អថិ**
សព្វ គប្បីភ្ជាប់ក្នុងបទថា **កេនចិ** អធិប្បាយថា ដែលបុគ្គលណាម្នាក់ ឬ
 ដោយរាប់វិធីណាមួយ ។ ក្នុងពាក្យពីរនោះ ពាក្យថា ដែលបុគ្គលណាម្នាក់
 បានដល់ ដែលបុគ្គលមានព្រះព្រហ្មជាដើម ។ ពាក្យថា ដោយការរាប់ បាន
 ដល់ ដោយការរាប់ ៣ យ៉ាង គឺដោយការគណនា ដោយការថ្លឹង ដោយ
 ការវាល់ ។ ការរាប់ចំនួនដោយន័យថា របស់នេះមានប្រមាណប៉ុណ្ណោះ ឈ្មោះ
 ថា គណនា ការថ្លឹងដោយជញ្ជីង ឈ្មោះថា ថ្លឹង ការធ្វើឲ្យពេញដោយ
 អំណាចនៃកន្លះទូកដៃ មួយទូកដៃ មួយកម្សង់ និងមួយនាឡិជាដើម ឈ្មោះ
 ថា វាល់ ដែលបុគ្គលណាម្នាក់ មិនអាចរាប់បុណ្យរបស់បុគ្គលដែលបូជានូវ
 បុគ្គលដែលគួរបូជា មានព្រះពុទ្ធជាដើម ដោយការរាប់ ៣ យ៉ាងនេះ ដោយ
 អំណាចនៃវិបាក គឺផល ព្រោះរៀរចាកទីបំផុត ដូច្នោះ ។

ផលរបស់អ្នកបូជាក្នុងស្ថានទាំងពីរដូចម្តេច បុណ្យរបស់បុគ្គលដែលបូជា
 ព្រះពុទ្ធជាដើមដែលគង់ព្រះជន្ម បុគ្គលណាម្នាក់មិនអាចរាប់បាន ក៏ល្មមធ្វើតាម

សមគួរ ។ បុណ្យរបស់បុគ្គលដែលបូជាព្រះពុទ្ធជាដើមបែបនោះ សូម្បីនិព្វាន
ហើយ ដោយខន្ធបរិនិព្វាន ដែលមានកិលេសបរិនិព្វានជានិមិត្ត បុគ្គលណា
ម្នាក់ក៏មិនអាចរាប់បាន ព្រោះដូច្នោះ គួរផ្សេងគ្នាខ្លះ ព្រោះហេតុនោះ នឹង
មានសេចក្តីសង្ស័យនោះឯង ទើបសក្តិទេវរាជពោលក្នុងវិមានវត្តថា

កាលព្រះតថាគតស្ថិតនៅក្តី បរិនិព្វានទៅក្តី បើតាំងចិត្តស្មើ
ផលក៏ស្មើ ជឿតថា សត្វទាំងឡាយ មានការតម្កល់ចិត្តជាហេតុ
ទើបទៅកាន់សុគតិបាន ដូច្នោះ ។

ក្នុងអាវសាននៃព្រះធម្មទេសនា ព្រាហ្មណ៍នោះ បានជាព្រះសោតា-
បន្តហើយ ។

ព្រះចេតិយមាសកម្ពស់ ១ យោជន៍ បានតាំងនៅក្នុងអាកាសនោះឯង
អស់ ៧ ថ្ងៃ ។ សមាគមមានហើយដោយជនជាច្រើន ពួកគេបូជាព្រះចេតិយ
ដោយប្រការផ្សេងៗ អស់ ៧ ថ្ងៃ ។ បន្ទាប់អំពីនោះ ការបែកផ្សេងគ្នានៃលទ្ធិ
របស់អ្នកមានលទ្ធិផ្សេងៗ គ្នា បានកើតមានហើយ ។

ព្រះចេតិយនោះ បានទៅកាន់ទីដើមរបស់ខ្លួនដោយពុទ្ធានុភាព ក្នុងខណៈ
នោះ មហាសិលាចេតិយ មានឡើងហើយក្នុងទីនោះឯង សត្វប្រមាណ ៨ ម៉ឺន
៤ ពាន់ បានសម្រេចធម្មាភិសម័យហើយក្នុងសមាគមនោះ ។^{១៧៧}

រឿងព្រះចេតិយមាសរបស់ព្រះកស្សបទសពល ចប់
ពុទ្ធវគ្គ ចប់
វគ្គទី ១៤ ចប់

សុត្តន្តបិដក

ធម្មបទគាថា សុខវគ្គទី ១៥

[២៥] យើងជាអ្នកមិនមានពៀរ រស់នៅជាសុខពិត ក្នុងពួកមនុស្ស
 មានពៀរ កាលពួកមនុស្សមានពៀរ យើងជាអ្នកមិនមានពៀរ ។ យើង
 ជាអ្នកមិនមានសេចក្តីក្តៅក្រហាយ (ដោយកិលេស) រស់នៅជាសុខពិត
 ក្នុងពួកមនុស្សមានសេចក្តីក្តៅក្រហាយ កាលពួកមនុស្សមានសេចក្តីក្តៅ
 ក្រហាយ យើងជាអ្នកមិនមានសេចក្តីក្តៅក្រហាយ ។ យើងជាអ្នកមិនមាន
 សេចក្តីខ្វល់ខ្វាយ ក្នុងការស្វែងរក រស់នៅជាសុខពិត ក្នុងពួកមនុស្សមាន
 សេចក្តីខ្វល់ខ្វាយ កាលពួកមនុស្សមានសេចក្តីខ្វល់ខ្វាយ យើងជាអ្នកមិនមាន
 សេចក្តីខ្វល់ខ្វាយ ។

យើងមិនមានកង្វល់ តែងរស់នៅជាសុខពិត (ព្រោះ) យើងមាន
 បីតិជាអាហារ ដូចពួកទេវតាជាន់អាកសុរៈ ។

បុគ្គលអ្នកឈ្នះ តែងរងនូវពៀរ បុគ្គលអ្នកចាញ់ តែងដេកជាទុក្ខ
 ចំណែកបុគ្គលលះបង់ការឈ្នះ និងការចាញ់ចេញហើយ ជាអ្នកស្ងប់រម្ងាប់
 ទើបដេកជាសុខ ។

ភ្លើង ស្មើដោយរាគៈ មិនមាន ទោសកំហុស ស្មើដោយទោសៈ មិន
 មាន ទុក្ខទាំងឡាយ ស្មើដោយខន្ធ មិនមាន សុខ ក្រៅពីសេចក្តីស្ងប់
 មិនមាន ។

សេចក្តីស្រែកឃ្នាន ជាភេទយ៉ាងក្រៃលែង សង្ខារទាំងឡាយ ជាទុក្ខ
 យ៉ាងក្រៃលែង (អ្នកប្រាជ្ញ) ដឹងច្បាស់សេចក្តីនុះតាមពិតហើយ (រមែង

ធ្វើឲ្យច្បាស់) នូវព្រះនិព្វាន ជាសុខយ៉ាងក្រៃលែង ។

លោក មានការមិនមានរោគ ជាយ៉ាងក្រៃលែង ទ្រព្យ មានសេចក្តីសន្តោស ជាយ៉ាងក្រៃលែង ញាតិ មានសេចក្តីស្មិទ្ធស្មាល ជាយ៉ាងក្រៃលែង ព្រះនិព្វាន ជាសុខយ៉ាងក្រៃលែង ។

ភិក្ខុដីករសរិវេកផង រសព្រះនិព្វាន ជាទីរម្ងាប់កិលេសផង ដីករសបីតិដែលកើតអំពីធម៌ផង ទើបជាអ្នកមិនមានសេចក្តីក្រវល់ក្រវាយ មិនមានសេចក្តីស្មៅហ្មងឡើយ ។

ការជួបប្រទះព្រះអរិយបុគ្គលទាំងឡាយ ជាការល្អ ការនៅរួមជាមួយព្រះអរិយបុគ្គលទាំងឡាយ ជាហេតុឲ្យកើតសេចក្តីសុខ សព្វកាល បុគ្គលគប្បីមានសេចក្តីសុខ អស់កាលជានិច្ចបាន ព្រោះមិនជួបប្រទះបុគ្គលពាលទាំងឡាយ ។

បុគ្គលអ្នកប្រព្រឹត្តសមគប់ដោយជនពាល រមែងសោកស្តាយអស់កាលយូរអង្វែង ការនៅរួមជាមួយនឹងជនពាល រមែងជាទុក្ខ សព្វកាល ។ ដូចជាការនៅរួមជាមួយនឹងសត្រូវ ចំណែកខាងការនៅរួមនឹងជីវជន រមែងជាសុខ ដូចការជួបជុំនៃញាតិទាំងឡាយ ព្រោះហេតុនោះឯង បុគ្គលគួរសេពគប់សប្បុរស ជាអ្នកមាំមួនផង មានបញ្ញាផង មានសេចក្តីចេះដឹងច្រើនផង មានកិរិយានាំទៅ នូវធុរៈជាប្រក្រតីផង មានសីលវត្ថុ និងធុត្តវត្ថុផង ជាអ្នកឆ្ងាយចាកកិលេសផង មានបញ្ញាល្អផង ប្រាកដដូច្នោះៗ ឲ្យដូចព្រះចន្ទគប់នូវផ្លូវនក្ខត្តបូក្ស ។

សុខវគ្គទី ១៥ ចប់ ។

អង្គកថា សុខវគ្គទី ៧៥

រឿង រម្ងាប់ជម្លោះនៃពួកញាតិ លំនាំដើម

ព្រះសាស្តា គង់នៅក្នុងដែនសក្កៈ ទ្រង់ប្រារព្ធពួកព្រះញាតិ ដើម្បីរម្ងាប់
នូវជម្លោះ ទើបត្រាស់ព្រះធម្មទេសនានេះថា សុសុខំ វត ជាដើម ។

បានឮមកថា ស្តេចសក្យៈ និងកោលិយៈ ឲ្យទប់ស្កិនឈ្មោះរោហិណី
ដោយទំនប់តែមួយ ក្នុងរវាងនគរកបិលពស្កុ និងនគរកោលិយៈ ហើយឲ្យធ្វើ
សម្ព័ន្ធ លុះដល់ដើមខែជេស្ឋ សម្ព័ន្ធក្រៀមស្វិត ពួកកម្មករនគរទាំងពីរប្រជុំ
គ្នា ។ ក្នុងនគរទាំងពីរនោះ អ្នកកោលិយៈពោលថា ទឹកនេះបើពួកយើងនាំទៅ
ទាំងសងខាងនឹងមិនគ្រប់គ្រាន់ដល់ពួកអ្នក បើពួកអ្នកនាំទៅទាំងសងខាង ក៏
នឹងមិនគ្រប់គ្រាន់ដល់ពួកខ្ញុំ តែសម្ព័ន្ធរបស់ពួកខ្ញុំ នឹងសម្រេចដោយទឹកតែម្តង
ប៉ុណ្ណោះ ។ ចូរពួកអ្នកឲ្យទឹកនេះដល់ពួកខ្ញុំចុះ ។ ចំណែកអ្នកសក្យៈពោល
យ៉ាងនេះថា បើពួកអ្នកធ្វើជង្រឹកឲ្យពេញហើយ ពួកខ្ញុំមិនអាចកាន់យកមាស
ទឹកដប់ កែវពណ៌ខៀវ កែវពណ៌ខ្មៅ និងកហាបណៈ ហើយមានល្អី និងបាវ
ជាដើមក្នុងដៃ ត្រាប់ទៅត្រង់ទ្វារផ្ទះរបស់ពួកអ្នក សម្ព័ន្ធរបស់ពួកខ្ញុំសម្រេច
ដោយទឹកតែម្តងដូចគ្នា ចូរពួកអ្នកឲ្យទឹកនេះដល់ខ្ញុំចុះ ពួកកោលិយៈពោលថា

ពួកខ្ញុំមិនឲ្យ ពួកសក្យៈពោលថា សូម្បីពួកខ្ញុំក៏មិនឲ្យ ។

អ្នកនគរទាំងពីរញ៉ាំងពាក្យឲ្យចម្រើនឡើងយ៉ាងនោះហើយ ប្រហារនូវ គ្នានិងគ្នាយ៉ាងនេះ គឺបុគ្គលម្នាក់ក្រោកឡើងហើយ បានឲ្យនូវការប្រហារដល់ បុគ្គលម្នាក់ សូម្បីអ្នកដែលត្រូវប្រហារនោះ ក៏បានឲ្យនូវការប្រហារដល់អ្នក ដទៃ ការប៉ះទង្គិចដល់ជាតិនៃរាជត្រកូលទាំងឡាយ បង្កនូវជម្លោះឲ្យចម្រើន ឡើងហើយ ។ ពួកកម្មករអ្នកកោលិយៈពោលថា ចូរពួកអ្នកនាំក្មេងអ្នកក្រុង កបិលពស្តុទៅចុះ ជនទាំងឡាយណានៅរួមជាមួយបងស្រី ប្អូនស្រីរៀងៗ ខ្លួន ដូចឆ្កែស្រុក និងឆ្កែចកជាដើម ដំរី សេះ ខែល និងអាវុធទាំងឡាយរបស់ ជនទាំងនោះ នឹងធ្វើអ្វីដល់ពួកយើងបាន ។

ពួកកម្មករខាងសក្យៈពោលថា ឥឡូវនេះ ចូរពួកអ្នកនាំក្មេងខ្ញុំចូលទាំង នេះទៅចុះ ជនទាំងឡាយណាមិនមានទីពឹង មិនមានគតិ នៅត្រង់ដើមក្របៅ ដូចសត្វតិរច្ឆាន ដំរី សេះ ខែល និងអាវុធរបស់ជនទាំងនោះ នឹងធ្វើអ្វីដល់ ពួកយើងបាន ។ ជនទាំងនោះ ទៅប្រាប់ដល់ពួកអមាត្យដែលប្រកបក្នុងកម្ម នោះ ពួកអមាត្យទូលដល់រាជត្រកូលទាំងឡាយ ។

លំដាប់នោះ ស្តេចសក្យៈទាំងឡាយគិតថា ពួកយើងនឹងបង្ហាញភាពក្លៀវ ក្លា និងកម្លាំងរបស់ពួកជនដែលនៅរួមជាមួយពួកបងស្រីប្អូនស្រី ហើយត្រៀម ការច្បាំងចេញទៅ ។ ចំណែកស្តេចកោលិយៈទាំងឡាយគិតថា ពួកយើងនឹង បង្ហាញភាពក្លៀវក្លា និងកម្លាំងរបស់ពួកជនដែលនៅត្រង់ដើមក្របៅ ដូច្នោះហើយ ត្រៀមការច្បាំងចេញទៅ ។

ព្រះសាស្តា ទ្រង់ប្រមើលមើលសត្វលោកក្នុងពេលជិតភ្លឺ ទតឃើញពួក
ញាតិ ទ្រង់ព្រះតម្រិះថា បើតថាគតមិនទៅ ញាតិទាំងនេះនឹងវិនាស ការដែល
តថាគតទៅក៏គួរ ដូច្នោះហើយ ទើបយាងទៅតាមអាកាសមួយព្រះអង្គឯងប៉ុណ្ណោះ
ប្រថាប់គង់ពត់ក្នុងអាកាស ត្រង់កណ្តាលស្ទឹងរោហិណី ព្រះញាតិទាំងឡាយ
ឃើញព្រះសាស្តាហើយដាក់អាវុធច្បាយបង្គំ ។ កាលនោះ ព្រះសាស្តាត្រាស់
នឹងញាតិទាំងនោះថា មហាបពិត្រ នេះឈ្មោះថាជម្លោះរឿងអ្វី ព្រះញាតិពោល
ថា បពិត្រព្រះអង្គ ពួកខ្ញុំព្រះអង្គមិនដឹងទេ ព្រះសាស្តាត្រាស់ថា ឥឡូវនេះ
តើអ្នកណាដឹង ។

ព្រះញាតិទាំងនោះ សួរដល់ពួកទាសៈ និងកម្មករដោយឧបាយនេះថា
ឧបរាជនឹងជ្រាប សេនាបតីនឹងជ្រាបជាដើម ហើយក្រាបទូលថា បពិត្រព្រះ
អង្គ ឈ្មោះគ្នាព្រោះទឹក ។ ព្រះសាស្តាត្រាស់ថា មហាបពិត្រ តើទឹកមានតម្លៃ
ប៉ុណ្ណា ពួកព្រះញាតិទូលថា បពិត្រព្រះអង្គ មានតម្លៃតិចតួច ព្រះសាស្តា
ត្រាស់ថា ក្សត្រទាំងឡាយមានតម្លៃប៉ុណ្ណា ពួកព្រះញាតិទូលថា បពិត្រព្រះអង្គ
ឈ្មោះថា ក្សត្រទាំងឡាយ មានតម្លៃកាត់ថ្លៃមិនបាន ព្រះសាស្តាត្រាស់ថា
ការដែលអ្នកទាំងឡាយ ញ៉ាំងពួកក្សត្រដែលមានតម្លៃកាត់ថ្លៃមិនបានឲ្យវិនាស
ព្រោះអាស្រ័យទឹក ដែលមានប្រមាណតិច គួរហើយឬ ។

ព្រះញាតិទាំងនោះនៅស្ងៀមហើយ ។ លំដាប់នោះ ព្រះសាស្តា ជាស្រី
តឿនព្រះញាតិទាំងនោះហើយ ត្រាស់ថា មហាបពិត្រ ព្រោះហេតុអ្វី ទើបពួក
អ្នកធ្វើកម្មបែបនេះ កាលតថាគតមិនមានក្នុងថ្ងៃនេះ សូម្បីទឹក គឺឈាម និង

ហូរ អ្នកទាំងឡាយ ធ្វើកម្មមិនសមគួរ អ្នកទាំងឡាយ ជាអ្នកមានបញ្ចវេរា
តថាគតមិនមានពៀរ អ្នកទាំងឡាយ ជាអ្នកដល់នូវការក្តៅក្រហាយដោយ
កិលេស តថាគតមិនមានការក្តៅក្រហាយ អ្នកទាំងឡាយ ជាអ្នកមានសេចក្តី
ខ្វល់ខ្វាយក្នុងការស្វែងរកកាមគុណ តថាគតមិនមានការខ្វល់ខ្វាយ ហើយទ្រង់
កាសិតគាថានេះថា

សុសុខំ វត ជីវាម	វេរិនេសុ អវេរិនោ
វេរិនេសុ មនុស្សេសុ	វិហារាម អវេរិនោ
សុសុខំ វត ជីវាម	អាតុវេសុ អនាតុរា
អាតុវេសុ មនុស្សេសុ	វិហារាម អនាតុរា
សុសុខំ វត ជីវាម	ឧស្សុកេសុ អនុស្សុកា
ឧស្សុកេសុ មនុស្សេសុ	វិហារាម អនុស្សុកា ។

យើងជាអ្នកមិនមានពៀរ រស់នៅជាសុខពិត ក្នុងពួកមនុស្ស
មានពៀរ កាលពួកមនុស្សមានពៀរ យើងជាអ្នកមិនមាន
ពៀរ ។ យើងជាអ្នកមិនមានសេចក្តីក្តៅក្រហាយ (ដោយ
កិលេស) រស់នៅជាសុខពិត ក្នុងពួកមនុស្សមានសេចក្តីក្តៅ
ក្រហាយ កាលពួកមនុស្សមានសេចក្តីក្តៅក្រហាយ យើង
ជាអ្នកមិនមានសេចក្តីក្តៅក្រហាយ ។ យើងជាអ្នកមិនមាន
សេចក្តីខ្វល់ខ្វាយក្នុងការស្វែងរក រស់នៅជាសុខពិត ក្នុង
ពួកមនុស្សមានសេចក្តីខ្វល់ខ្វាយ កាលពួកមនុស្សមាន

សេចក្តីខ្វល់ខ្វាយ យើងជាអ្នកមិនមានសេចក្តីខ្វល់ខ្វាយ ។

សេចក្តីអធិប្បាយ

បណ្តាបទទាំងនោះ បទថា សុសុខំ បានដល់ សប្បាយ ។ ព្រះសាស្តា ត្រាស់ពាក្យបរិយាយនេះថា ក្នុងមនុស្សទាំងឡាយដែលមានពៀរ ដោយ ពៀរ ៥ តថាគតមិនមានពៀរ មនុស្សទាំងឡាយ មានសេចក្តីក្តៅក្រហាយ ដោយកិលេស តថាគតឈ្មោះថាមិនមានការក្តៅក្រហាយ ព្រោះជាអ្នកមិនមាន កិលេស ក្នុងមនុស្សទាំងឡាយដែលមានសេចក្តីខ្វល់ខ្វាយ ក្នុងការស្វែងរក កាមគុណ ៥ តថាគតឈ្មោះថាមិនមានការខ្វល់ខ្វាយ ព្រោះមិនមានការស្វែង រកនោះ ទើបជាអ្នកនៅជាសុខជាងពួកគ្រហស្ថ ដែលញ៉ាំងការប្រព្រឹត្តទៅនៃ ជីវិតឲ្យកើតឡើង ដោយអំណាចនៃការកាត់ទីតជាដើម ឬជាងពួកបព្វជិតដែល ញ៉ាំងការប្រព្រឹត្តទៅនៃជីវិតឲ្យកើតឡើង ដោយអំណាចនៃវេជ្ជកម្មជាដើមហើយ ពោលថា តថាគតជាអ្នកនៅដោយសេចក្តីសុខ ។ បទដ៏សេស មានអត្ថន័យ យល់ហើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១៧៧}

រឿង រម្ងាប់ដម្លោះនៃពួកញាតិ ចប់



រឿង មារ លំនាំដើម

ព្រះសាស្តា កាលគង់នៅក្នុងស្រុកព្រាហ្មណ៍ឈ្មោះបញ្ចសាលា ទ្រង់
ប្រារព្ធមារ ត្រាស់ព្រះធម្មទេសនានេះថា **សុសុខំ វត** ជាដើម ។

សេចក្តីពិស្តារថា ក្នុងថ្ងៃមួយ ព្រះសាស្តាទ្រង់ឃើញឧបនិស្ស័យនៃ
សោតាបត្តិមគ្គរបស់កុមារី ៥០០ ទើបយាងចូលទៅអាស្រ័យស្រុកនោះ ។
ក្មេងស្រីទាំងនោះ ក្នុងថ្ងៃនក្ខត្តបុក្សមួយ ទៅកាន់ស្ទឹងងូតហើយ ប្រដាប់តាក់
តែងហើយ បែរមុខទៅកាន់ស្រុក ។ ព្រះសាស្តាយាងចូលទៅកាន់ស្រុកនោះ
ត្រាច់ទៅដើម្បីបិណ្ឌបាត ។ មារចូលសណ្ឋិតក្នុងសរីរៈរបស់អ្នកស្រុកទាំងអស់
បានធ្វើឲ្យព្រះសាស្តាមិនបានសូម្បីត្រឹមតែបាយមួយវែក ឈរត្រង់ទ្វារស្រុក
ទូល ព្រះសាស្តាដែលយាងចេញមកដោយបាត្រទេទេថា បពិត្រសមណៈ
លោកបានបាយខ្លះទេ ព្រះសាស្តាត្រាស់ថា ម្ចាស់មារមានចិត្តបាប អ្នកបាន
ធ្វើឲ្យតថាគតមិនបានភិក្ខុប្ប មារពោលថា បពិត្រព្រះអង្គ បើដូច្នោះ សូម
ទ្រង់យាងចូលទៅម្តងទៀតចុះ ។

បានឮថា មារគិតយ៉ាងនេះថា បើសមណៈយាងចូលទៅទៀត អញនឹង
ចូលសណ្ឋិតក្នុងសរីរៈជនទាំងពួង ហើយទះដៃសើចំអក ខាងមុខសមណៈ
នេះ ។ ខណៈនោះ ទារិកាទាំងនោះមកដល់ទ្វារស្រុក ឃើញព្រះសាស្តាហើយ
ថ្វាយបង្គំ ឈរក្នុងចំណែកម្ខាង ចំណែកមារទូលព្រះសាស្តាថា បពិត្រព្រះអង្គ
ទ្រង់មិនបានដុំបាយ ជាបុគ្គលដែលសេចក្តីទុក្ខកើតអំពីការស្រុកឃ្លាន គ្រប
សង្កត់ខ្លះដែរឬ ។

ព្រះសាស្តាត្រាស់ថា មានមានចិត្តបាប ក្នុងថ្ងៃនេះ សូម្បីតថាគតមិន
បាន អ្វីមួយ ក៏នឹងញ៉ាំងកាលឲ្យកន្លងទៅដោយសុខដែលកើតអំពីបីតិប្បណ្ណោះ
ដូច ព្រហ្មលោកជាន់អាកស្សរៈ ហើយត្រាស់ព្រះគាថានេះថា

សុសុខំ វត ជីវាម យេសន្នោ នត្តិ កិច្ចនំ
បីតិកក្កា ភវិស្សាម ទេវា អាកស្សរា យថា ។
យើងមិនមានកង្វល់ តែងរស់នៅជាសុខពិត (ព្រោះ)
យើងមានបីតិ ជាអាហារ ដូចពួកទេវតាជាន់អាកស្សរៈ ។

សេចក្តីអធិប្បាយ

បណ្តាបទទាំងនោះ បទថា យេសន្នោ សេចក្តីថា បណ្តាកិលេសជាត
គ្រឿងកង្វល់ មានរាគៈជាដើម កិលេសជាត គ្រឿងកង្វល់ណាមួយ ដោយ
អត្តថា គ្រឿងជាប់ជំពាក់ មិនមានដល់តថាគតពួកណា ។

បទថា បីតិកក្កា សេចក្តីថា ពួកទេវតាជាន់អាកស្សរៈ ជាអ្នកមានបីតិ
ជាកិក្ខា ញ៉ាំងកាលឲ្យកន្លងទៅ យ៉ាងណា តថាគតក៏ដូច្នោះ ។

ក្នុងកាលចប់ទេសនា ក្នុងស្រីទាំង ៥០០ នោះ តាំងនៅក្នុងសោតា-
បត្តិផល ដូច្នោះឯង ។^{១៧៧}

រឿង មារ ចប់



រឿង បរាជ័យរបស់ព្រះបាទកោសល

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធការបរាជ័យរបស់
ព្រះបាទកោសល ត្រាស់ព្រះធម្មទេសនានេះថា ជយំ វេរំ ជាដើម ។

បានឮថា ព្រះបាទកោសលនោះ ទ្រង់អាស្រ័យកាសិកគាម ច្បាំងជា
មួយនឹងព្រះបាទអជាតសត្តុដែលជាម្ចាស់ក្នុងយ ដែលព្រះបាទអជាតសត្តុនោះ
ឲ្យចាញ់ ៣ ដង ក្នុងលើកទី ៣ ទ្រង់ព្រះតម្រិះថា អញមិនអាចញ៉ាំងកូន
ក្មេងដែលមាត់មិនទាន់បាត់ជុំទឹកដោះឲ្យចាញ់បាន ប្រយោជន៍អ្វីដោយការរស់
នៅរបស់អញ ព្រះរាជាទ្រង់អត់អាហារ ផ្តល់ព្រះទ័ន ។ កាលនោះ ការ
ប្រព្រឹត្តទៅរបស់ព្រះរាជា រីករវៃពេញព្រះនគរ ។ ភិក្ខុទាំងឡាយ ក្រាបទូល
ដល់ព្រះសាស្តាថា បពិត្រព្រះអង្គ បានឮថា ព្រះរាជាទ្រង់អាស្រ័យកាសិក-
គាម ដែលព្រះបាទអជាតសត្តុ ឲ្យបរាជ័យហើយអស់ ៣ ដង ឥឡូវនេះ
ទ្រង់បរាជ័យត្រឡប់មកហើយ ទ្រង់មិនសោយអាហារ ផ្តល់ព្រះទ័ន ដោយ
ព្រះតម្រិះថា អញមិនអាចញ៉ាំងក្មេង ដែលមាត់មិនទាន់បាត់ជុំទឹកដោះឲ្យ
ចាញ់បាន ប្រយោជន៍អ្វីដោយការរស់នៅរបស់អញ ។

ព្រះសាស្តា ទ្រង់ស្តាប់កថារបស់ភិក្ខុទាំងនោះហើយត្រាស់ថា ម្ចាស់ភិក្ខុ
ទាំងឡាយ អ្នកឈ្នះរមែងមានពៀរ អ្នកចាញ់រមែងដេកជាទុក្ខ ដូច្នោះហើយ
ត្រាស់ព្រះគាថានេះថា

ជយំ វេរំ បសវតិ	ទុក្ខំ សេតិ បរាជិតោ
ឧបសន្តោ សុខំ សេតិ	ហិត្វា ជយបរាជយំ ។

បុគ្គលអ្នកឈ្នះតែងរងនូវពៀរ បុគ្គលអ្នកចាញ់តែងដេក
ជាទុក្ខ ចំណែកបុគ្គលលះបង់ការឈ្នះ និងការចាញ់ចេញ
ហើយ ជាអ្នកស្ងប់រម្ងាប់ ទើបដេកជាសុខ ។

សេចក្តីអធិប្បាយ

បណ្តាបទទាំងនោះ បទថា ជយំ សេចក្តីថា អ្នកឈ្នះជនដទៃ រមែង
ត្រឡប់បាននូវពៀរ ។ បទថា បរាជិតោ សេចក្តីថា អ្នកដែលបុគ្គលដទៃឲ្យ
ចាញ់ហើយ រមែងរងនូវទុក្ខ គឺលំបាកក្នុងឥរិយាបថទាំងពួងនោះឯង ដោយ
គិតថា ក្នុងកាលណាហ្ន៎ អញអាចឃើញខ្លួន (គឺដេញពីក្រោយ) របស់
បច្ចាមិត្ត ។

បទថា ឧបសន្តោ សេចក្តីថា ព្រះខ័ណ្ឌស្រព ជាអ្នកមានកិលេស គឺ
រាគៈជាដើមខាងក្នុងស្ងប់ហើយ លះនូវការឈ្នះ និងការចាញ់បាន តែងនៅ
ជាសុខ គឺរមែងនៅដោយសប្បាយក្នុងឥរិយាបថទាំងពួង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង បរាជ័យរបស់ព្រះនាគកោសល ចប់



សុខ ក្រៅពីសេចក្តីស្ងប់មិនមាន ។

សេចក្តីអធិប្បាយ

បណ្តាបទទាំងនោះ បទថា នត្តិ រាគសមោ សេចក្តីថា ឈ្មោះថា ភ្លើង ដទៃស្មើដោយរាគៈដែលមិនមានផ្សែង អណ្តាត រងើក ឆេះខាងក្នុងប៉ុណ្ណោះ ហើយទើបធ្វើគំនរផេះ រមែងមិនមាន ។

បទថា កលិ សេចក្តីថា សូម្បីទោសស្មើដោយទោសៈរមែងមិនមាន ។

បទថា ខន្ធសមា បានដល់ ស្មើដោយខន្ធទាំងឡាយ អធិប្បាយថា ឈ្មោះថា ទុក្ខដទៃ ដូចខន្ធទាំងឡាយដែលបុគ្គលបរិហារជាទុក្ខ មិនមាន ។

ពីរបទថា សន្តិបរំ សុខំ សេចក្តីថា សុខដទៃក្រែកលែងជាន់ព្រះនិព្វាន រមែងមិនមាន អធិប្បាយថា សេចក្តីពិត សុខដទៃក៏ជាសុខដូចគ្នា តែព្រះ និព្វានជាបរមសុខ ។

ក្នុងកាលចប់ទេសនា កុមារ និងកុមារិកា តាំងនៅក្នុងសោតាបត្តិផល ហើយ ក្នុងខណៈនោះ ព្រះសាស្តាទ្រង់ត្រាស់អាការៈឲ្យជនទាំងពីរឃើញគ្នា ដូច្នោះឯង ។^{១៣៣}

រឿង ស្រីក្នុងត្រកូលណាមួយ ចប់



រឿង ឧបាសកម្នាក់

លំនាំដើម

ព្រះសាស្តា កាលគង់នៅក្នុងក្រុងអាឡរី ទ្រង់ប្រារព្ធបុណ្ណបិណ្ឌ ត្រាស់ព្រះធម្មទេសនានេះថា ធិបត្តិ ជាដើម ។

សេចក្តីពិស្តារ ថ្ងៃមួយ ព្រះសាស្តាទ្រង់ប្រថាប់គង់ក្នុងព្រះគន្ធកុដិ ក្នុង ជេតពន ទ្រង់ប្រមើលមើលលោកក្នុងពេលទៀបភ្លឺ ទ្រង់ឃើញជនទុគ្គិកម្នាក់ ក្នុងក្រុងអាឡរី ទ្រង់ជ្រាបដល់ឧបនិស្ស័យសម្បត្តិរបស់បុរសនោះ មានភិក្ខុ ៥០០ ជាបរិវារយាងទៅកាន់ក្រុងអាឡរី ។ អ្នកក្រុងអាឡរីនិមន្តព្រះសាស្តា មនុស្សក្រីក្រម្នាក់បានឮថា ព្រះសាស្តាយាងមក ដូច្នោះហើយ បានតាំងចិត្តថា អញនឹងស្តាប់ធម៌ក្នុងសម្លាករបស់ព្រះសាស្តា ក្នុងថ្ងៃនោះឯង គោមួយក្បាល របស់បុរសនោះគេចទៅ គាត់គិតថា អញស្វែងរកគោ ឬស្តាប់ធម៌ហ្ន៎ ហើយ គិតថា អញស្វែងរកគោឲ្យចូលហ្ន៎ហើយ សឹមទៅស្តាប់ធម៌ឯក្រោយ ដូច្នោះ ហើយ ចេញពីផ្ទះទាំងព្រលឹម អ្នកក្រុងអាឡរីនិមន្តភិក្ខុសង្ឃ មានព្រះពុទ្ធជា ប្រធាន ឲ្យគង់ហើយអង្គុយសុទ្ធសុទ្ធត្រដើម្បីប្រយោជន៍ដល់ការអនុមោទនា ។ ព្រះសាស្តាបាននៅស្ងៀម ដោយទ្រង់បំណងថា តថាគតអាស្រ័យបុគ្គលណា មកហើយ អស់ចម្ងាយផ្លូវ ៣០ យោជន៍ បុគ្គលនោះចូលកាន់ព្រៃដើម្បីស្វែង រកគោ កាលបុរសនោះមកហើយ ទើបតថាគតសម្តែងធម៌ ។ បុរសនោះឃើញ គោក្នុងពេលថ្ងៃ កៀងគោហើយគិតថា របស់ដទៃមិនមាន អញនឹងធ្វើកិច្ចត្រឹម តែថ្វាយបង្គំព្រះសាស្តា សូម្បីត្រូវសេចក្តីឃ្នានគ្របសង្កត់ ក៏មិនដាក់ចិត្តដើម្បី

ទៅផ្ទះ ម្ចីម្ចាមកកាន់សម្មាភវរបស់ព្រះសាស្តា ថ្វាយបង្គំព្រះសាស្តាហើយ ឈរ
 ក្នុងចំណែកម្ខាង ។ ក្នុងពេលដែលឈរ ព្រះសាស្តាត្រាស់នឹងបុគ្គលដែលខ្ញាល់
 ខ្វាយក្នុងទានថា របស់ណាមួយដែលសេសសល់អំពីភិក្ខុសង្ឃមានឬ អ្នកចាត់
 ចែងទានពោលថា បពិត្រព្រះអង្គ មានគ្រប់យ៉ាង ព្រះសាស្តាត្រាស់ថា បើ
 ដូច្នោះ ចូរឲ្យបុរសនេះបរិភោគ ។

មនុស្សទាំងនោះ ឲ្យបុរសនោះអង្គុយក្នុងទីដែលព្រះសាស្តាត្រាស់នោះ
 ឯង ហើយអង្គុយដោយបបរ របស់ទំពា និងរបស់គួរបរិភោគដោយគោរព
 មនុស្សនោះបរិភោគកត្តស្រេច ខ្ពុរមាត់ហើយ ។ បានឮថា ឈ្មោះថាការរៀបចំ
 កត្តរបស់ព្រះតថាគត រមែងមិនមានក្នុងទីដទៃ ក្នុងបិដក ៣ រឿរទីនេះចេញ ។
 ចិត្តរបស់បុរសនោះ ដល់នូវការស្ងប់ហើយ ជាចិត្តមានឯកគ្គតា ។ គ្រានោះ
 ព្រះសាស្តាត្រាស់អនុបុត្រីកថាហើយ ទ្រង់ប្រកាសសច្ចៈទាំងឡាយដល់បុរស
 នោះ លុះចប់ទេសនាបុរសនោះតាំងនៅក្នុងសោតាបត្តិផល ព្រះសាស្តាក៏ទ្រង់
 ធ្វើអនុមោទនាហើយ ក្រោកចាកអាសនៈចៀសចេញទៅ ។ មហាជនតាមជូន
 ព្រះសាស្តាហើយ ក៏ត្រឡប់ ។

ភិក្ខុទាំងឡាយដែលទៅជាមួយព្រះសាស្តានោះ ពោលទោសថា អារុសោ
 ទាំងឡាយ ចូរពួកលោកមើលកម្មរបស់ព្រះសាស្តាចុះ កម្មបែបនេះរមែងមិន
 មានក្នុងថ្ងៃទាំងឡាយដទៃ តែថ្ងៃនេះព្រះសាស្តាទ្រង់អាស្រ័យមនុស្សម្នាក់ ប្រើ
 ឲ្យមនុស្សរៀបចំបបរជាដើមឲ្យហើយ ។ ព្រះសាស្តាយាងត្រឡប់ប្រថាប់ឈរ
 ហើយត្រាស់សួរថា ម្ចាស់ភិក្ខុទាំងឡាយ ពួកអ្នកនិយាយអ្វី ទ្រង់ស្តាប់សេចក្តី

នោះហើយ ត្រាស់ថា ម្ចាស់ភិក្ខុទាំងឡាយ តថាគតគិតថា តថាគតមកអស់
 ចម្ងាយ ៣០ យោជន៍ ឃើញឧបនិស្ស័យរបស់ឧបាសកនោះហើយ ទើបមក
 ឧបាសកនោះ ស្រែកឃ្លានណាស់ ក្រោកឡើងអំពីព្រលឹម ហើយដើររកគោ
 ក្នុងព្រៃ សូម្បីតថាគតសម្តែងធម៌ ក៏មិនអាចសម្រេចមគ្គផលបាន ព្រោះភាព
 ជាទុក្ខដែលកើតអំពីសេចក្តីស្រែកឃ្លាន ទើបបានធ្វើយ៉ាងនេះ ម្ចាស់ភិក្ខុ
 ទាំងឡាយ ដ្បិតថា ឈ្មោះថា រោគ ដូចគ្នានឹងរោគ គឺការឃ្លាន មិនមាន
 ដូច្នោះហើយ ទើបត្រាស់ព្រះគាថានេះថា

និយម្ហា បរមា រោគា សង្ខារា បរមា ទុក្ខា
 ឯតំ ញត្វា យថាភូតំ និព្វានំ បរមំ សុខំ ។
 សេចក្តីស្រែកឃ្លាន ជា រោគដ៏ក្រៃលែង សង្ខារទាំង-
 ឡាយ ជា ទុក្ខយ៉ាងក្រៃលែង (អ្នកប្រាជ្ញ) ដឹងច្បាស់
 សេចក្តីនុះតាមពិតហើយ (រមែងធ្វើឲ្យច្បាស់) នូវ
 ព្រះនិព្វាន ជាសុខយ៉ាងក្រៃលែង ។

សេចក្តីអធិប្បាយ

បណ្តាបទទាំងនោះ បាទព្រះគាថាថា និយម្ហា បរមា រោគា សេចក្តី
 ថា ព្រោះរោគដ៏ទៃព្យាបាលតែម្តងក៏ជា ឬថា បុគ្គលរមែងព្យាបាលបានដោយ
 អំណាចនៃអង្គនោះៗ គឺម្តងម្កាល ចំណែកសេចក្តីស្រែកឃ្លាន ត្រូវព្យាបាល
 អស់កាលជានិច្ច ហេតុនោះទើបការឃ្លាននេះ ចាត់ជាកំពូលនៃរោគដ៏សេស ។

ខន្ធ ៥ ឈ្មោះថា សង្ខារទាំងឡាយ ។ ពីរបទថា ឯតំ ញត្វា សេចក្តីថា

បណ្ឌិតជ្រាបអត្តតាមសេចក្តីពិតថា រោគ ស្មើដោយការឃ្លាន មិនមាន
ឈ្មោះថា ទុក្ខ ស្មើដោយការថែរក្សាខន្ធ មិនមាន ហើយធ្វើនូវព្រះនិព្វាន
ឲ្យជាក់ច្បាស់ ។

បាទព្រះគាថាថា និព្វានំ បរមំ សុខំ សេចក្តីថា ព្រោះព្រះនិព្វាននោះជា
សុខដ៏កំពូល គឺឧត្តមជាងសុខទាំងអស់ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

រឿង ឧទាសកម្មាកំ ចប់

រឿង ព្រះចានបសេនទិកោសល

លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះបាទបសេន-
ទិកោសល ត្រាស់ព្រះធម្មទេសនានេះថា អាហារគ្របរមា លាភា ជាដើម ។

សេចក្តីពិស្តារថា សម័យមួយ ព្រះរាជាសោយព្រះក្រយាហារទាំង
នាឡិកនៃអង្ករ ដោយស្ងប់ៈ និងព្យញ្ជនៈដ៏សមគួរ ដល់ព្រះក្រយាហារនោះ ។
ថ្ងៃមួយ ព្រះរាជាសោយព្រះក្រយាហារព្រឹកហើយ មិនទាន់បន្ទោបង់សេចក្តី
ស្រវឹងក្នុងភក្តី យាងទៅកាន់សម្មាករបស់ព្រះសាស្តា មានព្រះរូបធាត់ ទ្រង់
ប្រែប្រួលទៅធ្វើទៅស្នាំ ត្រូវឆ្ងល់យក្របសង្កត់ កាលមិនអាចផ្សំត្រង់បាន

ទើបប្រថាប់គង់ក្នុងចំណែកម្ខាង ។ គ្រានោះ ព្រះសាស្តាត្រាស់នឹងព្រះរាជាថា
មហាបពិត្រ ទ្រង់មិនទាន់សម្រាកហើយយាងមកឬ ព្រះរាជាត្រាស់ថា បពិត្រ
ព្រះអង្គ យ៉ាងនោះឯង តាំងអំពីពេលបរិភោគហើយ ខ្ញុំព្រះអង្គមានទុក្ខច្រើន ។

លំដាប់នោះ ព្រះសាស្តាត្រាស់នឹងព្រះរាជាថា មហាបពិត្រ ការបរិភោគ
ច្រើនជាទុក្ខយ៉ាងនេះ ដូច្នោះហើយ ទ្រង់ទូន្មានដោយព្រះគាថានេះថា

ក្នុងកាលណា បុគ្គលជាអ្នកបរិភោគច្រើន ច្រើនដោយការងងុយ
និងការដេកលក់ រសាប់រសល់ ដូចជ្រូកធំដែលគេចិញ្ចឹមដោយ
អាហារ ក្នុងកាលនោះ បុគ្គលនោះ រមែងងើកងក់ រមែងចូល
បន្ទប់រឿយៗ ។

ហើយទ្រង់ត្រាស់បន្តថា មហាបពិត្រ ការបរិភោគកោជនតែល្មម
ប្រមាណ ទើបគួរ ព្រោះអ្នកបរិភោគល្មមប្រមាណ រមែងមានសេចក្តីសុខ
កាលទ្រង់ទូន្មានឲ្យក្រែលែង ទើបត្រាស់គាថានេះថា

បុគ្គលមានសតិគ្រប់កាល ដឹងប្រមាណក្នុងកោជន ដែលបាន
ហើយនោះ មានវេទនាស្រាល អាហារដែលបរិភោគហើយ
ចិញ្ចឹមអាយុ រលួយសន្សឹមៗ ទៅ ។

ព្រះរាជាមិនអាចរៀនគាថាបាន តែត្រាស់នឹងក្លៀងក្លាយឈ្មោះសុទ្ធសុទ្ធនេះដែល
ឈរក្នុងទីជិតថា នៃបា ចូរអ្នករៀនគាថានេះ ។ សុទ្ធសុទ្ធនោះនោះ រៀនគាថា
នោះហើយ ទូលសួរព្រះសាស្តាថា បពិត្រព្រះអង្គ ខ្ញុំព្រះអង្គនឹងធ្វើដូចម្តេច
កាលនោះព្រះសាស្តាត្រាស់ថា បើព្រះរាជាកំពុងសោយ អ្នកគប្បីពោលគាថា

នេះ ក្នុងកាលសោយពំនូតចុងក្រោយ ព្រះរាជាទ្រង់កំណត់អត្តបុណ្យហើយ ទ្រង់
 នឹងចោលដុំបាយនោះ ក្នុងកាលចម្អិនភ្នំដើម្បីព្រះរាជា អ្នកគប្បីបន្ថយអង្ករ
 មានប្រមាណប៉ុណ្ណោះ ដោយការរាប់គ្រាប់អង្ករក្នុងដុំបាយនោះ ។ សុទ្ធស្សនៈ
 នោះទទួលថា សាធុព្រះអង្គ កាលព្រះរាជាសោយពេលព្រឹកក្តី ពេលល្ងាចក្តី
 ក៏ពោលគាថានោះឡើងក្នុងកាលសោយពំនូតចុងក្រោយ ហើយឲ្យបន្ថយអង្ករ
 ដោយការរាប់គ្រាប់អង្ករ ក្នុងដុំបាយដែលព្រះរាជាទ្រង់បោះបង់ ។ ព្រះរាជា
 ទ្រង់ស្តាប់គាថារបស់សុទ្ធស្សនៈនោះហើយ ទ្រង់ត្រាស់ឲ្យព្រះរាជទានទ្រព្យម្តង
 ១ ពាន់ ។

ក្នុងសម័យដទៃទៀត ព្រះរាជាទ្រង់តាំងនៅក្នុងកាជន៍ មានព្រះក្រយាហារ
 នៃអង្ករត្រឹមតែមួយនាឡិយ៉ាងច្រើន ទ្រង់ដល់នូវសេចក្តីសុខហើយ មានព្រះ
 សរីរៈស្រាល ។ សម័យថ្ងៃមួយ ព្រះរាជាយាងទៅកាន់សម្លាក្រះសាស្តា
 ថ្វាយបង្គំព្រះសាស្តាហើយទូលថា បពិត្រព្រះអង្គ ឥឡូវនេះ សេចក្តីសុខកើត
 ដល់ខ្ញុំព្រះអង្គហើយ ខ្ញុំព្រះអង្គអាចដេញចាប់ម្រឹកក៏បាន សេះក៏បាន កាលមុន
 ខ្ញុំព្រះអង្គមានការច្បាំងជាមួយក្មួយ ឥឡូវនេះ ខ្ញុំព្រះអង្គឲ្យធីតាល្មោះវជិរកុមារី
 ដល់ក្មួយហើយឲ្យស្រុកនោះ ធ្វើឲ្យជាតិម្ចាទឹកសម្រាប់ដុតរបស់ធីតានោះឯង ។
 ការល្មោះគ្នានឹងក្មួយស្ងប់ហើយ សុខកើតហើយដល់ខ្ញុំព្រះអង្គ ព្រោះហេតុនោះ
 សូម្បីកែវមណីរបស់ព្រះបាទកុសរាជ ដែលបាត់ទៅហើយ ក្នុងរំងងរបស់ខ្ញុំ
 ព្រះអង្គ កាលពីថ្ងៃមុន ឥឡូវនេះ កែវមណីនោះ មកកាន់កណ្តាប់ដែររបស់ខ្ញុំ
 ព្រះអង្គហើយ សេចក្តីសុខពិតកើតហើយដល់ខ្ញុំព្រះអង្គ ព្រោះហេតុនេះ ខ្ញុំ

ព្រះអង្គប្រាថ្នាកាតស្មិទ្ធស្នាលជាមួយសាវ័ករបស់ព្រះអង្គ ទើបធ្វើជីតានៃញាតិ
 របស់ព្រះអង្គទុកក្នុងរាំង សេចក្តីសុខកើតហើយដល់ខ្ញុំព្រះអង្គ ព្រោះហេតុ
 នេះ ។ ព្រះសាស្តាត្រាស់ថា មហាបពិត្រ ឈ្មោះថា ការមិនមានរោគ ជា
 លាក់ដីក្រែលែង ទ្រព្យស្មើគ្នានឹងការសន្តោស ដោយវត្ថុដែលខ្លួនបានហើយ
 មិនមាន ឈ្មោះថា ញាតិ ដូចគ្នានឹងបុគ្គលអ្នកស្មិទ្ធស្នាល មិនមាន ឈ្មោះ
 ថា សេចក្តីសុខក្រែលែង ស្មើដោយព្រះនិព្វាន មិនមាន ទើបត្រាស់ព្រះ
 គាថានេះថា

អាវោគ្យបរមា លាភា សន្តដ្ឋិបរមំ ធនំ
 វិស្សាសបរមា ញាតិ និព្វានំ បរមំ សុខំ ។
 លាភ មានការមិនមានរោគយ៉ាងក្រែលែង ទ្រព្យ មាន
 សេចក្តីសន្តោសយ៉ាងក្រែលែង ញាតិ មានសេចក្តីស្មិទ្ធ
 ស្នាលយ៉ាងក្រែលែង ព្រះនិព្វានជាសុខយ៉ាងក្រែលែង ។

សេចក្តីអធិប្បាយ

បណ្តាបទទាំងនោះ បទថា អាវោគ្យបរមា សេចក្តីថា មានកាតជា
 បុគ្គលមិនមានរោគយ៉ាងក្រែលែង ពិតហើយ លាភទាំងឡាយ មានដល់
 បុគ្គលមានរោគ មិនចាត់ជាលាភ ព្រោះដូច្នោះ ទើបលាភទាំងពួង មកដល់
 បុគ្គលមិនមានរោគប៉ុណ្ណោះ ហេតុនោះ ទើបព្រះសាស្តាត្រាស់ថា អាវោគ្យ-
 បរមា លាភា ។

បទព្រះគាថាថា សន្តដ្ឋិបរមំ ធនំ សេចក្តីថា ភាវៈ គឺការត្រេកអរដោយ

វត្ថុដែលខ្លួនបានហើយ ដែលជាប់រស់មាននៃខ្លួន របស់គ្រហស្ថ ឬបព្វជិតនោះ
ឯង ឈ្មោះថា សន្តោស សន្តោសនោះជាទ្រព្យដ៏ក្រៃលែងជាងទ្រព្យដ៏សេស ។

បាទព្រះគាថាថា វិស្សាសបរមា ញាតិ សេចក្តីថា មាតាក្តី បិតាក្តី
លើទុកចុះ មិនមានការស្ម័គ្រស្មាលជាមួយបុគ្គលណា បុគ្គលនោះមិនមែនជា
ញាតិ តែមានការស្ម័គ្រស្មាលជាមួយបុគ្គលណា ទោះបីបុគ្គលនោះមិនជាប់ខ្សែ
ស្រឡាយ ឈ្មោះថា ជាញាតិយ៉ាងក្រៃលែង គឺយ៉ាងឧត្តម ហេតុនោះ ទើប
ព្រះសាស្តាត្រាស់ថា វិស្សាសបរមា ញាតិ ។

ម្យ៉ាងទៀត ឈ្មោះថា សេចក្តីសុខ ស្មើដោយព្រះនិព្វាន មិនមាន
ហេតុនោះ ទើបព្រះដ៏មានព្រះភាគត្រាស់ថា ទិព្វានំ បរមំ សុខំ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង ព្រះវិហារសេនទិកោសល ចប់



រឿង ព្រះតិស្សត្ថោរ លំនាំដើម

ព្រះសាស្តា កាលគង់នៅក្នុងនគរវេសាលី ទ្រង់ប្រារព្ធកិក្ខុម្ភយរូប ត្រាស់ព្រះធម្មទេសនានេះថា បរិវេករសំ ជាដើម ។

សេចក្តីពិស្តារថា កាលព្រះសាស្តាត្រាស់ថា ម្ចាស់កិក្ខុទាំងឡាយ នៅ ៤ ខែទៀតបន្ទាប់អំពីនេះ តថាគតនឹងបរិនិព្វាន ។ កិក្ខុ ៧០០ ក្នុងសម្មាកររបស់ ព្រះសាស្តា ដល់នូវការសង្ខេបហើយ ធម្មសង្ខេបកើតឡើងដល់ព្រះខ័ណ្ឌស្រព ទាំងឡាយ កិក្ខុបុប្ផជនទាំងឡាយ មិនអាចទប់ទឹកភ្នែកបាន ។ កិក្ខុទាំងឡាយ ជាពួកៗ ប្រឹក្សាគ្នាថា ពួកយើងនឹងធ្វើដូចម្តេចហ្ន៎ កាលនោះ កិក្ខុម្ភយរូប ឈ្មោះតិស្សៈ គិតថា បានឮថា ព្រះសាស្តានឹងបរិនិព្វានដោយកន្លងទៅ ៤ ខែ^(១) ឯអាត្មាអញ ជាអ្នកមានរាគៈមិនទាន់ប្រាសទៅ កាលព្រះសាស្តាមាន ព្រះជន្មនៅនោះឯង អញគួរកាន់យកអរហត្ត ហើយទើបនៅម្នាក់ឯងប៉ុណ្ណោះ ក្នុងឥរិយាបថ ៤ ។ ការទៅកាន់សម្មាកររបស់កិក្ខុទាំងឡាយ ឬមិនបានសន្ទនា ប្រាស្រ័យជាមួយបុគ្គលណាមួយទេ ។ កាលនោះ កិក្ខុទាំងឡាយពោលថា អាវុសោតិស្សៈ ហេតុអ្វី ទើបលោកធ្វើយ៉ាងនេះ ។ លោកមិនស្តាប់ពាក្យ របស់កិក្ខុទាំងនោះ ។ កិក្ខុទាំងនោះ ក្រាបទូលការប្រព្រឹត្តទៅនោះ ដល់ព្រះ សាស្តា ដោយទូលថា បពិត្រព្រះអង្គ តិស្សៈមិនស្រឡាញ់ក្នុងព្រះតថាគត ព្រះសាស្តាត្រាស់ឲ្យហៅលោកមកហើយ សួរថា តិស្សៈ ហេតុអ្វី ទើបអ្នកធ្វើ

១- រាប់ដោយចំពោះតែ ៣ ខែ ប៉ុណ្ណោះ តែក្នុងទីនេះ លោករាប់យកក្បាលខែ ទើប ជា ៤ ខែ ។

យ៉ាងនេះ កាលលោកក្រាបទូលបំណងរបស់ខ្លួនហើយ ប្រទានសាធុការថា
 សាធុ តិស្សៈ ហើយត្រាស់ថា ម្ចាស់ភិក្ខុទាំងឡាយ បុគ្គលមានសេចក្តី
 ស្រឡាញ់ក្នុងតថាគត ចូរជាបុគ្គលដូចតិស្សៈចុះ សូម្បីបុគ្គលធ្វើការបូជា
 ដោយគ្រឿងក្រអូប និងកម្រងផ្កាជាដើម មិនឈ្មោះថា បូជាតថាគតឡើយ
 តែបុគ្គលដែលបដិបត្តិធម៌សមគួរដល់ធម៌នោះឯង ឈ្មោះថា បូជាតថាគត
 ហើយត្រាស់ព្រះគាថានេះថា

បរិវេករសំ បិទ្វា រសំ ឧបសមស្ស ច
 និទ្ទរោ ហោតិ និប្បាទោ ធម្មបិទិរសំ បិវំ ។

ភិក្ខុជីករសវិវេកផង រសព្រះនិព្វានជាទីរម្ងាប់កិលេសផង
 ជីករសបីតិដែលកើតអំពីធម៌ផង ទើបជាអ្នកមិនមាន
 សេចក្តីក្រវល់ក្រវាយ មិនមានសេចក្តីសៅហ្មងឡើយ ។

សេចក្តីអធិប្បាយ

បណ្តាបទទាំងនោះ បទថា បរិវេករសំ សេចក្តីថា នូវរសដែលកើត
 ហើយអំពីវិវេក អធិប្បាយថា នូវសេចក្តីសុខដែលកើតអំពីការនៅម្នាក់ឯង ។

បទថា បិទ្វា សេចក្តីថា ជីកហើយដោយអំណាចនៃភាពជាបុគ្គលធ្វើកិច្ច
 ដែលកំណត់ដឹងទុក្ខជាដើម ធ្វើឲ្យជាក់ច្បាស់ដោយភាពជាអារម្មណ៍ ។

បទព្រះគាថាថា រសំ ឧបសមស្ស ច សេចក្តីថា ជីកហើយនូវរសនៃ
 ព្រះនិព្វាន ដែលចូលទៅស្ងប់កិលេស ។

ពីរបទថា និទ្ទរោ ហោតិ សេចក្តីថា ភិក្ខុដែលជាព្រះខ្ជីណាស្រពឈ្មោះ

ថា ជាអ្នកមិនមានសេចក្តីក្រវល់ក្រវាយ និងមិនមានបាប ព្រោះការមិនមាន
នៃសេចក្តីក្រវល់ក្រវាយ គឺរក្សាជាដើមខាងក្នុង ព្រោះដឹកនាំរសទាំងពីរយ៉ាង
នោះ ។

ពីរបទថា រសំ ចិរំ សេចក្តីថា កាលរសនៃបីតិ ដែលកើតឡើងហើយ
ដោយអំណាចនៃលោកុត្តរធម៌ ៩ រមែងជាបុគ្គលមិនមានសេចក្តីក្រវល់ក្រវាយ
និងមិនមានបាប ។

ក្នុងកាលចប់ទេសនា ព្រះតិស្សត្ថេរសម្រេចអរហត្តហើយ ទេសនាមាន
ប្រយោជន៍ដល់មហាជន ដូច្នោះឯង ។^{១៧៧}

រឿង ព្រះតិស្សត្ថេរ ចប់

រឿង សក្កទេវរាជ លំនាំដើម

ព្រះសាស្តា កាលគង់នៅក្នុងវេទ្យវគ្រាម ទ្រង់ប្រារព្ធសក្កទេវរាជ
ត្រាស់ព្រះធម្មទេសនានេះថា សាធុ ទស្សនំ ជាដើម ។

សេចក្តីពិស្តារថា សក្កទេវរាជទ្រង់ជ្រាបភាពដែលអាពាធ មានការសុះ
ទៅនៃព្រះលោហិតជាសមុជ្ជាន កើតឡើងដល់ព្រះតថាគត ក្នុងកាលទ្រង់ដាក់
អាយុសង្ខារហើយ ទ្រង់ព្រះតម្រិះថា ការដែលអញទៅកាន់សម្មាកររបស់ព្រះ
សាស្តា ហើយធ្វើគិលានុបដ្ឋាករមែងគួរ ទ្រង់លះអត្តភាពប្រមាណ ៣ គាវុធ

ចូលទៅគាល់ព្រះសាស្តា ថ្វាយបង្គំហើយ ទ្រង់ច្របាច់ព្រះបាទដោយព្រះហស្ត
 ទាំងពីរ ។ កាលនោះព្រះសាស្តាត្រាស់នឹងសក្កទេវរាជនោះថា អ្នកជានរណា
 សក្កទេវរាជត្រាស់ថា បពិត្រព្រះអង្គ ខ្ញុំព្រះអង្គជាសក្កៈ ព្រះសាស្តាត្រាស់ថា
 អ្នកមកធ្វើអ្វី សក្កទេវរាជត្រាស់ថា បពិត្រព្រះអង្គ មកដើម្បីបម្រើទ្រង់ប្រឈួន
 ព្រះសាស្តាត្រាស់ថា សក្កៈ ក្នុងរបស់មនុស្សរមែងប្រាជកដល់ទេវតាទាំង-
 ឡាយ ដូចសាកសពដែលចង់ត្រង់ក ចម្ងាយ ១០០ យោជន៍ឡើងទៅលើ
 ចូរអ្នកទៅចុះ ភិក្ខុដែលជាគិលានុបដ្ឋាករបស់តថាគតមាន ។

សក្កទេវរាជក្រាបទូលថា បពិត្រព្រះអង្គ ខ្ញុំព្រះអង្គតាំងនៅក្នុងទីបំផុត
 ៨៤០០០ យោជន៍ ស្រុបនូវក្នុងសីលរបស់ទ្រង់មកហើយ ខ្ញុំព្រះអង្គនេះឯង
 នឹងបម្រើ មិនឲ្យបុគ្គលដទៃពាល់ត្រូវកាជនៈព្រះឧច្ចារៈរបស់ព្រះសាស្តាសូម្បី
 ដោយដៃ ទ្រង់ទូលលើព្រះសីសៈនោះឯងនាំទៅ មិនបានធ្វើសូម្បីអាការៈជ្រួញ
 ចិញ្ចឹមស្រពោនព្រះភក្ត្រ បាននាំទៅដូចកាជនៈជាក់គ្រឿងក្រអូប សក្កៈបដិបត្តិ
 ព្រះសាស្តាយ៉ាងនេះហើយ ក្នុងកាលព្រះសាស្តាមានសេចក្តីសុខនោះឯង
 ទើបចៀសចេញទៅ ។

ភិក្ខុប្រជុំគ្នាពោលថា គួរសរសើរហ្ន៎ សក្កទេវរាជមានសេចក្តីស្នេហាក្នុង
 ព្រះសាស្តា ទ្រង់លះទិព្វសម្បត្តិបែបនេះ ទ្រង់នាំកាជនៈសម្រាប់រងព្រះឧច្ចារៈ
 របស់ព្រះសាស្តាទៅដោយសិរសា គឺត្បូង ទ្រង់មិនធ្វើអាការៈត្រឹមជ្រួញចិញ្ចឹម
 ស្រពោនព្រះភក្ត្រឡើយ ដូចបុរសនាំកាជនៈ ដែលពេញដោយគ្រឿងក្រអូប
 ចេញទៅដូច្នោះ ទ្រង់បានធ្វើឧបដ្ឋាកហើយ ។ ព្រះសាស្តាទ្រង់ស្តាប់ពាក្យរបស់

ភិក្ខុទាំងនោះហើយ ត្រាស់សួរថា ម្ចាស់ភិក្ខុទាំងឡាយ ពួកអ្នកសន្មនាគ្នាអំពី
 រឿងអ្វី កាលភិក្ខុទាំងនោះក្រាបទូលថា បពិត្រព្រះអង្គ រឿងឈ្មោះនេះ ទើប
 ត្រាស់ថា ម្ចាស់ភិក្ខុទាំងឡាយ ការដែលសក្កទេវរាជធ្វើសេចក្តីស្រឡាញ់ក្នុង
 តថាគតនោះ មិនជាអស្ចារ្យទេ ព្រោះសក្កទេវរាជនេះស្តាប់ធម្មទេសនាហើយ
 បានជាសោតាបន្ន លះនូវភាពជាសក្កៈចាស់ជរា ដល់នូវភាពជាសក្កៈកំលោះ
 ព្រោះអាស្រ័យតថាគត ពិតហើយ កាលសក្កៈគង់កណ្តាលបរិស័ទ ក្នុងឥន្ទ-
 សាលគុហា ក្នុងកាលខ្លួនត្រូវមរណភ័យគំរាម ធ្វើគន្លងទេវបុត្រឈ្មោះបញ្ចុ-
 សិខៈអំពីខាងមុខយាងមក តថាគតបានពោលថា

ម្ចាស់ស្តេចវាសវៈ សូមទ្រង់សួរបញ្ហាជាមួយនឹងតថាគត ទ្រង់ប្រាថ្នា
 បញ្ហាឯណានីមួយ ក្នុងព្រះហឫទ័យ តថាគតនឹងធ្វើបំផុតនៃបញ្ហានោះៗ
 របស់ទ្រង់បានពិត ។

កាលបន្ទាប់នូវសេចក្តីសង្ស័យរបស់សក្កៈ ទើបសម្តែងធម្មទេសនា
 ក្នុងកាលចប់ទេសនា ធម្មាភិសម័យមានដល់សត្វទាំងឡាយ ប្រមាណ ១៤
 កោដិ ចំណែកសក្កទេវរាជ សម្រេចសោតាបត្តិផលក្នុងអាសនៈនោះឯង ជា
 សក្កៈកំលោះហើយ តថាគតមានឧបការៈច្រើនដល់សក្កៈនោះ ដោយប្រការ
 យ៉ាងនេះ ឈ្មោះថាសេចក្តីស្នេហាក្នុងតថាគតរបស់សក្កទេវរាជនោះ មិនគួរ
 អស្ចារ្យ ម្ចាស់ភិក្ខុទាំងឡាយ ការជួបការឃើញពួកអរិយបុគ្គលក្តី ការនៅក្នុង
 ទីជាមួយអរិយបុគ្គលក្តី នាំឲ្យកើតនូវសុខ តែកិច្ចបែបនោះជាមួយពួកបុគ្គល
 ពាល ឲ្យកើតទុក្ខទាំងអស់ ហើយទើបទ្រង់កាសិតគាថាទាំងនេះថា

សាធុ ទស្សនមរិយានំ	សន្និវាសោ សទា សុខោ
អទស្សនេន ពាលានំ	និច្ចមេវ សុខំ សិយា
ពាលសង្កតចារិ ហិ	ធិយមន្ទាន សោចតិ
ទុក្ខោ ពាលេហិ សំវាសោ	អមិត្តេនេវ សព្វទា
ធិរោ ច សុខសំវាសោ	ញាតិណំវ សមាគមោ
	តស្មា ហិ

ធិរញ្ច បញ្ញញ្ច ពហុសុភុតញ្ច	ធារយ្ហសីលំ វតវន្តមរិយំ
តំ តាទិសំ សប្បរិសំ សុមេធំ	ករេជេ ធនកុត្តបដំ ចន្ទិមា

ការជួបប្រទះព្រះអរិយបុគ្គលទាំងឡាយជាការល្អ ការនៅរួម
 ជាមួយព្រះអរិយបុគ្គលទាំងឡាយ ជាហេតុឲ្យកើតសេចក្តី
 សុខសព្វកាល បុគ្គលគប្បីមានសេចក្តីសុខអស់កាលជានិច្ច
 បាន ព្រោះមិនជួបប្រទះបុគ្គលពាលទាំងឡាយ ។ បុគ្គលអ្នក
 ប្រព្រឹត្តសមគប់ដោយជនពាល រមែងសោកស្តាយអស់កាល
 យូរអង្វែង ការនៅរួមជាមួយនឹងជនពាល រមែងជាទុក្ខសព្វ
 កាល ដូចការនៅរួមជាមួយនឹងសត្រូវ ចំណែកខាងការនៅ
 រួមនឹងជីវជន រមែងជាសុខ ដូចការជួបជុំនៃញាតិទាំងឡាយ
 ព្រោះហេតុនោះឯង បុគ្គលគួរសេពគប់សប្បុរស ជាអ្នក
 មាំមួនផង មានបញ្ញាផង មានសេចក្តីចេះដឹងច្រើនផង មាន
 កិរិយានាំទៅនូវធុរៈជាប្រក្រតីផង មានសីលវត្ត និងធុត្តផង

ជាអ្នកត្រាយចាកកិលេសផង មានបញ្ញាល្អផង ប្រាកដដូច្នោះៗ

ឲ្យដួចព្រះចន្ទគប់នូវផ្លូវនក្ខត្តបូក្ស ។

សេចក្តីអធិប្បាយ

បណ្តាបទទាំងនោះ បទថា សាធុ បានដល់ ជាការញ៉ាំងប្រយោជន៍ ឲ្យសម្រេច គឺជាការស្អាត បានដល់ កម្មដែលចម្រើន ។

បទថា សន្និវាសោ សេចក្តីថា មិនមែនត្រឹមតែការជួបព្រះអរិយបុគ្គល ទាំងនោះតែម្យ៉ាងប៉ុណ្ណោះឡើយ ដល់នូវការកើត គឺជាខ្លួនថា ការអង្គុយរួមជា មួយព្រះអរិយបុគ្គលទាំងនោះក្នុងទីជាមួយគ្នាក្តី ការកើត គឺការបាននូវការធ្វើ វត្ថុ និងបដិវត្តដល់ព្រះអរិយបុគ្គលទាំងនោះក្តី ជាការល្អដោយពិត ។

បទថា ពាលសន្តតចារិ ហិ សេចក្តីថា ព្រោះបុគ្គលណាត្រាច់រួមជា មួយបុគ្គលពាល ។

ប្រជុំបទថា ធិយមទ្ធានំ ជាដើម សេចក្តីថា បុគ្គលនោះត្រូវសម្ងាញ់ ពាលពាលថា ចូរអ្នកមក ព្រោះខ្ញុំនឹងធ្វើកម្ម មានការកាត់ទី-តជាដើម ជាអ្នក រួមចំនួននឹងសម្ងាញ់ពាលនោះ ធ្វើកម្មទាំងនោះ ត្រូវព្រះរាជាជាក់កម្មករណៈ ច្រើនយ៉ាង មានកាត់ដៃជាដើមឈ្មោះថា រមែងសោយសោកអស់កាលយូរ ។

បទថា សត្វនា សេចក្តីថា ឈ្មោះថា ការនៅក្នុងទីជាមួយគ្នា ជាមួយ សត្រូវដែលកាន់ដាវក្តី ពួកសត្វកាចមានអាសិរពិសជាដើមក្តី ឲ្យកើតទុក្ខជា និច្ច យ៉ាងណា ការនៅរួមជាមួយបុគ្គលពាល ក៏ដូច្នោះដូចគ្នា ។

ក្នុងបទព្រះគាថាថា ធិរោ ច សុខសំវាសោ មានវិគ្គហៈថា ការនៅរួម

ដោយអ្នកប្រាជ្ញនោះ ជាសុខ ហេតុនោះ ទើបឈ្មោះថា មានការនៅរួមឲ្យកើត
សុខ អធិប្បាយថា ការនៅក្នុងទីជាមួយគ្នាដោយបណ្ឌិត នាំឲ្យកើតសុខ ។
សួរថា ការនៅរួមដោយអ្នកប្រាជ្ញឲ្យកើតសុខដូចម្តេច ឆ្លើយថា ដូចសមាគម
នៃពួកញាតិដូច្នោះ អធិប្បាយថា ការសមាគមនៃពួកញាតិដែលជាទីស្រឡាញ់
ឲ្យកើតសុខ យ៉ាងណា ការនៅរួមដោយអ្នកប្រាជ្ញ ឲ្យកើតសុខដូច្នោះ ។

បទថា តស្មា សេចក្តីថា ព្រោះការនៅរួមជាមួយបុគ្គលពាល ឲ្យកើត
ទុក្ខ ជាមួយបណ្ឌិតឲ្យកើតសុខដូច្នោះឯង ចូរអ្នកទាំងឡាយគប់រក គឺចូល
ទៅអង្គុយជិតលោកដែលជាអ្នកប្រាជ្ញ សម្បូរដោយបញ្ញា និងបុគ្គលសម្បូរ
ដោយបញ្ញា ជាលោកិយ និងលោកុត្តរ ឈ្មោះថា ជាអ្នកមានបញ្ញា និងជាអ្នក
ដល់ព្រមដោយអាគម និងអធិគម ដែលឈ្មោះថាពហូសូត ដែលឈ្មោះថា
នាំជុំរះទៅជាប្រក្រតី ព្រោះភាពជាបុគ្គលមានការនាំជុំរះទៅជាប្រក្រតី គឺឲ្យដល់
អរហត្ត បុគ្គលឈ្មោះថាមានវត្ត ព្រោះវត្ត គឺសីល និងវត្ត គឺធុតង្គ ដែល
ឈ្មោះថា អរិយៈ ព្រោះភាពជាបុគ្គលត្រូវចាកគំនរកិលេស បុគ្គលដែលជា
សប្បុរស ជាអ្នកមានបញ្ញាស្មាតបែបនោះ ដូចព្រះចន្ទបពេញរស្មីក្នុងអាកាស
ដែលហៅថាគន្លងនៃនក្ខត្តបូក្ស ដែលមិនអាចអ្នក ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៣៧}

រឿងសក្កនេវរាជ ចប់
សុខវគ្គទី ១៥ ចប់

សុត្តន្តបិដក

ធម្មបទគាថា បិយវគ្គទី ១៦

[២៦] បុគ្គលកាលប្រកបខ្លួនទុក ក្នុងអំពើដែលមិនគួរប្រកប មិនប្រកបខ្លួនក្នុងអំពើដែលគួរប្រកប លះបង់ប្រយោជន៍ចេញហើយ កាន់យកតាមគាប់ចិត្ត រមែងស្រឡាញ់បុគ្គលអ្នកប្រកបតាមខ្លួន ។ កុំគប់រកសត្វ និងសង្ខារទាំងឡាយ ដែលជាទីស្រឡាញ់ និងមិនជាទីស្រឡាញ់ ក្នុងកាលណាៗឡើយ ព្រោះថា ការមិនជួបប្រសព្វសត្វ និងសង្ខារជាទីស្រឡាញ់ក្តី ការជួបប្រសព្វសត្វ និងសង្ខារមិនជាទីស្រឡាញ់ក្តី ជាហេតុនាំមកនូវទុក្ខ ។

ព្រោះហេតុនោះ បុគ្គលមិនគួរធ្វើសត្វ និងសង្ខារ ឲ្យជាទីស្រឡាញ់ ព្រោះការព្រាត់ប្រាសចាកសត្វ និងសង្ខារ ជាទីស្រឡាញ់ ជាសភាពអាក្រក់ ការស្រឡាញ់ និងការស្អប់ មិនមានដល់ពួកជនណា កិលេសគ្រឿងចាក់ស្រែះទាំងឡាយ តែងមិនមានដល់ពួកជននោះ ។

សេចក្តីសោកកើតអំពីសេចក្តីស្រឡាញ់ ភ័យកើតអំពីសេចក្តីស្រឡាញ់ កាលបើរួចស្រឡះចាកសេចក្តីស្រឡាញ់ហើយ សេចក្តីសោក ក៏លែងមានភ័យ នឹងមានមកពីណា ។

សេចក្តីសោកកើតអំពីសេចក្តីស្រឡាញ់ ភ័យកើតអំពីសេចក្តីស្រឡាញ់ កាលបើរួចស្រឡះចាកសេចក្តីស្រឡាញ់ហើយ សេចក្តីសោកក៏លែងមានភ័យនឹងមានមកពីណា ។

សេចក្តីសោកកើតអំពីតម្រេក ភ័យកើតអំពីតម្រេក កាលបើរួចស្រឡះចាកតម្រេកហើយ សេចក្តីសោក ក៏លែងមាន ភ័យ នឹងមានមកពីណា ។

សេចក្តីសោកកើតអំពីកាម ភ័យកើតអំពីកាម កាលបើរួចស្រឡះចាក
កាមហើយ សេចក្តីសោក ក៏លែងមាន ភ័យ នឹងមានមកពីណា ។

សេចក្តីសោកកើតអំពីតណ្ហា ភ័យកើតអំពីតណ្ហា កាលបើរួចស្រឡះ
ចាកតណ្ហាហើយ សេចក្តីសោក ក៏លែងមាន ភ័យ នឹងមានមកពីណា ។ ជន
តែងធ្វើបុគ្គលដែលបរិបូណ៌ ដោយសីល និងការឃើញត្រូវ ស្ថិតនៅក្នុងធម៌
ពោលសច្ចធម៌ជាប្រក្រតី ធ្វើកម្មជាបរស្មុននោះ ឲ្យជាទីស្រឡាញ់ ។

បុគ្គលអ្នកមានសេចក្តីប្រាថ្នា ចំពោះព្រះនិព្វាន ដែលគេនិយាយប្រាប់
គ្នាមិនបានផង ជាអ្នកមានមគ្គចិត្ត និងផលចិត្ត (ខាងក្រោម) ប៉ះពាល់
ហើយផង មានចិត្តមិនប្រតិព័ទ្ធក្នុងកាមផង តថាគតហៅថា ជាអ្នកមានខ្សែ
មគ្គប្រព្រឹត្តទៅ ក្នុងខាងលើ ។

ពួកញាតិក្តី មិត្តក្តី សម្លាញ់ក្តី រមែងត្រេកអរនឹងបុរសដែលឃ្នាតគ្នា
អស់កាលយូរ មកអំពីចម្ងាយដោយសួស្តី មកដល់ហើយ យ៉ាងណាមិញ
បុណ្យទាំងឡាយ តែងទទួលបុគ្គលដែលបានធ្វើបុណ្យ ច្បុតអំពីមនុស្ស
លោកនេះ ទៅកាន់លោកខាងមុខ ដូចញាតិទាំងឡាយ ទទួលបុរសជាទី
ស្រឡាញ់ទើបមកដល់ ដូច្នោះឯង ។

បិយវគ្គទី ១៦ ចប់



អង្គកថា បិយវគ្គទី ១៦

រឿង បព្វជិត ៣ រូប លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបព្វជិត ៣ រូប ត្រាស់ព្រះធម្មទេសនានេះថា អយោគេ យុញ្ញមត្តានំ ជាដើម ។

បានឮថា មាតាបិតាក្នុងត្រកូលក្នុងក្រុងសាវត្ថី មានបុត្រតូចម្នាក់ប៉ុណ្ណោះ ជាទីស្រឡាញ់ជាទីគាប់ចិត្ត ។ ថ្ងៃមួយ បុត្រតូចនោះស្តាប់ធម្មកថារបស់ពួក ភិក្ខុដែលនិមន្តមកក្នុងផ្ទះធ្វើអនុមោទនាចង់បួស ទើបសូមបួសនឹងមាតាបិតា ។ ឪពុកម្តាយមិនអនុញ្ញាត កាលនោះ កុលបុត្រនោះមានការគិតថា កាលឪពុក ម្តាយមិនឃើញនោះឯង អញនឹងចេញទៅខាងក្រៅ ហើយបួស តមក បិតា របស់កុមារនោះ កាលចេញទៅខាងក្រៅ បានប្រាប់នឹងមាតាថា គប្បីរក្សា បុត្រតូចនោះ ។ មាតាកាលចេញទៅខាងក្រៅ ក៏ប្រគល់ឲ្យបិតាដូចគ្នា ។

សម័យក្រោយមក កាលបិតារបស់កុមារនោះទៅខាងក្រៅ មាតាតាំង ចិត្តថានឹងរក្សាបុត្រ ផ្អែកទ្វារម្ខាង ម្ខាងទៀតយកជើងទាំងពីរទាំង ហើយ អង្គុយចុះត្រង់ដែនដីខាងអំបោះ ។

កុមារគិតថា អញនឹងបញ្ឆោតមាតានេះហើយគេចទៅដូច្នោះហើយ ពោល

ថា បពិត្រអ្នកម៉ែ" ចៀសផ្លូវខ្ញុំបន្តិច ខ្ញុំនឹងបន្ទោបង់ខ្ញុំច្បារៈ កាលមាតានោះដក
 ជើងហើយក៏ចេញទៅ លួចរត់ទៅកាន់វិហារដោយរហ័ស ចូលទៅរកភិក្ខុ
 ទាំងឡាយអង្វរថា បពិត្រលោកម្ចាស់ សូមលោកម្ចាស់បំបួសខ្ញុំចុះ ហើយ
 បួសក្នុងសម្មាកររបស់ភិក្ខុនោះឯង ។

លំដាប់នោះ ឪពុករបស់កុលបុត្រនោះត្រឡប់មកហើយសួរម្តាយថា កូន
 របស់យើងទៅណា មាតាឆ្លើយថា អើ អ្នក អម្បាញ់មិញ នៅទីនេះឯង បិតា
 នោះ ក៏រកមើលដើម្បីដឹងថា កូនរបស់អញនៅទីណាហ្ន៎ មិនឃើញហើយ គិត
 ថា កូនរបស់អញទៅវិហារ ទើបទៅកាន់វិហារហើយ ឃើញបុត្របួសហើយ
 ទ្រហោយំ ពោលថា នែបា ហេតុអ្វី ទើបធ្វើឲ្យពួកយើងវិនាស ដូច្នោះហើយ
 គិតថា បើកូនរបស់យើងបួសហើយ ឥឡូវនេះ យើងនឹងធ្វើអ្វីក្នុងផ្ទះ ដូច្នោះ
 ខ្លួនឯងក៏បួសហើយ ក្នុងសម្មាកររបស់ភិក្ខុទាំងឡាយ ។

លំដាប់នោះ មាតារបស់កុលបុត្រគិតថា ហេតុអ្វីហ្ន៎ កូន និងប្តីរបស់
 អញ ទើបយឺតយូរ ។ ទៅកាន់វិហារបួសហើយទេដឹង សម្លឹងរកជនទាំងពីរ
 នោះបណ្តើរ ទៅវិហារបណ្តើរ ឃើញជនទាំងពីរបួសហើយ គិតថា ប្រយោជន៍
 អ្វីដោយផ្ទះ អញក្នុងកាលនៃជនទាំងពីរនេះបួសហើយ សូម្បីខ្លួនឯងក៏ទៅ
 កាន់សម្មាករភិក្ខុនី បួសហើយ ។

ជនទាំងបីបួសហើយ មិនអាចបែកគ្នាបាន អង្គុយសន្ទនាមគ្នាឲ្យថ្ងៃកន្លង
 ទៅទាំងក្នុងវិហារ ទាំងក្នុងសម្មាករភិក្ខុនី ហេតុនោះ ទាំងពួកភិក្ខុ ទាំងពួកភិក្ខុនី
 ទើបត្រូវបៀតបៀនហើយ ។ ថ្ងៃមួយ ភិក្ខុទាំងឡាយក្រាបទូលនូវការធ្វើរបស់

ជនទាំងបីនោះដល់ព្រះសាស្តា ។

ព្រះសាស្តា ត្រាស់ឲ្យហោរាជនទាំងបីមកហើយ ត្រាស់សួរថា បានឮថា ពួកអ្នកធ្វើយ៉ាងនោះពិតឬ កាលជនទាំងនោះទូលថា ពិត ត្រាស់សួរថា ហេតុអ្វី ទើបពួកអ្នកធ្វើយ៉ាងនោះ ព្រោះថា នុ៎ះមិនមែនសេចក្តីព្យាយាមរបស់ពួកបព្វជិត ។

ជនទាំងបីក្រាបទូលថា បពិត្រព្រះអង្គ ពួកខ្ញុំព្រះអង្គមិនអាចនៅបែកគ្នា ។ ព្រះសាស្តាត្រាស់ថា ឈ្មោះថា ការធ្វើយ៉ាងនេះ ចាប់តាំងពីកាលនៃខ្លួនបួស ហើយមិនគួរ ព្រោះថា ការមិនឃើញសត្វ និងសង្ខារជាទីស្រឡាញ់ និងការឃើញសត្វ និងសង្ខារដែលមិនជាទីស្រឡាញ់ ជាទុក្ខដោយពិត ហេតុនោះ ការធ្វើបណ្តាសត្វ និងសង្ខារទាំងឡាយណាមួយឲ្យជាទីស្រឡាញ់ ឬមិនជាទីស្រឡាញ់ រមែងមិនសមគួរ ដូច្នោះហើយ បានកាសិកព្រះគាថានេះថា

អយោគេ យុត្តាមត្តានំ	យោគស្មិត្តា អយោ ជយំ
អត្តំ ហិត្វា បិយគ្គាហី	បិហោតត្តានុយោគិនំ ។
មា បិយេហិ សមាគត្តិ	អប្បិយេហិ កុណាចនំ
បិយានំ អទស្សនំ ទុក្ខំ	អប្បិយានព្វា ទស្សនំ ។
តស្មា បិយំ ន កយិរាថ	បិយាទាយោ ហិ ទាបកោ
គន្តា តេសំ ន វិជ្ជនិ	យេសំ នត្តិ បិយាប្បិយំ ។

បុគ្គលកាលប្រកបខ្លួនទុកក្នុងអំពើដែលមិនគួរប្រកប មិនប្រកប ខ្លួនក្នុងអំពើដែលគួរប្រកប លះបង់ប្រយោជន៍ចេញហើយ កាន់

យកតាមគាប់ចិត្ត រមែងស្រឡាញ់បុគ្គលអ្នកប្រកបតាមខ្លួន ។
 កុំគប់រកសត្វ និងសង្ខារទាំងឡាយ ដែលជាទីស្រឡាញ់ និង
 មិនជាទីស្រឡាញ់ក្នុងកាលណាៗ ឡើយ ព្រោះថា ការមិនជួប
 ប្រសព្វសត្វ និងសង្ខារជាទីស្រឡាញ់ក្តី ការជួបប្រសព្វសត្វ
 និងសង្ខារមិនជាទីស្រឡាញ់ក្តី ជាហេតុនាំមកនូវទុក្ខ ។

ព្រោះហេតុនោះ បុគ្គលមិនគួរធ្វើសត្វ និងសង្ខារឲ្យជាទីស្រឡាញ់
 ព្រោះការព្រាត់ប្រាសចាកសត្វ និងសង្ខារជាទីស្រឡាញ់ ជា
 សភាពអាក្រក់ ការស្រឡាញ់ និងការស្អប់ មិនមានដល់ពួកជន
 ណា កិលេសគ្រឿងចាក់ស្រែះទាំងឡាយ តែងមិនមានដល់ពួក
 ជននោះ ។

សេចក្តីអធិប្បាយ

បណ្តាបទទាំងនោះ បទថា អយោគេ សេចក្តីថា ក្នុងវត្ថុដែលមិនគួរ
 ប្រកប គឺក្នុងការធ្វើទុក្ខក្នុងចិត្ត ដែលមិនមែនឧបាយ អធិប្បាយថា ការ
 សេពអគោចរ ៦ យ៉ាង មានអគោចរ គឺកន្លែងស្រីពេស្យាជាដើម ឈ្មោះ
 ថា ការធ្វើទុក្ខក្នុងចិត្តដោយមិនមែនឧបាយ ក្នុងទីនេះ បុគ្គលប្រកបខ្លួនក្នុង
 ការធ្វើទុក្ខក្នុងចិត្តដោយអយោនិសោមនសិការនោះ ។

បទថា យោគស្មី សេចក្តីថា មិនប្រកបខ្លួនក្នុងយោនិសោមនសិការ
 ដែលខុសអំពីអយោនិសោមនសិការនោះ ។

ពីរបទថា អត្តំហិត្វា សេចក្តីថា ពួក ៣ នៃសិក្ខា មានអធិសីលសិក្ខា

ជាដើម ចាប់តាំងអំពីកាលនៃខ្លួនបួសហើយ ឈ្មោះថា ប្រយោជន៍លះហើយ នូវប្រយោជន៍នោះ ។

បទថា **បិយគ្គាហី** សេចក្តីថា កាន់យកនូវអារម្មណ៍ដែលជាទី ស្រឡាញ់ ពោលគឺ កាមគុណ ៥ ប៉ុណ្ណោះ ។

បទថា **បិហេតត្តានុយោគិនំ** សេចក្តីថា បុគ្គលកាលឃ្នាតចាកសាសនា ព្រោះកិច្ចបដិបត្តិនោះ ដល់នូវភាពជាគ្រហស្ថហើយ ខាងក្រោយ រមែងប្រាថ្នា ចំពោះបុគ្គលទាំងឡាយដែលតាមប្រកបខ្លួន ញ៉ាំងគុណទាំងឡាយ មានសីល ជាដើម ឲ្យដល់ព្រមហើយ (បាននូវ) សក្ការៈអំពីសម្នាក់ទៀត និង មនុស្សទាំងឡាយ គឺរមែងប្រាថ្នាថា ឱហ្ន៎ សូម្បីអញក៏គប្បីជាបុគ្គលដូច្នោះ ។

បទថា **មា បិយេហិ** សេចក្តីថា បុគ្គលមិនគប្បីសមាគមដោយសត្វ ឬ សង្ខារទាំងឡាយ ដែលជាទីស្រឡាញ់ក្នុងកាលណាមួយ គឺក្នុងមួយជួរខណៈ សត្វ ឬសង្ខារទាំងឡាយមិនជាទីស្រឡាញ់ក៏ដូចគ្នា ។ សួរថា ព្រោះហេតុអ្វី ឆ្លើយថា ព្រោះការមិនឃើញសត្វ និងសង្ខារទាំងឡាយដែលជាទីស្រឡាញ់ ដោយអំណាចការព្រាត់ប្រាសផង ការឃើញសត្វ និងសង្ខារទាំងឡាយ ដែលមិនជាទីស្រឡាញ់ផង ដោយអំណាចការចូលទៅជិតជាទុក្ខ ។

បទថា **តស្មា** សេចក្តីថា ការឃើញ និងមិនឃើញ ទាំងពីរនេះជាទុក្ខ ហេតុនោះ បុគ្គលមិនគប្បីធ្វើសត្វ ឬសង្ខារណាមួយឲ្យជាទីស្រឡាញ់ឡើយ ។

ការទៅប្រាស គឺការព្រាត់ប្រាសចាកសត្វ និងសង្ខារទាំងឡាយ ដែលជា ទីស្រឡាញ់ ឈ្មោះថា **បិយាទាយោ** ។ បទថា **ទាបកោ** បានដល់ អាក្រក់ ។

បាទព្រះគាថាថា គន្ថា តេសំ ន វិជ្ជន្តិ សេចក្តីថា ជនទាំងឡាយណា
 មិនមានអារម្មណ៍ជាទីស្រឡាញ់ ជនទាំងនោះ រមែងលះកិលេស ជាគ្រឿង
 រូបរិតផ្លូវកាយ គឺអភិជ្ឈាន ជនពួកណា មិនមានអារម្មណ៍ដែលមិនជាទី
 ស្រឡាញ់ ជនទាំងនោះ រមែងលះគន្ថៈ គឺព្យាបាទចេញបាន កាលលះ
 កិលេស ២ យ៉ាង នោះបានហើយ សូម្បីកិលេសជាគ្រឿងរូបរិតដ៏សេស
 ក៏ឈ្មោះថា លះបានហើយដូចគ្នា ហេតុនោះ បុគ្គលមិនគប្បីធ្វើអារម្មណ៍
 ឲ្យជាទីស្រឡាញ់ ឬមិនឲ្យជាទីស្រឡាញ់ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើមដូច្នោះឯង ។ ចំណែកជនទាំង ៣ គិតថា ពួកយើងមិន
 អាចនៅបែកគ្នាបាន ដូច្នោះហើយ បានសឹកទៅកាន់ផ្ទះដូចមុននោះឯង ។^{១៧១}

រឿង បព្វជិត ៣ រូប ចប់

រឿង កុដ្ឋម្និកៈម្នាក់
 លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធកុដ្ឋម្និកៈម្នាក់
 ត្រាស់ព្រះធម្មទេសនានេះថា បិយតោ ជាយតិ ជាដើម ។

សេចក្តីពិស្តារថា កុដ្ឋម្និកៈនោះ កាលកូនរបស់ខ្លួនធ្វើកាលកិរិយាហើយ
 កាលសេចក្តីសោកដល់កូនគ្របសង្កត់ ចូលទៅកាន់ព្រៃខ្មោចទ្រហោយំ មិន

អាចយាត់សេចក្តីសោកដល់បុត្របាន ។

ព្រះសាស្តា ទ្រង់ពិចារណាមើលសត្វលោកក្នុងពេលជិតភ្នំ ទ្រង់ឃើញ
ឧបនិស្ស័យសោតាបត្តិមគ្គរបស់កុដ្តម្នីក្នុងនោះ ត្រឡប់អំពីបិណ្ឌបាតហើយ ទ្រង់
នាំភិក្ខុដែលជាបច្ឆាសមណៈមួយរូប យាងទៅកាន់ទ្វារផ្ទះរបស់កុដ្តម្នីក្នុងនោះ
កុដ្តម្នីក្នុងនោះបានស្តាប់ភាពដែលព្រះសាស្តាយាងមក គិតថា ព្រះសាស្តាទ្រង់
បំណងដើម្បីធ្វើបដិសណ្ឋារៈជាមួយ ទើបអារាធនាព្រះសាស្តាឲ្យចូលកាន់ផ្ទះ
ក្រាលអាសនៈក្នុងផ្ទះ កាលព្រះសាស្តាប្រថាប់គង់ហើយ ក៏ថ្វាយបង្គំ អង្គុយ
ក្នុងចំណែកម្ខាង ។

លំដាប់នោះ ព្រះសាស្តាត្រាស់សួរកុដ្តម្នីក្នុងនោះថា ម្ចាស់ឧបាសក
អ្នកត្រូវទុក្ខព្រោះហេតុអ្វីហ្ន៎ កាលកុដ្តម្នីក្នុងនោះក្រាបទូលនូវទុក្ខ ព្រោះព្រាត់
ប្រាសចាកបុត្រហើយ ត្រាស់ថា កុំគិតឡើយឧបាសក ឈ្មោះថា ការស្លាប់
នេះ មិនមែនមានក្នុងទីមួយ និងមិនមែនមានចំពោះដល់បុគ្គលម្នាក់ ឈ្មោះថា
ការប្រព្រឹត្តទៅនៃភពនៅមានដរាបណា ការស្លាប់ក៏មែនមានដល់សត្វដរាប
នោះដូចគ្នា សូម្បីសត្វរមួយដែលឈ្មោះថា ទៀង មិនមាន ព្រោះហេតុនោះ
អ្នកគប្បីពិចារណាដោយឧបាយប្រាជ្ញាថា ធម្មជាតិមានការស្លាប់ជាធម្មតា
ស្លាប់ហើយ ធម្មជាតិមានការបែកធ្លាយជាធម្មតា បែកធ្លាយហើយ មិនគប្បី
សោយសោក ព្រោះថា បុរាណបណ្ឌិតទាំងឡាយ ក្នុងកាលដែលកូនជាទី
ស្រឡាញ់ស្លាប់ហើយ ពិចារណាថា ធម្មជាតិមានការស្លាប់ជាធម្មតា ស្លាប់
ហើយ ធម្មជាតិមានការបែកធ្លាយជាធម្មតា បែកធ្លាយហើយ ដូច្នោះហើយ

មិនធ្វើនូវសេចក្តីសោក ចម្រើនមរណស្សតិតៃម្យានំ កាលកុដ្ឋម្ពិកៈទូល
 អាណនាថា បពិត្រព្រះអង្គដ៏ចម្រើន បណ្ឌិតក្នុងកាលណា បានធ្វើហើយយ៉ាង
 នោះ នឹងបានធ្វើក្នុងកាលណា សូមទ្រង់ត្រាស់ប្រាប់ដល់ខ្ញុំព្រះអង្គ កាល
 ទ្រង់ប្រកាសសេចក្តីនោះ ទើបទ្រង់នាំអតីតនិទានមក ញ៉ាំងឧរគជាតក ក្នុង
 បញ្ចកនិបាតឲ្យពិស្តារហើយ ។

កូនរបស់ខ្ញុំ លះបង់នូវសរីរៈហើយទៅ ដូចជាពស់ លះបង់នូវ
 សំណកថាស កាលបើសរីរៈប្រើប្រាស់មិនបាន ធ្វើកាលកិរិយា
 ទៅកាន់លោកខាងមុខយ៉ាងនេះ រាងកាយកាលត្រូវគេដុត
 រមែងមិនដឹងនូវសេចក្តីខ្សឹកខ្សួលនៃញាតិទាំងឡាយ ព្រោះហេតុ
 នោះ ទើបខ្ញុំមិនសោកស្តាយចំពោះកូននុ៎ះ គតិណាជារបស់គេ
 គេក៏ទៅកាន់គតិនោះ ។

ដូច្នោះហើយ ត្រាស់បន្តទៀតថា បណ្ឌិតក្នុងកាលមុន កាលកូនជាទី
 ស្រឡាញ់ធ្វើកាលកិរិយាហើយយ៉ាងនោះ មិនប្រព្រឹត្តដូចអ្នកបោះបង់ការងារ
 ហើយអត់អាហារទ្រហោយំ ឥឡូវនេះ មិនធ្វើសេចក្តីសោក ដោយអំណាច
 មរណស្សតិការវនា បរិភោគអាហារ និងអធិដ្ឋានការងារ ព្រោះដូច្នោះ អ្នកកុំ
 គិតថា កូនជាទីស្រឡាញ់ធ្វើកាលកិរិយាហើយ ពិតហើយ សេចក្តីសោកក្តី
 ភ័យក្តី កាលកើត រមែងអាស្រ័យរបស់ជាទីស្រឡាញ់នោះឯងកើត ដូច្នោះ

ហើយ ទើបត្រាស់ព្រះគាថានេះថា

បិយតោ ជាយតិ សោកោ បិយតោ ជាយតិ ភយំ
 បិយតោ វិប្បមុត្តស្ស នតិ សោកោ កុតោ ភយំ។
 សេចក្តីសោក កើតអំពីសេចក្តីស្រឡាញ់ ភ័យ កើតអំពី
 សេចក្តីស្រឡាញ់ កាលបើរួចស្រឡះចាកសេចក្តីស្រឡាញ់
 ហើយ សេចក្តីសោកក៏លែងមាន ភ័យនឹងមានមកអំពីណា ។

សេចក្តីអធិប្បាយ

បណ្តាបទទាំងនោះ បទថា បិយតោ ជាដើម សេចក្តីថា សេចក្តីសោក
 ក្តី ភ័យក្តីដែលមានវដ្តៈជាមូល កាលកើតឡើង រមែងអាស្រ័យសត្វ ឬសង្ខារ
 ដែលជាទីស្រឡាញ់ប៉ុណ្ណោះកើត តែសេចក្តីសោក និងភ័យទាំងពីរនោះ
 មិនមានដល់បុគ្គលដែលដោះចាកសត្វ ឬសង្ខារជាទីស្រឡាញ់នោះបានហើយ ។

ក្នុងកាលចប់ទេសនា កុដ្ឋមិកៈតាំងនៅហើយក្នុងសោតាបត្តិផល ទេសនា
 មានប្រយោជន៍ដល់ជនដែលប្រជុំគ្នាហើយ ដូច្នោះឯង ។^{១៧៣}

រឿង កុដ្ឋមិកៈម្នាក់ ចប់



រឿង នាងវិសាខាឧបាសិកា

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនាងវិសាខាឧបាសិកា ត្រាស់ព្រះធម្មទេសនានេះថា បេមតោ ជាយតី ជាដើម ។

បានឮថា នាងវិសាខានោះ តាំងកុមារិកាឈ្មោះសុទត្តី ដែលជាចៅ ក្នុងនាទីរបស់ខ្លួន ឲ្យធ្វើជាអ្នកខ្លះខ្លះដល់កិក្ខុសង្ឃក្នុងផ្ទះ ។

ដោយសម័យដទៃ កុមារិកានោះបានធ្វើកាលកិរិយាហើយ នាងវិសាខា ឲ្យធ្វើការកប់សរីរៈនាងហើយ មិនអាចអត់ធន់សេចក្តីសោកបាន មានទុក្ខ ទោមនស្ស ទៅកាន់សម្នាក់ព្រះសាស្តា ថ្វាយបង្គំហើយ អង្គុយក្នុងទីសមគួរ នាចំណែកម្ខាង ។

លំដាប់នោះ ព្រះសាស្តាត្រាស់ថា ម្ចាស់នាងវិសាខា ហេតុអ្វីទើបនាង មានទុក្ខទោមនស្ស មានមុខជោកដោយទឹកភ្នែក អង្គុយទ្រហោយំ ទើបនាង ទូលសេចក្តីនោះ ហើយក្រាបទូលថា បពិត្រព្រះអង្គ កុមារិកានោះជាទីស្រឡាញ់ របស់ខ្ញុំម្ចាស់ ជាអ្នកសម្បូរដោយវត្ថុ ឥឡូវនេះខ្ញុំម្ចាស់មិនបានឃើញអ្នកណា ដែលមានសកាតដូច្នោះ ។ ព្រះសាស្តាត្រាស់ថា ម្ចាស់នាងវិសាខា ក្នុងក្រុង សាវត្ថីមានមនុស្សប្រមាណប៉ុនណា នាងវិសាខាទូលថា បពិត្រព្រះអង្គ ទ្រង់ នោះឯងត្រាស់ដល់ខ្ញុំម្ចាស់ថា ក្នុងក្រុងសាវត្ថីមានមនុស្ស ៧ កោដិ ។

ព្រះសាស្តាត្រាស់ថា បើជនមានប្រមាណប៉ុណ្ណោះ បុគ្គលដូចជាចៅស្រី របស់នាងសោត នាងគប្បីប្រាថ្នាឬ នាងវិសាខាទូលថា បពិត្រព្រះអង្គ យ៉ាង នោះឯង ព្រះសាស្តាត្រាស់ថា ជនក្នុងក្រុងសាវត្ថីដែលធ្វើកាលកិរិយាមួយថ្ងៃ

ប៉ុន្មាន នាងវិសាខាទូលថា បពិត្រព្រះអង្គ ច្រើនណាស់ ព្រះសាស្តាត្រាស់ថា បើដូច្នោះ ពេលដែលនាងសោយសោក ក៏មិនគប្បីមានមិនមែនឬ នាងដើរយំ ក្នុងពេលយប់ និងពេលថ្ងៃឬ នាងវិសាខាទូលថា បពិត្រព្រះអង្គ សូមលើក ទុកចុះ ខ្ញុំម្ចាស់ជ្រាបហើយ ។

លំដាប់នោះ ព្រះសាស្តាត្រាស់នឹងនាងថា បើដូច្នោះ នាងកុំសោយ សោក សេចក្តីសោកក្តី ការខ្លាចក្តី រមែងកើតអំពីសេចក្តីស្រឡាញ់ ដូច្នោះ ហើយ ទើបត្រាស់គាថានេះថា

បេមតោ ជាយតិ សោកោ បេមតោ ជាយតិ ភយំ
បេមតោ វិប្បមុត្តស្ស ឆតិ សោកោ កុតោ ភយំ ។
សេចក្តីសោក កើតអំពីសេចក្តីស្រឡាញ់ ភ័យ កើតអំពី
សេចក្តីស្រឡាញ់ កាលបើរួចស្រឡះចាកសេចក្តីស្រឡាញ់
ហើយ សេចក្តីសោកក៏លែងមាន ភ័យនឹងមានមកអំពីណា ។

សេចក្តីអធិប្បាយ

បណ្តាបទទាំងនោះ បទថា បេមតោ សេចក្តីថា ព្រោះអាស្រ័យសេចក្តី ស្រឡាញ់ក្នុងបុត្រ និងធីតាជាដើមនោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១៧៥}

រឿង នាងវិសាខាទុទាសិកា ចប់



រឿង ស្ដេចលិច្ឆវី

លំនាំដើម

ព្រះសាស្តា កាលទ្រង់អាស្រ័យនៅក្នុងក្រុងវេសាលី ប្រថាប់នៅនាគោជាគារសាលា ទ្រង់ប្រារព្ធស្ដេចលិច្ឆវី ត្រាស់ព្រះធម្មទេសនានេះថា រតិយា ជាយតី ជាដើម ។

បានឮថា ក្នុងថ្ងៃមហោស្រពមួយ ស្ដេចលិច្ឆវីប៉ុណ្ណោះ តែងត្រឡឹងអលង្ការមិនដូចគ្នា ចេញអំពីព្រះនគរយាងទៅកាន់ឧទ្យាន ។ ព្រះសាស្តាចូលទៅបិណ្ឌបាត ទ្រង់ឃើញស្ដេចលិច្ឆវីទាំងនោះ ទើបត្រាស់ហៅភិក្ខុទាំងឡាយមកហើយ ត្រាស់ថា ម្ចាស់ភិក្ខុទាំងឡាយ ចូរពួកអ្នកមើលពួកស្ដេចលិច្ឆវី ជនណាមិនធ្លាប់ឃើញទេវតាជាន់តាវត្តិវិញ ក៏ចូរមើលស្ដេចលិច្ឆវីទាំងនោះចុះ ដូច្នោះហើយ យាងចូលទៅកាន់នគរ ។

ស្ដេចលិច្ឆវីទាំងនោះ កាលទៅកាន់ឧទ្យាន នាំស្រីនគរសោភ័ណម្នាក់ អាស្រ័យស្រីនោះ ត្រូវសេចក្ដីច្រណែនគ្របសង្កត់ហើយ ប្រហារគ្នានិងគ្នា ញ៉ាំងឈាមឲ្យហូរដូចស្ទឹង ។

គ្រានោះ ពួកភ្នាក់ងារយកគ្រែសែងស្ដេចលិច្ឆវីទាំងនោះមកហើយ ។ ចំណែកព្រះសាស្តា ទ្រង់ធ្វើកត្តកិច្ចស្រេចហើយ ក៏យាងចេញអំពីព្រះនគរ ។ ពួកភិក្ខុឃើញស្ដេចលិច្ឆវី ដែលភ្នាក់ងារនាំទៅយ៉ាងនោះ ទើបក្រាបទូលព្រះសាស្តាថា បពិត្រព្រះអង្គ ពួកស្ដេចលិច្ឆវីកាលអំពីព្រលឹម ប្រដាប់តាក់តែងហើយ ចេញអំពីព្រះនគរដូចពួកទេវតា ឥឡូវនេះ អាស្រ័យស្រីម្នាក់ ដល់នូវសេចក្ដីវិនាសនេះហើយ ។

ព្រះសាស្តាត្រាស់ថា ម្ចាស់ភិក្ខុទាំងឡាយ សេចក្តីសោកក្តី ភ័យក្តី កាល
កើតរមែងកើតអាស្រ័យសេចក្តីត្រេកអរនោះឯង ដូច្នោះហើយ ត្រាស់ព្រះគាថា
នេះថា

រតិយា ជាយតិ សោកោ រតិយា ជាយតិ ភយំ
រតិយា វិប្បមុត្តស្ស នត្តិ សោកោ កុរោ ភយំ ។
សេចក្តីសោក កើតអំពីតម្រេក ភ័យ កើតអំពីតម្រេក កាល
បើរួចស្រឡះចាកតម្រេកហើយ សេចក្តីសោក ក៏លែងមាន
ភ័យ នឹងមានមកអំពីណា ។

សេចក្តីអធិប្បាយ

បណ្តាបទទាំងនោះ បទថា រតិយា សេចក្តីថា តែការត្រេកអរក្នុង
កាមគុណ ៥ គឺព្រោះអាស្រ័យសេចក្តីត្រេកអរក្នុងកាមគុណ ៥ នោះ ។
ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង ស្តេចលិច្ឆវី ចប់



រឿង អនិត្តិគន្ធកុមារ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធអនិត្តិគន្ធកុមារ ត្រាស់ព្រះធម្មទេសនានេះថា កាមតោ ជាយតិ ជាដើម ។

បានឮថា អនិត្តិគន្ធកុមារនោះជាសត្វបុតិអំពីព្រហ្មលោក កើតក្នុងត្រកូល មានកោតៈច្រើនក្នុងក្រុងសាវត្ថី តាំងអំពីកើតហើយមិនប្រាថ្នាទៅជិតស្រី ត្រូវ ពួកស្រីចាប់ក៏ស្រែកយំ មាតាត្រូវពកុមារនោះដោយសំពត់ជួតក្បាល (តែង ខ្លួនធ្វើជាប្រស) ហើយទើបឲ្យប្រេ ។

កុមារនោះចម្រើនវ័យហើយ កាលមាតាបិតាពោលថា នៃបា អញធ្វើ អាវាហមន្តលដល់អ្នក ក៏ឃាត់ថា ខ្ញុំមិនត្រូវការដោយស្រី កាលត្រូវអន្ទូរ រឿយៗ ទើបឲ្យហៅជាងមាស ៥០០ នាក់ ហើយឲ្យមាសទឹកដប់ មួយពាន់ និក្ខៈ ឲ្យធ្វើជារូបស្រីយ៉ាងស្អាត គួរជ្រះថ្លាពន់ពេក កាលមាតាបិតាពោល ទៀតថា នៃបា កាលបាមិនធ្វើអាវាហមន្តល ត្រកូលវង្សនឹងតាំងនៅមិនបាន អញនឹងនាំកុមារិកាមកឲ្យ ក៏ពោលថា បើដូច្នោះ បើលោកទាំងពីរនាំកុមារិកា ដែលមានសកាតដូច្នោះមកឲ្យខ្ញុំ ខ្ញុំនឹងធ្វើតាមពាក្យរបស់លោកទាំងពីរ ដូច្នោះ ហើយ ទើបបង្ហាញរូបមាសនោះ ។

លំដាប់នោះ មាតាបិតាឲ្យពួកព្រាហ្មណ៍មានឈ្មោះល្បីមក ហើយប្រាប់ ថា កូនរបស់ខ្ញុំមានបុណ្យច្រើន គង់មានកុមារិកាធ្វើបុណ្យជាមួយបុត្រនេះពិត ចូរពួកអ្នកទៅ ចូរនាំយករូបមាសនេះទៅហើយ នាំនាងកុមារិកាដែលមានរូប ដូច្នោះមក ដូច្នោះហើយ បញ្ជូនព្រាហ្មណ៍ទាំងនោះទៅ ។ ព្រាហ្មណ៍ទាំងនោះ

ទទួលថា សាធ្ម ត្រាច់ចារិកទៅដល់សាគលនគរ ក្នុងដែនមទ្ធ ។

ក្នុងនគរនោះ មានកុមារិកាម្នាក់មានរូបស្អាត មានអាយុ ១៦ ឆ្នាំ មាតា បិតាឲ្យនាងនៅត្រង់ផ្ទះប្រាសាទខាងលើជាន់ទី ៧ ព្រាហ្មណ៍ទាំងនោះឯងគិតគ្នា ថា បើក្នុងនគរនេះមានកុមារិកាបែបនេះ ជនទាំងឡាយឃើញរូបមាសនេះហើយ ក៏នឹងពោលថា រូបសួននេះ ដូចកូនស្រីរបស់ត្រកូលឈ្មោះនោះ ដូច្នោះហើយ ទើបតម្កល់រូបមាសនោះទុកត្រង់ផ្ទះទៅកាន់កំពង់ទឹក អង្គុយយាមក្នុងចំណែក ម្ខាង ។

លំដាប់នោះ ស្រីមេដោះម្នាក់របស់កុមារិកានោះ ឲ្យកុមារិកានោះងូតទឹក ហើយ ប្រាថ្នានឹងងូតឯងម្តង ទើបចុះកាន់កំពង់ទឹក ឃើញរូបនោះសម្គាល់ថា ជាកូនស្រីរបស់អញ ទើបពោលថា ឱ ហង់ក្បាលរឹង អញឲ្យងូតទឹកហើយ ចេញមកអម្បាញ់មិញនេះឯង ហង់មកទីនេះមុនអញ ដូច្នោះហើយ ទើបវាយ ដោយដៃ ដឹងភាពដែលរូបនោះរឹង មិនមានវិការ ទើបពោលថា អញស្មានថា ស្រីនេះ ជាកូនស្រីរបស់អញ នេះជាអ្វីហ្ន៎ ។

លំដាប់នោះ ព្រាហ្មណ៍ទាំងនោះសួរមេដោះនោះថា នែនាង ធីតារបស់ នាងបែបនេះឬ ស្រីមេដោះពោលថា របស់នេះមានតម្លៃអ្វីក្នុងសម្លាញ់ធីតារបស់ ខ្ញុំ ព្រាហ្មណ៍ពោលថា បើដូច្នោះ ចូរនាងបង្ហាញធីតារបស់នាងដល់ពួកយើង ស្រីមេដោះនោះទៅកាន់ផ្ទះ មួយអន្លើដោយព្រាហ្មណ៍ទាំងនោះហើយ ក៏ប្រាប់ ដល់ចៅហ្វាយ ។ ម្ចាស់ផ្ទះធ្វើការរាក់ទាក់ជាមួយពួកព្រាហ្មណ៍ហើយ ឲ្យធីតា ចុះមកឈរក្បែររូបមាស ក្នុងប្រាសាទជាន់ខាងក្រោម រូបមាសបានជារូបអស់

រស្មីហើយ ។ ពួកព្រាហ្មណ៍ឲ្យរូបមាសនោះដល់ម្ចាស់ផ្ទះហើយ នាវកុមារិកា
ទុកហើយ ទៅប្រាប់ដល់មាតាបិតារបស់អនិត្តិគន្ធកុមារ ។

មាតាបិតានោះមានចិត្តត្រេកអរហើយពោលថា ចូរអ្នកទាំងឡាយទៅនាំ
កុមារិកានោះមកដោយរហ័ស ដូច្នោះហើយ បញ្ជូនទៅដោយសក្ការៈដ៏ច្រើន ។

ចំណែកកុមារបានឮដំណឹងនោះ ក៏ញ៉ាំងសេចក្តីស្រឡាញ់ឲ្យកើត ដោយ
អំណាចការបានឮថា ទារិកាមានរូបស្អាតជាងរូបមាសទៅទៀត ទើបពោលថា
អ្នកទាំងឡាយ ចូរនាំមកដោយរហ័សចុះ ។ កុមារិកានោះឯង ដែលគេលើក
ឡើងកាន់យាននាំមក មានរោគខ្យល់ព្រោះការរលាក់នៃយានឲ្យកើតឡើងហើយ
បានធ្វើកាលកិរិយាក្នុងរវាងផ្លូវនោះឯង ព្រោះភាពដែលនាងជាសុខុមាលជាតិ ។

កុមារសួរជានិច្ចថា មកហើយឬ ជនទាំងឡាយមិនប្រាប់ដល់កុមារនោះ
ដែលសួរដោយសេចក្តីស្នេហាដ៏ក្រៃលែង ដោយរហ័សនោះឯង ពន្យា ២-៣
ថ្ងៃហើយ ទើបប្រាប់រឿងនោះ ។ កុមារនោះកើតទោមនស្សឡើងថា អញមិន
បានសមាគមជាមួយស្រីបែបនោះ បានជាអ្នកដល់នូវសេចក្តីទុក្ខ ដូចភ្នំ
សង្កត់ហើយ ។

ព្រះសាស្តា ទ្រង់ឃើញឧបនិស្ស័យរបស់កុមារនោះ កាលយាងទៅ
បិណ្ឌបាត ទើបយាងទៅកាន់ទ្វារផ្ទះនោះ ។ គ្រានោះ មាតាបិតារបស់កុមារ
នោះ យាងព្រះសាស្តាចូលទៅខាងក្នុងផ្ទះ ហើយអង្គុយដោយគោរព ។

ក្នុងកាលស្រេចភត្តកិច្ច ព្រះសាស្តាត្រាស់សួរថា អនិត្តិគន្ធកុមារទៅណា
មាតាបិតាពោលថា បពិត្រព្រះអង្គ អនិត្តិគន្ធកុមារនោះ ដេកអត់អាហារក្នុង

បន្ទប់ ព្រះសាស្តាត្រាស់ថា ចូរហៅគេមក ។

អនិត្តិគន្ធកុមារនោះ មកថ្វាយបង្គំព្រះសាស្តាហើយ អង្គុយក្នុងចំណែក
ម្ខាង កាលព្រះសាស្តាត្រាស់សួរថា ម្ចាស់កុមារ សេចក្តីសោកដ៏មានកម្លាំង
កើតឡើងហើយដល់អ្នកឬ ទើបក្រាបទូលថា ករុណាព្រះអង្គ សេចក្តីសោក
មានកម្លាំងកើតឡើងដល់ខ្ញុំព្រះអង្គ ព្រោះបានឮថា ស្រីឈ្មោះនេះ ធ្វើកាល-
កិរយាក្នុងរវាងផ្លូវហើយ សូម្បីកត្ត ខ្ញុំព្រះអង្គក៏មិនឃ្លាន ។

លំដាប់នោះ ព្រះសាស្តាត្រាស់នឹងកុមារនោះថា ម្ចាស់កុមារ អ្នកដឹងទេ
ថា សេចក្តីសោក កើតដល់អ្នក ព្រោះអាស្រ័យអ្វី អនិត្តិគន្ធកុមារទូលថា
បពិត្រព្រះអង្គ មិនដឹងទេ ព្រះសាស្តាត្រាស់ថា ម្ចាស់កុមារ សេចក្តីសោក
មានកម្លាំង កើតឡើងដល់អ្នក ព្រោះអាស្រ័យកាម ព្រោះសេចក្តីសោកក្តី
ភ័យក្តី រមែងកើតឡើង ព្រោះអាស្រ័យកាម ដូច្នោះហើយ ត្រាស់ព្រះ
គាថានេះថា

កាមតោ ជាយតី សោកោ កាមតោ ជាយតី ភយំ
កាមតោ វិប្បមត្តស្ស នត្តិ សោកោ កុតោ ភយំ ។
សេចក្តីសោក កើតអំពីកាម ភ័យ កើតអំពីកាម កាលបើរួច
ស្រឡះចាកកាមហើយ សេចក្តីសោក ក៏លែងមាន ភ័យនឹង
មានមកអំពីណា ។

សេចក្តីអធិប្បាយ

បណ្តាបទទាំងនោះ បទថា កាមតោ សេចក្តីថា ចាកវត្ថុកាម និង

កិលេសកាម អធិប្បាយថា សេចក្តីសោកក្តី ភ័យក្តី រមែងអាស្រ័យកាមទាំង
២ យ៉ាងនោះកើត ។

ក្នុងកាលចប់ទេសនា អនិត្តិគន្ធកុមារតាំងនៅហើយក្នុងសោតាបត្តិផល
ដូច្នោះឯង ។^{១២៣}

រឿង អនិត្តិគន្ធកុមារ ចប់

រឿង ព្រាហ្មណ៍ម្នាក់ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រាហ្មណ៍ម្នាក់
ត្រាស់ព្រះធម្មទេសនានេះថា តណ្ហាយ ជាយតី ជាដើម ។

បានឮថា ព្រាហ្មណ៍នោះជាមិច្ឆាទិដ្ឋិបុគ្គល ថ្ងៃមួយ ទៅកាន់ច្រាំងស្ទឹង
ហើយ ត្រូវស្រែ ។ ព្រះសាស្តាទ្រង់ឃើញការដល់ព្រមនៃឧបនិស្ស័យរបស់
ព្រាហ្មណ៍នោះ ទើបយាងទៅកាន់សម្នាក់របស់ព្រាហ្មណ៍ ព្រាហ្មណ៍សូម្បី
ឃើញព្រះដ៏មានព្រះភាគ ក៏មិនធ្វើសាមិចិកម្ម បានអង្គុយស្ងៀម ។

ត្រានោះ ព្រះសាស្តាត្រាស់មុនថា ម្ចាស់ព្រាហ្មណ៍ អ្នកកំពុងធ្វើអ្វី
ព្រាហ្មណ៍ពោលថា បពិត្រព្រះគោតម ខ្ញុំព្រះអង្គកំពុងត្រូវស្រែ ព្រះសាស្តា
ត្រាស់ត្រឹមប៉ុណ្ណោះហើយ ក៏ចៀសចេញទៅ ។ ក្នុងថ្ងៃស្អែកឡើង ព្រះ
សាស្តាយាងទៅកាន់សម្នាក់របស់ព្រាហ្មណ៍នោះ ដែលមកហើយដើម្បីកូរ

ស្រែ ត្រាស់សួរថា ម្ចាស់ព្រាហ្មណ៍ អ្នកធ្វើអ្វី ទ្រង់បានឮថា បពិត្រព្រះ
 គោតម ខ្ញុំកំពុងក្បែរស្រែ ដូច្នោះហើយ ក៏យាងហួសទៅ សូម្បីក្នុងថ្ងៃបន្ទាប់
 មក ព្រះសាស្តាក៏យាងទៅ ត្រាស់សួរយ៉ាងនោះ ទ្រង់បានស្តាប់ថា បពិត្រ
 ព្រះគោតម ខ្ញុំកំពុងព្រោះ កំពុងបញ្ចូលទឹក កំពុងថែស្រែ ដូច្នោះហើយ
 ក៏ចៀសចេញទៅ ។

ថ្ងៃមួយ ព្រាហ្មណ៍ក្រាបទូលព្រះអង្គថា ព្រះគោតមយាងមកហើយ
 តាំងអំពីថ្ងៃដែលខ្ញុំព្រះអង្គត្រូវស្រែ បើសម្បូររបស់ខ្ញុំព្រះអង្គឲ្យផល ខ្ញុំព្រះអង្គ
 នឹងចែកដល់ទ្រង់ខ្លះ បើមិនទាន់ថ្វាយទ្រង់ ខ្ញុំព្រះអង្គក៏មិនទំពាស្តី តាំងអំពីនេះ
 ជាដើមទៅ ទ្រង់ជាសម្ងាញ់របស់ខ្ញុំព្រះអង្គ ។

សម័យក្រោយទៀត ស្រូវរបស់ព្រាហ្មណ៍នោះចេញផ្ទៃហើយ កាល
 ព្រាហ្មណ៍នោះ ធ្វើកិច្ចទាំងពួងដើម្បីច្រូតដោយតាំងចិត្តថា សម្បូររបស់អញឲ្យ
 ផលហើយ អញនឹងឲ្យច្រូតតាំងអំពីស្តែកនេះទៅ មហាមេឃញ្ចាំងភ្លៀងឲ្យធ្លាក់
 មួយយប់ នាំយកស្រូវទៅអស់ ស្រែហាក់ដូចទីដែលបុគ្គលត្រូវអស់ ។

ព្រះសាស្តា ទ្រង់ជ្រាបហើយក្នុងថ្ងៃដំបូងនោះឯងថា សម្បូរនោះនឹងមិន
 ឲ្យផល ។ ព្រាហ្មណ៍ទៅហើយអំពីព្រលឹម គិតថា អញពិនិត្យមើលស្រូវ
 ឃើញតែស្រែទទេ ទើបកើតសេចក្តីសោកជាខ្លាំង គិតថា ព្រះសមណគោតម
 មកកាន់ស្រែរបស់អញ តាំងអំពីអញត្រូវស្រែ អញក៏បានពោលនឹងលោកថា
 កាលសម្បូរឲ្យផលហើយ ខ្ញុំនឹងចែកចំណែកឲ្យដល់លោក មិនទាន់ឲ្យលោក
 ហើយ ខ្ញុំក៏មិនទំពាស្តីតាំងអំពីនេះជាដើមទៅ លោកជាសម្ងាញ់របស់អញ

សេចក្តីប្រាថ្នាក្នុងចិត្តរបស់អញនោះ មិនដល់ទីបំផុតហើយ ព្រាហ្មណ៍នោះធ្វើ
ការអត់អាហារ ដេកលើគ្រែតូចហើយ ។

លំដាប់នោះ ព្រះសាស្តា បានយាងទៅកាន់ទ្វារផ្ទះរបស់ព្រាហ្មណ៍នោះ
ព្រាហ្មណ៍នោះជ្រាបការយាងមករបស់ព្រះសាស្តា ទើបប្រាប់បរិវារថា ចូរពួក
អ្នកនាំសម្លាញ់របស់អញមក ឲ្យអង្គុយទីនេះ ។ ជនជាបរិវារបានធ្វើយ៉ាងនោះ
ហើយ ព្រះសាស្តាប្រថាប់គង់ហើយ ត្រាស់សួរថា ព្រាហ្មណ៍ទៅណា កាល
គេក្រាបទូលថា ដេកក្នុងបន្ទប់ ក៏ត្រាស់ឲ្យហោរមកដោយព្រះពុទ្ធតម្រាស់ថា
ចូរពួកអ្នកហៅព្រាហ្មណ៍នោះមក ហើយត្រាស់នឹងព្រាហ្មណ៍ដែលមកអង្គុយ
ហើយ ក្នុងចំណែកម្ខាងថា ម្ចាស់ព្រាហ្មណ៍ តើអ្នកកើតអ្វី ព្រាហ្មណ៍ទូលថា
បពិត្រព្រះគោតម លោកមកកាន់សម្លាក្របរបស់ខ្ញុំ តាំងអំពីថ្ងៃត្រូវស្រែ សូម្បី
ខ្ញុំក៏បានពោលថា កាលសម្លាឲ្យផលហើយ នឹងចែកចំណែកលោកខ្លះ ការ
ប្រាថ្នាក្នុងចិត្តរបស់ខ្ញុំមិនសម្រេចឡើយ ព្រោះហេតុនោះ ទើបសេចក្តីសោក
កើតហើយដល់ខ្ញុំ សូម្បីភត្តក៏ខ្ញុំមិនឃ្លាន ។

គ្រានោះ ព្រះសាស្តាត្រាស់សួរព្រាហ្មណ៍នោះថា ម្ចាស់ព្រាហ្មណ៍ អ្នក
ដឹងទេថា សេចក្តីសោកកើតហើយដល់អ្នកព្រោះអាស្រ័យអ្វី កាលព្រាហ្មណ៍
ក្រាបទូលថា បពិត្រព្រះគោតម ខ្ញុំមិនជ្រាបទេ លោកជ្រាបឬ ទើបត្រាស់ថា
យ៉ាងនោះឯងព្រាហ្មណ៍ សេចក្តីពិត សេចក្តីសោកក្តី ភ័យក្តី កាលនឹងកើត
រមែងអាស្រ័យតណ្ហាកើតឡើង ដូច្នោះហើយ ត្រាស់ព្រះគាថានេះថា

តណ្ហាយ ជាយតិ សោកោ តណ្ហាយ ជាយតិ ភយំ

តណ្ហាយ វិប្បមត្តស្ស នត្ថិ សោកោ កុតោ ភយំ ។
 សេចក្តីសោក កើតអំពីតណ្ហា ភ័យ កើតអំពីតណ្ហា កាលបើ
 រូបស្រឡះចាកតណ្ហាហើយ សេចក្តីសោកក៏លែងមាន ភ័យ
 នឹងមានមកអំពីណា ។

សេចក្តីអធិប្បាយ

បណ្តាបទទាំងនោះ បទថា តណ្ហាយ បានដល់ តណ្ហាដែលប្រព្រឹត្ត
 ទៅក្នុងទ្វារ ៦ អធិប្បាយថា សេចក្តីសោកជាដើមរមែងអាស្រ័យតណ្ហានោះ
 កើតឡើង ។

ក្នុងកាលចប់ទេសនា ព្រាហ្មណ៍តាំងនៅហើយ ក្នុងសោតាបត្តិផល
 ដូច្នោះឯង ។^{១៧៣}

រឿង ព្រាហ្មណ៍ម្នាក់ ចប់

រឿង កុមារ ៥០០

លំនាំដើម

ព្រះសាស្តា កាលគង់នៅក្នុងវត្តវេទ្យវ័ន ទ្រង់ប្រារព្ធកុមារ ៥០០ តាម
 ចន្លោះផ្លូវ ត្រាស់ព្រះធម្មទេសនានេះថា សីលទស្សនសម្បន្នំ ជាដើម ។

សេចក្តីពិស្តារថា ថ្ងៃមួយ ព្រះសាស្តាមានភិក្ខុ ៥០០ ជាបរិវារ មួយ
 អន្លើដោយព្រះអសីតិមហាថេរៈ ចូលទៅកាន់ក្រុងរាជគ្រឹះដើម្បីបិណ្ឌបាត បាន

ទតឃើញកុមារ ៥០០ លើកល្អិតចេញអំពីក្រុង ហើយទៅឧទ្យានក្នុងថ្ងៃ
មហោស្រពមួយ កុមារទាំងនោះ ថ្វាយបង្គំព្រះសាស្តាហើយ ចៀសចេញទៅ
មិនពោលនឹងភិក្ខុត្រឹមតែមួយរូបថា សូមលោកម្ចាស់ទទួលនំ ។

ព្រះសាស្តា ត្រាស់នឹងភិក្ខុទាំងឡាយ ក្នុងកាលដែលភិក្ខុនោះទៅហើយ
ថា ម្ចាស់ភិក្ខុទាំងឡាយ អ្នកទាំងឡាយឆាន់នំដែរឬទេ ភិក្ខុទាំងឡាយទូលថា
បពិត្រព្រះអង្គនំនៅឯណា ព្រះសាស្តាត្រាស់ថា អ្នកទាំងឡាយមិនឃើញពួក
ក្មេងកាន់ល្អិតដើរចូលទៅហើយទេឬ ភិក្ខុទាំងឡាយទូលថា បពិត្រព្រះអង្គ ក្មេង
បែបនោះមិនឲ្យនំដល់អ្នកណាឡើយ ព្រះសាស្តាត្រាស់ថា ម្ចាស់ភិក្ខុទាំងឡាយ
ក្មេងទាំងនោះមិននិមន្តតថាគត ឬអ្នកទាំងឡាយដោយនំក៏ពិត តែភិក្ខុដែលជា
ម្ចាស់របស់នំកំពុងមកឯក្រោយ ឆាន់នំសិនហើយ សឹមទៅ ទើបគួរ ។

តាមធម្មតាព្រះពុទ្ធទាំងឡាយមិនមានសេចក្តីប្រណែន ឬការប្រទូស្តក្នុង
បុគ្គលណាម្នាក់ឡើយ ព្រោះដូច្នោះ ព្រះសាស្តាត្រាស់ពាក្យនេះហើយ ទើប
នាំភិក្ខុសង្ឃទៅប្រថាប់គង់ក្រោមម្លប់ឈើមួយដើម ។

ពួកក្មេងឃើញព្រះកសិបុត្រដើរមកឯក្រោយ កើតសេចក្តីស្រឡាញ់
មានសរីរៈពេញដោយកម្លាំងបីតិ ជាក់ល្អិតថ្វាយបង្គំព្រះថេរៈ ដោយបញ្ជូន
ប្រតិស្ឋាន លើកនំព្រមទាំងល្អិតនោះឯង ពោលនឹងព្រះថេរៈថា សូមលោក
ម្ចាស់និមន្តទទួលចុះ ។

លំដាប់នោះ ព្រះថេរៈពោលនឹងកុមារទាំងនោះថា នុ៎ះព្រះសាស្តានាំភិក្ខុ
សង្ឃទៅប្រថាប់គង់ហើយត្រង់គល់ឈើ ទើបពួកក្មេងកាន់ទេយ្យធម៌ទៅថ្វាយ

ដល់ភិក្ខុសង្ឃ ពួកក្មេងទទួលពាក្យថា សាធុ លោកម្ចាស់ ហើយត្រឡប់ទៅ
ព្រមជាមួយព្រះថេរៈនោះឯង ប្រគេននំហើយឈរមើលក្នុងចំណែកម្ចាង បាន
ថ្វាយទឹកក្នុងពេលឆាន់ស្រេចហើយ ។

ភិក្ខុទាំងឡាយពោលទោសថា ពួកក្មេងប្រគេនភិក្ខុព្រោះយល់មុខ មិន
ទទួលព្រះសម្មាសម្ពុទ្ធ ឬព្រះមហាថេរៈទាំងឡាយដោយនំ ឃើញព្រះ
មហាកស្សបត្ថេរហើយ កាន់យកនំ មួយអន្លើដោយល្អីនោះឯងមកហើយ ។

ព្រះសាស្តា ទ្រង់ស្តាប់ពាក្យរបស់ភិក្ខុទាំងនោះហើយត្រាស់ថា ម្ចាស់ភិក្ខុ
ទាំងឡាយ ភិក្ខុដូចគ្នានឹងកស្សបៈ ដែលជាបុត្ររបស់តថាគត ជាទីស្រឡាញ់
របស់ពួកទេវតា និងមនុស្ស ទេវតា និងមនុស្សទាំងឡាយ ធ្វើការបូជា
ដោយបច្ច័យ ៤ ដល់លោកដោយពិត ដូច្នោះហើយ ត្រាស់ព្រះគាថាថា

សីលទស្សនសម្បជ្ជំ ធម្មជំ សច្ចវាទិនំ
អត្តនោ កម្មកុញ្ញំ តត្តានោ កុរុតេ បិយំ ។
ជនតែងធ្វើបុគ្គលដែលបរិបូណ៌ដោយសីល និងការឃើញ
ត្រូវ ស្ថិតនៅក្នុងធម៌ ពោលសច្ចធម៌ជាប្រក្រតី ធ្វើកម្ម
ជារបស់ខ្លួននោះឲ្យជាទីស្រឡាញ់ ។

សេចក្តីអធិប្បាយ

បណ្តាបទទាំងនោះ បទថា សីលទស្សនសម្បជ្ជំ សេចក្តីថា ជាអ្នក
ដល់ព្រមដោយចតុប្បារិសុទ្ធិសីល និងការឃើញត្រូវ ដែលសម្បយុត្តដោយ
មគ្គ និងផល ។

បទថា ធម្មដ្ឋំ សេចក្តីថា ជាអ្នកតាំងនៅក្នុងលោកុត្តរធម៌ ៩ ប្រការ
អធិប្បាយថា មានលោកុត្តរធម៌ដែលធ្វើឲ្យជាសច្ច្យាសហើយ ។

បទថា សច្ច្យានិទំ សេចក្តីថា ឈ្មោះថា មានប្រក្រតីពោលវាចាសត្យ
ដោយសច្ចញ្ញាណ ព្រោះភាពដែលសច្ចៈ ៤ លោកធ្វើឲ្យជាសច្ច្យាសហើយ
ដោយអាការ ១៦ ។

បទព្រះគាថាថា អត្តនោ កម្មកុញ្ញានំ សេចក្តីថា សិក្ខា ៣ ឈ្មោះថា
ការងាររបស់ខ្លួន ដែលបំពេញសិក្ខា ៣ នោះ ។

ពីរបទថា តំ ជនោ សេចក្តីថា លោកិយមហាជន រមែងធ្វើបុគ្គលនោះ
ឲ្យជាទីស្រឡាញ់ គឺដែលប្រាថ្នានឹងឃើញ ប្រាថ្នានឹងថ្វាយបង្គំ ប្រាថ្នានឹងបូជា
ដោយបច្ច័យ ៤ ដោយពិត ។

ក្នុងកាលចប់ទេសនា កុមារទាំងអស់ តាំងនៅក្នុងសោតាបត្តិផល
ដូច្នោះឯង ។^{១២៣}

រឿង កុមារ ៥០០ ចប់



រឿង ព្រះអនាគាមិត្ថេរ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះថេរៈដែល
ជាអនាគាមីមួយអង្គ ត្រាស់ព្រះធម្មទេសនានេះថា ធនូជាតោ ជាដើម ។

សេចក្តីពិស្តារ ថ្ងៃមួយ ពួកសទ្ធិវិហារិកសួរព្រះថេរៈនោះថា បពិត្រ
លោកម្ចាស់ ការសម្រេចធម្មវិសេសរបស់លោកម្ចាស់មានឬ ។

ព្រះថេរៈខ្មាស ព្រោះថាសូម្បីជនជាគ្រហស្ថក៏គង់សម្រេចអនាគាមីផល
បាន ក្នុងពេលសម្រេចអរហត្តហើយនោះឯង អញនឹងប្រាប់សទ្ធិវិហារិកទាំង
នោះ ដូច្នោះហើយ មិនពោលពាក្យណាឡើយ ធ្វើកាលកិរិយាហើយកើតក្នុង
ទេវលោកជាន់សុទ្ធាវាស ។

លំដាប់នោះ ពួកសទ្ធិវិហារិករបស់លោកយំខ្សឹកខ្សួល ទៅកាន់សម្លាក់
ព្រះសាស្តា ថ្វាយបង្គំព្រះសាស្តាហើយទ្រហោយំនោះឯង អង្គុយក្នុងចំណែក
ម្ខាង ។

លំដាប់នោះ ព្រះសាស្តាត្រាស់នឹងភិក្ខុទាំងនោះថា ម្ចាស់ភិក្ខុទាំងឡាយ
ពួកអ្នកយំធ្វើអ្វី ភិក្ខុទាំងឡាយទូលថា បពិត្រព្រះអង្គ ឧបជ្ឈាយំរបស់ខ្ញុំព្រះ
អង្គធ្វើកាលកិរិយាហើយ ព្រះសាស្តាត្រាស់ថា ណ្ហើយចុះ ភិក្ខុទាំងឡាយ អ្នក
ទាំងឡាយកុំគិតថ្វីឡើយ នុ៎ះ ឈ្មោះថា ជាធម៌ទៀង ។ ភិក្ខុទាំងឡាយទូល
ថា ករុណាព្រះអង្គ សូម្បីខ្ញុំព្រះអង្គក៏ជ្រាប តែពួកខ្ញុំព្រះអង្គបានសួរដល់ការ
សម្រេចធម៌វិសេសនឹងព្រះឧបជ្ឈាយំ លោកមិនប្រាប់ពាក្យណាឡើយ ធ្វើ
កាលកិរិយាហើយ ហេតុនោះ ទើបពួកខ្ញុំព្រះអង្គជាទុក្ខ ។

ព្រះសាស្តាត្រាស់ថា ម្ចាស់ភិក្ខុទាំងឡាយ អ្នកកុំគិតឡើយ ឧបជ្ឈាយ៍
 របស់ពួកអ្នកបានអនាគាមិផលហើយ ខ្មាសថា សូម្បីពួកគ្រហស្ថក៏សម្រេច
 អនាគាមិផលនោះ តែលុះសម្រេចអរហត្តហើយ ទើបប្រាប់ដល់ពួកសន្តិវិហារិក
 នោះ មិនប្រាប់ពាក្យណាមួយដល់អ្នកឡើយ ធ្វើកាលកិរិយាហើយ កើតក្នុង
 សុទ្ធាវាស ម្ចាស់ភិក្ខុទាំងឡាយ ចូរដាក់ចិត្តចុះ ឧបជ្ឈាយ៍របស់ពួកអ្នកដល់
 នូវភាពជាបុគ្គល ដែលមានចិត្តមិនអាឡោះអាល័យក្នុងកាមទាំងឡាយ មាន
 ក្រសែទៅខាងលើ ដូច្នោះហើយ ទើបត្រាស់ព្រះគាថានេះថា

ធន្ធាតោ អនក្កាតេ មនសា ច ដុមោ សិយា
 កាមេ ច អប្បជិតទូចិត្តោ ធម្មសោតោតិ វុច្ចតិ ។
 បុគ្គលអ្នកមានសេចក្តីប្រាថ្នាចំពោះព្រះនិព្វាន ដែលគេ
 និយាយប្រាប់គ្នា មិនបានផង ជាអ្នកមានមគ្គចិត្ត និង
 ផលចិត្ត (ខាងក្រោម) ប៉ះពាល់ហើយផង មានចិត្ត
 មិនប្រតិព័ទ្ធក្នុងកាមផង តថាគតហៅថា ជាអ្នកមាន
 ខ្សែមគ្គប្រព្រឹត្តទៅក្នុងខាងលើ ។

សេចក្តីអធិប្បាយ

បណ្តាបទទាំងនោះ បទថា ធន្ធាតោ សេចក្តីថា មានធន្នៈកើតហើយ
 ដោយអំណាចការពេញចិត្តក្នុងភាពជាបុគ្គលប្រាថ្នាដើម្បីធ្វើ គឺដល់នូវឧស្សាហ៍
 ហើយ ។

បទថា អនក្កាតេ គឺក្នុងព្រះនិព្វាន ពិតហើយ ព្រះនិព្វាននោះ ឈ្មោះថា

អនក្កាត ព្រោះជាធម្មជាតិដែលបុគ្គលណាម្នាក់ប្រាប់មិនបានថា ដែលបច្ច័យ
នោះធ្វើ ឬបណ្តាពណ៌ផ្សេងៗ មានពណ៌ខៀវជាដើមបែបនេះឡើយ ។

បាទព្រះគាថាថា មនសា ច ដុមោ សិយា សេចក្តីថា គប្បីជាបុគ្គល
ដែលចិត្តសម្បយុត្តដោយមគ្គផល ៣ ខាងក្រោមពាល់ត្រូវហើយ គឺឲ្យពេញ
ហើយ ។ បទថា អប្បជិតទូចិត្តោ សេចក្តីថា មានចិត្តមិនប្រតិព័ទ្ធក្នុងកាម
ទាំងឡាយ ដោយអំណាចនៃព្រះអនាគាមិមគ្គក៏ ។

បទថា ឧទ្ធិសោតោ សេចក្តីថា ភិក្ខុបែបនេះ កើតហើយក្នុងអវិហា
បន្ទាប់អំពីនោះទៅ ក៏ទៅកាន់អកនិដ្ឋកត ដោយអំណាចបដិសន្ធិ លោកហៅ
ថា ជាអ្នកមានក្រសែទៅខាងលើ ឧបជ្ឈាយ័របស់ពួកអ្នកជាបុគ្គលបែបនោះ ។

ក្នុងកាលចប់ទេសនា ភិក្ខុទាំងនោះ តាំងនៅហើយក្នុងអរហត្តផល
ទេសនាមានប្រយោជន៍ដល់មហាជន ដូច្នោះឯង ។^{១៧៣}

រឿង ព្រះអនាគាមិត្តោ ចប់



រឿង នង្គុយឧទាសក

លំនាំដើម

ព្រះសាស្តា កាលគង់នៅក្នុងព្រៃតសិបតនៈ ទ្រង់ប្រារព្ធនិទ្ធិយៈ ត្រាស់
ព្រះធម្មទេសនានេះថា ចិរច្បវាសិ ជាដើម ។

បានឮថា ក្នុងក្រុងពារាណសីមានបុត្រនៃត្រកូលមួយ ដល់ព្រមដោយ
សទ្ធា ឈ្មោះនិទ្ធិយៈ បានជាអ្នកសម្បូរដោយសទ្ធា ទំនុកបម្រុងភិក្ខុសង្ឃ
សង្គ្រោះនូវមាតាបិតា កាលចម្រើនវ័យ មាតាបិតាមានបំណងនាំជីវិតរបស់អ័
ឈ្មោះថា នាងវេរតិមកអំពីផ្ទះដែលផ្ទុយគ្នា (គឺមិនមានសទ្ធា) ។ តែនាង
ជាមនុស្សមិនមានសទ្ធា មិនមានការឲ្យជាប្រក្រតី ទើបនិទ្ធិយៈមិនប្រាថ្នា ។

កាលនោះ មាតារបស់និទ្ធិយៈពោលនឹងនាងវេរតិថា នៃនាង ចូរនាង
បូកលាបទីនោះរបស់ភិក្ខុសង្ឃ ហើយក្រាលអាសនៈក្នុងផ្ទះនេះ ចូរតម្កល់
ជើងបាត្រក្នុងពេលភិក្ខុទាំងឡាយមកហើយ ចូរទទួលបាត្រ និងន្តឲ្យគង់
យកធម្មក្រកត្រង់ទឹកឆាន់ប្រគេន ហើយលាងបាត្រក្នុងពេលលោកឆាន់ស្រេច
កាលនាងធ្វើយ៉ាងនេះ នឹងជាទីធ្ងន់ចិត្តដល់កូនរបស់ខ្ញុំ ។ នាងបានធ្វើយ៉ាងនោះ
ហើយ ។ បន្ទាប់មក មាតាបិតាពោលដល់ការប្រព្រឹត្តរបស់នាងដល់បុត្រថា
នាងជាអ្នកអត់ធន់ចំពោះខ្ញុំវាទ កាលនិទ្ធិយៈទទួលថា សាធុ ទើបកំណត់ថ្ងៃ
ហើយធ្វើអាវាហមន្តល ។

លំដាប់នោះ និទ្ធិយៈពោលនឹងនាងថា បើនាងបម្រើភិក្ខុសង្ឃ និងមាតា
របស់ខ្ញុំ នាងនឹងបានរបស់របរក្នុងផ្ទះនេះ ចូរជាអ្នកមិនប្រមាទចុះ ។ នាងទទួល
ថា សាធុ ហើយធ្វើជាអ្នកមានសទ្ធា ទំនុកបម្រុង ២-៣ ថ្ងៃ ដរាបដល់មាន

កូន ២ នាក់ ។ មាតារបស់និយឧបាសក ធ្វើកាលកិរិយាហើយ ភាពជាធំ
ទាំងអស់ក្នុងផ្ទះ ក៏ធ្លាក់ដល់នាងរេតីតែម្នាក់ ។

ចាប់តាំងអំពីមាតាធ្វើកាលកិរិយាហើយ និយឧបាសក ក៏ជាមហា-
ទានបតី ត្រៀមតម្កល់ទានសម្រាប់ភិក្ខុសង្ឃ និងផ្ដើមតាំងតម្លៃអាហារសម្រាប់
មនុស្សកំព្រា និងអ្នកដើរផ្លូវជាដើមត្រង់ទ្វារផ្ទះ ។ ក្នុងកាលបន្ទាប់មក គាត់
ស្តាប់ព្រះធម្មទេសនារបស់ព្រះសាស្តា កំណត់អាទិសិទ្ធិក្នុងការថ្វាយអាវាស
បានហើយ ឲ្យធ្វើសាលា ៤ មុខ ប្រដាប់ដោយបន្ទប់ ៤ បន្ទប់ ក្នុងមហា
វិហារ នាព្រៃឥសិបតនៈហើយ ឲ្យដាក់គ្រែ និងតាំងជាដើម ដើម្បីវេរអាវាស
នោះ បានថ្វាយទានដល់ភិក្ខុសង្ឃ មានព្រះពុទ្ធជាប្រធាន ហើយថ្វាយទឹក
ទក្ខិណោទកដល់ព្រះតថាគត ។ ប្រាសាទទិព្វសម្រេចដោយរតនៈ ៧ ប្រការ
សម្បូរដោយពួកនារីមានប្រមាណ ១២ យោជន៍ក្នុងទិសទាំងបួន ខាងលើ
ប្រមាណ ១ រយយោជន៍ ផុសឡើងក្នុងតាវត្តិវិទ្យុទេវលោក ដំណាលគ្នានឹង
ការច្រូចទឹកទក្ខិណោទកក្នុងព្រះហស្តព្រះសាស្តានោះឯង ។

សម័យក្រោយមក ព្រះមហាមោគ្គល្លាន ទៅកាន់ទីចារិកក្នុងទេវលោក
ឈរហើយក្នុងទីមិនឆ្ងាយអំពីប្រាសាទនោះ សួរទេវបុត្រទាំងឡាយ ដែលមក
កាន់សម្លាក់របស់ខ្លួនថា ប្រាសាទទិព្វពេញដោយពួកស្រីទេពអប្សរនោះ កើត
ហើយ ដើម្បីអ្នកណា ។

លំដាប់នោះ ពួកទេវបុត្រនោះ កាលប្រាប់ម្ចាស់របស់វិមានដល់ព្រះថេរៈ
នោះ ទើបពោលថា បពិត្រលោកម្ចាស់ វិមាននេះកើតហើយដើម្បីប្រយោជន៍

ដល់គហបតិបុត្ត ឈ្មោះនន្ទិយៈ ដែលសាងវិហារថ្វាយព្រះសាស្តា ក្នុងព្រៃ
 ឥសិបតនៈ ។ ចំណែកពួកស្រីទេពអប្សរ ឃើញព្រះថេរៈនោះហើយ ចុះអំពី
 ប្រាសាទពោលថា បពិត្រលោកម្ចាស់ ពួកខ្ញុំកើតក្នុងទីនេះដោយបំណងថានឹង
 ជាស្រីបម្រើរបស់នន្ទិយៈ តែមិនឃើញនន្ទិយៈនោះ ជាអ្នកខ្លាចពន់ពេក ព្រោះ
 កាលលះមនុស្សសម្បត្តិ ហើយកាន់យកទិព្វសម្បត្តិ ដូចការទម្លាយថាសដី
 ហើយកាន់យកថាសមាសដូច្នោះ សូមលោកម្ចាស់ប្រាប់គាត់ ដើម្បីប្រយោជន៍
 ដល់ការមកក្នុងទីនេះ ។

ព្រះថេរៈត្រឡប់មកអំពីទេវលោកនោះហើយ ចូលទៅគាល់ព្រះសាស្តា
 ទូលសួរថា បពិត្រព្រះអង្គ ទិព្វសម្បត្តិរមែងកើតដល់បុគ្គលដែលធ្វើសេចក្តី
 ល្អ ដែលនៅជាមនុស្សនេះឯងដែរឬទេ ។

ព្រះសាស្តាត្រាស់ថា ម្ចាស់មោគ្គល្លាន ទិព្វសម្បត្តិដែលកើតហើយដល់
 នន្ទិយៈក្នុងទេវលោក ក្រែងអ្នកឃើញហើយមិនមែនឬ ហេតុអ្វីទើបសួរតថាគត
 ទៅវិញ ព្រះមោគ្គល្លានសួរថា បពិត្រព្រះអង្គ ទិព្វសម្បត្តិកើតបានយ៉ាងនោះឬ ។

លំដាប់នោះ ព្រះសាស្តាត្រាស់នឹងព្រះថេរៈថា មោគ្គល្លាន អ្នកនិយាយ
 អ្វី ឧបមាដូចបុគ្គលដែលឈរត្រង់ទ្វារ ឃើញបុត្របងប្អូនដែលទៅកាន់ទឹក
 ដីឆ្ងាយអស់កាលយូរត្រឡប់មក គប្បីមកកាន់ផ្ទះដោយរហ័សប្រាប់ថា មនុស្ស
 ឈ្មោះនោះមកហើយ បើដូច្នោះពួកញាតិរបស់គាត់ក៏ត្រេកអរហើយ ចេញមក
 ដោយរួសរាន់ គប្បីត្រេកអរក្រែលែងជាមួយបុគ្គលនោះថា ពុកមកហើយ ពុក
 មកហើយយ៉ាងណា ពួកទេវតាកាន់យកគ្រឿងបណ្ណាការដែលជាទិព្វ ១០ យ៉ាង
 ទទួល ដោយគិតថា ខ្ញុំមុនៗ ហើយរមែងត្រេកអរនឹងស្រ្តី ឬបុរស ដែលធ្វើ

បុណ្យក្នុងលោកនេះ លះលោកនេះទៅហើយ ទៅកាន់លោកខាងមុខដូច្នោះ
ដូចគ្នា ដូច្នោះហើយ បានកាសិតព្រះគាថាទាំងនេះថា

ចិរយ្យវាសី	បុរិសំ	ទ្ធករោ សោត្តិមាគតំ
ញាតិ	មិត្តា សុហជ្ជា ច	អភិណន្តនិ អាគតំ
តថេវ	កតបុញ្ញម្បិ	អស្មា លោកា បរំ គតំ
បុញ្ញានិ	បដិគ្គណ្ណនិ	បិយំ ញាតិវ អាគតំ ។

ពួកញាតិក្តី មិត្តក្តី សម្លាញ់ក្តី រមែងត្រេកអរនឹងបុរស
ដែលឃ្នាតគ្នាអស់កាលយូរ មកអំពីចម្ងាយដោយស្មស្តី
មកដល់ហើយ យ៉ាងណាមិញ បុណ្យទាំងឡាយ តែង
ទទួលបុគ្គលដែលបានធ្វើបុណ្យ ច្បុះអំពីមនុស្សលោកនេះ
ទៅកាន់លោកខាងមុខ ដូចញាតិទាំងឡាយទទួលបុរស
ជាទីស្រឡាញ់ ទើបមកដល់ដូច្នោះឯង ។

សេចក្តីអធិប្បាយ

បណ្តាបទទាំងនោះ បទថា ចិរយ្យវាសី គឺចេញទៅហើយអស់កាល
យូរ ។

បទព្រះគាថាថា ទ្ធករោ សោត្តិមាគតំ សេចក្តីថា បុគ្គលបាននូវលោក
គឺមានសម្បត្តិដែលសម្រេចហើយ ព្រោះធ្វើពាណិជ្ជកម្ម ឬព្រោះធ្វើនូវទីដែល
រាជបុរសមកហើយអំពីចម្ងាយ ដោយមិនមានឧបទ្វរៈ ។

បទព្រះគាថា ញាតិ មិត្តា សុហជ្ជា ច សេចក្តីថា ដល់ជនដែល
ឈ្មោះថា ញាតិ ព្រោះអាចទាក់ទងគ្នាដោយត្រកូល និងឈ្មោះថា មិត្ត

ព្រោះការវៈដែលធ្លាប់ឃើញគ្នាជាដើម ហើយឈ្មោះថា មានចិត្តល្អ ព្រោះ
ភាពជាអ្នកមានហឫទ័យល្អ ។

បាទព្រះគាថាថា អភិណ្ណន្តិ អាគតំ សេចក្តីថា ញាតិជាដើម ឃើញ
បុរសនោះហើយ រមែងត្រេកអរក្រែកលែងដោយអាការត្រឹមតែពោលថា មក
ល្អហើយ ឬដោយអាការត្រឹមតែធ្វើអញ្ជូលី ម្យ៉ាងទៀត រមែងត្រេកអរ
ក្រែកលែងនឹងបុគ្គលដែលមកដល់ផ្ទះហើយ ដោយអំណាចនាំទៅចំពោះនូវ
បណ្ណាការ មានប្រការផ្សេងៗ ។

បទថា តថេវ ជាដើម សេចក្តីថា បុណ្យទាំងឡាយ តាំងនៅក្នុងឋានៈ
ដូចមាតាបិតានាំគ្រឿងបណ្ណាការ ១០ យ៉ាង គឺអាយុ វណ្ណៈ សុខ យស
ភាពជាអធិបតី និងភាពជាទិព្វ រូប សំឡេង ក្លិន រស ផោដ្ឋព្វៈដែលជាទិព្វ
ត្រេកអរ ឈ្មោះថា រមែងទទួលបុគ្គលដែលបានធ្វើបុណ្យហើយ ទៅអំពី
លោកនេះ កាន់លោកខាងមុខដោយហេតុនោះឯង ។

ពីរបទថា បិយំ ញាតិវ សេចក្តីថា ដូចពួកញាតិដ៏សេស ឃើញញាតិ
ជាទីស្រឡាញ់មកហើយ ទទួលក្នុងលោកនេះ ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១០៣}

រឿងនិទ្ទិយឧទាសក ចប់
បិយវត្ថុ ចប់
វត្ថុទី ១៦ ចប់



សុត្តន្តបិដក

ធម្មបទគាថា កោដវគ្គដី ១៧

[២៧] បុគ្គលគួរលះបង់សេចក្តីក្រោធចេញ គួរលះបង់មានៈចេញ គួរកន្លងសញ្ញាជនធម៌ទាំងអស់ចោលចេញ ទុក្ខទាំងឡាយ តែងមិនជាប់ តាមបុគ្គល ដែលមិនជំពាក់ក្នុងនាម និងរូប មិនមានកិលេស ត្រៀងកង្វល់ នោះឡើយ ។

បុគ្គលណា ឃាត់សេចក្តីក្រោធដែលកើតឡើងហើយ ដូចសារបីទប់ រថដែលកំពុងល្បឿនបាន តថាគតហៅបុគ្គលនោះថាជាសារបី ជនក្រៅពីនេះ គ្រាន់តែជាអ្នកកាន់ខ្សែបរ (មិនមែនសារបីឡើយ) ។ បុគ្គលគប្បីផ្តាញ់ មនុស្សក្រោធដោយសេចក្តីមិនក្រោធគប្បីផ្តាញ់មនុស្សអសប្បុរស ដោយ សប្បុរស គប្បីផ្តាញ់មនុស្សកំណាញ់ ដោយការឲ្យ គប្បីផ្តាញ់មនុស្ស និយាយពាក្យមិនពិត ដោយពាក្យពិត ។ បុគ្គលគួរពោលពាក្យពិត ១ មិន គួរក្រោធទេ ១ កាលគេសុំវត្ថុសូម្បីមានតិច ក៏គួរឲ្យ (តាមតិច) ១ បុគ្គល គប្បីទៅកើតក្នុងសម្មាសម្ពុទ្ធតាមទាំងឡាយបាន ដោយហេតុទាំង ៣ នេះឯង ។

ជនទាំងឡាយណាជាអ្នកប្រាជ្ញ មិនបៀតបៀនសត្វដទៃ សង្រួមហើយ ដោយកាយទ្វារ (ជាដើម) ជានិច្ច ជនទាំងឡាយនោះ រមែងទៅកាន់ស្ថាន ដ៏មិនប្រែប្រួល ជាស្ថានដែលគេទៅដល់ហើយ តែងមិនសោកស្តាយ ។

អាសវៈទាំងឡាយរបស់បុគ្គល អ្នកភ្ញាក់រឭកសព្វកាល ជាអ្នកសិក្សា ត្រៃសក្ខា ទាំងថ្ងៃ ទាំងយប់ មានចិត្តចុះស៊ីបកាន់ព្រះនិព្វាន តែងដល់នូវការ តាំងនៅមិនបានឡើយ ។

ម្ចាស់អតុលៈ ការតិះដៀល និងការសរសើរនេះ ជាបសុបុរាណ ការ
 តិះដៀល និងការសរសើរនេះ មិនមែនទើបនឹងកើតឡើងក្នុងថ្ងៃនេះទេ (ព្រោះ
 ថា) ជនទាំងឡាយ តែងនិន្ទាបុគ្គលអ្នកអង្គុយស្ងៀមក៏មាន និន្ទាបុគ្គលអ្នក
 និយាយច្រើនក៏មាន និន្ទាបុគ្គលអ្នកនិយាយល្មមប្រមាណក៏មាន (អ្នកណាៗ
 ក៏ដោយ) ក្នុងលោក ដែលមិនត្រូវគេនិន្ទាគ្មានឡើយ បុគ្គលដែលត្រូវគេ
 និន្ទាតែម្យ៉ាង ឬត្រូវគេសរសើរតែម្យ៉ាង មិនមែនមានមកហើយ តែក្នុងអតីត
 ទេ នឹងមានទៅក្នុងអនាគតក៏ទេ មានតែក្នុងបច្ចុប្បន្ននេះក៏ទេ ។

បើអ្នកប្រាជ្ញទាំងឡាយសង្កេតមើលរាល់ៗ ថ្ងៃ ហើយសរសើរបុគ្គល
 ណា ដែលជាអ្នកប្រព្រឹត្តមិនដាច់ មានប្រាជ្ញា មានចិត្តតម្កល់ខ្ជាប់ក្នុងបញ្ញា
 និងសីល អ្នកណាគួរនឹងនិន្ទាបុគ្គល ដែលដូចជាឆ្ការនៃមាសជម្លោះទនោះ
 បាន សូម្បីទេវតា និងមនុស្សទាំងឡាយ ក៏សរសើរបុគ្គលនោះ ទាំងព្រហ្មក៏
 សរសើរ (ដូចគ្នា) ។ បុគ្គលគប្បីរក្សានូវការកម្រើកកាយ គប្បីសង្រួម
 កាយ គប្បីលះបង់កាយទុច្ចរិត គប្បីប្រព្រឹត្តកាយសុចរិត គប្បីរក្សានូវការ
 កម្រើកវាចា គប្បីសង្រួមវាចា គប្បីលះបង់វចីទុច្ចរិត គប្បីប្រព្រឹត្តវចីសុចរិត
 គប្បីរក្សានូវការកម្រើកចិត្ត គប្បីសង្រួមចិត្ត គប្បីលះបង់មនោទុច្ចរិត គប្បី
 ប្រព្រឹត្តមនោសុចរិត អ្នកប្រាជ្ញទាំងឡាយ បានសង្រួមកាយ សង្រួមវាចា
 អ្នកប្រាជ្ញទាំងឡាយ បានសង្រួមចិត្តហើយ លោកទាំងនោះឯង ឈ្មោះថា
 សង្រួមហើយដោយប្រពៃ ។

កោដរគ្គី ១៧ ចប់

អង្គកថា

កោដរគ្គិ ១៧

រឿង ព្រះនាងរោហិណី

លំនាំដើម

ព្រះសាស្តា កាលគង់នៅក្នុងនិគ្រោធារាម ទ្រង់ប្រារព្ធព្រះនាងរោហិណី ត្រាស់ព្រះធម្មទេសនានេះថា កោដរ ជលោ ជាដើម ។

បានឮថា គ្រាមួយ ព្រះអនុរុទ្ធបានទៅកាន់ក្រុងកបិលពស្ត មួយអន្លើ ដោយភិក្ខុ ៥០០ កាលនោះ ពួកព្រះញាតិរបស់លោក បានដំណឹងថាព្រះថេរៈ និមន្តមក ទើបទៅកាន់សម្នាក់ព្រះថេរៈ រៀរតែបួនស្រីរបស់ព្រះថេរៈ ឈ្មោះ រោហិណី ។ ព្រះថេរៈសួរពួកព្រះញាតិថា ព្រះនាងរោហិណីនៅឯណា ពួក ព្រះញាតិប្រាប់ថា បពិត្រលោកម្ចាស់ នៅក្នុងដំណាក់ ព្រះថេរៈសួរថា ហេតុ អ្វីទើបមិនយាងមក ពួកញាតិប្រាប់ថា ព្រះនាងមិនអាចមកដោយខ្មាស ព្រោះ ថា រោគសើស្បែកកើតត្រង់សរីរៈរបស់នាង ។

ព្រះថេរៈពោលថា បូរអ្នកទាំងឡាយយាងព្រះនាងមកចុះ ឲ្យទៅយាង ព្រះនាងមកហើយ ទើបពោលយ៉ាងនេះនឹងព្រះនាង ដែលយាងមកហើយថា រោហិណី ហេតុអ្វីទើបព្រះនាងមិនយាងមក ព្រះនាងរោហិណីប្រាប់ថា បពិត្រ លោកម្ចាស់ រោគសើស្បែកកើតឡើងត្រង់សរីរៈរបស់ខ្ញុំ ហេតុនោះទើបខ្ញុំមិនបាន

មកព្រោះខ្មាស ព្រះថេរៈប្រាប់ថា បើព្រះនាងធ្វើបុណ្យមិនគួរឬ ព្រះនាងរេហ៍ណី សួរថា បពិត្រលោកម្ចាស់ តើធ្វើអ្វី ព្រះថេរៈពោលថា ចូរសាងរោងឆាន់ ព្រះ នាងរេហ៍ណីសួរថា ខ្ញុំនឹងយកអ្វីធ្វើ ព្រះថេរៈប្រាប់ថា គ្រឿងប្រដាប់របស់នាង មិនមានឬ ព្រះនាងរេហ៍ណីពោលថា បពិត្រលោកម្ចាស់ មាន ព្រះថេរៈសួរ ថា តម្លៃប៉ុណ្ណា ព្រះនាងរេហ៍ណីទូលថា មានតម្លៃមួយម៉ឺន ។ ព្រះថេរៈពោល ថា បើដូច្នោះ ចូរលក់គ្រឿងប្រដាប់នោះឲ្យសាងរោងឆាន់ចុះ ។

ព្រះនាងរេហ៍ណីពោលថា បពិត្រលោកម្ចាស់ អ្នកណានឹងធ្វើឲ្យខ្ញុំ ។ ព្រះថេរៈសម្លឹងមើលញាតិដែលឈរក្នុងទីជិតហើយ ពោលថា ចូរជាការ របស់ពួកអ្នកទាំងឡាយចុះ ។ ពួកព្រះញាតិពោលថា បពិត្រលោកម្ចាស់ លោកម្ចាស់នឹងធ្វើអ្វី ព្រះថេរៈពោលថា អាត្មានឹងនៅក្នុងទីនេះដូចគ្នា បើ ដូច្នោះ ចូរពួកអ្នកនាំទ្រព្យសម្ភារៈមកដើម្បីរោងឆាន់នេះ ។ ពួកព្រះញាតិទទួល ថា សាធុ លោកម្ចាស់ ទើបនាំមកហើយ ។

ព្រះថេរៈរៀបចំរោងឆាន់ ទើបពោលនឹងនាងរេហ៍ណីថា ចូរនាងធ្វើរោង ឆាន់ពីរជាន់ ចាប់តាំងអំពីកាលដែលឲ្យផ្ទះជាន់លើរៀបហើយ ចូររោសផ្ទះខាង ក្រោម ហើយក្រាលអាសនៈជានិច្ច ចូរឲ្យតាំងឆ្នាំងទឹកជីកជានិច្ច ។ ព្រះ នាងទទួលថា សាធុលោកម្ចាស់ ហើយចំណាយគ្រឿងប្រដាប់ឲ្យធ្វើរោងឆាន់ ពីរជាន់ ផ្ដើមតាំងអំពីកាលដែលឲ្យផ្ទះខាងលើរៀបហើយ បានធ្វើកិច្ច មាន ការរោសផ្ទះខាងក្រោមជាដើមរឿយៗ ។ ពួកភិក្ខុក៏អង្គុយជានិច្ច ។

លំដាប់នោះ កាលព្រះនាងរោសរោងឆាន់នោះឯង រោគស្បែកក៏អន់ថយ

ទៅហើយ ។ កាលរោងឆាន់សម្រេច ព្រះនាងនិមន្តភិក្ខុសង្ឃ មានព្រះពុទ្ធជា
ប្រធានហើយ បានថ្វាយខាទនីយៈដែលប្រណីតដល់ភិក្ខុសង្ឃ មានព្រះពុទ្ធជា
ប្រធានគង់ពេញរោងឆាន់ ។

ព្រះសាស្តា ទ្រង់ធ្វើកត្តកិច្ចស្រេចហើយ ត្រាស់សួរថា នេះជាទាន
របស់អ្នកណា ព្រះអនុរុទ្ធពោលថា របស់នាងរោហិណីបួនស្រីរបស់ខ្ញុំ
ព្រះអង្គ ព្រះសាស្តាត្រាស់ថា នាងទៅណា ព្រះអនុរុទ្ធពោលថា បពិត្រព្រះអង្គ
នៅក្នុងដំណាក់ ព្រះសាស្តាត្រាស់ថា ចូរពួកអ្នកហៅនាងមក ។

ព្រះនាងមិនបំណងនឹងយាងមក ពេលនោះព្រះសាស្តាត្រាស់ឲ្យហៅព្រះ
នាងដែលមិនប្រាថ្នានឹងមកទាល់តែបាន ឯព្រះសាស្តាត្រាស់នឹងព្រះនាងដែល
យាងមកថ្វាយបង្គំប្រថាប់គង់ហើយថា រោហិណី ហេតុអ្វីទើបនាងមិនមក ព្រះ
នាងរោហិណីទូលថា បពិត្រព្រះអង្គ រោគស្បែកកើតត្រង់សរីរៈរបស់ខ្ញុំម្ចាស់
ខ្ញុំម្ចាស់ខ្មាសដោយរោគនោះ ទើបមិនបានមក ។

ព្រះសាស្តាត្រាស់ថា នាងដឹងទេថា រោគនុ៎ះ អាស្រ័យកម្មអ្វីរបស់នាង
ទើបកើតឡើង ។ ព្រះនាងរោហិណីទូលថា បពិត្រព្រះអង្គ ខ្ញុំម្ចាស់មិនដឹងទេ
ព្រះសាស្តាត្រាស់ថា រោគនុ៎ះ អាស្រ័យសេចក្តីក្រោធរបស់នាងទើបកើតឡើង
ហើយ ព្រះនាងរោហិណីទូលថា បពិត្រព្រះអង្គ ខ្ញុំម្ចាស់បានធ្វើកម្មអ្វី ។

លំដាប់នោះ ព្រះសាស្តា ទ្រង់នាំអតីតនិទានមកត្រាស់ដល់ព្រះនាងថា
ក្នុងអតីតកាល អគ្គមហេសីរបស់ព្រះបាទពារាណសី ចង់អាយាតក្នុង
អ្នករាំប្រាំរាប់របស់ព្រះរាជា ព្រះនាងត្រិះរិះថា អញនឹងឲ្យទុក្ខដល់ស្រីនេះ ហើយ

ឲ្យគេនាំខ្មែរជំមក ត្រាស់ឲ្យហៅស្រីអ្នករាំនោះមកកាន់សម្លាកំរស់ខ្លួនហើយ
 ឲ្យដាក់កម្ទេចខ្មែរលើដំណេក ត្រង់សំពត់ដណ្តប់ និងគ្រឿងប្រើប្រាស់ មាន
 កម្រាលដេកជាដើមរបស់អ្នករាំនោះ ដោយប្រការដែលនាងមិនដឹងខ្លួន បាច
 លើខ្លួនរបស់នាង ធ្វើនូវការចំអកលេង រំពេចនោះឯងខ្លួនប្រាណរបស់អ្នករាំ
 នោះបានពងឡើងជាដុំតូចដុំធំ នាងអេះ ទៅដេកលើដំណេក កាលនាងត្រូវ
 កម្ទេចខ្មែរលើដំណេកនោះ វេទនាដ៏ខ្លាំងបានកើតឡើងហើយ ។ អគ្គមហេសី
 ក្នុងកាលនោះ បានជាព្រះនាងរោហិណី ។

ព្រះសាស្តា កាលទ្រង់នាំអតីតនិទាននេះមកហើយ ត្រាស់ថា ម្ចាស់
 នាងរោហិណី កម្មនោះ ដែលនាងធ្វើហើយក្នុងកាលនោះ សេចក្តីក្រោធក្តី
 ការប្រណែនក្តី សូម្បីមានប្រមាណតិចតួច រមែងមិនគួរធ្វើឡើយ ដូច្នោះ
 ហើយ ទើបត្រាស់ ព្រះគាថានេះថា

កោដំ ជហោវិប្បជហោយ្យ មាណំ សញ្ញោជនំ សព្វមតិក្កមយ្យ
 តន្ទាមរូបស្មិ មសជ្ជមាណំ អកិច្ចនំ ឆានុបតន្តិ ទុក្ខា ។
 បុគ្គលគួរលះបង់សេចក្តីក្រោធចេញ គួរលះបង់មានៈចេញ
 គួរកន្លងសញ្ញោជនធម៌ទាំងអស់ចោលចេញ ទុក្ខទាំងឡាយ
 តែងមិនជាប់តាមបុគ្គល ដែលមិនចំពាក់ក្នុងនាម និងរូប មិន
 មានកិលេសគ្រឿងកង្វល់នោះឡើយ ។

សេចក្តីអធិប្បាយ

បណ្តាបទទាំងនោះ បទថា កោដំ សេចក្តីថា គប្បីលះសេចក្តីក្រោធច

គ្រប់ៗ អាការក្តី មាន៖ ៩ យ៉ាងក្តី ។

បទថា សញ្ញាជ្ជនំ សេចក្តីថា គប្បីកន្លងនូវសញ្ញាជនៈទាំង ១០ យ៉ាង មានកាមរាគសញ្ញាជនៈជាដើម ។

បទថា មសដ្ឋមាទំ សេចក្តីថា មិនជាប់ជំពាក់ អធិប្បាយថា បុគ្គល ណា ទាញយកនាមរូបដោយន័យថា រូបរបស់អញ វេទនារបស់អញជាដើម កាលនាមរូបនោះបែកទៅ រមែងសោយសោកក្តៅក្រហាយ បុគ្គលនេះ ឈ្មោះ ថា ជាប់ជំពាក់ក្នុងនាមរូប ចំណែកបុគ្គលមិនប្រកាន់យ៉ាងនោះ ឈ្មោះថា រមែង មិនជាប់ជំពាក់ ឈ្មោះថា ទុក្ខទាំងឡាយ រមែងមិនធ្លាក់ត្រូវបុគ្គលនោះ បុគ្គល មិនជាប់ជំពាក់នោះ ឈ្មោះថា មិនមានកិលេសជាគ្រឿងកង្វល់ ព្រោះមិន មានរាគៈជាដើម ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។

ព្រះនាងរោហិណីក៏តាំងនៅក្នុងសោតាបត្តិផល សរីរៈរបស់ព្រះនាងមាន ពណ៌ដូចមាសក្នុងខណៈនោះឯង ។ ព្រះនាងចុតិចាកអត្តភាពនោះហើយ កើត ក្នុងរវាងដែននៃទេវបុត្រ ៤ អង្គ ក្នុងស្ថានតាវត្តិន្យ បានជាអ្នកគួរជ្រះថ្លា ដល់ នូវភាពជាបុគ្គលមានរូបស្អាតក្រៃលែង ទេវបុត្រទាំង ៤ អង្គឃើញនាងហើយ កើតនូវសេចក្តីស្រឡាញ់ដណ្តើមគ្នាថា នាងកើតក្នុងដែនរបស់យើង នាងកើត ក្នុងដែនរបស់យើង ទៅកាន់សម្នាក់របស់សក្កទេវរាជក្រាបទូលថា បពិត្រព្រះ អង្គ ខ្ញុំព្រះអង្គទាំង ៤ កើតនូវក្តីព្រោះអាស្រ័យទេពធីតានេះ សូមទ្រង់វិនិច្ឆ័យ

ក្តីនោះ ។ សក្កទេវរាជគ្រាន់តែឃើញព្រះនាង ក៏កើតសេចក្តីស្រឡាញ់ ត្រាស់
យ៉ាងនេះថា ចាប់តាំងពីកាលដែលពួកអ្នកឃើញទេពធីតានេះហើយ ចិត្តកើត
ឡើងដូចម្តេច ។

លំដាប់នោះ ទេវបុត្រមួយអង្គក្រាបទូលថា ចិត្តរបស់ខ្ញុំព្រះអង្គដូចស្ករ
ក្នុងពេលសង្រ្គាម មិនអាចស្ងប់បានឡើយ ។ ទេវបុត្រអង្គទី ២ ទូលថា ចិត្ត
របស់ខ្ញុំព្រះអង្គដូចទឹកហូរធ្លាក់អំពីកំពូលភ្នំ រមែងប្រព្រឹត្តទៅរហ័សនោះឯង ។
ទេវបុត្រអង្គទី ៣ ទូលថា ចាប់តាំងពីកាលដែលខ្ញុំព្រះអង្គឃើញនាងហើយ
ភ្នែកទាំងពីរលៀនចេញហើយ ដូចភ្នែករបស់ក្តាម ។ ទេវបុត្រអង្គទី ៤ ពោល
ថា ចិត្តរបស់ខ្ញុំព្រះអង្គដូចទង្កែដែលគេលើកឡើងលើចេតិយ មិនអាចតាំងនៅ
ស្ងៀមបាន ។

គ្រានោះ សក្កទេវរាជត្រាស់នឹងទេវបុត្រ ៤ អង្គនោះថា បាទាំងឡាយ
ចិត្តរបស់ពួកអ្នកល្មមអត់សង្កត់បាន ចំណែកខ្ញុំ កាលបានឃើញទេពធីតានេះ
ទើបជាអ្នករស់នៅ បើមិនបាននឹងស្លាប់ ។ ទើបពួកទេវបុត្រទូលថា បពិត្រ
មហារាជ ពួកខ្ញុំព្រះអង្គ មិនត្រូវការដោយការស្លាប់របស់ព្រះអង្គ ហើយលះ
បង់ទេពធីតានោះថ្វាយសក្កទេវរាជ រួចចៀសចេញទៅ ។ ទេពធីតានោះ
បានជាទីសព្វព្រះហឫទ័យរបស់សក្កទេវរាជ កាលនាងក្រាបទូលថា ខ្ញុំម្ចាស់
នឹងទៅកាន់ខ្សាច់ឈ្មោះនោះ សក្កទេវរាជក៏មិនអាចជំទាស់ពាក្យរបស់នាង
បានឡើយ ដូច្នោះឯង ។^{១៧៧}

រឿង ព្រះនាងរោហិណី ចប់

រឿង ភិក្ខុមួយរូប លំនាំដើម

ព្រះសាស្តា កាលគង់នៅត្រង់អគ្គាឡវចេតិយ ទ្រង់ប្រារព្ធភិក្ខុមួយរូប ត្រាស់ព្រះធម្មទេសនានេះថា យោ វេ ឧប្បតិទំ កោតំ ជាដើម ។

សេចក្តីពិស្តារ ព្រះសាស្តា កាលទ្រង់អនុញ្ញាតសេនាសនៈដល់ភិក្ខុសង្ឃ ហើយ កាលសេនាសនៈទាំងឡាយ ដែលគ្រហស្ថទាំងឡាយ មានសេដ្ឋីអ្នក ក្រុងរាជគ្រឹះជាដើមកំពុងឲ្យសាង ភិក្ខុក្រុងអាឡវីមួយរូប ធ្វើសេនាសនៈ របស់ខ្លួន ឃើញដើមឈើដែលពេញចិត្តមួយដើមហើយ ផ្តើមនឹងកាប់ ទេវតា កូនខ្ញុំមួយអង្គ រូបកើតត្រង់ដើមឈើនោះ ពកូនដោយចង្កេះឈរអង្វរថា បពិត្រលោកម្ចាស់ សូមលោកម្ចាស់កុំកាប់វិមានរបស់ខ្ញុំឡើយ ខ្ញុំមិនមាន លំនៅ មិនអាចពកូនត្រាច់ ទៅកាន់ទីផ្តេសផ្តាសបានឡើយ ។

ភិក្ខុនោះគិតថា អញនឹងមិនបានដើមឈើបែបនេះក្នុងទីដទៃ ទើបមិន អើពើនឹងពាក្យរបស់ទេវតានោះ ។ ទេវតានោះគិតថា ភិក្ខុនេះ ឃើញទារក នេះហើយ គង់នឹងរៀរពិត ទើបដាក់បុត្រត្រង់មែកឈើ ។ ចំណែកភិក្ខុនោះ មិនអាចញ៉ាំងពូថៅ ដែលខ្លួនងារឡើងហើយបាន ទើបកាប់ដៃទារកនោះដាច់ ហើយ ទេវតាកើតសេចក្តីក្រោធដ៏មានកម្លាំង លើកដៃទាំងពីរឡើង ដោយចេតនា ថា នឹងទះភិក្ខុនោះឲ្យស្លាប់ តែគិតទាន់យ៉ាងនេះថា ភិក្ខុនេះជាអ្នកមានសីល បើអញសម្លាប់ភិក្ខុនេះនឹងទៅកាន់នរក សូម្បីទេពធីតាដ៏សេស បានជួបភិក្ខុ កាប់ដើមឈើរបស់ខ្លួន នឹងយកតម្រាប់តាមខ្លះថា ទេវតាអង្គនោះ សម្លាប់

ភិក្ខុ អញ្ញក៏ធ្វើយ៉ាងនោះដូចគ្នា ហើយនឹងសម្លាប់ភិក្ខុទាំងឡាយបង្ខំ ភិក្ខុនេះ
មានម្ចាស់ អញ្ញនឹងត្រូវប្រាប់ដល់ម្ចាស់នោះឯង បញ្ឈប់ដៃទាំងពីរហើយ
ទ្រហោយំ ទៅកាន់សម្នាក់របស់ព្រះសាស្តា ថ្វាយបង្គំហើយ ឈរក្នុងទី
សមគួរ នាចំណែកម្ខាង ។

លំដាប់នោះ ព្រះសាស្តាត្រាស់នឹងនាងថា ម្ចាស់ទេពធីតា តើនាងមាន
រឿងអ្វី ទេពធីតានោះពោលថា បពិត្រព្រះអង្គ សាវ័ករបស់ព្រះអង្គធ្វើកម្មឈ្មោះ
នេះ ខ្ញុំម្ចាស់ប្រាថ្នានឹងសម្លាប់ តែគិតទាន់ ទើបមិនសម្លាប់ ហើយប្រញាប់
មកទីនេះឯង ដូច្នោះហើយ ក្រាបទូលរឿងនោះដោយពិស្តារ ។

ព្រះសាស្តា ទ្រង់ស្តាប់រឿងនោះហើយត្រាស់ថា ម្ចាស់ទេពធីតា ត្រឹម
ត្រូវហើយ នាងសង្កត់សេចក្តីក្រោធដែលកើតឡើងយ៉ាងនោះ ដូចហាមរប
កំពុងវិលទៅបាន ឈ្មោះថាធ្វើល្អហើយ ដូច្នោះហើយ ទើបត្រាស់ព្រះគាថានេះថា

យោ វេ ឧប្បតិទំ កោធនំ រងំ ភន្តំវេ ធារយេ
តមហំ សារថី ព្រមិ រស្មិគ្គាហោ ឥតរោ ជនោ ។
បុគ្គលណាយាត់សេចក្តីក្រោធដែលកើតឡើងហើយ ដូច
សារថីទប់រថដែលកំពុងលឿនបាន តថាគតហៅបុគ្គលនោះ
ថាជាសារថី ជនក្រៅអំពីនេះ គ្រាន់តែជាអ្នកកាន់ខ្សែបរ
(មិនមែនសារថីឡើយ) ។

សេចក្តីអធិប្បាយ

បណ្តាបទទាំងនោះបទថា ឧប្បតិទំ បានដល់ ដែលកើតឡើងហើយ ។

ពីរបទថា រទំ កន្តំ សេចក្តីថា ដូចនាយសារថីដែលឈ្លាស ហាមនូវ
រថដែលកំពុងស្ទុះទៅ ដោយសម្មះដីរហ័ស បញ្ឈប់បានតាមត្រូវការយ៉ាងណា
បុគ្គលណាគប្បីសង្កត់ គឺអាចយាត់សេចក្តីក្រោធដែលកើតឡើងបានក៏ដូច្នោះ ។

បទថា តមហំ សេចក្តីថា តថាគតហៅបុគ្គលនោះ ថាជាសារថី ។

ពីរបទថា ឥតរោ ជនោ សេចក្តីថា ចំណែកជនក្រៅអំពីនេះ គឺសារថី
រថរបស់ឥស្សរជន មានព្រះរាជា និងឧបរាជជាដើម រមែងឈ្មោះថាត្រឹមតែ
ជាអ្នកកាន់ខ្សែ មិនមែនជាសារថីដ៏កំពូលឡើយ ។

ក្នុងកាលចប់ទេសនា ទេវតាតាំងនៅក្នុងសោតាបត្តិផល ទេសនាមាន
ប្រយោជន៍ដល់បរិស័ទដែលប្រជុំគ្នាហើយ ដូច្នោះឯង ។

ចំណែកទេពធីតា បានជាព្រះសោតាបន្ន ក៏នៅតែឈរយំ ។ គ្រានោះ
ព្រះសាស្តាត្រាស់សួរទេវតានោះថា ម្ចាស់ទេពធីតា នាងមានរឿងអ្វី កាល
ទេវតាទូលថា បពិត្រព្រះអង្គ វិមានរបស់ខ្ញុំម្ចាស់ព្រះអង្គវិនាសហើយ ឥឡូវ
នេះ ខ្ញុំម្ចាស់ធ្វើដូចម្តេច ទើបត្រាស់ថា កុំឡើយទេពធីតា នាងកុំគិត តថាគត
នឹងឲ្យវិមានដល់នាង ហើយចង្អុលដើមឈើមួយដែលទេវតាចុតិទៅ កាល
ពីថ្ងៃមុន ក្សែព្រះគន្ធកុដិ ក្នុងវត្តជេតពន ត្រាស់ថា ដើមឈើនោះ នៅក្នុង
ឱកាសឈ្មោះនោះ ទំនេរ ចូរនាងនៅអាស្រ័យត្រង់ដើមឈើនោះចុះ ។ ទេវតា
នោះចូលទៅអាស្រ័យដើមនោះហើយ តាំងអំពីនោះ ទេវតាដែលមានសក្តិ
ធំដឹងថា វិមានរបស់ទេវតានេះ ព្រះសម្មាសម្ពុទ្ធត្រង់ប្រទាន ក៏មិនអាចធ្វើឲ្យនាង
ញាប់ញ័របាន ។

ព្រះសាស្តា ទ្រង់ធ្វើរឿងនោះឲ្យជាអត្ថប្បត្តិហេតុហើយ ទ្រង់បញ្ជាក់
ក្នុងគាមសិក្ខាបទដល់ភិក្ខុទាំងឡាយ ដូច្នោះឯង ។^{១២៣}

រឿង ភិក្ខុមួយរូប ធម៌

រឿង ឧត្តរាឧបាសិកា

លំនាំដើម

ព្រះសាស្តា កាលគង់នៅក្នុងវត្តវេជ្ជវ័ន ទ្រង់ធ្វើកត្តកិច្ចក្នុងផ្ទះរបស់
នាងឧត្តរាហើយ ទ្រង់ប្រារព្ធខត្តរាឧបាសិកា ត្រាស់ព្រះធម្មទេសនានេះថា
អក្កោធនន ជិនេ កោដំជាដើម ។

អនុបុព្វិកថាក្នុងរឿងឧត្តរាឧបាសិកានោះដូចតទៅនេះ

បានឮថា អ្នកកម្សត់ទុគ៌តឈ្មោះបុណ្ណៈ អាស្រ័យសុមនសេដ្ឋី សុំឈ្នួល
ចិញ្ចឹមជីវិត នៅក្នុងក្រុងរាជគ្រឹះ ។ ក្នុងផ្ទះរបស់បុណ្ណៈ មានមនុស្សពីរនាក់
ប៉ុណ្ណោះគឺ ភរិយារបស់គេម្នាក់ និងជីតាឈ្មោះឧត្តរាម្នាក់ ។

សម័យមួយ ពួករាជបុរសធ្វើនូវការយោសនាក្នុងក្រុងរាជគ្រឹះថា អ្នក
នគរគប្បីលេងនក្ខត្តបុក្សអស់ ៧ ថ្ងៃ ។ សុមនសេដ្ឋី បានឮពាក្យយោសនា
នោះហើយ ទើបហៅបុណ្ណៈមកអំពីព្រលឹមពោលថា នែបា បរិជនរបស់ខ្ញុំបំណង
នឹងលេងនក្ខត្តបុក្ស អ្នកនឹងលេងនក្ខត្តបុក្សដែរឬ ឬទៅធ្វើការសុំឈ្នួល បុណ្ណ-
មាណពពោលថា បពិត្រលោកម្ចាស់ ឈ្មោះថា ការលេងនក្ខត្តបុក្ស ជា

របស់ពួកអ្នកមានទ្រព្យ ក្នុងផ្ទះរបស់ខ្ញុំ អង្គរសម្រាប់ដាំបាយ ដើម្បីទទួល
 ទានក្នុងថ្ងៃស្អែកនេះក៏មិនមាន ។ ខ្ញុំត្រូវការអ្វីដោយនក្ខត្តបូក្ស ខ្ញុំបានគោហើយ
 ក៏នឹងទៅកូរស្រែ ។ សុមនសេដ្ឋីពោលថា បើដូច្នោះ ចូរឯងទទួលគោទៅចុះ ។
 បុណ្ណមាណាពបានទទួលគោដែលមានកម្លាំង និងនង្គ័លហើយ និយាយនឹង
 ភរិយាថា នាងដឹងចម្រើន អ្នកនគរលេងនក្ខត្តបូក្ស ខ្ញុំត្រូវទៅធ្វើការងារស៊ី
 ឈ្នួល ព្រោះយើងជាមនុស្សក្រីក្រ ថ្ងៃនេះ នាងគប្បីស្សារបន្ថែមពីរចំណែក
 ហើយនាំគ្នាទៅឲ្យខ្ញុំ រួចទៅស្រែ ។

ក្នុងកាលនោះ ព្រះសារីបុត្តត្រូវ ចូលនិរោធសមាបត្តិ ៧ ថ្ងៃហើយ ក្នុង
 ថ្ងៃនោះ ចេញហើយ ពិនិត្យមើលថា ថ្ងៃនេះ អាត្មាអញគួរប្រោសដល់អ្នក
 ណាហ្ន៎ ឃើញបុណ្ណមាណាពចូលក្នុងសំណាញ់ញាណរបស់ខ្លួនហើយ ពិចា-
 រណាថា បុណ្ណៈនេះមានសទ្ធាបូហ្ន៎ គេអាចសង្គ្រោះដល់អាត្មាអញដែរឬទេ
 ជ្រាបភាពដែលគេមានសទ្ធា អាចធ្វើការសង្គ្រោះបាន ហើយគេបានទទួល
 សម្បត្តិធំ ព្រោះបុណ្យនោះជាបច្ច័យហើយ ទើបកាន់យកបាត្រ និងចីវរ ទៅ
 កាន់ទីកូរស្រែរបស់បុណ្ណៈ ឈរមើលគុម្ពឈើក្បែរមាត់អណ្ណូង បុណ្ណៈឃើញ
 ព្រះថេរៈហើយ ទើបជាកន្លង់ថ្វាយបង្គំព្រះថេរៈ ដោយបញ្ជូនប្រតិស្ឋាន
 គិតថា ព្រះថេរៈប្រហែលជាត្រូវការឈើស្ងួត ទើបកាត់ឈើដែលជាកប្បិយ
 ប្រគេន ។

លំដាប់នោះ ព្រះថេរៈបាននាំយកបាត្រ និងសំពត់តម្រងទឹកចេញមកឲ្យ
 គាត់គិតថា ព្រះថេរៈនឹងត្រូវការដោយទឹកឆាន់ ទើបកាន់យកបាត្រ និងសំពត់

តម្រងទឹកនោះហើយ ត្រង់ទឹកប្រគេន ។ ព្រះថេរៈគិតថា បុណ្ណៈនេះ នៅផ្ទះ
 ចុងគេនៃជនដទៃ បើអាត្មាអញទៅកាន់ផ្ទះរបស់គេ ភរិយារបស់បុណ្ណៈនេះ
 នឹងមិនបានឃើញអាត្មាអញ ដូច្នោះ អាត្មាអញគួរនៅក្នុងទីនេះឯង ទម្រាំភរិយា
 របស់គេនាំភក្តីដើរតាមផ្លូវមក ។ ព្រះថេរៈបានញ៉ាំងកាលឲ្យកន្លងទៅបន្តិច
 បន្តិចក្នុងទីនោះឯង ជ្រាបភាពដែលភរិយារបស់បុណ្ណៈនោះ ឡើងកាន់ផ្លូវ
 ហើយ ទើបដើរវែរមុខទៅខាងក្នុងព្រះនគរ ។

នាងជួបព្រះថេរៈក្នុងរវាងផ្លូវហើយ គិតថា ជួនកាល ទេយ្យធម៌របស់
 អញមាន ជួនកាល កាលអញជួបលោកម្ចាស់ តែទេយ្យធម៌មិនមាន ថ្ងៃនេះ
 អញជួបលោកម្ចាស់ផង ទេយ្យធម៌ក៏មានផង លោកម្ចាស់នឹងធ្វើសេចក្តី
 អនុគ្រោះដល់អញ ឬអត់ហ្ន៎ នាងដាក់កាជនៈភក្តីចុះហើយ ថ្វាយបង្គំព្រះថេរៈ
 ដោយបញ្ជីប្រតិស្ឋានហើយពោលថា បពិត្រលោកម្ចាស់ សូមលោកម្ចាស់
 កុំគិតថ្វីថា ភក្តីនេះសៅហ្មង ឬប្រណីត សូមអនុគ្រោះដល់ទាសៈរបស់
 លោកម្ចាស់ផងចុះ ។

ព្រះថេរៈបង្ហោនបាត្រចូលទៅ កាលនាងយកដៃមាន់ទទួលកាជនៈ មាន់
 ទៀតប្រគេនភក្តី កាលបានពាក់កណ្តាលទើបបិទបាត្រ ដោយពោលថា ល្ងម
 ហើយ ។ នាងពោលថា បពិត្រលោកម្ចាស់ ចំណែកត្រឹមតែមួយចំណែកខ្ញុំ
 មិនអាចធ្វើឲ្យជាពីរចំណែកបាន លោកម្ចាស់ មិនចាំបាច់ធ្វើការសង្រ្គោះដល់
 ទាសៈរបស់លោកម្ចាស់តែក្នុងលោកនេះ សូមធ្វើសេចក្តីសង្រ្គោះក្នុងបរលោក
 ចុះ ខ្ញុំបំណងនឹងប្រគេនមិនឲ្យសេសសល់ឡើយ ដូច្នោះហើយ បានដាក់ភក្តី

ទាំងអស់ចូលក្នុងបាត្រព្រះថេរៈ ហើយធ្វើសេចក្តីប្រាថ្នាថា ខ្ញុំគប្បីជាអ្នក
មានចំណែកនៃធម៌ដែលលោកម្ចាស់ឃើញហើយនោះឯង ។

ព្រះថេរៈពោលថា ចូរសម្រេចយ៉ាងនោះចុះ ឈរធ្វើអនុមោទនាហើយ
អង្គុយធ្វើកត្តកិច្ច ក្នុងទីដែលមានទឹកមួយកន្លែង ។

ចំណែកនាង ត្រឡប់ទៅរកអង្គរចម្អិនជាកត្តហើយ ។ សូម្បីបុណ្ណៈក្រ
ដីបានប្រមាណកន្លះករិស មិនអាចអត់ធន់នឹងការស្រែកឃ្លានបាន ទើបដោះ
គោ ចូលទៅកាន់ម្លប់ឈើមួយកន្លែង អង្គុយចាំមើលផ្លូវ ។

លំដាប់នោះ ភរិយារបស់គាត់កាន់កត្តដើរទៅ គ្រាន់តែឃើញគិតថា ថ្មី
របស់អញត្រូវសេចក្តីស្រែកឃ្លានគ្របសង្កត់ អង្គុយចាំមើលអញហើយ បើ
គាត់សម្បត្តអញថា ម្តេចក៏ហងយឺតយូរម៉្លះ ហើយយកដងជន្លូញវាយអញ
កម្មដែលអញធ្វើហើយ ជារបស់ឥតប្រយោជន៍ អញគួរស្រែកប្រាប់ដល់គាត់
មុននោះឯង ដូច្នោះហើយ ទើបពោលយ៉ាងនេះថា អ្នក សូមអ្នកធ្វើចិត្តឲ្យផ្អែផង
ត្រឹមតែមួយថ្ងៃចុះ ថ្ងៃនេះកុំធ្វើកម្មដែលខ្ញុំធ្វើហើយឲ្យឥតប្រយោជន៍ ខ្ញុំនាំកត្ត
មកឲ្យអ្នកតាំងអំពីព្រលឹម ជួបព្រះធម្មសេនាបតីក្នុងរវាងផ្លូវ ទើបប្រគេនកត្ត
របស់អ្នកដល់ព្រះថេរៈនោះ ហើយទៅចម្អិនសាជាថ្មី សូមធ្វើចិត្តឲ្យជ្រះថ្លាចុះ ។
បុណ្ណៈសួរថា នែនាង នាងនិយាយអ្វី បានស្តាប់រឿងនោះដដែលទៀត ទើប
ពោលថា នែនាង នាងប្រគេនកត្តអញដល់លោកម្ចាស់ ជាការធ្វើល្អហើយ
កាលពីព្រឹកមិញនេះ អញក៏បានប្រគេនឈើស្នួន និងទឹកខ្ពុរមាត់ដល់លោក
ម្ចាស់ហើយ មានចិត្តជ្រះថ្លាត្រេកអរនឹងពាក្យនុះហើយ ជាអ្នកមានកាយទន់

ខ្សោយ ព្រោះបានកត្តក្នុងពេលរសៀល ដាក់ក្បាលកើយភ្លៅរបស់ភរិយានោះ ហើយ ក៏ដេកលក់ទៅ ។

គ្រានោះ ទីដែលបុណ្ណមណាពក្ករអំពីព្រលឹម បានជាមាសទឹកដប់ទាំង អស់ មួយអន្លើដោយធូលី និងល្អង ក្រហមប្រាលដូចផ្កាកណិការ ។ គាត់ ភ្ញាក់ឡើង សម្លឹងឃើញហើយ ទើបពោលនឹងភរិយាថា នែនាង ទីដែលខ្ញុំក្ករ ហើយនោះ ប្រាកដដល់ខ្ញុំដូចមាសទាំងអស់ ព្រោះខ្ញុំបានកត្តយូរពេក ភ្នែក ប្រហែលជាស្រវាំងទេដឹង ។

ភរិយារបស់គាត់ក៏ទទួលថា ទីនោះក៏រមែងប្រាកដដល់ខ្ញុំយ៉ាងនោះដូចគ្នា គាត់ក្រោកឡើងទៅក្នុងទីនោះ ចាប់មួយជុំវាយនឹងយាមនង្គ័ល ដឹងថាជាមាស ទើបគិតថា ឱ ! ទានដែលយើងប្រគេនព្រះធម្មសេនាបតី ឲ្យផលក្នុងថ្ងៃនេះ ឯង ។ យើងមិនអាចជញ្ជូនទ្រព្យប្រមាណប៉ុណ្ណោះប្រើប្រាស់បានទេ ទើប យកមាសដាក់ពេញថាសបាយ ដែលភរិយាទូលមក ហើយបានទៅកាន់រាជ- ត្រកូល កាលព្រះរាជាប្រទានឱកាសហើយ ទើបចូលទៅថ្វាយបង្គំព្រះរាជា ។ កាលទ្រង់ត្រាស់ថា នែបា នុះជាអ្វី ទើបក្រាបទូលថា បពិត្រព្រះសម្មតិទេព ទីដែលទូលបង្គំបានក្ករហើយ ក្នុងថ្ងៃនេះទាំងអស់ ជាទីពេញទៅដោយមាស តាំងនៅហើយ ព្រះអង្គគួរឲ្យគេជញ្ជូនមក ព្រះរាជាសួរថា អ្នកជាអ្នកណា មណាពក្ករថា ទូលបង្គំឈ្មោះ បុណ្ណៈ ព្រះរាជាសួរថា ថ្ងៃនេះ អ្នកធ្វើអ្វី បុណ្ណៈទូលថា ព្រឹកមិញនេះ ទូលបង្គំបានប្រគេនឈើស្នួន និងទឹកខ្ពុរមាត់ ដល់ព្រះធម្មសេនាបតី ចំណែកភរិយារបស់ទូលបង្គំ បានប្រគេនកត្តដែលនាង

នាំមកឲ្យទូលបង្គំ ដល់ព្រះធម្មសេនាបតីនោះដូចគ្នា ។

ព្រះរាជាទ្រង់ស្តាប់ពាក្យនោះហើយ ត្រាស់ថា បាទីចម្រើន បានឮថា ទានដែលប្រគេនព្រះធម្មសេនាបតី ឲ្យវិបាកក្នុងថ្ងៃនេះឯង ហើយត្រាស់សួរ ថា នៃបា យើងនឹងធ្វើដូចម្តេច បុណ្ណៈទូលថា សូមទ្រង់បញ្ជូនរទេះច្រើន ពាន់ទៅឲ្យនាំមាសមកចុះ ។

ព្រះរាជាទ្រង់បញ្ជូនរទេះទាំងឡាយទៅហើយ កាលពួករាជបុរសពោល ថាជារបស់ព្រះរាជាកាន់យក មាសដែលគេកាន់យកហើយ រមែងជាដីដូចមុន ។ ពួករាជបុរសទៅទូលព្រះរាជា កាលទ្រង់ត្រាស់សួរថា ពួកអ្នកពោលដូចម្តេច ទើបកាន់យក ទើបទូលថា ទូលបង្គំពោលថា ជាព្រះរាជទ្រព្យរបស់ព្រះអង្គ ព្រះរាជាត្រាស់ថា មិនមែនជាទ្រព្យរបស់យើងឡើយ ចូរពួកអ្នកទៅ ចូរពោល ថាជាទ្រព្យរបស់បុណ្ណៈកាន់យកចុះ ។ ពួករាជបុរសធ្វើយ៉ាងនោះ មាសដែល គេកាន់យកហើយនៅជាមាសពិត ទើបពួកគេជញ្ជូនមាសទាំងអស់នោះ មក ធ្វើជាគំនរ ត្រង់លានព្រះរាជវាំង កម្ពស់ប្រមាណ ៨០ ហត្ថ ។

ព្រះរាជាត្រាស់ឲ្យហៅអ្នកនគរប្រជុំគ្នាហើយសួរថា ក្នុងព្រះនគរនេះអ្នក ណាមានមាសប្រមាណប៉ុណ្ណោះខ្លះ ពួកអ្នកនគរទូលថា មិនមានទេព្រះអង្គ ព្រះ រាជាសួរថា យើងគួរឲ្យអ្វីដល់បុណ្ណមាណា អ្នកនគរទូលថា ឆត្រសម្រាប់ សេដ្ឋីក្រាបទូល ព្រះរាជាត្រាស់ថា បុណ្ណៈ ចូរអ្នកជាសេដ្ឋីឈ្មោះពហុធនសេដ្ឋី ហើយបានព្រះរាជទានឆត្រសម្រាប់សេដ្ឋីដល់បុណ្ណៈ មួយអន្លើដោយកោតៈ ដ៏ច្រើន ។

គ្រានោះ គាត់ក្រាបទូលដល់ព្រះរាជាថា បពិត្រព្រះសម្មាសម្ពុទ្ធិ ទូល
បង្គំទាំងឡាយអាស្រ័យក្នុងត្រកូលដទៃ អស់កាលមានប្រមាណប៉ុណ្ណោះ សូម
ទ្រង់ព្រះរាជទានលំនៅដល់ទូលបង្គំចុះ ។

ព្រះរាជាត្រាស់ថា បើដូច្នោះ ចូរអ្នកមើលគុម្ពឈើនោះ ប្រាកដក្នុងទិស
ទក្សិណ ចូរត្រាវគុម្ពឈើចេញឲ្យជាងធ្វើផ្ទះចុះ ដូច្នោះហើយ ក៏ត្រាស់ប្រាប់ទី
សង់ផ្ទះរបស់សេដ្ឋីអំពីបុរាណ គាត់ឲ្យជាងធ្វើផ្ទះក្នុងទីនោះបាន ២-៣ ថ្ងៃ
ប៉ុណ្ណោះ ធ្វើគេហប្បវេសនមង្គល និងឆត្តមង្គលដ៏ស្អាតដូចគ្នា បានថ្វាយ
ទានដល់ភិក្ខុសង្ឃ មានព្រះពុទ្ធជាប្រធាន អស់កាល ៧ ថ្ងៃ ។ គ្រានោះ
ព្រះសាស្តា កាលទ្រង់ធ្វើអនុមោទនា ទើបត្រាស់អនុបុព្វីកថាហើយ ។

ក្នុងកាលចប់ទេសនា ជនទាំងបី គឺបុណ្ណសេដ្ឋី ១ ភរិយា ១ នាងឧត្តរា
ដែលជាធីតា ១ បានជាព្រះសោតាបន្តហើយ ។

ក្នុងកាលតមក សេដ្ឋីក្នុងក្រុងរាជគ្រឹះ សូមធីតារបស់បុណ្ណសេដ្ឋីឲ្យបុត្រ
របស់ខ្លួន បុណ្ណសេដ្ឋីពោលថា ខ្ញុំឲ្យមិនបាន កាលសេដ្ឋីក្រុងរាជគ្រឹះពោលថា
សូមលោកកុំធ្វើយ៉ាងនេះ លោកអាស្រ័យខ្ញុំ អស់កាលមានប្រមាណប៉ុណ្ណោះ
ទើបបានសម្បត្តិ ចូរឲ្យធីតាដល់បុត្រខ្ញុំចុះ ទើបពោលថា បុត្ររបស់លោកជា
មនុស្សមិច្ឆាទិដ្ឋិ ឯកូនស្រីរបស់ខ្ញុំឆ្ងាយអំពីព្រះរតនត្រ័យហើយ មិនអាច
ប្រព្រឹត្តទៅបាន ទើបខ្ញុំលើកធីតាឲ្យបុត្ររបស់លោកមិនបាន ។

គ្រានោះ កុលបុត្រទាំងឡាយ មានសេដ្ឋី និងគហបតីជាដើមជាច្រើន
អង្វរថា កុំទម្លាយមិត្តភាពរវាងសេដ្ឋី ក្នុងក្រុងរាជគ្រឹះនោះឡើយ ចូរលើក

ធីតាឲ្យបុត្ររបស់គាត់ចុះ ។ បុណ្ណៈទទួលពាក្យរបស់កុលបុត្រទាំងនោះ ហើយ បាន លើកធីតាឲ្យក្នុងតិថិពេញបូណ៌មីខែអាសាឍ ។

ចាប់តាំងអំពីពេលទៅកាន់ត្រកូលស្វាមីហើយ នាងមិនបានចូលទៅរក ភិក្ខុ ឬភិក្ខុនី ឬដើម្បីថ្វាយទាន ស្តាប់ធម៌ឡើយ ។ កាលវេលាកន្លងទៅបាន ប្រមាណ ២ ខែកន្លះ ដោយអាការយ៉ាងនេះ ទើបនាងសួរអ្នកបម្រើក្នុងសម្លាក់ ថា ពេលនេះខាងក្នុងវស្សាសល់ប៉ុន្មានទៀត ស្រីបម្រើពោលថា នៅសល់កន្លះ ខែ នាងឧត្តរាបញ្ជូនដំណឹងឲ្យដល់បិតាថា ហេតុអ្វី ទើបបិតាយុវាងខ្ញុំ ក្នុង ផ្ទះមានសភាពបែបនេះ កាលដែលបិតាធ្វើខ្ញុំឲ្យជាមនុស្សខ្ពុចរូបឆោម ហើយ ប្រកាសថា ជាទាសីរបស់ជនណាម្នាក់ គង់ប្រសើរជាងការដែលលើកខ្ញុំឲ្យ ដល់ត្រកូលមិច្ឆាទិដ្ឋិបែបនេះមិនប្រសើរឡើយ តាំងអំពីខ្ញុំមកហើយ ខ្ញុំមិនបាន ធ្វើបុណ្យសូម្បីតែម្យ៉ាងក្នុងប្រភេទបុណ្យ មានការឃើញភិក្ខុជាដើមឡើយ ។

លំដាប់នោះ បិតារបស់នាងមិនសប្បាយចិត្តដោយគិតថា កូនស្រីរបស់ អញបានទទួលទុក្ខភ្នំ ទើបបញ្ជូនទ្រព្យ ១ ម៉ឺន ៥ ពាន់កហាបណៈទៅដោយ ប្រាប់ថា ក្នុងនគរនេះមានស្រីគណិកាឈ្មោះសិរិមា ចូរនាងពោលថា ចូរនាង ទទួលទ្រព្យមួយថ្ងៃមួយពាន់កហាបណៈ នាំនាងមកដោយកហាបណៈទាំងនេះ ឲ្យធ្វើជាអ្នកបម្រើរបស់ប្តីហើយ ខ្លួននាង ចូរធ្វើបុណ្យទាំងឡាយចុះ ។

នាងឲ្យអញ្ជើញនាងសិរិមាមកហើយ ពោលថា នែសម្លាញ់ ចូរនាង ទទួលកហាបណៈទាំងនេះ ហើយបម្រើបុរសដែលជាសម្លាញ់របស់នាងកន្លះ ខែនេះចុះ ។ នាងសិរិមានោះទទួលថា សាធុ នាំនាងចូលទៅកាន់សម្លាក់

របស់ស្វាមី កាលប្តីនោះឃើញនាងសិរិមាហើយ ពោលថា តើនេះជាអ្វី
 ទើបប្រាប់ថា បពិត្រអ្នក សូមឲ្យស្រីសម្លាញ់របស់ខ្ញុំបម្រើអ្នកអស់កន្លះខែនេះ
 ខ្ញុំនឹងបានធ្វើទាន ស្តាប់ធម៌ក្នុងកាលកន្លះខែ ។ សេដ្ឋីបុត្រឃើញស្រីស្អាត
 កើតសេចក្តីស្នេហា ទើបទទួលថា សាធ្ម ។

នាងឧត្តរានិមន្តកិកុសឿ មានព្រះពុទ្ធជាប្រធានថា បពិត្រព្រះអង្គ សូម
 ទ្រង់កុំយាងទៅទីដទៃ គប្បីទទួលកិកាក្នុងផ្ទះនេះមួយកន្លែងអស់កន្លះខែនេះ ។
 ទទួលប្តេជ្ញារបស់ព្រះសាស្តាហើយ មានចិត្តត្រេកអរថា ឥឡូវនេះ អញបាន
 ឧបដ្ឋាកព្រះសាស្តា និងស្តាប់ធម៌ តាំងអំពីនេះទៅរហូតដល់ថ្ងៃមហាបវារណា
 ចាត់ចែងកិច្ចគ្រប់យ៉ាងក្នុងរោងចុងកៅធំថា ចូរពួកនាងចម្អិនបបរយ៉ាងនេះ ចូរ
 ចំហុយនំយ៉ាងនេះ ។

កាលនោះ ប្តីរបស់នាងគិតថា ស្ត្រីនេះជាថ្ងៃមហាបវារណា ឈរត្រង់
 បង្អួច បែរមុខទៅកាន់មហារោងពិនិត្យមើលគិតថា ស្រីអន្ទពាលនេះដើរធ្វើអ្វី
 ហ្ន៎ ឃើញធីតាសេដ្ឋីនោះប្រឡាក់ទៅដោយញើស ផេះ និងធុនដើរធ្វើយ៉ាង
 នោះ ទើបគិតថា ឱហ្ន៎ ស្រីអន្ទពាលមិនសោយសម្បត្តិមានសិរីបែបនេះ ក្នុង
 ឋានៈបែបនេះ បែរជាត្រេកអរថា អញនឹងឧបដ្ឋាកសមណៈក្បាលត្រងោល
 ត្រាប់ទៅ បានសើចហើយចៀសចេញទៅ ។ កាលសេដ្ឋីបុត្រនោះចៀសចេញ
 ទៅហើយ នាងសិរិមាដែលឈរក្បែរនោះគិតថា សេដ្ឋីបុត្រនេះ មើលអ្វីហ្ន៎
 ទើបសើច មើលទៅតាមបង្អួចនោះឯង ឃើញនាងឧត្តរាហើយ គិតថា សេដ្ឋី
 បុត្រនេះសើចព្រោះឃើញស្រីនេះ ការស្និទ្ធស្នាលរបស់សេដ្ឋីបុត្រនេះ គង់មាន

ជាមួយនឹងស្រីនេះពិត ។

បានឮថា សិរិមាទោ៖ ជាពាហិរកស្រ្តីក្នុងផ្ទះនោះអស់កន្លះខែ សោយសម្បត្តិនោះ ទើបមិនដឹងខ្លួនថា ជាស្រីខាងក្រៅ បានធ្វើនូវការសម្គាល់ថា ខ្លួនជាមេផ្ទះ នាងចង់អាយាតចំពោះនាងឧត្តរាថា នឹងត្រូវញ៉ាំងទុក្ខឲ្យកើតឡើងដល់ស្រីនេះ ទើបចុះអំពីប្រាសាទ ចូលទៅកាន់រោងចុងកៅធំ យកវែកដួសសប្បិដីក្តៅក្នុងទីដែលកំពុងចៀននំ ដើរតម្រង់ទៅរកនាងឧត្តរា នាងឧត្តរាយើញនាងសិរិមាដើរមក ទើបផ្សាយមេត្តាចិត្តទៅដល់នាងថា សម្លាញ់របស់អញធ្វើឧបការៈដល់អញច្រើន ចក្កវាឡក៏ចង្អៀត ព្រហ្មលោកក៏ទាប គុណរបស់សម្លាញ់អញធំមហិមា អញអាស្រ័យនាង ទើបថ្វាយទាន និងស្តាប់ធម៌ បើអញមានសេចក្តីក្រោធលើនាងសិរិមាទោ៖ ចូរសប្បិទេះរលាកអញចុះ បើមិនមាន ចូរកុំរលាកឡើយ សប្បិដែលក្តៅគគុក ដែលនាងសិរិមាទោ៖ ស្រោចលើនាងឧត្តរា ហាក់ដូចជាទឹកត្រជាក់ ។

លំដាប់នោះ ទាសីរបស់នាងឧត្តរាយើញនាងដួសសប្បិពេញវែកទៀត ដោយយល់ថា សប្បិទេះត្រជាក់កាន់ដើរមក ទើបគំរាមថា នែស្រីក្បាលរឹង ចូរហង់ចៀសចេញទៅ ហង់មិនគួរស្រោចសប្បិដែលក្តៅលើម្ចាស់ស្រីរបស់អញឡើយ ហើយក្រោកឡើងអំពីទីនោះខ្លះ អំពីទីនេះខ្លះ ប្រើដៃខ្លះ ជើងខ្លះ វាយឲ្យដួលចុះលើផែនដី ។ នាងឧត្តរាមិនអាចយាត់ទាសីទាំងនោះបាន ពេលនោះ ទើបយាត់ទាសីគ្រប់គ្នា ដែលឈរចោមរោមលើនាងសិរិមាទោ៖ហើយសួរថា តើនាងមានបំណងដូចម្តេច ទើបធ្វើកម្មធ្ងន់បែបនេះ ដូច្នោះហើយ ឲ្យ

ដំបូន្មាននាងសិរិមា ឲ្យឆ្លុតដោយទឹកក្តៅ លាបដោយប្រេងដែលចម្រាញ់មួយ
រយជង ។

ខណៈនោះ នាងសិរិមាដឹងខ្លួនថា ជាស្រីខាងក្រៅហើយ គិតថា អញ
ស្រោចសប្បីដែលក្តៅលើនាងខត្តរានេះ ព្រោះហេតុត្រឹមតែការសើចរបស់
ស្វាមី អញធ្វើកម្មធ្ងន់ហើយ ។ នាងខត្តរានេះ មិនបញ្ជាទាសីថា ចូរពួកនាង
ចាប់វា បែរជាយាត់ពួកទាសីទាំងអស់ ក្នុងពេលដែលចោមរោមអញ បានធ្វើ
កម្មដែលគួរដល់អញទាំងអស់ បើអញមិនសូមឲ្យនាងខត្តរានេះអត់ទោសឲ្យ
ក្បាលរបស់អញនឹងបែកជា ៧ ភាគ ដូច្នោះហើយ ទើបក្រាបចុះទៀបបុត
ជើងរបស់នាងខត្តរានោះ ហើយពោលថា បពិត្រអ្នកនាង សូមអ្នកនាងអត់
ទោសដល់ខ្ញុំចុះ នាងខត្តរាពោលថា ខ្ញុំជាជីតាមានបិតា បើបិតាអត់ទោសឲ្យ
ខ្ញុំក៏អត់ទោសឲ្យ នាងសិរិមាពោលថា អ្នកនាង សេចក្តីនោះ ចូរលើកទុកចុះ
ខ្ញុំនឹងឲ្យបុណ្យសេដ្ឋីបិតារបស់នាងអត់ទោសឲ្យ នាងខត្តរាពោលថា បុណ្យជា
បិតាបង្កើតក្នុងវដ្តៈ តែកាលបិតាដែលជាវិវដ្តៈអត់ទោសឲ្យ ទើបខ្ញុំអត់ទោស
ឲ្យ នាងសិរិមាពោលថា អ្នកណាជាបិតាវិវដ្តៈរបស់នាង នាងខត្តរាពោលថា
គឺព្រះសម្មាសម្ពុទ្ធ នាងសិរិមាពោលថា ខ្ញុំមិនមានការស្ម័គ្រស្មាលជាមួយទ្រង់
នាងខត្តរាពោលថា ខ្ញុំនឹងធ្វើឯង ស្តេចនេះ ព្រះសាស្តាទ្រង់នឹងនាំភិក្ខុសង្ឃ
យាងមកទីនេះ ចូរនាងនាំយកសក្ការៈតាមដែលមានមកទីនេះឯង ហើយសូម
ឲ្យព្រះអង្គអត់ទោសចុះ ។

នាងសិរិមានោះទទួលថា សាធុ ក្រោកឡើងហើយ ទៅកាន់ផ្ទះរបស់ខ្លួន

ប្រាប់ស្រីជាបរិវារ ៥០០ ឲ្យត្រៀមខាទនីយៈ និងសូបេយ្យៈផ្សេងៗ ស្រែក
 ឡើងកាន់សក្ការៈនោះមកផ្ទះរបស់នាងឧត្តរា មិនហ៊ានដាក់បាត្រភិក្ខុសង្ឃ មាន
 ព្រះពុទ្ធជាប្រធាន ទើបឈរហើយ នាងឧត្តរាទទួលយកវត្ថុទាំងអស់នោះមក
 រៀបចំហើយ ។ ក្នុងកាលស្រេចភត្តកិច្ច នាងសិរិមា មួយអន្លើដោយបរិវារ
 ក្រាបចុះទៀបបុព្វារបស់ព្រះសាស្តា ។ គ្រានោះ ព្រះសាស្តាត្រាស់សួរថា
 នាងមានកំហុសអ្វី នាងសិរិមាទូលថា បពិត្រព្រះអង្គ ម្សិលមិញ ខ្ញុំម្ចាស់បាន
 ធ្វើកម្មឈ្មោះនេះ កាលបើដូច្នោះ សម្លាញ់របស់ខ្ញុំម្ចាស់នៅតែហាមទាសីដែល
 បៀតបៀនខ្ញុំម្ចាស់ បានធ្វើឧបការៈដល់ខ្ញុំម្ចាស់ដោយពិត ខ្ញុំម្ចាស់នោះ ដឹងនូវ
 គុណរបស់ស្រីនេះ ទើបសូមឲ្យនាងអស់ទោស កាលបើដូច្នោះ នាងពោល
 នឹងខ្ញុំម្ចាស់ថា បើទ្រង់អត់ទោសឲ្យ ទើបនាងអត់ទោសឲ្យ ។

ព្រះសាស្តាត្រាស់ថា ម្ចាស់នាងឧត្តរា បានឮថា សេចក្តីនេះយ៉ាងនោះ
 ឬ នាងឧត្តរាពោលថា បពិត្រព្រះអង្គ យ៉ាងនោះឯង ម្សិលមិញ សម្លាញ់
 របស់ខ្ញុំម្ចាស់ បានស្រោចសប្បីដីក្តៅលើក្បាលរបស់ខ្ញុំម្ចាស់ ។ ព្រះសាស្តា
 ត្រាស់ថា បើយ៉ាងនោះ នាងគិតដូចម្តេច នាងឧត្តរាទូលថា បពិត្រព្រះអង្គ
 ខ្ញុំម្ចាស់គិតយ៉ាងនេះថា ចក្កវាឡនៅចង្អៀត ព្រហ្មលោកនៅទាប គុណរបស់
 សម្លាញ់ខ្ញុំម្ចាស់ប៉ុណ្ណោះធំជាង ព្រោះខ្ញុំម្ចាស់អាស្រ័យនាង ទើបបានថ្វាយទាន
 និងស្តាប់ធម៌ បើខ្ញុំម្ចាស់មានសេចក្តីក្រោធក្នុងស្រីនេះ ចូរសប្បីក្តៅនេះ
 រលាកខ្ញុំម្ចាស់ចុះ បើមិនមាន សូមកុំរលាកឡើយ ហើយបានផ្សាយមេត្តា
 ចិត្តទៅកាន់នាងសិរិមានេះ ។

ព្រះសាស្តាត្រាស់ថា សាធុ សាធុ ឧត្តរា ការឈ្នះសេចក្តីក្រោធយ៉ាង
នោះសមគួរ ធម្មតាបុគ្គលច្រើនដោយសេចក្តីក្រោធគប្បីឈ្នះដោយការមិន
ក្រោធបុគ្គលគប្បីឈ្នះអ្នកដេរដោយការមិនដេរតប បុគ្គលឈ្នះសេចក្តី
កំណាញ់ គប្បីឈ្នះបានដោយការឲ្យទាន គប្បីឈ្នះបុគ្គលនិយាយកុហក
ដោយពាក្យពិត ដូច្នោះហើយ ទើបត្រាស់ព្រះគាថានេះថា

អក្កោធនេន ជិនេ កោធនំ អសាដុំ សាធុនា ជិនេ
ជិនេ កធនិយំ ធានេន សច្ចេនាលិកវាទិនំ ។

បុគ្គល គប្បីផ្តាញ់មនុស្សក្រោធដោយសេចក្តីមិនក្រោធគប្បីផ្តាញ់មនុស្សអសប្បុរស ដោយសប្បុរស គប្បីផ្តាញ់
មនុស្សកំណាញ់ ដោយការឲ្យ គប្បីផ្តាញ់មនុស្សនិយាយ
ពាក្យមិនពិត ដោយពាក្យពិត ។

សេចក្តីអធិប្បាយ

បណ្តាបទទាំងនោះ បទថា អក្កោធនេន សេចក្តីថា បុគ្គលច្រើនដោយ
សេចក្តីក្រោធគប្បីជាបុគ្គលឈ្នះដោយការមិនក្រោធគប្បី ។ បុគ្គលមិនល្អ ជា
បុគ្គលមិនចម្រើន បុគ្គលគប្បីឈ្នះដោយសេចក្តីល្អ បុគ្គលកំណាញ់ គឺកំណាញ់
ស្វិតស្វាញ បុគ្គលគប្បីឈ្នះដោយចិត្តគិតលះបង់របស់ខ្លួន អ្នកពោល
ឡេះឡោះ បុគ្គលគប្បីឈ្នះដោយពាក្យពិត ព្រោះហេតុនោះ ទើបព្រះសាស្តា
ត្រាស់យ៉ាងនេះថា អក្កោធនេន ជិនេ កោធនំ ។បេ។ សច្ចេនាលិកវាទិនំ ។

ក្នុងកាលចប់ទេសនា នាងសិរិមា មួយអង្វើដោយញាតិទាំង ៥០០ តាំង

នៅហើយក្នុងសោតាបត្តិផល ដូច្នោះឯង ។^{១៣៣}

រឿង ឧត្តរាធិសិកា ចប់

រឿង បញ្ញារបស់ព្រះមហាមោគ្គល្លាន

លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបញ្ញារបស់ព្រះ
មហាមោគ្គល្លានត្រូវ ត្រាស់ព្រះធម្មទេសនានេះថា សច្ចំ កណោ ជាដើម ។

សេចក្តីពិស្តារថា គ្រាមួយ ព្រះថេរៈទៅកាន់ទេវចារិក ឈរនៅត្រង់
ទ្វារវិមានរបស់ទេពធីតាដែលមានសក្តិធំ ហើយពោលយ៉ាងនេះនឹងទេពធីតា
អង្គនោះដែលមកកាន់សម្មាកររបស់លោក ថ្វាយបង្គំហើយឈរ ដោយពាក្យ
ថា ម្ចាស់ទេពធីតា សម្បត្តិរបស់នាងច្រើន នាងបានធ្វើកម្មអ្វី ។

ទេពធីតាពោលថា បពិត្រលោកម្ចាស់ កុំសួរខ្ញុំឡើយ ។ បានឮថា ទេព-
ធីតាខ្មាសដោយកម្មតិចតួចរបស់ខ្លួន ទើបពោលយ៉ាងនេះ ទេពធីតានោះ កាល
ព្រះថេរៈពោលថា ចូរប្រាប់ចុះ ទើបពោលថា បពិត្រលោកម្ចាស់ ទាន ខ្ញុំមិន
បានថ្វាយ ការបូជាក៏មិនបានធ្វើ ធម៌ក៏មិនបានស្តាប់ រក្សាត្រឹមតែពាក្យសច្ចៈ
តែម្យ៉ាង ។

ព្រះថេរៈទៅកាន់ទ្វារវិមានដទៃហើយ សួរទេពធីតាដទៃដែលមកហើយ
សូម្បីទេពធីតាទាំងនោះ មិនអាចបិទបាំងព្រះថេរៈបានយ៉ាងនោះឯង ទេពធីតា

មួយអង្គពោលមុនថា បពិត្រលោកម្ចាស់ បណ្ឌិតបុណ្ណកម្ម មានទានជាដើម
 ឈ្មោះថា បុណ្ណកម្មដែលខ្ញុំធ្វើហើយមិនមាន តែក្នុងពុទ្ធប្បទាព្រះសម្មាសម្ពុ-
 កស្សបៈ ខ្ញុំបានជាទាសីរបស់អ្នកដទៃ ចៅហ្វាយរបស់ខ្ញុំកាចពន់ពេក យក
 ដំបងខ្លះ អង្កត់អុសខ្លះ ដែលខ្លួនកញ្ជក់បានវាយត្រង់ក្បាល ខ្ញុំកាលសេចក្តី
 ក្រោធកើតឡើង ក៏គិតខ្លួនឯងប៉ុណ្ណោះថា ចៅហ្វាយរបស់អញនេះជាធំ ធ្វើ
 អញឲ្យខូចរូបសម្រស់ក៏បាន កាត់អាវៈយវៈមានច្រមុះជាដើមរបស់អញក៏បាន
 ដែរ អ្នកកុំក្រោធឡើយ ដូច្នោះហើយ ក៏មិនធ្វើសេចក្តីក្រោធដោយហេតុ
 នោះ ទើបខ្ញុំបានសម្បត្តិនេះ ។

ទេពធីតាអង្គដទៃ ក៏ប្រាប់ទានបន្តិចបន្តួចដែលខ្លួនធ្វើហើយ ដោយន័យ
 ជាដើមថា បពិត្រលោកម្ចាស់ ខ្ញុំរក្សាចម្ការអំពៅ បានប្រគេនអំពៅមួយកំណាត់
 ដល់ភិក្ខុមួយរូប ទេពធីតាអង្គខ្លះក៏ប្រាប់ថា ខ្ញុំប្រគេនផ្លែទន្ធបំបូមួយផ្លែ អង្គដទៃ
 ក៏ប្រាប់ថា ខ្ញុំប្រគេនល្អៅមួយផ្លែ អង្គដទៃប្រាប់ថា ខ្ញុំបានប្រគេនផ្លែគូលែនមួយ
 ផ្លែ អង្គខ្លះប្រាប់ថា ខ្ញុំបានថ្វាយជំឡូងមួយក្តាប់ អង្គខ្លះប្រាប់ថា ខ្ញុំបានប្រគេន
 ស្មៅមួយក្តាប់ ដូច្នោះហើយ ក៏ប្រាប់ថា ដោយហេតុនេះ ទើបពួកខ្ញុំបាន
 សម្បត្តិនេះ ។

ព្រះថេរៈស្តាប់កម្មដែលទេពធីតាទាំងនោះធ្វើហើយ ទើបចុះអំពីស្ថានសួគ៌
 ទៅគាល់ព្រះសាស្តាទូលសួរថា បពិត្រព្រះអង្គ បុគ្គលអាចឬទេហ្ន៎ ដើម្បីបាន
 ទិព្វសម្បត្តិដោយហេតុត្រឹមតែពាក្យសច្ចៈ ត្រឹមតែរម្មត់សេចក្តីក្រោធត្រឹមតែ
 ថ្វាយទាន មានផ្លែទន្ធបំបូជាដើមដែលតិចតួចពន់ពេក ព្រះសាស្តាត្រាស់ថា ម្ចាស់

មោគ្គល្លាន ព្រោះហេតុអ្វីទើបអ្នកសួរតថាគត ក្រែងពួកទេពជីតាប្រាប់សេចក្តី
នេះដល់អ្នកហើយមិនមែនឬ ព្រះមោគ្គល្លានពោលថា យ៉ាងនោះឯងព្រះអង្គ
បុគ្គលបានទិព្វសម្បត្តិ ដោយកម្មមានប្រមាណប៉ុណ្ណោះ ។

លំដាប់នោះ ព្រះសាស្តាត្រាស់នឹងព្រះមោគ្គល្លាននោះថា ម្ចាស់មោគ្គល្លាន
បុគ្គលពោលត្រឹមតែពាក្យសត្យក្តី លះត្រឹមតែសេចក្តីក្រោធក្តី ថ្វាយទានត្រឹម
បន្តិចបន្តួចក្តី រមែងទៅទេវលោកបានពិត ដូច្នោះហើយ ទើបត្រាស់ព្រះ
គាថានេះថា

សច្ចំ កណោ ន កុដ្ឋយ ទដ្ឋា អប្បស្មិ យាមិភោ
ឯតេហិ ភិហិ ថានេហិ គច្ឆេ ទេវាន សន្តិកេ ។

បុគ្គលពោលពាក្យពិត ១ មិនគួរក្រោធក្តី ១ កាលគេសូមនូវ
វត្ថុសម្បត្តិមានតិចក៏គួរឲ្យ (តាមតិច) ១ បុគ្គលគប្បីទៅកើត
ក្នុងសម្ពាទេវតាទាំងឡាយបានដោយហេតុទាំង ៣ នេះឯង ។

សេចក្តីអធិប្បាយ

បណ្តាបទទាំងនោះ ពីរបទថា សច្ចំ កណោ សេចក្តីថា គប្បីសម្តែង
គឺគប្បីពោលពាក្យសត្យ អធិប្បាយថា គួរតាំងមាំក្នុងសត្យ ។

បទថា ន កុដ្ឋយ បានដល់ មិនគួរក្រោធចំពោះបុគ្គលដទៃ ។

បទថា យាមិភោ សេចក្តីថា បព្វជិតដែលមានសីល ឈ្មោះថា ជា
អ្នកសូម ។ សេចក្តីពិត បព្វជិតទាំងនោះមិនសូមថា ចូរអ្នកឲ្យ រមែងឈរ
ត្រង់ទ្វារផ្ទះក៏ពិត តែអត្ត ក៏ឈ្មោះថា រមែងសូមនោះឯង បុគ្គលដែលមាន

សុត្តន្តបិដក ខុទ្ទកនិកាយខុទ្ទកបិដកៈ គាថាធម្មបទ

២២៤

សីល សូមហើយយ៉ាងនោះ កាលទេយ្យធម៌សូម្បីតិចតួចមាន ក៏គប្បីឲ្យ
ត្រឹមតែតិចតួច ។

ពីរបទថា ឯតេហិ ភិហិ សេចក្តីថា បណ្តាហេតុទាំងនោះ ហេតុសូម្បី
ត្រឹមតែមួយ បុគ្គលគប្បីទៅទេវលោកបាន ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើមដូច្នោះឯង ។

រឿង បញ្ជារបស់ព្រះមោគ្គល្លានត្ថេរ ចប់

រឿង បញ្ជាដែលភិក្ខុទូលសួរ
លំនាំដើម

ព្រះសាស្តា កាលគង់នៅក្នុងក្រុងសាកេត ប្រថាប់នៅត្រង់អញ្ជូនវៃ
ទ្រង់ប្រារព្ធបញ្ជាដែលភិក្ខុទូលសួរ ត្រាស់ព្រះធម្មទេសនានេះថា អហិសកា
យេ ជាដើម ។

បានឮមកថា ក្នុងកាលដែលព្រះមានព្រះភាគ មានភិក្ខុសង្ឃចោមរោម
យាងទៅក្រុងសាកេតដើម្បីបិណ្ឌបាត ព្រាហ្មណ៍ចាស់ជរាក្នុងក្រុងសាកេតម្នាក់
កំពុងដើរចេញអំពីព្រះនគរ ជួបព្រះសាស្តាត្រង់រវាងទ្វារ ទើបក្រាបទៀប
បាទាទាំងទ្វេ ហើយចាប់ត្រង់កព្រះបាទយ៉ាងមាំពោលថា នៃបា ធម្មតា ឪពុក
និងម្តាយ ដែលពួកកូនគប្បីទំនុកបម្រុង ក្នុងកាលដែលចាស់ជរាហើយ មិន

មែនឬ ហេតុអ្វី ទើបកូនមិនបង្ហាញខ្លួនដល់ខ្ញុំព្រះអង្គ អស់កាលមាន
 ប្រមាណប៉ុណ្ណោះ ព្រះអង្គ ដែលខ្ញុំព្រះអង្គឃើញមុន សូមទ្រង់យោងមកសួរ
 សុខទុក្ខមាតាផង ដូច្នោះហើយ ក៏បាននាំព្រះសាស្តាទៅកាន់ផ្ទះរបស់ខ្លួន ព្រះ
 សាស្តាយោងទៅហើយ ប្រថាប់គង់លើអាសនៈដែលគេបានក្រាល មួយអន្លើ
 ដោយភិក្ខុសង្ឃ ។

ចំណែកព្រាហ្មណ៍ មកក្រាបទៀបព្រះបាទទាំងពីររបស់ព្រះសាស្តាហើយ
 ទូលថា នៃបា កូនទៅណាអស់កាលដ៏យូរមានប្រមាណប៉ុណ្ណោះ ធម្មតាមាតា
 និងបិតា បុត្រធីតាគួរទំនុកបម្រុងក្នុងពេលដែលចាស់មិនមែនឬ ហើយឲ្យបុត្រ
 និងធីតាទាំងឡាយមកថ្វាយបង្គំដោយពាក្យថា ចូរពួកអ្នកមកថ្វាយបង្គំបងប្រុស
 របស់អ្នក ។ ប្តីប្រពន្ធពីរនាក់នោះ មានចិត្តត្រេកអរ អង្គាសភិក្ខុសង្ឃ មាន
 ព្រះពុទ្ធជាប្រធានហើយទូលថា បពិត្រព្រះអង្គ សូមទ្រង់ទទួលភិក្ខុក្នុងផ្ទះនេះ
 ឯងជានិច្ចចុះ កាលព្រះសាស្តាត្រាស់ថា ធម្មតាព្រះពុទ្ធទាំងឡាយ ទ្រង់មិន
 ទទួលជានិច្ចក្នុងទីតែមួយប៉ុណ្ណោះ ទើបក្រាបទូលថា បើដូច្នោះ ទ្រង់គប្បីបញ្ជូន
 ពួកជនដែលមកនិមន្តព្រះអង្គ ទៅកាន់សម្នាក់របស់ខ្ញុំព្រះអង្គផង ។

ចាប់តាំងអំពីនោះ ព្រះសាស្តាទ្រង់បញ្ជូនពួកមនុស្សដែលមកដើម្បីនិមន្ត
 ទៅដោយព្រះតម្រាស់ថា ចូរពួកអ្នកទៅប្រាប់ដល់ព្រាហ្មណ៍ចុះ ។ មនុស្សដែល
 មកនិមន្តទាំងនោះ រមែងទៅប្រាប់ព្រាហ្មណ៍ថា យើងទាំងឡាយនិមន្តព្រះ
 សាស្តា ដើម្បីធាន់ក្នុងថ្ងៃស្អែកនេះ ។

ថ្ងៃស្អែកឡើង ព្រាហ្មណ៍កាន់យកកាជនភត្ត និងកាជនសម្បអំពីផ្ទះរបស់

ខ្លួន ទៅកាន់ទីដែលព្រះសាស្តាប្រថាប់គង់ ។ ក្នុងកាលនិមន្តទៅឆាន់ក្នុងទីដ៏ទៃ
 មិនមាន ព្រះសាស្តាទ្រង់ធ្វើភក្ត្រកិច្ចក្នុងផ្ទះរបស់ព្រាហ្មណ៍នោះឯង ពីរនាក់
 ស្វាមីភរិយានោះ ថ្វាយទេយ្យរួមរបស់ខ្លួនដល់ព្រះតថាគត ស្តាប់ធម្មកថា
 អស់កាលជានិច្ច សម្រេចអនាគាមិនផលហើយ ។

ភិក្ខុទាំងឡាយ សន្ទនាគ្នាក្នុងរោងធម្មសភាថា អារុសោទាំងឡាយ
 ព្រាហ្មណ៍នោះដឹងថា ព្រះបាទសុទ្ធោទនៈជាព្រះបិតារបស់ព្រះតថាគត ព្រះនាង
 មហាមាយាជាព្រះមាតា ទាំងដឹងយ៉ាងនោះឯង មួយអង្វើដោយព្រាហ្មណ៍ហៅ
 ព្រះតថាគតថា បុត្ររបស់អញ ។ ចំណែកព្រះសាស្តា ក៏ទ្រង់ទទួលយ៉ាងនោះ
 ដូចគ្នា នឹងមានហេតុអ្វីហ្ន៎ ។

ព្រះសាស្តា ទ្រង់ស្តាប់កថារបស់ភិក្ខុទាំងនោះហើយត្រាស់ថា ម្ចាស់ភិក្ខុ
 ទាំងឡាយ ប្តីប្រពន្ធពីរនាក់នោះ ហៅបុត្ររបស់ខ្លួនប៉ុណ្ណោះថាបុត្រ ដូច្នោះ
 ហើយ ទើបទ្រង់នាំអតីតនិទានមក ទ្រង់សម្តែងភាពដែលទ្រង់ជាបុត្ររបស់
 ព្រាហ្មណ៍ប្តីប្រពន្ធទាំងពីរនោះអស់ ៣ ពាន់ជាតិថា ម្ចាស់ភិក្ខុទាំងឡាយ ក្នុង
 អតីតកាល ព្រាហ្មណ៍នេះបានជាបិតារបស់តថាគត ៥០០ ជាតិជាប់តគ្នា ជា
 ឪពុកមារបស់តថាគត ៥០០ ជាតិ ជាអ្នកប្រស ៥០០ ជាតិ សូម្បីព្រាហ្មណ៍
 នោះ បានជាមាតារបស់តថាគតជាប់តគ្នា ៥០០ ជាតិ ជាមីងរបស់តថាគត
 ៥០០ ជាតិ ជាអ្នកស្រីរបស់តថាគត ៥០០ ជាតិ តថាគតចម្រើនហើយក្នុងដៃ
 របស់ព្រាហ្មណ៍ ១៥០០ ជាតិ ចម្រើនហើយក្នុងដៃរបស់ព្រាហ្មណ៍ ១៥០០
 ជាតិយ៉ាងនេះ ហើយទ្រង់បានកាសិតព្រះគាថាទាំងនេះថា

ចិត្តតាំងនៅសិប ឬក៏ចិត្តជ្រះថ្លាក្នុងបុគ្គលណា ដែលខ្លួន
មិនធ្លាប់ឃើញហើយ ជនតែងស្និទ្ធស្នាលចំពោះបុគ្គល
នោះដោយពិត ។

សេចក្តីស្រឡាញ់នោះ រមែងកើតដោយហេតុ ២ យ៉ាង
គឺដោយធ្លាប់នៅរួមគ្នាក្នុងកាលមុន ១ ដោយការទំនុក
បម្រុងគ្នាក្នុងបច្ចុប្បន្ននេះ ១ ដូចជាឧប្បលដែលដុះក្នុង
ទឹក ដោយហេតុ ២ យ៉ាង គឺទឹក ១ ភក់ ១ ។

ព្រះសាស្តាទ្រង់អាស្រ័យត្រកូលនោះ ប្រថាប់នៅហើយអស់ត្រៃមាស
នោះឯង ចំណែកព្រាហ្មណ៍ និងព្រាហ្មណ៍ទាំង ២ នោះ ធ្វើឲ្យជាក់ច្បាស់នូវ
អរហត្តផលហើយ បរិនិព្វាន គ្រានោះ ជនទាំងឡាយ ធ្វើសក្ការៈដ៏សន្លឹក
សន្ធាប់ដល់ព្រាហ្មណ៍ និងព្រាហ្មណ៍ទាំងនោះហើយ ក៏លើកជនទាំងពីរឡើង
កាន់ផ្ទះកំពូលមួយខ្នងនោះឯង នាំទៅហើយ ។

ព្រះសាស្តាមានភិក្ខុ ៥០០ រូបជាបរិវារ យាងទៅកាន់ឈាបនដ្ឋានជា
មួយជនទាំងនោះដូចគ្នា ។

មហាជនចេញទៅហើយដោយគិតថា បានឮថា ព្រះសាស្តា និងព្រះ
បិតារបស់ព្រះពុទ្ធជឿកាលកិរិយាហើយ ព្រះសាស្តាបានទៅកាន់សាលាមួយខ្នង
ក្បែរបុរោ ប្រថាប់ឈរហើយ ។ ពួកមនុស្សថ្វាយបង្គំព្រះសាស្តា ហើយ
ឈរក្នុងចំណែកម្ខាង ធ្វើបដិសណ្ឋារៈជាមួយព្រះសាស្តាដោយទូលថា បពិត្រ
ព្រះអង្គ សូមទ្រង់កុំគិតថា ព្រះមាតា និងព្រះបិតារបស់ទ្រង់ធ្វើកាលកិរិយា

ឡើយ ។

ព្រះសាស្តាទ្រង់មិនហាមជនទាំងនោះថា ពួកអ្នកកុំពោលយ៉ាងនោះ ទ្រង់
ប្រមើលមើលអធ្យាស្រ័យរបស់បរិស័ទហើយ កាលទ្រង់សម្តែងធម៌ឲ្យសមគួរ
ដល់ខណៈនោះ ទើបត្រាស់ជរាសូត្រដោយន័យជាដើមថា

ជីវិតនេះតិចណាស់ រមែងស្លាប់ខាងអាយ អំពី ១០០ ឆ្នាំ
បើបុគ្គលណា រស់នៅកន្លងហួស (ពី ១០០ ឆ្នាំ) ទៅ
បុគ្គលនោះ គង់ស្លាប់ព្រោះជរាពុំខាន ។

ក្នុងកាលចប់ទេសនា ធម្មាភិសម័យមានដល់សត្វ ៨៤០០០ ហើយ ។
ភិក្ខុទាំងឡាយកាលមិនជ្រាបភាពដែលព្រាហ្មណ៍ និងព្រាហ្មណីបរិនិព្វានហើយ
ទើបទូលសួរថា បពិត្រព្រះអង្គ ភពខាងមុខរបស់ព្រាហ្មណ៍ និងព្រាហ្មណីនោះ
ដូចម្តេច ។

ព្រះសាស្តាត្រាស់ថា ម្ចាស់ភិក្ខុទាំងឡាយ ឈ្មោះថាអភិសម្បរាយភព
របស់ព្រះអសេក្ខមុនីទាំងឡាយបែបនោះ មិនមាន ព្រោះថា ព្រះអសេក្ខ-
មុនីបែបនោះ រមែងសម្រេចមហានិព្វានដែលមិនចុតិ ដែលមិនស្លាប់ ដូច្នោះ
ហើយ ទើបត្រាស់គាថានេះថា

អហិសកា យេ មុនយោ និច្ចំ កាយេន សំរុតា
តេ យន្តិ អច្ចុតំ ថានំ យត្ត គន្ធា ន សោចរេ ។
ជនទាំងឡាយណា ជាអ្នកប្រាជ្ញ មិនបៀតបៀនសត្វដទៃ
សង្រួមហើយ ដោយកាយទ្វារ (ជាដើម) ជានិច្ច ជន

ទាំងឡាយនោះ រមែងទៅកាន់ស្ថានដ៏មិនប្រែប្រួល ជា
ស្ថានដែលគេទៅដល់ហើយ តែងមិនសោកស្តាយ ។

សេចក្តីអធិប្បាយ

បណ្តាបទទាំងនោះ បទថា មនុស្ស គឺព្រះអសេក្ខមុនីទាំងឡាយ
សម្រេចមគ្គ និងផល ដោយមោទនយ្យបដិបទា ។

បទថា កាយេន នោះ ត្រឹមតែជាមាតិកានៃទេសនាប៉ុណ្ណោះ អធិប្បាយ
ថា សង្រួមហើយ ដោយទ្វារទាំង ៣ ។

បទថា អច្ចុតំ បានដល់ ទៀង ។ បទថា ឋានំ បានដល់ ឋានៈដែល
មិនកម្រើក គឺឋានៈដែលស្ថិតស្ថេរ ។

បទថា យត្ថ ជាដើម សេចក្តីថា មុនីទាំងឡាយរមែងទៅកាន់ឋានៈ
គឺព្រះនិព្វានដែលមនុស្សទាំងឡាយទៅហើយ មិនសោយសោក គឺមិនក្តៅ
ក្រហាយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

រឿង បញ្ហាដែលភិក្ខុទូលសួរ ចប់



រឿង បុណ្ណាទាសី

លំនាំដើម

ព្រះសាស្តា កាលគង់នៅត្រង់ភ្នំគិល្បក្នុង ទ្រង់ប្រារព្ធទាសីរបស់សេដ្ឋី ក្រុងរាជគ្រឹះ ឈ្មោះនាងបុណ្ណា ត្រាស់ព្រះធម្មទេសនានេះថា សទា ជាតរមាទានំ ជាដើម ។

បានឮថា ថ្ងៃមួយ សេដ្ឋីឲ្យស្រូវជាច្រើនដល់នាងបុណ្ណានោះ ដើម្បី បុក ។ នាងអុជប្រទើបក្នុងពេលយប់បុកស្រូវ មានខ្លួនជោកដោយញើស ទើប ទៅឈរហាលខ្យល់ខាងក្រៅដើម្បីសម្រាក ។

ក្នុងសម័យនោះ ព្រះទេពមល្លបុត្តជាអ្នកចាត់ចែងសេនាសនៈ ដើម្បីភិក្ខុ ទាំងឡាយ លោកញ៉ាំងម្រាមដៃឲ្យភ្លឺដើម្បីភិក្ខុទាំងឡាយ ដែលស្តាប់ធម៌ហើយ ទៅកាន់សេនាសនៈរៀងៗ ខ្លួន និម្មិតភិក្ខុទាំងឡាយទៅខាងមុខ ដើម្បីប្រយោជន៍ ដល់ការបង្ហាញផ្លូវ ។ នាងបុណ្ណា ឃើញភិក្ខុទាំងឡាយត្រាច់ទៅលើភ្នំដោយ ពន្លឺនោះទើបគិតថា អញត្រូវទុករបស់ខ្លួនបៀតបៀនទើបដេកមិនលក់ សូម្បី ក្នុងពេលនេះ ព្រោះហេតុអ្វី ទើបលោកម្ចាស់ទាំងឡាយមិនសឹង ដូច្នោះហើយ កំណត់ក្នុងចិត្តដោយខ្លួនឯងថា ការមិនសុភវិនិច្ឆ័យមានដល់ភិក្ខុរបខ្លះ ឬព្រោះ ឧបទ្វីហេតុព្រោះពស់ នឹងមានក្នុងទីនោះពិត ក្រោកឡើងអំពីព្រលឹមខ្ទប់កន្ទក់ ដែលសើមដោយទឹកហើយ ធ្វើនំលើបាតដៃ អាំងលើរងើកភ្លើង ដាក់ក្នុងថ្នក់ គិតថា នឹងបរិភោគនំត្រង់ផ្លូវដែលទៅកាន់កំពង់ទឹក ទើបកាន់យកក្រុមដើរវែរ មុខទៅកាន់កំពង់ទឹក ។

ព្រះសាស្តា ក៏យាងទៅតាមផ្លូវនោះដូចគ្នាដើម្បីចូលស្រុក នាងឃើញ
 ព្រះសាស្តាហើយគិតថា ក្នុងថ្ងៃដទៃៗ សូម្បីអញជួបព្រះសាស្តា ទេយ្យធម៌
 របស់អញក៏មិនមាន កាលទេយ្យធម៌មាន អញមិនជួបព្រះសាស្តា ឥឡូវនេះ
 ទេយ្យធម៌របស់អញក៏មាន ទាំងព្រះសាស្តាក៏ប្រាកដចំពោះមុខ បើទ្រង់មិន
 គិតថា ទានរបស់អញសៅហ្មង ឬប្រណីត ហើយគប្បីទទួលសោត អញ
 គប្បីថ្វាយនំនេះ ដូច្នោះហើយ ទើបដាក់ក្អមក្នុងចំណែកម្ខាង ថ្វាយបង្គំព្រះ
 សាស្តា ក្រាបទូលថា បពិត្រព្រះអង្គ សូមទ្រង់ទទួលទានដែលសៅហ្មងនេះ
 ធ្វើនូវការសង្គ្រោះដល់ខ្ញុំម្ចាស់ចុះ ។

ព្រះសាស្តាទ្រង់ទតព្រះអានន្ទត្រូវហើយ ទ្រង់បង្គោនបាត្រដែលមហារាជ
 ថ្វាយ ដែលព្រះអានន្ទត្រូវនាំមកថ្វាយទទួលនំ ។ សូម្បីនាងបុណ្ណាដាក់នំនោះ
 ចូលក្នុងបាត្រព្រះសាស្តា ហើយថ្វាយបង្គំដោយបញ្ជូនប្រតិស្ឋាន ក្រាបទូលថា
 បពិត្រព្រះអង្គ សូមធម៌ដែលទ្រង់ឃើញហើយនោះ សម្រេចដល់ខ្ញុំចុះ ព្រះ
 សាស្តាប្រថាប់ឈរនោះឯង ទ្រង់ធ្វើអនុមោទនាថា ចូរសម្រេចយ៉ាងនោះចុះ ។

នាងបុណ្ណាគិតថា ព្រះសាស្តាទ្រង់ធ្វើការសង្គ្រោះដល់អញ ទទួលនំក៏ពិត
 តែទ្រង់ប្រហែលជាមិនសោយនំនោះ ឲ្យដល់ក្អែក ឬឆ្កែខាងមុខ យាងទៅ
 កាន់ព្រះរាជមន្ទីររបស់ព្រះរាជា ឬផ្ទះរបស់អមាត្យ ហើយសោយកោជន
 ដែលប្រណីតពិត ។

ព្រះសាស្តាទ្រង់ព្រះតម្រិះថា នាងបុណ្ណានោះគិតដូចម្តេចហ្ន៎ ទ្រង់ជ្រាប
 វារចិត្តរបស់នាងហើយ ទើបទតមើលព្រះអានន្ទ ហើយទ្រង់សម្តែងអាការ

ប្រថាប់គង់ ។ ព្រះថេរៈបានក្រាលចីវរថ្វាយ ។ ព្រះសាស្តាប្រថាប់គង់ធ្វើ
 ភត្តកិច្ចខាងក្រៅព្រះនគរនោះឯង ។ ទេវតាក្នុងល្វែងនៃចក្កវាឡទាំងមូល ជាក់
 ព្រះឪជារសដ៏សមគួរដល់ទេវតា និងមនុស្សទាំងឡាយ ឲ្យដួចផ្ចិតយុំក្នុង
 នំនោះ ចំណែកនាងបុណ្ណាបានឈរមើលហើយ ។

ក្នុងពេលស្រេចភត្តកិច្ច ព្រះថេរៈបានថ្វាយទឹក ។ ព្រះសាស្តាទ្រង់ធ្វើ
 ភត្តកិច្ចស្រេចហើយ ត្រាស់ហៅនាងបុណ្ណាមក ត្រាស់ថា ម្ចាស់នាងបុណ្ណា
 ព្រោះហេតុអ្វី ទើបនាងរិះគន់សាវ័កទាំងឡាយរបស់តថាគត នាងបុណ្ណា
 ទូលថា បពិត្រព្រះអង្គ ខ្ញុំម្ចាស់មិនបានរិះគន់ឡើយ ។

ព្រះសាស្តាត្រាស់ថា បើដូច្នោះ នាងសម្លឹងមើលសាវ័កទាំងឡាយរបស់
 តថាគតហើយ គិតដូចម្តេច ។ នាងបុណ្ណាទូលថា បពិត្រព្រះអង្គ ខ្ញុំម្ចាស់គិត
 យ៉ាងនេះថា អញមិនបានដេកក៏ព្រោះឧបទ្វីន្តរាយ គឺទុក្ខនេះ លោកម្ចាស់
 ទាំងឡាយមិនសឹងដើម្បីអ្វីហ្ន៎ ការមិនជាសុកនឹងមានដល់ភិក្ខុបខ្លះ ឬអន្តរាយ
 ព្រោះពស់នឹងមានពិត ។

ព្រះសាស្តា ទ្រង់ស្តាប់ពាក្យរបស់នាងបុណ្ណានោះហើយ ទើបត្រាស់ថា
 ម្ចាស់នាងបុណ្ណា នាងមិនដេកព្រោះអន្តរាយ គឺទុក្ខរបស់ខ្លួន សាវ័កទាំងឡាយ
 របស់តថាគត មិនដេក ព្រោះភាពជាអ្នកប្រកបរឿយៗ នូវធម៌ ជាគ្រឿង
 ភ្ញាក់រឭកសព្វកាល ដូច្នោះហើយ ត្រាស់ព្រះគាថានេះថា

សនា ជាគរមាណនំ	អហោរត្តានុសិក្ខនំ
និព្វានំ អធិមុត្តានំ	អត្តំ គច្ឆន្តិ អាសវា ។

អាសវៈទាំងឡាយ របស់បុគ្គលអ្នកក្រាក់រពកសព្វកាល
ជាអ្នកសិក្សាត្រៃសិក្ខា ទាំងថ្ងៃ ទាំងយប់ មានចិត្តចុះស៊ីប
កាន់ព្រះនិព្វាន តែងដល់នូវការតាំងនៅមិនបានឡើយ ។

សេចក្តីអធិប្បាយ

បណ្តាបទទាំងនោះ បាទព្រះគាថាថា អហោរត្តានុសិក្ខុនំ បានដល់
សិក្សាត្រៃសិក្ខាទាំងថ្ងៃទាំងយប់ ។ បាទព្រះគាថាថា និព្វានំ អធិមុត្តានំ
បានដល់ មានអធិប្បាយក្នុងព្រះនិព្វាន ។

ពីរបទថា អត្តំ គច្ឆន្តិ សេចក្តីថា អាសវៈទាំងពួងរបស់បុគ្គលបែបនោះ
រមែងដល់នូវការតាំងនៅមិនបាន ព្រោះដល់នូវការវិនាស បានដល់ ការមិន
មាន ។ ក្នុងកាលចប់ទេសនា នាងបុណ្ណាកំពុងឈរនោះឯង តាំងនៅក្នុង
សោតាបត្តិផលហើយ ទេសនាមានប្រយោជន៍ដល់បរិស័ទ ដែលប្រជុំគ្នា
ហើយ ។

ព្រះសាស្តា កាលទ្រង់ធ្វើកត្តកិច្ចដោយអាំងលើរងើកភ្លើង ដែលធ្វើ
ដោយកន្ទក់ហើយ បានទៅកាន់វិហារ ។

ភិក្ខុទាំងឡាយសន្ទនាគ្នាក្នុងរោងធម្មសកាថា អារុសោទាំងឡាយ កម្ម
ធ្វើបានលំបាក ដែលព្រះសម្មាសម្ពុទ្ធទ្រង់ធ្វើកត្តកិច្ចដោយនំអាំង ដែលធ្វើដោយ
កន្ទក់ ដែលនាងបុណ្ណាថ្វាយទ្រង់ធ្វើហើយ ។

ព្រះសាស្តាយាងមកត្រាស់សួរថា ម្ចាស់ភិក្ខុទាំងឡាយ ពួកអ្នកអង្គុយ
សន្ទនាគ្នាដោយរឿងអ្វីហ្ន៎ កាលភិក្ខុទាំងឡាយក្រាបទូលថា ដោយរឿងឈ្មោះ

នេះ ដូច្នោះហើយ ទើបត្រាស់ថា ម្ចាស់ភិក្ខុទាំងឡាយ មិនមែនក្នុងឥឡូវនេះ ប៉ុណ្ណោះទេ សូម្បីក្នុងកាលមុនតថាគតក៏បរិភោគកន្តក់ ដែលនាងបុណ្ណានេះឲ្យ ហើយដូចគ្នា ហើយទ្រង់នាំអតីតនិទានមក ត្រាស់កុណ្ណកសិន្ធុវេទុតកជាតក នេះឲ្យពិស្តារថា

ព្រះពោធិសត្វ កាលសាកល្បងកូនសេះសិន្ធុពនោះ ទើបពោលគាថាទី មួយថា

អ្នកធ្លាប់បរិភោគស្មៅដីសល់ ដែលធ្លាប់បរិភោគបាយ ក្តាំង និងកុណ្ណកមកហើយ នេះជាកោជនរបស់អ្នក ឥឡូវនេះ ហេតុអ្វី ក៏អ្នកមិនបរិភោគ ។

កូនសេះសិន្ធុស្តាប់ដូច្នោះហើយ ទើបពោលគាថាពីរថា

បពិត្រមហាព្រហ្ម ជនទាំងឡាយមិនស្គាល់សត្វ ដែល គួរចិញ្ចឹម ដោយជាតិ ឬដោយមារយាទ ដែលគួរទូន្មាន ក្នុងទីណា ក្នុងទីនោះ ថ្វីក៏ខ្ញុំមិនបរិភោគបាយក្តាំង និង កុណ្ណកច្រើន ។

ចំណែកខាងលោកស្គាល់ខ្ញុំច្បាស់ថា សេះនេះ ឧត្តម យ៉ាងណាៗ ខ្ញុំកាលដឹង ព្រោះអាស្រ័យអ្នកជាអ្នកដឹង ទើបមិនបរិភោគនូវកុណ្ណករបស់អ្នក ដូច្នោះឯង ។^{១៣៣}

រឿង បុណ្ណានាសី ចប់



រឿង អតុលឧបាសក

លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធឧបាសកឈ្មោះ អតុលៈ ត្រាស់ព្រះធម្មទេសនានេះថា ចោរណាមេតំ ជាដើម ។

សេចក្តីពិស្តារថា អតុលៈនោះជាឧបាសកក្រុងសាវត្ថី មានឧបាសកជា បរិវារ ៥០០ នាក់ ថ្ងៃមួយ នាំពួកឧបាសកទាំងនោះទៅវិហារ ដើម្បីស្តាប់ធម៌ ប្រាថ្នានឹងស្តាប់ធម៌ក្នុងសម្មាសម្ពុទ្ធរបស់ព្រះវេរតៈ ថ្វាយបង្គំព្រះថេរៈហើយអង្គុយ ។

ព្រះថេរៈជាអ្នកត្រេកអរក្នុងការស្តាប់ស្ងាត់ ត្រាច់ទៅម្នាក់ឯងដូចរាជ- សីហ៍ ដូច្នោះ ទើបមិនពោលពាក្យណាមួយជាមួយឧបាសកនោះ ក្រោយថា ព្រះថេរៈនេះមិននិយាយអ្វីសោះ ទើបក្រោកឡើងទៅកាន់សម្មាសម្ពុទ្ធរបស់ព្រះសាវត្ថុ ឈរក្នុងចំណែកម្ខាង កាលព្រះថេរៈពោលថា ពួកអ្នកមកដោយបំណងអ្វី ទើបពោលថា បពិត្រលោកម្ចាស់ ខ្ញុំនាំឧបាសកនេះ ចូលទៅរកព្រះវេរតៈ ដើម្បីស្តាប់ធម៌ ព្រះថេរៈមិនពោលអ្វីនឹងខ្ញុំសោះ ខ្ញុំក្រោធនឹងលោក ទើបមក ទីនេះ សូមលោកម្ចាស់សម្តែងធម៌ដល់ខ្ញុំចុះ ។

លំដាប់នោះ ព្រះថេរៈពោលថា ឧបាសកទាំងឡាយ បើយ៉ាងនោះ ចូរពួកអ្នកអង្គុយចុះ ហើយសម្តែងអភិធម្មកថាជាច្រើន ។

ឧបាសកក្រោយថា ឈ្មោះថាអភិធម្មកថាជ្រាលជ្រៅពន់ពេក សុខុមពន់ ពេក ព្រះថេរៈសម្តែងអភិធម្មច្រើនពេក ពួកយើងត្រូវការអ្វីដោយអភិធម្មនេះ ដូច្នោះហើយ បាននាំគ្នាទៅកាន់សម្មាសម្ពុទ្ធរបស់ព្រះអានន្ទត្ថេរ កាលព្រះថេរៈពោលថា នៃឧបាសក តើមានរឿងអ្វី ទើបពោលថា បពិត្រលោកម្ចាស់ ពួកខ្ញុំចូលទៅ

រកព្រះវេរតៈត្រូវការដើម្បីស្តាប់ធម៌ មិនបានត្រឹមតែការសន្ទនា និងប្រាស្រ័យ
 ក្នុងសម្លាករបស់លោក ខ្ញុំក៏ក្រោធ ហើយទើបមកកាន់សម្លាករបស់ព្រះ
 សារីបុត្ត សូម្បីព្រះថេរៈនោះក៏សម្តែងអភិធម្មយ៉ាងល្អិតជាច្រើនដល់ខ្ញុំ ពួកខ្ញុំ
 ក្រោធចំពោះព្រះថេរៈនោះថា ពួកយើងត្រូវការអ្វីដោយអភិធម្មនេះ ហើយទើប
 មកទីនេះ សូមលោកម្ចាស់សម្តែងធម្មកថាដល់ពួកខ្ញុំចុះ ។ ព្រះថេរៈពោលថា
 បើដូច្នោះ ចូរពួកអ្នកអង្គុយស្តាប់ចុះ ។ ព្រះថេរៈសម្តែងធម៌ដល់ឧបាសកទាំង
 នោះតែបន្តិច ធ្វើឲ្យងាយយល់ ។

ពួកឧបាសកក្រោធចំពោះព្រះថេរៈហើយ ក៏ទៅកាន់សម្លាកព្រះសាស្តា
 ថ្វាយបង្គំហើយអង្គុយក្នុងចំណែកម្ខាង ។

លំដាប់នោះ ព្រះសាស្តាត្រាស់នឹងឧបាសកទាំងនោះថា ម្ចាស់ឧបាសក
 ទាំងឡាយ ពួកអ្នកមកធ្វើអ្វី ឧបាសកទាំងនោះទូលថា បពិត្រព្រះអង្គ ដើម្បី
 ស្តាប់ធម៌ ព្រះសាស្តាត្រាស់ថា ពួកអ្នកស្តាប់ធម៌ហើយឬ ឧបាសកទូលថា
 បពិត្រព្រះអង្គ ដំបូងពួកខ្ញុំព្រះអង្គចូលទៅរកព្រះវេរតត្រូវ លោកមិនពោលអ្វី
 សោះជាមួយខ្ញុំព្រះអង្គ ។ ពួកខ្ញុំព្រះអង្គក្រោធលោកហើយ ទើបទៅរកព្រះ
 សារីបុត្ត ព្រះថេរៈនោះសម្តែងអភិធម្មដល់ខ្ញុំព្រះអង្គច្រើនពេក ខ្ញុំព្រះអង្គ
 កំណត់អភិធម្មនោះមិនបាន ទើបក្រោធ ហើយចូលទៅរកព្រះអានន្ទ ព្រះ
 ថេរៈនោះសម្តែងធម៌ដល់ខ្ញុំព្រះអង្គតិចពេក ពួកខ្ញុំព្រះអង្គក្រោធចំពោះលោក
 ហើយមកទីនេះ ។

ព្រះសាស្តា ទ្រង់ស្តាប់ពាក្យរបស់ឧបាសកទាំងនោះហើយត្រាស់ថា ម្ចាស់

អតុលៈ សេចក្តីនោះនរជនធ្លាប់ប្រព្រឹត្តមកតាំងអំពីបុរាណនោះឯង ជនទាំង-
 ឡាយតិះដៀលអ្នកដែលនៅស្ងៀមផង អ្នកនិយាយច្រើនផង អ្នកនិយាយតិច
 ផង ដ្បិតថា បុគ្គលដែលគេមិននិទ្ទាតែម្យ៉ាងប៉ុណ្ណោះ ឬដែលគេគប្បីសរសើរ
 តែម្យ៉ាងមិនមាន សូម្បីព្រះរាជាទាំងឡាយ មនុស្សពួកខ្លះក៏និទ្ទា មនុស្សពួក
 ខ្លះក៏សរសើរ សូម្បីមហាប្រិថពីក្តី ព្រះចន្ទ និងព្រះអាទិត្យក្តី ធាតុ មាន
 អាកាសជាដើមក្តី ជនពួកខ្លះក៏និទ្ទា ពួកខ្លះក៏សរសើរ សូម្បីព្រះសម្មាសម្ពុទ្ធ
 ដែលប្រថាប់គង់សម្តែងធម៌កណ្តាលបរិស័ទ ៤ ពួកខ្លះក៏និទ្ទា ពួកខ្លះក៏
 សរសើរ ការនិទ្ទា និងការសរសើររបស់ពួកអន្ធតាលមិនជាប្រមាណ
 តែ បុគ្គលដែលត្រូវបណ្ឌិត អ្នកមានប្រាជ្ញាតិះដៀល ទើបឈ្មោះថា ជាការ
 តិះដៀល ដែលបណ្ឌិតសរសើរហើយ ទើបឈ្មោះថា ជាការសរសើរ
 ដូច្នោះហើយ ទ្រង់បានកាសិតគាថាទាំងនេះថា

ខោរាណាមេតំ អតុល	នេតំ អដ្ឋតនាមិវ
និទ្ធន្តិ តុណ្ណិមាសិទំ	និទ្ធន្តិ ពហុកាលិទំ
មិតកាលិម្បិ និទ្ធន្តិ	នត្តិ លោកេ អនិទ្ធតោ ។
ន ចាហុ ន ច ភវិស្សតិ	ន ចេតរហិ វិជ្ជតិ
ឯកន្តំ និទ្ធតោ ខោសោ	ឯកន្តំ វា បសំសិតោ ។
យព្ភោ វិញ្ញា បសំសន្តិ	អនុវិច្ឆ សុវេ សុវេ
អច្ឆិទ្ធុត្តិ មេធាវី	បញ្ញាសីលសមាហិតំ
នេក្កំ ជម្ពោននស្សវេ	កោ តំ និទ្ធតុមរហិតិ
នេវាបិ នំ បសំសន្តិ	ព្រហ្មនាបិ បសំសិតោ ។

ម្ចាស់អតុលៈ ការតិះដៀល និងការសរសើរនេះ ជាបស្ចឹម
 បុរាណ ការតិះដៀល និងការសរសើរនេះ មិនមែនទើបនឹង
 កើតឡើងក្នុងថ្ងៃនេះទេ (ព្រោះថា) ជនទាំងឡាយ តែង
 និន្ទាបុគ្គលអ្នកអង្គុយស្ងៀមក៏មាន និន្ទាបុគ្គលអ្នកនិយាយ
 ច្រើនក៏មាន និន្ទាបុគ្គលអ្នកនិយាយល្មមប្រមាណក៏មាន (អ្នក
 ណាៗ ក៏ដោយ) ក្នុងលោក ដែលមិនត្រូវគេនិន្ទាគ្មានឡើយ
 បុគ្គលដែលត្រូវគេនិន្ទាតែម្យ៉ាង ឬត្រូវគេសរសើរតែម្យ៉ាង
 មិនមែនមានមកហើយ តែក្នុងអតីតទេ នឹងមានទៅក្នុង
 អនាគតក៏ទេ មានតែក្នុងបច្ចុប្បន្ននេះក៏ទេ ។

បើអ្នកប្រាជ្ញទាំងឡាយ សង្កេតមើលរាល់ៗ ថ្ងៃ ហើយ
 សរសើរបុគ្គលណា ដែលជាអ្នកប្រព្រឹត្តមិនជាប់ មានប្រាជ្ញា
 មានចិត្តតម្កល់ខ្ជាប់ក្នុងបញ្ញា និងសីល អ្នកណាគួរនឹងនិន្ទា
 បុគ្គលដែលដូចជាគ្រោងនៃមាសជម្ពូនទនោះបាន សូម្បីទេវតា
 និងមនុស្សទាំងឡាយ ក៏សរសើរបុគ្គលនោះ ទាំងព្រហ្ម
 ក៏សរសើរ (ដូចគ្នា) ។

សេចក្តីអធិប្បាយ

បណ្តាបទទាំងនោះ បទថា ទោរាណមេតំ គឺការនិន្ទា និងការសរសើរ
 នោះឯង ជាបស្ចឹមបាស ។

ព្រះសាស្តាត្រាស់ហៅឧបាសកនោះថា អតុលៈ ។

បាទព្រះគាថាថា នេតំ អន្តតនាមិវ សេចក្តីថា ការនិន្ទា ឬការសរសើរ
 នេះ ហាក់ដូចជាមានក្នុងថ្ងៃនេះ គឺកើតអម្បាញ់មិញក៏មិនមែន អធិប្បាយថា
 ពិតហើយ មនុស្សទាំងឡាយ រមែងនិន្ទាបុគ្គលម្នាក់ថា ហេតុអ្វី ទើបបុគ្គល
 នេះអង្គុយដូចមនុស្សគរ ដូចមនុស្សត្រចៀកថ្នង ហាក់ដូចមិនដឹងអ្វីសោះ
 ដូច្នោះក៏មាន រមែងនិន្ទាបុគ្គលដែលនិយាយច្រើនថា ហេតុអ្វី ទើបបុគ្គលនេះ
 ធ្វើសំឡេង កដះ កដះ ដូចស្លឹកត្នោតត្រូវខ្យល់បក់ វាចារបស់បុគ្គលនេះ
 មិនមានទីបំផុតសោះ ដូច្នោះ រមែងនិន្ទាបុគ្គលដែលនិយាយល្មមប្រមាណថា
 ហេតុអ្វី ទើបបុគ្គលនេះ សម្គាល់នូវពាក្យរបស់ខ្លួនដូចមាស និងប្រាក់ និយាយ
 ពាក្យពីរមាត់ហើយ នៅស្ងៀម ដូច្នោះ បុគ្គល ឈ្មោះថា មិនត្រូវនិន្ទា មិន
 មានក្នុងលោកនេះ ដោយប្រការទាំងពួង ដោយប្រការយ៉ាងនោះ ។

បទថា ន ចាហុ ជាដើម បានដល់ មិនមានហើយក្នុងអតីត នឹងមិន
 មានក្នុងអនាគត ។

ពីរបទថា យញ្ញោ វិញ្ញូ សេចក្តីថា ការនិន្ទា ឬសរសើររបស់ពួកជនពាល
 មិនជាប្រមាណ តែបណ្ឌិតទាំងឡាយពិចារណាហើយ គឺជាបហេតុនៃនិន្ទា ឬ
 ហេតុនៃសរសើរហើយរាល់ថ្ងៃ រមែងសរសើរបុគ្គលណា បុគ្គលឈ្មោះថាមាន
 ការប្រព្រឹត្តមិនដាច់ខ្សែ ព្រោះជាអ្នកប្រកបដោយសិក្ខាដែលមិនដាច់ ឬដោយ
 ការប្រព្រឹត្តទៅនៃជីវិតមិនដាច់ខ្សែ បុគ្គលឈ្មោះថាមានបញ្ញា ព្រោះជាអ្នកប្រកប
 ដោយបញ្ញាដែលរុងរឿងក្នុងធម៌ ឈ្មោះថា តាំងមាំដោយបញ្ញានិងសីល ព្រោះ
 ជាការប្រកបដោយបញ្ញា ដែលជាលោកិយ និងលោកុត្តរ និងដោយបារិសុទ្ធិ-

សីល ៤ បុគ្គលណាគួរនិន្ទាបុគ្គលនោះ ដែលដូចជាមាសជម្លោះទេ ដែល
រៀបចំកទោសនៃមាសដែលគួរជុសខាត ។

បទថា ទេវាបិ ជាដើម បានដល់ ទេវតាក្តី មនុស្សដែលជាបណ្ឌិតក្តី
រមែងក្រោកឡើងលើកតម្កើង សរសើរនូវភិក្ខុនោះ ។

បទថា ព្រហ្មណាបិ សេចក្តីថា មិនមែនទេវតា និងមនុស្សតែម្យ៉ាង
ប៉ុណ្ណោះទេ សូម្បីមហាជនក្នុងមុនចក្រវាល ក៏សរសើរបុគ្គលនោះដូចគ្នា ។

ក្នុងកាលចប់ទេសនា ឧបាសកទាំង ៥០០ តាំងនៅហើយ
ក្នុងសោតាបត្តិផល ដូច្នោះឯង ។^{១៧៧}

រឿង អតុលឧទាសក ចប់

**រឿង ធញ្ញត្តិយភិក្ខុ
លំនាំដើម**

ព្រះសាស្តា កាលគង់នៅក្នុងវត្តវេឡូវនៃ ទ្រង់ប្រារព្ធធញ្ញត្តិយភិក្ខុ ត្រាស់
ព្រះធម្មទេសនានេះថា កាយប្បកោបំ ជាដើម ។

សេចក្តីពិស្តារ ថ្ងៃមួយ ព្រះសាស្តាទ្រង់ស្តាប់សំឡេង ខងៈ ខងៈ នៃ
ភិក្ខុទាំងនោះ ដែលកាន់ឈើច្រត់ត្រង់ដៃទាំងពីរ ពាក់ទ្រនាប់ជើង ចង្រ្កមលើ
ផ្ទាំងថ្ម ត្រាស់សួរថា អានន្ទ នុ៎ះជាសំឡេងអ្វី ទ្រង់ស្តាប់ថាជាសំឡេង ខងៈ
ខងៈ នៃពួកធញ្ញត្តិយភិក្ខុ ដែលពាក់ទ្រនាប់ជើងឈើចង្រ្កម ទើបទ្រង់បញ្ញត្ត

សិក្ខាបទ ហើយត្រាស់ថា ធម្មតាកិក្ខុគុរក្សាទ្វារ មានកាយទ្វារជាដើម ដូច្នោះ

ហើយ កាលទ្រង់សម្តែងធម៌ ទើបកាសិតព្រះគាថានេះថា

កាយប្បកោបំ រក្ខេយ្យ	កាយេន សំវុត្តោ សិយា
កាយទុច្ចរិតំ ហិត្វា	កាយេន សុចរិតំ ចរេ
វច្ឆិបកោបំ រក្ខេយ្យ	វាចាយ សំវុត្តោ សិយា
វច្ឆិទុច្ចរិតំ ហិត្វា	វាចាយ សុចរិតំ ចរេ
មនោបកោបំ រក្ខេយ្យ	មនសា សំវុត្តោ សិយា
មនោទុច្ចរិតំ ហិត្វា	មនសា សុចរិតំ ចរេ
កាយេន សំវុត្តា ធិរា	អថោ វាចាយ សំវុត្តា
មនសា សំវុត្តា ធិរា	តេ វេ សុចរិសំវុត្តា ។

បុគ្គលគប្បីរក្សានូវការកម្រើកកាយ គប្បីសង្រួមកាយ គប្បី
 លះបង់កាយទុច្ចរិត គប្បីប្រព្រឹត្តកាយសុចរិត គប្បីរក្សានូវ
 ការកម្រើកវាចា គប្បីសង្រួមវាចា គប្បីលះបង់វច្ឆិទុច្ចរិត
 គប្បីប្រព្រឹត្តវច្ឆិសុចរិត គប្បីរក្សានូវការកម្រើកចិត្ត គប្បី
 សង្រួមចិត្ត គប្បីលះបង់មនោទុច្ចរិត គប្បីប្រព្រឹត្តមនោ-
 សុចរិត អ្នកប្រាជ្ញទាំងឡាយ បានសង្រួមកាយ សង្រួមវាចា
 អ្នកប្រាជ្ញទាំងឡាយ បានសង្រួមចិត្តហើយ លោកទាំងនោះ
 ឯង ឈ្មោះថា សង្រួមហើយដោយប្រពៃ ។

សេចក្តីអធិប្បាយ

បណ្តាបទទាំងនោះ បទថា កាយប្បកោមំ បានដល់ គប្បីរក្សាកាយ
ទុច្ចរិត ៣ យ៉ាង ។

ពីរបទថា កាយេន សំរុតោ សេចក្តីថា គប្បីហាមការចូលទៅនៃទុច្ចរិត
ក្នុងកាយទ្វារ សង្រួមហើយ គឺមានទ្វារបិទហើយ ព្រោះបុគ្គលលះកាយ-
ទុច្ចរិត ប្រព្រឹត្តកាយសុច្ចរិត ឈ្មោះថា ធ្វើកម្មនោះទាំងពីរយ៉ាង ដូច្នោះ ទើប
ទ្រង់ត្រាស់ថា កាយទុច្ចរិតំ ហិត្វា កាយេន សុច្ចរិតំ ចរេ ក្នុងគាថាជា
លំដាប់ទៅ ក៏ន័យនេះដូចគ្នា ។

បទព្រះគាថាថា កាយេន សំរុតោ ធិរា សេចក្តីថា បណ្ឌិតពួកណា
កាលមិនធ្វើកាយទុច្ចរិត មានបាណាតិបាតជាដើម ឈ្មោះថា សង្រួមហើយ
ផ្លូវកាយ កាលមិនធ្វើវិច្ឆិទុច្ចរិត មានមុសាវាទជាដើម ឈ្មោះថា សង្រួម
ហើយដោយវាចា កាលមិនឲ្យមនោទុច្ចរិត មានអភិជ្ឈាជាដើមតាំងឡើង
ឈ្មោះថា សង្រួមហើយផ្លូវចិត្ត បណ្ឌិតទាំងនោះ ឈ្មោះថា សង្រួមល្អហើយ
គឺរក្សាល្អហើយ ឃុំគ្រងល្អហើយ មានទ្វារបិទល្អហើយក្នុងលោកនេះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១០៣}

រឿងធាតុគ្រឹះភិក្ខុ ចប់
កោដវគ្គ ចប់
វគ្គទី ១៧ ចប់



សុត្តន្តបិដក

ធម្មបទគាថា មលវគ្គដំ ១៨

[២៨] ឥឡូវនេះ ខ្លួនអ្នកដូចស្លឹកឈើទុំហើយ ទាំងពួកបុរស
 របស់យមរាជ ប្រាកដដល់អ្នកហើយ ខ្លួនអ្នកតាំងនៅក្នុងមាត់សេចក្តីវិនាស
 សូម្បីស្បៀង គឺកុសលរបស់អ្នក ក៏មិនទាន់មានឡើយ ។ អ្នកចូរធ្វើកុសល
 ជាទីពឹងសម្រាប់ខ្លួនទៅ ចូរព្យាយាមឲ្យឆាប់ទៅ ចូរជាអ្នកប្រាជ្ញទៅ បើអ្នក
 (ធ្វើយ៉ាងនេះហើយ) នឹងទៅជាអ្នកកម្ចាត់បង្គំមន្ទិលបាន មិនមានទីទួល
 គឺកិលេស នឹងដល់នូវកូមិរបស់ព្រះអរិយៈ ដូចជាទិព្វបាន ។

ឥឡូវនេះ ខ្លួនអ្នកត្រូវជរាចូលដល់ហើយ ជាអ្នករៀបដំណើរទៅកាន់
 សម្នាក់យមរាជ មួយទៀត ទីសំចតក្នុងចន្លោះ មិនមានដល់អ្នកទេ សូម្បី
 ស្បៀងក៏មិនមានដល់អ្នក ។

អ្នកចូរធ្វើទីពឹងសម្រាប់ខ្លួនទៅ ចូរព្យាយាមឲ្យឆាប់ទៅ ចូរជាអ្នក
 ប្រាជ្ញទៅ បើអ្នក (ធ្វើយ៉ាងនេះហើយ) នឹងទៅជាអ្នកកម្ចាត់បង្គំមន្ទិលបាន
 មិនមានទីទួល គឺកិលេស នឹងមិនត្រូវចូលទៅកាន់ជាតិ ជរា ព្យាធិ មរណៈ
 ទៀតឡើយ ។

អ្នកមានប្រាជ្ញា គួរកម្ចាត់បង្គំមន្ទិលរបស់ខ្លួនបន្តិចម្តងៗ រាល់ៗ ខណៈ
 ដោយលំដាប់ ដូចជាធានីមាស ជម្រះស្នឹម ឬច្រែរបស់មាស ដូច្នោះ ។

ច្រែកើតអំពីដែក លុះកើតអំពីដែកនោះហើយ តែងស៊ីដែកនោះវិញ
 យ៉ាងណាមិញ កម្មទាំងឡាយរបស់ខ្លួន តែងនាំបុគ្គលអ្នកប្រព្រឹត្តកន្លងបញ្ញា

ជាគ្រឿងជម្រះចិត្ត ឲ្យទៅកាន់ទុក្ខតិ ក៏យ៉ាងនោះឯង ។

មន្តទាំងឡាយ មានការមិនស្វាធាយជាមន្តិល ផ្ទះទាំងឡាយ មានការមិនថែទាំជាមន្តិល សេចក្តីខ្ជិល ជាមន្តិលរបស់ពណិសម្បរ សេចក្តីប្រមាទ ជាមន្តិលរបស់បុគ្គលអ្នករក្សា ។

ការប្រព្រឹត្តអាក្រក់ ជាមន្តិលរបស់សត្រូវ សេចក្តីកំណាញ់ ជាមន្តិលរបស់អ្នកឲ្យ ធម៌អាក្រក់ទាំងឡាយ ជាមន្តិលក្នុងលោកនេះ និងលោកខាងមុខ ធម្មជាតិ ជាមន្តិលដ៏លើសលុប ជាងមន្តិលទាំងនោះ គឺអវិជ្ជា ជាមន្តិលដ៏ក្រៃលែង ម្ចាស់ភិក្ខុទាំងឡាយ អ្នកទាំងឡាយចូរលះមន្តិលទាំងនេះ ចេញ ចូរកុំជាអ្នកមានមន្តិលឡើយ ។

បុគ្គលអ្នកមិនមានសេចក្តីអៀនខ្មាស ក្លៀវក្លាដូចសត្វក្អែក កម្ចាត់បង់គុណរបស់អ្នកដទៃ ជាអ្នកឈ្លានពាន (យកមុខ) ជាអ្នកឃើសយួង ជាមនុស្សសៅហ្មង រស់នៅដោយងាយ ។ ចំណែកបុគ្គលអ្នកមានសេចក្តីអៀនខ្មាស ស្វែងរកអំពើស្អាតជានិច្ច មិនឡេះឡោះ មិនឃើសយួង រស់នៅដោយកម្មដ៏បរិសុទ្ធ អ្នកឃើញត្រូវ រស់នៅដោយលំបាក ។

ជនណា សម្លាប់សត្វផង និយាយពាក្យកុហកផង កាន់យកវត្ថុដែលគេមិនបានឲ្យ ក្នុងលោកផង សេពប្រពន្ធរបស់អ្នកដទៃផង ជនណា ផឹកទឹកស្អុក និងមេរ័យផង ជននោះឯងឈ្មោះថា គាស់រម្ងើងឫសគល់របស់ខ្លួន ក្នុងលោកនេះ ដោយពិត ។

ម្ចាស់បុរសដ៏ចម្រើន អ្នកចូរដឹងយ៉ាងនេះថា ជនទាំងឡាយមានធម៌

ដីលាមក រមែងមិនជាអ្នកសង្រួម ដូច្នោះ លោកៈ និងសភាពមិនមែនធម៌ គឺ
 ទោសៈ ចូរកុំបៀតបៀនអ្នក ឲ្យបានសេចក្តីទុក្ខអស់កាលយូរឡើយ ។ ជន
 រមែងឲ្យតាមសទ្ធា តាមសេចក្តីជ្រះថ្លា បុគ្គលណា ជាអ្នកអៀនខ្មាសក្នុងទឹក
 និងកោជន របស់ជនទាំងឡាយដទៃ ជននោះ រមែងមិនបានសមាធិ ក្នុង
 វេលាថ្ងៃ ឬក្នុងវេលាយប់ឡើយ ។

លុះតែសេចក្តីអៀនខ្មាសនោះ បុគ្គលណាបានផ្តាច់ផ្តិលដកឡើង ធ្វើ
 ឲ្យមានឫសគល់ដាច់ហើយ បុគ្គលនោះឯង ទើបបានសមាធិចិត្ត ក្នុង
 វេលាថ្ងៃ ឬក្នុងវេលាយប់ ។

ភ្លើង ស្មើដោយរាគៈ មិនមាន ការចាប់ ស្មើដោយទោសៈ មិនមាន
 បណ្តាញ ស្មើដោយមោហៈ មិនមាន ស្ទឹង ស្មើដោយតណ្ហា មិនមាន ។

ទោសរបស់ពួកជនដទៃ ឃើញបានដោយងាយ ចំណែកទោសរបស់
 ខ្លួន ឃើញបានដោយលំបាក ព្រោះថា បុគ្គលនោះ រោយទោសទាំងឡាយ
 ចំពោះពួកជនដទៃ ដូចបុគ្គលរោយអង្គាម ដូច្នោះ តែថា រមែងបិទបាំងទោស
 របស់ខ្លួនទុក ដូចព្រានបក្សីបិទបាំងអត្តភាព ដោយវត្ថុសម្រាប់បិទបាំង (
 មានមែកឈើជាដើម) ដូច្នោះ ។

កាលបុគ្គលគយឃ្នាំមើលទោស របស់បុគ្គលដទៃ ជាប្រក្រតី មាន
 ការសម្គាល់ហេតុ ក្នុងការពោលទោស (អ្នកដទៃ) ជានិច្ច ជាប្រក្រតី
 អាសវៈទាំងឡាយរបស់បុគ្គលនោះតែងចម្រើន បុគ្គលនោះ ឈ្មោះថា ស្ថិត
 នៅឆ្ងាយអំពីធម៌ជាគ្រឿងអស់អាសវៈ ។

សុត្តន្តបិដក ខុទ្ទកនិកាយខុទ្ទកបិដកៈ គាថាធម្មបទ

២៤៦

ស្នាមជើងក្នុងអាកាស មិនមាន សមណៈខាងក្រៅ មិនមាន ពួកសត្វ
ត្រេកអរហើយ ក្នុងធម៌ជាគ្រឿងយឺតយូរ ព្រះតថាគតទាំងឡាយ មិនមាន
ធម៌ជាគ្រឿងយឺតយូរឡើយ ។

ស្នាមជើងក្នុងអាកាស មិនមាន សមណៈខាងក្រៅ មិនមាន សង្ខារ
ទាំងឡាយជារបស់ទៀង មិនមាន ព្រះពុទ្ធទាំងឡាយ មិនមានកិលេសជា
គ្រឿងញាប់ញ័រទេ ។

មលវគ្គទី ១៨ ចប់



អដ្ឋកថា

ធម្មបទដ្ឋកថា ខុទ្ទកនិកាយ គាថាធម្មបទ

មលវគ្គទី ១៨

រឿង កូនរបស់គោយាតកៈ

លំណាំដើម

ព្រះសាស្តា កាលគង់នៅវត្តជេតពន ទ្រង់ប្រារព្ធបុត្ររបស់គោយាតកៈ ម្នាក់ ត្រាស់ព្រះធម្មទេសនានេះថា បណ្តុបលាសោវនានិសិ ជាដើម ។

បានឮមកថា គោយាតកៈម្នាក់ក្នុងនគរសាវត្ថី សម្លាប់គោហើយ កាន់យកសាច់ល្អឲ្យអាំងហើយ អង្គុយជាមួយបុត្រ និងភរិយា ទំពាស៊ីសាច់ និងលក់យកតម្លៃ ។ គាត់ធ្វើកម្មរបស់អ្នកសម្លាប់គោយ៉ាងនេះអស់ ៥៥ ឆ្នាំ មិនបានថ្វាយយាគូ និងភត្ត សូម្បីត្រឹមតែមួយវ៉ែកក្នុងមួយថ្ងៃដល់ព្រះសាស្តា ដែលប្រថាប់នៅក្នុងវិហារជិត ។ គាត់បើគ្មានសាច់ មិនបរិភោគភត្ត ។ ថ្ងៃមួយ គាត់លក់សាច់ក្នុងពេលថ្ងៃហើយ ឲ្យជុំសាច់មួយជុំដល់ភរិយាដើម្បីអាំង ជាប្រយោជន៍ដល់ខ្លួន ហើយទៅងូតទឹក ។

លំដាប់នោះ សម្លាញ់របស់គាត់មកកាន់ផ្ទះហើយ និយាយនឹងភរិយាថា នែនាង ចូរឲ្យសាច់ដែលគប្បីលក់ដល់ខ្ញុំបន្តិច ព្រោះភ្ញៀវមកឯផ្ទះខ្ញុំ ។

ភរិយាគោយាតកៈពោលថា សាច់ដែលគប្បីលក់មិនមាន សម្លាញ់របស់

អ្នកលក់សាច់ហើយ ឥឡូវនេះ ទៅឆ្លុតទឹក ។

សម្មាញ់នោះពោលថា កុំធ្វើយ៉ាងនេះឡើយ បើដុំសាច់មាន ចូរឲ្យចុះ ។
ភរិយាគោយាតកៈពោលថា វៀរដុំសាច់ដែលខ្ញុំទុកដើម្បីសម្មាញ់របស់អ្នក
ហើយសាច់ដទៃមិនមាន ។ បុរសនោះគិតថា សាច់ដទៃក្រៅអំពីសាច់ដែល
ស្រីនេះទុកដើម្បីប្រយោជន៍ដល់សម្មាញ់របស់អញមិនមាន ម្យ៉ាងទៀត សម្មាញ់
របស់អញនោះវៀរសាច់នេះ មិនបរិភោគ ស្រីនេះនឹងមិនឲ្យ ទើបកាន់យក
សាច់នោះដោយខ្លួនឯង ចៀសចេញទៅ ។

ចំណែកគោយាតកៈ ឆ្លុតទឹកហើយត្រឡប់មក កាលភរិយានោះដួសភក្តី
នាំចូលទៅ មួយអន្លើដោយបន្លែស្មៅដើម្បីខ្លួន ទើបពោលថា សាច់នៅឯណា
ភរិយាពោលថា នៃអ្នក សាច់មិនមាន គោយាតកៈពោលថា អញឲ្យសាច់
ដើម្បីអាំងហើយ ទើបទៅមិនមែនឬ ភរិយាពោលថា សម្មាញ់របស់អ្នកមក
ប្រាប់ថា ភ្ញៀវរបស់ខ្ញុំមក ចូរនាងឲ្យសាច់ដែលគប្បីឲ្យដល់ខ្ញុំ កាលខ្ញុំឆ្លើយថា
សាច់ដទៃក្រៅអំពីសាច់ដែលខ្ញុំទុកដើម្បីសម្មាញ់របស់អ្នកមិនមាន ម្យ៉ាងទៀត
សម្មាញ់របស់អ្នកនោះ វៀរចាកសាច់ រមែងមិនបរិភោគ ក៏កាន់យកសាច់
នោះដោយខ្លួនឯង ទៅហើយ ។

គោយាតកៈពោលថា អញវៀរចាកសាច់មិនបរិភោគភក្តី ចូរនាងនាំភក្តី
នោះទៅ ភរិយាពោលថា ខ្ញុំអាចធ្វើអ្វីបាន សូមអ្នកបរិភោគចុះ ។

គោយាតកៈនោះពោលថា អញមិនបរិភោគភក្តី ឲ្យភរិយានាំភក្តីនោះទៅ
ហើយ កាន់កាំបិតទៅកាន់សម្លាក់គោ ដែលកំពុងឈរក្រោយផ្ទះ ហើយលូក

ដៃចូលទៅក្នុងមាត់ ទាញអណ្តាត យកកាំបិតកាត់ត្រង់គល់ ហើយកាន់យក
 ទៅអាំងលើរងើកភ្លើង ដាក់លើកត្តអង្គុយបរិភោគ ដុំកត្តមួយដុំ ដាក់សាច់មួយ
 ដុំក្នុងមាត់ ។ ក្នុងខណៈនោះឯង អណ្តាតរបស់គាត់ជាប់ធ្លាក់ចុះក្នុងថាស
 សម្រាប់ដាក់កត្ត ។ ក្នុងខណៈនោះឯង គាត់បានវិបាកដែលឃើញសមដោយ
 កម្ម គាត់ដូចជាគោដែលឈាមហូរចេញអំពីមាត់ ចូលទៅខាងក្នុងផ្ទះ ដើរ
 ដោយជង្គង់ ទ្រហោយំ ។

សម័យនោះ កូនរបស់គោយាតកៈ ឈរមើលបិតាក្នុងទីជិត ។ គ្រា
 នោះ មាតាពោលនឹងគាត់ថា នៃកូន ចូរកូនមើលឪពុកដែលដើរដោយជង្គង់
 ទ្រហោយំត្រង់កណ្តាលផ្ទះដូចគោ សេចក្តីទុក្ខនេះ នឹងធ្លាក់លើអំបែងក្បាល
 របស់ឯង ឯងមិនត្រូវជាប់ជំពាក់នឹងមែ" ចូរធ្វើនូវស្នូស្នីដល់ខ្លួនគេចទៅចុះ ។
 កូនរបស់គោយាតកៈនោះ ត្រូវមរណភ័យគំរាម ថ្វាយបង្គំមាតាហើយគេចចេញ
 ទៅ កាលគេចទៅហើយ ទៅកាន់នគរតក្កសិលា សូម្បីគោយាតកៈក៏ដូចគ្នានឹង
 សត្វគោ ស្រែករោទ៍ក្នុងកណ្តាលផ្ទះ ធ្វើកាលកិរិយាហើយកើតក្នុងអវិចី សូម្បី
 គោក៏បានស្លាប់ហើយ ។ ចំណែកកូនរបស់គោយាតកៈ ទៅនគរតក្កសិលា
 រៀនការងាររបស់ជាងមាស ។ លំដាប់នោះ អាចារ្យរបស់គាត់ទៅកាន់ស្រុក
 ផ្តាំថា អ្នកគប្បីធ្វើគ្រឿងប្រដាប់ឈ្មោះនេះ ហើយចៀសចេញទៅ ។ គាត់ក៏
 បានធ្វើគ្រឿងប្រដាប់បែបនោះហើយ ។ កាលនោះ អាចារ្យរបស់គាត់មក
 ឃើញគ្រឿងប្រដាប់ហើយត្រិះរិះថា បុរសនេះទៅក្នុងទីណាមួយ ជាអ្នកអាច
 ចិញ្ចឹមជីវិតបាន ទើបឲ្យជីតាដែលចម្រើនវ័យរបស់ខ្លួនដល់គាត់ គាត់ចម្រើន

ដោយបុត្រ និងធីតាហើយ ។

លំដាប់នោះ កូនទាំងឡាយរបស់គាត់ចម្រើនវ័យហើយ រៀនសិក្សាក្នុង កាលតមក ទៅកាន់នគរសាវត្ថី ញ៉ាំងយរវាសឲ្យប្រព្រឹត្តទៅក្នុងនគរនោះ បានជាអ្នកមានសទ្ធាជ្រះថ្លា ។ ចំណែកបិតារបស់ពួកគាត់ មិនធ្វើកុសលណា មួយឡើយ ទោះបីនៅក្នុងភាពជរាជក្នុងនគរតក្កសិលានោះ ។ លំដាប់នោះ ពួក កុលបុត្ររបស់គាត់ប្រឹក្សាគ្នាថា ឪពុករបស់ពួកយើងចាស់ ហើយឲ្យហៅមក កាន់សម្មាគររបស់ខ្លួនពោលថា ពួកខ្ញុំនឹងថ្វាយទានដើម្បីប្រយោជន៍ដល់លោក ឪពុក ហើយនិមន្តភិក្ខុសង្ឃ មានព្រះពុទ្ធជាប្រធាន ។ ភ្នែកឡើង ពួកជន ទាំងនោះ និមន្តភិក្ខុសង្ឃ មានព្រះពុទ្ធជាប្រធាន ឲ្យគង់ក្នុងផ្ទះ ហើយអង្គាស ដោយគោរព ក្នុងកាលស្រេចកត្តកិច្ច ក្រាបទូលព្រះសាស្តាថា បពិត្រព្រះអង្គ ពួកខ្ញុំព្រះអង្គ ថ្វាយកត្តនេះឲ្យជាជីវិតដើម្បីបិតា ។ សូមទ្រង់ធ្វើអនុមោទនា ដល់បិតារបស់ខ្ញុំព្រះអង្គចុះ ។

ព្រះសាស្តា ត្រាស់ហៅបិតារបស់ពួកគេមកហើយត្រាស់ថា ឧបាសក អ្នកជាមនុស្សចាស់ មានសរីរៈចាស់ជរា ដូចគ្នានឹងស្លឹកឈើពណ៌លឿង ស្បៀង គឺកុសលដើម្បីទៅកាន់បរលោករបស់អ្នកមិនទាន់មាន ចូរអ្នកធ្វើទីពឹងដល់ខ្លួន ចូរជាបណ្ឌិត កុំជាបុគ្គលពាលឡើយ ដូច្នោះហើយ កាលទ្រង់ធ្វើអនុ- មោទនា ទើបត្រាស់ព្រះគាថានេះថា

បណ្ឌបលាសោវទានិសិ យមបុរិសាបិ ច តេ ឧបដ្ឋិតា
ឧយ្យាគមុខេ ច តិជ្ជសិ ទាថយ្យម្បិ ច តេ ន វិជ្ជតិ

សោ ករោហិ ទីបមត្តនោ ទិប្បំ វាយម បណ្ឌិតោ ភវ
និទ្ធព្ពមលោ អនង្គណោ ទិតំ អរិយភូមិមេហិសិ ។

ឥឡូវនេះ ខ្លួនអ្នកដូចស្លឹកឈើទុំហើយ ទាំងពួកបុរសរបស់
យមរាជប្រាកដដល់អ្នកហើយ ខ្លួនអ្នកតាំងនៅក្នុងមាត់នៃ
សេចក្តីវិនាស សូម្បីស្បៀង គឺកុសលរបស់អ្នក ក៏មិនទាន់
មានឡើយ ចូរអ្នកធ្វើកុសលជាទីពឹងសម្រាប់ខ្លួនទៅ ចូរព្យា-
យាមឲ្យឆាប់ទៅ ចូរជាអ្នកប្រាជ្ញទៅ បើអ្នក (ធ្វើយ៉ាងនេះ
ហើយ) នឹងទៅជាអ្នកកម្ចាត់បង្គំមន្ទិលបាន មិនមានទីទួល
គឺកិលេស នឹងដល់នូវភូមិរបស់ព្រះអរិយៈ ដូចជាទិព្វបាន ។

សេចក្តីអធិប្បាយ

បណ្តាបទទាំងនោះ បាទព្រះគាថាថា បណ្ឌិតលោកសោវណាសិ សេចក្តី
ថា ឧបាសក ឥឡូវនេះ អ្នកដូចជាស្លឹកឈើ ដែលមានពណ៌លឿង ដែល
ជាចំធ្លាក់ចុះលើផែនដី ។

ទូតរបស់ស្តេចយម ព្រះសាស្តាត្រាស់ហៅថា យមបុរិសា ។ តែពាក្យ
នេះ ទ្រង់ត្រាស់សំដៅដល់ការស្លាប់នោះឯង អធិប្បាយថា ការស្លាប់ប្រាកដ
ដល់អ្នកហើយ ។

បទថា ឧយ្យាគម្ភុខេ សេចក្តីថា អ្នកជាបុគ្គលតាំងនៅក្បែរមាត់នៃ
សេចក្តីវិនាស គឺជិតមាត់នៃសេចក្តីមិនចម្រើន ។

បទថា ទាថេយ្យំ សេចក្តីថា ស្បៀង គឺកុសលរបស់អ្នកដែលទៅកាន់

បរលោក ក៏មិនទាន់មាន ដូចស្បៀង មានអង្ករជាដើម របស់បុគ្គលដែល
ត្រៀមនឹងទៅ មិនទាន់មាន ដូច្នោះ ។

ពីរបទថា សោ ករោហិ សេចក្តីថា ចូរអ្នកធ្វើទីពឹង គឺកុសលដល់ខ្លួន
ដូចបុគ្គលកាលទូកលិចក្នុងសមុទ្រ ធ្វើនូវទីពឹងពោល គឺកោះដល់ខ្លួន ដូច្នោះ
កាលអ្នកធ្វើ ចូរប្រញាប់ព្យាយាម គឺចូរប្រារព្ធសេចក្តីព្យាយាមឲ្យរហ័ស ចូរ
ជាបណ្ឌិតដោយការធ្វើទីពឹង ពោល គឺកុសលកម្មដល់ខ្លួន ដ្បិតថា បុគ្គល
ណាធ្វើកុសល ក្នុងកាលដែលខ្លួនមិនទាន់ដល់មាត់នៃសេចក្តីស្លាប់ អាចនឹង
ធ្វើបាននោះឯង ។ បុគ្គលនោះ ឈ្មោះថា ជាបណ្ឌិត អធិប្បាយថា ចូរអ្នកជា
បុគ្គលដូច្នោះ កុំជាអន្ធតាលឡើយ ។

ពីរបទថា ទិព្វំ អរិយភូមិ សេចក្តីថា អ្នកធ្វើសេចក្តីព្យាយាមយ៉ាងនេះ
ឈ្មោះថា កម្ចាត់មន្ទិលបានហើយ ព្រោះភាពជាអ្នកនាំមន្ទិល មានរាគៈជាដើម
ចេញបាន ឈ្មោះថា មិនមានកិលេសដែលជាទីទួល គឺអស់កិលេស ព្រោះមិន
មានកិលេសដូចទីទួល នឹងដល់ជាន់សុទ្ធាវាសភូមិ ដែលជាលំនៅនៃព្រះ
អរិយបុគ្គល ដែលបរិសុទ្ធហើយ ៥ ភូមិ ។

ក្នុងកាលចប់ទេសនា ឧបាសក តាំងនៅក្នុងសោតាបត្តិផលហើយ ។
ទេសនាមានប្រយោជន៍ដល់ពួកជនដែលប្រជុំគ្នាហើយ ដូច្នោះឯង ។

កូនទាំងនោះ និមន្តព្រះសាស្តាដើម្បីប្រយោជន៍ក្នុងថ្ងៃស្អែក ថ្វាយទាន
ហើយ បានក្រាបទូលព្រះសាស្តា ទ្រង់ធ្វើភត្តកិច្ចហើយក្នុងកាលទ្រង់អនុមោទនា
ហើយថា បពិត្រព្រះអង្គ ភត្តនេះពួកខ្ញុំព្រះអង្គថ្វាយឲ្យជាជីវភត្ត ដើម្បីបិតា

របស់ពួកខ្ញុំព្រះអង្គដូចគ្នា សូមទ្រង់ធ្វើអនុមោទនាដល់បិតានេះឯង ។

ព្រះសាស្តា កាលទ្រង់ធ្វើអនុមោទនា បានត្រាស់ពីរគាថាដូច្នោះថា

ឧបនិរវយោ វនានិសិ	សម្បយានោសិ យមស្ស សន្តិកំ
វាសោបិ ច តេ នត្តិ អន្តរា	ចារេយ្យម្បិ ច តេ នវិជ្ជតិ
សោ ករោហិ ធិបមត្តនោ	ទិប្បំ វាយម បណ្ឌិតោ កវ
និទ្ធកមលោ អនង្គណោ	ន បុន ជាតិជំ ឧបេហិសិ ។

ឥឡូវនេះ ខ្លួនអ្នកត្រូវជរាចូលដល់ហើយ ជាអ្នករៀបដំណើរទៅ
កាន់សម្មាសម្ពុទ្ធសមរាជ មួយទៀត ទីសំចតក្នុងចន្លោះមិនមានដល់
អ្នកទេ សូម្បីស្បៀង ក៏មិនមានដល់អ្នក ។

ចូរអ្នកធ្វើទីពឹងសម្រាប់ខ្លួនទៅ ចូរព្យាយាមឲ្យឆាប់ទៅ ចូរជា
អ្នកប្រាជ្ញទៅ បើអ្នក (ធ្វើយ៉ាងនេះហើយ) នឹងទៅជាអ្នកកម្ចាត់
បង់មន្ទិលបាន មិនមានទីទួល គឺកិលេស នឹងមិនត្រូវចូលទៅកាន់
ជាតិ ជរា ព្យាធិ មរណៈទៀតឡើយ ។

សេចក្តីអធិប្បាយ

សព្វថា ឧប ក្នុងបទថា ឧបនិរវយោ ក្នុងព្រះគាថានោះ ត្រឹមតែជា
និបាត ។ អ្នកមានវ័យដែលជរានាំទៅហើយ គឺមានវ័យកន្លងទៅហើយ បាន
ដល់មានវ័យកន្លងហើយ អធិប្បាយថា ឥឡូវនេះ អ្នកកន្លងវ័យទាំង ៣ ហើយ
តាំងនៅជិតមាត់របស់សេចក្តីស្លាប់ ។

បាទព្រះគាថាថា សម្បយានោសិ យមស្ស សន្តិកំ សេចក្តីថា អ្នក

ត្រៀមទៅកាន់មាត់របស់មច្ចុ តាំងនៅហើយ ។

បាទព្រះគាថាថា វាសោមិ ច តេ នត្តិ អន្តរា សេចក្តីថា ពួកអ្នកដើរ ផ្លូវ រមែងស្នាក់ធ្វើកិច្ចនោះៗក្នុងរវាងផ្លូវបានយ៉ាងណា បុគ្គលទៅកាន់បរលោក រមែងស្នាក់នៅដូច្នោះមិនបាន ព្រោះខ្លួនទៅកាន់បរលោក មិនអាចនឹងពោល ពាក្យជាដើមថា សូមអ្នករង់ចាំ ២-៣ ថ្ងៃ ខ្ញុំនឹងឲ្យទានសិន ឬស្តាប់ធម៌សិន ។ បុគ្គលកាលឃ្នាតចាកលោកនេះហើយ រមែងកើតក្នុងបរលោកនោះឯង ពាក្យ នោះ ព្រះសាស្តាត្រាស់សំដៅយកសេចក្តីនេះ ។

បទថា ទាមយ្យំ នេះ ព្រះសាស្តាបានត្រាស់ខាងដើមហើយក៏ពិត តែ ព្រះសាស្តាទ្រង់កាន់យកក្នុងព្រះគាថានេះ ក៏ដើម្បីទ្រង់ធ្វើឲ្យរឿយៗ ដល់ ឧបាសក សូម្បីព្យាធិនិងមរណៈ ក៏ឈ្មោះថាទ្រង់កាន់យកក្នុងបទថា ជាតិជំរុំ ដូច្នោះដូចគ្នា ។

ព្រះសាស្តា ត្រាស់អនាគាមិមគ្គដោយព្រះគាថាខាងដើម ត្រាស់អរហត្តមគ្គក្នុងព្រះគាថានេះ ។ កាលបើដូច្នោះ ឧបាសក កាលព្រះសាស្តាទ្រង់ សម្តែងធម៌ ដោយអំណាចមគ្គខាងលើ ក៏សម្រេចសោតាបត្តិផលខាងក្រោម ហើយ ទើបសម្រេចអនាគាមិផល ក្នុងកាលចប់អនុមោទនានេះ តាមកម្លាំង ឧបនិស្ស័យរបស់ខ្លួន ដូចកាលព្រះរាជាទ្រង់ពូតព្រះក្រយាហារ ទំហំប៉ុនព្រះ ឪស្តរបស់ព្រះអង្គ ហើយទ្រង់នាំចូលទៅដល់ព្រះឱរស ព្រះកុមារទ្រង់ទទួល ដោយប្រមាណព្រះឪស្តរបស់ព្រះកុមារប៉ុណ្ណោះ ដូច្នោះ ។

ព្រះធម្មទេសនា មានប្រយោជន៍ដល់បរិស័ទដ៏សេសដូច្នោះឯង ។^{១៧៣}

រឿង ព្រាហ្មណ៍ម្នាក់

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រាហ្មណ៍ម្នាក់ ត្រាស់ព្រះធម្មទេសនានេះថា អនុបុត្រេន មេធាវី ជាដើម ។

បានឮថា ថ្ងៃមួយ ព្រាហ្មណ៍នោះចេញទៅអំពីព្រលឹម បានឈរមើល ពួកភិក្ខុដណ្តប់ចីវរ ក្នុងទីដែលជាទីដណ្តប់ចីវររបស់ភិក្ខុ ។ ទីនោះមានស្មៅដុះ ឡើងហើយ ។ ក្រោយមក ភិក្ខុមួយរូបដណ្តប់ចីវរ ជាយចីវរក៏អូសលើស្មៅ សើមដោយតំណក់ទឹកសន្សើមហើយ ។ ព្រាហ្មណ៍ឃើញហេតុនោះហើយគិត ថា អញគួរធ្វើទីនេះឲ្យប្រាសចាកស្មៅ ក្នុងថ្ងៃស្អែកឡើង ក៏យកចបទៅចាំ ទីនោះ ធ្វើឲ្យដូចជាមណ្ឌលលាន ។

ស្អែកឡើង កាលភិក្ខុទៅកាន់ទីនោះដណ្តប់ចីវរ ព្រាហ្មណ៍ឃើញជាយ ចីវររបស់ភិក្ខុមួយរូបអូសលើផែនដី ប្រឡាក់ដោយធូលី ទើបគិតថា អញ រោយខ្សាច់ក្នុងទីនេះគួរ ហើយជញ្ជូនខ្សាច់រោយ ។

ខាងក្រោយមកទៀត ក្នុងពេលមុនភត្តមានកម្លៅខ្លាំង ។ ក្នុងកាលនោះ ព្រាហ្មណ៍ឃើញភ្លើសហូរចេញអំពីកាយរបស់ពួកភិក្ខុ ដែលកំពុងយុំចីវរ ទើប គិតថា អញសាងមណ្ឌបក្នុងទីនេះគួរ ទើបសាងមណ្ឌបហើយ ។

ស្អែកឡើង មានភ្លៀងធ្លាក់អំពីព្រលឹម ក្នុងកាលនោះព្រាហ្មណ៍សម្លឹង មើលភិក្ខុ ឃើញពួកភិក្ខុមានចីវរសើមគិតថា អញធ្វើសាលាក្នុងទីនេះគួរ ទើប សាងសាលា ហើយគិតថា អញនឹងធ្វើការឆ្លងសាលា ទើបនិមន្តភិក្ខុសង្ឃ មានព្រះពុទ្ធជាប្រធាន ឲ្យភិក្ខុទាំងឡាយគង់ខាងក្នុងផង ខាងក្រៅផង ថ្វាយ

ទាន ក្នុងពេលស្រេចភក្តីកិច្ច ទទួលបាត្រព្រះសាស្តា ដើម្បីប្រយោជន៍ដល់
ការអនុមោទនា ហើយក្រាបទូលរឿងទាំងអស់នោះ តាំងអំពីដើមដល់ចប់ថា
បពិត្រព្រះអង្គ ខ្ញុំព្រះអង្គឈរមើលក្នុងទីនេះ ក្នុងកាលដែលពួកភិក្ខុយុំចីវរ
ឃើញហេតុការណ៍យ៉ាងនេះៗ ទើបសាងវត្តនេះៗ ឡើង ។

ព្រះសាស្តា ស្តាប់ពាក្យរបស់បុរសនោះហើយត្រាស់ថា ម្ចាស់ព្រាហ្មណ៍
ធម្មតាបណ្ឌិតទាំងឡាយ ធ្វើកុសលបន្តិចម្តងៗ គ្រប់ៗ ខណៈ រមែងនាំមន្ទិល
គឺអកុសលរបស់ខ្លួនចេញដោយលំដាប់នោះឯង ដូច្នោះហើយ ទើបត្រាស់ព្រះ
គាថានេះថា

អនុបុព្វេន មេធាវី ថោកំ ថោកំ ខណោ ខណោ
កម្មារោ រជតស្សេវ ឆិទ្ធមេ មលមត្តនោ ។

អ្នកមានប្រាជ្ញា គួរកម្ចាត់បង់មន្ទិលរបស់ខ្លួនបន្តិចម្តងៗ រាល់ៗ
ខណៈ ដោយលំដាប់ ដូចជាងមាសជម្រះស្នឹម ឬច្រែរបស់
មាស ដូច្នោះ ។

សេចក្តីអធិប្បាយ

បណ្តាបទទាំងនោះ បទថា អនុបុព្វេន គឺដោយលំដាប់ ។ បុគ្គល
ប្រកបដោយបញ្ញាដ៏រុងរឿងក្នុងធម៌ ឈ្មោះថា មេធាវី ។

ពីរបទថា ខណោ ខណោ សេចក្តីថា ធ្វើកុសលគ្រប់ៗ ឱកាស ។

បាទព្រះគាថាថា កម្មារោ រជតស្សេវ សេចក្តីថា បណ្ឌិតធ្វើកុសល
រឿយៗ ឈ្មោះថា គប្បីកម្ចាត់មន្ទិល គឺកិលេស មានរាគៈជាដើមរបស់ខ្លួន

ដ្បិតថា កាលបើយ៉ាងនោះ បណ្ឌិតរមែងជាបុគ្គលឈ្មោះថា មានមន្ទិលដែល
 កម្ចាត់ហើយ គឺមិនមានកិលេស ដូចជាងមាសរម្ងាយជុំមាសតែម្តងប៉ុណ្ណោះ
 រមែងមិនអាចដេញមន្ទិលចេញ ហើយធ្វើគ្រឿងប្រដាប់ផ្សេងៗ បាន តែកាល
 រម្ងាយជុំមាសរឿយៗ រមែងដេញមន្ទិលចេញបាន ខាងក្រោយ រមែងធ្វើឲ្យ
 ជាគ្រឿងប្រដាប់ផ្សេងៗ ច្រើនយ៉ាងបាន ដូច្នោះ ។

ក្នុងកាលចប់ទេសនា ព្រាហ្មណ៍តាំងនៅក្នុងសោតាបត្តិផលហើយ ទេសនា
 មានប្រយោជន៍ដល់មហាជនហើយ ដូច្នោះឯង ។^{១៣៣}

រឿង ព្រាហ្មណ៍ម្នាក់ ចប់

**រឿង ព្រះតិស្សត្ថេរ
 លំនាំដើម**

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធកិក្ខុម្មយរូប ឈ្មោះ
 តិស្សត្ថេរ ត្រាស់ព្រះធម្មទេសនានេះថា អយសាវ មលំ សមុដ្ឋិតំ ជាដើម ។
 បានឮមកថា កុលបុត្រអ្នកក្រុងសាវត្ថីម្នាក់ បានបួស ឧបសម្បទាហើយ
 ប្រាកដឈ្មោះថា ព្រះតិស្សៈ ។ សម័យតមក ព្រះតិស្សៈនោះចាំវិស្សាក្នុង
 វិហារក្នុងជនបទ បានសំពត់សាច់គ្រោតគ្រោតប្រមាណ ៨ ហត្ថ ចាំវិស្សា
 បវារណាហើយ កាន់យកសំពត់នោះទៅជាក់ក្បែរដៃបងស្រី បងស្រីនោះ
 ត្រិះរិះថា សំពត់សាជកនេះមិនសមគួរដល់បួនប្រុសអញ ហើយកាត់សំពត់

នោះ ដោយកំបិតដីមុត ធ្វើឲ្យជាកំណាត់តូចធំ គ្រលុកក្នុងត្បាល ជជុះ សិត
ខារ រវៃឲ្យជាអំបោះល្អិត ត្បាញជាសំពត់សាដកហើយ ។

ឯព្រះថេរៈក៏ចាត់ចែងអំបោះ និងម្កល និងន្តកិកុកំលោះ និងសាមណេរ
ដែលធ្វើចីវរឲ្យប្រជុំគ្នាហើយ ទៅកាន់សម្លាក្របស្រីពោលថា សូមបងឲ្យសំពត់
សាដកនោះដល់អាត្មាៗ នឹងធ្វើចីវរ ។

បងស្រីនោះ នាំសំពត់សាដកប្រមាណ ៧ ហត្ថ មកដាក់ក្បែរដៃរបស់
ព្រះថេរៈបួនប្រស ។ លោកទទួលសំពត់សាដកនោះ មកពិចារណាហើយ
ពោលថា សំពត់សាដករបស់អាត្មាសាច់គ្រោតគ្រោត ប្រមាណ ៨ ហត្ថ
សំពត់នេះ សាច់ល្អិតប្រមាណ ៧ ហត្ថ សំពត់នេះ មិនមែនសំពត់សាដក
របស់អាត្មាទេ ជាសំពត់សាដកបងស្រី អាត្មាមិនត្រូវការសំពត់នេះ ចូរបង
ស្រីឲ្យសំពត់សាដកផ្ទាំងនោះដល់អាត្មាចុះ ។ បងស្រីឆ្លើយថា បពិត្រលោក
ម្ចាស់ នេះជាសំពត់របស់លោកម្ចាស់នោះឯង សូមលោកម្ចាស់ទទួលសំពត់
នោះចុះ ។ លោកមិនប្រាថ្នាឡើយ ។

លំដាប់នោះ ទើបបងស្រីប្រាប់កិច្ច ដែលខ្លួនធ្វើគ្រប់យ៉ាងដល់ព្រះថេរៈ
នោះ ហើយបានប្រគេនថា បពិត្រលោកម្ចាស់ នេះជាសំពត់របស់លោកម្ចាស់
នោះឯង សូមលោកម្ចាស់ទទួលយកសំពត់នោះចុះ លោកកាន់សំពត់នោះទៅ
វិហារ ផ្តើមធ្វើចីវរកម្ម ។

លំដាប់នោះ បងស្រីរបស់លោកចាត់ចែងវត្ថុ មានបបរ និងកត្តជាដើម
ដើម្បីប្រយោជន៍ដល់កិកុសាមណេរ ដែលធ្វើចីវររបស់ព្រះតិស្សៈនោះ ក្នុងថ្ងៃ

ដែលចីវរស្រេច បងស្រីឲ្យធ្វើសក្ការៈជាច្រើន លោកសម្លឹងមើលចីវរហើយ
កើតនូវការជាប់ជំពាក់ក្នុងចីវរនោះ គិតថា ស្ត្រីនេះ អញនឹងដណ្តប់ចីវរនោះ
ហើយពាក់ត្រង់ខ្សែស្បៀង ក្នុងរាត្រីនោះ មិនអាចឲ្យអាហារដែលឆាន់ហើយ
រលួយបាន ធ្វើមរណកាលហើយ កើតជាថៃត្រង់ចីវរនោះឯង ។

ចំណែកបងស្រី ពួកអនិច្ចធម្មរបស់លោកហើយ ទ្រហោយបំប្រះ
នទៀលទៀបបាតជើងរបស់ពួកភិក្ខុ ។ ពួកភិក្ខុធ្វើសរីរកិច្ចរបស់លោកហើយ
ពោលថា ចីវរនោះជារបស់សង្ឃនោះឯង ព្រោះមិនមានគិលានុបដ្ឋាក ពួកយើង
នឹងចែកចីវរនោះ ហើយឲ្យនាំចីវរនោះចេញមក ចែកតែស្រែកទៅខាងនោះខាង
នេះថា ភិក្ខុពួកនេះចែកចីវរដែលជារបស់អញ ។

ព្រះសាស្តា ប្រថាប់នៅក្នុងព្រះគន្ធកុដិ ទ្រង់ស្តាប់ឮសំឡេងថៃនោះដោយ
ទិព្វសោតត្រាស់ថា អានន្ទ ចូរអ្នកប្រាប់កុំឲ្យពួកភិក្ខុចែកចីវររបស់តិស្សភិក្ខុ
ហើយរក្សាទុក ៧ ថ្ងៃ ព្រះថេរៈឲ្យធ្វើយ៉ាងនោះហើយ ។ ថៃនោះ ធ្វើកាល-
កិរិយាក្នុងថ្ងៃទី ៧ កើតក្នុងវិមានជាន់តុសិតហើយ ក្នុងថ្ងៃទី ៨ ព្រះសាស្តា
ត្រាស់ថា ម្ចាស់ភិក្ខុទាំងឡាយ ចូរពួកអ្នកចែកចីវររបស់តិស្សៈ ហើយកាន់
យក ពួកភិក្ខុធ្វើយ៉ាងនោះហើយ ។ ពួកភិក្ខុសន្ទនាគ្នាក្នុងរោងធម្មសកាថា
ហេតុអ្វីហ្ន៎ ទើបព្រះសាស្តាឲ្យរក្សា ចីវររបស់ព្រះតិស្សៈអស់ ៧ ថ្ងៃ ហើយ
ទ្រង់អនុញ្ញាតដើម្បីកាន់យកក្នុងថ្ងៃទី ៨ ។

ព្រះសាស្តាយាងមកហើយ ត្រាស់សួរថា ម្ចាស់ភិក្ខុទាំងឡាយ អម្បាញ់
មិញនេះ ពួកអ្នកអង្គុយប្រជុំសន្ទនាគ្នាដោយរឿងអ្វីហ្ន៎ កាលភិក្ខុទាំងនោះក្រាប

ទូលថា ដោយរឿងឈ្មោះនេះ ទើបទ្រង់ត្រាស់ថា ម្ចាស់ភិក្ខុទាំងឡាយ តិស្សៈ
 កើតជាចៃត្រង់ចីវររបស់ខ្លួន កាលពួកអ្នកចែកចីវរនោះ រត់ទៅ រត់មក ពោល
 យ៉ាងនេះថា ភិក្ខុទាំងនេះដណ្តើមចីវរដែលជារបស់អញ បើពួកអ្នកកាន់យក
 ចីវរ ចែនោះអាក់អន់ក្នុងពួកអ្នកហើយ គប្បីកើតក្នុងនរក ព្រោះហេតុនោះ
 ទើបតថាគតឲ្យរក្សាទុក ឥឡូវនេះ តិស្សៈកើតក្នុងវិមានជាន់តុសិតហើយ
 ព្រោះហេតុនោះ ទើបតថាគតអនុញ្ញាតការកាន់យកចីវរដល់ពួកអ្នក ។ កាល
 ភិក្ខុនោះក្រាបទូលទៀតថា បពិត្រព្រះអង្គ ឈ្មោះថា តណ្ហានេះ គ្រោតគ្រោត
 ហ្ន៎ ទើបព្រះសាស្តាត្រាស់ថា ម្ចាស់ភិក្ខុទាំងឡាយ យ៉ាងនោះឯង ឈ្មោះថា
 តណ្ហារបស់សត្វទាំងនេះគ្រោតគ្រោត ធម្មតាច្រែះតាំងឡើងអំពីដែក រមែងស៊ី
 ដែកនោះឯង រមែងឲ្យដែកវិនាសទៅ ធ្វើឲ្យជារបស់ប្រើប្រាស់មិនបាន យ៉ាង
 ណា តណ្ហានេះក៏ដូច្នោះដូចគ្នា កើតឡើងខាងក្នុងរបស់សត្វទាំងនេះហើយ
 រមែងឲ្យសត្វទាំងនោះកើតក្នុងអបាយ មាននរកជាដើម ឲ្យដល់នូវសេចក្តី
 វិនាស ដូច្នោះហើយ ទើបត្រាស់ព្រះគាថានេះថា

អយសា វមលំ សមុជ្ជិតំ តទុដ្ឋាយ តមេវ ខានតិ
 ឯវំ អតិធានចារិលំ សានិ កម្មានិ នយន្តិ ទុគ្គតិ ។
 ច្រែះកើតអំពីដែក លុះកើតអំពីដែកនោះហើយ តែងស៊ីដែកនោះ
 វិញ យ៉ាងណាមិញ កម្មទាំងឡាយរបស់ខ្លួន តែងនាំបុគ្គលអ្នក
 ប្រព្រឹត្តកន្លងបញ្ញាជាគ្រឿងជម្រះចិត្ត ឲ្យទៅកាន់ទុគ្គតិក៏យ៉ាង
 នោះឯង ។

សេចក្តីអធិប្បាយ

បណ្តាបទទាំងនោះ បទថា អយសា គឺអំពីដែក ។ បទថា សមុជ្ជិតំ គឺតាំងឡើងហើយ ។ បទថា តទុដ្ឋាយ គឺកាលតាំងឡើងអំពីដែកនោះ ។

ក្នុងបទថា អតិធានចារិទំ បណ្ឌិតគប្បីជាបរិនិច្ឆ័យដូច្នោះថា បញ្ញាជា គ្រឿងពិចារណាបច្ច័យ ៤ ថា ការបរិភោគនេះ ជាប្រយោជន៍ដោយបច្ច័យ ទាំងនេះ ហើយបរិភោគ ព្រះសាស្តាត្រាស់ថា ធានា បុគ្គលប្រព្រឹត្តកន្លងនូវ បញ្ញា ឈ្មោះថា ធានា នោះ ឈ្មោះថា អតិធានចារិ ។

ព្រះសាស្តាត្រាស់ដូច្នោះថា ច្រែះកើតអំពីដែក តាំងឡើងអំពីដែក តែង ស៊ីដែកនោះឯង យ៉ាងណា កម្មទាំងឡាយរបស់ខ្លួន គឺកម្មទាំងនោះ ឈ្មោះថា ជារបស់ខ្លួននោះឯង ព្រោះតាំងឡើងក្នុងខ្លួន រមែងនាំបុគ្គលដែលមិនពិចារណា បច្ច័យ ៤ ហើយបរិភោគ ឈ្មោះថា ប្រព្រឹត្តឈានកន្លងនូវបញ្ញា ឈ្មោះថា ធានា ទៅកាន់ទុក្ខតិដូច្នោះដូចគ្នា ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១២៣}

រឿង ព្រះតិស្សត្ថេរ ចប់



រឿង ព្រះលោក្យទាយិត្តេរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះលោក្យទាយិត្តេរ
ត្រាស់ព្រះធម្មទេសនានេះថា អសន្នាយមលា មន្តា ជាដើម ។

បានឮមកថា ពួកអរិយសាវ័កប្រមាណ ៥ កោដិ ក្នុងនគរសាវត្ថិថ្វាយ
ទានមុនកត្តហើយ ក្រោយកត្ត កាន់វត្តទាំងឡាយ មានសប្បិ ប្រេង ទឹកឃ្មុំ
ទឹកអំពៅ និងសំពត់ជាដើមទៅវិហារ ហើយស្តាប់ធម្មកថា ក្នុងកាលស្តាប់ធម៌
ហើយ ដើរទៅ រមែងពោលគុណរបស់ព្រះសាវ័កបុត្ត និងព្រះមោគ្គល្លាន ។

ព្រះឧទាយិត្តេរ ស្តាប់ពាក្យរបស់អរិយសាវ័កទាំងនោះហើយ ទើបពោល
ថា ពួកអ្នកស្តាប់ធម្មកថារបស់ព្រះថេរៈទាំងពីរនោះ គង់ពោលដល់ម៉្លោះ បើ
ស្តាប់ធម្មកថារបស់អាត្មាហើយ នឹងពោលយ៉ាងណាហ្ន៎ ។

ពួកមនុស្សស្តាប់ពាក្យរបស់លោកហើយ គិតថា ព្រះថេរៈនេះប្រហែល
ជាព្រះធម្មកថិកមួយអង្គ ពួកយើងស្តាប់ធម្មកថារបស់ព្រះថេរៈនេះ គួរ ។ ថ្ងៃ
មួយ ពួកជនទាំងនោះអាវាធនាព្រះថេរៈថា បពិត្រលោកម្ចាស់ ថ្ងៃនេះ ជាថ្ងៃ
ស្តាប់ធម៌របស់ពួកខ្ញុំ ថ្វាយទានដល់ព្រះសង្ឃហើយ ពោលថា បពិត្រ
លោកម្ចាស់ សូមលោកម្ចាស់ពោលធម្មកថាក្នុងពេលថ្ងៃចុះ ចំណែកព្រះ
ថេរៈនោះ ទទួលនិមន្តរបស់ពួកមនុស្សនោះហើយ ។

កាលពួកមនុស្សមកក្នុងពេលស្តាប់ធម៌ហើយ ពោលថា បពិត្រលោក
ម្ចាស់ សូមលោកម្ចាស់ពោលធម៌ដល់ពួកខ្ញុំចុះ ។ ព្រះលោក្យទាយិត្តេរអង្គុយ
លើអាសនៈហើយ ចាប់ផ្តិតដីវិចិត្រ ក៏ញ័រមិនឃើញបទធម៌ សូម្បីមួយបទ

ពោលថា អាត្មានឹងសុធយសរកញ្ញា សូមភិក្ខុអង្គដទៃពោលធម្មកថាចុះ ដូច្នោះហើយ ក៏ចុះអំពីធម្មាសនៈ ។ មនុស្សទាំងនោះ និមន្តភិក្ខុរូបដទៃឲ្យពោលធម្មកថាហើយ និមន្តព្រះលោឡទាយីឡើងកាន់អាសនៈទៀត ដើម្បីសុធយសរកញ្ញា ព្រះលោឡទាយីនោះ មិនឃើញបទធម៌ណាមួយទៀត ទើបពោលថា អាត្មានឹងពោលក្នុងពេលយប់ សូមភិក្ខុរូបដទៃសុធយសរកញ្ញាចុះ ហើយក៏ចុះ មនុស្សទាំងនោះ និមន្តភិក្ខុដទៃឲ្យសុធយសរកញ្ញាហើយ នាំព្រះថេរៈមកក្នុងពេលយប់ទៀត ព្រះថេរៈនោះក៏មិនឃើញធម្មបទណាមួយសូម្បីក្នុងពេលយប់ ពោលថា អាត្មានឹងពោលក្នុងពេលទៀបភ្លឺ សូមភិក្ខុរូបដទៃពោលក្នុងពេលយប់ចុះ ហើយក៏ចុះ ។ មនុស្សទាំងនោះ និមន្តភិក្ខុរូបដទៃឲ្យពោលហើយក្នុងពេលទៀបភ្លឺ ក៏នាំព្រះថេរៈនោះមកទៀត ។ ព្រះថេរៈនោះ សូម្បីក្នុងពេលទៀបភ្លឺ ក៏មិនបានឃើញបទធម៌ណាមួយ ។

មហាជនកាន់យកវត្ថុទាំងឡាយ មានដុំដី និងអង្កត់ឧសជាដើមគំរាមថា ភិក្ខុអន្តពាល កាលពួកខ្ញុំពោលសរសើរព្រះសារីបុត្ត និងព្រះមោគ្គល្លាន លោកពោលយ៉ាងនេះ និងយ៉ាងនេះ ឥឡូវនេះ ហេតុអ្វីទើបមិនពោល ដូច្នោះហើយ ក៏ជាប់តាមព្រះថេរៈដែលគេចទៅ ។ ព្រះថេរៈនោះ គេចទៅធ្លាក់ក្នុងវច្ចុកុដិ មួយកន្លែង ។

មហាជនសន្ទនាគ្នាថា ព្រះលោឡទាយី កាលពាក្យសរសើរគុណព្រះសារីបុត្ត និងព្រះមោគ្គល្លានប្រព្រឹត្តទៅ អ្នកអាងប្រកាសភាពដែលខ្លួនជាធម្មកថិក កាលពួកមនុស្សធ្វើសក្ការៈហើយ ពោលថា ពួកខ្ញុំនឹងស្តាប់ធម៌

អង្គុយលើអាសនៈអស់ ៤ ដង មិនឃើញបទធម៌ណាមួយដែលគប្បីពោល
ត្រូវពួកមនុស្សកាន់វត្ថុទាំងឡាយ មានដុំដី និងអង្កត់ឧសជាដើម គំរាមថា
លោកម្ចាស់លើកខ្លួនផ្ទឹមនឹងព្រះសារីបុត្ត និងព្រះមោគ្គល្លាន លោកម្ចាស់របស់
ពួកយើង ដេញឲ្យគេចទៅធ្លាក់ក្នុងវច្ឆកុដិហើយ ។

ព្រះសាស្តាយាងមកហើយ ត្រាស់សួរថា ម្ចាស់ភិក្ខុទាំងឡាយ អម្បាញ់
មិញនេះ ពួកអ្នកអង្គុយប្រជុំគ្នាដោយរឿងអ្វី កាលភិក្ខុក្រាបទូលថា ដោយ
រឿងឈ្មោះនេះ ទើបត្រាស់ថា ម្ចាស់ភិក្ខុទាំងឡាយ មិនមែនតែឥឡូវនេះទេ
សូម្បីក្នុងកាលមុន លោកម្ចាស់នេះ ក៏លិចចុះក្នុងរណ្តៅលាមកដូចគ្នា ដូច្នោះ
ហើយ ទ្រង់នាំអតីតនិទានមកត្រាស់ជាតកនេះ ឲ្យដោយពិស្តារថា

ម្ចាស់សម្មាញ់អ្នកមានធុរៈស្មើ ខ្ញុំមានជើង ៤ ម្ចាស់សម្មាញ់
អ្នកឯងក៏មានជើង ៤ ដែរ ម្ចាស់សម្មាញ់ ចូរអ្នកត្រឡប់មក
អ្នកខ្លាចឬ បានជារត់ចេញ ។

ដូច្នោះហើយ ត្រាស់ថា រាជសីហ៍ក្នុងកាលនោះ បានជាសារីបុត្ត ជ្រុក
បានជាលោកម្ចាស់ ។

ព្រះសាស្តា កាលទ្រង់នាំព្រះធម្មទេសនានេះមកហើយ ត្រាស់ថា
ម្ចាស់ភិក្ខុទាំងឡាយ លោកម្ចាស់រៀនធម៌មានប្រមាណតិចពិត ម្យ៉ាងទៀត
មិនបានធ្វើការទន្ទេញសោះ ការរៀនបរិយត្តិណាមួយហើយ មិនធ្វើនូវការ
ស្វាធារាម បរិយត្តិនោះជាមន្ទិលពិត ដូច្នោះហើយ ទើបត្រាស់ព្រះគាថានេះថា

អសជ្ឈាយមលា មន្តា អនុដ្ឋានមលា យរា
 មលំ វណ្ណាស្ស កោសជ្ជំ បមាទោ រក្ខតោ មលំ ។
 មន្តទាំងឡាយ មានការមិនស្វាធាយជាមន្តិល ផ្ទះទាំងឡាយ
 មានការមិនថែទាំជាមន្តិល សេចក្តីខ្ជិល ជាមន្តិលរបស់ពណិ
 សម្បុរ សេចក្តីប្រមាទ ជាមន្តិលរបស់បុគ្គលអ្នករក្សា ។

សេចក្តីអធិប្បាយ

បណ្តាបទទាំងនោះ បទថា អសជ្ឈាយមលា ជាដើម សេចក្តីថា
 ព្រោះបរិយត្តិ គឺសិប្បៈណាមួយ កាលបុគ្គលមិនទន្ទេញ មិនប្រកបរឿយៗ
 រមែងសាបសូន្យ ឬមិនប្រាកដជាប់គ្នា ដូច្នោះ ទើបព្រះសាស្តាត្រាស់ថា
 អសជ្ឈាយមលា មន្តា ។

ម្យ៉ាងទៀត ព្រោះឈ្មោះថា ផ្ទះរបស់បុគ្គលដែលគ្រប់គ្រងផ្ទះ ក្រោក
 ឡើងស្រេចបាច់ហើយ មិនធ្វើកិច្ចមានការជួសជុលផ្ទះដែលទ្រុឌទ្រោមជាដើម
 រមែងវិនាស ដូច្នោះ ទើបព្រះសាស្តាត្រាស់ថា អនុដ្ឋានមលា យរា ។

ព្រោះកាយរបស់គ្រហស្ថ ឬបព្វជិតដែលមិនធ្វើការជម្រះសរីរៈ ឬធ្វើការ
 ជម្រះបរិក្ខារ ដោយអំណាចការខ្ជិលច្រអូស រមែងមានពណិសម្បុរអាច
 ដូច្នោះ ទើបព្រះសាស្តាត្រាស់ថា មលំ វណ្ណាស្ស កោសជ្ជំ ។

ម្យ៉ាងទៀត ព្រោះកាលបុគ្គលរក្សាគោ ដេកលក់ ឬរវល់តែលេងដោយ
 អំណាចសេចក្តីប្រមាទ គោទាំងនោះរមែងដល់នូវសេចក្តីវិនាស ដោយហេតុ
 មានរត់ទៅកាន់ទីដែលមិនមែនកំពង់ជាដើមខ្លះ ដោយអន្តរាយ មានសត្វសាហាវ

និងចោរជាដើមខ្លះ ដោយអំណាចការឈានចុះកាន់ទីទាំងឡាយ មានស្រែស្រូវ សាលីជាដើមរបស់ពួកជនដទៃ ហើយទំពាស្មីខ្លះ សូម្បីខ្លួនឯងរមែងដល់នូវ អាជ្ញាខ្លះ ការបរិកាសខ្លះ ។

ម្យ៉ាងទៀត កិលេសទាំងឡាយកន្លងចូលទៅ ដោយអំណាចសេចក្តី ប្រមាទ រមែងញ៉ាំងបញ្ចជិតដែលមិនរក្សាទ្វារ ៦ ឲ្យឃ្នាតចាកសាសនា ដូច្នោះ ទើបព្រះសាស្តាត្រាស់ថា បមាទោ រក្ខតោ មលំ អធិប្បាយថា ការប្រមាទ នោះ ឈ្មោះថា ជាមន្ទិល ព្រោះការប្រមាទ ជាទីតាំងនៃមន្ទិល ដោយការនាំ សេចក្តីវិនាសមក ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១២៣}

រឿង ព្រះលោក្ខណាយត្តោ ចប់

រឿង កុលបុត្រម្នាក់
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធកុលបុត្រម្នាក់ ត្រាស់ព្រះធម្មទេសនានេះថា មលិត្តិយា ទុច្ចរិតំ ជាដើម ។

បានឮមកថា មាតា និងបិតានាំកុលជីតាមានជាតិស្មើគ្នា ដើម្បីកុលបុត្រ នោះ ។ នាងបានជាស្រីអ្នកប្រព្រឹត្តក្រោចិត្តប្តី តាំងអំពីថ្ងៃដែលនាំមកហើយ

កុលបុត្រនោះខ្មាស ព្រោះការប្រព្រឹត្តក្រៅចិត្តរបស់នាង មិនអាចចូលដល់នូវ
 ការជួបមុខដល់បុគ្គលណាម្នាក់ រៀរលែងកុសលកម្ម មានការទំនុកបម្រុងព្រះ
 សម្តេចជាដើម ដោយកាលកន្លងទៅ ២-៣ ថ្ងៃ ចូលទៅគាល់ព្រះសាស្តា
 ថ្វាយបង្គំហើយ អង្គុយក្នុងទីសមគួរ នាចំណែកម្ខាង ។ ព្រះសាស្តាត្រាស់
 សួរថា ឧបាសក ព្រោះហេតុអ្វី ទើបតថាគតមិនឃើញអ្នក ឧបាសកក្រាប
 ទូលសេចក្តីនោះហើយ ។

លំដាប់នោះ ព្រះសាស្តាត្រាស់នឹងកុលបុត្រនោះថា ឧបាសក ក្នុងកាល
 មុន តថាគតបានពោលហើយថា ឈ្មោះថា ស្រីទាំងឡាយ ដូចគ្នានឹងស្ទឹង
 ជាដើម បណ្ឌិតមិនគួរធ្វើសេចក្តីក្រោធក្នុងស្រីទាំងនោះ តែអ្នកចាំមិនបាន
 ព្រោះអន្តរកតបិទបាំង កាលកុលបុត្រនោះអារាធនាហើយ ត្រាស់ជាតកឲ្យ
 ពិស្តារថា

ស្ទឹង ផ្នូរ រោងសុរា រោងជាទីប្រជុំ និងអណ្តូងទឹក យ៉ាងណា
 ធម្មតាពួកស្រីក្នុងលោក ក៏យ៉ាងនោះដែរ វេលា (នៃសេចក្តី
 ស្រីបក្កុនកាម) របស់ពួកស្រីទាំងនោះ មិនមានឈប់ឈរទេ ។

ដូច្នោះហើយ ត្រាស់ថា ឧបាសក ភាពជាបុគ្គលប្រព្រឹត្តក្រៅចិត្ត ជា
 មន្ទិលរបស់ស្រី សេចក្តីកំណាញ់ជាមន្ទិលរបស់អ្នកឲ្យទាន អកុសលកម្ម
 ជាមន្ទិលរបស់សត្វទាំងឡាយក្នុងលោកនេះ និងលោកខាងមុខ ព្រោះអត្ថថា
 ជាគ្រឿងញ៉ាំងសត្វឲ្យវិនាស តែអវិជ្ជាជាមន្ទិលដ៏ក្រៃលែងជាងមន្ទិលទាំងពួង
 ដូច្នោះហើយ ទ្រង់បានកាសិតតាថាទាំងនេះថា

មលិត្តិយា	នុច្ឆរិតំ	មច្ឆេរំ	នននោ	មលំ
មលា	វេ វាបកា	ធម្មា	អស្មី	លោកេ
			បរម្ហំ	ច ។
តតោ	មលា	មលតរំ	អវិជ្ជា	បរមំ
			មលំ	
ឯតំ	មលំ	បហន្តាន	និម្មលា	ហោស
			ភិក្ខុវោ	។

ការប្រព្រឹត្តអាក្រក់ ជាមន្ទិលរបស់ស្រ្តី សេចក្តីកំណាញ់
 ជាមន្ទិលរបស់អ្នកឲ្យ ធម៌អាក្រក់ទាំងឡាយ ជាមន្ទិល
 ក្នុងលោកនេះ និងលោកខាងមុខ ធម្មជាតិជាមន្ទិលដ៏លើស
 លុបជាងមន្ទិលទាំងនោះ គឺអវិជ្ជា ជាមន្ទិលដ៏ក្រៃលែង
 ម្ចាស់ភិក្ខុទាំងឡាយ អ្នកទាំងឡាយ ចូរលះមន្ទិលទាំងនេះ
 ចេញ ចូរកុំជាអ្នកមានមន្ទិលឡើយ ។

សេចក្តីអធិប្បាយ

ការប្រព្រឹត្តក្រៅចិត្ត ឈ្មោះថាការប្រព្រឹត្តអាក្រក់ក្នុងព្រះគាថានោះ សូម្បី
 ស្វាមី រមែងដេញស្រ្តីដែលប្រព្រឹត្តក្រៅចិត្តចេញទៅខាងក្រៅផ្ទះ ស្រីនោះទៅ
 កាន់សម្មាកររបស់មាតាបិតា ក៏ត្រូវមាតាបិតាបណ្តេញដោយពាក្យថា ហង
 មិនមានការគោរពត្រកូល អញមិនអាចឃើញហងដោយភ្នែកទាំងពីរ ស្រ្តី
 នោះអស់ទីពឹង ត្រាច់ទៅ រមែងដល់នូវសេចក្តីលំបាកច្រើន ព្រោះហេតុនោះ
 ទើបព្រះសាស្តាត្រាស់ការប្រព្រឹត្តអាក្រក់របស់ស្រ្តីនោះថា ជាមន្ទិល ។

បទថា ទននោ ប្រែថា របស់បុគ្គលអ្នកឲ្យ កាលបុគ្គលណាក្នុងពេល
 ភ្នែកស្រែគិតថា កាលស្រែនេះសម្បូរហើយ អញនឹងថ្វាយភត្តទាំងឡាយ មាន

សលាកកត្តជាដើម កាលសម្ពុទ្ធឲ្យផលហើយ សេចក្តីកំណាញ់កើតឡើងហាម
 ចិត្តដែលសម្បយុត្តដោយចាតៈ បុគ្គលនោះ កាលចិត្តសម្បយុត្តដោយចាតៈ
 មិនដុះដាលឡើងបាន ដោយអំណាចសេចក្តីកំណាញ់ រមែងមិនបានសម្បត្តិ
 ៣ យ៉ាង គឺមនុស្សសម្បត្តិ ទិព្វសម្បត្តិ និងនិព្វានសម្បត្តិ ព្រោះដូច្នោះ
 ទើបព្រះសាស្តាត្រាស់ថា ការកំណាញ់ ជាមន្ទិលរបស់អ្នកឲ្យ សូម្បីក្នុងបទ
 ដទៃៗ ដែលមានរូប (សភាព) យ៉ាងនេះ ក៏មានន័យនេះដូចគ្នា ។

ពីរបទថា **នាបកា ធម្មា** សេចក្តីថា អកុលសធម៌ទាំងឡាយ ជា
 មន្ទិលទាំងអស់ ទាំងក្នុងលោកនេះ ទាំងលោកខាងមុខ ។ បទថា **តនោ**
 សេចក្តីថា ជាងមន្ទិលដែលប្រាសហើយខាងដើម ។ បទថា **មលតរំ** សេចក្តីថា
 តថាគតនឹងប្រាប់មន្ទិលដែលក្រែកលែងដល់អ្នកទាំងឡាយ ។

បទថា **អវិជ្ជា** សេចក្តីថា ការមិនដឹងដែលមានវត្ថុ ៨ នោះឯង ជា
 មន្ទិលដ៏ក្រែកលែង ។

បទថា **បហន្ទាន** សេចក្តីថា ម្នាលភិក្ខុទាំងឡាយ អ្នកទាំងឡាយលះ
 មន្ទិលនោះបានហើយ រមែងជាអ្នកឃាត់នូវមន្ទិលមិនបាន ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១៧៧}

រឿង កុលបុត្រម្នាក់ ចប់



រឿង ភិក្ខុឈ្មោះ ចូឡសារី លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសុទ្ធិវិហារិករបស់
ព្រះសារីបុត្តត្ថេរ ឈ្មោះចូឡសារី ទើបត្រាស់ព្រះធម្មទេសនានេះថា សុដិវ
អហិរិកេន ជាដើម ។

បានឮមកថា ថ្ងៃមួយ ព្រះចូឡសារីនោះ ធ្វើវេជ្ជកម្មហើយ បានកោជន
ប្រណីតហើយកាន់យកចេញទៅ ជួបព្រះថេរៈតាមផ្លូវ ទើបពិតថា បពិត្រ
លោកម្ចាស់ កោជននេះខ្ញុំធ្វើវេជ្ជកម្មបានហើយ លោកម្ចាស់នឹងមិនបាន
កោជនបែបនេះក្នុងទីដទៃ សូមលោកម្ចាស់ឆាន់កោជននេះ ខ្ញុំនឹងធ្វើវេជ្ជកម្មនាំ
អាហារបែបនេះមកដើម្បីលោកម្ចាស់អស់កាលជានិច្ច ។ ព្រះថេរៈស្តាប់ពាក្យ
របស់ព្រះចូឡសារីនោះហើយ ក៏អង្គុយស្ងៀម ចៀសចេញទៅហើយ ។ ភិក្ខុ
ទាំងឡាយមកកាន់វិហារហើយ ក្រាបទូលសេចក្តីនោះដល់ព្រះសាស្តា ។

ព្រះសាស្តាត្រាស់ថា ម្ចាស់ភិក្ខុទាំងឡាយ ធម្មតាបុគ្គលដែលមិនមាន
ការខ្មាស ជាអ្នកឆ្លាំងដូចក្អែក តាំងនៅក្នុងអនេសនៈ ២១ យ៉ាង រមែងរស់
នៅស្រួល ចំណែកបុគ្គលដែលសម្បូរដោយហិរិ និងឱត្តប្បៈ រមែងរស់នៅបាន
ដោយលំបាក ដូច្នោះហើយ ទ្រង់បានភាសិតព្រះគាថាទាំងនេះថា

- | | |
|---------------------|-----------------------|
| សុដិវ អហិរិកេន | កាកសូរេន ធីសិទា |
| បក្ខុន្ទិទា បគព្ភេន | សន្តិលិដ្ឋេន ជិវិតំ ។ |
| ហិរិមតា ច ទុដ្ឋិវ | និច្ចំ សុចិតវេសិទា |
| អលីនេនាបគព្ភេន | សុទ្ធាជីវេន បស្សតា ។ |

បុគ្គលមិនមានសេចក្តីអៀនខ្មាស ក្លៀវក្លាដូចសត្វក្អែក
 កម្ចាត់បង្ខំនូវគុណរបស់អ្នកដទៃ ជាអ្នកឈ្មានពាន (យក
 មុខ) ជាអ្នកឃើសយូង ជាមនុស្សសៅហ្មង រស់នៅ
 ដោយងាយ ។ ចំណែកបុគ្គលអ្នកមានសេចក្តីអៀនខ្មាស
 ស្វែងរកអំពើស្អាតជានិច្ច មិនឡេះឡោះ មិនឃើសយូង
 រស់នៅដោយកម្មដ៏បរិសុទ្ធ អ្នកឃើញត្រូវ រស់នៅ
 ដោយលំបាក ។

សេចក្តីអធិប្បាយ

បណ្តាបទទាំងនោះ បទថា **អហិរិកេន** គឺបុគ្គលខ្វះនូវហិរិ និងឱត្តប្បៈ
 អធិប្បាយថា ដែលបុគ្គលបែបនោះ អាចហៅស្រីដែលមិនមែនមាតានោះឯង
 ថាមាតារបស់អញ ហៅបុរសទាំងឡាយដែលមិនមែនបិតាជាដើមនោះឯងដោយ
 ន័យជាដើមថា បិតារបស់អញ តាំងនៅក្នុងអនេសនា ២១ យ៉ាង ជាអ្នករស់
 នៅបានស្រួល ។

បទថា **កាកស្វរេន** បានដល់ ដូចក្អែកក្លៀវក្លា អធិប្បាយថា ដូចក្អែក
 ក្លៀវក្លា ប្រាថ្នានឹងពាំវត្ថុទាំងឡាយ មានបបរជាដើមក្នុងផ្ទះនៃត្រកូលទាំងឡាយ
 ទំក្នុងទីទាំងឡាយ មានជញ្ជាំងជាដើមហើយ ដឹងថាគេក្រឡេកមើលខ្លួន ធ្វើដូច
 ជាមិនបានឃើញ ដូចជាបញ្ជូនចិត្តទៅក្នុងទីដទៃ និងធ្វើដូចដេកលក់ កំណត់
 ការភ្លេចខ្លួនរបស់មនុស្សបានហើយ ក៏ឆាប់ កាលពួកមនុស្សដេញថា សុ សុ
 នោះឯង ក៏ពាំអាហារពេញមាត់អំពីភាជនៈ ហើយហើរគេចទៅ យ៉ាងណា

សូម្បីបុគ្គលមិនមានការខ្មាស ក៏ដូច្នោះដូចគ្នា ចូលទៅកាន់ស្រុកជាមួយភិក្ខុ
 ទាំងឡាយហើយ រមែងកំណត់ទីទាំងឡាយ មានទីតាំងនៃបបរ និងភត្តជាដើម
 ភិក្ខុទាំងឡាយត្រាច់ទៅបិណ្ឌបាតក្នុងស្រុកនោះ ទទួលយកអាហារ ញ៉ាំង
 អត្តភាពឲ្យប្រព្រឹត្តទៅ ទៅកាន់រោងឆាន់ ពិចារណា ឆាន់បបរហើយ ធ្វើ
 កម្មជាន់ទុកក្នុងចិត្ត ស្វាធាយ បោសសម្អាតរោងឆាន់ ចំណែកបុគ្គលនេះ
 មិនធ្វើវត្ថុណាមួយ ជាអ្នកបែរមុខទៅកាន់ស្រុក ត្រូវភិក្ខុទាំងឡាយប្រាប់ថា
 ចូរមើលបុគ្គលនេះ ហើយសម្លឹងមើល ក៏ធ្វើដូចជាមិនក្រឡេកមើល ដូច
 បញ្ជូនទៅក្នុងទីដទៃ ដូចដេកលក់ ធ្វើដូចខ្មាសកុំ ធ្វើអកប្បកិរិយាដូចរៀបចំ
 ចីវរ ពោលថា ការងាររបស់ខ្ញុំឈ្មោះនេះមាន ក្រោកចាកអាសនៈចូលទៅ
 ស្រុក ចូលទៅកាន់ផ្ទះខ្នងឯណានីមួយ បណ្តាផ្ទះដែលបានកំណត់ហើយអំពី
 ព្រលឹម ។ កាលពួកមនុស្សក្នុងផ្ទះរាំងទ្វារហើយ អង្គុយរង់ចាំអំពោះត្រង់មាត់
 ទ្វារ យកដៃម្ខាងច្រានទ្វារហើយ ចូលទៅខាងក្នុង ។ លំដាប់នោះ មនុស្ស
 ទាំងនោះឃើញបុគ្គលនោះហើយ មិនប្រាថ្នា និមន្តឲ្យអង្គុយលើអាសនៈ រួច
 ថ្វាយរបស់ មានយាគូជាដើមដែលមាន ។ បរិភោគតាមត្រូវការហើយ កាន់
 យករបស់ចំណែកដ៏សេស ដោយបាត្រ ចៀសចេញទៅ បុគ្គលនេះឈ្មោះថា
 ជាអ្នកភ្ញៀវក្លាដូចក្អែក ដែលបុគ្គលមិនមានហិរិ បែបនេះ ជាអ្នករស់
 នៅស្រុល ។

បទថា **ធិសិនា** សេចក្តីថា ឈ្មោះថា មានប្រក្រតីកម្ចាត់ ព្រោះកាល
 មនុស្សទាំងឡាយពោលពាក្យជាដើមថា ព្រះថេរៈឈ្មោះនេះជាអ្នកមានសេចក្តី

ប្រាថ្នាតិច កម្ចាត់នូវគុណរបស់បុគ្គលដទៃចោលដោយពាក្យជាដើមថា សូម្បី
 ពួកយើងមិនជាអ្នកមានសេចក្តីប្រាថ្នាតិចទេឬ មនុស្សទាំងឡាយស្តាប់ពាក្យ
 របស់បុគ្គលបែបនោះហើយ កាលសម្គាល់ថា សូម្បីបុគ្គលនេះក៏ជាអ្នកប្រកប
 ដោយគុណ មានភាពជាបុគ្គលប្រាថ្នាតិចជាដើម រមែងសម្គាល់របស់ដែលខ្លួន
 គួរឲ្យ តែចាប់តាំងអំពីនេះទៅ បុគ្គលនោះកាលមិនអាចញ៉ាំងចិត្តរបស់បុរស
 ដែលជាអ្នកប្រាជ្ញទាំងឡាយឲ្យត្រេកអរ រមែងសូន្យចាកលាក់នោះ ។ បុគ្គល
 មានប្រក្រតីកម្ចាត់យ៉ាងនេះ រមែងញ៉ាំងលាក់ទាំងឡាយរបស់ខ្លួន និងរបស់អ្នក
 ដទៃឲ្យវិនាសដោយពិត ។

បទថា **បក្ខន្ធិនា** សេចក្តីថា ជាអ្នកច្រើនដោយការប្រព្រឹត្តសុខទៅ គឺ
 ជាអ្នកសម្តែងកិច្ចរបស់អ្នកដទៃឲ្យដូចកិច្ចរបស់ខ្លួន កាលភិក្ខុទាំងឡាយធ្វើវត្ត
 ត្រង់លានព្រះចេតិយជាដើម អំពីព្រលឹម អង្គុយដោយការធ្វើទុកក្នុងចិត្តនូវ
 កម្មដ្ឋានបន្តិចហើយក្រោកឡើង ចូលទៅកាន់ស្រុកដើម្បីបិណ្ឌបាត បុគ្គលនោះ
 លប់មុខហើយ តាក់តែងអត្តភាពដោយដណ្តប់សំពត់កាសាវពស្រ្ត មានពណ៌
 លឿង បន្តក់ភ្នែក និងលាបក្បាលជាដើម ឲ្យប្រហារដោយអម្បោស ២-៣
 ហាក់ដូចជាកំពុងបោស ជាបុគ្គលបែបមុខទៅកាន់ខ្លោងទ្វារ ពួកមនុស្សមកអំពី
 ព្រលឹមដោយគិតថា នឹងថ្វាយបង្គំព្រះចេតិយ នឹងធ្វើការបូជាដោយផ្កាកម្រង
 ឃើញបុគ្គលនោះហើយនិយាយគ្នាថា វិហារនេះអាស្រ័យភិក្ខុកំលោះនេះ ទើប
 បាននូវកិច្ចបដិបត្តិទុកបម្រុង អ្នកទាំងឡាយ កុំលះបង់ភិក្ខុនេះ ដូច្នោះហើយ
 រមែងសម្គាល់របស់ដែលខ្លួនគប្បីឲ្យដល់បុគ្គលនោះ ដែលបុគ្គលច្រើនដោយ

ការសុខទៅបែបនេះ ក៏ជាអ្នករស់នៅបានស្រួល ។

បទថា បតព្ពន សេចក្តីថា បុគ្គលប្រកបដោយការត្រៀមខ្លួនដោយកាយ ជាដើម ។ ពីរបទថា សន្តិសិទ្ធន ជីវិត សេចក្តីថា បុគ្គលដែលចិញ្ចឹមជីវិត រស់នៅយ៉ាងនេះ ឈ្មោះថា ជាអ្នកសៅហ្មងហើយ ។ ការរស់នៅនោះ ឈ្មោះថា រស់នៅអាក្រក់ គឺរស់នៅដ៏លាមក ។

បទថា ហិរមតា ច សេចក្តីថា បុគ្គលដែលសម្បូរដោយហិរ និងឱត្តប្បៈ រស់នៅលំបាក ព្រោះបុគ្គលនោះមិនពោលពាក្យថា មាតារបស់អញជាដើមនឹង ស្រីដែលមិនមែនជាមាតាជាដើម ខ្ពើមបច្ច័យដែលកើតឡើង ដែលមិនប្រកប ដោយធម៌ដូចលាមក ស្វែងរកបច្ច័យដោយធម៌ជានិច្ច ត្រាច់បិណ្ឌបាតតាម លំដាប់ច្រក សម្រេចជីវិតរស់នៅសៅហ្មង ។

បទថា សុចិតវេសិណ សេចក្តីថា ស្វែងរកកម្មទាំងឡាយ មានកាយកម្ម ជាដើមដ៏ស្អាត ។ បទថា អលីនេន សេចក្តីថា មិនរួញរាដោយការប្រព្រឹត្ត ទៅនៃជីវិត ។

ពីរបទថា សុទ្ធាជីវេន បស្សតា សេចក្តីថា បុគ្គលបែបនេះ រមែងជា បុគ្គលឈ្មោះថាមានអាជីវៈបរិសុទ្ធ ។ បុគ្គលដែលមានអាជីវៈបរិសុទ្ធហើយ យ៉ាងនេះ ឃើញអាជីវៈបរិសុទ្ធនោះឯង ដោយកាតជាសារៈ រមែងជាអ្នករស់ នៅលំបាក ដោយអំណាចកាតជាបុគ្គលសៅហ្មង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១៧៧}

រឿង ឧបាសក ៥ នាក់

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធខុបាសក ៥ នាក់ ត្រាស់ព្រះធម្មទេសនានេះថា យោ ចាណមតិមាបេតិ ជាដើម ។

សេចក្តីពិស្តារថា បណ្តាខុបាសកទាំងនោះ ខុបាសកម្នាក់រក្សាសិក្ខាបទ គឺបាណាតិបាតតែមួយ ។ ចំណែកខុបាសកទាំងឡាយក្រៅអំពីនេះ រក្សា សិក្ខាបទទាំងឡាយក្រៅអំពីនេះ ។ ថ្ងៃមួយ ខុបាសកទាំងនោះ កើតនូវការ ប្រកែកគ្នាថា ខ្ញុំតែងធ្វើកម្មដែលធ្វើបានដោយលំបាក ។ ខ្ញុំរក្សាវត្ថុដែលរក្សា បានដោយលំបាក ទៅកាន់សម្នាក់របស់ព្រះសាស្តា ថ្វាយបង្គំហើយ ក្រាប ទូលសេចក្តីនោះ ។

ព្រះសាស្តា ទ្រង់ស្តាប់ពាក្យរបស់ខុបាសកទាំងនោះហើយ ទ្រង់មិនបាន ធ្វើសីលណាមួយឲ្យទាបឡើយ ត្រាស់ថា សីលទាំងអស់ ជារបស់រក្សាបាន លំបាកទាំងអស់នោះឯង ដូច្នោះហើយ ទ្រង់បានកាសិតព្រះគាថាទាំងនេះថា

- | | |
|----------------------|------------------------|
| យោ ចាណមតិមាបេតិ | មុសាវាទត្ថុ ភាសតិ |
| លោកេ អធិន្នំ អាធិយតិ | បទារត្ថុ គច្ឆតិ ។ |
| សុរាមេរយចានត្ថុ | យោ នរោ អនុយុត្តតិ |
| ឥនេវមេសោ លោកស្មី | មូលំ ខនតិ អត្តនោ ។ |
| ឯវំ កោ បុរិស ជាធាហិ | ចាបធម្មា អសត្ថានា |
| មា នំ លោកោ អធម្មោ ច | ចិរំ ទុក្ខាយ រន្ធយុំ ។ |
- ជនណាសម្លាប់សត្វផង និយាយពាក្យកុហកផង កាន់យក

វត្ថុដែលគេមិនបានឲ្យក្នុងលោកផង សេពប្រពន្ធរបស់អ្នក
 ដទៃផង ជនណាជីកទឹកស្ករ និងមេរ័យផង ជននោះឯង
 ឈ្មោះថា គាស់រម្ងើងឫសគល់របស់ខ្លួន ក្នុងលោកនេះ
 ដោយពិត ។ ម្នាលបុរសដ៏ចម្រើន ចូរអ្នកដឹងយ៉ាងនេះថា
 ជនទាំងឡាយ មានធម៌ដ៏លាមក រមែងមិនជាអ្នកសង្រួម
 ដូច្នោះ លោកៈ និងសភាពមិនមែនធម៌ គឺទោសៈ ចូរកុំ
 បៀតបៀនអ្នកឲ្យបាននូវសេចក្តីទុក្ខ អស់កាលយូរឡើយ ។

សេចក្តីអធិប្បាយ

បណ្តាបទទាំងនោះ បាទព្រះគាថាថា យោ ទាណមតិមាបេតិ សេចក្តី
 ថា បណ្តាប្រយោគទាំង ៦ មានសហត្តិកប្បយោគជាដើម នរណាតែងចូល
 ទៅកាត់នូវជីវិតន្ទ្រិយរបស់អ្នកដទៃដោយប្រយោគ ១ ។

បទថា មុសាវាទំ សេចក្តីថា តែងពោលមុសាវាទ ដែលកាច់បំបាក់
 នូវប្រយោជន៍របស់អ្នកដទៃ ។

បាទព្រះគាថាថា លោកេ អទិន្នំ អាទិយតិ សេចក្តីថា រមែងកាន់យក
 ទ្រព្យដែលបុគ្គលដទៃហ្នឹងហែងហើយ ដោយបណ្តាអវហារទាំងឡាយ មាន
 ថេយ្យវហារជាដើម អវហារណាមួយ ក្នុងសត្វលោកនេះ ។

បាទព្រះគាថាថា បទារព្វុ គច្ឆតិ សេចក្តីថា នរៈ កាលខុសក្នុងកណ្តុះ
 ទាំងឡាយ ដែលបុគ្គលដទៃរក្សា និងគ្រប់គ្រងហើយ ឈ្មោះថា តែងប្រព្រឹត្ត
 ក្រៅផ្លូវ ។

បទថា សុរាមេរយទានំ បានដល់ ការផឹកនូវសុរា និងមេរយណាមួយ
នោះឯង ។ បទថា អនុយុញ្ជតិ គឺរមែងសេព បានដល់ រមែងធ្វើឲ្យច្រើន ។

ពីរបទថា មូលំ ខណាតិ សេចក្តីថា បរលោក ចូរលើកទុក ក្នុងលោក
នេះឯង នរៈនេះធ្វើនូវការបញ្ចាំ ឬលក់នូវទ្រព្យដែលជាដើមទុន មានស្រែ
និងចម្ការជាដើម ដែលជាគ្រឿងគប្បីតម្កល់ខ្លួនបាន ផឹកនូវសុរា ឈ្មោះថា
រមែងផឹកនូវឫសគល់របស់ខ្លួន គឺជាបុគ្គលមិនមានទីពឹង ជាបុគ្គលកំព្រា
ត្រាច់ទៅ ។

ព្រះសាស្តា រមែងត្រាស់ហៅបុគ្គលដែលកំណត់កម្ម គឺទ្រុស្តសីល ៥
ដោយពាក្យថា ឯវំ ភោ ។ បទថា ទាបធម្មា បានដល់ ជាអ្នកមានធម៌លាមក ។
បទថា អសញ្ញតា បានដល់ ដែលរៀរហើយ ចាកការសង្រួម មានការសង្រួម
ផ្លូវកាយជាដើម ។ ព្រះបាលីថា អចេតសា ដូច្នោះក៏មាន សេចក្តីថា ជាអ្នក
មិនមានចិត្ត ។

ពីរបទថា លោភោ អធម្មោ ច បានដល់ លោកៈ និងទោសៈ ពិត
ហើយ កិលេសជាតទាំងពីរនេះ ជាអកុសលដោយពិត ។

បទព្រះគាថាថា ចិរំ ទុក្ខាយ រទ្ធយុំ សេចក្តីថា ធម៌ទាំងនេះ ចូរកុំ
សម្លាប់ កុំញាំញីនូវអ្នក ដើម្បីប្រយោជន៍ដល់ទុក្ខទាំងឡាយ
មានទុក្ខក្នុង នរកជាដើម អស់កាលយូរ ។

ក្នុងកាលចប់ទេសនា ឧបាសក ៥ នាក់នោះតាំងនៅក្នុងសោតាបត្តិផល
ហើយ ព្រះធម្មទេសនាមានប្រយោជន៍ដល់មហាជន ដែលប្រជុំគ្នាហើយ

ដូច្នោះឯង ។

រឿង ឧទាសក ៥ នាក់ ចប់

រឿង ភិក្ខុកំលោះ ឈ្មោះ តិស្សៈ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុកំលោះឈ្មោះ តិស្សៈ ត្រាស់ព្រះធម្មទេសនានេះថា ធនាតិ វេ យថាសន្តំ ជាដើម ។

បានឮថា ព្រះតិស្សៈនោះត្រាច់តិះដៀលទានរបស់ព្រះអរិយសាវ័ក ៥ កោដិ គឺអនាថបិណ្ឌិកគហបតី នាងវិសាខាឧបាសិកាជាដើម ។ សូម្បីអសទិសទាន ក៏តិះដៀលដូចគ្នា បានរបស់ត្រជាក់ក្នុងរោងទានរបស់អរិយសាវ័កទាំង នោះ រមែងតិះដៀលថា ត្រជាក់ បានរបស់ក្តៅតិះដៀលថា ក្តៅ កាលគេឲ្យ តិច រមែងតិះដៀលថា ព្រោះហេតុអ្វី ទើបជនទាំងនេះឲ្យរបស់បន្តិចបន្តួច សូម្បីគេឲ្យច្រើន ក៏តិះដៀលថា ក្នុងផ្ទះរបស់ជនទាំងនេះ ប្រហែលជាមិន មានកន្លែងទុកដាក់ ធម្មតាបុគ្គលគួរឲ្យវត្ថុល្អមញ្ជាំងអត្តភាពឲ្យប្រព្រឹត្តទៅ ដល់ភិក្ខុទាំងឡាយ មិនមែនឬ យាគូ និងភត្តបុណ្ណោះ រមែងវិបត្តិទៅមិនមាន ប្រយោជន៍ឡើយ តែពោលប្រារព្ធហ្នាតិរបស់ខ្លួនជាដើមថា គួរសរសើរផ្ទះ របស់ពួកញាតិរបស់ខ្ញុំ ជាពោងអង្គាសរបស់ភិក្ខុទាំងឡាយ ដែលមកហើយ អំពីទិសទាំង ៤ ដូច្នោះហើយ រមែងញ៉ាំងនូវពាក្យសរសើរឲ្យប្រព្រឹត្តទៅ ។

ព្រះតិស្សុនោះ ជាកូនរបស់អ្នករក្សាទ្វារម្នាក់ ត្រាច់ទៅជាមួយពួកជាន់
ឈើ ដែលត្រាច់ទៅកាន់ជនបទ ដល់នគរសាវត្ថី បួសហើយ ។

គ្រានោះ ភិក្ខុទាំងឡាយឃើញលោក ដែលត្រាច់តិះដៀលទានរបស់
មនុស្សទាំងឡាយយ៉ាងនោះ គិតគ្នាថា ពួកយើងនឹងសាកសួរភិក្ខុនោះ ទើប
សួរថា អារុសោ ពួកញាតិរបស់លោកនៅឯណា បានឮថា នៅក្នុងស្រុក
ឈ្មោះនោះ ទើបបញ្ជូនភិក្ខុកំលោះទៅ ២-៣ រូប ។

ភិក្ខុកំលោះទាំងនោះទៅកាន់ស្រុកនោះហើយ កាលអ្នកស្រុកនិមន្តឲ្យគង់
ត្រង់រោងធាន់ហើយ ធ្វើសក្ការៈ ទើបសួរថា កំលោះឈ្មោះតិស្សុនោះ ចេញអំពី
ស្រុកនេះទៅបួសហើយមានឬ ជនពួកណាជាញាតិរបស់តិស្សុនោះ មនុស្ស
ទាំងឡាយគិតថា ក្នុងស្រុកនេះកុមារចេញអំពីផ្ទះនៃត្រកូលទៅបួសហើយមិន
មាន ភិក្ខុទាំងនេះពោលដល់អ្នកណាហ្ន៎ ហើយសាកសួរថា បពិត្រលោកម្ចាស់
ពួកយើងទាំងឡាយបានឮថា កូនរបស់អ្នករក្សាទ្វារម្នាក់ ត្រាច់ទៅជាមួយពួក
ជាន់ឈើបួសហើយ លោកម្ចាស់ទាំងឡាយពោលសំដៅយកលោកទេដឹង ។

ភិក្ខុកំលោះទាំងឡាយជ្រាបថា ពួកញាតិរបស់តិស្សុភិក្ខុកំលោះនោះ មិន
មានក្នុងស្រុកនោះហើយ ទើបនាំគ្នាត្រឡប់ទៅកាន់នគរសាវត្ថី ប្រាប់រឿងនោះ
ដល់ភិក្ខុទាំងឡាយថា បពិត្រលោកម្ចាស់ ព្រះតិស្សុរមែងដើរពោលផ្ដេសផ្ដាស
ដល់វត្តដែលមិនមានហេតុផល ភិក្ខុទាំងឡាយ ក៏ក្រាបទូលរឿងនោះដល់ព្រះ
តថាគត ។

ព្រះសាស្តាត្រាស់ថា ម្ចាស់ភិក្ខុទាំងឡាយ ភិក្ខុឈ្មោះថាតិស្សុនោះ រមែង

ដើរអ្នកក្នុងកាលឥឡូវនេះក៏មិនមែន សូម្បីក្នុងកាលមុន លោកក៏ជាអ្នកអ្នត
ហើយ កាលភិក្ខុទាំងឡាយអារាធនាហើយ ទ្រង់នាំអតីតនិទានមកហើយ ទ្រង់
ញ៉ាំងកជាហកជាតកនេះឲ្យពិស្តារថា

ទាសៈ ឈ្មោះកជាហកនោះ ទៅកាន់ជនបទដទៃ ពោលអ្នកនូវ
ពាក្យច្រើន សេដ្ឋីជាម្ចាស់មកតាម (ម្តងទៀត) គប្បីប្រទូស្តមិន
ខាន ។ ម្ចាស់កជាហក ចូរអ្នកបរិភោគនូវភោគៈទាំងឡាយទៅ ។

ដូច្នោះហើយ ត្រាស់ថា ម្ចាស់ភិក្ខុទាំងឡាយ បុគ្គលណា កាលជនដទៃ
ឲ្យនូវវត្ថុតិចក្តី ច្រើនក្តី សៅហ្មងក្តី ប្រណីតក្តី ឬឲ្យវត្ថុដល់ជនដទៃ តែមិន
ឲ្យដល់ខ្លួន រមែងជាអ្នកខ្មាសអៀន ឈានក្តី វិបស្សនាក្តី មគ្គ និងផលក្តី
រមែងមិនកើតឡើងដល់បុគ្គលនោះ ដូច្នោះហើយ កាលទ្រង់សម្តែងធម៌ បាន
ភាសិតព្រះគាថាទាំងនេះថា

ទណាតិ វេ យថាសទ្ធិំ	យថាបសាទនំ ជនោ
តត្ថ យោ មជ្ឈតោ ហោតិ	បរេសំ ចានកោជនេ
ន សោ ទិវា វា រត្តិ វា	សមាធិ អធិគច្ឆតិ ។
យស្ស ចេតំ សមុច្ឆន្នំ	មូលយច្ឆំ សម្មហតំ
ស វេ ទិវា វា រត្តិ វា	សមាធិ អធិគច្ឆតិ ។

ជនរមែងឲ្យតាមសទ្ធា តាមសេចក្តីជ្រះថ្លា បុគ្គលណា ជា
អ្នកអៀនខ្មាស ក្នុងទឹក និងកោជន របស់ជនទាំងឡាយ
ដទៃ ជននោះ រមែងមិនបានសមាធិចិត្ត ក្នុងវេលាថ្ងៃ ឬក្នុង

វេលាយប់ឡើយ លុះតែសេចក្តីអៀនខ្មាសនោះ បុគ្គលណា
បានផ្តាច់ផ្តិលដកឡើង ធ្វើឲ្យមានបួសគល់ដាច់ហើយ
បុគ្គលនោះឯង ទើបបានសមាធិចិត្តក្នុងវេលាថ្ងៃ ឬក្នុង
វេលាយប់ ។

សេចក្តីអធិប្បាយ

បណ្តាបទទាំងនោះ បាទព្រះគាថាថា ធនាតិ វេ យថាសន្តំ សេចក្តីថា
ជន កាលឲ្យនូវបណ្តាវត្ថុ មានរបស់សៅហ្មង និងរបស់ប្រណីតជាដើមឯណា
នីមួយ ឈ្មោះថា រមែងឲ្យតាមសទ្ធា គឺតាមសមគួរដល់សទ្ធារបស់ខ្លួន ។

បទថា យថាបសាននំ សេចក្តីថា បណ្តាកិក្ខុដែលជាថេរៈ និងកិក្ខុថ្មី
ជាដើម ការជ្រះថ្លាក្នុងកិក្ខុណាមួយអង្គ រមែងកើតឡើងដល់បុគ្គលនោះ គ្រា
ថ្វាយទានដល់កិក្ខុនោះ ឈ្មោះថា រមែងថ្វាយតាមការជ្រះថ្លា គឺតាមគួរដល់
សេចក្តីជ្រះថ្លារបស់ខ្លួននោះឯង ។

បទថា តត្ថ ជាដើម សេចក្តីថា រមែងដល់នូវភាពជាអ្នកខ្មាសអៀន
ព្រោះទានរបស់ជនដទៃនោះថា អញបានវត្ថុតិចតួច អញបានរបស់សៅហ្មង ។

បទថា សមាធិ ជាដើម សេចក្តីថា បុគ្គលនោះតែងមិនសម្រេចសមាធិ
ដោយអំណាចនៃឧបចារសមាធិ និងអប្បនាសមាធិ ឬដោយអំណាចនៃមគ្គ
និងផល ក្នុងពេលថ្ងៃ និងពេលយប់ ។

ពីរបទថា យស្ស ចេតំ សេចក្តីថា អកុសលកម្មនោះ ពោល គឺភាព
ជាអ្នកខ្មាសអៀនក្នុងឋានៈទាំងនេះ កាលបុគ្គលណាកាត់ផ្តាច់ហើយ ដកឡើង

ធ្វើឲ្យមានឫសដាច់ហើយ ដោយអរហត្តមគ្គញាណ បុគ្គលនោះ តែងតែ
សម្រេចសមាធិ មានប្រការដូចពោលហើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង ភិក្ខុកំលោះ ឈ្មោះ តិស្សៈ ចប់

រឿង ឧបាសក ៥ នាក់
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធខុបាសក ៥ នាក់
ត្រាស់ព្រះធម្មទេសនានេះថា នត្តិ រាគសមោ អត្តិ ជាដើម ។

បានឮថា ឧបាសកទាំងនោះប្រាថ្នានឹងស្តាប់ធម៌ ទៅកាន់វិហារថ្វាយបង្គំ
ព្រះសាស្តាហើយ អង្គុយក្នុងចំណែកម្ខាង ។ កាលត្រិះរិះថា បុគ្គលនេះជា
ក្សត្រ បុគ្គលនេះជាព្រាហ្មណ៍ បុគ្គលនេះជាអ្នកស្តុកស្តម្ភ បុគ្គលនេះជាអ្នក
ក្រីក្រ តថាគតសម្តែងធម៌ឲ្យក្រៃលែងដល់បុគ្គលនេះ នឹងមិនសម្តែងឲ្យ
ក្រៃលែងដល់បុគ្គលនេះ រមែងមិនកើតឡើងដល់ព្រះពុទ្ធទាំងឡាយឡើយ ។

ព្រះសាស្តា កាលទ្រង់សម្តែងធម៌ប្រារព្ធបុគ្គលណាម្នាក់ រមែងធ្វើនូវការ
គោរពធម៌ជាធំ ហើយទើបសម្តែង ប្រៀបដូចទេវតាមានបូជ្ជី បណ្តាលឲ្យទឹកក្នុង
អាកាសហូរចុះមក ដូច្នោះ បណ្តាឧបាសកទាំងនោះ ដែលអង្គុយហើយ ក្នុង

សម្នាក់របស់ព្រះសាស្តា ដែលទ្រង់សម្តែងយ៉ាងនោះ ឧបាសកម្នាក់អង្គុយ
ដេកលក់ហើយ ឧបាសកម្នាក់អង្គុយគូសផែនដីដោយប្រាមដៃ ឧបាសកម្នាក់
អង្គុយអង្រួនដើមឈើ ឧបាសកម្នាក់អង្គុយងើយមើលអាកាស តែឧបាសក
ម្នាក់ ស្តាប់ធម៌ដោយគោរព ។

ព្រះអានន្ទ ថ្វាយនូវការបក់ផ្ចិតព្រះសាស្តា សម្តែងមើលអាការរបស់
ឧបាសកទាំងនោះ ក្រាបទូលព្រះសាស្តាថា បពិត្រព្រះអង្គ ទ្រង់បន្លឺដូចមហា
មេឃ ទ្រង់សម្តែងធម៌ដល់ឧបាសកទាំងនេះ តែឧបាសកទាំងនេះ កាលទ្រង់
សម្តែងធម៌ អង្គុយធ្វើកម្មនេះឯង ព្រះសាស្តាត្រាស់ថា ម្ចាស់អានន្ទ អ្នកមិន
ស្គាល់ឧបាសកទាំងនោះទេឬ ព្រះអានន្ទពោលថា បពិត្រព្រះអង្គ ខ្ញុំព្រះអង្គ
មិនស្គាល់ទេ ។

ព្រះសាស្តាត្រាស់ថា បណ្តាឧបាសកទាំងនោះ ឧបាសកដែលអង្គុយដេក
លក់ហើយនោះ កើតក្នុងកំណើតពស់អស់ ៥០០ ជាតិ ដាក់ក្បាលលើរង្វើល
ទាំងឡាយដេកលក់ហើយ ។ សូម្បីឥឡូវនេះ ការត្រួតក្នុងការដេកលក់របស់
ឧបាសកនោះមិនមាន ។ សំឡេងរបស់តថាគតមិនចូលទៅកាន់ត្រចៀករបស់
ឧបាសកនោះឡើយ ។ ព្រះអានន្ទទូលថា បពិត្រព្រះអង្គ ទ្រង់ត្រាស់ដោយ
លំដាប់ ឬត្រាស់ដោយវគ្គៗ ។

ព្រះសាស្តាត្រាស់ថា ម្ចាស់អានន្ទ ពិតមែន សូម្បីព្រះសព្វញ្ញតញ្ញាណ
ក៏មិនអាចកំណត់នូវការកើតរបស់ឧបាសកនោះ ដែលបដិសន្ធិក្នុងចន្លោះៗ យ៉ាង
នេះ គឺភាពជាមនុស្សតាមកាល ភាពជាទេវតាតាមកាល ភាពជានាគតាម

កាល តែឧបាសកនេះ កើតហើយក្នុងកំណើតនៃនាគអស់ ៥០០ ជាតិដោយ
លំដាប់ តែងតែដេកលក់ ការត្រួតក្នុងការដេកលក់មិនមានឡើយ ។

ចំណែកបុរស ដែលអង្គុយគូសផែនដីដោយម្រាមដៃ កើតក្នុងកំណើត
ជន្លេនអស់ ៥០០ ជាតិដោយលំដាប់ ដឹកផែនដីហើយ សូម្បីឥឡូវនេះ ក៏នៅ
តែគូសផែនដី ដោយអំណាចការប្រព្រឹត្តិដែលខ្លួនធ្លាប់ប្រព្រឹត្តិហើយក្នុងកាល
មុន រមែងមិនស្តាប់សំឡេងរបស់តថាគត ។

ចំណែកបុរស អង្គុយអង្រួនដើមឈើនោះ កើតហើយក្នុងកំណើតស្វា
អស់ ៥០០ ជាតិដោយលំដាប់ ។ ឥឡូវនេះ ក៏នៅតែអង្រួនដើមឈើដោយ
អំណាចនៃការប្រព្រឹត្តិ ដែលខ្លួនធ្លាប់ប្រព្រឹត្តិមកហើយក្នុងកាលមុននោះឯង ។
សំឡេងរបស់តថាគត មិនចូលត្រចៀករបស់ឧបាសកនោះឡើយ ។

ព្រាហ្មណ៍ដែលអង្គុយងើយមើលអាកាសនោះ ក៏កើតជាហោរា ប្រកប
នក្ខត្តបូក្សអស់ ៥០០ ជាតិដោយលំដាប់ ទោះបីឥឡូវនេះ ក្នុងថ្ងៃនេះក៏នៅ
មើលអាកាស ដោយអំណាចនៃការប្រព្រឹត្តិ ដែលខ្លួនធ្លាប់ប្រព្រឹត្តិមកហើយ
ក្នុងកាលមុននោះឯង ។ សំឡេងរបស់តថាគត រមែងមិនចូលត្រចៀករបស់
ឧបាសកនោះ ។

ចំណែកព្រាហ្មណ៍ ដែលស្តាប់ធម៌ដោយគោរពនោះ កើតជាព្រាហ្មណ៍
ដែលទន្ទេញមន្ត ដល់ត្រើយនៃត្រៃវេទអស់ ៥០០ ជាតិដោយលំដាប់ ទោះបី
ឥឡូវនេះ ក៏ស្តាប់ធម៌ដោយគោរព ហាក់ដូចប្រៀបធៀបមន្ត ។ ព្រះអានន្ទ
ពោលថា បពិត្រព្រះអង្គ ព្រះធម្មទេសនារបស់ព្រះអង្គ រមែងជ្រែកអវយវៈ

ទាំងឡាយ មានស្បែកជាដើម រហូតដល់ខួរក្នុងផ្ទៃនៃទាំងនៅ ព្រោះហេតុអ្វី បានជាឧបាសកទាំងនេះ កាលទ្រង់សម្តែងធម៌ ទើបមិនស្តាប់ដោយគោរព ។

ព្រះសាស្តាត្រាស់ថា ម្ចាស់អានន្ទ អ្នកប្រហែលជាធ្វើសេចក្តីសម្គាល់ថា ធម៌របស់តថាគត បុគ្គលគប្បីស្តាប់បានដោយងាយទេដឹង ព្រះអានន្ទពោលថា បពិត្រព្រះអង្គ ធម៌របស់ទ្រង់បុគ្គលគប្បីស្តាប់បានដោយលំបាកឬ ។

ព្រះសាស្តាត្រាស់ថា ម្ចាស់អានន្ទ ត្រឹមត្រូវហើយ ព្រះអានន្ទពោលថា បពិត្រព្រះអង្គ ព្រោះហេតុអ្វី ព្រះសាស្តាត្រាស់ថា ម្ចាស់អានន្ទ បទថា តុទ្ធា ក្តី ធម្មា ក្តី សង្ឃា ក្តី ដែលសត្វទាំងនេះមិនធ្លាប់ស្តាប់ហើយ ក្នុង សែនកប្បដ៏អនេក ព្រោះដូច្នោះ ទើបសត្វទាំងនេះ មិនអាចស្តាប់ធម៌នេះបាន តែក្នុងសង្សារ មានទីបំផុត ដែលបុគ្គលណាម្នាក់តាមដឹងមិនបាន សត្វទាំង នេះស្តាប់តិរច្ឆានកថា មានបែបផ្សេងៗ នោះឯង មកហើយ ព្រោះដូច្នោះ ទើប សត្វទាំងនេះ ត្រាច់ច្រៀងក្នុងទីទាំងឡាយ មានរោងសុរា និងសួន សម្រាប់លេងជាដើម ទើបមិនអាចស្តាប់ធម៌បាន ។ ព្រះអានន្ទពោលថា បពិត្រព្រះអង្គ ឧបាសកទាំងឡាយនោះ អាស្រ័យអ្វី ទើបមិនអាច ។

លំដាប់នោះ ព្រះសាស្តាត្រាស់ដល់ព្រះអានន្ទថា ម្ចាស់អានន្ទ ឧបាសក ទាំងនោះអាស្រ័យរាគៈ អាស្រ័យទោសៈ អាស្រ័យមោហៈ អាស្រ័យតណ្ហា ទើបមិនអាច ឈ្មោះថា ភ្លើង ដូចគ្នានឹងភ្លើង គឺរាគៈ មិនមាន ភ្លើងណា មិនសម្តែងនូវផេះ រមែងឆេះនូវសត្វទាំងឡាយ ពិតហើយ ភ្លើងដែលញ៉ាំង កប្បឲ្យវិនាស ដែលអាស្រ័យការប្រាកដនៃព្រះអាទិត្យ៧ ដួងកើតឡើង រមែង

ឆេះលោក មិនឲ្យវត្តណាមួយសេសសល់ក៏ពិត តែភ្លើងនោះ រមែងឆេះម្តង
 ម្កាលប៉ុណ្ណោះ ឈ្មោះថា កាល ដែលភ្លើង គឺរាគៈមិនឆេះ មិនមាន ព្រោះ
 ដូច្នោះ ឈ្មោះថា ភ្លើង ស្ទើរដោយរាគៈក្តី ភ្លើង ស្ទើរដោយទោសៈក្តី
 សំណាញ់ ស្ទើរដោយមោហៈក្តី ឈ្មោះថា ស្ទើរ ស្ទើរដោយតណ្ហាក្តី មិនមាន
 ដូច្នោះហើយ ទើបទ្រង់ត្រាស់ព្រះគាថានេះថា

នត្តិ រាគសមោ អត្តិ នត្តិ នោសសមោ គហោ
 នត្តិ មោហសមំ ជាលំ នត្តិ តណ្ហាសមា នទី ។
 ភ្លើង ស្ទើរដោយរាគៈ មិនមាន ការចាប់ ស្ទើរដោយទោសៈ
 មិនមាន បណ្តាញ ស្ទើរដោយមោហៈ មិនមាន ស្ទើរ ស្ទើរ
 ដោយតណ្ហា មិនមាន ។

សេចក្តីអធិប្បាយ

បណ្តាបទទាំងនោះ បទថា រាគសមោ សេចក្តីថា ឈ្មោះថា ភ្លើង
 ស្ទើរដោយរាគៈ រមែងមិនមាន ដោយអំណាចនៃការមិនបង្ហាញអ្វីមួយ ដូចជា
 ផ្សែងជាដើម តាំងឡើងដុតខាងក្នុងនោះឯង ។ បទថា នោសសមោ សេចក្តី
 ថា អ្នកចាប់ទាំងឡាយ មានអ្នកចាប់ គឺយក្ខ អ្នកចាប់ គឺពស់ថ្លាន់ អ្នកចាប់
 គឺក្រពើជាដើម រមែងអាចចាប់បានក្នុងអត្តភាពមួយប៉ុណ្ណោះ តែអ្នកចាប់ គឺ
 ទោសៈ រមែងចាប់ដោយចំណែកមួយនោះឯង ព្រោះដូច្នោះ ឈ្មោះថា អ្នក
 ចាប់ ស្ទើរដោយទោសៈ រមែងមិនមាន ។

ពីរបទថា មោហសមំ ជាលំ សេចក្តីថា ឈ្មោះថា សំណាញ់ ស្ទើរ

ដោយមោហាៈ រមែងមិនមាន ព្រោះអត្តថា ចង់រឹត និងរូបរឹត ។

បទថា តណ្ហាសមា សេចក្តីថា ពេលពេញក្តី ពេលខ្វះខាតក្តី ពេល រឹងស្អុតក្តីរបស់ស្ទឹងទាំងឡាយ មានស្ទឹងគង្គាជាដើមរមែងប្រាកដ តែកាល ពេញ ឬ កាលរឹងស្អុតនៃតណ្ហារមែងមិនមាន ការខ្វះតែម្យ៉ាងរមែងប្រាកដ ជានិច្ច ព្រោះដូច្នោះ ឈ្មោះថា ស្ទឹងស្មើដោយតណ្ហារមែងមិនមាន ព្រោះអត្ត ថា ឲ្យពេញបានដោយលំបាក ។

ក្នុងកាលចប់ទេសនា ឧបាសកដែលស្តាប់ធម៌ដោយគោរពនោះ តាំងនៅ ក្នុងសោតាបត្តិផលហើយ ។ ព្រះធម្មទេសនាមានប្រយោជន៍ដល់ជនដែលប្រជុំ គ្នាហើយ ដូច្នោះឯង ។^{១៣៣}

រឿង ឧទាសក ៥ នាក់ ចប់

រឿង មេណ្ឌកសេដ្ឋី
លំនាំដើម

ព្រះសាស្តា កាលទ្រង់អាស្រ័យភទ្ទិយនគរ ប្រថាប់នៅក្នុងជាតិយារ៉ែន គឺព្រៃម្លិះ ទ្រង់ប្រារព្ធមេណ្ឌកសេដ្ឋី ត្រាស់ព្រះធម្មទេសនានេះថា សុទ្ធស្សំ វជ្ជមញ្ញាសំ ជាដើម ។

បានឮថា ព្រះសាស្តា កាលចារិកទៅក្នុងអង្គត្តរាបចជនបទទាំងឡាយ ទ្រង់ឃើញឧបនិស្ស័យសោតាបត្តិផលរបស់មនុស្សទាំងនេះ គឺមេណ្ឌកសេដ្ឋី

១ ភិយារបស្ថេរោ នោ ឈ្មោះនាងចន្ទបទុមា ១ កូនប្រុសឈ្មោះ
 ធនញ្ញយសេដ្ឋី ១ កូនប្រុសស្រី ឈ្មោះនាងសុមនទេវី ១ ចៅស្រីឈ្មោះ
 វិសាខា ១ ទាសៈ ឈ្មោះបុណ្ណៈ ១ ទើបយាងទៅកាន់កទិយនគរ ប្រថាប់
 នៅក្នុងជាតិយារ៉ន ។ មេណ្ឌកសេដ្ឋីបានស្តាប់ការយាងមករបស់ព្រះសាស្តា
 ហើយ ។

សួរថា ព្រោះហេតុអ្វី ទើបសេដ្ឋីឈ្មោះថាមេណ្ឌកៈ ឆ្លើយថា បានឮថា
 ព្រះពិសាខាទាំងឡាយ ប្រមាណប៉ុនដំរី សេះ និងគោឧសក ជ្រែកផែនដី យក
 ខ្លួនទល់គ្នាផុសឡើងក្នុងទីប្រមាណ ៨ ករិស ក្រោយផ្ទះរបស់សេដ្ឋីនោះ ។
 បុព្វកម្មជាក់ដុំអំបោះ ៥ ពណ៌ ក្នុងមាត់របស់ព្រះពិសាខានោះ ។ កាលសេចក្តី
 ត្រូវការដោយកេសជ្ជៈ មានសប្បិ ប្រេង ទឹកឃ្មុំ និងទឹកអំពៅជាដើម ឬដោយ
 វត្ថុ មានសំពត់ គ្រឿងដណ្តប់ ប្រាក់ និងមាសជាដើម ជនទាំងឡាយតែង
 នាំដុំអំបោះចេញអំពីមាត់របស់ព្រះពិសាខានោះ សប្បិ ប្រេង ទឹកឃ្មុំ ទឹកអំពៅ
 សំពត់ គ្រឿងបិទបាំង ប្រាក់ និងមាស រមែងហូរចេញអំពីមាត់ព្រះពិសាខា
 គ្រប់គ្រាន់ ដល់មនុស្សក្នុងជម្ពូទ្វីប ។ ចាប់តាំងអំពីនោះមក ទើបសេដ្ឋីនោះ
 ប្រាកដឈ្មោះថា មេណ្ឌកសេដ្ឋី ។

សួរថា បុព្វកម្មរបស់សេដ្ឋីនោះដូចម្តេច ឆ្លើយថា បានឮថា ក្នុងកាល
 នៃព្រះពុទ្ធព្រះនាមវិបស្សី សេដ្ឋីនោះ ជាក្មួយរបស់កុដ្ឋម្នីកៈឈ្មោះអវរោជៈ
 ឈ្មោះអវរោជៈ គឺឈ្មោះដូចអី ។ គ្រានោះ អីរបស់គាត់ប្រារព្ធសាងព្រះគន្ធកុដិ
 ដើម្បីព្រះសាស្តា ចូលទៅកាន់សម្មាសម្ពុទ្ធរបស់អីហើយ ពោលថា បពិត្រលោក

អំ យើងទាំងពីរនឹងសាងរួមគ្នា ក្នុងពេលដែលអំនោះឃាត់ថា អញតែម្នាក់
 ប៉ុណ្ណោះនឹងសាង មិនឲ្យសាធារណៈដល់ជនដទៃឡើយ ទើបគិតថា កាលអំ
 សាងព្រះគន្ធកុដិក្នុងទីនេះហើយ អញគួរបានសាលាក្នុងទីនេះ ទើបឲ្យមនុស្ស
 នាំឈើមកអំពីព្រៃ ឲ្យធ្វើសសរយ៉ាងនេះ គឺសសរមួយដើមស្រោបដោយ
 មាស សសរមួយដើមស្រោបដោយប្រាក់ សសរមួយដើមស្រោបដោយ
 កែវមណី ឲ្យធ្វើផ្ចឹម រត សន្ទុះទ្វារ សន្ទុះបង្អួច បង្អង់ គ្រឿងប្រក់ និង
 ឥដ្ឋទាំងអស់ ស្រោបដោយវត្ថុ មានមាសជាដើម ឲ្យធ្វើសាលាសម្រេច
 ដោយរតនៈ ៧ ប្រការ ដល់ព្រះតថាគត ត្រង់ទីខាងមុខព្រះគន្ធកុដិ នៅខាង
 លើសាលានោះ មានកំពូល ៣ ដែលសម្រេចហើយដោយមាសទឹក ១០ និង
 ដុំនៃកែវផលិក និងកែវប្រពាល ឲ្យសាងមណ្ឌបប្រដាប់ដោយកែវ ត្រង់
 កណ្តាលសាលា តម្កល់ធម្មាសនៈ ។

ជើងធម្មាសនៈនោះ សម្រេចដោយមាស មេត្រៃទាំង ៤ ក៏ដូចគ្នា តែ
 ឲ្យធ្វើព័តមាស ៤ តាំងទុកខាងក្រោមនៃជើងទាំង ៤ របស់អាសនៈ ។ ឲ្យ
 ធ្វើព័តមាស ២ ទុកខាងក្រោមតាំងសម្រាប់រងជើង ឲ្យធ្វើព័តមាស ៦ ដាក់
 ជុំវិញមណ្ឌប ឲ្យត្បាញធម្មាសនៈដោយខ្សែសរសៃស្លឹកសម្រេចដោយអំបោះ
 ហើយ ទើបឲ្យត្បាញដោយខ្សែដែលសម្រេចដោយមាសត្រង់កណ្តាល ហើយ
 ឲ្យត្បាញដោយខ្សែសម្រេចដោយកែវមុក្កាទុកខាងលើ បង្អែកនៃធម្មាសនៈនោះ
 សម្រេចដោយដើមចន្ទី ។ កាលឲ្យសាលាសម្រេចយ៉ាងនេះហើយ កាលនឹង
 ធ្វើការត្រង់ ទើបនិមន្តព្រះសាស្តា មួយអន្លើដោយកិក្ខុ ៦ លាន ៨ រោសិ បាន

ថ្វាយទានអស់កាល ៤ ខែ ។ ក្នុងថ្ងៃចុងក្រោយ បានថ្វាយត្រៃចីវរ ។ បណ្តា
ភិក្ខុទាំងនោះចីវរមានតម្លៃមួយពាន់ ធ្លាក់ដល់ភិក្ខុដែលបួសថ្មីក្នុងសង្ឃហើយ ។

បុរសនោះធ្វើបុញ្ញកម្ម ក្នុងកាលព្រះវិបស្សីសម្ពុទ្ធយ៉ាងនោះហើយ ឃ្នាត
ចាកអត្តភាពនោះ អន្ទោលទៅក្នុងទេវតា និងមនុស្សទាំងឡាយ ក្នុងភទ្ទកប្ប
នេះ កើតក្នុងត្រកូលសេដ្ឋីមានកោតៈច្រើន ក្នុងក្រុងពារាណសី មានឈ្មោះថា
ពារាណសីសេដ្ឋី ។

ថ្ងៃមួយ សេដ្ឋីទៅកាន់ទីបម្រើព្រះរាជា ជួបបុរោហិត ទើបពោលថា
លោកអាចារ្យ លោកពិនិត្យមើលបូក្ស និងយាមបូ បុរោហិតពោលថា លោក
សេដ្ឋី ខ្ញុំពិនិត្យមើល យើងទាំងឡាយមានការងារអ្វីដទៃ សេដ្ឋីសួរថា បើ
ដូច្នោះ ការប្រព្រឹត្តទៅក្នុងជនបទដូចម្តេច បុរោហិតពោលថា ភ័យមួយនឹង
កើតមាន សេដ្ឋីសួរថា ភ័យនុ៎ះជាអ្វី បុរោហិតពោលថា បពិត្រលោកសេដ្ឋី
គឺឆាតកភ័យ (ភ័យកើតអំពីការខ្វះអាហារ) សេដ្ឋីពោលថា នឹងមានក្នុង
កាលណា បុរោហិតពោលថា នឹងមានក្នុងកាលកន្លងទៅ ៣ ឆ្នាំ បន្ទាប់អំពី
ឆ្នាំនេះ ។

សេដ្ឋីស្តាប់ពាក្យនោះហើយ ឲ្យមនុស្សធ្វើកសិកម្មជាច្រើន ទិញចំពោះ
តែស្រូវដោយទ្រព្យដែលមានក្នុងផ្ទះ ឲ្យធ្វើជម្រក ១២៥០ ជាក់ជម្រកទាំងអស់
ឲ្យពេញដោយស្រូវ កាលជម្រកមិនគ្រប់គ្រាន់ ក៏ដាក់ក្នុងកាជនៈ មានពាងជា
ដើមឲ្យពេញហើយ ដឹករណ្តៅកប់ស្រូវដែលសល់ក្នុងផែនដី ប្របាច់ស្រូវដែល
សល់អំពីកប់ជាមួយដីឥដ្ឋបូកជញ្ជាំងទាំងឡាយ ។

សម័យដទៃមកទៀត កាលភ័យ គឺការអត់ឃ្លានចូលមកដល់ហើយ ក៏
 បរិភោគស្រូវតាមដែលរក្សា កាលស្រូវដែលដាក់ក្នុងជង្រឹក និងកាជនៈ មាន
 ពាងជាដើមអស់ហើយ ទើបហៅបរិវារជនមកហើយពោលថា នៃបាទាំងឡាយ
 ចូរអ្នកទាំងឡាយទៅកាន់ភ្នំហើយរស់នៅ បើបំណងមកកាន់សម្លាក់យើង ចូរ
 មកក្នុងកាលដែលមានភិក្ខុរកបានងាយ បើមិនចង់មកទេ ក៏ចូររស់នៅទីនោះ
 ចុះ ជនទាំងនោះបានធ្វើយ៉ាងនោះហើយ ។ ចំណែកអ្នកបម្រើម្នាក់ឈ្មោះបុណ្ណៈ
 នៅសល់ក្នុងសម្លាក់របស់សេដ្ឋីនោះ រួមជា ៥ នាក់ គឺសេដ្ឋី ១ ភរិយារបស់
 សេដ្ឋី ១ បុត្ររបស់សេដ្ឋី ១ កូនប្រសាររបស់សេដ្ឋី ១ ទាសៈឈ្មោះបុណ្ណៈ
 នោះ ១ ។

ជនទាំងនោះ កាលស្រូវដែលកប់ទុកក្នុងផែនដីអស់ហើយ ដំបំបែកដី
 ដែលបូកត្រង់ជញ្ជាំងត្រាំទឹក ញ៉ាំងអត្តភាពឲ្យប្រព្រឹត្តទៅដោយស្រូវដែលបាន
 ហើយអំពីជញ្ជាំងនោះ ។

គ្រានោះ ភរិយាសេដ្ឋីកាលសេចក្តីឃ្លានគ្របសង្កត់ កាលដីអស់ទៅ ដំ
 ដីដែលសល់ក្នុងចំណែកនៃជញ្ជាំងទាំងឡាយហើយត្រាំទឹក បានស្រូវប្រមាណ
 កន្លះអាឡូក គឺ ២ នាឡិ បុកហើយកាន់យកអង្ករប្រមាណ ១ នាឡិ ដាក់
 ក្នុងឆ្នាំងមួយ ព្រោះខ្លាចអំពីចោរថា ក្នុងកាលកើតឆាតកភ័យ ចោរមានច្រើន
 បិទហើយកប់ទុកក្នុងផែនដី ។ លំដាប់នោះ សេដ្ឋីមកអំពីទីបម្រុងព្រះរាជា
 ហើយ ពោលនឹងភរិយាថា នៃនាង ខ្ញុំឃ្លាន វត្តណាមួយមានដែរឬទេ ភរិយា
 មិនបានពោលដល់វត្តដែលមានថាមិនមាន តែពោលថា នៃអ្នក អង្ករមាន ១

នាឡិ សេដ្ឋីពោលថា អង្គរ ១ នាឡិនោះនៅឯណា ភរិយាពោលថា ខ្ញុំកប់ទុក
 ព្រោះខ្លាចចោរ សេដ្ឋីពោលថា បើដូច្នោះ ចូរនាងគាស់ឡើងមក ហើយចម្អិន
 ចុះ ភរិយាពោលថា បើយើងបបរអាចគ្រប់គ្រាន់ ២ ពេល បើដាំបាយបាន
 ត្រឹមមួយពេលប៉ុណ្ណោះ ខ្ញុំនឹងចម្អិនដូចម្តេច សេដ្ឋីពោលថា បច្ច័យដទៃរបស់
 ពួកយើងមិនមាន ពួកយើងបរិភោគបាយហើយក៏ស្ងាប់ ចូរនាងដាំបាយ ។

ភរិយានៃសេដ្ឋីនោះ ចម្អិនបាយហើយ ចែកជា ៥ ចំណែក ដួសបាយ
 មួយចំណែកដាក់ខាងមុខលោកសេដ្ឋី ។

ក្នុងខណៈនោះ ព្រះបច្ចេកពុទ្ធមួយអង្គ នៅត្រង់ភ្នំគន្ធមាទន៍ ចេញអំពី
 សមាបត្តិ ជ្រាបថា ខាងក្នុងសមាបត្តិ ការស្រែកឃ្លាន រមែងមិនបៀតបៀន
 ព្រោះផលនៃសមាបត្តិ តែកាលព្រះបច្ចេកពុទ្ធទាំងឡាយ ចេញអំពីសមាបត្តិ
 ហើយ ការស្រែកឃ្លានដ៏មានកម្លាំងរមែងកើតឡើង ហាក់បីដូចដុតនូវផ្ទៃពោះ
 ដូច្នោះ ព្រោះដូច្នោះ ទើបព្រះបច្ចេកពុទ្ធទាំងនោះ ពិចារណាមើលឋានៈដែល
 អាចបានអាហារហើយ ទើបទៅ ។

ក្នុងថ្ងៃនោះ ជនទាំងឡាយណាបានថ្វាយទានដល់ព្រះបច្ចេកពុទ្ធហើយ
 រមែងបាននូវសម្បត្តិ មានតំណែងជាសេនាបតីជាដើមណាមួយ ព្រោះដូច្នោះ
 ព្រះបច្ចេកពុទ្ធនោះ ពិចារណាមើលដោយទិព្វចក្ខុ ត្រិះរិះថា ឆាតកភ័យកើត
 ឡើងហើយក្នុងជម្ងឺបទាំងមូល ក្នុងផ្ទះសេដ្ឋី គេចម្អិនបាយដែលសម្រេច
 ដោយអង្ករមួយនាឡិ ដើម្បីមនុស្ស ៥ នាក់ អ្នកទាំងនោះនឹងមានសទ្ធាដើម្បី
 សង្គ្រោះដល់អាត្មាអញដែរឬទេហ្ន៎ ឃើញភាពដែលជនទាំងនោះ ជាអ្នកមាន

សទ្ធាផង អាចធ្វើការសង្គ្រោះផង ទើបកាន់យកបាត្រ និងចីវរ ទៅបង្ហាញខ្លួន ត្រង់ទ្វារផ្ទះ អំពីមុខលោកសេដ្ឋី ។ សេដ្ឋីនោះ គ្រាន់តែឃើញក៏មានចិត្តជ្រះថ្លា គិតថា អញជួបនូវឆាតកក្កយបែបនេះ ព្រោះអញមិនបានធ្វើទានក្នុងកាលមុន កត្តនេះគប្បីរក្សាអញត្រឹមតែមួយថ្ងៃប៉ុណ្ណោះ ឯកត្តដែលអញប្រគេនហើយ ដល់លោកម្ចាស់ នឹងនាំមកនូវប្រយោជន៍ដល់អញច្រើនកោដិកប្ប ហើយនាំ ថាស និងកត្តនោះចេញមក ចូលទៅរកព្រះបច្ចេកពុទ្ធ ថ្វាយបង្គំដោយបញ្ជូន ប្រតិស្ឋាន និងន្តឲ្យចូលទៅកាន់ផ្ទះ កាលលោកគង់លើអាសនៈហើយ ទើប លាងជើងរបស់លោក ដាក់ថាសកត្តលើតាំងមាស ហើយកាន់យកកត្តនោះ មកដាក់ក្នុងបាត្រ ព្រះបច្ចេកពុទ្ធ កាលកត្តសល់ពាក់កណ្តាល ព្រះបច្ចេកពុទ្ធ យកដៃបិទបាត្រ ។

ពេលនោះ ទើបសេដ្ឋីពោលនឹងព្រះបច្ចេកពុទ្ធថា បពិត្រលោកម្ចាស់ នេះជាចំណែកមួយនៃបាយដែលគេចម្អិនដើម្បីមនុស្ស ៥ នាក់ ដោយអង្ករ មួយនាឡិ ខ្ញុំមិនអាចចែកកត្តនេះឲ្យជាពីរចំណែកបានទេ សូមលោកម្ចាស់ កុំធ្វើការសង្គ្រោះដល់ខ្ញុំតែក្នុងលោកនេះឡើយ ខ្ញុំប្រាថ្នាប្រគេនមិនឲ្យសេស សល់ ហើយបានប្រគេនកត្តទាំងអស់ ។ កាលប្រគេនហើយ បានតាំង សេចក្តីប្រាថ្នាថា បពិត្រលោកម្ចាស់ ខ្ញុំកុំបីជួបឆាតកក្កយបែបនេះ ក្នុងទីដែល ខ្ញុំកើតឡើយ តាំងអំពីឥឡូវនេះទៅ ខ្ញុំគប្បីឲ្យនូវកត្តដែលជាពូជដល់មនុស្ស ក្នុងជម្ពូទ្វីបទាំងមូល មិនចាំបាច់ធ្វើការងារចិញ្ចឹមជីវិត ដោយដៃរបស់ខ្លួនឯង ខណៈដែលខ្ញុំប្រើឲ្យមនុស្សសម្អាតជង្រឹក ១២៥០ ហើយ កក់សក់ អង្គុយ

ត្រង់ទ្វារនៃជង្រ្តកទាំងនោះហើយ សម្លឹងមើលខាងលើប៉ុណ្ណោះ ធ្មារនៃស្រូវ
 សាលីគប្បីធ្លាក់ចុះមកកាន់ជង្រ្តកទាំងអស់ឲ្យពេញដើម្បីខ្ញុំ ។ បុគ្គលនោះឯង
 ចូរជាករិយា បុគ្គលនេះឯង ចូរជាបុត្រ បុគ្គលនេះឯង ចូរជាកូនប្រសាស្រី
 បុគ្គលនេះឯង ចូរជាទាសៈរបស់ខ្ញុំ ក្នុងទីដែលខ្ញុំកើតហើយ ។

ចំណែកករិយារបស់សេដ្ឋីនោះ គិតថា បើប្តីរបស់អញត្រូវសេចក្តីឃ្នាន
 ហៀតហៀន អញក៏មិនអាចលេបរួច ទើបប្រគេនចំណែករបស់ខ្លួនដល់ព្រះ
 បច្ចេកពុទ្ធ ហើយតាំងសេចក្តីប្រាថ្នាថា បពិត្រលោកម្ចាស់ តាំងអំពីនេះទៅ
 ខ្ញុំមិនគប្បីជួបនូវឆាតកក្តែបែបនេះ ក្នុងទីដែលខ្ញុំកើតហើយ ម្យ៉ាងទៀត
 កាលខ្ញុំជាក្រសួងសក្តានុមុខ ឲ្យនូវកត្តាដល់មនុស្សក្នុងជម្ពូទ្វីបទាំងមូល បើខ្ញុំ
 មិនក្រោកដរាបណា ទីនៃកត្តាដែលខ្ញុំដួសហើយ សូមពេញបរិបូណ៌ដូចដើម
 នោះឯង បុរសនេះសូមជាស្វាមី បុរសនេះសូមជាបុត្រ ស្រ្តីនេះសូមជាកូន
 ប្រសា បុរសនេះសូមជាទាសៈ ។ កូនប្រសារបស់សេដ្ឋីនោះ ក៏ប្រគេន
 ចំណែករបស់ខ្លួនដល់ព្រះបច្ចេកពុទ្ធ ហើយតាំងសេចក្តីប្រាថ្នាថា តាំងអំពីនេះ
 ទៅ ឆាតកក្តែបែបនេះ កុំបីមានដល់ខ្ញុំឡើយ ម្យ៉ាងទៀត បើខ្ញុំកាន់ថង់ប្រាក់
 ជាក់កហាបណៈមួយពាន់ សូមឲ្យកហាបណៈដល់មនុស្សក្នុងជម្ពូទ្វីបទាំងមូល
 ថង់នោះ សូមពេញដូចដើម លោកទាំងពីរនោះ សូមជាមាតាបិតា ស្រ្តីនេះ
 សូមជាករិយា បុរសនេះ សូមជាទាសៈរបស់ខ្ញុំ សូមឲ្យកូនប្រសាស្រីរបស់
 សេដ្ឋីនោះ ប្រគេនចំណែករបស់ខ្លួនដល់ព្រះបច្ចេកពុទ្ធហើយ បានតាំងសេចក្តី
 ប្រាថ្នាថា តាំងអំពីនេះទៅ ឆាតកក្តែបែបនេះ កុំបីជួបខ្ញុំឡើយ ម្យ៉ាងទៀត

កាលខ្ញុំកាន់ល្អិតស្រូវជាក់ខាងមុខ ឲ្យនូវកត្តដែលជាពូជដល់មនុស្សក្នុងជម្ងឺប
 ទាំងមូល ការអស់ទៅ កុំបីប្រាកដ លោកទាំងពីរនោះសូមជាមាតាបិតាក្មេក
 បុរសនោះសូមជាប្តី បុរសនោះសូមជាទាសៈរបស់ខ្ញុំ ។ សូម្បីទាសៈរបស់
 សេដ្ឋីនោះ ក៏ប្រគេនចំណែករបស់ខ្លួនដល់ព្រះបច្ចេកពុទ្ធ ហើយក៏តាំងសេចក្តី
 ប្រាថ្នាថា តាំងអំពីនេះទៅ ខ្ញុំមិនគប្បីយល់នូវឆាតកក្កយបែបនេះឡើយ ជន
 ទាំងអស់សូមជាចៅហ្វាយ កាលខ្ញុំក្រសែ គន្លង ៧ ប៉ុន្តែកំរាល គឺខាង
 នេះ ៣ ខាងនោះ ៣ ត្រង់កណ្តាល ១ ចូរប្រព្រឹត្តទៅ ។ បុណ្ណៈនោះ ទោះ
 បីប្រាថ្នាតំណែងសេនាបតី ក៏អាចបានក្នុងថ្ងៃនោះឯង តែដោយអំណាច
 ស្រឡាញ់ក្នុងម្ចាស់ទាំងឡាយ ទើបតាំងសេចក្តីប្រាថ្នាថា ជនទាំងនោះឯងសូម
 ជាចៅហ្វាយរបស់ខ្ញុំ ។ ក្នុងទីបំផុតនៃវាចារបស់ជនទាំងអស់ ព្រះបច្ចេកពុទ្ធ
 ពោលថា ចូរសម្រេចយ៉ាងនោះចុះ ហើយធ្វើអនុមោទនាដោយគាថារបស់
 ព្រះបច្ចេកពុទ្ធ ហើយគិតថា អញនឹងញ៉ាំងចិត្តរបស់ជនទាំងឡាយនេះ ឲ្យ
 ជ្រះថ្លា គួរ ទើបអធិដ្ឋានថា ចូរជនទាំងនេះ ឃើញអាត្មាអញរហូតដល់ភ្នំ
 គន្ធមាទន៍ ដូច្នោះហើយ ក៏ចៀសចេញទៅ សូម្បីជនទាំងនោះ បានឈរមើល
 នោះឯង ។ ព្រះបច្ចេកពុទ្ធនោះនិមន្តទៅហើយ ចែកកត្តនោះដល់ព្រះបច្ចេកពុទ្ធ
 ៥០០ ដោយអានុភាពនៃព្រះបច្ចេកពុទ្ធទាំងនោះ កត្តនោះ គ្រប់គ្រាន់ហើយ
 ដល់ព្រះបច្ចេកពុទ្ធទាំងអស់ ។ ជនទាំងនោះ បានឈរមើលនោះឯង ។

ពេលថ្ងៃត្រង់កន្លងទៅហើយ ភរិយាសេដ្ឋីលាងឆ្នាំងបាយហើយបិទទុក
 ចំណែកសេដ្ឋី ត្រូវសេចក្តីឃ្នានគ្របសង្កត់ដេកលក់ទៅ លុះភ្ញាក់ឡើងក្នុងពេល

ល្ងាច ពោលនឹងភរិយារបស់ខ្លួនថា នែនាង ខ្ញុំឃ្លានពន់ពេក បាយក្តាំងបាត
ឆ្នាំង មានខ្លះឬហ្ន៎ ភរិយានោះសូម្បីដឹងថា ខ្លួនបានលាងឆ្នាំងហើយ ក៏មិន
ពោលថា មិនមាន គិតថា អញបើកឆ្នាំងបាយហើយសឹមប្រាប់ ដូច្នោះហើយ
ទើបក្រោកឡើងទៅក្បែរឆ្នាំងបាយ ហើយបើក ។

ខណៈនោះឯង ឆ្នាំងបាយពេញដោយភត្ត មានពណ៌ដូចផ្កាម្លិះក្រពុំ បាន
ទុលគម្របតាំងនៅហើយ ។ ភរិយានោះឃើញភត្តហើយ ជាអ្នកមានសរីរៈ
ពេញដោយបីតិ ពោលនឹងសេដ្ឋីថា សូមក្រោកឡើងចុះ ខ្ញុំលាងឆ្នាំងបាយបិទ
ទុក តែឆ្នាំងនោះពេញដោយភត្ត មានពណ៌ដូចផ្កាម្លិះក្រពុំ ឈ្មោះថា បុណ្យទាំង
ឡាយគួរតែធ្វើ ឈ្មោះថា ទានគួរតែឲ្យ សូមអ្នកក្រោកឡើងបរិភោគចុះ ។

ភរិយានោះ បានឲ្យភត្តដល់ឪពុក និងកូនទាំងពីរហើយ កាលឪពុក និង
កូននោះបរិភោគហើយ នាងអង្គុយបរិភោគជាមួយកូនប្រសា ហើយឲ្យភត្តដល់
បុណ្ណៈ ។ ទីនៃភត្តដែលជនទាំងនោះជួសហើយ មិនអស់ទៅ ប្រាកដចំពោះ
ត្រង់ទីដែលជួសមួយវែកដំបូងប៉ុណ្ណោះ ។

ក្នុងថ្ងៃនោះឯង ជង្រកជាដើមក៏ពេញហើយដោយទំនងដែលពេញពីមុន
នោះឯង នាងឲ្យធ្វើការប្រកាសក្នុងនគរថា ភត្តកើតឡើងហើយក្នុងផ្ទះរបស់
សេដ្ឋី បុគ្គលត្រូវការដោយភត្តដែលជាពូជ ចូរមកទទួលយកចុះ ។ មនុស្ស
ទាំងឡាយ កាន់យកភត្តដែលជាពូជអំពីផ្ទះរបស់សេដ្ឋីនោះហើយ សូម្បីមនុស្ស
ក្នុងជម្ពូបទាំងមូល ក៏អាស្រ័យសេដ្ឋីនោះ បាននូវជីវិតហើយនោះឯង ។

សេដ្ឋីនោះ ឃ្លាតចាកអត្តភាពនោះហើយ កើតក្នុងទេវលោក អន្តោល

ក្នុងទេវលោក និងមនុស្សលោក ក្នុងពុទ្ធបុព្វាទកាលនេះ កើតក្នុងត្រកូលសេដ្ឋី
 ក្នុងភិក្ខុយនគរ សូម្បីភិក្ខុយនគររបស់គាត់ កើតក្នុងត្រកូលមានភោគៈច្រើន ចម្រើន
 វ័យហើយ បានទៅកាន់ផ្ទះរបស់លោកសេដ្ឋីនោះឯង ព្រៃទាំងឡាយ មាន
 ប្រការដូចពោលហើយ អាស្រ័យកម្មក្នុងកាលមុនរបស់សេដ្ឋី ក៏ផុសឡើងត្រង់
 ក្រោយផ្ទះ សូម្បីកូនប្រុស ក៏បានជាកូនប្រុសរបស់លោកនោះឯង ស្រីកូន
 ប្រសាបានជាកូនប្រសាដូចគ្នា ទាសៈក៏បានជាទាសៈនោះឯង ។ ថ្ងៃមួយ សេដ្ឋី
 ប្រាថ្នាដើម្បីល្បួងបុណ្យរបស់ខ្លួន ទើបឲ្យមនុស្សសម្អាតជម្រក ១២៥០ កក
 សក់ហើយ អង្គុយត្រង់ទ្វារសម្លឹងមើលខាងលើ ជម្រកទាំងអស់ ពេញហើយ
 ដោយស្រូវសាលី មានប្រការដូចពោលហើយ ។ សេដ្ឋីនោះ ប្រាថ្នានឹងសាក
 ល្បួងបុណ្យរបស់ជនដ៏សេស ទើបពោលនឹងភិក្ខុ និងកូនប្រុសជាដើមថា
 អ្នកទាំងឡាយ ចូរពិសោធបុណ្យរបស់ពួកអ្នកចុះ ។ លំដាប់នោះ ភិក្ខុ
 របស់សេដ្ឋីនោះ ប្រដាប់ហើយដោយគ្រឿងអលង្ការទាំងពួង កាលមហាជន
 កំពុងមើលនោះឯង ប្រើឲ្យមនុស្សវាល់អង្ករទាំងឡាយ ឲ្យចម្អិនបាយដោយ
 អង្ករទាំងនោះ អង្គុយលើអាសនៈដែលគេក្រាលហើយត្រង់ខ្វែងទ្វារ កាន់
 វែកមាស ហើយប្រកាសថា បុគ្គលណាត្រូវការដោយភត្ត ចូរមក ហើយ
 បានឲ្យរហូតពេញកាជនៈ ដល់ជនដែលមកហើយ ។ កាលនាងឲ្យអស់មួយ
 ថ្ងៃ ប្រាកដចំពោះត្រង់ទីដែលដួសដោយវែកប៉ុណ្ណោះ ។ បទុមលក្ខណៈ កើត
 ត្រង់បាតដៃខាងឆ្វេង ចន្ទលក្ខណៈ កើតត្រង់បាតដៃខាងស្តាំ ព្រោះនាងចាប់
 ឆ្នាំងបាយដោយដៃឆ្វេង ចាប់វែកដោយដៃស្តាំ ហើយប្រគេនភត្តរហូតពេញ

បាត្រដល់ភិក្ខុសង្ឃ របស់ព្រះពុទ្ធទាំងឡាយ ក្នុងកាលមុនដោយប្រការដូច្នោះ
 ឯង ព្រោះហេតុដែលនាងកាន់យកធម្មក្រកត្រង់ទឹកប្រគេនដល់ភិក្ខុសង្ឃ ដើរ
 ទៅមក ដូច្នោះ ទើបចន្ទលក្ខណៈកើតត្រង់បាតជើងខាងស្តាំរបស់នាង បទុម-
 លក្ខណៈកើតត្រង់បាតជើងខាងឆ្វេងរបស់នាង ព្រោះហេតុនេះ ទើបញ្ញាតិ
 ទាំងឡាយដាក់ឈ្មោះនាងថា ចន្ទបទុមា ។

ចំណែកកូនប្រុសរបស់សេដ្ឋីនោះ កក់សក់ហើយ កាន់យកថង់កហាបណៈ
 មួយពាន់ពោលថា អ្នកណាត្រូវការកហាបណៈ ចូរមក ហើយឲ្យរហូតពេញ
 ភាជនៈក្នុងបណ្ណាជនដែលមក កហាបណៈមួយពាន់ក៏មាននៅក្នុងថង់នោះឯង
 សូម្បីកូនប្រុសរបស់សេដ្ឋីនោះ ប្រដាប់ដោយគ្រឿងអលង្ការទាំងពួង កាន់យក
 ល្អីដាក់ស្រូវហើយ អង្គុយត្រង់ទីវាលពោលថា អ្នកត្រូវការភក្តីដែលជាពូជ
 ចូរមក ហើយបានឲ្យពេញភាជនៈក្នុងជនដែលមកហើយ ល្អីស្រូវក៏នៅពេញ
 ដូចដើមនោះឯង ។ សូម្បីទាសៈរបស់សេដ្ឋីនោះ ប្រដាប់ហើយដោយគ្រឿង
 អលង្ការទាំងពួង ទឹមគោទាំងឡាយត្រង់នីមដែលធ្វើអំពីមាស ដោយខ្សែមាស
 កាន់យកជងជន្ធូញមាស ឲ្យនូវគ្រឿងក្រអូបដែលបុគ្គលគប្បីប្រោះដោយម្រាម
 ដៃទាំង ៥ ដល់គោទាំងឡាយ ដែលពាក់ចង្អុំមាសត្រង់ស្មើទាំងឡាយ ចុះ
 កាន់ស្រែហើយ ក្នុងទៅ ។ គន្លង ៣ គឺខាងឆ្វេង ៣ ខាងស្តាំ ៣ កណ្តាល
 ១ បានបែកទៅហើយ ។ ចំណែកអ្នកជម្ងឺទ្វីប កាន់យកទ្រព្យ មានភក្តី ពូជ
 ប្រាក់ មាសជាដើម តាមដែលខ្លួនគាប់ចិត្តអំពីផ្ទះរបស់សេដ្ឋីប៉ុណ្ណោះ ។

សេដ្ឋីមានអានុភាពច្រើនយ៉ាងនោះ បានឮថា ព្រះសាស្តាយាងមកហើយ

គិតថា អញនឹងធ្វើការទទួលដំណើរព្រះសាស្តា ចេញទៅជួបពួកតិរិយក្នុងតាម
 ផ្លូវ សូម្បីត្រូវពួកតិរិយទាំងនោះឃាត់ថា គហបតី លោកជាកិរិយវាទ ទៅ
 កាន់សម្មាកររបស់ព្រះគោតម ដែលជាអកិរិយវាទធ្វើអ្វី ក៏មិនបានជឿពាក្យ
 របស់តិរិយទាំងនោះ ត្រាច់ទៅហើយ ថ្វាយបង្គំព្រះសាស្តាហើយ អង្គុយក្នុង
 ទីបំផុត នាចំណែកម្ខាង ។

លំដាប់នោះ ព្រះសាស្តាត្រាស់អនុបុត្រថាដល់សេដ្ឋីនោះ ក្នុងកាលចប់
 ទេសនា សេដ្ឋីសម្រេចសោតាបត្តិផល ហើយក្រាបទូលភាពដែលខ្លួនត្រូវពួក
 តិរិយពោលទោស ហើយឃាត់ដល់ព្រះសាស្តា ។ កាលនោះ ព្រះសាស្តា
 ត្រាស់នឹងលោកសេដ្ឋីនោះថា ម្ចាស់គហបតី ឈ្មោះថា សត្វទាំងនេះ មិន
 ឃើញទោសរបស់ខ្លួនសូម្បីច្រើន រមែងឃើញទោសរបស់ជនដទៃ សូម្បីមិន
 មានធ្វើឲ្យមាន ដូចបុគ្គលបាចអង្គាមទៅក្នុងទីនោះៗ ដូច្នោះ ដូច្នោះហើយ
 ទើបត្រាស់ព្រះគាថានេះថា

សុទ្ធសង្ឃ វជ្ជមញ្ញាសំ	អត្តនោ បន ទុទ្ធសំ
បរេសំ ហិ សោ វជ្ជានិ	ឱបុណាតិ យថាកុសំ
អត្តនោ បន ធានេតិ	កលីវ កិតវា សថោ ។

ទោសរបស់ពួកជនដទៃ ឃើញបានដោយងាយ ចំណែក
 ទោសរបស់ខ្លួន ឃើញបានដោយលំបាក ព្រោះថា បុគ្គល
 នោះ រោយទោសទាំងឡាយចំពោះពួកជនដទៃ ដូចបុគ្គល
 រោយអង្គាម ដូច្នោះ តែថា រមែងបិទបាំងទោសរបស់ខ្លួន ដូច

ព្រានបក្សី បិទបាំងអត្តភាពដោយវត្ថុសម្រាប់បិទបាំង (មាន
មែកឈើជាដើម) ដូច្នោះ ។

សេចក្តីអធិប្បាយ

បណ្តាបទទាំងនោះ បទថា សុទ្ធស្សំ សេចក្តីថា ទោស គឺការភ្នាំង
ភ្នាត់របស់បុគ្គលដទៃ សូម្បីមានប្រមាណតិច បុគ្គលឃើញបាននាយ គឺអាច
ឃើញបាននាយនោះឯង ចំណែកទោសរបស់ខ្លួន សូម្បីជំក្រៃលែង បុគ្គល
រមែងឃើញបានដោយលំបាក ។

បទថា បរេសំ ហិ សេចក្តីថា ព្រោះហេតុនោះឯង បុគ្គលនោះរមែងបាច
សាចនូវទោសទាំងឡាយរបស់ជនដទៃ ទៅក្នុងកណ្តាលជំនុំសង្ឃជាដើម ដូច
បុគ្គលឈរលើទីខ្ពស់ ហើយរោយនូវអង្គាម ដូច្នោះ ។

អត្តភាព ឈ្មោះថា កលិ ដោយអំណាចដែលប្រព្រឹត្តខុសក្នុងបក្សី
ទាំងឡាយ ក្នុងពាក្យថា កលិវ កិរវា សថោ នេ ។

គ្រឿងបិទបាំង មានមែកឈើដែលល្មមកាច់បានជាដើម ឈ្មោះថា កិរវា
ក្នុងពាក្យថា កិរវា នេ ។

នាយព្រាន ឈ្មោះថា សថោ ក្នុងពាក្យថា សថោ នេ អធិប្បាយថា
ព្រានបក្សី បំណងនឹងចាប់បក្សីសម្លាប់ រមែងបិទបាំងអត្តភាពដោយគ្រឿងបិទ
បាំង យ៉ាងណា បុគ្គលរមែងបិទបាំងទោសរបស់ខ្លួនឯងក៏យ៉ាងនោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

សេចក្តីអធិប្បាយ

បណ្តាបទទាំងនោះ បទថា ឧដ្ឋានសត្វានោ សេចក្តីថា បណ្តាធម៌ ទាំងឡាយ មានឈានជាដើម ធម៌ណាមួយរមែងមិនចម្រើនដល់បុគ្គលដែល ឈ្មោះថា ច្រើនទៅដោយការលើកទោស ព្រោះភាពជាបុគ្គលគន់រំពៃទោស របស់អ្នកដទៃថា គួរស្ងៀមយ៉ាងនេះ គួរដណ្តប់យ៉ាងនេះជាដើម ។ ដោយ ពិត អាសវៈទាំងឡាយរមែងចម្រើន ព្រោះហេតុនោះ ទើបបុគ្គលនោះ ឈ្មោះ ថា ជាអ្នកនៅឆ្ងាយ គឺឆ្ងាយក្រែកលែងអំពីការអស់ទៅនៃអាសវៈ ពោល គឺអរហត្ត ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១២៣}

រឿង ព្រះឧដ្ឋានសត្វានោ ចប់

រឿង សុភទ្ធិបរិព្វាជក លំនាំដើម

ព្រះសាស្តាផ្ទុំហើយ លើព្រះទ័នដែលជាទីបរិនិព្វាន ក្នុងសាលវ័នរបស់ មល្លក្សត្រទាំងឡាយ ដែលជាទីសម្រាកក្បែរនគរកុសិនារា ទ្រង់ប្រារព្ធបរិព្វាជក ឈ្មោះសុភទ្ធិ ត្រាស់ព្រះធម្មទេសនានេះថា អាគារសេវ បទំ នត្តិ ជាដើម ។

បានឮថា ក្នុងអតីតកាល សុភទ្ធិបរិព្វាជកនោះ កាលបួនប្រសូឡទាន ដ៏ប្រសើរដល់ទៅ ៩ ដង ក្នុងសម្បត្តិមួយរដូវ មិនប្រាថ្នានឹងឲ្យ រូញរាហើយ

បានឲ្យក្នុងកាលជាទីបំផុត ។

ព្រោះដូច្នោះ ទើបមិនបានគាល់ព្រះសាស្តា ទាំងនៅក្នុងបឋមពោធិកាល ទាំងក្នុងមជ្ឈិមពោធិកាល តែក្នុងបច្ច័មពោធិកាល ក្នុងកាលដែលបរិនិព្វានរបស់ ព្រះសាស្តា គិតថា អញសួរសេចក្តីសង្ស័យរបស់ខ្លួនក្នុង ៣ បញ្ហានឹងបរិព្វាជក ទាំងឡាយដែលជាមនុស្សចាស់ មិនសូវនឹងព្រះសមណគោតម ដោយសម្គាល់ ថាជាក្មេង ឥឡូវនេះ ជាកាលបរិនិព្វានរបស់ព្រះសមណគោតមនោះ វិប្បដិសារី គប្បីកើតដល់អញ ក្នុងកាលជាក្រោយ ព្រោះហេតុមិនសាកសួរព្រះសមណ- គោតម ហើយចូលទៅគាល់ព្រះសាស្តា សូម្បីត្រូវព្រះអានន្ទត្ថេរយាត់ ចូល ទៅខាងក្នុងវាំងនន ព្រោះភាពដែលព្រះសាស្តាទ្រង់ឲ្យឱកាសហើយ ត្រាស់ថា អានន្ទ អ្នកកុំយាត់សុភទ្ធឡើយ ចូរសុភទ្ធសួរពញាជាមួយតថាគត ទើបអង្គុយ ក្បែរគ្រែ ទូលសួរពញាទាំងនេះថា បពិត្រព្រះសមណៈ ឈ្មោះថា ស្នាម ជើងក្នុងអាកាសមានឬហ្ន៎ ឈ្មោះថា សមណៈខាងក្រៅសាសនានេះមានឬ សង្ខារទាំងឡាយ ឈ្មោះថា ទៀង មានឬ ។

លំដាប់នោះ ព្រះសាស្តាកាលត្រាស់ប្រាប់ការមិនមាននៃស្នាមជើងក្នុង អាកាសជាដើមដល់សុភទ្ធ ទើបទ្រង់សម្តែងធម៌ដោយព្រះគាថានេះថា

អាកាសេវ បទំ នត្តិ	សមណោ នត្តិ ពាហិរោ
បបញ្ចាភិរតា បជា	និប្បបញ្ចា តថាគតា
អាកាសេវ បទំ នត្តិ	សមណោ នត្តិ ពាហិរោ
សង្ខារា សស្សតា នត្តិ	នត្តិ ពុទ្ធានមិញ្ញាតំ ។

ស្នាមជើងក្នុងអាកាស មិនមាន សមណៈខាងក្រៅ មិនមាន
 ពួកសត្វត្រេកអរហើយ ក្នុងធម៌ជាគ្រឿងយឺតយូរ ព្រះ
 តថាគតទាំងឡាយ មិនមានធម៌ជាគ្រឿងយឺតយូរឡើយ ។
 ស្នាមជើងក្នុងអាកាស មិនមាន សមណៈខាងក្រៅ មិនមាន
 សង្ខារទាំងឡាយ ជាបស្ចឹមទៀង មិនមាន ព្រះពុទ្ធទាំងឡាយ
 មិនមានកិលេសជាគ្រឿងញាប់ញ័រទេ ។

សេចក្តីអធិប្បាយ

បណ្តាបទទាំងនោះ បទថា បទំ សេចក្តីថា ឈ្មោះថា ស្នាមជើងនៃ
 សត្វណាមួយ ដែលបុគ្គលគប្បីបញ្ញត្តថា មានរូបយ៉ាងនេះ ដោយអំណាចនៃ
 ពណ៌ និងសណ្ឋាន ក្នុងអាកាសនេះ មិនមាន ។

បទថា ពាហិរោ សេចក្តីថា ឈ្មោះថា សមណៈដែលតាំងនៅក្នុង
 មគ្គ និងផល ខាងក្រៅសាសនារបស់តថាគត មិនមាន ។

បទថា បដា សេចក្តីថា ពួកសត្វ ពោល គឺសត្វលោកត្រេកអរ
 ក្រែលែងហើយ ក្នុងធម៌ជាគ្រឿងយឺតយូរ មានតណ្ហាជាដើមប៉ុណ្ណោះ ។

បទថា និប្បបត្តា សេចក្តីថា ចំណែកព្រះតថាគតទាំងឡាយជាបុគ្គល
 ឈ្មោះថា មិនមានធម៌ជាគ្រឿងយឺតយូរ ព្រោះភាពដែលទ្រង់កាត់នូវធម៌ជា
 គ្រឿងយឺតយូរទាំងពួងជាសមុច្ឆេទហើយ ត្រង់មណ្ឌលពោធិព្រឹក្សនោះឯង ។

ខន្ធ ៥ ឈ្មោះថា សង្ខារ ក្នុងខន្ធទាំង ៥ នោះ ខន្ធជណានីមួយ
 ឈ្មោះថា ទៀង មិនមាន ។

បទថា **សញ្ញាតំ** សេចក្តីថា ជនទាំងឡាយគប្បីកាន់យកថា សង្ខារ
 ទាំងឡាយជាសភាពទៀង ដោយបណ្តាកិលេសជាត គ្រឿងញាប់ញ័រ គឺ
 តណ្ហា មានៈ និងទិដ្ឋិឯណា សូម្បីកិលេសជាតជាគ្រឿងញាប់ញ័រនោះណា
 មួយ ក៏មិនមានដល់ព្រះពុទ្ធទាំងឡាយ ។ ក្នុងកាលចប់ទេសនា សុភទ្ធ-
 បរិញ្ញាជក តាំងនៅហើយក្នុងអនាគាមិផល ព្រះធម្មទេសនាមានប្រយោជន៍
 ដល់បរិស័ទ ដែលប្រជុំគ្នាហើយដូច្នោះឯង ។^{១៣៣}

រឿងសុភទ្ធបរិញ្ញាជក ចប់
 មលវគ្គ ចប់
 វគ្គទី ១៨ ចប់



សុត្តន្តបិដក

ធម្មបទគាថា ធម្មដ្ឋវគ្គទី ១៩

[២៩] បុគ្គលកាត់សេចក្តីដោយអាក្រក់ ដោយហេតុណា ឈ្មោះថា ជាអ្នកតាំងនៅក្នុងធម៌ ដោយហេតុនោះ មិនទាន់បានទេ លុះត្រាតែបុគ្គល ណា ជាបណ្ឌិតកាត់សេចក្តីទាំង ២ គឺសេចក្តីពិត និងសេចក្តីមិនពិត ណែនាំ ជនទាំងឡាយដទៃ ដោយមិនអាក្រក់ ដោយសារធម៌តាមសមគួរ (ដល់ ទោស) បុគ្គលនោះ ឈ្មោះថា ជាអ្នកមានប្រាជ្ញារក្សាធម៌ ទើបហៅថា តាំងនៅក្នុងធម៌ ។

បុគ្គលនិយាយច្រើន ដោយហេតុមានប្រមាណប៉ុណ្ណា ឈ្មោះថា ជា បណ្ឌិត ដោយហេតុមានប្រមាណប៉ុណ្ណោះ មិនទាន់បានទេ លុះត្រាតែបុគ្គល ដែលមានសេចក្តីក្សេម មិនមានពៀរ មិនមានភ័យ ទើបហៅថា បណ្ឌិតបាន ។

បុគ្គលនិយាយច្រើន ដោយហេតុមានប្រមាណប៉ុណ្ណា ឈ្មោះថា ជា អ្នកទ្រទ្រង់ធម៌ ដោយហេតុមានប្រមាណប៉ុណ្ណោះ មិនទាន់បានទេ លុះត្រា តែបុគ្គលណា ស្តាប់ពុទ្ធវចនៈ សូម្បីមានប្រមាណតិច ហើយឃើញធម៌ដោយ នាមកាយ គឺចិត្តបាន បុគ្គលនោះ ទើបឈ្មោះថា ជាអ្នកទ្រទ្រង់ធម៌ បុគ្គល ណា មិនមើលងាយធម៌ បុគ្គលនោះឯង ឈ្មោះថា ជាអ្នកទ្រទ្រង់ធម៌ ។

បុគ្គលមានក្បាលស្តូរហើយ ដោយហេតុណា ឈ្មោះថា ជាថេរៈ ដោយនោះ មិនទាន់បានទេ វ័យរបស់បុគ្គលនោះចាស់ជ្រុលហើយ ហៅថា ចាស់ជាមោឃៈ ។ លុះត្រាតែសច្ចៈផង ធម៌ផង ការមិនបៀតបៀនផង ការ

សង្រួមផង ការទូន្មានខ្លួនផង មានក្នុងបុគ្គលណា បុគ្គលនោះឯង ជាអ្នក
មានមន្ទិលខ្លាច់ចោលហើយ ជាអ្នកមានប្រាជ្ញា ទើបហៅថា ថេរៈ ។

បុគ្គលមានសេចក្តីឫស្សា មានសេចក្តីកំណាញ់ ជាអ្នកអ្នតអាង
ឈ្មោះថា ជាមនុស្សល្អ ដោយហេតុត្រឹមតែធ្វើការនិយាយពាក្យ (ល្អ) ឬ
ដោយភាពជាអ្នកមានសម្បុរជាទីគាប់ចិត្ត ក៏មិនទាន់បានទេ ។

លុះត្រាតែទោសជាត មានឫស្សាជាដើមនេះ បុគ្គលណាបានផ្តាច់ផ្តិល
ដកឡើង ធ្វើឲ្យមានឫសគល់ដាច់ហើយ បុគ្គលនោះជាអ្នកមានទោសខ្លាច់
ចោលហើយ ជាអ្នកមានប្រាជ្ញា ទើបហៅថា ជាមនុស្សល្អបាន ។ បុគ្គលមិន
បានឈ្មោះថា ជាសមណៈ ដោយភាពជាអ្នកមានក្បាលត្រងើលទេ បុគ្គល
អ្នកមិនមានសីលវត្ត និងធុត្តវត្ត ពោលតែពាក្យឡេះឡោះ ប្រកបដោយ
សេចក្តីប្រាថ្នា និងលោភៈ ឈ្មោះថា ជាសមណៈដូចម្តេចបាន ។ លុះត្រាតែ
បុគ្គលណា រម្ងាប់បាបទាំងឡាយ ទាំងតូច ទាំងធំ ដោយប្រការទាំងពួងបាន
ទើបហៅថា សមណៈ ព្រោះបាបទាំងឡាយ ដែលបុគ្គលនោះរម្ងាប់បាន
ហើយ ។

បុគ្គលណា ដើរសូមជនទាំងឡាយដទៃ ដោយហេតុត្រឹមណា បុគ្គល
នោះ មិនបានឈ្មោះថា ជាភិក្ខុ ដោយហេតុត្រឹមនោះទេ បុគ្គលសមាទានធម៌
ជាពិស ឈ្មោះថា ជាភិក្ខុ ដោយហេតុត្រឹមតែការដើរសូមប៉ុណ្ណោះ មិនទាន់
បានទេ ។ លុះត្រាតែបុគ្គលណា ក្នុងលោក បន្សាត់បុណ្យ និងបាបចេញ
ហើយ ជាអ្នកមានការប្រព្រឹត្តដ៏ប្រសើរ ត្រាច់ទៅក្នុងលោក ដោយសេចក្តី

ចេះដឹង បុគ្គលនោះឯង ទើបហៅថា ជាភិក្ខុ ។

បុគ្គលមានសេចក្តីវង្វែង ជាធម្មតា មិនមានការចេះដឹង មិនបានឈ្មោះ ថាជាមុនី ដោយភាពជាអ្នកស្ងៀមទេ លុះត្រាតែបុគ្គលណា ជាបណ្ឌិត កាន់ យកធម៌ដ៏ប្រសើរ រៀនចាកបាបទាំងឡាយ ដូចបុគ្គលកាន់ជញ្ជីង ហើយថ្មីង ដូច្នោះ បុគ្គលនោះ ទើបឈ្មោះថា ជាមុនី ដោយភាពជាអ្នកស្ងៀមនោះបាន បុគ្គលណា ដឹងប្រយោជន៍ទាំង ២ ក្នុងលោក បុគ្គលនោះ ហៅថា មុនី ដោយហេតុនោះ ។

បុគ្គលបៀតបៀនសត្វទាំងឡាយ ដោយហេតុណា មិនបានឈ្មោះថា ជាអរិយៈ ដោយហេតុនោះទេ បុគ្គលដែលតថាគតហៅថា អរិយៈ ព្រោះ មិនបៀតបៀនសត្វទាំងពួង ។

ម្ចាស់ភិក្ខុ បើភិក្ខុមិនទាន់ដល់នូវការអស់អាសវៈទេ កុំអាលទុកចិត្ត ដោយគុណត្រឹមតែសីល និងវត្ត ឬដោយភាពជាអ្នកចេះដឹងច្រើនឡើយ មួយទៀត ដោយការបានសមាធិ ឬដោយការដេកក្នុងទីស្ងាត់ ឬក៏ដោយ គុណ មានប្រមាណប៉ុណ្ណោះថា អាត្មាអញពាល់ត្រូវនៃក្ខម្មសុខ ដែលបុប្ផជន មិនដែលជួបប្រសព្វ ដូច្នោះឡើយ ។

ធម្មជ្ឈវគ្គទី ១៧ ចប់



អដ្ឋកថា

ធម្មដ្ឋវគ្គទី ១៩

រឿង មហាមាត្យអ្នកវិនិច្ឆ័យក្តី

លំដាប់ដើម

ព្រះសាស្តា កាលគង់នៅក្នុងវគ្គជេតពន ទ្រង់ប្រារព្ធមហាមាត្យអ្នក
វិនិច្ឆ័យ ត្រាស់ព្រះធម្មទេសនានេះថា ន គេន ហោតិ ធម្មដ្ឋោ ជាដើម ។

សេចក្តីពិស្តារ ថ្ងៃមួយ ពួកភិក្ខុត្រាប់បិណ្ឌបាតក្នុងស្រុកក្បែរទ្វារទិស
ឧត្តរនៃនគរសាវត្ថី ត្រឡប់អំពីបិណ្ឌបាតហើយ មកកាន់វិហារកាត់តាមត្រង់
កណ្តាលព្រះនគរ ខណៈនោះ ពពកខ្មៅធំតាំងឡើង ញ៉ាំងភ្លៀងឲ្យធ្លាក់ហើយ ។
ភិក្ខុទាំងនោះ ចូលទៅកាន់សាលាសម្រាប់វិនិច្ឆ័យក្តី ដែលតាំងនៅចំពោះមុខ
ឃើញពួកមហាមាត្យ ដែលវិនិច្ឆ័យទទួលសំណូកហើយ ធ្វើម្ចាស់ទ្រព្យមិនឲ្យ
ជាម្ចាស់ទ្រព្យ ទើបគិតថា ឱ ! អមាត្យទាំងនេះមិនតាំងនៅក្នុងធម៌ តែពួកយើង
មានសេចក្តីសម្គាល់ថា មហាមាត្យទាំងនេះធ្វើការវិនិច្ឆ័យដោយធម៌ កាលភ្លៀង
រាំងហើយ មកដល់វិហារ ថ្វាយបង្គំព្រះសាស្តា អង្គុយក្នុងទីបំផុត នា
ចំណែកម្ខាងហើយ ក្រាបទូលសេចក្តីនោះ ។

ព្រះសាស្តាត្រាស់ថា ម្ចាស់ភិក្ខុទាំងឡាយ ពួកអមាត្យអ្នកវិនិច្ឆ័យ ជា
អ្នកធ្លាក់នៅក្នុងអំណាចអគតិ មានឆន្ទាគតិជាដើម សម្រេចសេចក្តីដោយ

រសរានំ មិនឈ្មោះថា ជាអ្នកតាំងនៅក្នុងធម៌ ចំណែកពួកដែលសាកសួរនូវ
កំហុសហើយ កាត់ក្តី ដោយភាពល្អិតល្អន់តាមសមគួរដល់កំហុសនោះឯង
ជាបុគ្គលឈ្មោះថាតាំងនៅក្នុងធម៌ ដូច្នោះហើយ បានត្រាស់ព្រះគាថា
ទាំងនេះថា

ន តេន ហោតិ ធម្មដ្ឋោ	យេនត្ថំ សហសា នយេ
យោ ច អត្ថំ អនត្តព្យា	ឌុកោ ធិន្ទេយ្យ បណ្ឌិតោ ។
អសាហសេន ធម្មេន	សមេន នយតិ បរេ
ធម្មស្ស គុត្តោ មេធាវី	ធម្មដ្ឋោតិ បរុច្ចតិ ។

បុគ្គលកាត់សេចក្តីដោយអាក្រក់ ដោយសារហេតុណា ឈ្មោះ
ថា ជាអ្នកតាំងនៅក្នុងធម៌ ដោយហេតុនោះ មិនទាន់បានទេ
លុះត្រាតែបុគ្គលណា ជាបណ្ឌិត កាត់សេចក្តីទាំងពីរ គឺ
សេចក្តីពិត និងសេចក្តីមិនពិត ណែនាំជនទាំងឡាយដទៃ
ដោយមិនអាក្រក់ ដោយសារធម៌តាមសមគួរ (ដល់ទោស)
បុគ្គលនោះ ឈ្មោះថា ជាអ្នកមានប្រាជ្ញារក្សាធម៌ ទើបហៅ
ថា អ្នកតាំងនៅក្នុងធម៌ ។

សេចក្តីអធិប្បាយ

បណ្ឌិតបទទាំងនោះ បទថា តេន ប្រែថា ព្រោះហេតុត្រឹមតែប៉ុណ្ណោះ
ឯង ។ បទថា ធម្មដ្ឋោ សេចក្តីថា បុគ្គលតាំងនៅក្នុងធម៌ ជាគ្រឿងវិនិច្ឆ័យ
ដែលស្តេចផែនដីទាំងឡាយគប្បីធ្វើដោយព្រះអង្គ មិនជាបុគ្គល ឈ្មោះថា

តាំងនៅក្នុងធម៌ឡើយ ។ បទថា យេន ប្រែថា ព្រោះហេតុណា ។

បទថា អត្ថំ សេចក្តីថា នូវក្តីដែលឈមចុះហើយ ដែលគួរសម្រេច ។

ពីរបទថា សហសា នយេ សេចក្តីថា បុគ្គលតាំងនៅក្នុងអគតិ មាន
ឆន្ទាគតិជាដើម សម្រេចក្តីដោយប្រញាប់ប្រញាល់ គឺដោយពោលកុហក ។
អធិប្បាយថា ពិតហើយ បុគ្គលណា តាំងនៅក្នុងការពេញចិត្ត ពោល
មុសាវាទ រមែងធ្វើញាតិ ឬមិត្តរបស់ខ្លួន ដែលមិនមែនម្ចាស់ទ្រព្យនោះឯង
ឲ្យជាម្ចាស់ទ្រព្យ តាំងនៅក្នុងការថ្លឹងថ្លែងពោលកុហក រមែងធ្វើបុគ្គលដែល
ជាសត្រូវរបស់ខ្លួនដែលជាម្ចាស់របស់ មិនឲ្យជាម្ចាស់របស់ តាំងនៅក្នុង
សេចក្តីរង្វើង ទទួលសំណូកហើយ ក្នុងកាលកាត់សេចក្តី ធ្វើហាក់ដូចជា
បញ្ជូនចិត្តទៅក្នុងទីដទៃ សម្លឹងមើលខាងនោះខាងនេះ ពោលកុហក តែង
នាំបុគ្គលដទៃចេញដោយពាក្យថា បុគ្គលនេះ ឈ្នះ បុគ្គលនេះ ចាញ់ តាំង
នៅក្នុងការខ្ជាប់ រមែងលើកនូវការឈ្នះឲ្យបុគ្គលជាធំ បុគ្គលខ្លះនោះឯងឲ្យ
ដល់នូវការចាញ់ បុគ្គលនេះ ឈ្នះថា នាំក្តីទៅដោយប្រញាប់ប្រញាល់
បុគ្គលនោះ មិនឈ្នះថា តាំងនៅក្នុងធម៌ ។

បទព្រះគាថាថា យោ ច អត្ថំ អនត្តញ្ច សេចក្តីថា នូវហេតុដែលពិត
និងមិនពិត ។ ពីរបទថា ឧកោ និច្ឆេយ្យ សេចក្តីថា ចំណែកបុគ្គលណា ជា
បណ្ឌិត វិនិច្ឆ័យហេតុដែលជាក្តី និងមិនមែនជាក្តីទាំងពីរហើយ រមែងពោល ។

បទថា អសាហសេន គឺ ដោយមិនពោលកុហក ។ បទថា ធម្មន
ប្រែថា ដោយធម៌ជាគ្រឿងវិនិច្ឆ័យ គឺមិនប្រើដោយអំណាចអគតិ មានឆន្ទាគតិ

ជាដើមឡើយ ។ បទថា សមេន គឺរមែងនាំបុគ្គលពួកដទៃទៅ គឺឲ្យដល់នូវ
ការឈ្នះ ឬការចាញ់ ដោយសមគួរដល់កំហុសនោះឯង ។

ពីរបទថា ធម្មស្ស គុត្តោ សេចក្តីថា បុគ្គលនោះ ដែលធម៌រក្សាគ្រប់
គ្រងហើយ គឺដែលធម៌រក្សាហើយ ប្រកបដោយបញ្ញាដ៏រុងរឿងក្នុងធម៌ ឈ្មោះ
ថាមានបញ្ញា ព្រះដ៏មានព្រះភាគត្រាស់ថា បុគ្គលតាំងនៅក្នុងធម៌ ព្រោះជាអ្នក
តាំងនៅក្នុងធម៌ជាគ្រឿងវិនិច្ឆ័យ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង មហាមាត្រ្យអ្នកវិនិច្ឆ័យក្តី ចប់

រឿង ធាតុគ្រិយភិក្ខុ
លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធពួកធាតុគ្រិយភិក្ខុ
ត្រាស់ព្រះធម្មទេសនានេះថា ន តេន បណ្ឌិតោ ហោតិ ជាដើម ។

បានឮថា ភិក្ខុទាំងនោះ ធ្វើរោងភត្តឲ្យកខ្វក់ក្នុងវត្តខ្លះ ក្នុងស្រុកខ្លះ ។
សម័យមួយ ភិក្ខុទាំងឡាយសួរភិក្ខុកំលោះ និងសាមណេរដែលធ្វើភត្តកិច្ចក្នុង
ស្រុកហើយមកថា អារុសោ រោងភត្តដូចម្តេច ភិក្ខុកំលោះ និងសាមណេរឆ្លើយ
ថា បពិត្រលោកម្ចាស់ កុំសួរឡើយ ពួកធាតុគ្រិយភិក្ខុពោលថា ពួកយើងជា

អ្នកឈ្លាស ពួកយើងជាបណ្ឌិត នឹងប្រហារភិក្ខុទាំងនេះ រោយសំរាមត្រង់សីសៈ
ហើយនាំចេញទៅ ហើយចាប់ខ្លួនពួកខ្ញុំរោយសំរាម ក្នុងរោងភត្តឲ្យកខ្វក់ ។
ភិក្ខុទាំងឡាយ ទៅកាន់សម្នាក់ព្រះសាស្តាហើយ ក្រាបទូលរឿងនោះ ។

ព្រះសាស្តាត្រាស់ថា ម្ចាស់ភិក្ខុទាំងឡាយ តថាគតមិនហៅបុគ្គលដែល
ច្រើនដោយការបៀតបៀនជាបណ្ឌិតឡើយ តែតថាគតហៅបុគ្គលដែលមាន
ការក្សេម មិនមានពៀរ មិនមានភ័យថា ជាបណ្ឌិត ដូច្នោះហើយ ត្រាស់ព្រះ
គាថានេះថា

ន តេន បណ្ឌិតោ ហោតិ យាវតា ពហុ ភាសតិ
ខេមី អវេរ អភយោ បណ្ឌិតោតិ បរុច្ចតិ ។
បុគ្គលនិយាយច្រើន ដោយហេតុមានប្រមាណប៉ុណ្ណា
ឈ្មោះថា ជាបណ្ឌិត ដោយហេតុមានប្រមាណប៉ុណ្ណោះ
មិនទាន់បានទេ លុះត្រាតែបុគ្គលដែលមានសេចក្តីក្សេម
មិនមានពៀរ មិនមានភ័យ ទើបហៅថា បណ្ឌិតបាន ។

សេចក្តីអធិប្បាយ

បណ្តាបទទាំងនោះ បទថា យាវតា ជាដើម សេចក្តីថា បុគ្គលមិន
ឈ្មោះថា ជាបណ្ឌិត ព្រោះហេតុដែលនិយាយច្រើនក្នុងជំនុំសង្ឃជាដើមឡើយ
ចំណែកបុគ្គលណា ខ្លួនឯងជាបុគ្គលមានសេចក្តីក្សេម ឈ្មោះថា មិនមាន
ពៀរ ព្រោះពៀរ ៥ មិនមាន ជាអ្នកមិនមានភ័យ គឺភ័យរមែងមិនមានដល់
មហាជន ព្រោះអាស្រ័យបុគ្គលនោះ បុគ្គលនោះ ឈ្មោះថា ជាបណ្ឌិត

ដូច្នោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៣៣}

រឿង ធាតុគ្រិយភិក្ខុ

រឿង ព្រះឯកុទានត្ថេរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះខ័ណ្ឌស្រព
ឈ្មោះឯកុទានត្ថេរ ត្រាស់ព្រះធម្មទេសនានេះថា ន ភាវតា ធម្មធរោ ជាដើម ។

បានឮថា ព្រះថេរៈនោះនៅក្នុងជងព្រៃមួយកន្លែង តែមួយអង្គឯង
ឧទានតែមួយ ១ ប៉ុណ្ណោះថា

សេចក្តីសោកទាំងឡាយ រមែងមិនមានដល់បុគ្គលដែលមាន
ចិត្តមាំមាំ មិនប្រមាទ ជាមុនី សិក្សាក្នុងផ្លូវនៃមោនបដិបត្តិ ជា
អ្នកមិនញាប់ញ័រ ស្ងប់រម្ងាប់ហើយ មានសតិសព្វកាល ។

បានឮថា ក្នុងថ្ងៃឧបោសថ លោកប្រកាសការស្តាប់ធម៌ រមែងពោល
គាថានេះ ។ សំឡេងទេវតាសាធុការ ដូចសំឡេងផែនដីស្រុត ។ ឧបោសថ
ថ្ងៃមួយ ភិក្ខុទ្រង់បិដក ២ រូប មានបរិវារមួយរូប ៥០០ បានទៅលំនៅ
របស់លោក គ្រាន់តែឃើញភិក្ខុនោះប៉ុណ្ណោះ ក៏មានចិត្តត្រេកអរ ពោលថា

លោកម្ចាស់ទាំងឡាយ និមន្តមកទីនេះជាការល្អហើយ ថ្ងៃនេះ ពួកខ្ញុំនឹងស្តាប់
ធម៌ក្នុងសម្មាសម្ពុទ្ធសំខាន់ៗ ។ ពួកភិក្ខុពោលថា អារុសោ
មនុស្សស្តាប់ធម៌ក្នុងទីនេះ មានឬ ព្រះឯកុទានពោលថា មាន លោកម្ចាស់
ដងព្រៃនេះ មានសំឡេងទេវតាឲ្យសាធុការរំពងព្រៃ ក្នុងថ្ងៃស្តាប់ធម៌ ។

បណ្ឌិតភិក្ខុ ២ រូបនោះ ព្រះថេរៈទ្រទ្រង់ព្រះត្រៃបិដក មួយអង្គសូត្រធម៌
មួយអង្គពោលធម៌ ទេវតាមួយអង្គក៏មិនបានឲ្យសាធុការ ទើបភិក្ខុទាំងនោះ
ពោលថា អារុសោ លោកពោលថា ក្នុងថ្ងៃស្តាប់ធម៌ពួកទេវតាក្នុងដងព្រៃនេះ
តែងឲ្យសាធុការដោយសំឡេងខ្លាំង ចុះថ្ងៃនេះដូចម្តេច ព្រះឯកុទានពោលថា
ក្នុងថ្ងៃដទៃៗ យ៉ាងនោះ តែថ្ងៃនេះ ខ្ញុំមិនដឹងថា មានរឿងអ្វីឡើយ ពួកភិក្ខុ
ពោលថា អារុសោ បើយ៉ាងនោះ ចូរលោកពោលធម៌ចុះ ។

ព្រះថេរៈចាប់ផ្តិតវាលវីជនី អង្គុយលើអាសនៈហើយ ពោលគាថានោះ
ឯង ទេវតាទាំងឡាយបានឲ្យសាធុការដោយសំឡេងខ្លាំង ។ គ្រានោះ ភិក្ខុដែល
ជាបរិវារព្រះថេរៈទាំងពីរលើកទោសថា ទេវតាក្នុងព្រៃនេះ ឲ្យសាធុការដោយ
យល់មុខ កាលភិក្ខុទ្រទ្រង់បិដកពោលប្រមាណប៉ុណ្ណោះ ក៏មិនពោលត្រឹមតែ
ការសរសើរ កាលព្រះថេរៈមួយអង្គពោលគាថាមួយហើយ នាំគ្នាឲ្យសាធុការ
ដោយសំឡេងដ៏ខ្លាំង ។ ភិក្ខុទាំងនោះទៅដល់វិហារហើយ ក្រាបទូលសេចក្តី
នោះដល់ព្រះសាស្តា ។

ព្រះសាស្តាត្រាស់ថា ម្ចាស់ភិក្ខុទាំងឡាយ តថាគតមិនហៅអ្នករៀនច្រើន
ឬនិយាយច្រើនថាជាអ្នកទ្រទ្រង់ធម៌ ចំណែកបុគ្គលណា រៀនគាថាសូម្បីតែ

មួយ ហើយចាកផ្ទះនូវសច្ចៈទាំងឡាយ បុគ្គលនោះឈ្មោះថាជាអ្នកទ្រទ្រង់ធម៌
ដូច្នោះហើយ ត្រាស់ព្រះគាថានេះថា

ន តាវតា ធម្មធរោ យាវតា ពហុ ភាសតិ
យោ ច អប្បម្បិ សុត្វា ន ធម្មំ កាយេន បស្សតិ
ស វេ ធម្មធរោ ហោតិ យោ ធម្មំ នប្បមជ្ឈតិ ។

បុគ្គលនិយាយច្រើន ដោយហេតុមានប្រមាណប៉ុណ្ណា ឈ្មោះ
ថា ជាអ្នកទ្រទ្រង់ធម៌ ដោយហេតុមានប្រមាណប៉ុណ្ណោះ មិន
ទាន់បានទេ លុះត្រាតែបុគ្គលណា ស្តាប់ពុទ្ធវចនៈ សូម្បីមាន
ប្រមាណតិច ហើយឃើញធម៌ដោយនាមកាយ គឺចិត្តបាន
បុគ្គលនោះ ទើបឈ្មោះថា ជាអ្នកទ្រទ្រង់ធម៌ បុគ្គលណា មិន
មើលងាយធម៌ បុគ្គលនោះឯង ឈ្មោះថា ជាអ្នកទ្រទ្រង់ធម៌ ។

សេចក្តីអធិប្បាយ

បណ្តាបទទាំងនោះ បទថា យាវតា ជាដើម សេចក្តីថា បុគ្គលមិន
ឈ្មោះថា ទ្រទ្រង់ធម៌ ព្រោះហេតុដែលពោលច្រើន ដោយហេតុមានការរៀន
និងការទ្រទ្រង់ចាំ និងប្រាប់ជាដើម តែឈ្មោះថាតាមរក្សាវន្សរក្សាប្រពៃណី ។

បទថា អប្បម្បិ ជាដើម សេចក្តីថា ចំណែកបុគ្គលណាស្តាប់ធម៌មាន
ប្រមាណតិច អាស្រ័យធម្ម អាស្រ័យអត្ត ជាអ្នកបដិបត្តិធម៌សមគួរដល់ធម៌
កំណត់ដឹងសច្ចៈ មានទុក្ខជាដើម ឈ្មោះថា រមែងឃើញសច្ចធម៌ ៤ ដោយ
នាមកាយ បុគ្គលនោះឯង ឈ្មោះថា ជាអ្នកទ្រទ្រង់ធម៌ ។

បាទព្រះគាថាថា យោ ធម្មំ នប្បមជ្ឈតិ សេចក្តីថា បុគ្គលណាជាអ្នក
មានសេចក្តីព្យាយាមប្រារព្ធហើយ ទន្ទឹងនូវការចាក់ធ្លុះថា អញនឹងចាក់ធ្លុះក្នុង
ថ្ងៃនេះឯង ឈ្មោះថា រមែងមិនប្រមាទក្នុងធម៌ បុគ្គលនេះ ឈ្មោះថា ទ្រទ្រង់
នូវធម៌ដូចគ្នា ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង ព្រះឯកុណានត្ថេរ ចប់

រឿង ព្រះលកុណ្ណកកទ្ធិយត្ថេរ
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះលកុណ្ណក-
កទ្ធិយត្ថេរ ត្រាស់ព្រះធម្មទេសនានេះថា ន តេន យេវោ យោតិ ជាដើម ។

សេចក្តីពិស្តារ ថ្ងៃមួយ កាលព្រះថេរៈនោះទៅកាន់ទីបម្រើព្រះសាស្តា
លុះចៀសចេញទៅហើយ ភិក្ខុនៅព្រៃប្រមាណ ៣០ រូប ក៏ឃើញលោក រួច
មកថ្វាយបង្គំព្រះសាស្តា ហើយអង្គុយ ។ ព្រះសាស្តាទ្រង់ទតឃើញឧបនិស្ស័យ
អរហត្តរបស់ភិក្ខុទាំងនោះហើយ ត្រាស់សួររូបញ្ជានេះថា ព្រះថេរៈមួយអង្គ
ចេញអំពីទីនេះ តើពួកអ្នកឃើញដែរឬទេ ពួកភិក្ខុទូលថា បពិត្រព្រះអង្គ មិន
ឃើញទេ ព្រះសាស្តាត្រាស់ថា ពួកអ្នកឃើញព្រះថេរៈនោះមិនមែនឬ ពួកភិក្ខុ

ក្រាបទូលថា បពិត្រព្រះអង្គ ឃើញសាមណេរមួយរូប ព្រះសាស្តាត្រាស់ថា
ម្ចាស់ភិក្ខុទាំងឡាយ នុ៎ះមិនមែនសាមណេរទេ នុ៎ះជាព្រះថេរៈ ពួកភិក្ខុក្រាប
ទូលថា បពិត្រព្រះអង្គ ព្រះថេរៈនោះតូចពេក ។

ព្រះសាស្តាត្រាស់ថា ម្ចាស់ភិក្ខុទាំងឡាយ តថាគតមិនហៅថា ថេរៈ
ព្រោះភាពជាបុគ្គលចាស់ ព្រោះហេតុគ្រាន់តែអង្គុយលើអាសនៈនៃថេរៈទេ
ឯបុគ្គលណា ចាក់ធុន្នុវសច្ចៈទាំងឡាយ ហើយតាំងនៅក្នុងភាពជាបុគ្គលមិន
បៀតបៀនមហាជន បុគ្គលនេះ ឈ្មោះថា ព្រះថេរៈ ដូច្នោះហើយ បាន
ត្រាស់ព្រះគាថានេះថា

ន តេន ច ថេរោ ហោតិ	យេនស្ស បលិតំសិរោ
បរិបក្កោ វយោ តស្ស	មោយជិណ្ណោតិ វុច្ចតិ ។
យម្ហិ សច្ចត្តា ធម្មោ ច	អហិសា សញ្ញាមោ ធមោ
ស វេ វន្តមលោ ធិរោ	សោ ថេរោតិ បវុច្ចតិ ។

បុគ្គលមានក្បាលស្កូវហើយ ដោយហេតុណា ឈ្មោះថា ជា
ថេរៈ ដោយហេតុនោះមិនទាន់បានទេ វ័យរបស់បុគ្គលនោះ
ចាស់ជ្រុលហើយ ហៅថា ចាស់ជាមោយៈ ។ លុះត្រាតែ
សច្ចៈផង ធម៌ផង ការមិនបៀតបៀនផង ការសង្រួមផង
ការទូន្មានខ្លួនផង មានក្នុងបុគ្គលណា បុគ្គលនោះឯង ជា
អ្នកមានមន្ទិលខ្ជាក់ចោលហើយ ជាអ្នកមានប្រាជ្ញា ទើប
ហៅថា ថេរៈ ។

សេចក្តីអធិប្បាយ

បណ្តាបទទាំងនោះ បទថា បរិបក្កោ សេចក្តីថា ដែលជរាបង្ហានទៅ ជុំវិញហើយ គឺដល់នូវភាពជាបុគ្គលចាស់ហើយ ។ បទថា មោយជិណ្ណោ សេចក្តីថា ឈ្មោះថា ចាស់ទេ ព្រោះខាងក្នុងមិនមានធម៌ ជាគ្រឿងធ្វើឲ្យជា ថេរៈ ។ បទថា សច្ចត្តា សេចក្តីថា បុគ្គលណាមានសច្ចៈទាំង ៤ ព្រោះភាព ជាអ្នកចាក់ធ្លុះដោយអាការ ១៦ និងមានលោកុត្តរធម៌ ៩ យ៉ាង ព្រោះភាព ជាបុគ្គលធ្វើឲ្យជាក់ច្បាស់ដោយញ្ញាណ ។

ពាក្យថា អហីសា នោះ គ្រាន់តែជាមាតិកានៃទេសនា អធិប្បាយថា អប្បមញ្ញាការីនា ៤ យ៉ាង មានក្នុងបុគ្គលណា ។ ពីរបទថា សញ្ញមោ ធមោ បានដល់ សីល និងឥន្ទ្រិយសំរេៈ ។ បទថា វន្តមលោ គឺមានមន្ទិលដែល នាំចេញហើយដោយមគ្គញ្ញាណ ។ បទថា ធិរោ គឺសម្បូរដោយបញ្ញាជាគ្រឿង ទ្រទ្រង់ចាំ ។ បទថា ថេរោ សេចក្តីថា បុគ្គលនោះ ព្រះមានព្រះភាគត្រាស់ថា ថេរៈ ព្រោះជាអ្នកប្រកបដោយធម៌ ជាគ្រឿងធ្វើនូវភាពមាំទាំទាំងនេះ ។

ចប់ទេសនា ភិក្ខុទាំងនោះ តាំងនៅក្នុងអរហត្តហើយដូច្នោះ ។^{១២៣}

រឿងព្រះលក្ខណ្តកក្កិយតេរ ចប់



រឿង ភិក្ខុប្រើនរូប លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុប្រើនរូប ត្រាស់ព្រះធម្មទេសនានេះថា ន វាគ្គរណាមត្តេន ជាដើម ។

សេចក្តីពិស្តារ សម័យមួយ ព្រះថេរៈពួកខ្លះ ឃើញភិក្ខុកំលោះ និង សាមណេរធ្វើការបម្រើទាំងឡាយ មានជ្រលក់ចីវរដល់អាចារ្យជាដើម ដែល ប្រាប់ធម៌របស់ខ្លួននោះឯង គិតថា សូម្បីអញក៏ឈ្លាសក្នុងលទ្ធិព្យញ្ជនៈ ផល ណាមួយមិនមានដល់អញឡើយ បើដូច្នោះ អញគប្បីចូលគាល់ព្រះសាស្តា ទូលយ៉ាងនេះថា បពិត្រព្រះអង្គ ពួកខ្ញុំព្រះអង្គជាអ្នកឈ្លាសក្នុងលទ្ធិព្យញ្ជនៈ សូមទ្រង់ប្រាប់ភិក្ខុកំលោះ និងសាមណេរទាំងឡាយថា ចូរពួកអ្នករៀនធម៌ក្នុង សម្មាសម្ពុទ្ធជាចារ្យដទៃហើយ បើមិនទាន់សាកសួរក្នុងសម្មាសម្ពុទ្ធជាភិក្ខុទាំង នេះហើយកុំស្វាធ្យាយ លាភសក្ការៈនឹងចម្រើនដល់អ្នកទាំងឡាយដោយអាការ យ៉ាងនេះឯង ព្រះថេរៈទាំងនោះ ចូលទៅគាល់ព្រះសាស្តាហើយ ក្រាបទូល យ៉ាងនោះ ។ ព្រះសាស្តាទ្រង់ស្តាប់ពាក្យរបស់ភិក្ខុទាំងនោះហើយ ទ្រង់ជ្រាប ថា បុគ្គលណាម្នាក់ពោលយ៉ាងនោះបាន ដោយអំណាចប្រពៃណីក្នុងសាសនា នេះប៉ុណ្ណោះ តែភិក្ខុទាំងនេះអាស្រ័យលាភសក្ការៈ ទើបត្រាស់ថា តថាគតមិន ហៅពួកអ្នកថាជាបុគ្គលល្អ ព្រោះហេតុត្រឹមតែនិយាយ ចំណែកបុគ្គលណាកាត់ បង្អួចធម៌ មានច្រណែនជាដើមទាំងនេះបានហើយ ដោយអរហត្តមគ្គ បុគ្គល នោះឯង ឈ្មោះថាជាមនុស្សល្អ ដូច្នោះហើយ បានត្រាស់ព្រះគាថាទាំងនេះថា

ន វាក្ករណាមត្តេន	វណ្ណោក្ខោក្ខរតាយ វា
សាធុរោ នរោ ហោតិ	សស្សកិ មច្ឆិ សថោ ។
យស្ស ចេតំ សមច្ឆិទ្ធំ	មូលយទ្ធិំ សម្មហតំ
ស វន្តនោសោ មេធាវី	សាធុរោតិ វុច្ឆតិ ។

បុគ្គលមានសេចក្តីឫស្សា មានសេចក្តីកំណាញ់ ជាអ្នក
អ្នតអាង ឈ្មោះថា ជាមនុស្សល្អដោយហេតុត្រឹមតែធ្វើ
ការនិយាយពាក្យ (ល្អ) ឬដោយភាពជាអ្នកមានសម្បុរ
ជាទីគាប់ចិត្ត ក៏មិនទាន់បានទេ លុះត្រាតែទោសជាត
មានឫស្សជាដើមនោះ បុគ្គលណាផ្តាច់ផ្តិលដកឡើង ធ្វើឲ្យ
មានឫសគាល់ដាច់ហើយ បុគ្គលនោះ ជាអ្នកមានទោស
ខ្លាច់ចោលហើយ ជាអ្នកមានប្រាជ្ញា ទើបហៅថា ជា
មនុស្សល្អបាន ។

សេចក្តីអធិប្បាយ

បណ្តាបទទាំងនោះ បទថា ន វាក្ករណាមត្តេន សេចក្តីថា ព្រោះហេតុ
ត្រឹមតែធ្វើការនិយាយ គឺត្រឹមតែពាក្យដែលដល់ព្រមដោយលក្ខណៈ ។ បទ
ថា វណ្ណោក្ខោក្ខរតាយ វា គឺព្រោះភាពជាអ្នកញ៉ាំងចិត្តឲ្យឆ្អែតដោយមានសរីរៈ
សម្បុរដោយពណ៌សម្បុរ ។ បទថា នរោ ជាដើម សេចក្តីថា នរៈមិនមាន
ចិត្តប្រណែនព្រោះលាភអ្នកដទៃជាដើម ប្រកបដោយសេចក្តីកំណាញ់ ៥
យ៉ាង ឈ្មោះថា ជាអ្នកអ្នតអាង ព្រោះគប់រកធម៌ខាងសត្រូវ និងឈ្មោះថា

បុគ្គលល ព្រោះហេតុមានប្រមាណប៉ុណ្ណោះ មិនទាន់បានទេ ។

ពីរបទថា យស្ស ចេតំ ជាដើម សេចក្តីថា ចំណែកបុគ្គលណាកាត់នូវ
ទោសជាត មានការប្រណែនជាដើម បានជាសមុច្ឆេទហើយ ដោយអរហត្ត-
មគ្គញ្ញាណដកឡើង ធ្វើឲ្យជាប់ឫសគាល់ហើយ បុគ្គលនោះ មានទោសខ្នាក់
ចោលហើយ ប្រកបដោយបញ្ញាដ៏រុងរឿងក្នុងធម៌ ព្រះមានព្រះភាគត្រាស់ថា
ជាបុគ្គលល ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង ភិក្ខុច្រើនរូប ចប់

**រឿង ភិក្ខុឈ្មោះ ហត្ថកៈ
លំនាំដើម**

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធភិក្ខុឈ្មោះហត្ថកៈ
ត្រាស់ព្រះធម្មទេសនានេះថា ន មណ្ឌកេន សមណោ ជាដើម ។

បានឮថា ភិក្ខុនោះនិយាយអួតពោលថា លោកទាំងឡាយគប្បីទៅកាន់
ទីឈ្មោះនោះ ក្នុងកាលនោះយើងនឹងធ្វើវាទៈ ហើយទៅក្នុងទីនោះមុន ពោល
ពាក្យទាំងឡាយជាដើមថា មើលចុះលោកទាំងឡាយ ពួកតិរិយមិនមក
ព្រោះខ្លាចខ្ញុំ នេះឯងជាការចាញ់របស់ពួកតិរិយទាំងនោះ ដើរពោលអួតទៅ

បិទបាំងពាក្យដទៃដោយពាក្យដទៃ ។

ព្រះសាស្តាទ្រង់ឮថា ភិក្ខុឈ្មោះហត្ថកៈធ្វើយ៉ាងនោះ ហើយត្រាស់ឲ្យ
ហៅលោកមកសួរថា ហត្ថកៈ បានឮថា អ្នកធ្វើយ៉ាងនោះពិតឬ កាលលោក
ក្រាបទូលថា បពិត្រព្រះអង្គ ពិតមែន ទើបត្រាស់ថា ព្រោះហេតុអ្វី ទើបអ្នក
ធ្វើយ៉ាងនោះ ព្រោះថា បុគ្គលធ្វើមុសាវាទបែបនោះ នឹងឈ្មោះថាជាសមណៈ
ព្រោះហេតុត្រឹមតែមានក្បាលត្រងោលជាដើមប៉ុណ្ណោះក៏ទេ ចំណែកបុគ្គលណា
ញ៉ាំងបាបតូច និងបាបធំ ឲ្យស្ងប់ហើយ តាំងនៅ បុគ្គលនោះឯង ឈ្មោះថា
សមណៈ ដូច្នោះហើយ បានត្រាស់ព្រះគាថាទាំងនេះថា

ន មណ្ឌកេន សមណោ	អពុតោ អលិកំ ភណំ
ឥច្ឆាលោកសមាបន្នោ	សមណោ កី ភវិស្សតិ ។
យោ ច សមេតិ ទាទានំ	អណ្តុប្បលានិ សព្វសោ
សមិតត្តា ហិ ទាទានំ	សមណោតិ បវុច្ឆតិ ។

បុគ្គលមិនបានឈ្មោះថាជាសមណៈ ព្រោះភាពជាអ្នកមានក្បាល
ត្រងោលទេ បុគ្គលអ្នកមិនមានសីលវត្ត និងធុត្តងវត្ត ពោល
តែពាក្យឡេះឡោះ ប្រកបដោយសេចក្តីប្រាថ្នា និងលោភៈ
ឈ្មោះថា ជាសមណៈដូចម្តេចបាន ។ លុះត្រាតែបុគ្គលណា
រម្ងាប់បាបទាំងឡាយ ទាំងតូចទាំងធំដោយប្រការទាំងពួងបាន
ទើបហៅថាសមណៈ ព្រោះបាបទាំងឡាយ ដែលបុគ្គលនោះ
រម្ងាប់បានហើយ ។

សេចក្តីអធិប្បាយ

បណ្តាបទទាំងនោះ បទថា មណ្ឌកេន សេចក្តីថា ព្រោះហេតុត្រឹមតែក្បាលត្រងោល ។ បទថា អត្ថតោ គឺរៀបចាកសីលវត្ត និងធុត្តវត្ត ។ ពីរបទថា អលិកំ កណំ សេចក្តីថា បុគ្គលពោលមុសាវាទ ប្រកបដោយការចង់បានក្នុងអារម្មណ៍ដែលមិនទាន់មកដល់ និងដោយចំណង់ក្នុងអារម្មណ៍ដែលមកដល់ហើយ ឈ្មោះថាជាសមណៈដូចម្តេចបាន ។ បទថា សមេតិ សេចក្តីថា ចំណែកបុគ្គលណា ញ៉ាំងបាបតូច ឬបាបធំឲ្យស្ងប់ បុគ្គលនោះ ព្រះសាស្តាត្រាស់ថា ជាសមណៈ ព្រោះញ៉ាំងបាបទាំងនោះឲ្យស្ងប់ហើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មានសោតាបត្តិផលជាដើម ដូច្នោះឯង ។^{១២៣}

រឿង ភិក្ខុឈ្មោះហត្ថកៈ ចប់

រឿង ព្រាហ្មណ៍ម្នាក់ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រាហ្មណ៍ម្នាក់ ត្រាស់ព្រះធម្មទេសនានេះថា ន តេន ភិក្ខុ សោ ហោតិ ជាដើម ។

បានឮថា ព្រាហ្មណ៍នោះបួសក្នុងលទ្ធិខាងក្រៅ ត្រាច់ភិក្ខុ គិតថា ព្រះសមណគោតម ហៅសាវ័ករបស់ខ្លួនដែលត្រាច់ភិក្ខុថា ភិក្ខុ ការដែលព្រះសមណគោតមហៅអញថា ភិក្ខុ ក៏គួរ ។ គាត់ចូលទៅរកព្រះសាស្តាទូលថា

បពិត្រព្រះគោតម ខ្ញុំក៏ត្រាច់ភិក្ខុចិញ្ចឹមជីវិត សូមទ្រង់ហៅខ្ញុំថា ភិក្ខុ ។

លំដាប់នោះ ព្រះសាស្តាត្រាស់នឹងព្រាហ្មណ៍នោះថា ម្ចាស់ព្រាហ្មណ៍ តថាគតមិនហៅថាភិក្ខុព្រោះត្រឹមតែសូមគេនោះឡើយ ព្រោះបុគ្គលសមាទាន ធម៌ដែលជាពិសហើយប្រព្រឹត្ត ឈ្មោះថាជាភិក្ខុមិនបានឡើយ ឯបុគ្គលណា ប្រព្រឹត្តទៅដោយពិចារណាសង្ខារទាំងពួង បុគ្គលនោះឈ្មោះថាជាភិក្ខុ ដូច្នោះ ហើយ បានត្រាស់ព្រះគាថាទាំងនេះថា

ន តេន ភិក្ខុ សោ ហោតិ	យាវតា ភិក្ខុតេ បវេ
វិសំ ធម្មំ សមាធាយ	ភិក្ខុ ហោតិ ន តាវតា ។
យោធិ បុញ្ញត្ថា ចាបត្ថា	ពាហោត្វា ព្រហ្មចរិយវា
សង្ខាយ លោកេ ចរតិ	ស វេ ភិក្ខុតិ វុច្ឆតិ ។

បុគ្គលណា ដើរសូមជនទាំងឡាយដទៃ ដោយហេតុត្រឹមណា បុគ្គលនោះ មិនបានឈ្មោះថាជាភិក្ខុ ដោយហេតុត្រឹមនោះទេ បុគ្គលសមាទានធម៌ជាពិស ឈ្មោះថា ជាភិក្ខុ ដោយហេតុ ត្រឹមតែការដើរសូមប៉ុណ្ណោះ មិនទាន់បានទេ លុះត្រាតែ បុគ្គលណា ក្នុងលោកនេះ បន្យាត់បុណ្យ និងបាបចេញ ហើយជាអ្នកមានការប្រព្រឹត្តដ៏ប្រសើរ ត្រាច់ទៅក្នុងលោក ដោយសេចក្តីចេះដឹង បុគ្គលនោះឯង ទើបហៅថា ជាភិក្ខុ ។

សេចក្តីអធិប្បាយ

បណ្តាបទទាំងនោះ បទថា យាវតាសេចក្តីថា ឈ្មោះថាជាភិក្ខុ ព្រោះ

ហេតុត្រឹមតែសូមនឹងជនពួកដទៃក៏មិនមែន ។ បទថា វិសំ ជាដើម សេចក្តី
 ថា បុគ្គលដែលសមាទានធម៌មិនស្មើ ឬធម៌ មានកាយកម្មជាដើម ដែល
 មានក្លិនជាពិសកំពុងប្រព្រឹត្ត មិនទាន់ឈ្មោះថាជាកិក្ខុឡើយ ។ បទថា យោធន
 ជាដើម សេចក្តីថា បុគ្គលណាក្នុងសាសនានេះ បន្យាត់ គឺបន្ទោបង់នូវបុណ្យ
 និងបាបទាំងពីរនេះដោយមគ្គព្រហ្មចរិយៈ ឈ្មោះថា ជាអ្នកប្រព្រឹត្តព្រហ្ម-
 ចរិយៈ ។ បទថា សង្ខាយ គឺដោយញាណ ។ បទថា លោកេ ជាដើម
 សេចក្តីថា បុគ្គលដឹងធម៌ទាំងអស់ក្នុងលោក មានខន្ធលោកជាដើមយ៉ាងនេះ
 ថា ខន្ធទាំងនេះ ជាខាងក្នុង ខន្ធទាំងនេះ ជាខាងក្រៅ ត្រាច់ទៅ បុគ្គលនោះ
 ព្រះសាស្តាត្រាស់ហៅថា កិក្ខុ ព្រោះជាអ្នកទម្លាយកិលេសទាំងឡាយ ដោយ
 ញាណនោះហើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១២៣}

រឿង ព្រាហ្មណ៍ម្នាក់ ចប់

រឿង ត្រិវិយ
 លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធពួកត្រិវិយ ត្រាស់
 ព្រះធម្មទេសនានេះថា ន មោនេន ជាដើម ។

បានឮថា ពួកតិរិយទាំងនោះ ធ្វើអនុមោទនាដល់ពួកមនុស្សក្នុងទីដែល
 ខ្លួនបរិភោគហើយ ពោលមន្តិលដោយន័យជាដើមថា សេចក្តីក្សេមក្សានុបេ្រ័យ
 សេចក្តីសុខចូរមាន អាយុចូរចម្រើន ក្នុងទីឈ្មោះនោះ មានភក់ ក្នុងទីឈ្មោះ
 នោះ មានបន្ទា ការទៅក្នុងទីបែបនោះ មិនគួរ ហើយចៀសចេញទៅ ។ ក្នុង
 បឋមពោធិកាល កាលដែលព្រះសាស្តាទ្រង់មិនទាន់អនុញ្ញាត អនុមោទនា-
 វិធីជាដើម ភិក្ខុទាំងឡាយក៏មិនធ្វើអនុមោទនាដល់ពួកមនុស្សក្នុងរោងភត្តឡើយ
 រមែងចៀសចេញទៅ ។ ពួកមនុស្សលើកទោសថា ពួកយើងបានស្តាប់
 មន្តិលអំពីសម្មាសម្ពុទ្ធរបស់តិរិយទាំងឡាយ តែលោកម្ចាស់ទាំងឡាយនៅស្ងៀម
 ចៀសចេញទៅហើយ ។ ភិក្ខុទាំងឡាយក្រាបទូលសេចក្តីនោះ ដល់ព្រះ
 សាស្តា ។

ព្រះសាស្តា ទ្រង់អនុញ្ញាតថា ម្នាលភិក្ខុទាំងឡាយ តាំងអំពីនេះទៅ
 ចូរអ្នកទាំងឡាយធ្វើអនុមោទនាក្នុងទីទាំងឡាយ មានរោងភត្តជាដើម តាម
 សប្បាយចុះ ចូរពោលឧបនិស្ឋកថាចុះ ភិក្ខុទាំងនោះធ្វើយ៉ាងនោះហើយ ។

ពួកមនុស្សស្តាប់អនុមោទនាវិធីជាដើម ដល់នូវឧស្សាហ៍ហើយ និមន្ត
 ភិក្ខុទាំងឡាយធ្វើសក្ការៈ ។ ពួកតិរិយពោលទោសថា ពួកយើងជាមុនធ្វើនូវ
 ភាពជាអ្នកស្ងៀម ពួកសាវ័ករបស់ព្រះសមណគោតម ត្រាច់ពោលកថាច្រើន
 ក្នុងទីទាំងឡាយ មានរោងភត្តជាដើម ។

ព្រះសាស្តាទ្រង់ស្តាប់សេចក្តីនោះត្រាស់ថា ម្នាលភិក្ខុទាំងឡាយ តថាគត
 មិនពោលថាមុនី ដោយហេតុគ្រាន់តែជាអ្នកស្ងៀម ព្រោះបុគ្គលពួកខ្លះមិនដឹង

រមែងមិននិយាយ ពួកខ្លះមិននិយាយព្រោះភាពដែលខ្លួនមិនក្លៀវក្លា ពួកខ្លះមិន
ពោលព្រោះកំណាញ់ថា ជនពួកដទៃកុំបីដឹងអត្តជីក្រៃលែងនេះរបស់អញឡើយ
ព្រោះដូច្នោះ បុគ្គលមិនឈ្មោះថាជាមុនី ព្រោះហេតុត្រឹមតែជាអ្នកស្ងៀម តែ
ឈ្មោះថា ជាមុនី ព្រោះញ៉ាំងបាបឲ្យស្ងប់ ដូច្នោះហើយ បានត្រាស់ព្រះគាថា
ទាំងនេះថា

ន មោនេន មុនិ ហោតិ	មន្ត្រោ អរិទ្ធសុ
យោ ច តុលំវ បគ្គយ្ហ	វរមាធាយ បណ្ឌិតោ ។
នាទានិ បរវន្តេតិ	ស មុនិ តេន សោ មុនិ
យោ មុនាតិ ឧកោ លោកេ	មុនិ តេន បរុច្ឆតិ ។

បុគ្គលមានសេចក្តីវង្វេងជាធម្មតា មិនមានការចេះដឹង មិន
បានឈ្មោះថាជាមុនី ដោយភាពជាអ្នកស្ងៀមទេ លុះត្រាតែ
បុគ្គលណាជាបណ្ឌិត កាន់យកធម៌ដ៏ប្រសើរ រៀបចាកបាប
ទាំងឡាយ ដូចបុគ្គលកាន់ជញ្ជីង ហើយប្តឹងដូច្នោះ ទើប
បុគ្គលនោះ ឈ្មោះថា ជាមុនី ដោយភាពជាអ្នកស្ងៀមនោះ
បាន បុគ្គលណា ដឹងប្រយោជន៍ទាំងពីរក្នុងលោក បុគ្គល
នោះ ហៅថា មុនី ដោយហេតុនោះ ។

សេចក្តីអធិប្បាយ

បណ្តាបទទាំងនោះ បទថា ន មោនេន សេចក្តីថា បុគ្គលឈ្មោះថា
ជាមុនី ព្រោះមានៈ គឺមគ្គញាណ ពោល គឺបដិបទាដែលជាមុនីក៏ពិត ។ តែ

ក្នុងព្រះគាថានេះ ព្រះសាស្តាត្រាស់ថា មោទនេន សំដៅយកភាពជាអ្នក
ស្ងៀម ។ បទថា មន្ត្រូរោ គឺជាអ្នកទេ ។

បទថា អវិទូសុ គឺមិនដឹងដោយប្រក្រតី អធិប្បាយថា បុគ្គលបែបនោះ
សូម្បីជាអ្នកស្ងៀម ក៏មិនឈ្មោះថាជាមុនី ម្យ៉ាងទៀត មិនឈ្មោះថា
មោទនេយ្យមុនី តែជាបុគ្គលទេជាសក្ការៈ និងមិនដឹងដោយប្រក្រតី ។

បទព្រះគាថាថា យោ ច តុលំវ បគ្គយ្ហ សេចក្តីថា ដូចបុគ្គលឈរកាន់
ជញ្ជីង បើរបស់ច្រើនពេកក៏នាំយកចេញ បើរបស់តិចក៏បន្ថែមចូល យ៉ាងណា
បុគ្គលណានាំចេញ ឈ្មោះថារៀនរូបបាប ដូចបុគ្គលយករបស់ដែលច្រើនចេញ
បំពេញកុសល ដូចបុគ្គលបន្ថែមរបស់ដែលតិចចូលដូច្នោះដូចគ្នា កាលបើធ្វើ
យ៉ាងនោះ ឈ្មោះថាកាន់យកធម៌ដ៏ប្រសើរ គឺឧត្តមនោះឯង ពោល គឺសីល
សមាធិ បញ្ញា វិមុត្តិ វិមុត្តិញ្ញាណទស្សនៈ រៀនរូបនូវបាប គឺកម្មដែលជា
អកុសលទាំងឡាយ ។ ពីរបទថា ស មុនិ សេចក្តីថា បុគ្គលនោះឈ្មោះថាជា
មុនី ។ ច្រើនបទថា តេន សោ មុនិ សេចក្តីថា បើមានពាក្យសួរជ្រៀតចូល
មកថា ព្រោះហេតុអ្វី ទើបបុគ្គលនោះឈ្មោះថាជាមុនី ត្រូវឆ្លើយថា បុគ្គល
នោះ ជាមុនី ព្រោះហេតុដែលពោលហើយខាងដើម ។

បទព្រះគាថាថា យោ មនាតិ ឧកោ លោកេ សេចក្តីថា បុគ្គលណា
ដឹងអត្តទាំងពីរនេះក្នុងលោក មានខន្ធលោកជាដើមនេះ ដោយន័យជាដើមថា
ខន្ធទាំងនេះជាខាងក្នុង ខន្ធទាំងនេះជាខាងក្រៅ ដូចបុគ្គលលើកជញ្ជីងឡើងថ្លឹង
ដូច្នោះ ។ ច្រើនបទថា មុនិ តេន បរុច្ឆតិ សេចក្តីថា បុគ្គលនោះ ព្រះដ៏មាន

ព្រះភាគហោថាជាមុនី ព្រោះហេតុនោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មានសោតាបត្តិផលជាដើម ដូច្នោះឯង ។^{១២៣}

រឿង តិរិយ ចប់

រឿង ព្រានសន្ធុចឈ្មោះ អរិយៈ
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រានសន្ធុចម្នាក់ ឈ្មោះអរិយៈ ត្រាស់ព្រះធម្មទេសនានេះថា ន តេន អរិយោ ហោតិ ជាដើម ។

សេចក្តីពិស្តារ ថ្ងៃមួយ ព្រះសាស្តាទ្រង់ឃើញឧបនិស្ស័យនៃសោតា- បត្តិមគ្គរបស់អរិយៈនោះ ទ្រង់យាងបិណ្ឌបាតក្នុងស្រុក តាមទ្វារទិសខាងជើង នៃក្រុងសាវត្ថី ដែលភិក្ខុសង្ឃចោមរោម យាងមកអំពីស្រុកនោះ ។ ខណៈ នោះអ្នកស្តាប់ត្រី ស្តាប់ត្រីដោយសន្ធុច ឃើញភិក្ខុសង្ឃមានព្រះពុទ្ធជាប្រធាន បានបោះដងសន្ធុចចោលឈរហើយ ។

ព្រះសាស្តា យាងត្រឡប់ ប្រថាប់ឈរមិនឆ្ងាយអំពីព្រានសន្ធុចនោះ ត្រាស់សួរឈ្មោះរបស់សាវ័កទាំងឡាយ មានព្រះសាវ័របុត្តជាដើមថា អ្នក ឈ្មោះអ្វី អ្នកឈ្មោះអ្វី សាវ័កទាំងនោះក៏ក្រាបទូលឈ្មោះរបស់ខ្លួនថា បពិត្រ ព្រះអង្គ ខ្ញុំព្រះអង្គឈ្មោះសាវ័របុត្ត បពិត្រព្រះអង្គ ខ្ញុំព្រះអង្គឈ្មោះមោគ្គល្លាន

ជាដើម ។ ព្រានសន្ទចគិតថា ព្រះសាស្តាត្រាស់សួរឈ្មោះសាវ័កគ្រប់អង្គ ម្តេចក៏មិនត្រាស់សួរឈ្មោះរបស់អញផង ។

ព្រះសាស្តាទ្រង់ជ្រាបសេចក្តីប្រាថ្នារបស់ព្រានសន្ទចនោះ ទើបត្រាស់សួរ ថា នៃអ្នក តើអ្នកឈ្មោះអ្វី កាលបុរសនោះក្រាបទូលថា បពិត្រព្រះអង្គ ខ្ញុំ ព្រះអង្គឈ្មោះអរិយៈ ទើបត្រាស់ថា នៃអ្នក បុគ្គលដែលសម្លាប់សត្វដូចអ្នក មិនឈ្មោះថាអរិយៈឡើយ ចំណែកបុគ្គលដែលតាំងនៅក្នុងការមិនបៀតបៀន មហាជន ទើបឈ្មោះថា អរិយៈ ដូច្នោះហើយ ត្រាស់ព្រះគាថានេះថា

ន តេន អរិយោ ហោតិ យេន ចានោនិ ហិសតិ
អហិសា សត្វចានោនំ អរិយាតិ បវុច្ឆតិ ។
បុគ្គលបៀតបៀនសត្វទាំងឡាយ ដោយហេតុណា មិនបាន
ឈ្មោះថា ជាអរិយៈ ដោយហេតុនោះទេ បុគ្គលដែល
តថាគតហៅថាអរិយៈ ព្រោះមិនបៀតបៀនសត្វទាំងពួង ។

សេចក្តីអធិប្បាយ

បណ្តាបទទាំងនោះ បទថា អហិសា សេចក្តីថា ព្រោះមិនបៀតបៀន ។
មានអធិប្បាយដូច្នោះថា បុគ្គលមិនឈ្មោះថាអរិយៈ ព្រោះហេតុដែល
បៀតបៀនសត្វទាំងឡាយ ចំណែកបុគ្គលណាតាំងនៅឆ្ងាយចាកការបៀតបៀន
ព្រោះមិនបៀតបៀនសត្វទាំងពួងដោយបាតដៃជាដើម គឺព្រោះភាពដែលខ្លួន
តាំងនៅហើយ ក្នុងមេត្តាការវេទនាជាដើម បុគ្គលនេះ ព្រះសាស្តាត្រាស់ហៅ
ថា អរិយៈ ។

ក្នុងកាលចប់ទេសនា ព្រានសន្ធិច តាំងនៅក្នុងសោតាបត្តិវាលហើយ
ទេសនាមានប្រយោជន៍ដល់បុគ្គលដែលប្រជុំគ្នាហើយ ដូច្នោះឯង ។^{១២៣}

រឿង ព្រានសន្ធិចឈ្មោះអរិយៈ ចប់

រឿង ភិក្ខុច្រើនរូប
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុច្រើនរូបដែល
ដល់ព្រមដោយគុណ មានសីលជាដើម ត្រាស់ព្រះធម្មទេសនានេះថា **ន**
សីលពូតមត្តន ជាដើម ។

បានឮថា បណ្ឌិត្យទាំងនោះ ពួកខ្លះមានការគិតយ៉ាងនេះថា ពួកយើង
មានសីលបរិបូណ៌ហើយ ពួកយើងទ្រទ្រង់នូវធុត្តន្ត ពួកយើងជាពហុសូត ពួក
យើងនៅក្នុងសេនាសនៈស្ងាត់ ពួកយើងបានឈាន អរហត្ត ពួកយើងបាន
មិនលំបាក ពួកយើងនឹងសម្រេចអរហត្តក្នុងថ្ងៃដែលពួកយើងត្រូវការនោះឯង
បណ្ឌិត្យទាំងនោះ ភិក្ខុដែលជាអនាគាមីគិតយ៉ាងនេះថា ឥឡូវនេះ អរហត្ត
ពួកយើងបានមិនលំបាក ។ ថ្ងៃមួយ ភិក្ខុទាំងអស់ ចូលទៅគាល់ព្រះសាស្តា
ថ្វាយបង្គំហើយ កាលព្រះសាស្តាត្រាស់សួរថា ម្ចាស់ភិក្ខុទាំងឡាយ កិច្ចនៃ
បព្វជិតរបស់ពួកអ្នកដល់ទីបំផុតហើយឬ ក៏ក្រាបទូលយ៉ាងនេះថា បពិត្រព្រះ
អង្គ ពួកខ្ញុំព្រះអង្គបែបនេះ បែបនេះ ព្រោះដូច្នោះ ទើបពួកខ្ញុំព្រះអង្គគិតថា

ពួកយើងអាចសម្រេចអរហត្ត ក្នុងខណៈដែលប្រាថ្នាហើយនោះឯង ដូច្នោះ ។

ព្រះសាស្តា ទ្រង់ស្តាប់ពាក្យរបស់ភិក្ខុទាំងនោះហើយត្រាស់ថា ម្ចាស់ភិក្ខុ ទាំងឡាយ ឈ្មោះថា ភិក្ខុ ទោះឃើញថាទុក្ខក្នុងភពរបស់ពួកយើងតិចតួច ដោយគុណត្រឹមតែភាពជាអ្នកមានសីលបរិសុទ្ធជាដើម ឬដោយគុណត្រឹមតែ សេចក្តីសុខរបស់ព្រះអនាគាមី មិនគួរ បើមិនទាន់ដល់នូវការអស់អាសវៈ មិនគប្បីឲ្យនូវការគិតកើតឡើងថា អញដល់សេចក្តីសុខហើយ ទើបត្រាស់ ព្រះគាថានេះថា

ន សីលព្វតមេត្តន	ពាហុសច្ឆេន វា បន
អថវា សមាធិលាភេន	វិវិត្តសយនេន វា ។
ដុសាមិ នេក្ខម្មសុខំ	អប្បដ្ឋនសេវិតំ
ភិក្ខុវិស្សាសមាទាធិ	អប្បត្តោ អាសវក្ខយំ ។

ម្ចាស់ភិក្ខុ បើភិក្ខុមិនទាន់ដល់នូវការអស់អាសវៈទេ កុំអាល ទុកចិត្តដោយគុណត្រឹមតែសីល និងវត្ត ឬដោយភាពជាអ្នក ចេះដឹងច្រើនឡើយ មួយទៀត ដោយការបានសមាធិ ឬក៏ ដោយការដេកក្នុងទីស្ងាត់ ឬក៏ដោយគុណ មានប្រមាណ ប៉ុណ្ណោះថា អាត្មាអញពាល់ត្រូវនេក្ខម្មសុខ ដែលបុប្ផជនមិន ដែលជួបប្រសព្វ ដូច្នោះឡើយ ។

សេចក្តីអធិប្បាយ

បណ្តាបទទាំងនោះ បទថា សីលព្វតមេត្តន គឺដោយហេតុត្រឹមតែ បុរិសុទ្ធិសីល ៤ ឬធុត្តន្តគុណ ១៣ ។

បទថា ពាហុសច្ឆេន វា សេចក្តីថា ឬដោយហេតុត្រឹមតែភាពជា
បុគ្គលរៀនបិដក ៣ ។

បទថា សមាធិលារកេន សេចក្តីថា ឬដោយការបានសមាបត្តិ ៨ ។

បទថា នេកុម្មសុខំ គឺសុខរបស់ព្រះអនាគាមី ព្រោះដូច្នោះ ភិក្ខុកុំដល់
នូវការទុកចិត្ត ដោយហេតុមានប្រមាណត្រឹមតែដឹងប៉ុណ្ណោះថា អញពាល់ត្រូវ
សុខរបស់ព្រះអនាគាមី ។

បទថា អបុថុជនសេវិតំ សេចក្តីថា ដែលបុថុជនទាំងឡាយសេពមិន
បាន គឺដែលព្រះអរិយៈសេពហើយតែម្យ៉ាង ។ ភិក្ខុទាំងនោះ ព្រះដ៏មាន
ព្រះភាគ កាលទ្រង់សាកសួរភិក្ខុបណាមួយអង្គ ក៏ត្រាស់ថា ភិក្ខុ ។

បទថា វិស្សាសមាទានិ សេចក្តីថា កុំដល់នូវការទុកចិត្ត មានពាក្យ
អធិប្បាយដូច្នោះថា ភិក្ខុ ឈ្មោះថា ជាអ្នកដែលមិនសម្រេចអរហត្ត ពោល
គឺការអស់ទៅនៃអាសវៈ មិនគប្បីទុកចិត្តថា ភពរបស់អញតិចតួច ដោយ
ហេតុត្រឹមតែភាពជាអ្នកមានគុណ មានសីលបរិបូណ៌ជាដើមប៉ុណ្ណោះ ដូច
លាមក សូម្បីមានប្រមាណតិច ក៏នៅតែមានក្លិនស្អុយ យ៉ាងណា ភពមាន
ប្រមាណតិច ក៏ជាហេតុឲ្យកើតទុក្ខ ដូច្នោះ ។

ក្នុងកាលចប់ទេសនា ភិក្ខុទាំងនោះតាំងនៅក្នុងអរហត្តហើយ ។ ទេសនា
មានប្រយោជន៍ដល់បុគ្គលដែលប្រជុំគ្នាហើយដូច្នោះ ។^{១៧៣}

រឿងភិក្ខុច្រើនរូប ចប់
ធម្មដ្ឋវគ្គទី ១៩ ចប់



សុត្តន្តបិដក

ធម្មបទគាថា មគ្គវគ្គទី ២០

[៣០] ផ្លូវមានអង្គ ៨ ប្រសើរជាងផ្លូវទាំងឡាយ បទ ៤ គឺអរិយ-
សច្ច ប្រសើរជាងសច្ចៈទាំងឡាយ វិរាគធម៌ប្រសើរជាងធម៌ទាំងឡាយ មួយ
ទៀត ព្រះតថាគតមានចក្ខុ ប្រសើរជាងសត្វទ្វេបាទទាំងឡាយ ផ្លូវនេះឯង
ប្រព្រឹត្តទៅដើម្បីសេចក្តីបរិសុទ្ធនៃទស្សនៈ ផ្លូវដទៃមិនមានទេ ។

ព្រោះហេតុនោះ អ្នកទាំងឡាយ ចូរដើរទៅកាន់ផ្លូវនោះ ផ្លូវនេះជាផ្លូវ
ញ៉ាំងមារឲ្យរងឆ្នែង អ្នកទាំងឡាយដើរទៅកាន់ផ្លូវនេះហើយ អាចនឹងធ្វើឲ្យផុត
ទុក្ខបាន ។ ផ្លូវនេះហើយ ដែលតថាគតដឹងថា ជាផ្លូវកម្ចាត់បង់កូនសរ ប្រាប់
ដល់អ្នកទាំងឡាយ សេចក្តីព្យាយាម ញ៉ាំងកិលេសឲ្យក្តៅសព្វ អ្នកទាំង-
ឡាយគប្បីធ្វើ ព្រះតថាគតទាំងឡាយ គ្រាន់តែជាអ្នកប្រាប់ ជនទាំងឡាយ
មានការពិនិត្យ បើបានដើរទៅហើយ នឹងរួចចាកចំណងរបស់មារបាន ។

កាលណា បុគ្គលយល់ឃើញដោយប្រាជ្ញាថា សង្ខារទាំងពួងមិនទៀង
ដូច្នោះ កាលនោះ រមែងនឿយណាយ ក្នុងសេចក្តីទុក្ខ នេះជាផ្លូវនៃសេចក្តី
បរិសុទ្ធ ។

កាលណា បុគ្គលយល់ឃើញដោយប្រាជ្ញាថា សង្ខារទាំងពួង នាំមក
នូវសេចក្តីទុក្ខ ដូច្នោះ កាលណោះ រមែងនឿយណាយ ក្នុងសេចក្តីទុក្ខ នេះ
ជាផ្លូវនៃសេចក្តីបរិសុទ្ធ ។ កាលណា បុគ្គលយល់ឃើញដោយប្រាជ្ញាថា ធម៌
ទាំងពួង មិនមែនជារបស់ខ្លួនដូច្នោះ កាលណោះ រមែងនឿយណាយ ក្នុង
សេចក្តីទុក្ខ នេះជាផ្លូវនៃសេចក្តីបរិសុទ្ធ ។

បុគ្គលនៅកំលោះមានកម្លាំង ទាស់តែប្រកបដោយសេចក្តីខ្ជិលច្រអូស
មិនប្រឹងប្រែង ក្នុងកាលដែលគួរប្រឹងប្រែង មានសេចក្តីត្រិះរិះក្នុងចិត្តលិចចុះ
ក្នុងអកុសលវិតក្ក ជាមនុស្សខ្ជិល បុគ្គលខ្ជិល (នោះ) រមែងមិនបានផ្លូវ
បញ្ញាឡើយ ។

បុគ្គលគប្បីជាអ្នករក្សាវាចា សង្រួមឲ្យល្អ ដោយចិត្ត ទាំងមិនគប្បីធ្វើ
អកុសលដោយកាយ បុគ្គលគប្បីជម្រះកម្មបថទាំង ៣ នេះ និងគប្បីត្រេកអរ
ចំពោះមគ្គ ដែលលោកអ្នកស្វែងរកគុណដ៏ល្អ សម្តែងទុកហើយ ។

ប្រាជ្ញា រមែងកើតអំពីការប្រកប សេចក្តីវិនាសប្រាជ្ញា រមែងកើតអំពី
ការមិនប្រកប អ្នកមានប្រាជ្ញា ដឹងការប្រកប និងការមិនប្រកបទាំង ២ នេះ
ថា ជាគន្លងនៃសេចក្តីចម្រើន និងសេចក្តីវិនាសហើយ ប្រាជ្ញាចម្រើនឡើង
ដោយប្រការណា គួរតម្កល់ខ្លួនទុក ដោយប្រការនោះ ។

អ្នកទាំងឡាយ ចូរកាត់កិលេសដូចជាព្រៃចេញ ចូរកុំកាត់ដើមឈើ
(ព្រោះ) ភ័យកើតអំពីកិលេសដូចជាព្រៃ ម្នាលភិក្ខុទាំងឡាយ អ្នកទាំង-
ឡាយ ចូរកាត់កិលេសដូចជាព្រៃផង កិលេសដូចជាដើមឈើដុះក្នុងព្រៃផង
ហើយចូរជាអ្នកកុំមានកិលេស ដូចជាព្រៃឡើយ ព្រោះថា កិលេសដូចដើម
ឈើដុះក្នុងព្រៃរបស់នរណា សូម្បីមានប្រមាណតិចក៏ដោយ បើកាត់មិនដាច់
ក្នុងពួកនារីជរាបណា នរណានោះឯង តែងមានចិត្តជាប់ចំពោះក្នុងពួកនារី
ដូចកូនគោនៅកំពុងបោកដោះ ដែលមានចិត្តជាប់នៅនឹងមេ ជរាបនោះ ។

អ្នកចូរដកសេចក្តីស្រឡាញ់របស់ខ្លួនចេញ ដូចបុគ្គលដកផ្កាកុម្មុះ ដែលកើត

ក្នុងសរទកាលដោយដៃ អ្នកចូរបណ្តុះនូវផ្លូវសន្តិភាពតែម្យ៉ាង ព្រះនិព្វាន
ព្រះសុគតសម្តែងទុកហើយ ។

អញ្ជាញទៅក្នុងទីនេះអស់វស្សានរដូវ អញ្ជាញទៅក្នុងទីនេះក្នុងហេមន្ត-
រដូវ និងគិម្ពរដូវ ជនពាល រមែងគិតខុសដូច្នោះ តែងមិនដឹងច្បាស់សេចក្តី
អន្តរាយឡើយ ។

មច្ចុ គឺសេចក្តីស្លាប់តែងនាំយកនរោជន អ្នកប្រវឹងជ្រុប ក្នុងកូន និងសត្វ
ចិញ្ចឹម មានចិត្តជាប់ជំពាក់ ក្នុងអារម្មណ៍ផ្សេងៗ នោះ ដូចជំនន់ទឹកធំ
នាំយកអ្នកស្រុកកំពុងដេកលក់ ។

កាលបុគ្គល ត្រូវមច្ចុគ្របសង្កត់ហើយ កូនទាំងឡាយ មិនមានដើម្បី
ជាទីពឹង បិតា ក៏មិនមាន ទាំងផៅពង្ស ក៏មិនមាន ដើម្បីជាទីពឹងឡើយ
សេចក្តីទីពឹងក្នុងញាតិទាំងឡាយ ក៏មិនមាន បណ្ឌិតដឹងអំណាចប្រយោជន៍
នេះហើយ គួរជាអ្នកសង្រួមក្នុងសីល គួរប្រញាប់ប្រញាល់ ជម្រះផ្លូវ ជាទី
ទៅកាន់ព្រះនិព្វានឲ្យបាន ។

មគ្គវគ្គទី ២០ ចប់



អង្គកថា

មគ្គវគ្គទី ២០

រឿង ភិក្ខុ ៥០០ រូប លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុ ៥០០ រូប ត្រាស់ព្រះធម្មទេសនានេះថា មគ្គានុដ្ឋង្គិកោ ជាដើម ។

បានឮមកថា ភិក្ខុទាំងនោះ កាលព្រះសាស្តាចារិកទៅក្នុងជនបទ ហើយយាងមកកាន់ក្រុងសាវត្ថីទៀត អង្គុយក្នុងរោងដែលជាទីបម្រើ ពោល មគ្គកថា ប្រារព្ធផ្លូវដែលខ្លួនត្រាច់ទៅហើយ ដោយន័យជាដើមថា ផ្លូវនៃ ស្រុកនោះ ទៅស្រុកនោះ រាបស្មើល្អ ផ្លូវនៃស្រុកនោះ ទៅស្រុកនោះ មិន រាបស្មើ មានក្រស មិនមានក្រស ។

ព្រះសាស្តា ទ្រង់ឃើញឧបនិស្ស័យនៃអរហត្តរបស់ភិក្ខុទាំងនោះ យាង មកកាន់ទីនោះហើយ ប្រថាប់គង់លើអាសនៈដែលគេក្រាល ត្រាស់សួរថា ម្ចាស់ភិក្ខុទាំងឡាយ អម្បាញ់មិញនេះ ពួកអ្នកអង្គុយសន្ទនាគ្នាដោយកថាអ្វីហ្ន៎ កាលភិក្ខុទាំងនោះក្រាបទូលថា ដោយកថាល្មោះនេះ ទើបទ្រង់ត្រាស់ថា ម្ចាស់ ភិក្ខុទាំងឡាយ ផ្លូវដែលពួកអ្នកនិយាយដល់នេះ ជាផ្លូវខាងក្រៅ ធម្មតាភិក្ខុធ្វើ កម្មក្នុងអរិយមគ្គ ទើបគួរ ព្រោះថា ភិក្ខុកាលធ្វើយ៉ាងនោះ រមែងផុតចាកទុក្ខ

ទាំងពួងបាន ដូច្នោះហើយ ទ្រង់បានកាសិកព្រះគាថាទាំងនេះថា

មគ្គានុជ្ជន្តិកោ សេដ្ឋោ	សច្ចានំ ចតុរោ បទា
វិរាតោ សេដ្ឋោ ធម្មានំ	ទិបទានត្ថា ចក្កមា
ឯសេវ មគ្គោ នត្ថញ្ញោ	ទស្សនស្ស វិសុទ្ធិយា ។
ឯតញ្ញា តុម្ភេ បដិបជ្ជថ	មារស្សេតំ បមោហានំ
ឯតញ្ញា តុម្ភេ បដិបន្នា	ទុក្ខស្សនំ ករិស្សថ ។
អក្ការោ វោ មយា មគ្គោ	អញ្ញាយ សលុសត្ថនំ
តុម្ភេហិ កិច្ចំ អាតប្បំ	អក្កាតារោ តថាគតា
បដិបន្នា បមោក្ខន្តិ	ឈាយិនោ មារពន្ធនា ។

ផ្លូវមានអង្គ ៨ ប្រសើរជាងផ្លូវទាំងឡាយ បទ ៤ គឺ អរិយសច្ច ប្រសើរជាងសច្ចៈទាំងឡាយ វិរាគធម៌ ប្រសើរ ជាងធម៌ទាំងឡាយ មួយទៀត ព្រះតថាគត មានចក្ខុ ប្រសើរជាងសត្វទ្វេបាទទាំងឡាយ ផ្លូវនេះឯង ប្រព្រឹត្តទៅ ដើម្បីសេចក្តីបរិសុទ្ធនៃទស្សនៈ ផ្លូវដទៃមិនមានទេ ។ ព្រោះ ហេតុនោះ អ្នកទាំងឡាយ ចូរដើរទៅកាន់ផ្លូវនោះ ផ្លូវនេះជា ផ្លូវញ៉ាំងមារឲ្យវង្វេង អ្នកទាំងឡាយដើរទៅកាន់ផ្លូវនោះ ហើយ អាចនឹងធ្វើឲ្យផុតទុក្ខបាន ។ ផ្លូវនេះហើយ ដែល តថាគតដឹងថា ជាផ្លូវកម្ចាត់បង់កូនសរ ប្រាប់ដល់អ្នក ទាំងឡាយ សេចក្តីព្យាយាមញ៉ាំងកិលេសឲ្យក្តៅសព្វ អ្នក

ទាំងឡាយគប្បីធ្វើ ព្រះតថាគតទាំងឡាយ គ្រាន់តែជាអ្នក
ប្រាប់ ជនទាំងឡាយមានការពិនិត្យ បើបានដើរទៅហើយ
នឹងរួចចាកចំណងរបស់មារបាន ។

សេចក្តីអធិប្បាយ

បណ្តាបទទាំងនោះ បទថា មគ្គានុដ្ឋង្គិកោ សេចក្តីថា ផ្លូវទាំងឡាយ
ជាផ្លូវទៅដោយស្នងជាដើមក្តី ជាផ្លូវនៃទិដ្ឋិ ៦២ ក្តី បណ្តាផ្លូវទាំងអស់ ផ្លូវមាន
អង្គ ៨ ដែលធ្វើការលះបង់នូវផ្លូវ ៨ មានមិច្ឆាទិដ្ឋិជាដើម ដោយអង្គ ៨ មាន
សម្មាទិដ្ឋិជាដើម ។ ធ្វើនិរោធឱ្យជាអារម្មណ៍ ញ៉ាំងកិច្ច មានការកំណត់ដឹងទុក្ខ
ជាដើម ក្នុងសច្ចៈទាំង ៤ ឱ្យសម្រេច ប្រសើរ គឺកំពូល ។

បទព្រះគាថាថា សច្ចានំ ចតុរោ បទា សេចក្តីថា បណ្តាសច្ចៈទាំងអស់
នេះ ចូរជាវច័សច្ចដែលមកហើយក្នុងបាលីថា បុគ្គលគប្បីពោលពាក្យសច្ចៈ
មិនគប្បីក្រោធជាដើមក្តី ជាសម្មតិសច្ច មានសច្ចៈជាដើមថា ជាព្រាហ្មណ៍
ពិត ជាក្សត្រពិតក្តី ជាទិដ្ឋិសច្ច ដោយន័យថា វត្ថុនេះប៉ុណ្ណោះពិត វត្ថុដទៃ
ទេជាដើមក្តី ជាបរមត្ថសច្ច មានសច្ចៈជាដើមថា ទុក្ខជារបស់ពិតដ៏ប្រសើរ
ក្តី ៤ បទ មានបទថា ទុក្ខជារបស់ពិតដ៏ប្រសើរជាដើម ឈ្មោះថា ប្រសើរ
ព្រោះអត្ថថា ទុក្ខ ដែលព្រះយោគាវចរគួរកំណត់ដឹង ព្រោះអត្ថថា សមុទយៈ
ដែលព្រះយោគាវចរគួរលះ ព្រោះអត្ថថា និរោធ ដែលព្រះយោគាវចរគួរធ្វើ
ឱ្យជាកំប្លាស ព្រោះអត្ថថា មគ្គមានអង្គ ៨ ដែលព្រះយោគាវចរគួរចម្រើន
ព្រោះអត្ថថា ចាកផ្ទះបានដោយញាណនោះឯង ព្រោះអត្ថថា ចាកផ្ទះបាន

ដោយពិតប្រាកដ ។

បាទព្រះគាថាថា វិរាគោ សេដ្ឋោ ធម្មានំ សេចក្តីថា បណ្តាធម៌ទាំងពួង
វិរាគៈ ពោល គឺព្រះនិព្វានឈ្មោះថាប្រសើរ ព្រោះព្រះពុទ្ធវចនៈថា ម្ចាស់ភិក្ខុ
ទាំងឡាយ ធម៌ទាំងឡាយដែលបច្ច័យតាក់តែងក្តី ដែលបច្ច័យមិនតាក់តែងក្តី
មានប្រមាណត្រឹមណា បណ្តាធម៌ទាំងនោះ វិរាគៈ តថាគតពោលថាជាកំពូល ។

បាទព្រះគាថាថា ទិបទានព្វ ចក្កុមា សេចក្តីថា បណ្តាសត្វជើងពីរ
មានទេវតា និងមនុស្សជាដើម ព្រះតថាគតមានចក្ក ៥ ប្រការប៉ុណ្ណោះ
ប្រសើរ ។ ច សត្វ មានការប្រមូលមកជាអត្ថ រមែងប្រមូលយកអរូបធម៌
ទាំងឡាយផង ព្រោះដូច្នោះ បណ្តាអរូបធម៌ទាំងឡាយ ព្រះតថាគតក៏ជា
បុគ្គលប្រសើរ គឺឧត្តម ។

បាទព្រះគាថាថា ទស្សនស្ស វិសុទ្ធិយា សេចក្តីថា ផ្លូវណាដែលតថាគត
ពោលថា ប្រសើរ ផ្លូវនោះប៉ុណ្ណោះ ដើម្បីសេចក្តីបរិសុទ្ធនៃទស្សនៈ គឺមគ្គ
និងផល ផ្លូវដទៃមិនមាន ។

បទថា ឯតំ ហិ សេចក្តីថា ព្រោះហេតុនោះ ចូរអ្នកទាំងឡាយ ដើរផ្លូវ
នោះឯង ។

បទថា មារស្សតំ បមោហានំ នោះ ព្រះសាស្តារមែងត្រាស់ថា
ជាទីដែលមារវង្វេង គឺទីដែលកន្លងពួកមារ ។

បទថា ទុក្ខស្សនំ សេចក្តីថា អ្នកទាំងឡាយនឹងធ្វើទីបំផុត គឺព្រំដែននៃ
សេចក្តីទុក្ខក្នុងវដ្តៈទាំងមូលបាន ។

បទថា សល្លសត្តនំ ជាដើម សេចក្តីថា តថាគតរៀរចាកកិច្ចទាំងឡាយ មានការបានស្តាប់អំពីអ្នកដទៃជាដើម ដឹងនូវផ្លូវនោះ ដែលជាទីរលាស់ចេញ គឺញ៉ាំញី បានដល់ ដកឡើងនូវកូនសរទាំងឡាយ មានរាគៈជាដើមដោយប្រចក្ស ដល់ខ្លួនហើយនោះឯង ទើបប្រាប់ផ្លូវនេះ ។ ឥឡូវនេះ អ្នកទាំងឡាយគប្បីធ្វើ បាន ដល់ គួរធ្វើសេចក្តីព្យាយាម គឺសម្មប្បធាន ដែលដល់នូវការរាប់ថាជាអាតប្បៈ ព្រោះជាគ្រឿងដុតកិលេសទាំងឡាយ ដើម្បីប្រយោជន៍ដល់ការសម្រេចផ្លូវនោះ ព្រោះព្រះតថាគតទាំងឡាយ ជាអ្នកប្រាប់តែម្យ៉ាង ព្រោះដូច្នោះ ជនទាំងឡាយ ដែលបដិបត្តិហើយ ដោយអំណាចនៃផ្លូវ ដែលព្រះតថាគតទាំងនោះត្រាស់ប្រាប់ ហើយ មានប្រក្រតីសម្លឹងដោយឈាន ២ យ៉ាង រមែងរួចផុតចាកចំណងនៃមារ ពោល គឺវដ្តៈ ដែលប្រព្រឹត្តទៅក្នុងកូមិ ៣ ។

ក្នុងកាលចប់ព្រះធម៌ទេសនា ភិក្ខុទាំងនោះ បានតាំងនៅហើយ ក្នុង អរហត្តផល ព្រះធម្មទេសនា បានសម្រេចប្រយោជន៍ដល់បុគ្គលដែលប្រជុំគ្នា ហើយ ដូច្នោះឯង ។^{១២៣}

រឿង ភិក្ខុ ៥០០ រូប ចប់



រឿង ភិក្ខុ ៥០០ ដំណេង លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុ ៥០០ រូប ត្រាស់ព្រះធម្មទេសនានេះថា សព្វ សង្ខារា ជាដើម ។

បានឮមកថា ភិក្ខុទាំងនោះរៀនកម្មដ្ឋានក្នុងសម្លាក្រះសាស្តាហើយ សូម្បី ព្យាយាមក្នុងព្រៃក៏មិនសម្រេចអរហត្ត ទើបគិតថា ពួកយើងនឹងរៀនកម្មដ្ឋាន ឲ្យរិសេស ដូច្នោះហើយ បានទៅកាន់សម្លាក្រះសាស្តា ។

ព្រះសាស្តាទ្រង់ពិចារណាថា កម្មដ្ឋានណាហ្ន៎ ជាទីសប្បាយរបស់ភិក្ខុ ទាំងនេះ ទើបទ្រង់ត្រិះរិះថា ភិក្ខុទាំងនេះ ក្នុងកាលនៃព្រះពុទ្ធព្រះនាមកសរូប តាមប្រកបហើយក្នុងអនិច្ចលក្ខណៈអស់ ២ ម៉ឺនឆ្នាំ ព្រោះដូច្នោះ ការសម្តែង គាថាអំពីអនិច្ចលក្ខណៈនោះឯងដល់លោកទាំងឡាយ ត្រឹមតែមួយគាថា គួរ ដូច្នោះហើយ ត្រាស់ថា ម្ចាស់ភិក្ខុទាំងឡាយ សង្ខារទាំងពួងក្នុងភពទាំងឡាយ មានកាមភពជាដើម ជាសភាពមិនទៀង ព្រោះអត្តថា មានហើយ ទៅជាមិន មាន ដូច្នោះហើយ ទើបត្រាស់ព្រះគាថានេះថា

សព្វ សង្ខារា អនិច្ចាតិ យទា បញ្ញាយ បស្សតិ
អថ និត្តិន្តតិ ធុកេ ឯស មគ្គោ វិសុទ្ធិយា ។

កាលណា បុគ្គលយល់ឃើញដោយប្រាជ្ញាថា សង្ខារទាំងពួង មិនទៀង ដូច្នោះ កាលណោះ រមែងនឿយណាយក្នុងសេចក្តី ទុក្ខ នេះជាផ្លូវនៃសេចក្តីបរិសុទ្ធ ។

សេចក្តីអធិប្បាយ

បណ្តាបទទាំងនោះ បទថា សព្វ សង្ខារ ជាដើម សេចក្តីថា កាល
ណាបណ្ឌិតឃើញដោយវិបស្សនាបញ្ញាថា ខន្ធទាំងឡាយកើតឡើងហើយក្នុង
ភពទាំងឡាយ មានកាមភពជាដើម ឈ្មោះថា មិនទៀង ព្រោះត្រូវរលត់ក្នុង
ភពនោះៗ ឯង ។ កាលនោះ រមែងនឿយណាយក្នុងទុក្ខ ដែលទាក់ទង
ដោយការបរិហារខន្ធនេះ កាលនឿយណាយ រមែងចាក់ធ្លុះសច្ចៈទាំងឡាយ
ដោយអំណាចនៃកិច្ច មានការកំណត់ដឹងទុក្ខជាដើម ។

បាទព្រះគាថាថា ឯស មគ្គោ វិសុទ្ធិយា សេចក្តីថា ការនឿយណាយ
ក្នុងទុក្ខនោះ ជាផ្លូវនៃសេចក្តីបរិសុទ្ធ គឺផ្លូវនៃសេចក្តីផ្លូវផង ។

ក្នុងកាលចប់ទេសនា ភិក្ខុទាំងនោះតាំងនៅក្នុងអរហត្តហើយ ទេសនា
បានសម្រេចប្រយោជន៍ដល់បរិស័ទ ដែលប្រជុំគ្នាហើយ ដូច្នោះឯង ។

រឿងកុំ ៥០០ ជំនឿត ចប់

ក្នុងព្រះគាថាទីពីរ រឿងក៏យ៉ាងនោះដូចគ្នា ក្នុងកាលនោះ ព្រះដ៏មាន
ព្រះភាគ ទ្រង់ជ្រាបភាពដែលភិក្ខុទាំងនោះ ធ្វើសេចក្តីព្យាយាមក្នុងកាល
កំណត់សង្ខារដោយភាពជាទុក្ខហើយត្រាស់ថា ម្ចាស់ភិក្ខុទាំងឡាយ ខន្ធទាំង
ពួងជាទុក្ខពិត ព្រោះអត្ថថា ត្រូវទុក្ខគ្របសង្កត់ ដូច្នោះហើយ ទើបត្រាស់
ព្រះគាថានេះថា

សព្វ សង្ខារ ទុក្ខាតិ	យទា បញ្ញាយ បស្សតិ
អថ និព្វិន្ទតិ ទុក្ខេ	ឯស មគ្គោ វិសុទ្ធិយា ។

កាលណា បុគ្គលយល់ឃើញដោយប្រាជ្ញាថា សង្ខារទាំង
ពួងនាំមកនូវសេចក្តីទុក្ខ ដូច្នោះ កាលណោះ រមែងនឿយ
ណាយក្នុងសេចក្តីទុក្ខ នេះជាផ្លូវនៃសេចក្តីបរិសុទ្ធ ។

សេចក្តីអធិប្បាយ

បណ្តាបទទាំងនោះ បទថា ទុក្ខា សេចក្តីថា ឈ្មោះថា ជាទុក្ខ ព្រោះ
អត្ថថា ត្រូវទុក្ខបៀតបៀន ។ បទដ៏សេស ក៏ដូចគ្នានឹងបទមុននោះឯង ។

រឿងកុំ ៥០០ ដទៃទៀត ចប់

ក្នុងព្រះគាថាទីបី រឿងក៏យ៉ាងនោះដូចគ្នា ។ ក្នុងព្រះគាថាទីបីនេះ ព្រះ
សាស្តាទ្រង់ជ្រាបកាតដែលភិក្ខុទាំងនោះ ជាអ្នកតាមប្រកបហើយក្នុងការកំណត់
សង្ខារ ដោយកាតជាអនត្តា ក្នុងកាលមុនដោយឥតសេសសល់ហើយត្រាស់
ថា ម្ចាស់ភិក្ខុទាំងឡាយ ខន្ធទាំងពួងជាអនត្តាពិត ព្រោះអត្ថថា មិនប្រព្រឹត្ត
ទៅក្នុងអំណាច ដូច្នោះហើយ ទើបត្រាស់ព្រះគាថានេះថា

សព្វ ធម្មា អនត្តាតិ យទា បញ្ញាយ បស្សតិ
អថ និព្វិន្ទតិ ទុក្ខេ ឯស មគ្គោ វិសុទ្ធិយា ។

កាលណា បុគ្គលយល់ឃើញដោយប្រាជ្ញាថា ធម៌ទាំងពួង
មិនមែនជារបស់ខ្លួន ដូច្នោះ កាលណោះ រមែងនឿយ
ណាយក្នុងសេចក្តីទុក្ខ នេះជាផ្លូវនៃសេចក្តីបរិសុទ្ធ ។

សេចក្តីអធិប្បាយ

បណ្តាបទទាំងនោះ ពីរបទថា សព្វ ធម្មា ព្រះសាស្តាទ្រង់សម្តៅយក
ខន្ធ ៥ នេះឯង ។

បទថា អនត្តា សេចក្តីថា ឈ្មោះថា អនត្តា គឺទេ មិនមានម្ចាស់
បានដល់ មិនមានឥស្សរៈ ព្រោះអត្តថា មិនប្រព្រឹត្តទៅក្នុងអំណាច ព្រោះ
បុគ្គលណាម្នាក់មិនអាចឲ្យប្រព្រឹត្តទៅក្នុងអំណាចថា ធម៌ទាំងពួង ចូរកុំបាស់
ចូរកុំស្លាប់ ។ បទដ៏សេស ដូចគ្នានឹងបទដែលមានហើយក្នុងកាលមុន
នោះឯង ដូច្នោះ ។^{១៧៣}

រឿង ភិក្ខុ ៥០០ ដទៃទៀត ចប់

រឿង បធានកម្មិកតិស្សត្រូវ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបធានកម្មិកតិស្សត្រូវ
ត្រាស់ព្រះធម្មទេសនានេះថា ឧដ្ឋានកាលម្ហិ ជាដើម ។

បានឮថា កុលបុត្រអ្នកក្រុងសាវត្ថីប្រមាណ ៥០០ នាក់ បួសក្នុងសម្មាសម្ពុទ្ធ
ព្រះសាស្តា រៀនកម្មជានហើយ បានទៅកាន់ព្រៃ ។ បណ្តាភិក្ខុទាំងនោះ ភិក្ខុ
មួយរូបស្នាក់នៅក្នុងទីនោះឯង ។ ភិក្ខុដ៏សេស ធ្វើសមណធម៌ក្នុងព្រៃសម្រេច
អរហត្ត គិតថា ពួកយើងនឹងក្រាបទូលគុណដែលខ្លួនបានហើយដល់ព្រះមាន
ព្រះភាគ បានត្រឡប់ទៅកាន់ក្រុងសាវត្ថី ។ ឧបាសកម្នាក់ឃើញភិក្ខុទាំងនោះ

ដែលត្រាច់បិណ្ឌបាតនៅក្នុងស្រុកមួយកន្លែង ក្នុងទីប្រមាណមួយយោជន៍អំពី
 ក្រុងសាវត្ថី ទើបទទួលដោយវត្តទាំងឡាយ មានបបរ និងភត្តជាដើម បាន
 ស្តាប់អនុមោទនាហើយ ទើបនិមន្តដើម្បីប្រយោជន៍ដល់ការធានក្នុងថ្ងៃស្អែក
 ឡើង ភិក្ខុទាំងនោះ ទៅដល់ក្រុងសាវត្ថីក្នុងថ្ងៃនោះឯង ទុកដាក់បាត្រ និងចីវរ
 ហើយ ក្នុងពេលល្ងាច ចូលទៅគាល់ព្រះសាស្តា ថ្វាយបង្គំអង្គុយហើយ ។
 ព្រះសាស្តាទ្រង់សម្តែងសេចក្តីត្រេកអរក្រៃលែង ជាមួយភិក្ខុទាំងនោះ ទ្រង់
 បានធ្វើការទទួលហើយ ។

ខណៈនោះ ភិក្ខុសម្មាញ់នៃភិក្ខុទាំងនោះ ដែលសល់ក្នុងទីនោះ គិតថា
 កាលព្រះសាស្តា ទ្រង់ធ្វើការទទួលភិក្ខុទាំងនោះ ព្រះខន្តរមែងមិនគ្រប់គ្រាន់
 តែមិនត្រាស់ប្រាស្រ័យជាមួយអញឡើយ ព្រោះមគ្គ និងផលរបស់អញមិន
 មាន ។ ក្នុងថ្ងៃនេះឯង អញសម្រេចអរហត្ត នឹងឲ្យព្រះសាស្តាប្រាស្រ័យជា
 មួយអញ ភិក្ខុទាំងនោះទូលលាព្រះសាស្តាថា ពួកខ្ញុំព្រះអង្គ កាលឧបាសក
 ម្នាក់ក្នុងផ្លូវដែលជាទីមក និមន្តដើម្បីធានក្នុងពេលព្រឹកស្អែកនេះ នឹងទៅ
 ក្នុងទីនោះអំពីព្រលឹម ។ លំដាប់នោះ ភិក្ខុដែលសម្មាញ់នៃភិក្ខុទាំងនោះ ដើរ
 ចង្រ្កមមួយយប់ទល់ភ្លឺ ដួលចុះត្រង់ផ្ទាំងថ្មមួយផ្ទាំងក្នុងទីបំផុតនៃទីចង្រ្កម
 ដោយអំណាចការដេកលក់ ។ ភ្លឺស្ទឹងក៏បាក់ លោកស្រែកដោយសំឡេង
 ខ្លាំង ។

ពួកភិក្ខុជាសម្មាញ់ទាំងនោះរបស់លោកចាំសំឡេងបាន សុះចូលទៅក្នុង
 ទីនោះទីនេះ ។ អុជប្រទីបធ្វើកិច្ចដែលគួរធ្វើដល់ភិក្ខុនោះឯង ។ អរុណារះឡើង

ហើយ ភិក្ខុទាំងនោះក៏មិនបានឱកាសទៅកាន់ស្រុកនោះ ។

លំដាប់នោះ ព្រះសាស្តាត្រាស់នឹងភិក្ខុទាំងនោះថា ម្ចាស់ភិក្ខុទាំងឡាយ ពួកអ្នកមិនទៅកាន់ស្រុក ដែលត្រាច់ភិក្ខុទេឬ ភិក្ខុទាំងនោះទទួលថា យ៉ាង នោះឯង ព្រះអង្គ ហើយក្រាបទូលរឿងនោះ ។ ព្រះសាស្តាត្រាស់ថា ម្ចាស់ ភិក្ខុទាំងឡាយ ភិក្ខុនោះធ្វើអន្តរាយលាភរបស់ពួកអ្នក តែក្នុងឥឡូវនេះ ប៉ុណ្ណោះក៏មិនមែន សូម្បីក្នុងកាលមុន ក៏ធ្វើហើយដូចគ្នា ។ កាលភិក្ខុទាំង នោះទូលអារាធនាហើយ ទ្រង់នាំអតីតនិទានមក ត្រាស់ជាតកឲ្យពិស្តារថា

អំពើទាំងឡាយ ដែលគេត្រូវធ្វើក្នុងកាលមុន នរណា
ប្រាថ្នាធ្វើខាងក្រោយវិញ នរនោះ រមែងក្តៅក្រហាយ
រឿយៗ ក្នុងកាលជាខាងក្រោយ ដូចជាមាណពដែលកាប់
ឧសឈើថ្លាន់ ។

បានឮថា ភិក្ខុទាំងនោះបានជាមាណព ៥០០ ក្នុងកាលមុន មាណពដែល ខ្ជិលច្រអូសបានជាភិក្ខុនេះ ចំណែកអាចារ្យបានជាតថាគតដោយប្រការដូច្នោះ ។

ព្រះសាស្តា កាលទ្រង់នាំព្រះទេសនានេះមកហើយត្រាស់ថា ម្ចាស់ភិក្ខុ ទាំងឡាយ បុគ្គលណាមិនធ្វើការខ្ជិលឃ្នាត ក្នុងកាលដែលគួរខ្ជិលឃ្នាត ជាអ្នក មានការត្រិះរិះលិចចុះហើយ ជាបុគ្គលខ្ជិលច្រអូស បុគ្គលនោះរមែងមិនសម្រេច គុណវិសេស មានឈានជាដើម ដូច្នោះហើយ ទើបត្រាស់ព្រះគាថានេះថា

ឧដ្ឋានកាលម្ហិ អនុជ្ជហានោ យុវា ពលី អាលសិយំ ឧបតោ
សំសន្ទសង្កប្បមនោ កុសិរោ បញ្ញាយ មគ្គំ អលសោ ន វិនុតិ ។

បុគ្គលនៅកំលោះ មានកម្លាំង ទាស់តែប្រកបដោយសេចក្តីខ្ជិល
ប្រអូស មិនប្រឹងប្រែង ក្នុងកាលដែលគួរប្រឹងប្រែង មានសេចក្តី
ត្រិះរិះក្នុងចិត្តលិចចុះ ក្នុងអកុសលវិតក្ក ជាមនុស្សខ្ជិល បុគ្គល
ខ្ជិល (នោះ) រមែងមិនបានផ្លូវបញ្ញាឡើយ ។

សេចក្តីអធិប្បាយ

បណ្តាបទទាំងនោះ បទថា អនុដ្ឋហានោ សេចក្តីថា មិនប្រឹងប្រែង
គឺមិនព្យាយាម ។ ពីរបទថា យុវា ពលី សេចក្តីថា ជាអ្នកតាំងនៅក្នុងភាពជា
កំលោះ ដល់ព្រមដោយកម្លាំង ។ ពីរបទថា អាលសិយំ ឧបទោ សេចក្តីថា
រមែងជាបុគ្គលចូលដល់ហើយនូវភាពជាអ្នកខ្ជិលប្រអូស គឺស៊ីហើយដេក ដេក
ហើយស៊ី ។ បទថា សំសន្ទសន្តប្បមនោ សេចក្តីថា បុគ្គលមានចិត្តប្រកប
ដោយការត្រិះរិះដែលលិចចុះ គឺលិចចុះហើយ ព្រោះមិច្ឆាវិតក្ក ៣ ។ បទថា
កុសីនោ បានដល់ មិនមានសេចក្តីព្យាយាម ។ បទថា អលសោ សេចក្តីថា
បុគ្គលនោះខ្ជិលប្រអូសច្រើន កាលមិនឃើញអរិយមគ្គ គប្បីឃើញដោយបញ្ញា
ទើបឈ្មោះថារមែងមិនជួប គឺមិនបាន ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

រឿង បធានកម្មកតិស្សត្តោ ចប់



រឿង សូករប្រេត

លំនាំដើម

ព្រះសាស្តា កាលគង់នៅក្នុងវត្តវេឡូវនៃ ទ្រង់ប្រារព្ធសូករប្រេត ត្រាស់
ព្រះធម្មទេសនានេះថា វាចានុក្ខំ ជាដើម ។

សេចក្តីពិស្តារថា ថ្ងៃមួយ ព្រះមហាមោគ្គល្លាន ចុះអំពីភ្នំគិដ្ឋកូដិជា
មួយព្រះលក្ខណៈ បានធ្វើការញញឹមក្នុងទីមួយកន្លែង កាលព្រះលក្ខណៈ
សួរថា អារុសោ ព្រោះហេតុអ្វីហ្ន៎ ជាហេតុនៃការញញឹមឲ្យប្រាកដ ក៏ពោល
ថា អារុសោ កាលនេះមិនមែនជាកាលនៃការសួរបញ្ហានេះ ចូរលោកសួរក្នុង
សម្ភាកររបស់ព្រះសាស្តា ដូច្នោះហើយ ត្រាច់បិណ្ឌបាតក្នុងក្រុងរាជគ្រឹះជាមួយ
ព្រះលក្ខណៈត្រូវនោះឯង ត្រឡប់អំពីបិណ្ឌបាតហើយ ទៅកាន់វត្តវេឡូវនៃ ថ្វាយ
បង្គំព្រះសាស្តាហើយអង្គុយ ។

ត្រានោះ ព្រះលក្ខណៈសួរសេចក្តីនោះ លោកក៏ពោលថា អារុសោ ខ្ញុំ
ឃើញប្រេតមួយ សរីរៈរបស់ប្រេតនោះប្រមាណ ៣ គារុត សរីរៈនោះស្រដៀង
នឹងរាងកាយរបស់មនុស្ស ចំណែកក្បាលដូចក្បាលរបស់ជ្រូក កន្ទុយដុះចេញ
អំពីមាត់ ពួកដង្កូវហូរចេញអំពីមាត់នោះ ខ្ញុំគិតថា ខ្ញុំមិនធ្លាប់ឃើញសត្វមាន
រូបយ៉ាងនេះ កាលឃើញប្រេតនោះហើយ ទើបធ្វើការញញឹមឲ្យប្រាកដ ។

ព្រះសាស្តាត្រាស់ថា ម្ចាស់ភិក្ខុទាំងឡាយ ពួកសាវ័ករបស់តថាគតមាន
ចក្ខុហ្ន៎ ហើយត្រាស់ថា សូម្បីតថាគតក៏បានឃើញសត្វនោះ ត្រង់មណ្ឌលនៃ
ពោធិព្រឹក្សដូចគ្នា តែមិននិយាយដោយអនុគ្រោះដល់ជនដទៃថា ជនពួកណា
មិនគប្បីជឿតថាគត ការមិនជឿនោះ គប្បីមានកម្មដែលមិនជាប្រយោជន៍ដល់

ជនទាំងនោះ ។ ឥឡូវនេះ តថាគតបានមោគ្គល្លានជាសាក្សីទើបពោល ម្នាល ភិក្ខុទាំងឡាយ មោគ្គល្លាននិយាយពិត ។

ភិក្ខុទាំងឡាយស្តាប់រឿងនេះហើយ ទូលសួរព្រះសាស្តាថា បពិត្រព្រះអង្គ បុព្វកម្មរបស់ប្រេតនោះដូចម្តេច ព្រះសាស្តាត្រាស់ថា ម្នាលភិក្ខុទាំងឡាយ បើ យ៉ាងនោះ ចូរពួកអ្នកស្តាប់ចុះ ហើយទ្រង់នាំអតីតនិទានមក ត្រាស់បុព្វកម្ម របស់ ប្រេតនោះដូចតទៅនេះ ។

បានឮមកថា ក្នុងសាសនារបស់ព្រះពុទ្ធកស្សបៈ ព្រះថេរៈពីររូបព្រម ព្រៀងគ្នាក្នុងអាវាសជិតភូមិមួយកន្លែង ។ ក្នុងព្រះថេរៈពីររូបនោះ មួយរូបមាន វស្សា ៦០ មួយរូបមានវស្សា ៥៨ ភិក្ខុដែលមានវស្សា ៥៨ នោះកាន់បាត្រ និងបិររបស់ព្រះថេរៈត្រាប់ទៅ បានធ្វើវត្តបដិបត្តិគ្រប់យ៉ាងដូចសាមណេរ ។ ព្រះថេរៈទាំងពីររូបនៅព្រមព្រៀងគ្នាដូចបងប្អូន ដែលរួមផ្ទៃមាតាតែមួយ ព្រះ ធម្មកថិកមួយរូប មកកាន់លំនៅរបស់ព្រះថេរៈទាំងពីរហើយ ។ ក្នុងកាលនោះ ជាថ្ងៃស្តាប់ធម៌ ព្រះថេរៈទាំងពីរសង្រ្គោះព្រះធម្មកថិកហើយពោលថា សប្បុរស ចូរលោកពោលធម្មកថាដល់ពួកយើងចុះ ព្រះធម្មកថិកនោះ ក៏ពោលធម្មកថា ហើយ ព្រះថេរៈទាំងពីរមានចិត្តត្រេកអរថា ពួកយើងបានព្រះធម្មកថិកហើយ វ័ស្សកឡើង នាំលោកចូលទៅបិណ្ឌបាតក្បែរស្រុកជិតនោះ ធ្វើភត្តកិច្ចស្រេច ក្នុងស្រុកនោះហើយពោលថា អាវុសោ សូមលោកពោលធម្មកថាបន្តិចអំពីទី ដែលសម្រាកកាលពីម្សិលមិញ ហើយនិមន្តឲ្យលោកពោលធម៌ដល់ពួកមនុស្ស ពួកមនុស្សស្តាប់ធម្មកថាហើយ និមន្តឲ្យឆាន់ក្នុងថ្ងៃវ័ស្សក ព្រះថេរៈទាំងពីរនាំ

ព្រះធម្មកថិកនោះត្រាប់បំណុលតក្កន្តស្រុក ដែលជាទីត្រាប់ភិក្ខុ ក្នុងស្រុក ២
 ឬ ៣ ថ្ងៃដោយជុំវិញយ៉ាងនេះ ។ ព្រះធម្មកថិកគិតថា ព្រះថេរៈពីររូបនេះ
 ទន់ភ្លន់ក្រៃលែង បើអញឲ្យព្រះថេរៈទាំងពីររូបនេះគេចទៅ ហើយនៅក្នុង
 វត្តនេះ គួរ ។ ក្នុងថ្ងៃល្ងាច លោកទៅកាន់ទីបម្រើរបស់ព្រះថេរៈ ក្នុងកាល
 ដែលភិក្ខុទាំងពីរក្រោកទៅហើយ ត្រឡប់ចូលទៅរកព្រះមហាថេរៈ ពោលថា
 បពិត្រលោកម្ចាស់ រឿងខ្លះដែលខ្ញុំគួរពោលមាន កាលព្រះមហាថេរៈពោលថា
 អាវុសោ ចូរពោលចុះ ភិក្ខុនោះគិតបន្តិចហើយពោលថា បពិត្រលោកម្ចាស់
 ឈ្មោះថា ការពោល មានទោសច្រើន មិននិយាយហើយចៀសចេញទៅ ព្រះ
 ធម្មកថិកនោះ ទៅកាន់សម្លាករបស់ព្រះអនុត្តរ ក៏បានធ្វើយ៉ាងនោះដូចគ្នា ។
 ក្នុងថ្ងៃទីពីរ លោកក៏ធ្វើយ៉ាងនោះដដែល ។ ក្នុងថ្ងៃទីបី កាលការអល់ដៃអក
 កើតឡើងដល់ព្រះថេរៈទាំងពីរនោះហើយ ចូលទៅរកព្រះមហាថេរៈ ហើយ
 ពោលថា បពិត្រលោកម្ចាស់ ពាក្យខ្លះដែលខ្ញុំគួរពោល មាន តែខ្ញុំមិនអាច
 ពោលក្នុងសម្លាករបស់លោកម្ចាស់បាន ត្រូវព្រះថេរៈដេញដោលថា អាវុសោ
 មិនជាការអ្វីទេ ចូរនិយាយចុះ ទើបពោលថា បពិត្រលោកម្ចាស់ ហេតុអ្វី
 ទើបអនុត្តរមិនត្រូវជាមួយលោកម្ចាស់ ព្រះមហាថេរៈពោលថា សប្បុរស
 អ្នកពោលអ្វី យើងទាំងពីរដូចគ្នានឹងកូន ដែលនៅពោះម៉ែតែមួយ ខ្ញុំទាំងពីរ
 រូប មួយរូបបានរបស់ហើយ មួយរូបក្រៅអំពីនេះក៏បានដូចគ្នា ទោសរបស់
 ព្រះថេរៈនោះដែលខ្ញុំធ្លាប់ឃើញ មិនមាន អស់កាលមានប្រមាណប៉ុណ្ណោះ
 ព្រះថេរៈធម្មកថិកពោលថា បពិត្រលោកម្ចាស់ យ៉ាងនោះឬ ព្រះមហាថេរៈ

ពោលថា អារុសោ យ៉ាងនោះឯង ព្រះធម្មកថិកពោលថា បពិត្រលោក
 ម្ចាស់ ព្រះអនុត្តរពោលនឹងខ្ញុំយ៉ាងនេះថា សប្បុរស លោកជាកុលបុត្រ លោក
 កុំធ្វើការគប់រកព្រះមហាថេរៈនោះ ដោយធ្វើក្នុងចិត្តថា ព្រះមហាថេរៈនេះមាន
 ការខ្មាសបាប មានសីលជាទីស្រឡាញ់ គួរពិចារណាហើយសឹមធ្វើ តាំងអំពី
 ថ្ងៃដែលខ្ញុំមកដល់ ព្រះអនុត្តរពោលនឹងខ្ញុំយ៉ាងនេះ ។

ព្រះថេរៈគ្រាន់តែស្តាប់ពាក្យនោះ មានចិត្តក្រោធអាក់អន់បែកហើយដូច
 កាជនៈដែលធ្វើដោយដី ដែលបុគ្គលដំដោយឈើដូច្នោះ ។ ព្រះធម្មកថិកក្រោក
 ទៅកាន់សម្មាកររបស់ព្រះអនុត្តរ ហើយពោលយ៉ាងនោះ ។ សូម្បីព្រះអនុត្តរ
 ក៏បានបែកយ៉ាងនោះដូចគ្នា ។ ក្នុងព្រះថេរៈពីររូបនោះ មួយរូបឈ្មោះថាធ្លាប់
 បែកគ្នាចូលទៅបិណ្ឌបាត មិនមាន អស់កាលមានប្រមាណប៉ុណ្ណោះក៏ពិត
 តែក្នុងថ្ងៃស្អែកឡើង ព្រះថេរៈទាំងពីរបានបែកគ្នាទៅបិណ្ឌបាត ព្រះអនុត្តរ
 មកដល់មុន បានឈរត្រង់សាលា ជាទីបម្រើ ព្រះមហាថេរៈ មកដល់ខាង
 ក្រោយ ព្រះអនុត្តរឃើញលោកហើយ គិតថា អញគួរទទួលបាត្រ និង
 ចីវររបស់ព្រះថេរៈនេះដែរឬហ្ន៎ លោក សូម្បីគិតថា ឥឡូវនេះ នឹងមិនទទួល
 ដូច្នោះហើយ ក៏គង់ធ្វើចិត្តឲ្យទន់បាន ដោយធ្វើក្នុងចិត្តថា ឈ្លើយចុះ កម្មបែប
 នេះ អញមិនធ្លាប់ធ្វើ ការដែលញ៉ាំងវត្តរបស់ខ្លួនឲ្យខូច មិនគួរ ដូច្នោះហើយ
 ចូលទៅរកព្រះថេរៈ ពោលថា បពិត្រលោកម្ចាស់ សូមឲ្យបាត្រ និងចីវរមក
 ចុះ ព្រះថេរៈយកដៃកៀសចេញ ពោលថា ទៅចុះ អារុសោ អ្នកមិនគួរ
 ទទួលបាត្រ និងចីវររបស់ខ្ញុំទេ ។ កាលអនុត្តរពោលថា ពិតឬ លោកម្ចាស់

ខ្ញុំក៏គិតហើយថា នឹងមិនទទួលបានបាត្រ និងចីវររបស់លោក ទើបពោលថា អាវុសោ ហេតុអ្វី ទើបលោកគិតថា ការទាក់ទងណាមួយក្នុងវិហារនេះរបស់យើង មាន ។ សូម្បីអនុត្តរក៏ពោលថា បពិត្រលោកម្ចាស់ ហេតុអ្វី ទើបលោកសម្គាល់យ៉ាងនេះថា ការទាក់ទងណាមួយក្នុងវិហារនេះរបស់ពួកយើង មាន នេះជាវិហាររបស់លោក ហើយកាន់បាត្រ និងចីវរចេញទៅ ។ សូម្បីព្រះមហាថេរៈ ក៏បានចេញទៅដូចគ្នា ។

ព្រះថេរៈទាំងពីររូបនោះ មិនទៅផ្លូវតែមួយ មួយរូបកាន់យកផ្លូវទៅទិសខាងលិច មួយរូបកាន់យកផ្លូវទៅទិសខាងកើត ។ ព្រះធម្មកថិកពោលថា បពិត្រលោកម្ចាស់ សូមកុំធ្វើយ៉ាងនេះ សូមកុំធ្វើយ៉ាងនេះ កាលព្រះថេរៈពោលថា អាវុសោ ចូរឈប់ចុះ ហើយត្រឡប់ ។ ស្មែកឡើង ព្រះធម្មកថិកនោះ ចូលទៅស្រុកក្បែរៗ កាលពួកមនុស្សពោលថា លោកម្ចាស់ទាំងពីរទៅណា ក៏ពោលថា នែអ្នកទាំងឡាយ សូមអ្នកកុំសួរឡើយ លោកម្ចាស់ក្នុងត្រកូលរបស់ពួកអ្នក ម្សិលមិញនេះឈ្មោះគ្នាហើយចេញទៅ អាត្មាយាត់ក៏មិនត្រឡប់ ។ មនុស្សទាំងនោះ ជនដែលល្ងង់ខ្លៅក៏នៅស្ងៀម ចំណែកមនុស្សដែលឈ្លាសវៃគិតថា ឈ្មោះថា កំហុសណាមួយរបស់លោកម្ចាស់ទាំងពីរ យើងមិនធ្លាប់ឃើញអស់ កាលមានប្រមាណប៉ុណ្ណោះ ភ័យកើតឡើងដល់លោកម្ចាស់ទាំងពីរនោះ គង់កើតឡើងព្រោះអាស្រ័យធម្មកថិករូបនេះ ហើយបានជាអ្នកដល់នូវការអាក់អន់ចិត្ត ។ ព្រះថេរៈទាំងនោះ មិនបាននូវការសប្បាយចិត្ត ក្នុងទីដែលទៅហើយ ព្រះមហាថេរៈគិតថា ឱ ! កម្មរបស់អាវុសោ ធ្ងន់ ព្រោះលោកនិយាយនឹង

អាគន្ធកៈដែលខ្លួនឃើញត្រឹមមួយរំពេចថា លោកកុំធ្វើការគប់រកព្រះមហា-
 ថេរៈ ។ សូម្បីព្រះអនុត្តរក៏បានគិតថា ឱ ! កម្មរបស់ព្រះមហាថេរៈធ្ងន់
 លោកបាននិយាយនឹងអាគន្ធកៈ ដែលខ្លួនឃើញហើយត្រឹមតែមួយរំពេចថា
 លោកកុំគប់រកព្រះអនុត្តរនេះ ។ ការស្វាធារ្យ និងយោនិសោមនសិការ
 មិនមានដល់ព្រះថេរៈទាំងពីរនោះ ។ ពេលវេលាកន្លងទៅមួយរយឆ្នាំ ព្រះ
 ថេរៈទាំងពីរនោះបានទៅកាន់វិហារមួយ ក្នុងបុប្ផិមបទេស សេនាសនៈជាមួយ
 គ្នានោះឯង ត្រូវបានដល់ព្រះថេរៈទាំងពីរនោះ ។ កាលព្រះមហាថេរៈចូល
 ទៅអង្គុយលើគ្រែហើយ ព្រះអនុត្តរក៏បានចូលទៅ ។ ព្រះមហាថេរៈឃើញ
 អនុត្តរនោះក៏ចាំបាន មិនអាចទប់ទឹកភ្នែកបាន សូម្បីព្រះអនុត្តរក៏ចាំព្រះ
 មហាថេរៈបាន មានភ្នែកពេញហើយដោយទឹកភ្នែក គិតថា អញគួរពោល
 ឬមិនពោលហ្ន៎ ហើយគិតថា ការនុះមិនគួរជឿ ហើយថ្វាយបង្គំព្រះថេរៈ
 ពោលថា បពិត្រលោកម្ចាស់ ខ្ញុំកាន់បាត្រ និងចីវរដើរ តាមលោកម្ចាស់
 អស់កាលប្រមាណប៉ុណ្ណោះ មានយាទដែលមិនសមគួរណាមួយ ក្នុងទ្វារទាំង
 ៦ មានកាយទ្វាររបស់ខ្ញុំ លោកម្ចាស់ធ្លាប់ឃើញហើយឬ ព្រះថេរៈពោលថា
 អាវុសោ ខ្ញុំមិនធ្លាប់ឃើញទេ ព្រះអនុត្តរពោលថា បើដូច្នោះ ហេតុអ្វី ទើប
 លោកម្ចាស់និយាយនឹងធម្មកថិកថា កុំធ្វើការសេពគប់ជាមួយព្រះអនុត្តរនោះ
 ព្រះមហាថេរៈពោលថា អាវុសោ ខ្ញុំនិយាយយ៉ាងនោះបានដូចម្តេច បានឮថា
 លោកពោលយ៉ាងនេះក្នុងរវាងខ្ញុំ អនុត្តរពោលថា បពិត្រលោកម្ចាស់ ខ្ញុំ
 ក៏មិនបានពោល ។ ក្នុងខណៈនោះ ព្រះថេរៈទាំងពីរនោះ ក៏ដឹងបានថា ព្រះ

ធម្មកថិកនោះ ប្រាថ្នាបំបែកយើងទាំងពីរ ទើបពោលយ៉ាងនោះ ហើយញ្ចាំង
 គ្នានិងគ្នាឲ្យសម្តែងទោសហើយ ។ ព្រះថេរៈទាំងពីរនោះ មិនបាននូវការ
 សប្បាយចិត្តអស់កាលមួយរយឆ្នាំ ជាអ្នកព្រមព្រៀងគ្នាក្នុងថ្ងៃនោះ បបួលគ្នា
 ថា មកយើងនឹងអុសធម្មកថិកនោះ ចេញអំពីវិហារនោះ ហើយធ្វើដំណើរទៅ
 ដល់វិហារនោះ ដោយលំដាប់ ។ ព្រះធម្មកថិកឃើញព្រះថេរៈទាំងពីរហើយ
 ចូលទៅជិតដើម្បីទទួលបាត្រ និងចីវរ ព្រះថេរៈទាំងពីរពោលថា លោកមិន
 គួរនៅក្នុងវិហារនេះឡើយ ។ ព្រះធម្មកថិកនោះមិនអាចតាំងនៅបាន គេប
 ចេញទៅមួយរំពេចនោះឯង ។ គ្រានោះ សមណធម៌ដែលលោកបំពេញអស់
 ២ ម៉ឺនឆ្នាំ មិនអាចទ្រទ្រង់បាន លោកឃ្នាតចាកអត្តនោះហើយ កើតក្នុង
 អវិចីអស់ ១ ពុទ្ធនូវ មានអត្តភាព មានប្រការដូចពោលហើយ សោយទុក្ខ
 ត្រង់ភ្នំគិដ្ឋក្នុងក្នុងឥឡូវនេះ ។

ព្រះសាស្តាត្រាស់បុព្វកម្មនេះ របស់សូករប្រេតនោះហើយ ត្រាស់ថា
 ម្ចាស់ភិក្ខុទាំងឡាយ ធម្មតាភិក្ខុ គប្បីជាអ្នកចូលទៅស្ងប់ដោយកាយជាដើម
 ហើយត្រាស់ព្រះគាថានេះថា

វាចានុក្ខិ មនសា សុសំរុតោ កាយេន ច អកុសលំ ន កយិរា
 ឯតេ តយោ កម្មបថេ វិសោធយេ អារាធយេ មគ្គ មិសិប្បវេទិតំ ។
 បុគ្គលគប្បីជាអ្នករក្សាវាចា សង្រួមឲ្យល្អដោយចិត្ត ទាំងមិនគប្បីធ្វើ
 អកុសលដោយកាយ បុគ្គលគប្បីជម្រះកម្មបថទាំង ៣ នេះ នឹងគប្បី
 ត្រេកអរចំពោះមគ្គ ដែលលោកអ្នកស្វែងរកគុណដ៏ល្អសម្តែងហើយ ។

សេចក្តីអធិប្បាយ

សេចក្តីនៃគាថានោះថា បុគ្គលឈ្មោះថាមានប្រក្រតីតាមរក្សាវាចា ព្រោះ
 វៀរទុច្ចរិត ៤ ឈ្មោះថា សង្រួមចិត្តហើយដោយល្អ ព្រោះមិនញ៉ាំងមនោ-
 ទុច្ចរិត មានអភិជ្ឈាជាដើមឲ្យកើតឡើង កាលកាយទុច្ចរិត មានបាណាតិបាត
 ជាដើម ឈ្មោះថា មិនគួរធ្វើអកុសលដោយកាយ គប្បីញ៉ាំងកម្មបថ ៣ ឲ្យ
 បរិសុទ្ធដោយអាការយ៉ាងនេះ កាលឲ្យបរិសុទ្ធបានយ៉ាងនោះ ឈ្មោះថា គប្បី
 ត្រេកអរក្នុងមគ្គមានអង្គ ៨ ដែលលោកអ្នកស្វែងរកគុណទាំងឡាយ មានព្រះ
 សម្មាសម្ពុទ្ធជាដើម ស្វែងរកគុណ គឺសីលជាដើម ប្រកាសហើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១០៣}

រឿង សូករាប្រេត ចប់

រឿង ព្រះចោបិលត្រូវ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះថេរៈឈ្មោះ
 ថាបោបិលៈ ត្រាស់ព្រះធម្មទេសនានេះថា យោគា វេ ជាដើម ។

បានឮមកថា ព្រះបោបិលៈនោះ ទ្រទ្រង់ព្រះត្រៃបិដកក្នុងសាសនាព្រះ
 ពុទ្ធ ៧ អង្គ បង្រៀនធម៌ដល់ភិក្ខុ ៥០០ រូប ព្រះសាស្តាទ្រង់ត្រិះរិះថា ភិក្ខុនេះ
 មិនមានការគិតថា អញនឹងធ្វើការរលាស់ចេញចាកទុក្ខដល់ខ្លួន តថាគតនឹង

ញ៉ាំងគេឲ្យសង្ខេប ។

ចាប់តាំងអំពីនោះមក ព្រះសាស្តាត្រាស់នឹងព្រះថេរៈនោះ ក្នុងពេល
 ដែលព្រះថេរៈមកកាន់ទីបម្រុងថា មកចុះភិក្ខុស្លឹករឹតទេ អង្គុយចុះភិក្ខុស្លឹករឹត
 ទេ ទៅចុះភិក្ខុស្លឹករឹតទេ ក្នុងកាលដែលព្រះថេរៈក្រោកទៅ ក៏ត្រាស់ថា
 ភិក្ខុស្លឹករឹតទេទៅហើយ ព្រះបោចិលៈនោះគិតថា អញទ្រទ្រង់នូវព្រះត្រៃ
 បិដក មួយអង្វើដោយអង្គកថា ប្រាប់ធម៌ដល់ភិក្ខុ ៥០០ រូប រហូតដល់ ១៨
 មហាគណៈ កាលបើដូច្នោះ ព្រះសាស្តាត្រាស់ហៅអញរឿយៗ ថា ភិក្ខុ
 ស្លឹករឹតទេ ព្រះដ៏មានព្រះភាគត្រាស់ ហៅអញយ៉ាងនេះ ព្រោះមិនមាន
 គុណវិសេស មានឈានជាដើមពិត ។ លោកមានសេចក្តីសង្ខេបកើតឡើង
 ហើយ ទើបគិតថា ឥឡូវនេះ អញនឹងចូលទៅកាន់ព្រៃហើយធ្វើសមណធម៌
 ចាត់ចែងបាត្រ និងបីវរង្ស ហើយបានចេញទៅ មួយអង្វើដោយភិក្ខុដែលរៀន
 ធម៌ ហើយចេញទៅខាងក្រោយភិក្ខុនោះទាំងអស់ក្នុងពេលទៀបភ្លឺ ។ ពួកភិក្ខុ
 នោះ ស្វាធាយក្នុងបរិវេណ មិនបានកំណត់លោកថាជាអាចារ្យ ព្រះថេរៈទៅ
 អស់ចម្ងាយ ១២០ យោជន៍ហើយ ។ ចូលទៅរកភិក្ខុ ៣០ រូប ដែលនៅក្នុង
 អាវាស ក្នុងជង្គង់ព្រៃមួយកន្លែង ថ្វាយបង្គំព្រះសង្ឃត្រូវហើយ ពោលថា
 បពិត្រលោកម្ចាស់ សូមលោកម្ចាស់ជាទីពឹងរបស់ខ្ញុំ ។ ព្រះសង្ឃត្រូវពោល
 ថា អារុសោ លោកជាព្រះធម្មកថិក វត្តណាមួយ ឈ្មោះថា ពួកខ្ញុំគប្បីដឹង
 បាន ក៏ព្រោះអាស្រ័យលោក ហេតុអ្វី ទើបពោលយ៉ាងនេះ ព្រះបោចិលៈ
 ពោលថា បពិត្រលោកម្ចាស់ សូមលោកម្ចាស់កុំធ្វើយ៉ាងនេះ សូមលោក

ម្ចាស់ជាទីពឹងរបស់ខ្ញុំចុះ ។

ព្រះថេរៈទាំងនោះ សុទ្ធតែជាព្រះខ្ញុំណាស្រពទាំងអស់ ។ លំដាប់នោះ ព្រះមហាថេរៈបញ្ជូនព្រះបោចិលៈនោះ ទៅកាន់សម្មាក្រុមព្រះអនុត្តរ ដោយគិតថា ភិក្ខុនេះមានមានៈព្រោះអាស្រ័យចំណេះដឹងពិត សូម្បីអនុត្តរនោះក៏ពោលនឹងព្រះបោចិលៈនោះយ៉ាងនោះដូចគ្នា ។ សូម្បីព្រះថេរៈទាំងអស់ កាលបញ្ជូនលោកទៅដោយទំនងនេះ ក៏បញ្ជូនទៅកាន់សម្មាក្រុមរបស់សាមណេរ អាយុ ៧ ឆ្នាំ ដែលបួសថ្មីជាសាមណេរទាំងអស់ ដែលអង្គុយធ្វើចិវកម្មក្នុងទិសម្រាកពេលថ្ងៃ ។ ព្រះថេរៈទាំងឡាយ នាំមានៈរបស់លោកចេញបានដោយឧបាយយ៉ាងនេះ ។

ព្រះបោចិលៈនោះ មានមានៈដែលព្រះថេរៈទាំងឡាយ នាំចេញហើយ ទើបផ្តល់អញ្ជូនក្នុងសម្មាក្រុមរបស់សាមណេរ ហើយពោលថា សប្បុរស សូមលោកជាទីពឹងរបស់ខ្ញុំ សាមណេរពោលថា ឱហ្ន៎លោកអាចារ្យ លោកនិយាយអ្វី លោកជាថេរៈ ជាពហុសូត ហេតុណាមួយគប្បីជាកិច្ចដែលខ្ញុំគួរដឹង ក៏ដឹងក្នុងសម្មាក្រុមរបស់លោកម្ចាស់ ព្រះបោចិលៈពោលថា សប្បុរស លោកកុំធ្វើយ៉ាងនេះ សូមលោកជាទីពឹងរបស់ខ្ញុំចុះ សាមណេរពោលថា លោកម្ចាស់ បើលោកម្ចាស់អត់ធន់ចំពោះឱវាទបានសោត ខ្ញុំនឹងជាទីពឹងរបស់លោកម្ចាស់ ព្រះបោចិលៈពោលថា សប្បុរស ខ្ញុំធ្វើបាន កាលលោកពោលថា សូមចូលទៅកាន់ភ្លើង ខ្ញុំនឹងចូលទៅកាន់ភ្លើងនោះឯង ។

គ្រានោះ ទើបសាមណេរបង្ហាញស្រះមួយក្នុងទីមិនឆ្ងាយ ហើយពោល

ថា លោកម្ចាស់ លោកម្ចាស់ស្មៀកដូចប្រក្រតីនោះឯង ចុះក្នុងស្រះនេះ ។
 ពិតហើយ សាមណេរនោះដឹងភាពដែលចីវរពីរជាន់ មានតម្លៃច្រើន ព្រះ
 ថេរៈស្មៀកដណ្តប់ហើយ កាលសាកល្បងថា ព្រះថេរៈជាអ្នកអត់ធន់ចំពោះ
 ឱវាទមែនឬទេ ទើបពោលយ៉ាងនោះ ។ ព្រះថេរៈក៏ចុះទៅ ដោយពាក្យត្រឹម
 តែមួយម៉ាត់ប៉ុណ្ណោះ ។ លំដាប់នោះ ក្នុងកាលដែលជាយចីវរសើម ទើប
 សាមណេរពោលថា មកចុះ លោកម្ចាស់ ហើយពោលនឹងលោកដែលមក
 ឈរដោយពាក្យមួយម៉ាត់ប៉ុណ្ណោះថា លោកម្ចាស់ ក្នុងដំបូកមួយ មានរន្ធ ៦
 ក្នុងរន្ធនោះ ទន្សឹងចូលទៅខាងក្នុងរន្ធនីមួយៗ បុគ្គលប្រាថ្នានឹងចាប់ទន្សឹង
 ទើបចុករន្ធទាំង ៥ ក្រៅអំពីនេះ បើករន្ធទី ៦ ហើយទើបចាប់យកដោយរន្ធ
 ដែលវាចូលទៅនោះឯង បណ្តាទ្វារទាំង ៦ សូមលោកបិទទ្វារ ៥ យ៉ាងនោះ
 ហើយ សូមផ្តើមនូវកម្មនេះក្នុងមនោទ្វារ ។ ដោយន័យមានប្រមាណប៉ុណ្ណោះ
 ការជាក់ច្បាស់មានដល់ភិក្ខុដែលជាពហុស្មត ដូចការឆេះឡើងនៃដួងប្រទីប
 ដូច្នោះ ។ ព្រះបោចិលៈនោះពោលថា សប្បុរស ពាក្យមានប្រមាណប៉ុណ្ណោះ
 ឯង សមល្មមហើយ ទើបឈមចុះក្នុងករណីកាយ ប្រារព្ធសមណធម៌ ។

ព្រះសាស្តាប្រថាប់គង់ក្នុងទីបំផុតប្រមាណ ១២០ យោជន៍នោះឯង ទត
 មើលភិក្ខុនោះហើយត្រិះរិះថា ភិក្ខុនោះជាអ្នកមានបញ្ញាដូចផែនដី ដោយប្រការ
 ណា កាលដែលលោកតម្កល់ខ្លួនដោយប្រការនោះឯង សមគួរ ។ ហើយ
 ទ្រង់បញ្ចេញព្រះរស្មីទៅហាក់ដូចត្រាស់ជាមួយភិក្ខុនោះ ដោយព្រះគាថានេះថា

យោគា វេ ជាយតិ ភ្និ អយោគា ភ្និសង្ខយោ
 ឯតំ ទ្វេដា បដំ ញត្វា ភវាយ វិភវាយ ច
 តថត្តានំ និវេសេយ្យ យថា ភ្និ បវឌ្ឍតិ ។

ប្រាជ្ញា រមែងកើតពីការប្រកប សេចក្តីវិនាសប្រាជ្ញា រមែង
 កើតអំពីការមិនប្រកប អ្នកមានប្រាជ្ញាដឹងការប្រកប និងការ
 មិនប្រកបទាំងពីរនេះថា ជាគន្លងនៃសេចក្តីចម្រើន និងសេចក្តី
 វិនាសហើយ ប្រាជ្ញាចម្រើនឡើងដោយប្រការណា គួរតម្កល់
 ខ្លួន ដោយប្រការនោះ ។

សេចក្តីអធិប្បាយ

បណ្តាបទទាំងនោះ បទថា យោគា សេចក្តីថា ព្រោះការធ្វើទុកក្នុង
 ចិត្តដោយយោនិសោមនសិការ ក្នុងអារម្មណ៍ ៣៨ ។

ពាក្យថា ភ្និ នោះ ជាឈ្មោះនៃបញ្ញាដែលទូលំទូលាយ ស្មើដោយ
 ផែនដី សេចក្តីវិនាស ឈ្មោះថា សង្ខយោ ។ ពីរបទថា ឯតំ ទ្វេដា បដំ
 គឺនូវការប្រកប និងការមិនប្រកបនោះ ។ បទព្រះគាថាថា ភវាយ វិភវាយ
 ច គឺនៃការចម្រើន និងការមិនចម្រើន ។ បទថា តថត្តានំ សេចក្តីថា
 បណ្ឌិតគប្បីតម្កល់ខ្លួន ដោយប្រការដែលបញ្ញា ពោល គឺ ភ្និ នេះ នឹង
 ចម្រើនឡើងបាន ។ ក្នុងកាលចប់ទេសនា ព្រះបោសិលត្ថេរ តាំងនៅក្នុង
 អរហត្តហើយ ដូច្នោះឯង ។^{២៧៧}

រឿងព្រះចោសិលត្ថេរ ចប់

រឿង ព្រះថេរៈចាស់

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុចាស់ច្រើន
រូប ត្រាស់ព្រះធម្មទេសនានេះថា វង់ ធិន្ទ ជាដើម ។

បានឮថា ភិក្ខុទាំងនោះ ក្នុងពេលជាគ្រហស្ថ ជាកុដ្ឋម្នាក់ ជាអ្នកមាន
ស្តុកស្តម្ភ មានទ្រព្យច្រើនក្នុងក្រុងសាវត្ថី ជាសម្បាញ់នឹងគ្នា ធ្វើបុណ្យរួមគ្នា
ស្តាប់ព្រះធម្មទេសនារបស់ព្រះសាស្តាហើយ គិតថា ពួកយើងជាមនុស្សចាស់
ប្រយោជន៍អ្វីដោយការនៅគ្រប់គ្រងផ្ទះរបស់ពួកយើង ដូច្នោះហើយ ទូលសូម
បញ្ជូនជាមួយព្រះសាស្តា ឬសហើយ តែព្រោះភាពជាមនុស្សចាស់ មិនអាច
រៀនធម៌បាន ទើបឲ្យមនុស្សសាងបណ្ណសាលាក្នុងទីបំផុតនៃវិហារ ហើយនៅ
រួមគ្នា កាលត្រាច់ទៅបិណ្ឌបាត ដោយច្រើន ក៏ទៅកាន់ផ្ទះរបស់បុត្រ និងភរិយា
នោះឯង ហើយឆាន់ ។

ក្នុងភិក្ខុទាំងនោះ ភិក្ខុមួយរូបមានអតីតភរិយា ឈ្មោះនាងមធុរាបាណិកា
នាងមានឧបការៈដល់ភិក្ខុទាំងនោះគ្រប់រូប ព្រោះដូច្នោះ ភិក្ខុគ្រប់រូប កាន់យក
អាហារដែលខ្លួនបានហើយ ទៅអង្គុយឆាន់ត្រង់ផ្ទះរបស់នាងនោះឯង ចំណែក
នាងប្រគេនសម្ល និងម្ហូបដល់ភិក្ខុទាំងនោះ តាមដែលខ្លួនបានរៀបចំ ។

នាងកាលអាពាធប្រភេទណាមួយពាល់ត្រូវហើយ បានធ្វើកាលភរិយា
ហើយ ។ លំដាប់នោះ ព្រះថេរៈចាស់ទាំងនោះ ប្រជុំគ្នាក្នុងបណ្ណសាលារបស់
ព្រះថេរៈដែលជាសម្បាញ់ ឱបគ្នានឹងគ្នាយំរៀបរាប់ថា ឧបាសិកាមានថ្វីដៃត្រាញ់
ធ្វើកាលភរិយាហើយ ។ ភិក្ខុទាំងឡាយរត់ចូលទៅដោយជុំវិញ ហើយសួរថា

បពិត្រលោកម្ចាស់ តើមានរឿងអ្វី ទើបពោលថា បពិត្រលោកម្ចាស់ ភរិយា
ចាស់របស់សម្មាញ់ពួកខ្ញុំ ធ្វើកាលភរិយាហើយ នាងមានឧបការៈដល់ពួកខ្ញុំ
ពន់ពេក ឥឡូវនេះ ពួកខ្ញុំនឹងបានឃើញអំពីណា ពួកខ្ញុំយំព្រោះហេតុនេះ ។

ភិក្ខុទាំងឡាយសន្ទនាក្នុងរោងធម្មសកាហើយ ព្រះសាស្តាយាងមក
ត្រាស់សួរថា ម្ចាស់ភិក្ខុទាំងឡាយ អម្បាញ់មិញនេះ ពួកអ្នកអង្គុយប្រជុំគ្នា
ដោយរឿងអ្វីហ្ន៎ កាលពួកភិក្ខុក្រាបទូលថា ដោយរឿងឈ្មោះនេះ ទើបត្រាស់
ថា ម្ចាស់ភិក្ខុទាំងឡាយ មិនមែនតែឥឡូវនេះប៉ុណ្ណោះទេ សូម្បីក្នុងកាលមុន
កាលនាងមធុរពុណិកានោះ កើតក្នុងកំណើតក្អែក ត្រាច់ទៅត្រង់មាត់សមុទ្រ
ត្រូវរលកសមុទ្រកូចឲ្យស្លាប់ហើយ ភិក្ខុទាំងនោះកើតជាក្អែក យំកន្ទក់កន្ទេញ
ហើយគិតថា ពួកយើងនឹងនាំក្អែកញីនោះទៅ ទើបនាំគ្នាបាចមហាសមុទ្រ
ដោយចំពុះ ដល់នូវសេចក្តីលំបាកហើយ ហើយទ្រង់នាំអតីតនិទានមក
ត្រាស់កាកជាតកឲ្យពិស្តារថា

អើ ចង្កាយើងក៏រោយ ទាំងមាត់ក៏ស្ងួតក្រៀមក្រោះ យើង
មិនអាចបាចទឹកក្នុងសមុទ្រឲ្យរឹងបានទេ ព្រោះមហាសមុទ្រ
នៅតែពេញដដែល ។

ហើយហៅភិក្ខុទាំងនោះមក ត្រាស់ថា ម្ចាស់ភិក្ខុទាំងឡាយ ពួកអ្នក
អាស្រ័យព្រៃ គឺរាគៈ ទោសៈ និងមោហៈ ទើបដល់នូវទុក្ខនេះ កាលដែល
ពួកអ្នកកាប់នូវព្រៃនោះចេញ គួរ ពួកអ្នកនឹងអស់ទុក្ខបានដោយអាការ
យ៉ាងនេះ ហើយទ្រង់កាសិតព្រះគាថាទាំងនេះថា

វនំ ធន្តថ មា រុក្ខំ	វនតោ ជាយតី ភយំ
ធនត្វា វនំ វនថត្វា	និព្វនា ហោថ ភិក្ខុវោ ។
យាវត្តិ វនថោ ន ធិដ្ឋតិ	អណ្តមត្តោបិ នរស្សុ នារិសុ
បដិពន្ធមនោ វ តាវ សោ វន្នោ ទីរបកោវ មាតវិ ។	

អ្នកទាំងឡាយ ចូរកាត់កិលេសដូចជាព្រៃចេញ ចូរកុំកាត់
ដើមឈើ (ព្រោះ) ភ័យកើតអំពីកិលេសដូចជាព្រៃ ម្ចាស់
ភិក្ខុទាំងឡាយ អ្នកទាំងឡាយ ចូរកាត់កិលេសដូចជាព្រៃផង
កិលេសដូចជាដើមឈើដុះក្នុងព្រៃផង ហើយចូរជាអ្នកកុំមាន
កិលេសដូចជាព្រៃឡើយ ព្រោះថា កិលេសដូចដើមឈើ ដុះ
ក្នុងព្រៃរបស់នរជន សូម្បីមានប្រមាណតិចក៏ដោយ បើកាត់
មិនដាច់ក្នុងពួកនារីដរាបណា នរជននោះឯង តែងមានចិត្ត
ជាប់ជំពាក់ក្នុងពួកនារី ដូចកូនគោនៅកំពុងប្រេងដោះ ដែលមាន
ចិត្តជាប់ជំពាក់នៅនឹងមេដរាបនោះ ។

សេចក្តីអធិប្បាយ

បណ្តាបទទាំងនោះ បទថា មា រុក្ខំ សេចក្តីថា កាលព្រះសាស្តាត្រាស់
ថា អ្នកទាំងឡាយចូរកាត់ព្រៃ ភិក្ខុទាំងនោះ ដែលបួសមិនទាន់យូរ ការគិត
ក្នុងការជាអ្នកប្រាថ្នាកាប់ដើមឈើនឹងកើតឡើងថា ព្រះសាស្តាព្រមឲ្យពួកយើង
កាន់កាំបិតជាដើមកាប់ព្រៃ កាលបើដូច្នោះ ព្រះសាស្តាកាលទ្រង់ហាមភិក្ខុទាំង
នោះថា តថាគតពោលពាក្យនោះ សម្តៅយកព្រៃ គឺកិលេស មានរាគៈជាដើម

មិនបានសម្តៅយកដើមឈើ ទើបត្រាស់ថា កុំកាប់ដើមឈើ ។

បទថា វននោ សេចក្តីថា ភ័យកើតអំពីសត្វសាហាវ មានសីហៈជាដើម តែងកើតអំពីព្រៃតាមប្រក្រតី យ៉ាងណា ភ័យមានជាតិជាដើម រមែងកើត អំពីព្រៃ គឺកិលេសក៏ដូច្នោះ ។

ក្នុងពីរបទថា វនំ វនថត្ថា នេះ គប្បីជាបរិនិច្ឆ័យថា ដើមឈើធំឈ្មោះ ថា ព្រៃ ដើមឈើតូចដែលតាំងនៅក្នុងព្រៃនោះ ឈ្មោះថា ពួកឈើតាំងនៅ ក្នុងព្រៃ ម្យ៉ាងទៀត ដើមឈើដែលកើតមុន ឈ្មោះថា ព្រៃ ដែលកើត ក្រោយៗ មក ឈ្មោះថា ពួកឈើតាំងនៅក្នុងព្រៃ យ៉ាងណា កិលេសធំៗ ដែលទាញសត្វទុកក្នុងភព ឈ្មោះថា កិលេសដូចព្រៃ កិលេសដែលឲ្យផល ក្នុងបច្ចុប្បន្ន ឈ្មោះថា កិលេសដូចពួកឈើតាំងនៅក្នុងព្រៃ ម្យ៉ាងទៀត កិលេសដែលកើតមុន ឈ្មោះថា កិលេសដូចព្រៃ កិលេសដែលកើតបន្តៗ មក ឈ្មោះថា កិលេសដូចពួកឈើតាំងនៅក្នុងព្រៃដូច្នោះដូចគ្នា ។ កិលេស- ជាតទាំងពីរយ៉ាងនោះ ដែលព្រះយោគីគប្បីកាត់ដោយញាណ ដែលសម្បយុត្ត ដោយមគ្គទី ៤ ព្រោះហេតុនោះ ទើបព្រះសាស្តាត្រាស់ថា ចូរកាត់កិលេស ដូចព្រៃ និងដូចពួកឈើដែលតាំងនៅក្នុងព្រៃ ។

ពីរបទថា និព្វនា ហោម សេចក្តីថា អ្នកទាំងឡាយ ចូរជាអ្នកមិនមាន កិលេសចុះ ។

ពីរបទថា យាវត្តិ វនថោ សេចក្តីថា ពួកឈើដែលតាំងនៅក្នុងព្រៃ គឺ កិលេសនោះ ទោះបីមានប្រមាណតិចតួចរបស់នរជន នៅមិនដាច់ក្នុងពួកនារី

ទាំងឡាយដរាបណា បុគ្គលនោះ ដូចគ្នានឹងកូនគោដែលនៅលើដោះមេ មាន
ចិត្តប្រតិព័ទ្ធ គឺមានចិត្តជាប់ជំពាក់ក្នុងមេដរាបនោះ ។

ក្នុងកាលចប់ទេសនា ព្រះថេរៈចាស់ទាំងនោះ តាំងនៅក្នុងសោតាបត្តិផល
ហើយទេសនាមានប្រយោជន៍ដល់បុគ្គលដែលប្រជុំគ្នាហើយ ដូច្នោះឯង ។^{១៣៣}

រឿង ព្រះថេរៈចាស់ ចប់

រឿង សទ្ធិវិហារិករបស់ព្រះសារីបុត្តត្រូវ
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសទ្ធិវិហារិករបស់
ព្រះសារីបុត្តត្រូវ ត្រាស់ព្រះធម្មទេសនានេះថា ឧទ្ទិល ជាដើម ។

បានឮថា កូនរបស់ជាងមានសម្លាក៏មានរូបស្អាត ឬសក្នុងសម្លាក៏របស់
ព្រះថេរៈហើយ ព្រះថេរៈត្រិះរិះថា ពួកភិក្ខុកំលោះមានរាគៈក្រាស់ ហើយបាន
ឲ្យអសុភកម្មដ្ឋានដល់លោក ដើម្បីកម្ចាត់រាគៈ ។ តែកម្មដ្ឋាននោះ មិនជាទី
សប្បាយសម្រាប់លោក ព្រោះហេតុនោះ លោកចូលកាន់ព្រៃហើយ ព្យាយាម
អស់ ៣ ខែ មិនបានសូម្បីត្រឹមឯកគត្តា ទើបមកកាន់សម្លាក៏ព្រះថេរៈ កាល
ព្រះថេរៈពោលថា អារុសោ កម្មដ្ឋានប្រាកដដល់លោកហើយឬ ទើបប្រាប់ការ
ប្រព្រឹត្តទៅនោះ ។ គ្រានោះ ព្រះថេរៈពោលថា ការជាក់ចិត្តថា កម្មដ្ឋាន មិន
សម្រេចដូច្នោះ រមែងមិនសមគួរ ហើយប្រាប់កម្មដ្ឋាននោះឯង ឲ្យល្អក្រែលែង

ឡើងទៀត ហើយបានឲ្យដល់លោក ។ ក្នុងវារៈទី ២ លោកក៏មិនអាចញ៉ាំង
 គុណវិសេសណាមួយឲ្យកើតឡើងបាន ទើបត្រឡប់មកប្រាប់ដល់ព្រះថេរៈ ។
 សូម្បីព្រះថេរៈប្រាប់កម្មដ្ឋាននោះឯង ធ្វើឲ្យមានហេតុមានឧបមា លោកក៏មក
 ប្រាប់ភាពដែលកម្មដ្ឋានមិនសម្រេចទៀត ។ ព្រះថេរៈគិតថា ភិក្ខុធ្វើសេចក្តី
 ព្យាយាមរមែងជ្រាបនីវរណធម៌ មានកាមច្ចន្ទៈជាដើម ដែលមាននៅក្នុងខ្លួនថា
 មាន និងដែលមិនមានថាមិនមាន ភិក្ខុនេះជាអ្នកធ្វើសេចក្តីព្យាយាម មិនមែន
 មិនធ្វើ ជាអ្នកបដិបត្តិ មិនមែនមិនបដិបត្តិ តែអញមិនដឹងអធ្យាស្រ័យរបស់
 ភិក្ខុនេះ ភិក្ខុនេះប្រហែលជាពុទ្ធវេនេយ្យ ទើបនាំទៅគាល់ព្រះសាស្តាក្នុងពេល
 ល្ងាច ហើយក្រាបទូលការប្រព្រឹត្តទៅនោះទាំងអស់ថា បពិត្រព្រះអង្គ ភិក្ខុនេះ
 ជាសទ្ធិវិហារិករបស់ខ្ញុំព្រះអង្គ ខ្ញុំព្រះអង្គឲ្យកម្មដ្ឋានឈ្មោះនេះ ដល់ភិក្ខុនេះ
 ដោយហេតុនេះ ។

គ្រានោះ ព្រះសាស្តាត្រាស់នឹងព្រះថេរៈនោះថា ឈ្មោះថា អាសយា-
 នុសញ្ញាណនោះ រមែងមានដល់ព្រះពុទ្ធទាំងឡាយ ដែលបំពេញបុរាណីយភូមិហើយ
 ញ៉ាំងលោកធាតុ ១ ម៉ឺនឲ្យកងរំពង ដល់នូវភាពជាសព្វញ្ញនោះឯង ហើយ
 ទ្រង់រំពឹងថា ភិក្ខុនេះបួសអំពីត្រកូលណាហ្ន៎ ទ្រង់ជ្រាបថា អំពីត្រកូលជាង
 មាស ទ្រង់ពិចារណាអត្តភាពដែលកន្លងមកហើយ ទ្រង់ឃើញអត្តភាព ៥០០
 របស់ភិក្ខុនោះ កើតដោយលំដាប់ក្នុងត្រកូលជាងមាស ហើយទ្រង់ត្រិះរិះថា
 ភិក្ខុនេះ ធ្វើជាងមាសអស់កាលដ៏យូរ រម្ងាយតែមាសទឹកដប់តែម្យ៉ាង ដោយ
 គិតថា អញនឹងធ្វើជាផ្កាកណិការ និងផ្កាឈូកជាដើម ។ អសុកបដិកូល-

កម្មដ្ឋាន មិនសមគួរដល់ភិក្ខុកំលោះនេះ កម្មដ្ឋានដែលពេញចិត្តប៉ុណ្ណោះ ទើប
 ជាកម្មដ្ឋានសប្បាយដល់លោក ទើបត្រាស់ថា សារីបុត្ត អ្នកនឹងឃើញភិក្ខុ
 ដែលអ្នកឲ្យកម្មដ្ឋាន លំបាកហើយអស់កាល ៤ ខែ សម្រេចអរហត្តខាង
 ក្រោយភក្តី ក្នុងថ្ងៃនេះឯង ចូរអ្នកទៅចុះ ដូច្នោះហើយ ទ្រង់បញ្ជូនព្រះថេរៈ
 ទៅ ទ្រង់និម្មិតផ្កាឈូកមាសប្រមាណប៉ុនចក្រដោយបូទិ ហើយទ្រង់ធ្វើឲ្យ
 ដូចជាហូរនូវដំណក់ទឹកអំពីស្លឹក និងទង ហើយប្រទានឲ្យដោយព្រះតម្រាស់ថា
 យកចុះភិក្ខុ ចូរអ្នកកាន់យកផ្កាឈូកនោះ ទៅទុកត្រង់គំនរខ្សាច់ខាងចុងវិហារ
 អង្គុយពត់ភ្នែកក្នុងទីចំពោះមុខ ហើយធ្វើបរិកម្មថា លោហិតកំ លោហិតកំ
 ក្រហម ក្រហម ។ កាលភិក្ខុនោះ ទទួលផ្កាឈូកអំពីព្រះហស្តរបស់ព្រះ
 សាស្តាប៉ុណ្ណោះចិត្តក៏ជ្រះថ្លាហើយ លោកទៅកាន់ខាងចុងវិហារ ពូនខ្សាច់ឡើង
 ដោតទងផ្កាឈូកត្រង់គំនរខ្សាច់នោះហើយ អង្គុយពត់ភ្នែកក្នុងទីចំពោះមុខ
 ធ្វើបរិកម្មថា លោហិតកំ លោហិតកំ ។

ត្រាតែនោះ នីវរណៈទាំងឡាយរបស់លោកស្ងប់រម្ងាប់ហើយ ក្នុងខណៈ
 នោះឯង ឧបចារជ្ឈានកើតហើយ ។ លោកញ៉ាំងបឋមជ្ឈានឲ្យកើតឡើងក្នុង
 លំដាប់នៃឧបចារជ្ឈាននោះ ឲ្យដល់នូវភាពជាអ្នកជំនាញ ដោយអាការ ៥
 អង្គុយក្នុងឥរិយាបថនោះឯង សម្រេចឈានទាំងឡាយ មានទុតិយជ្ឈានជា
 ដើមហើយ អង្គុយចូលចតុត្ថជ្ឈានដែលជំនាញហើយ ។

ព្រះមានព្រះភាគទ្រង់ជ្រាបថា ឈានកើតឡើងដល់ភិក្ខុនោះហើយ ទ្រង់
 ពិចារណាថា ភិក្ខុនេះអាចញ៉ាំងគុណវិសេសដែលក្រែលែង ឲ្យកើតឡើងតាម

ធម្មតារបស់ខ្លួនបានឬហ្ន៎ ទ្រង់ជ្រាបថា មិនអាច ហើយទ្រង់អធិដ្ឋានថា ចូរផ្កា
 បទុមនោះរុះរាយទៅ ផ្កាបទុមនោះក៏ក្រៀមស្រពោនមានពណ៌ខ្មៅ ដូចផ្កាបទុម
 ដែលត្រូវឃើញដោយដៃដូច្នោះ ។ ភិក្ខុនោះចេញអំពីឈានហើយ សម្លឹងមើល
 ផ្កាបទុមនោះ ឃើញអនិច្ចលក្ខណៈថា ឱហ្ន៎ ផ្កាបទុមនេះ ត្រូវជរាប៉ះខ្ទប់
 ហើយទើបប្រាកដបាន កាលអនុបាទិទ្ធិកសង្ខារ ដែលជរាគ្របសង្កត់បានយ៉ាង
 នេះ ចំណង់បើឧបាទិទ្ធិកសង្ខារ តើនឹងអាចចៀសបានដូចម្តេច ជរាគង្ក្រប
 សង្កត់ឧបាទិទ្ធិកសង្ខារនេះ កាលអនិច្ចលក្ខណៈនោះដែលលោកឃើញហើយ
 ទុក្ខលក្ខណៈ និងអនត្តលក្ខណៈ ក៏ឈ្មោះថាឃើញហើយដូចគ្នា ។ ភព ៣
 ប្រាកដដល់លោក ដូចភ្លើងដែលឆេះទូទៅហើយ និងដូចសាកសពដែល
 បុគ្គលចង់នៅត្រង់ក ។

ក្នុងខណៈនោះ ពួកក្មេងចុះកាន់ស្រះមួយ ក្នុងទីមិនឆ្ងាយអំពីភិក្ខុនោះ
 កាច់ផ្កាកុម្មុទទាំងឡាយហើយ ធ្វើឲ្យជាគំនរទុកលើគោក ។ ភិក្ខុនោះសម្លឹង
 មើលផ្កាកុម្មុទទាំងឡាយលើគោក និងក្នុងទឹក លំដាប់នោះ ផ្កាកោមុទក្នុងទឹក
 ស្អាតប្រាកដដល់លោកដូចកំពង់ហូរទឹក ។ ផ្កាកុម្មុទក្រៅអំពីនេះ ក្រៀមស្អុត
 ហើយត្រង់ចុងត្របក ភិក្ខុនោះ ឃើញអនិច្ចលក្ខណៈជាដើមឈ្មោះឡើងថា ជរា
 រំមែងប៉ះខ្ទប់អនុបាទិទ្ធិកសង្ខារយ៉ាងនេះ នឹងមិនប៉ះខ្ទប់ឧបាទិទ្ធិកសង្ខារដូចម្តេច ។

ព្រះសាស្តាទ្រង់ជ្រាបថា ឥឡូវនេះ កម្មដ្ឋានប្រាកដដល់ភិក្ខុនោះហើយ
 ប្រថាប់គង់ក្នុងព្រះគន្ធកុដិ ទ្រង់បញ្ចេញព្រះរស្មីទៅ ព្រះរស្មីនោះប៉ះខ្ទប់នឹងមុខ
 របស់ភិក្ខុនោះ កាលលោកពិចារណាថា នុ៎ះអ្វីហ្ន៎ ព្រះសាស្តាក៏ហាក់ដូចយាង

មកប្រថាប់ឈរត្រង់ទីចំពោះមុខ ភិក្ខុក្រោកឡើងផ្គងអញ្ជូលី ។ លំដាប់នោះ
ព្រះសាស្តាទ្រង់កំណត់ធម៌ដែលជាសប្បាយហើយ ទើបត្រាស់ព្រះគាថានេះថា

ឧច្ឆិទ្ធ សិលេហមត្តនោ កុម្មុទំ សារទិកំ ចាណិណា
សន្តិមគ្គមេវ ព្រហ្មយ និព្វានំ សុគតេន ទេសិតំ ។
ចូរអ្នកដកសេចក្តីស្រឡាញ់របស់ខ្លួនចេញ ដូចបុគ្គលដកផ្កា
កុម្មុទ ដែលកើតក្នុងសរទកាលដោយដៃ ចូរអ្នកបណ្តុះផ្លូវផ្លូវ
សន្តិភាពតែម្យ៉ាង ព្រះនិព្វាន ព្រះសុគតបានសម្តែងហើយ ។

សេចក្តីអធិប្បាយ

បណ្តាបទទាំងនោះ បទថា ឧច្ឆិទ្ធ គឺចូរកាត់ដោយអរហត្តមគ្គ ។ បទ
ថា សារទិកំ បានដល់ ដែលកើតហើយក្នុងសរទកាល ។

បទថា សន្តិមគ្គ គឺផ្លូវដែលមានអង្គ ៨ ដែលញ៉ាំងសត្វឲ្យដល់នូវ
ព្រះនិព្វាន ។ បទថា ព្រហ្មយ គឺចូរចម្រើន ។ បទថា និព្វានំ សេចក្តីថា
ព្រោះព្រះនិព្វាន ព្រះសុគតទ្រង់សម្តែងហើយ ព្រោះដូច្នោះ ចូរអ្នកចម្រើន
ផ្លូវនៃព្រះនិព្វាននោះ ។ ក្នុងកាលចប់ទេសនា ភិក្ខុនោះ តាំងនៅក្នុងអរហត្ត
ហើយ ដូច្នោះឯង ។^{១៣៣}

រឿងសន្តិវិហារិករបស់ព្រះសារីបុត្តត្ថេរ ចប់



រឿង ឈ្មួញមានទ្រព្យច្រើន

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធឈ្មួញមានទ្រព្យច្រើន ត្រាស់ព្រះធម្មទេសនានេះថា **សធិ វស្សំ** ជាដើម ។

បានឮមកថា ឈ្មួញនោះដាក់សំពត់ដែលជ្រលក់ដោយផ្កាដកគាំ ពេញរទេះ ៥០០ ចេញអំពីក្រុងពារាណសីហើយ មកកាន់ក្រុងសាវត្ថីដើម្បីជួញដូរដល់ច្រាំងស្ទឹងហើយគិតថា ស្តេកនេះនឹងឆ្លងស្ទឹង ដោះរទេះស្នាក់នៅត្រង់ច្រាំងនោះឯង ។ លុះពេលយប់ មហាមេឃតាំងឡើងញាំងភ្លៀងឲ្យធ្លាក់ ។ ស្ទឹងពេញដោយទឹកអស់ ៧ ថ្ងៃ ។ ក្នុងព្រះនគរ ពួកជនក៏លេងនក្ខត្តបូក្សអស់ ៧ ថ្ងៃ កិច្ចដោយសំពត់ជ្រលក់ដោយផ្កាដកគាំ មិនមាន ។ ឈ្មួញគិតថា អញមកអំពីចម្ងាយ បើអញទៅទៀត ការយឺតយូរនឹងមាន អញនឹងនៅធ្វើការងាររបស់អញ ក្នុងទីនេះឯងអស់រដូវភ្លៀង រដូវរងា និងរដូវក្តៅ ហើយលក់សំពត់ទាំងនេះ ។

ព្រះសាស្តា ត្រាច់ទៅបិណ្ឌបាតក្នុងព្រះនគរ ទ្រង់ជ្រាបចិត្តរបស់ឈ្មួញហើយ ទ្រង់ធ្វើនូវការញញឹមឲ្យប្រាកដ ព្រះអានន្ទត្រូវសួរហេតុនៃការញញឹម ទ្រង់ត្រាស់ថា អានន្ទ អ្នកឃើញឈ្មួញមានទ្រព្យច្រើនដែរទេ អានន្ទទូលថា ឃើញព្រះអង្គ ព្រះសាស្តាត្រាស់ថា បុរសនេះមិនដឹងអន្តរាយនៃជីវិត ទើបតាំងចិត្តនៅលក់របស់ក្នុងទីនេះអស់មួយឆ្នាំ អានន្ទទូលថា បពិត្រព្រះអង្គ អន្តរាយនឹងមានដល់គាត់ឬ ព្រះសាស្តាត្រាស់ថា អើអានន្ទ បុរសនេះនៅបាន ៧ ថ្ងៃទៀតប៉ុណ្ណោះ នឹងតាំងនៅក្នុងមាត់នៃមច្ឆុ ដូច្នោះហើយ ទ្រង់កាសិតព្រះ

គាថាទាំងនេះថា

ឯការព្យាយាមជាគ្រឿងដុតកិលេស បុគ្គលគួរតែធ្វើក្នុងថ្ងៃនេះ
ឯង អ្នកណាអាចដឹងថា សេចក្តីស្លាប់នឹងមានក្នុងថ្ងៃស្អែក
បាន ព្រោះថា ការតទល់របស់យើងចំពោះមច្ចុ ដែលមាន
សេនាដ៏ច្រើននោះ មិនមានសោះឡើយ អ្នកប្រាជ្ញដែលស្ងប់
ទុក្ខហើយ តែងហៅបុគ្គលដែលមានវិហារធម៌យ៉ាងនេះ មាន
ព្យាយាមដុតកម្តៅកិលេស ជាអ្នកមិនខ្ជិលច្រអូសអស់ថ្ងៃ
និងយប់នោះឯងថា ជាអ្នកមានរាត្រីមួយដ៏ចម្រើន ។

ព្រះអានន្ទទូលថា បពិត្រព្រះអង្គ ខ្ញុំព្រះអង្គនឹងទៅប្រាប់ឈ្មួញនេះ ព្រះ
សាស្តាត្រាស់ថា ម្ចាស់អានន្ទ អ្នកស្មិទ្ធស្មាលនឹងបុរសនោះ ទៅក៏ទៅចុះ ។

ព្រះថេរៈទៅកាន់ទីដែលរទេះត្រាប់ទៅដើម្បីកិក្ខា ឈ្មួញទទួលព្រះថេរៈ
ដោយអាហារ ។ លំដាប់នោះ ព្រះថេរៈពោលនឹងឈ្មួញនោះថា អ្នកនៅក្នុងទី
នេះអស់កាលមានប្រមាណប៉ុនណា ឈ្មួញពិតថា បពិត្រលោកម្ចាស់ ខ្ញុំមក
អំពីឆ្ងាយ បើនឹងទៅទៀតការយឺតយូរនឹងមាន ខ្ញុំនឹងនៅក្នុងទីនេះអស់មួយឆ្នាំ
លក់របស់អស់ហើយ នឹងទៅ ។

ព្រះអានន្ទពោលថា ឧបាសក អន្តរាយនៃជីវិតដឹងបានលំបាក ការធ្វើ
សេចក្តីមិនប្រមាទ ទើបគួរ ឈ្មួញពោលថា បពិត្រលោកម្ចាស់ អន្តរាយ
នឹងមានឬ ព្រះអានន្ទពោលថា អើ ឧបាសក ជីវិតរបស់អ្នកនៅបាន ៧ ថ្ងៃ
ប៉ុណ្ណោះ បុរសនោះ មានចិត្តសង្វេគហើយ និមន្តភិក្ខុសង្ឃ មានព្រះពុទ្ធជា

ប្រធាន ថ្វាយមហាទានអស់ ៧ ថ្ងៃ ហើយទទួលបានបុត្រដើម្បីប្រយោជន៍ដល់
ការអនុមោទនា ។

លំដាប់នោះ ព្រះសាស្ត្រាកាលទ្រង់ធ្វើអនុមោទនាដល់បុរសនោះ ត្រាស់
ថា ម្ចាស់ឧបាសក ធម្មតាបណ្ឌិត គិតថា អញនឹងនៅក្នុងទីនេះឯងអស់រដូវ
ភ្លៀងជាដើម នឹងប្រកបការងារបែបនេះៗ រមែងមិនគួរ គួរគិតដល់អន្តរាយ
នៃជីវិតរបស់ខ្លួនប៉ុណ្ណោះ ដូច្នោះហើយ ទើបត្រាស់ព្រះគាថានេះថា

សធិ វស្សុំ វសិស្សាមិ សធិ ហោមន្តតិម្ហិសុ
សតិ ពាលោ វិចិន្តេតិ អន្តរាយំ ន ពុជ្ឈតិ ។

អញនឹងនៅក្នុងទីនេះ អស់វស្សានរដូវ អញនឹងនៅក្នុងទីនេះ
ក្នុងហេមន្តរដូវ និងគិម្ហរដូវ ជនពាលតែងគិតខុសដូច្នោះ តែង
មិនដឹងច្បាស់នូវសេចក្តីអន្តរាយឡើយ ។

សេចក្តីអធិប្បាយ

បណ្តាបទទាំងនោះ បទថា សធិ វស្សុំ សេចក្តីថា អញនឹងនៅធ្វើ
ការងារនេះៗ ក្នុងទីនេះ អស់រដូវភ្លៀង ៤ ខែ ។

បទថា ហោមន្តតិម្ហិសុ សេចក្តីថា បុគ្គលពាលមិនដឹងប្រយោជន៍ប្រព្រឹត្ត
ទៅក្នុងទិដ្ឋធម៌ និងសម្បរាយភព រមែងគិតយ៉ាងនេះថា អញនឹងនៅធ្វើការងារ
នេះៗ ក្នុងទីនេះឯង អស់កាល ៤ ខែ ក្នុងរដូវរង្សា និងរដូវក្តៅ ។

បទថា អន្តរាយំ សេចក្តីថា រមែងមិនដឹងអន្តរាយនៃជីវិតរបស់ខ្លួនថា
អញនឹងស្លាប់ក្នុងកាល ក្នុងបទេស ឬក្នុងវ័យឈ្មោះនោះ ។

ក្នុងកាលចប់ទេសនា ឈ្មួញនោះ តាំងនៅក្នុងសោតាបត្តិផលហើយ
 ទេសនាមានប្រយោជន៍ដល់បុគ្គលដែលប្រជុំគ្នាហើយ ។ ចំណែកឈ្មួញរទេះ
 ជូនដំណើរព្រះសាស្តាហើយ ត្រឡប់មកដេកលើដំណែកដោយគិតថា រោគក្នុង
 ក្បាលហាក់ដូចជាកើតឡើងដល់អញ ដេកហើយដោយអាការនោះឯង ធ្វើ
 កាលកិរិយាហើយ កើតក្នុងតុសិតវិមាន ដូច្នោះឯង ។^{១៧៧}

រឿង ឈ្មួញមានទ្រព្យច្រើន ចប់

រឿង នាងកិសាគោតមី

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនាងកិសាគោតមី
 ត្រាស់ព្រះធម្មទេសនានេះថា តំ បុត្តបសុសម្មតំ ជាដើម ។

រឿងរ៉ាវខ្ញុំបានពោលហើយ ក្នុងកិច្ចពណ៌នាព្រះគាថាក្នុងសហស្សវគ្គថា
 បុគ្គលណា រស់នៅ ១០០ ឆ្នាំ មិនឃើញផ្លូវព្រះនិព្វាន
 ការរស់នៅសូម្បីតែ ១ ថ្ងៃ របស់លោកអ្នកឃើញផ្លូវព្រះ
 និព្វាន ប្រសើរជាង ។

ក្នុងកាលនោះ ព្រះសាស្តាត្រាស់ថា ម្ចាស់កិសាគោតមី គ្រាប់ស្តែ
 ប្រមាណមួយច្រើន នាងរកបានហើយឬ កិសាគោតមីពោលថា បពិត្រព្រះអង្គ
 មិនបានទេ ក្នុងស្រុកទាំងមូល អ្នកស្លាប់នោះឯងមានច្រើនជាងអ្នករស់ ។

លំដាប់នោះ ព្រះសាស្តាត្រាស់នឹងនាងថា នាងយល់ថាបុត្ររបស់នាង
 ប៉ុណ្ណោះស្លាប់ហើយ ការស្លាប់នោះជាធម៌ទៀងពិតរបស់សព្វសត្វ ។ ព្រោះ
 មច្ចុរាជ អូសសព្វសត្វដែលមានអធ្យាស្រ័យមិនទាន់ពេញប៉ុណ្ណោះ បន្ស្រាត់ទៅ
 ក្នុងសមុទ្រ គឺអបាយ ដូចជំនន់ទឹកជំដូច្នោះ ដូច្នោះហើយ កាលទ្រង់សម្តែង
 ធម៌ ទើបត្រាស់ព្រះគាថានេះថា

នំ បុត្តបសុសម្មត្តំ

ព្យាសត្តមនសំ នរំ

សុត្តំ គាមំ មហោយោវ

មច្ចុ អាធាយ គច្ឆតិ ។

មច្ចុ គឺសេចក្តីស្លាប់ តែងនាំយកនរជនអ្នកស្រវឹងជ្រប់ ក្នុង
 កូន និងសត្វចិញ្ចឹម មានចិត្តជាប់ជំពាក់ក្នុងអារម្មណ៍ផ្សេងៗ
 នោះ ដូចជំនន់ទឹកជំ នាំយកអ្នកស្រុកកំពុងដេកលក់ ។

សេចក្តីអធិប្បាយ

បណ្តាបទទាំងនោះ ពីរបទថា **នំ បុត្តបសុសម្មត្តំ** សេចក្តីថា នរៈ
 នោះដែលបានបុត្រ និងបសុសត្វទាំងឡាយ ដែលដល់ព្រមដោយរូប និង
 កម្លាំងជាដើមហើយ ស្រវឹង គឺប្រមាទហើយ ដោយបុត្រ និងបសុសត្វទាំង-
 ឡាយយ៉ាងនេះថា កូនរបស់អញមានរូបស្អាត មានកម្លាំងបរិបូណ៌ ឈ្លាស
 អាចក្នុងកិច្ចគ្រប់យ៉ាង គោររបស់អញមានរូបស្អាត ប្រាសចាករោគ អាចនាំ
 របស់ទៅបានច្រើន មេគោររបស់អញ មានទឹកដោះច្រើន ។

បទថា **ព្យាសត្តមនសំ** សេចក្តីថា ឈ្មោះថា បុគ្គលមានចិត្តជាប់ជំពាក់
 ហើយ (ក្នុងអារម្មណ៍) ព្រោះបានបណ្តាប្រាក់ និងមាសជាដើម ឬសមណ-

បរិក្ខារទាំងឡាយ មានបាត្រ និងចីវរជាដើមណាមួយប៉ុណ្ណោះ ហើយប្រាថ្នា
ក្រែលែងឡើងជាងនោះ ។ ម្យ៉ាងទៀត ឈ្មោះថា មានចិត្តជាប់ជំពាក់ក្នុង
អារម្មណ៍ផ្សេងៗ ព្រោះជាប់ជំពាក់ក្នុងបណ្តាអារម្មណ៍ទាំងឡាយ ដែលគប្បី
ដឹងដោយចក្ខុជាដើម ឬបណ្តាសមណបរិក្ខារទាំងឡាយ មានប្រការដូច
ពោលហើយ ក្នុងអារម្មណ៍ និងបរិក្ខារដែលខ្លួនបានហើយនោះឯង ។

ពីរបទថា សុត្តំ គាមំ បានដល់ ពួកសត្វដែលចូលដល់នូវការដេកលក់ ។

បទថា មហោឃោវ ជាដើម សេចក្តីថា អន្លង់មហានទី ជ្រៅផង ធំផង
ក្នុងអ្នកស្រុកបែបនោះទៅទាំងអស់ ដោយហោចស្មើត្រូវតែមិនទុក យ៉ាងណា
មច្ចុ រមែងនាំនរៈមានប្រការដូចពោលហើយទៅ ដូច្នោះ ។

ក្នុងកាលចប់ទេសនា នាងកិសាគោតមី តាំងនៅក្នុងសោតាបត្តិផល
ហើយ ទេសនាមានប្រយោជន៍ដល់បុគ្គលប្រជុំគ្នាហើយ ដូច្នោះឯង ។^{១៧៣}

រឿង នាងកិសាគោតមី ចប់

**រឿង នាងបដាចារ
លំនាំដើម**

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបដាចារា ត្រាស់
ព្រះធម្មទេសនានេះថា ន សន្តិ បុត្តា ជាដើម ។

រឿងរ៉ាវខ្ញុំពោលពិស្តារហើយ ក្នុងកិច្ចពណ៌នាព្រះគាថា ក្នុងសហស្សវត្តថា

បុគ្គលណា រស់នៅ ១០០ ឆ្នាំ មិនឃើញការកើតឡើង និង
ការវិនាសទៅ ការរស់នៅសូម្បីតែមួយថ្ងៃ របស់លោក
ដែលឃើញការកើតឡើង និងការវិនាសទៅ ប្រសើរជាង ។

ក្នុងកាលនោះ ព្រះសាស្តាទ្រង់ជ្រាបនាងបដាចារាថា មានសេចក្តីសោក
ធូរស្រាលហើយ ទើបត្រាស់ថា ម្ចាស់នាងបដាចារា ឈ្មោះថា បិយជន
ទាំងឡាយ មានកូនជាដើម រមែងមិនអាចជាទីជ្រកកោន ឬការពាររបស់
បុគ្គលទៅកាន់បរលោកបានឡើយ ព្រោះដូច្នោះ ជនទាំងនោះ សូម្បីមាន ក៏
ឈ្មោះថា មិនមានពិត ឯការដែលបណ្ឌិតជម្រះសីលឲ្យបរិសុទ្ធហើយ ជម្រះ
ផ្លូវដែលជាទីទៅកាន់ព្រះនិព្វាន ដើម្បីខ្លួននោះឯង គួរ ដូច្នោះហើយ ទើបទ្រង់
សម្តែងធម៌ ទ្រង់បានកាសិកព្រះគាថាទាំងនេះថា

ន សន្តិ បុត្តា ភាណាយ	ន បិតា នបិ ពន្ធវា
អន្តកេនាធិបន្ទស្ស	នត្ថិ ញាតិសុ ភាណាតា ។
ឯតមត្តវសំ ញាត្វា	បណ្ឌិតោ សីលសំវុតោ
និព្វានគមនំ មគ្គំ	ទិប្បមេវ វិសោធរយេ ។

កាលបុគ្គលត្រូវមច្ចុគ្របសង្កត់ហើយ កូនទាំងឡាយមិនមាន
ដើម្បីជាទីពឹង បិតាក៏មិនមាន ទាំងជៅពង្សក៏មិនមាន ដើម្បី
ជាទីពឹងឡើយ សេចក្តីទីពឹងក្នុងញាតិទាំងឡាយក៏មិនមាន
បណ្ឌិតដឹងអំណាចប្រយោជន៍នេះហើយ គួរជាអ្នកសង្រួមក្នុង
សីល គួរប្រញាប់ប្រញាលជម្រះផ្លូវ ជាទីទៅកាន់ព្រះនិព្វាន
ឲ្យបាន ។

សេចក្តីអធិប្បាយ

បណ្តាបទទាំងនោះ បទថា វិទ្យាសាស្ត្រ សេចក្តីថា ដើម្បីភាពជាអ្នក
ជ្រកកោន គឺដើម្បីប្រយោជន៍ដល់ភាពជាទីពឹង ។

ញាតិ មិត្ត និងបុគ្គលចិត្តល្អដ៏សេស រៀរកូន និងមាតាបិតាចេញ
ឈ្មោះថា ផៅពង្ស ។

បទថា អន្តរកាលិយស្ស គឺបុគ្គលត្រូវសេចក្តីស្លាប់គ្របសង្កត់ ។
ពិតហើយ ក្នុងបច្ចុប្បន្នកាល បិយជនទាំងឡាយ មានបុត្រជាដើម សូម្បីជា
បុគ្គលជ្រកកោនបាន ដោយការឲ្យបាយ និងទឹកជាដើម និងដោយការជួយ
កិច្ចដែលកើតឡើងហើយ តែក្នុងពេលស្លាប់ ឈ្មោះថា មិនមានប្រយោជន៍
ដល់ការជ្រកកោន គឺដើម្បីប្រយោជន៍ដល់ការការពារ ព្រោះភាពជាបុគ្គលមិន
អាចការពារសេចក្តីស្លាប់ ដោយឧបាយណាមួយបាន ព្រោះហេតុនោះឯង
ទើបព្រះសាស្តាត្រាស់ថា ឆត្តិ ញាតិសុ វិទ្យាសាស្ត្រ ។

បទថា ឧបសគ្គវសំ សេចក្តីថា បណ្ឌិតជ្រាបហេតុនោះ ពោល គឺភាព
ដែលជនទាំងនោះជាអ្នកមិនអាច ដើម្បីជាអ្នកជ្រកកោនដល់គ្នានិងគ្នាហើយ
ជាអ្នកសង្រួម គឺរក្សា បានដល់ គ្រប់គ្រងដោយបរិសុទ្ធិសីល ៤ គប្បីជម្រះ
ផ្លូវមានអង្គ ៨ ដែលជាទីទៅកាន់ព្រះនិព្វានឲ្យបរិសុទ្ធដោយរូសរាន់ ។

ក្នុងកាលចប់ទេសនា បដាចារាតាំងនៅក្នុងសោតាបត្តិផលហើយ
ជនដទៃជាច្រើនសម្រេចអរិយផលទាំងឡាយ មានសោតាបត្តិផលជាដើម
ដូច្នោះឯង ។^{១២៣}

រឿង នាងបដាចារ ចប់
មគ្គវគ្គទី ២០ ចប់

សុត្តន្តបិដក

ធម្មបទគាថា បកិណ្ណកវគ្គទី ២០

[៣១] បើឃើញសេចក្តីសុខដ៏ធំទូលាយ ព្រោះលះបង់សុខល្អមប្រមាណ អ្នកមានប្រាជ្ញា កាលឃើញសុខធំទូលាយ គប្បីលះសុខល្អមប្រមាណចេញ ។

ជនប្រាជ្ញាសេចក្តីសុខដើម្បីខ្លួន ដោយបង្កទុក្ខឲ្យអ្នកដទៃ ជននោះ ឈ្មោះថា ច្របូកច្របល់ហើយ ដោយការជាប់ជំពាក់ គឺពៀរ រមែងមិនរួច ចាកពៀរទេ ។

របស់ណាដែលខ្លួនគួរធ្វើ របស់នោះពួកភិក្ខុណាលះបង់ចោលហើយ តែរបស់ដែលមិនគួរធ្វើ ត្រឡប់ជាធ្វើវិញ អាសវៈទាំងឡាយ តែងចម្រើន ឡើងដល់ពួកភិក្ខុនោះ ជាអ្នកមានសេចក្តីប្រមាទ មានមានដូចជាដើមបបូស លើកឡើងហើយ ។

លុះតែសតិប្រព្រឹត្តទៅ ក្នុងកាយជានិច្ច ដែលពួកភិក្ខុណាបានប្រារព្ធ ប្រពៃហើយ ភិក្ខុទាំងនោះ រមែងជាអ្នកធ្វើការដែលគួរធ្វើរឿយៗ មិនធ្វើការ ដែលមិនគួរធ្វើ អាសវៈទាំងឡាយ របស់ពួកភិក្ខុនោះ ដែលជាអ្នកមានសតិ មានសម្បជញ្ញៈ រមែងដល់នូវការអស់ទៅ ។

បុគ្គលសម្លាប់តណ្ហាដូចមាតាផង សម្លាប់អស្មិមានៈដូចបិតាផង សម្លាប់ សស្សតទិដ្ឋិ និងឧច្ឆេទទិដ្ឋិ ដូចស្តេចជាក្សត្រ ២ ព្រះអង្គផង សម្លាប់ អាយតនៈដូចជាដែន ប្រព្រឹត្តទៅ មួយអន្លើដោយបុរសអ្នកដើរតាម គឺស្មៀន ផង រមែងបានទៅជាខ័ណ្ឌាសវព្រាហ្មណ៍ ជាអ្នកមិនមានទុក្ខ ។ បុគ្គល សម្លាប់តណ្ហាដូចជាមាតាផង សម្លាប់អស្មិមានៈដូចបិតាផង សម្លាប់សស្សត-

ទិដ្ឋិ និងឧច្ឆេទទិដ្ឋិ ដូចជាស្តេចជាព្រាហ្មណ៍ទាំង ២ ផង សម្លាប់វិចិកិច្ចា ដូចជាខ្នាធំ ជាគម្រប់ ៥ ផង (ដែលនៅស្អាតផ្លូវ) បានហើយ រមែងបាន ទៅជាខ័ណ្ឌសវព្រាហ្មណ៍ ជាអ្នកមិនមានទុក្ខ ។

សតិរបស់ជនពួកណា ដែលស្ថិតនៅក្នុងព្រះពុទ្ធកុណ អស់កាលជានិច្ច ទាំងថ្ងៃ ទាំងយប់ ជនពួកនោះ ឈ្មោះថា សាវ័ករបស់ព្រះគោតម រមែង ភ្ញាក់រឭកៗ ដោយប្រពៃ សព្វកាល ។

សតិរបស់ជនពួកណា ដែលស្ថិតនៅក្នុងព្រះធម្មគុណ អស់កាលជានិច្ច ទាំងថ្ងៃទាំងយប់ ជនពួកនោះ ឈ្មោះថា សាវ័ករបស់ព្រះគោតម រមែងភ្ញាក់ រឭកៗ ដោយប្រពៃ សព្វកាល ។

សតិរបស់ជនពួកណា ដែលស្ថិតនៅក្នុងព្រះសង្ឃគុណ អស់កាល ជានិច្ច ទាំងថ្ងៃទាំងយប់ ជនពួកនោះឈ្មោះថា សាវ័ករបស់ព្រះគោតម រមែងភ្ញាក់រឭកៗ ដោយប្រពៃ សព្វកាល ។

សតិរបស់ជនពួកណា ដែលស្ថិតនៅក្នុងកាយ អស់កាលជានិច្ច ទាំងថ្ងៃ ទាំងយប់ ជនពួកនោះ ឈ្មោះថា សាវ័ករបស់ព្រះគោតម រមែងភ្ញាក់រឭកៗ ដោយប្រពៃ សព្វកាល ។

ចិត្តរបស់ជនពួកណា ត្រេកអរហើយ ក្នុងការមិនបៀតបៀនគេ ទាំង ថ្ងៃទាំងយប់ ជនពួកនោះ ឈ្មោះថា សាវ័ករបស់ព្រះគោតម រមែង ភ្ញាក់រឭកៗ ដោយប្រពៃ សព្វកាល ។

ចិត្តរបស់ជនពួកណា ត្រេកអរហើយ ក្នុងមេត្តាការវនាទាំងថ្ងៃ ទាំងយប់

ជនពួកនោះ ឈ្មោះថា សាវ័ករបស់ព្រះគោតម រមែងភ្ញាក់រពូកៗ ដោយ
ប្រពៃ សព្វកាល ។

ការចេញបួសបានដោយក្រ ការត្រេកអរត្រូវបានដោយក្រ ផ្ទះទាំង
ឡាយ មានការនៅគ្រប់គ្រងដោយលំបាក ជាការក្រ ការនៅរួមដោយជន
ស្មើគ្នា (ដែលមិនមានសេចក្តីកោតក្រែង) ជាការក្រ ជនអ្នកដើរផ្លូវឆ្ងាយ
គឺវដ្ត តែងត្រូវសេចក្តីទុក្ខធ្លាក់ជាប់តាម ព្រោះហេតុនោះ បុគ្គលមិនគប្បីជា
អ្នកដើរផ្លូវឆ្ងាយផង មិនគប្បីជាអ្នកត្រូវសេចក្តីទុក្ខជាប់តាមផង ។ បុគ្គល
អ្នកមានសទ្ធា បរិបូណ៌ដោយសីល ស្តាប់ស្តាប់ដោយយស និងកោតសម្បត្តិ
គប់រកប្រទេសណាៗ គេតែងបូជាក្នុងប្រទេសនោះៗ ។

ពួកសប្បុរស តែងប្រាកដក្នុងទីឆ្ងាយ ដូចក្នុងហិមពាន្ត ដូច្នោះ ពួក
អសប្បុរស (ទុកជាស្ថិតនៅ) ក្នុងទីជិត ក៏រមែងមិនប្រាកដ ដូចព្រៃព្រា
ដែលបុគ្គលបាញ់ក្នុងវេលាយប់ ។

បុគ្គល គួរគប់រកទីអង្គុយម្នាក់ឯង ទីដេកម្នាក់ឯង ជាអ្នកត្រាច់ទៅ
ម្នាក់ឯង មិនជាអ្នកខ្ជិលច្រអូស ជាអ្នកម្នាក់ឯងទូន្មានខ្លួន គួរជាអ្នកត្រេកអរ
ក្នុងព្រៃស្ងាត់ ។

បកិណ្ណកវគ្គទី ២១ ចប់



អដ្ឋកថា

បកិណ្ណាករក្កដិ ២៧

រឿង បុព្វកម្មព្រះសាស្តា

លំណាំដើម

ព្រះសាស្តា កាលគង់នៅក្នុងវត្តវេជ្ជវ័ន ទ្រង់ប្រារព្ធបុព្វកម្មរបស់
ព្រះអង្គ ត្រាស់ព្រះធម្មទេសនានេះថា មន្ត្រាសុខបរិច្ចាគា ជាដើម ។

សេចក្តីពិស្តារ សម័យមួយ ក្រុងវេសាលី បានជាក្រុងមាំទាំទូលំទូលាយ
មានជនច្រើន មានមនុស្សកុះករ ។ ក្នុងក្រុងវេសាលីនោះ មានក្សត្រគ្រប់គ្រង
រាជសម្បត្តិតាមវារៈរហូតដល់ ៧ ពាន់ ៧ រយអង្គ ។ ប្រាសាទដើម្បីជា
ប្រយោជន៍ ជាទីប្រថាប់របស់ក្សត្រទាំងនោះ ក៏មានប្រមាណប៉ុណ្ណោះដូចគ្នា
ផ្ទះកំពូល ក៏មានប្រមាណប៉ុណ្ណោះដូចគ្នា ទឹកនៃនឹងដែលគួរត្រេកអរ និងស្រះ
បោក្ខរណី ដើម្បីប្រយោជន៍ជាទីប្រថាប់ក្នុងព្រះរាជឧទ្យាន ក៏មានប្រមាណ
ប៉ុណ្ណោះដូចគ្នា ។

ដោយសម័យដទៃទៀត កាលក្រុងវេសាលីនោះជាក្រុងមានភិក្ខុរកបាន
លំបាក សម្បត្តិអន្តរាយ ។ ដំបូង ពួកមនុស្សដែលក្រីក្រក្នុងក្រុងវេសាលី
បានស្លាប់ហើយជាច្រើន ព្រោះទោស គឺការអត់ឃ្មាន ។ ពួកមនុស្សក៏ចូល
ទៅក្នុងព្រះនគរ ព្រោះក្លិនសាកសពរបស់មនុស្សទាំងនោះ ដែលគេចោល

ក្នុងទីនោះៗ មនុស្សទាំងឡាយស្លាប់ច្រើនឡើងៗ ព្រោះឧបទ្វីវដែលកើត
 អំពីអមនុស្ស ។ អហិវាតករោគកើតឡើងដល់សត្វទាំងឡាយ ព្រោះភាព
 បដិកូលដោយក្លិនសាកសពនៃមនុស្សទាំងនោះ ។ ភ័យ ៣ យ៉ាង គឺភ័យ
 កើតអំពីភិក្ខុរកបានលំបាក ១ ភ័យកើតអំពីអមនុស្ស ១ ភ័យកើតអំពីរោគ
 ១ កើតឡើងហើយ ដោយប្រការដូច្នោះ ។

អ្នកនគរប្រជុំគ្នាហើយ ក្រាបទូលព្រះរាជាថា បពិត្រមហារាជ ភ័យ ៣
 យ៉ាង កើតឡើងហើយក្នុងព្រះនគរនេះ ក្នុងកាលមុនអំពីនេះ រហូតដល់
 ព្រះរាជា ៧ ជំនាន់ ឈ្មោះថា ភ័យបែបនេះ មិនធ្លាប់កើតឡើងឡើយ ព្រោះ
 ថា ក្នុងរជ្ជកាលរបស់ព្រះរាជាដែលទ្រទ្រង់ធម៌ទាំងឡាយ ភ័យបែបនេះ មិន
 កើតឡើងឡើយ ។

ព្រះរាជា ត្រាស់ឲ្យធ្វើការប្រជុំជនទាំងពួង ក្នុងព្រះរាជមន្ទីរ ហើយ
 ត្រាស់ថា បើការមិនទ្រទ្រង់ធម៌របស់យើងមានសោត អ្នកទាំងឡាយ ចូរ
 ពិនិត្យមើលនូវហេតុនោះ ។ អ្នកក្រុងវេសាលីពិនិត្យមើលប្រពៃណីគ្រប់យ៉ាង
 មិនឃើញទោសណាមួយរបស់ព្រះរាជា ទើបក្រាបទូលថា បពិត្រមហារាជ
 ទោសរបស់ទ្រង់មិនមាន ទើបប្រឹក្សាគ្នាថា ធ្វើម្តេចហ្ន៎ភ័យ របស់ពួកយើង
 គប្បីដល់នូវសេចក្តីស្ងប់ បណ្តាជនទាំងនោះ កាលជនពួកខ្លះពោលថា ភ័យ
 គប្បីដល់នូវការស្ងប់ដោយពលីកម្ម ដោយការបួងសួង ដោយការធ្វើមន្តល
 ជនទាំងនោះ ធ្វើវិធីទាំងអស់នោះ ក៏មិនអាចការពារបាន ។

ជនពួកខ្លះពោលយ៉ាងនេះថា គ្រូទាំង ៦ មានអានុភាពច្រើន កាលគ្រូ

ទាំង ៦ មកទីនេះហើយ ភ័យគប្បីស្ងប់ ។ ជនពួកខ្លះទៀតពោលថា ព្រះសម្មាសម្ពុទ្ធកើតឡើងក្នុងលោក ព្រះសាស្ត្រាអង្គនោះមានប្ញទ្ធិច្រើន មាននូវអានុភាពច្រើន ទ្រង់សម្តែងធម៌ដើម្បីប្រយោជន៍ដល់សព្វសត្វ កាលទ្រង់យោងមកទីនេះហើយ ភ័យទាំងនេះ គប្បីដល់នូវសេចក្តីស្ងប់បាន ។

ជនទាំងអស់ គាប់ចិត្តនឹងពាក្យរបស់ជនទាំងនោះហើយពោលថា ឥឡូវនេះ ព្រះដ៏មានព្រះភាគអង្គនោះ ប្រថាប់នៅក្នុងទីណាហ្ន៎ ក្នុងកាលនោះ ជាតិបីដែលចាំវស្សាខិតជិតចូលមកហើយ ព្រះសាស្ត្រាទ្រង់ព្រះរាជទានប្តេជ្ញាដល់ព្រះបាទពិម្ពិសារ ហើយយោងចូលក្នុងវត្តវេឡូវន ។

គ្រានោះ ស្តេចលិច្ឆវីព្រះនាមមហាលិ ទ្រង់សម្រេចសោតាបត្តិផលមួយអង្វើដោយព្រះបាទពិម្ពិសារ ក្នុងសមាគមនៃព្រះបាទពិម្ពិសារ ប្រថាប់គង់ក្នុងទីជិតនៃបរិស័ទនោះ ។ អ្នកក្រុងវេសាលី ត្រៀមបណ្ណការធំបញ្ជូនមហាលិលិច្ឆវី និងបុត្ររបស់បុរោហិតទៅដោយប្រាប់ថា អ្នកទាំងឡាយ ចូរញ៉ាំងព្រះបាទពិម្ពិសារ ឲ្យយល់ព្រមហើយ នាំព្រះសាស្ត្រាមកក្នុងនគរនេះ ។ មហាលិលិច្ឆវី និងកូនបុរោហិតទៅហើយ ថ្វាយបណ្ណការដល់ព្រះរាជា ក្រាបទូលការប្រព្រឹត្តទៅឲ្យទ្រង់ជ្រាបហើយ ទូលសូមថា បពិត្រមហារាជ សូមទ្រង់បញ្ជូនព្រះសាស្ត្រាទៅកាន់នគររបស់ខ្ញុំ ព្រះរាជាត្រាស់ថា អ្នកទាំងឡាយ ចូរដឹងឯងចុះ ហើយមិនទទួលបណ្ណការនោះ ។ ជនទាំងនោះចូលទៅគាល់ព្រះសាស្ត្រា ថ្វាយបង្គំហើយ ទូលអារាធនាថា បពិត្រព្រះអង្គ ក្នុងក្រុងវេសាលី កើតភ័យ ៣ យ៉ាង កាលទ្រង់យោងទៅភ័យនឹងស្ងប់ សូមទ្រង់យោងចុះ ខ្ញុំ

ព្រះអង្គទាំងឡាយនឹងទៅ ។ ព្រះសាស្តា ទ្រង់ស្តាប់ពាក្យរបស់ជនទាំងនោះ ហើយ ទ្រង់ពិចារណា ក៏ជ្រាបថា ក្នុងក្រុងវេសាលី កាលតថាគតសូធួន្យវរ រតនសូត្រ អាជ្ញានឹងផ្សាយទៅមួយសែនកោដិចក្កវាឡ ក្នុងកាលចប់ព្រះសូត្រ ការសម្រេចធម៌មានដល់សត្វ ៨៤០០០ ភ័យទាំងនោះនឹងស្លាប់ទៅ ហើយ ទ្រង់ទទួលពាក្យរបស់ជនទាំងនោះ ។

ព្រះបាទពិម្ពិសារទ្រង់ស្តាប់ថា ព្រះសាស្តាទ្រង់ទទួលដើម្បីយាងទៅក្រុង វេសាលី ហើយទ្រង់ធ្វើការប្រកាសក្នុងព្រះនគរ ចូលទៅគាល់ព្រះសាស្តាទូល សួរថា បពិត្រព្រះអង្គ ព្រះអង្គទទួលការយាងទៅក្រុងវេសាលីឬ កាលព្រះ សាស្តាត្រាស់ថា ពិតហើយ មហារាជ ក៏ក្រាបទូលថា បើដូច្នោះ សូមទ្រង់ បង្គំសិន ទូលបង្គំនឹងរៀបចំផ្លូវជាមុន ហើយត្រាស់ឲ្យពង្រាបដី ៥ យោជន៍ ក្នុងរវាងក្រុងរាជគ្រឹះ និងស្ទឹងគង្គាឲ្យរាបស្មើ ឲ្យចាត់វិហារមួយយោជន៍ៗ ១ ទើបក្រាបទូលកាលយាងទៅ ដល់ព្រះសាស្តា ។

កាលនោះ ព្រះសាស្តាយាងជាមួយភិក្ខុ ៥០០ រូប ព្រះរាជាទ្រង់រោយ ផ្កា ៥ ពណ៌ កម្ពស់ប្រមាណស្មើក្បាលជង្គង់ ក្នុងរវាងមួយយោជន៍ៗ រួច ឲ្យលើកទង់ជ័យ ទង់ជាលា និងដើមចេកជាដើម ឲ្យបាំងស្មៅត្រួតពីរជាន់ ដល់ព្រះសាស្តា បាំងស្មៅត្រួតមួយជាន់ដល់ភិក្ខុទាំងឡាយ ដែលជាបរិវារ ទ្រង់ធ្វើការបូជាដោយផ្កា និងគ្រឿងក្រអូបជាដើម ទ្រង់អារាធនាព្រះសាស្តា ឲ្យប្រថាប់ក្នុងវិហារនីមួយៗ ថ្វាយមហាទាន ហើយទ្រង់យាងដល់មាត់ច្រាំង ស្ទឹងគង្គា ដោយរយៈកាល ៥ ថ្ងៃ ព្រះរាជាទ្រង់រៀបចំទូកក្នុងទីនោះ ទ្រង់

បញ្ជូនដំណឹងទៅដល់អ្នកក្រុងវេសាលីថា អ្នកក្រុងវេសាលី ចូររៀបចំធ្វើផ្លូវ
ធ្វើការទទួលព្រះសាស្តាចុះ ។

អ្នកក្រុងវេសាលីទាំងនោះគិតថា យើងនឹងបូជាទ្វេគុណ ហើយពង្រាប
ដែនដីប្រមាណ ៣ យោជន៍ក្នុងរវាងក្រុងវេសាលី និងស្ទឹងគង្គាឲ្យស្មើ ហើយ
ត្រៀមសេ្វតច្នៃត្រ ដើម្បីព្រះសាស្តា ៤ ជាន់ ដើម្បីភិក្ខុមួយរូប ២ ជាន់ ធ្វើ
នូវការបូជា បានមកឈរត្រង់ច្រាំងស្ទឹងគង្គាហើយ ។

ព្រះបាទពិម្ពិសារទ្រង់រៀបចំទូក ២ ធ្វើឲ្យល្អ ប្រដាប់ដោយផ្កាជាដើម
ក្រាលពុទ្ធសនៈដោយរតនៈគ្រប់យ៉ាង ព្រះសាស្តាប្រថាប់គង់លើពុទ្ធសនៈ
នោះ សូម្បីភិក្ខុទាំងឡាយក៏ឡើងកាន់ទូក អង្គុយចោមរោមព្រះសាស្តាហើយ ។
ព្រះរាជាកាលតាមជួនដំណើរ បានចុះទៅក្នុងទឹកប្រមាណត្រឹមព្រះសូរង ក្រាប
ទូលថា បពិត្រព្រះអង្គ ទ្រង់យាងមកដរាបណា ខ្ញុំព្រះអង្គនឹងនៅត្រង់ច្រាំង
ស្ទឹងនេះឯងដរាបនោះ បញ្ជូនទូកទៅហើយ ទ្រង់យាងត្រឡប់ ។ ព្រះសាស្តា
ទៅក្នុងស្ទឹងគង្គាអស់ចម្ងាយ ១ យោជន៍ ដល់ដែនរបស់អ្នកក្រុងវេសាលី ។

ស្តេចលិច្ឆវីទាំងឡាយ ទ្រង់ទទួលព្រះសាស្តា លុយទឹកប្រមាណត្រឹម
ព្រះសូរង នាំទូកឡើងកាន់ច្រាំងហើយ យាងព្រះសាស្តាចុះអំពីទូក ។ កាល
ព្រះសាស្តាឡើងអំពីទូក ជាន់ច្រាំងស្ទឹងប៉ុណ្ណោះ មហាមេឃតាំងឡើង ញ៉ាំង
ភ្លៀងបោករាត់សិឲ្យធ្លាក់ហើយ ។ ក្នុងទីគ្រប់អន្លើ ទឹកប្រមាណត្រឹមក្បាលជង្គង់
ត្រឹមភ្នៅ ត្រឹមចង្កេះហូរនាំសាកសពទាំងពួងចូលទៅកាន់ស្ទឹងគង្គាហើយ ក្នុង
ភាគបានស្អាតហើយ ស្តេចលិច្ឆវីទាំងឡាយ ទូលឲ្យព្រះសាស្តាប្រថាប់នៅក្នុង

ទីមួយយោជន៍ថ្វាយមហាទាន ធ្វើការបូជាទ្វេដង នាំចូលទៅកាន់ក្រុងវេសាលី អស់ ៣ ថ្ងៃ ។ សក្កទេវរាជ កាលពួកទេវតាចោមរោម បានយាងមកហើយ ។ អមនុស្សទាំងឡាយបានគេចទៅដោយច្រើន ព្រោះទេវតាទាំងឡាយមានសក្តិ ធំប្រជុំគ្នាហើយ ។

ព្រះសាស្តា ប្រថាប់ឈរត្រង់ទ្វារនគរក្នុងពេលល្ងាច ត្រាស់ហៅព្រះ អានន្ទមកហើយ ត្រាស់ថា អានន្ទ ចូរអ្នករៀនរតនសូត្រនេះ ហើយត្រាច់ ទៅជាមួយលិច្ឆវិកុមារទាំងឡាយ ធ្វើព្រះបរិត្តក្នុងរវាងកំពែង ៣ ជាន់ក្នុង ក្រុងវេសាលី ។ ព្រះថេរៈរៀនរតនសូត្រដែលព្រះសាស្តាប្រទាន ហើយយក បាត្រសម្រេចដោយថ្ម របស់ព្រះសាស្តាទៅដងទឹក ឈរត្រង់ទ្វារព្រះនគរ ហើយ ។ រម្ងឹកដល់គុណរបស់ព្រះសាស្តាទាំងអស់ តាំងអំពីផ្ដើមសេចក្ដីព្យា- យាមថា បុរមី ៣០ គឺបុរមី ១០ ឧបបុរមី ១០ បរមត្ថបុរមី ១០ មហា- បរិច្ចាគ ៥ ចរិយា ៣ គឺលោកត្ថចរិយា ១ ញាតត្ថចរិយា ១ ពុទ្ធត្ថចរិយា ១ ការឈានកន្លងចុះកាន់គភ៌ក្នុងភពទីបំផុត ការប្រសូតិ ការយាងចេញមហាភិ- នេស្រ្តមណ៍ ការប្រព្រឹត្តព្យាយាម ការឈ្នះមារ ការចាក់ធ្លុះសព្វញាតញាណ លើរតនបល្ល័ង្ក ត្រង់មណ្ឌលពោធិព្រឹក្ស ការញ៉ាំងធម្មបក្កៈប្រព្រឹត្តទៅ និង ព្រះលោកុត្តរធម៌ ៨ ហើយចូលទៅកាន់ព្រះនគរ ត្រាច់ធ្វើព្រះបរិត្តក្នុងរវាង កំពែងទាំង ៣ អស់ ៣ យាមនៃរាត្រី កាលពាក្យថា យំ តិព្វុ ជាដើម ដែលព្រះថេរៈនោះពោលហើយប៉ុណ្ណោះ ទឹកដែលប្រោសឡើងទៅខាងលើ ធ្លាក់លើក្បាលអមនុស្សទាំងឡាយ ។

ចាប់តាំងអំពីពោលគាថាថា យានិធ ភូតានិ ជាដើម តំណក់ទឹកហាក់
 បីដូចឈ្នួតប្រាក់ តាំងឡើងនៅក្នុងអាកាស ហើយធ្លាក់ខាងលើមនុស្សទាំង-
 ឡាយដែលឈឺ ។ មនុស្សទាំងឡាយ ក៏ជាសះស្បើយរោគក្នុងរំពេចនោះឯង
 ហើយក្រោកឡើងចោមរោមព្រះថេរៈ ។ ចាប់តាំងអំពីបទថា យំ ភិព្វា ជាដើម
 ដែលព្រះថេរៈពោលហើយ អមនុស្សទាំងឡាយ ត្រូវតំណក់ទឹកប៉ះខ្ទប់ហើយ
 ដែលមិនទាន់គេចទៅកាលអំពីមុន ដែលអាស្រ័យគំនរសំរាម និងចំណែកនៃ
 ជញ្ជាំងផ្ទះជាដើម ក៏គេចទៅតាមទ្វារនោះៗ ទ្វារទាំងឡាយមិនគ្រប់គ្រាន់ ពួក
 អមនុស្សទាំងនោះ កាលមិនបានឱកាស ក៏ថ្លោះកំពែងគេចទៅ ។ មហាជន
 ប្រោះព្រំព្រះរាជមន្ទីរ ត្រង់កណ្តាលលានព្រះនគរ ដោយគ្រឿងក្រអូបទាំង
 ពួង ចងពិធានដីវិចិត្រ ដោយផ្កាយមាសជាដើមខាងលើ តាក់តែងពុទ្ធាសនៈ
 នាំព្រះសាស្តាមកហើយ ។

ព្រះសាស្តា ប្រថាប់គង់លើអាសនៈដែលតាក់តែងហើយ ភិក្ខុសង្ឃក្តី
 ស្តេចលិច្ឆវិក្តី អង្គុយចោមរោមព្រះសាស្តាហើយ ។ សក្កទេវរាជ ដែលពួក
 ទេវតាចោមរោមហើយ បានប្រថាប់ឈរក្នុងឱកាសសមគួរ ។ ចំណែកព្រះថេរៈ
 ត្រាច់ទៅកាន់ព្រះនគរទាំងមូលដោយលំដាប់ហើយ មកជាមួយមហាជនដែល
 ជាសះស្បើយរោគ ថ្វាយបង្គំព្រះសាស្តាអង្គុយហើយ ព្រះសាស្តាត្រួតមើល
 បរិស័ទហើយ ទ្រង់បានកាសិតរតនសូត្រនោះដដែលទៀត ក្នុងកាលចប់ទេសនា
 ការត្រាស់ដឹងធម៌ មានដល់សត្វ ៨៤០០០ ហើយ ។

ព្រះសាស្តា ទ្រង់សម្តែងរតនសូត្រនោះអស់ ៧ ថ្ងៃ គឺក្នុងស្តេកឡើង

ក៏ទ្រង់សម្តែងយ៉ាងនោះ ទ្រង់ជ្រាបក៏យំទាំងពួងស្ងប់ហើយ ត្រាស់តឿនស្តេច
លិច្ឆវីហើយ យាងចេញអំពីនគរវេសាលី ស្តេចលិច្ឆវីទាំងឡាយទ្រង់ធ្វើ
សក្ការៈទ្វេគុណ នាំព្រះសាស្ត្រាទៅកាន់ស្ទឹងគង្គាអស់ ៣ ថ្ងៃ ។

ស្តេចនាគទាំងឡាយ ដែលកើតក្នុងស្ទឹងគង្គាគិតថា មនុស្សទាំងឡាយ
ធ្វើសក្ការៈដល់ព្រះតថាគត យើងទាំងឡាយនឹងធ្វើអ្វីហ្ន៎ ស្តេចនាគទាំងនោះ
និម្មិតទូកសម្រេចដោយមាស ប្រាក់ និងកែវមណី រៀបចំបល្ល័ង្កសម្រេចដោយ
មាស ប្រាក់ និងកែវមណី ធ្វើទឹកឲ្យដេរជាសដោយផ្កាល្អក ៥ ពណ៌ ហើយ
ទូលអារាធនាព្រះសាស្ត្រា ដើម្បីឡើងកាន់ទូករៀងៗ ខ្លួនថា បពិត្រព្រះអង្គ
សូមទ្រង់ធ្វើការអនុគ្រោះដល់ខ្ញុំព្រះអង្គទាំងឡាយចុះ មនុស្ស និងនាគទាំង-
ឡាយ រមែងធ្វើការបូជាព្រះតថាគត ។

ទេវតាទាំងពួង តាំងអំពីទេវតាដែលស្ថិតក្នុងភាគផែនដី រហូតដល់
ព្រហ្មលោកជាន់អកនិដ្ឋៈ គិតថា ពួកយើងនឹងធ្វើអ្វីហ្ន៎ ហើយធ្វើសក្ការៈ ។
បណ្តាមនុស្ស និងអមនុស្សទាំងនោះ នាគទាំងឡាយ លើកស្ទេតច្នៃត្រច្នក
គ្នាឡើង ប្រមាណ ១ យោជន៍ ២ត្រដែលត្រតគ្នា ដែលមនុស្ស និងអមនុស្ស
ទាំងឡាយ គឺនាគខាងក្រោម មនុស្សត្រង់ផែនដី កុម្មុដ្ឋកទេវតាត្រង់ដើមឈើ
គុម្មុឈើ និងភ្នំដើម អាកាសដ្ឋកទេវតាលើកត្រង់កណ្តាលហើយ តាំងអំពី
នាគពិភព រហូតដល់ព្រហ្មលោក មានជុំវិញចក្កវាឡជាទីបំផុត ដោយប្រការ
ដូច្នោះ ។ ក្នុងរវាងត្រមានទង់ជ័យ ក្នុងរវាងទង់ជ័យមានទង់ជាលា ក្នុងរវាង
ទង់ជាលាមាន គ្រឿងសក្ការៈ មានផ្កាលម្អិត គ្រឿងអប់ និងគ្រឿងក្រអូប

ជាដើម ។ ទេវបុត្រទាំងឡាយ ប្រដាប់ដោយគ្រឿងអលង្ការទាំងពួង កាន់
 យកភេទនៃអ្នកលេងមហោស្រព ត្រាប់ទៅក្នុងអាកាស ។ បានឮថា សមាគម
 ៣ កន្លែងប៉ុណ្ណោះ គឺសមាគមក្នុងពេលសម្តែងយមកប្បាដិហារៗ ១ សមាគម
 ក្នុងពេលទ្រង់ចុះអំពីទេវលោក ១ សមាគមក្នុងពេលចុះកាន់ស្ទឹងគង្គានេះ ១
 ជាសមាគមធំ ។

ចំណែកព្រះបាទពិម្ពិសារ ទ្រង់ត្រៀមសក្ការៈទ្វេគុណ អំពីសក្ការៈដែល
 ពួកស្តេចលិច្ឆវិធ្វើ ទ្រង់បានឈរមើលការយាងមករបស់ព្រះសាស្តាត្រង់ត្រើយ
 ម្ខាង ។ ព្រះសាស្តាទតនូវការបរិច្ចាគធំរបស់ព្រះរាជាទាំងឡាយ ក្នុងត្រើយ
 ស្ទឹងគង្គា និងទ្រង់ជ្រាបអធ្យាស្រ័យរបស់សត្វទាំងឡាយ មាននាគជាដើម
 ហើយទ្រង់និម្មិតព្រះពុទ្ធនិម្មិតមួយអង្គៗ មានភិក្ខុ ៥០០ ជាបរិវារក្នុងទូកនីមួយៗ ។
 ព្រះដ៏មានព្រះភាគ កាលពួកនាគចោមរោមហើយ បានប្រថាប់គង់ខាងក្រោម
 ស្មៅតូចត្រីនីមួយៗ និងដើមកប្បព្រឹក្ស និងកម្រងផ្កា ។ ទ្រង់និម្មិតព្រះពុទ្ធនិម្មិត
 មួយអង្គៗ ព្រមទាំងបរិវារក្នុងឱកាសនីមួយៗ ក្នុងទេវតាទាំងឡាយ មានកុម្មជ្ជកៈ
 ជាដើម ។ ក្នុងល្វែងនៃចក្កវាឡនីមួយៗ ហាក់បីដូចមានមហោស្រពតែមួយ
 និងមានការលេងតែមួយដោយប្រការដូច្នោះហើយ ព្រះសាស្តាកាលទ្រង់ធ្វើការ
 អនុគ្រោះដល់នាគទាំងឡាយ បានយាងឡើងកាន់ទូកកែវមួយ សូម្បីភិក្ខុ
 ទាំងឡាយ ភិក្ខុមួយរូបៗ ក៏ឡើងកាន់ទូកមួយៗដូចគ្នា ។

ស្តេចនាគទាំងឡាយ និងភិក្ខុសង្ឃ មានព្រះពុទ្ធជាប្រធាន ឲ្យចូលទៅ
 កាន់នាគពិភព ស្តាប់ធម្មកថាក្នុងសម្មាសម្ពុទ្ធកររបស់ព្រះសាស្តា អស់មួយបទលក្ខណ៍

ក្នុងថ្ងៃទី ២ អង្គាសភិក្ខុសង្ឃ មានព្រះពុទ្ធជាប្រធាន ដោយរបស់គួរទំពា
ដោយរបស់គួរបរិភោគដែលជាទិព្វ ។ ព្រះសាស្តាទ្រង់ធ្វើអនុមោទនាហើយ
ចេញអំពីនាគពិភព ដែលទេវតាក្នុងចក្កវាឡទាំងមូលបូជា ទ្រង់ច្រងស្ទឹង
គង្គាដោយទូក ៥០០ ហើយ ។

ព្រះរាជា ទ្រង់ទទួលព្រះសាស្តាឲ្យចុះអំពីទូក ទ្រង់ធ្វើសក្ការៈទ្វេគុណ
ក្រែលែងជាងសក្ការៈស្តេចលិច្ឆវីទាំងឡាយ ដែលធ្វើក្នុងពេលយាងមក នាំ
ព្រះសាស្តាទៅកាន់ក្រុងរាជគ្រឹះ អស់ ៥ ថ្ងៃ ដោយន័យមុននោះឯង ។

ក្នុងថ្ងៃទី ២ ភិក្ខុត្រឡប់អំពីបិណ្ឌបាតហើយ ក្នុងពេលល្ងាចអង្គុយប្រជុំ
គ្នាក្នុងរោងធម្មសកាសន្តនាគ្នាថា គួរសរសើរអានុភាពរបស់ព្រះពុទ្ធទាំងឡាយ
គួរអស្ចារ្យ ទេវតា និងមនុស្សទាំងឡាយនាំគ្នាជ្រះថ្លាក្នុងព្រះសាស្តា ព្រះរាជា
ទាំងឡាយទ្រង់ធ្វើផែនដីឲ្យស្មើដោយចម្ងាយផ្លូវ ៨ យោជន៍ ទាំងត្រើយអាយ
និងត្រើយនាយនៃស្ទឹងគង្គា រោយខ្សាច់ ក្រាលដោយផ្កាមានពណ៌ផ្សេងៗ
កម្ពស់ប្រមាណត្រឹមជង្គង់ ដោយការជ្រះថ្លាដែលប្រព្រឹត្តទៅហើយក្នុងព្រះពុទ្ធ
ទីកក្នុងស្ទឹងគង្គាក៏ដេរជាសដោយផ្កាល្អកមាន ៥ ពណ៌ ដោយអានុភាពរបស់
នាគ ទេវតាទាំងឡាយក៏លើកចេញត្រត្រតៗ គ្នាឡើងរហូតដល់អកនិដ្ឋកត ល្ងែង
ចក្កវាឡទាំងមូល មានគ្រឿងប្រដាប់តែមួយ និងមានមហោស្រពតែមួយ ។

ព្រះសាស្តាយាងមកហើយ ត្រាស់សួរថា ម្ចាស់ភិក្ខុទាំងឡាយ អម្បាញ់
មិញនេះ អ្នកទាំងឡាយអង្គុយប្រជុំគ្នាដោយកថាអ្វីហ្ន៎ កាលភិក្ខុទាំងនោះក្រាប
ទូលថា ដោយកថាល្ខោះនេះ ទើបត្រាស់ថា ម្ចាស់ភិក្ខុទាំងឡាយ គ្រឿងបូជា

និងសក្ការៈនេះ មិនបានកើតឡើងដល់តថាគតដោយពុទ្ធានុភាព មិនបានកើត
ឡើងដោយអានុភាពរបស់នាគ ទេវតា និងព្រហ្មឡើយ តែកើតដោយអានុភាព
នៃការបរិច្ចាគមានប្រមាណតិចតួចក្នុងអតីត កាលកិក្ខុទាំងឡាយទូលអារាធនា
ហើយ ប្រាថ្នានឹងប្រកាសសេចក្តីនោះ ទើបទ្រង់នាំអតីតនិទាន មកត្រាស់ថា

ក្នុងអតីតកាល ក្នុងនគរតក្កសិលា មានព្រាហ្មណ៍ម្នាក់ ឈ្មោះសន្ធិៈ
មានកូនប្រុសម្នាក់ ឈ្មោះសុសិមៈ មានអាយុ ១៦ ឆ្នាំ ក្នុងថ្ងៃមួយសុសិម-
មាណពនោះ ចូលទៅរកបិតាហើយ ពោលថា បពិត្រលោកឪពុក ខ្ញុំប្រាថ្នា
នឹងទៅកាន់ក្រុងពារាណសី រៀនមន្ត ។ លំដាប់នោះ បិតាពោលនឹងមាណព
ថា នៃបា បើដូច្នោះ ព្រាហ្មណ៍ឈ្មោះនោះ ជាសម្លាញ់របស់ឪពុក ចូរទៅ
កាន់សម្លាញ់របស់សម្លាញ់នោះ ហើយរៀនចុះ បុរសនោះទទួលថា សាធុ
ហើយទៅដល់ក្រុងពារាណសីដោយលំដាប់ ចូលទៅរកព្រាហ្មណ៍នោះហើយ
ប្រាប់ភាពដែលខ្លួនបិតាបញ្ជូនមកហើយ ។

លំដាប់នោះ ព្រាហ្មណ៍នោះទទួលមាណពដោយគិតថា កូនសម្លាញ់របស់
អញ ហើយប្រាប់មន្តដល់មាណព បុគ្គលមានសេចក្តីក្រវល់ក្រវាយស្ងប់រម្ងាប់
ហើយ ដោយថ្ងៃចម្រើន សុសិមមាណពនោះរៀនដោយរហ័សផង រៀនបាន
ច្រើនផង ទ្រទ្រង់ចាំនូវមន្តដែលរៀនហើយ មិនឲ្យវិនាសទៅ ហាក់បីដូចខ្លាញ់
សីហៈ ដែលគេចាក់ក្នុងកាជន៍មាស ។ ក្នុងកាលមិនយូរប៉ុន្មាន បានរៀនមន្ត
ទាំងឡាយអស់ ដែលខ្លួនគប្បីរៀនអំពីមាត់របស់អាចារ្យ ធ្វើការស្វាធារ្យ
រមែងឃើញខាងដើម កណ្តាលនៃសិប្បៈដែលខ្លួនរៀនហើយប៉ុណ្ណោះ មិនឃើញ

ទីបំផុត ។ មាណពចូលទៅរកអាចារ្យហើយពោលថា ខ្ញុំឃើញតែខាងដើម
និងកណ្តាលនៃសិប្បៈនេះប៉ុណ្ណោះ មិនឃើញខាងចុង កាលអាចារ្យពោលថា
នៃបា សូម្បីខ្ញុំក៏មិនឃើញដែរ ទើបសួរថា បពិត្រលោកអាចារ្យ កាលបើដូច្នោះ
អ្នកណាដឹងទីបំផុត កាលអាចារ្យពោលថា នៃបា ឥសីទាំងឡាយនៅក្នុងព្រៃ
ឥសិបតនៈ ឥសីទាំងនោះ ដឹង ចូរអ្នកទៅកាន់សម្លាក់របស់លោកហើយ សួរ
ចុះ ។ ទើបចូលទៅរកព្រះបច្ចេកពុទ្ធទាំងឡាយ ហើយសួរថា បានឮថា
លោកម្ចាស់ទាំងឡាយដឹងនូវទីបំផុតឬ ព្រះបច្ចេកពុទ្ធទាំងឡាយពោលថា អើ
អាត្មាទាំងឡាយ ដឹង សុសិមៈពោលថា បើដូច្នោះ សូមលោកម្ចាស់ទាំង-
ឡាយប្រាប់ដល់ខ្ញុំចុះ ព្រះបច្ចេកពុទ្ធពោលថា អាត្មាទាំងឡាយមិនប្រាប់ដល់
បុគ្គលដែលមិនមែនបព្វជិត បើអ្នកមានបំណងដឹងទីបំផុត ចូរបួសចុះ ។

សុសិមមាណពទទួលថា សាធុ ហើយបួសក្នុងសម្លាក់ព្រះបច្ចេកពុទ្ធទាំង
នោះ ។ លំដាប់នោះ ព្រះបច្ចេកពុទ្ធទាំងនោះពោលនឹងសុសិមៈថា ចូរសិក្សា
សេចក្តីនេះមុន ហើយប្រាប់អភិសមាចារិកវត្តដោយន័យជាដើមថា គប្បីស្ងៀក
យ៉ាងនេះ គប្បីដណ្តប់យ៉ាងនេះ ។ លោកសិក្សាអភិសមាចារិកវត្តនោះ ព្រោះ
ភាពដែលខ្លួនមានឧបនិស្ស័យបរិបូរ ក្នុងកាលមិនយូរក៏ត្រាស់ដឹងបច្ចេកពោ-
ធិញ្ញាណ ប្រាកដក្នុងក្រុងពារាណសីទាំងមូល ដូចព្រះចន្ទពេញវង់ ប្រាកដ
កណ្តាលអាកាស បានជាបុគ្គលដល់នូវភាពប្រសើរដោយលាភ និងយស ។
ក្នុងកាលមិនយូរឡើយ លោកក៏បរិនិព្វាន ព្រោះភាពនៃកម្មដែលឲ្យផល ជា
អ្នកមានអាយុខ្លីដែលលោកបានធ្វើហើយ ។ លំដាប់នោះ ព្រះបច្ចេកពុទ្ធទាំង-

ឡាយ និងមហាជននាំគ្នាធ្វើសរីរកិច្ចរបស់លោក កាន់យកធាតុប្រតិស្ឋានព្រះ
ស្តុបទុកក្បែរទ្វារព្រះនគរ ។

ចំណែកសង្ឃព្រាហ្មណ៍គិតថា កូនរបស់អញទៅយូរហើយ អញនឹងដឹង
ការប្រព្រឹត្តទៅរបស់កូនអញ ប្រាថ្នានឹងឃើញកូន ទើបចេញពីនគរតក្កសិលា
ដល់នគរពារាណសីដោយលំដាប់ ឃើញពួកមហាជនប្រជុំគ្នាហើយគិតថា ក្នុង
ជនទាំងនេះ សូម្បីជនម្នាក់ស្គាល់ការប្រព្រឹត្តទៅកូនរបស់អញដោយពិត ទើប
ចូលទៅរកហើយសួរថា មាណពឈ្មោះសុសិមៈមកក្នុងទីនេះ អ្នកទាំងឡាយ
ជ្រាបការប្រព្រឹត្តទៅរបស់គេដែរឬ មហាជនឆ្លើយថា អើ ព្រាហ្មណ៍ យើង
ដឹង សុសិមមាណពនោះ ស្វាធាយត្រៃវេទក្នុងសម្លាក់របស់ព្រាហ្មណ៍ឈ្មោះ
នោះ បួសហើយ ធ្វើឲ្យជាក់ច្បាស់នូវបច្ចេកពោធិញ្ញាណ បរិនិព្វានហើយ
នេះស្តុបរបស់លោក ដែលយើងទាំងឡាយធ្វើហើយ ។ សង្ឃព្រាហ្មណ៍នោះ
ប្រហារដីដោយដៃ កន្ទក់កន្ទេញហើយ ទៅកាន់លានព្រះចេតិយដកស្មៅ យក
សំពត់វេចខ្សាច់មករោយត្រង់លានព្រះចេតិយ បោះដោយទឹក ហើយបោះព្រំ
ដោយទឹកក្រអូប បូជាដោយផ្កា លើកទង់សំពត់សាដក ចងចត្ររបស់ខ្លួន
អំពីខាងលើនៃព្រះស្តុប ហើយក៏ចៀសចេញទៅ ។

ព្រះសាស្តា កាលទ្រង់នាំអតីតនិទាននេះមកហើយ ត្រាស់ថា ម្ចាស់ភិក្ខុ
ទាំងឡាយ ក្នុងកាលនោះគឺជាសង្ឃព្រាហ្មណ៍ បានដកស្មៅក្នុងលានព្រះ
ចេតិយរបស់ព្រះបច្ចេកពុទ្ធ ឈ្មោះសុសិមៈ ដោយផលនៃកម្មរបស់គាត់
នោះ ទើបជនទាំងឡាយធ្វើផ្លូវ ៨ យោជន៍ ឲ្យប្រាសចាកជង្គត់ និងបន្ទាឲ្យ

ស្អាត មានផ្ទៃរាបស្មើ តថាគតបានរោយខ្យល់ក្នុងលានព្រះចេតិយនោះ ដោយ
 ផលនៃកម្មរបស់តថាគតនោះ ទើបជនទាំងឡាយក្រាលខ្យល់ក្នុងផ្លូវប្រមាណ
 ៨ យោជន៍ហើយ ធ្វើនូវការបូជាដោយផ្កាក្នុងព្រៃ ត្រង់ព្រះស្នូបនោះ ដោយ
 ផលនៃកម្មរបស់តថាគតនោះ ទើបជនទាំងឡាយរោយផ្កាមានពណ៌ផ្សេងៗ
 ក្នុងផ្លូវ ៨ យោជន៍ ទឹកក្នុងគង្គាក្នុងទីប្រមាណមួយយោជន៍ ដេរជាសដោយ
 ផ្កាល្អក ៥ ពណ៌ តថាគតបានបោះព្រំផ្ទៃដីក្នុងលានព្រះចេតិយនោះ ដោយ
 ទឹកក្នុងឃ្លោក ដោយផលនៃកម្មរបស់តថាគតនោះ ទើបភ្លៀងបោក្ខរព័សិធ្លាក់
 ចុះក្នុងនគរវេសាលី តថាគតបានលើកទង់សំពត់ហើយ និងចងចត្រអំពីខាង
 លើព្រះចេតិយនោះ ដោយផលនៃកម្មរបស់តថាគតនោះ ទើបល្វែងនៃចក្កវាឡ
 ទាំងមូល ហាក់បីដូចមានមហោស្រពតែមួយ ដោយទង់ជ័យ ទង់ជាលា និង
 ចត្ររត្រហូតដល់អកនិដ្ឋកភព ។ ម្នាលភិក្ខុទាំងឡាយ ព្រោះហេតុនេះឯង
 ទើបសក្ការៈនោះកើតឡើងដល់តថាគត មិនមែនដោយពុទ្ធានុភាពឡើយ កើត
 ឡើងដោយអានុភាពនៃនាគ ទេវតា និងព្រហ្មក៏មិនមែន តែកើតឡើងដោយ
 អានុភាពនៃការបរិច្ចាគមានប្រមាណតិចក្នុងអតីតកាល ដូច្នោះហើយ កាល
 ទ្រង់សម្តែងធម៌ ទើបត្រាស់ព្រះគាថានេះថា

មត្តាសុខបរិច្ចាគា	បស្សេ ចេ វិបុលំ សុខំ
ចរេ មត្តាសុខំ ធិរោ	សម្បស្សំ វិបុលំ សុខំ ។
បើឃើញសេចក្តីសុខដ៏ធំទូលាយ	ព្រោះលះបង់សុខល្អម
ប្រមាណ អ្នកមានប្រាជ្ញា	កាលឃើញសុខធំទូលាយ

គប្បីលះសុខល្មមប្រមាណចេញ ។

សេចក្តីអធិប្បាយ

បណ្តាបទទាំងនោះ បទថា មត្តាសុខបរិច្ចាគា សេចក្តីថា ព្រោះលះសុខតូចតាចល្មមប្រមាណ ដែលព្រះដ៏មានព្រះភាគត្រាស់ថា មត្តាសុខំ ។ សុខដ៏ខ្សោរ បានដល់ សុខ គឺព្រះនិព្វាន ព្រះដ៏មានព្រះភាគត្រាស់ថា សុខដ៏ទូលាយ សេចក្តីថា បើបុគ្គលគប្បីឃើញសុខដ៏ទូលាយនោះ ។

លោកអធិប្បាយដូច្នោះថា ឈ្មោះថា សុខល្មមប្រមាណ តែងកើតឡើងដល់បុគ្គលដែលឲ្យចាត់ចែងថាសកោជនមួយ ហើយបរិភោគ ចំណែកឈ្មោះថានិព្វានសុខដ៏ទូលាយ គឺដ៏ខ្សោរ រមែងកើតឡើងដល់បុគ្គលដែលលះសុខល្មមប្រមាណនោះចេញ ហើយធ្វើឧបោសថខ្លះ ឲ្យទានខ្លះ ព្រោះហេតុនោះ បើបុគ្គលឃើញសុខដ៏ទូលាយ ព្រោះលះសុខល្មមប្រមាណនោះ យ៉ាងនោះ កាលបើដូច្នោះ បណ្ឌិតកាលឃើញសុខដ៏ទូលាយនោះដោយប្រពៃ ក៏គប្បីលះសុខល្មមប្រមាណនោះចេញ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មានសោតាបត្តិផលជាដើម ដូច្នោះឯង ។^{១២៣}

រឿង បុព្វកម្មព្រះសាស្តា ចប់



រឿង កុមារិកាបរិភោគពងមាន់

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធកុមារិកាដែលស៊ីពងមាន់ម្នាក់ ត្រាស់ព្រះធម្មទេសនានេះថា បរទុក្ខបដានន ជាដើម ។

បានឮថា ស្រុកមួយឈ្មោះបណ្ណុរៈ នៅមិនឆ្ងាយអំពីក្រុងសាវត្ថី ក្នុងស្រុកនោះមានអ្នកប្រមង់ម្នាក់ បុរសនោះកាលចូលទៅកាន់ក្រុងសាវត្ថី ឃើញពងអណ្តើកត្រង់ច្រាំងស្ទឹងអចិន្តរតីហើយ កាន់យកពងអណ្តើកនោះ ទៅកាន់ក្រុងសាវត្ថី ឲ្យស្មោកក្នុងផ្ទះមួយខ្នងហើយបរិភោគ បានឲ្យពងមួយដល់កុមារិកាក្នុងផ្ទះនោះ ។ កុមារិកាបានបរិភោគពងអណ្តើកនោះហើយ ចាប់តាំងអំពីនោះមិនប្រាថ្នានូវរបស់ទំពាងទៃ ។ កាលនោះ មាតារបស់នាងកាន់យកពងមួយអំពីសម្បកមាន់ហើយឲ្យដល់កុមារិកានោះ ។ កុមារិកាបរិភោគពងនោះហើយត្រូវចំណង់ក្នុងរសចងហើយ ចាប់តាំងអំពីនោះ ក៏កាន់យកពងមាន់មកបរិភោគឯង ។ ក្នុងពេលពង មេមាន់ឃើញកុមារិកានោះកាន់យកពងរបស់ខ្លួនទំពាស៊ីត្រូវកុមារិកានោះបៀតបៀនហើយ ចង់អាយាតតាំងសេចក្តីប្រាថ្នាថា ឥឡូវនេះអញឃ្នាតចាកអត្តភាពនេះហើយ គប្បីកើតជាយក្ខិនី ជាអ្នកអាចទំពាស៊ីទារករបស់ហង ធ្វើកាលកិរិយាហើយកើតជាឆ្មាក្នុងផ្ទះនោះឯង ។

នាងកុមារិកានោះ ធ្វើកាលកិរិយាហើយកើតជាមេមាន់ក្នុងផ្ទះនោះ ដូចគ្នា ។ មេមាន់ពងហើយ មេឆ្មាទំពាស៊ីនូវពងទាំងនោះហើយ សូម្បីលើកទីពីរលើកទីបី ក៏ទំពាស៊ីដូចគ្នា ។ មេមាន់ធ្វើសេចក្តីប្រាថ្នាថា ហងទំពាស៊ីពងទាំងឡាយរបស់អញ ២-៣ ដង ឥឡូវនេះ ចង់ប្រាថ្នានឹងស៊ីអញទៀត អញឃ្នាត

ទុក្ខឲ្យអ្នកដទៃ អធិប្បាយថា ព្រោះញ៉ាំងទុក្ខឲ្យកើតឡើងដល់អ្នកដទៃ ។

បាទព្រះគាថាថា វេរសំសគ្គសំសដ្ឋោ សេចក្តីថា បុគ្គលនោះលាយឡំ ហើយដោយគ្រឿងលាយឡំ គឺពៀរ ដែលខ្លួនធ្វើឲ្យដល់គ្នានិងគ្នា គឺដោយ អំណាចនៃការជេរ និងការជេរតប ការប្រហារ និងការប្រហារតបជាដើម ។

បាទព្រះគាថាថា វេរា សោ ន បរិមុច្ចតិ សេចក្តីថា រមែងដល់នូវទុក្ខ តែម្យ៉ាង អស់កាលជានិច្ច ដោយអំណាចនៃពៀរ ។

ក្នុងកាលចប់ទេសនា យក្ខិនីតាំងនៅក្នុងសរណៈទាំងឡាយ សមាទាន សីល ៥ ផុតហើយចាកពៀរ ចំណែកកុលធីតា តាំងនៅក្នុងសោតាបត្តិផល ទេសនាមានប្រយោជន៍ដល់បុគ្គលដែលប្រជុំគ្នាហើយ ដូច្នោះឯង ។^{១៣៣}

រឿង កុមារិកាបរិភោគពង្សមាត់ ចប់

រឿង ភិក្ខុអ្នកកទ្ធិយនគរ លំនាំដើម

ព្រះសាស្តា កាលអាស្រ័យភិក្ខុយនគរ ប្រថាប់នៅក្នុងជាតិយាវន ទ្រង់ ប្រារព្ធភិក្ខុអ្នកកទ្ធិយនគរ ត្រាស់ព្រះធម្មទេសនានេះថា យញ្ញា កិច្ចំ ជាដើម ។

បានឮមកថា ភិក្ខុអ្នកកទ្ធិយនគរទាំងនោះ ជាអ្នកខ្វល់ខ្វាយក្នុងការប្រដាប់ ទ្រនាប់ជើង សមដូចព្រះឧបាលិត្តរពោលថា សម័យនោះឯង ពួកភិក្ខុភិក្ខុ (ភិក្ខុដែលនៅក្នុងក្រុងភិក្ខុយនគរ) មានសេចក្តីខ្វល់ខ្វាយក្នុងការប្រដាប់ទ្រនាប់

ជើង មានប្រការផ្សេងៗ គឺធ្វើទ្រនាប់ជើងស្មៅខ្លួនឯងខ្លះ ប្រើគេឲ្យធ្វើខ្លះ ធ្វើ
 ទ្រនាប់ជើងស្មៅយាប្ន័ខ្លួនឯងខ្លះ ប្រើគេឲ្យធ្វើខ្លះ ធ្វើទ្រនាប់ជើងស្មៅដំណេក
 ទន្សាយខ្លួនឯងខ្លះ ប្រើគេឲ្យធ្វើខ្លះ ធ្វើទ្រនាប់ជើងស្លឹកទន្សាយខ្លួនឯងខ្លះ ប្រើគេ
 ឲ្យធ្វើខ្លះ ។ បេ។ ធ្វើទ្រនាប់ជើងសំពត់ ដែលគេត្បាញដោយរោមសត្វខ្លួន
 ឯងខ្លះ ប្រើគេឲ្យធ្វើខ្លះ ហើយលះបង់នូវបាលី អដ្ឋកថា អធិសីល អធិចិត្ត
 និងអធិប្បញ្ញាសោះ ។ វេលានោះ ភិក្ខុទាំងនោះ ក្រាបទូលសេចក្តីនុ៎ះ ដល់
 ព្រះមានព្រះភាគ ។

ព្រះសាស្តា ទ្រង់តិះដៀលភិក្ខុទាំងនោះហើយ ត្រាស់ថា ម្ចាស់ភិក្ខុ
 ទាំងឡាយ អ្នកទាំងឡាយ មកដោយកិច្ចដទៃហើយ ខ្វល់ខ្វាយក្នុងកិច្ចដទៃ
 ដូច្នោះហើយ កាលទ្រង់សម្តែងធម៌ បានត្រាស់ព្រះគាថាទាំងនេះថា

យញ្ញា កិច្ចំ វិទូ វិទូ	អកិច្ចំ បន កយេវតិ
ឧន្ទលានំ បមត្តានំ	តេសំ វឌ្ឍនិ អាសវា
យេសត្វា សុសមារត្តា	និច្ចំ កាយកតា សតិ
អកិច្ចន្តេ ន សេវន្តិ	កិច្ចេ សាតច្ចការិវោ
សតានំ សម្បជានានំ	អត្តំ ធម្មនិ អាសវា។

របស់ណាដែលខ្លួនគួរធ្វើ របស់នោះ ពួកភិក្ខុណា លះបង់
 ចោលហើយ តែរបស់ដែលមិនគួរធ្វើ ត្រឡប់ជាធ្វើវិញ
 អាសវៈទាំងឡាយ តែងចម្រើនឡើង ដល់ពួកភិក្ខុនោះ ជា
 អ្នកមានសេចក្តីប្រមាទ មានមានដូចជាដើមបបូសលើក

ឡើងហើយ ។ លុះតែសតិប្រព្រឹត្តទៅ ក្នុងកាយជានិច្ច
 ដែលពួកភិក្ខុណា បានប្រារព្ធប្រពៃហើយ ភិក្ខុទាំងនោះ
 រមែងជាអ្នកធ្វើការដែលគួរធ្វើរឿយៗ មិនធ្វើការដែលមិន
 គួរធ្វើ អាសវៈទាំងឡាយ របស់ពួកភិក្ខុនោះ ដែលជាអ្នក
 មានសតិ មានសម្បជញ្ញៈ រមែងដល់នូវការអស់ទៅ ។

សេចក្តីអធិប្បាយ

បណ្តាបទទាំងនោះ ពីរបទថា យត្តា កិច្ចំ សេចក្តីថា កម្មមានយ៉ាង
 នេះ គឺការគ្រប់គ្រងសីលក្ខន្ធដែលមិនមានប្រមាណ ការនៅព្រៃជារត្ត ការ
 រក្សាធុតង្គ ភាពជាអ្នកត្រេកអរក្នុងការវិនា ឈ្មោះថា ជាកិច្ចដែលគួរធ្វើរបស់
 ភិក្ខុ តាំងអំពីកាលបួសហើយ ។ តែភិក្ខុទាំងនេះ លះបង់ គឺរលាស់ចោល
 នូវកិច្ចដែលគួរធ្វើរបស់ខ្លួន ។

បទថា អកិច្ចំ ជាដើម សេចក្តីថា ការប្រដាប់ត្រៃ ការប្រដាប់ស្បែក
 ជើង ការប្រដាប់ទ្រនាប់ជើង បាត្រ ស្មុគ ធម្មក្រក វត្ថុពន្ធចង្កេះ អង្ស្រែក
 ឈ្មោះថា ជាកិច្ចមិនគួរធ្វើរបស់ភិក្ខុ អធិប្បាយថា ភិក្ខុពួកណា ធ្វើវត្ថុនោះ
 អាសវៈទាំង ៤ រមែងចម្រើនដល់ភិក្ខុទាំងនោះ ដែលឈ្មោះថា មានមានៈ
 ដូចដើមបបួស ដែលលើកឡើងហើយ ព្រោះការលើកមានៈ ដូចដើមបបួស
 ត្រាច់ទៅ ឈ្មោះថា ប្រមាទហើយ ព្រោះបណ្តែតបណ្តោយសតិ ។

បទថា សុសមារទ្ធា បានដល់ ផ្តងល្អហើយ ។ ពីរបទថា កាយ-
 កតាសតិ បានដល់ ការវិនាដែលជាគ្រឿងតាមឃើញនូវកាយ ។

បទថា អភិច្ចំ សេចក្តីថា ភិក្ខុទាំងនោះ មិនសេព គឺមិនធ្វើវត្ថុដែល
មិនគួរធ្វើនោះ មានការប្រដាប់ឆត្រជាដើម ។

បទថា តិច្ឆេ សេចក្តីថា ក្នុងវត្ថុដែលខ្លួនគប្បីធ្វើ គឺក្នុងករណី មានការ
គ្រប់គ្រងសីលក្នុងដែលមិនមានប្រមាណជាដើម ចាប់តាំងអំពីកាលដែលបួស
ហើយ ។

បទថា សាតព្វាការិនោ បានដល់ មានប្រក្រតីធ្វើរឿយៗ គឺធ្វើមិន
ឈប់ អធិប្បាយថា អាសវៈទាំង ៤ របស់ភិក្ខុទាំងនោះ ដែលឈ្មោះថាមាន
សតិ ព្រោះមិននៅប្រាសចាកសតិ បុគ្គលឈ្មោះថាមានសម្បជញ្ញៈ ព្រោះ
សម្បជញ្ញៈ ៤ យ៉ាង គឺសាត្តកសម្បជញ្ញៈ ១ សប្បាយសម្បជញ្ញៈ ១
គោចរសម្បជញ្ញៈ ១ អសម្មោហសម្បជញ្ញៈ ១ រមែងដល់នូវការតាំងនៅមិន
បាន គឺដល់នូវការអស់ទៅ បានដល់ មិនមាន ។

ក្នុងកាលចប់ទេសនា ភិក្ខុទាំងនោះ តាំងនៅក្នុងអរហត្តផល ទេសនា
មានប្រយោជន៍ដល់បុគ្គលដែលប្រជុំគ្នាហើយ ដូច្នោះឯង ។^{១៧៣}

រឿង ភិក្ខុអ្នកធានាភិក្ខុយៈ ចប់



រឿង លកុណ្ណកកទ្វិយត្ថេរ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះលកុណ្ណក-
កទ្វិយត្ថេរ ត្រាស់ព្រះធម្មទេសនានេះថា មាតរំ បិតរំ ហន្តរំ ជាដើម ។

សេចក្តីពិស្តារ ថ្ងៃមួយ អាគន្ធកកកុច្រើនរូប ចូលទៅគាល់ព្រះមាន
ព្រះភាគ ប្រថាប់នៅក្នុងទីប្រថាប់ពេលថ្ងៃ ថ្វាយបង្គំហើយ អង្គុយក្នុងទីសមគួរ
នាចំណែកម្ខាង ។ ខណៈនោះ ព្រះលកុណ្ណកកទ្វិយត្ថេរ ដើរឆ្លងទៅក្នុងទីមិន
ឆ្ងាយអំពីព្រះដីមានព្រះភាគ ។

ព្រះសាស្តា ទ្រង់ជ្រាបវារៈចិត្តរបស់ភិក្ខុទាំងនោះហើយ ត្រាស់ថា
ម្ចាស់ភិក្ខុទាំងឡាយ ពួកអ្នកឃើញឬ ភិក្ខុនេះសម្លាប់មាតាបិតាហើយ ជាអ្នក
មិនមានទុក្ខ ។ កាលភិក្ខុទាំងនោះ មើលមុខគ្នានិងគ្នាហើយ មានសេចក្តី
សង្ស័យថា ព្រះសាស្តាត្រាស់អ្វីហ្ន៎ ទើបក្រាបទូលថា បពិត្រព្រះអង្គ ទ្រង់
ត្រាស់ដូចម្តេច កាលទ្រង់សម្តែងធម៌ដល់ភិក្ខុទាំងនោះ ទើបត្រាស់ព្រះគាថានេះ

មាតរំ បិតរំ ហន្តរំ រាជាណោ ទ្វេ ច ខត្តិយេ
រដ្ឋំ សានុចរំ ហន្តរំ អនិយោ យាតិ ព្រាហ្មណោ ។
បុគ្គលសម្លាប់តណ្ហាដូចមាតាផង សម្លាប់អស្មិមានៈដូច
បិតាផង សម្លាប់សស្សតទិដ្ឋិ និងខច្ឆេទទិដ្ឋិដូចជាក្សត្រពីរ
ព្រះអង្គផង សម្លាប់អាយតនៈដូចជាដែន ប្រព្រឹត្តទៅមួយ
អន្លើដោយបុរសអ្នកដើរតាម គឺស្បៀនផង រមែងបានទៅ
ជាខ័ណ្ឌសវព្រាហ្មណ៍ ជាអ្នកមិនមានទុក្ខ ។

សេចក្តីអធិប្បាយ

បណ្តាបទទាំងនោះ បទថា សានុចរំ បានដល់ ប្រព្រឹត្តទៅដោយអ្នក
ចាត់ការសួយឲ្យសម្រេច គឺភ្នាក់ងារអ្នកគ្រប់គ្រងសួយ ។

ក្នុងព្រះគាថានេះ បណ្ឌិតគប្បីជ្រាបវិនិច្ឆ័យថា តណ្ហា ឈ្មោះថា មាតា
ព្រោះឲ្យសត្វទាំងឡាយកើតក្នុងភព ៣ ព្រោះព្រះបាលីថា តណ្ហាញ៉ាំងបុរស
ឲ្យកើត ។

អស្មិមានៈ ឈ្មោះថា បិតា ព្រោះអស្មិមានៈអាស្រ័យបិតាកើតឡើងថា
អញ្ញាជារាជឱរសរបស់ព្រះរាជាឈ្មោះនោះ ឬអញ្ញាជាកូនរបស់អមាត្យ របស់
ព្រះរាជាឈ្មោះនោះជាដើម ។

ទិដ្ឋិគ្រប់យ៉ាងតែងអាស្រ័យសស្សតទិដ្ឋិ និងឧច្ឆេទទិដ្ឋិទាំងពីរ ដូចសត្វ
លោកអាស្រ័យព្រះរាជា ដូច្នោះ ព្រោះហេតុនោះ ទើបសស្សតទិដ្ឋិ និង
ឧច្ឆេទទិដ្ឋិ ឈ្មោះថា ជាក្សត្រពីរព្រះអង្គ ។

អាយតនៈ ១២ ឈ្មោះថា ដែន ព្រោះដូចគ្នានឹងដែន ដោយអត្ថថា
ទូលំទូលាយ ។ តម្រេកដោយសេចក្តីត្រេកអរ ដែលអាស្រ័យអាយតនៈនោះ
ដូចស្បៀនចាត់ការសួយឲ្យសម្រេច ឈ្មោះថា ជាភ្នាក់ងាររក្សាសួយ ។

បទថា អធិឃោ បានដល់ មិនមានទុក្ខ ។ បទថា ព្រាហ្មណោ បាន
ដល់ បុគ្គលមានអាសវៈអស់ហើយ ។

ក្នុងព្រះគាថានេះ មានអធិប្បាយដូច្នោះថា បុគ្គលឈ្មោះថាមានអាសវៈ
អស់ហើយ ព្រោះកិលេសទាំងនោះ មានតណ្ហាជាដើម ដែលខ្លួនកម្ចាត់បាន
ដោយដាវ គឺអរហត្តមគ្គញាណ ទើបជាអ្នកមិនមានទុក្ខ ។

ក្នុងកាលចប់ទេសនា ភិក្ខុទាំងនោះតាំងនៅក្នុងអរហត្តហើយ ។

រឿងលក្ខណ្ឌកកទ្ធិយត្ថេរ ចប់

ក្នុងគាថាទីពីរ រឿងក៏ដូចគ្នានឹងរឿងមុននោះឯង ។

ក្នុងកាលនោះ ព្រះសាស្តាទ្រង់ប្រារព្ធព្រះលក្ខណ្ឌកកទ្ធិយត្ថេរដូចគ្នា កាលសម្តែងធម៌ដល់ភិក្ខុទាំងនោះ ទើបត្រាស់ព្រះគាថានេះថា

មាតរំ បិទរំ ហន្ទា រាជានោ ទ្វេ ច សោត្តិយេ

វេយ្យគ្សបព្វាមំ ហន្ទា អធិយោ យាតិ ព្រាហ្មណោ ។

បុគ្គលសម្លាប់តណ្ហាដូចមាតាផង សម្លាប់អស្មិមានៈដូចបិតាផង

សម្លាប់សស្សតទិដ្ឋិ និងឧច្ឆេទទិដ្ឋិដូចជាស្តេច ជាព្រាហ្មណ៍

ទាំងពីរផង សម្លាប់វិចិកិច្ឆា ដូចជាខ្នាធំ ជាគម្រប់ ៥ ផង

(ដែលនៅស្អាត់ផ្លូវ) បានហើយ រមែងបានទៅជាខ្លីណា-

សវព្រាហ្មណ៍ ជាអ្នកមិនមានទុក្ខ ។

សេចក្តីអធិប្បាយ

បណ្តាបទទាំងនោះ បទថា ទ្វេ ច សោត្តិយេ គឺព្រាហ្មណ៍ទាំងពីរផង ។

ក្នុងព្រះគាថានេះ ព្រះសាស្តាត្រាស់សស្សតទិដ្ឋិ និងឧច្ឆេទទិដ្ឋិ ឲ្យជាព្រះរាជា ដែលជាព្រាហ្មណ៍ទាំងពីរ ព្រោះទ្រង់ជាធំក្នុងធម៌ និងព្រោះទ្រង់ជាអ្នកឃ្លាសក្នុងវិធីទេសនា ។

បណ្ឌិតគប្បីជ្រាបវិគ្គហៈ ក្នុងបទ វេយ្យាគ្យបញ្ចមំ នេះថា ផ្លូវដែលខ្លា
 ធំត្រាច់ទៅមានភ័យដោយជុំវិញ ដើរទៅលំបាក ឈ្មោះថា ផ្លូវដែលខ្លាធំ
 ត្រាច់ទៅហើយ ។ វិចិកិច្ឆានីវរណៈ ឈ្មោះថា ជាផ្លូវដែលខ្លាធំត្រាច់ទៅ
 ហើយ ព្រោះការដែលវិចិកិច្ឆានីវរណៈនោះ ដូចគ្នានឹងផ្លូវដែលខ្លាធំត្រាច់
 ទៅហើយនោះ វិចិកិច្ឆានីវរណៈ ដូចគ្នានឹងផ្លូវដែលខ្លាធំត្រាច់ទៅហើយនោះ
 ជាគម្រប់ ៥ នៃពួក ៥ របស់នីវរណៈនោះ ព្រោះដូច្នោះ ទើបនីវរណៈ-
 បញ្ចកៈ ឈ្មោះថា មានវិចិកិច្ឆានីវរណៈ ដូចគ្នានឹងផ្លូវដែលខ្លាធំត្រាច់ទៅ
 ហើយ ជាគម្រប់ ៥ ។

ក្នុងគាថាទីពីរនេះ មានអធិប្បាយដូច្នោះថា បុគ្គលសម្លាប់បញ្ចកនីវរណៈ
 មានវិចិកិច្ឆាជាគម្រប់ ៥ ដូចគ្នានឹងផ្លូវដែលខ្លាធំត្រាច់ទៅហើយនេះ មិនឲ្យមាន
 សេសសល់ដោយដាវ គឺអរហត្តមគ្គញ្ញាណ ជាព្រាហ្មណ៍មិនមានទុក្ខ ត្រាច់
 ទៅ ។ បទដ៏សេស ដូចគ្នានឹងបទមុននោះឯងដូច្នោះ ។^{១៧៧}

រឿងលក្ខណ្ឌកកទ្ធិយត្តោ ចប់



រឿង ទារុសាកដិកៈ

លំនាំដើម

ព្រះសាស្តា កាលគង់នៅក្នុងវត្តវេឡូវ័ន ទ្រង់ប្រារព្ធបុត្ររបស់ទារុសាកដិកៈ ត្រាស់ព្រះធម្មទេសនានេះថា សុប្បតុន្តំ ជាដើម ។

សេចក្តីពិស្តារថា ក្មេងក្មេងនគររាជគ្រឹះពីរនាក់ គឺកូនរបស់បុគ្គលដែលជាសម្មាទិដ្ឋិម្នាក់ និងកូនរបស់បុគ្គលដែលជាមិច្ឆាទិដ្ឋិម្នាក់ លេងឃ្នីជាមួយគ្នារឿយៗ ។ ក្មេងទាំងពីរនោះ កូនរបស់សម្មាទិដ្ឋិបុគ្គល កាលបាញ់ឃ្នី រពកដល់ពុទ្ធានុស្សតិថា នមោតុនុស្ស ហើយទើបបាញ់ ។ ក្មេងក្រៅពីនេះ រពកចំពោះគុណទាំងឡាយរបស់ពួកតិរិយថា នមោ អរហន្តានំ ហើយទើបបាញ់ ក្មេងទាំងពីរ បុត្ររបស់បុគ្គលដែលជាសម្មាទិដ្ឋិ រមែងឈ្នះ ក្មេងក្រៅអំពីនេះ រមែងបាញ់ ។ កូនរបស់មិច្ឆាទិដ្ឋិបុគ្គលនោះ ឃើញកិរិយាបុត្ររបស់បុគ្គលសម្មាទិដ្ឋិនោះហើយ គិតថា សម្មាញ់អញនេះ រពកយ៉ាងនោះហើយ ពោលយ៉ាងនោះហើយ បាញ់ឃ្នីទៅ ទើបឈ្នះអញ អញនឹងធ្វើយ៉ាងនោះដែរ ដោយធ្វើការសន្សំក្នុងពុទ្ធានុស្សតិហើយ ។

ថ្ងៃមួយ បិតារបស់ក្មេងដែលជាសម្មាទិដ្ឋិនោះ ទឹមរទេះហើយដើម្បីទៅរកឧស បាននាំកុមារនោះទៅហើយ ដាក់ឈើពេញរទេះក្នុងព្រៃបរមក ដល់ខាងក្រៅនគរ ដោះគោក្នុងទីដែលមានការសម្បូរដោយទឹក ក្នុងទីជិតព្រៃខ្មោច ហើយធ្វើការចាត់ចែងកត្ត ។

លំដាប់នោះ គោរបស់បុរសនោះ ចូលទៅកាន់នគរជាមួយហ្មងគោដែលចូលទៅកាន់នគរក្នុងពេលល្ងាច ។ សាកដិកៈដើរតាមគោទៅដល់នគរហើយ

ក្នុងពេលល្ងាច ជួបគោហើយដឹកមកមិនទាន់ដល់ទ្វារ ទ្វារបិទហើយ ។ ខណៈ
នោះ កូនរបស់គាត់ម្នាក់ឯងប៉ុណ្ណោះដេកហើយក្រោមរទេះ ក្នុងចំណែកនៃរាត្រី
ឈានចូលកាន់និទ្រាហើយ ។

ក្រុងរាជគ្រឹះតាមប្រក្រតីច្រើនទៅដោយអមនុស្ស ម្យ៉ាងទៀត ក្មេងនេះ
ក៏ដេកហើយក្នុងទីមិនឆ្ងាយអំពីព្រៃខ្មោច ។ ពួកអមនុស្ស ក្នុងទីជិតព្រៃខ្មោច
នោះឃើញកុមារហើយ ។ អមនុស្សមួយរូបជាមិច្ឆាទិដ្ឋិ ជាបន្ទាចំពោះព្រះ
សាសនា អមនុស្សមួយទៀត ជាសម្មាទិដ្ឋិ ។

ក្នុងអមនុស្សទាំងពីរនោះ អមនុស្សដែលជាមិច្ឆាទិដ្ឋិពោលថា ក្មេងនេះ
ជាចំណីរបស់ពួកយើង ពួកយើងនឹងទំពាស៊ីក្មេងនេះ ។ អមនុស្សដែលជា
សម្មាទិដ្ឋិ ឃាត់អមនុស្សដែលជាមិច្ឆាទិដ្ឋិនោះដោយពាក្យថា កុំឡើយ អ្នកកុំ
ពេញចិត្តឡើយ ។ អមនុស្សដែលជាមិច្ឆាទិដ្ឋិនោះ សូម្បីត្រូវអមនុស្សដែល
ជាសម្មាទិដ្ឋិនោះឃាត់ ក៏មិនអើពើនឹងពាក្យរបស់អមនុស្សនោះ ចាប់ជើងទាញ
មកហើយ ។ ក្នុងខណៈនោះក្មេងនោះពោលថា ឆមោ តុន្តុស្ស ព្រោះភាពជា
អ្នកសន្សំក្នុងពុទ្ធនុស្សតិ ។ អមនុស្សនោះខ្លាចភិតភ័យ ទើបថយទៅឈរ
ហើយ ។

លំដាប់នោះ អមនុស្សដែលជាសម្មាទិដ្ឋិក្រៅអំពីនេះ ពោលនឹងអមនុស្ស
ដែលជាមិច្ឆាទិដ្ឋិនោះថា ពួកយើងធ្វើវត្ថុដែលមិនគួរធ្វើហើយ ពួកយើងចូរធ្វើ
ទណ្ឌកម្មដើម្បីក្មេងនោះចុះ ដូច្នោះហើយ ឈររក្សាក្មេងនោះ អមនុស្សដែលជា
មិច្ឆាទិដ្ឋិ ចូលទៅកាន់ព្រះនគរ ញ៉ាំងថាសកោជនរបស់ព្រះរាជាឲ្យពេញហើយ

នាំកោជនមក ។

តមក អមនុស្សទាំងពីរហាក់ដូចជាមាតា និងបិតារបស់ក្មេងនោះ លើក
ក្មេងនោះឲ្យក្រោកឡើង ឲ្យបរិភោគកោជននោះ ប្រកាសការប្រព្រឹត្តទៅនោះ
ហើយចារឹកអក្សរត្រង់ថាសកោជន ដោយអនុភាពរបស់យក្ខ ដោយអធិដ្ឋាន
ថា ព្រះរាជាប៉ុណ្ណោះ ចូរឃើញអក្សរទាំងនេះ អ្នកដទៃកុំបីឃើញឡើយ
ដូច្នោះហើយ ទើបទៅ ។

ស្មែកឡើង ពួករាជបុរសធ្វើនូវកោលាហលថា ពួកចោរលួចភណ្ឌៈ គឺ
ភាជនៈទៅអំពីរាជត្រកូលហើយ ទើបបិទទ្វារទាំងឡាយរកមើល កាលមិន
ឃើញក្នុងព្រះនគរ ទើបចេញទៅអំពីព្រះនគរ រកមើលក្នុងទីផ្សេងៗ ក៏ឃើញ
ថាសជាវិការនៃមាសលើរទេះដែលជាក់ខុស ទើបចាប់ក្មេងនោះ ដោយ
សម្គាល់ថា នេះជាចោរ ដូច្នោះហើយ បង្ហាញដល់ព្រះរាជា ។

ព្រះរាជាទតឃើញអក្សរទាំងឡាយហើយត្រាស់សួរថា នេះជាអ្វី កុមារ
នោះក្រាបទូលថា បពិត្រព្រះសម្មតិទេព ទូលបង្គំមិនជ្រាប មាតាបិតារបស់
ទូលបង្គំមកឲ្យបរិភោគក្នុងរាត្រី ហើយបានឈររក្សា ទូលបង្គំគិតថា មាតា
បិតារក្សាអញ ទើបមិនមានការភ័យខ្លាច ចូលដល់នូវការនិទ្រាហើយ ទូល
បង្គំជ្រាបត្រឹមតែប៉ុណ្ណោះ ។

លំដាប់នោះ មាតា និងបិតារបស់ក្មេងនោះ បានទៅកាន់ទីនោះហើយ ។
ព្រះរាជាទ្រង់ជ្រាបការប្រព្រឹត្តទៅនោះហើយ ទ្រង់នាំជនទាំង ៣ នោះទៅកាន់
សម្នាក់ព្រះសាស្តា ក្រាបទូលការប្រព្រឹត្តទៅទាំងពួង ហើយទូលសួរថា

បពិត្រព្រះអង្គ ពុទ្ធានុស្សតិប្បិណ្ណោៈ រមែងជាគុណជាតជាគ្រឿងរក្សាឬ ឬ
អនុស្សតិដទៃ មានធម្មានុស្សតិជាដើម ជាគុណជាតជាគ្រឿងរក្សា ។

គ្រានោះ ព្រះសាស្តាត្រាស់ដល់ព្រះរាជានោះថា មហាបពិត្រ ពុទ្ធា-
នុស្សតិតែម្យ៉ាងប្បិណ្ណោៈ ជាគុណជាតជាគ្រឿងរក្សាក៏មិនមែន ចិត្តដែលជន
ទាំងឡាយណាអប់រំល្អហើយដោយឋានៈ ៦ កិច្ចដោយការរក្សា និងការ
ការពារដទៃ ឬដោយមន្ត និងឱសថ រមែងមិនមានដល់ជនទាំងនោះ ដូច្នោះ
ហើយ កាលទ្រង់សម្តែងឋានៈ ៦ ទ្រង់បានកាសិតព្រះគាថាទាំងនេះថា

សុប្បតុទ្ធិ បពុជ្ជន្តិ	សទា គោតមសាវកា
យេសំ ទិវា ច រត្តោ ច	និច្ចំ ពុទ្ធកតា សតិ ។
សុប្បតុទ្ធិ បពុជ្ជន្តិ	សទា គោតមសាវកា
យេសំ ទិវា ច រត្តោ ច	និច្ចំ ធម្មកតា សតិ ។
សុប្បតុទ្ធិ បពុជ្ជន្តិ	សទា គោតមសាវកា
យេសំ ទិវា ច រត្តោ ច	និច្ចំ សង្ឃកតា សតិ ។
សុប្បតុទ្ធិ បពុជ្ជន្តិ	សទា គោតមសាវកា
យេសំ ទិវា ច រត្តោ ច	និច្ចំ កាយកតា សតិ ។
សុប្បតុទ្ធិ បពុជ្ជន្តិ	សទា គោតមសាវកា
យេសំ ទិវា ច រត្តោ ច	អហិសាយ រតោ មនោ ។
សុប្បតុទ្ធិ បពុជ្ជន្តិ	សទា គោតមសាវកា
យេសំ ទិវា ច រត្តោ ច	ការិណយ រតោ មនោ ។

សតិរបស់ជនពួកណា ដែលស្ថិតនៅក្នុងព្រះពុទ្ធគុណ អស់

កាលជានិច្ច ទាំងថ្ងៃ ទាំងយប់ ជនពួកនោះ ឈ្មោះថា សាវ័ករបស់ព្រះគោតម រមែងភ្ញាក់រឭកៗ ដោយប្រពៃ សព្វកាល ។

សតិរបស់ជនពួកណា ដែលស្ថិតនៅក្នុងព្រះធម្មគុណ អស់ កាលជានិច្ច ទាំងថ្ងៃ ទាំងយប់ ជនពួកនោះ ឈ្មោះថា សាវ័ករបស់ព្រះគោតម រមែងភ្ញាក់រឭកៗ ដោយប្រពៃ សព្វកាល ។

សតិរបស់ជនពួកណា ដែលស្ថិតនៅក្នុងព្រះសង្ឃគុណ អស់កាលជានិច្ច ទាំងថ្ងៃ ទាំងយប់ ជនពួកនោះ ឈ្មោះ ថា សាវ័ករបស់ព្រះគោតម រមែងភ្ញាក់រឭកៗ ដោយ ប្រពៃ សព្វកាល ។

សតិរបស់ជនពួកណា ដែលស្ថិតនៅក្នុងកាយ អស់កាល ជានិច្ច ទាំងថ្ងៃ ទាំងយប់ ជនពួកនោះ ឈ្មោះថា សាវ័ក របស់ព្រះគោតម រមែងភ្ញាក់រឭកៗ ដោយប្រពៃ សព្វកាល ។

ចិត្តរបស់ជនពួកណា ត្រេកអរហើយក្នុងការមិនបៀត បៀនគេ ទាំងថ្ងៃ ទាំងយប់ ជនពួកនោះ ឈ្មោះថា សាវ័ករបស់ព្រះគោតម រមែងភ្ញាក់រឭកៗ ដោយប្រពៃ សព្វកាល ។

ចិត្តរបស់ជនពួកណា ត្រេកអរហើយ ក្នុងមេត្តាការវនា
ទាំងថ្ងៃ ទាំងយប់ ជនពួកនោះ ឈ្មោះថា សាវ័ករបស់
ព្រះគោតម រមែងក្រាក់រព្យកៗ ដោយប្រពៃសព្វកាល ។

សេចក្តីអធិប្បាយ

បណ្តាបទទាំងនោះ បាទព្រះគាថាថា សុប្បតុទ្ធំ បពុជ្ឈន្តិ សេចក្តីថា
ជនទាំងនោះ តម្កល់សតិដែលទៅហើយក្នុងព្រះពុទ្ធ កំពុងនិទ្រានោះឯង កាល
ក្រាក់ឡើង ឈ្មោះថា ក្រាក់ដោយប្រពៃ ។

បាទព្រះគាថាថា សនា គោតមសាវ័កា សេចក្តីថា ឈ្មោះថាជាសាវ័ក
របស់ព្រះគោតម ព្រោះភាពដែលខ្លួន ជាអ្នកកើតហើយក្នុងទីបំផុតនៃការ
ស្តាប់របស់ព្រះសម្មាសម្ពុទ្ធគោតមគោត្រ និងព្រោះភាពជាបុគ្គល គឺដែលស្តាប់
អនុសាសន៍របស់ព្រះពុទ្ធអង្គនោះឯង ។

ពីរបទថា តុទ្ធុគតា សតិ សេចក្តីថា សតិរបស់ជនពួកណាប្រារព្ធ
ពុទ្ធភ័ណ្ណទាំងឡាយមាន ឥតិបិ សោ ភគវា ជាដើម កើតឡើងអស់កាល
ជានិច្ច ជនទាំងនោះ ឈ្មោះថា ក្រាក់ដោយល្អ សព្វកាល ជនទាំងនោះ កាល
មិនអាចធ្វើយ៉ាងនោះបាន ធ្វើនូវពុទ្ធានុស្សតិតែក្នុងចិត្ត ក្នុងមួយថ្ងៃ ៣ ជន
២ ជន ឬ ១ ជន ឈ្មោះថា ក្រាក់ដោយល្អដូចគ្នា ។

ពីរបទថា ធម្មគតា សតិ សេចក្តីថា សតិ ដែលប្រារព្ធធម្មគុណទាំង-
ឡាយមាន ស្វាក្ខានោ ភគវតោ ធម្មោ ជាដើម ដែលកើតឡើង ។

ពីរបទថា សង្ឃគតា សតិ សេចក្តីថា សតិដែលប្រារព្ធសង្ឃគុណ

ទាំងឡាយ មាន សុបដិបន្នោ ភគវនោ សាវកសង្ឃោ ជាដើម ដែលកើតឡើង ។

ពីរបទថា កាយគតា សតិ សេចក្តីថា សតិ ដែលកើតឡើងដោយអំណាចនៃអាការ ៣២ ដោយអំណាចនៃការនៅក្នុងព្រៃខ្មោចទាំង ៩ ដោយអំណាចនៃរូបជ្ឈាន មាននិលកសិណដែលប្រព្រឹត្តទៅខាងក្នុងជាដើម ។

ពីរបទថា អហិសាយ រតោ សេចក្តីថា ត្រេកអរហើយក្នុងករុណាការវនា ដែលព្រះដ៏មានព្រះភាគត្រាស់យ៉ាងនេះថា ភិក្ខុនោះមានចិត្តសហគតៈដោយករុណា ផ្សាយទៅអស់ទិសមួយ ។

បទថា ការវនាយ បានដល់ មេត្តាការវនា ពិតហើយ ការវនាដ៏សេសទាំងអស់ ព្រះសាស្តាទ្រង់បំណងយកក្នុងបទថា ការវនាយ នេះ ព្រោះភាពដែលករុណាការវនា ទ្រង់ត្រាស់ហើយខាងដើមដោយពិត តែមេត្តាការវនា ប៉ុណ្ណោះ ទ្រង់បំណងយកក្នុងបទថា ការវនាយ នេះ ។ ពាក្យដ៏សេស អ្នកសិក្សាគប្បីជ្រាបដោយន័យដែលពោលហើយ ក្នុងគាថានោះឯង ។

ក្នុងកាលចប់ទេសនា ទារកនោះតាំងនៅក្នុងសោតាបត្តិផល មួយអង្វើដោយមាតា និងបិតាហើយ ក្រោយមក ជនទាំងអស់បួស សម្រេចអរហត្តទេសនាមានប្រយោជន៍ដល់ជនដែលប្រជុំគ្នាហើយដូច្នោះឯង ។^{១៣៣}

រឿង ទារុសាកជិកៈ ចប់

រឿង ភិក្ខុវដ្ឋិបុត្រ លំនាំដើម

ព្រះសាស្តាភាលទ្រង់អាស្រ័យក្រុងវេសាលី ប្រថាប់នៅក្នុងព្រៃមហាវន
ទ្រង់ប្រារព្ធភិក្ខុជាឱរស របស់ស្តេចវដ្ឋិមួយរូប ដែលព្រះធម្មសន្តិហកាចារ្យ
ពោលសំដៅយកថា ភិក្ខុដែលជាឱរសរបស់ស្តេចវដ្ឋិអង្គណាមួយអង្គ ក្នុងជន
ព្រៃណាមួយ ជិតក្រុងវេសាលី ។ ក្នុងសម័យនោះឯង ក្នុងក្រុងវេសាលីមាន
ការលេងមហោស្រព មួយយប់ទល់ភ្លឺ ។ គ្រានោះឯង ភិក្ខុនោះ បានឮ
សំឡេងគគ្រឹកគគ្រងនៃតន្ត្រីដែលគេប្រគំហើយ កន្តក់កន្ទេញពោលគាថានេះ
ក្នុងពេលនោះថា

យើងមកនៅក្នុងព្រៃតែម្នាក់ឯង ដូចជាកំណាត់ឈើដែលគេ
ចោលក្នុងព្រៃ ក្នុងរាត្រីប្រាកដ ដូច្នោះ មិនមានអ្នកណាអន់ជាង
យើងទៅទៀតទេ ។

ព្រះសាស្តាត្រាស់ព្រះធម្មទេសនានេះថា ទុប្បព្វដ្ឋិ ទុរភិរមំ ជាដើម ។
បានឮថា ភិក្ខុនោះជាវាជឱរសក្នុងដែនវដ្ឋិ លះរាជសម្បត្តិដែលដល់ហើយ
តាមវារៈ បួសហើយក្នុងក្រុងវេសាលី កាលក្នុងព្រះនគរគេប្រដាប់ហើយ
ដោយគ្រឿងប្រដាប់ទាំងឡាយ មានទង់ជ័យ និងទង់ជ្វាលាជាដើម ធ្វើឲ្យ
ជាប់គ្នាតែមួយ ដូចជាន់ចាតុម្ពហារាជ កាលវារៈជាទីលេងមហោស្រព មួយ
យប់ទល់ភ្លឺ ក្នុងថ្ងៃ ១៥ កើត ជាទីរកនៃផ្កាកោមុទប្រព្រឹត្តទៅ ។ បានឮ
សំឡេងកងរំពងនៃតន្ត្រី មានស្តរជាដើមវាយហើយ និងសំឡេងតន្ត្រី មាន
ពិណជាដើម ដែលគេប្រគំហើយ កាលព្រះរាជា ៧៧០៧ អង្គ និងខ្ញុំរាជការ

ទាំងឡាយ មានឧបរាជ និងសេនាបតីជាដើមរបស់ព្រះរាជាទាំងនោះ មាន
 ចំនួនប៉ុណ្ណោះដូចគ្នា ដែលមាននៅក្នុងក្រុងវេសាលី ប្រដាប់តាក់តែងហើយ
 ឈានចុះកាន់វិថីដើម្បីលេងនក្ខត្តបូក្ស ចង្រ្កមត្រង់ទីចង្រ្កមធំប្រមាណ ៦០
 ហត្ថ ឃើញព្រះចន្ទពេញវង់ អណ្តែតក្នុងលម្អមេឃ ឈរផ្អែកបន្ទះក្តារ ខាង
 ចុងទីចង្រ្កម ហើយសម្លឹងមើលអត្តភាព ដូចជុំឈើដែលគេទុកចោលក្នុងព្រៃ
 ព្រោះភាពដែលខ្លួនរៀរហើយចាកសំពត់សម្រាប់ជួតក្បាល និងគ្រឿងអលង្ការ
 គិតថា អ្នកដទៃ ដែលអាក្រក់ជាងអាត្មាអញមានឬហ្ន៎ សូម្បីប្រកបដោយគុណ
 មានការនៅព្រៃជាវត្តតាមប្រក្រតីជាដើម ក្នុងខណៈនោះ ត្រូវសេចក្តីមិន
 ត្រេកអរគ្របសង្កត់ ទើបពោលយ៉ាងនោះ ។

ទេវតាដែលអាស្រ័យនៅក្នុងជងព្រៃនោះបានឮគាថានេះ ដែលលោក
 ពោលហើយ ក៏ពោលតបថា

លោកនៅក្នុងព្រៃតែម្នាក់ឯង ដូចជាកំណាត់ឈើដែលគេចោល
 នៅក្នុងព្រៃមែន តែមានជនច្រើនគ្នា ស្រឡាញ់លោកនោះ ដូច
 ពពួកសត្វក្នុងស្ថាននរក ស្រឡាញ់ពួកទេវតាក្នុងស្ថានសួគ៌ ។

ដោយបំណងថា អាត្មាអញនឹងញ៉ាំងភិក្ខុនេះឲ្យសង្វេគ ក្នុងថ្ងៃស្អែកឡើង
 ចូលទៅគាល់ព្រះសាស្តា ថ្វាយបង្គំហើយអង្គុយ ។

ព្រះសាស្តាទ្រង់ជ្រាបរឿងនោះហើយ បំណងប្រកាសភាពដែលយរាវាស
 ជាទុក្ខ ទើបទ្រង់សរុបនូវទុក្ខ ៥ យ៉ាង ហើយត្រាស់ព្រះគាថានេះថា

ទុប្បព្វន្នំ ទុរភិរមំ ទុរាវាសា យរា ទុទា
 ទុក្ខោសមាណសំវាសោ ទុក្ខានុបតិទុក្ខ
 តស្មា ន ចទុក្ខ សិយា ន ច ទុក្ខានុបតិទោ សិយា ។
 ការចេញបួសបានដោយក្រ ការត្រេកអរត្រូវបានដោយក្រ
 ផ្ទះទាំងឡាយ មានការនៅគ្រប់គ្រងដោយលំបាក ជា
 ការក្រ ការនៅរួមដោយជនស្មើគ្នា (ដែលមិនមាន
 សេចក្តីកោតក្រែង) ជាការក្រ ជនអ្នកដើរផ្លូវឆ្ងាយ
 គឺវដ្តៈ តែងត្រូវសេចក្តីទុក្ខធ្លាក់ជាប់តាម ព្រោះហេតុនោះ
 បុគ្គលមិនគប្បីជាអ្នកដើរផ្លូវឆ្ងាយផង មិនគប្បីជាអ្នកត្រូវ
 សេចក្តីទុក្ខធ្លាក់ជាប់តាមផង ។

សេចក្តីអធិប្បាយ

បណ្តាបទទាំងនោះ បទថា ទុប្បព្វន្នំ សេចក្តីថា ឈ្មោះថា ការលះ
 គំនរនៃកោតៈតិចក្តី ច្រើនក្តី និងពួកញាតិ បួស ប្រគល់ឧរៈ គឺថ្វាយជីវិត
 ក្នុងសាសនានេះជាការក្រ ។

បទថា ទុរភិរមំ សេចក្តីថា ការដែលកុលបុត្របួសហើយយ៉ាងនោះ បន្ត
 ការប្រព្រឹត្តទៅនៃជីវិត ដោយការត្រាច់ទៅដើម្បីកិក្ខា ដែលល្អក្រៃលែងដោយ
 អំណាចនៃការគ្រប់គ្រងគុណ គឺសីលដែលមិនមានប្រមាណ និងបំពេញបដិបទា
 ដែលសមគួរដល់ធម៌ឲ្យបរិបូណ៌ ជាការលំបាក ។

បទថា ទុរាវាសា សេចក្តីថា រាជកិច្ចរបស់ព្រះរាជា ឥស្សរកិច្ចរបស់

ឥស្សរជនទាំងឡាយ ដែលគ្រប់គ្រងផ្ទះត្រូវនាំទៅ ជនជិតខាង និងសមណ-
ព្រាហ្មណ៍ដែលប្រព្រឹត្តធម៌ ដែលគ្រប់គ្រងផ្ទះត្រូវសង្គ្រោះ កាលបើយ៉ាងនេះ
ការគ្រប់គ្រងផ្ទះក៏បំពេញបានលំបាក ដូចឆ្នាំងដែលធ្លុះ និងមហាសមុទ្រ ព្រោះ
ដូច្នោះ ឈ្មោះថា ផ្ទះទាំងនោះគ្រប់គ្រងមិនល្អ ទើបឈ្មោះថាឲ្យកើតទុក្ខ គឺ
ឲ្យលំបាក ដើម្បីនៅគ្រប់គ្រង ព្រោះហេតុនោះឯង ។

បាទព្រះគាថាថា ទុក្ខោ សមាណសំវាសោ សេចក្តីថា ពិតហើយ ជន
ណាជាគ្រហស្ថ សូម្បីស្មើគ្នាដោយជាតិ គោត្រ ត្រកូល និងកោគៈក្តី ជា
បព្វជិត ស្មើគ្នាដោយគុណទាំងឡាយ មានសីល អាចារៈ និងពហុសច្ច
ជាដើមក្តី តែពោលពាក្យជាដើមថា លោកជាអ្នកណា ខ្ញុំជាអ្នកណា ជាអ្នក
ខ្វល់ខ្វាយក្នុងអធិករណ៍ ជនទាំងនោះ ឈ្មោះថា មិនស្មើគ្នា ឈ្មោះថា ការ
នៅរួមគ្នាជាមួយជនទាំងនោះជាទុក្ខ ។

បាទព្រះគាថាថា ទុក្ខានុបតិទុក្ខ សេចក្តីថា ជនទាំងឡាយណាឈ្មោះ
ថា ជាអ្នកដើរផ្លូវច្រាយ ព្រោះជាអ្នកដើរទៅកាន់ផ្លូវច្រាយ ពោល គឺវដ្តៈ ជន
ទាំងនោះ ត្រូវទុក្ខជាប់តាមពិត ។

ពីរបទថា តស្មា ន ចទុក្ខ សេចក្តីថា ភាពជាបុគ្គលដែលទុក្ខជាប់តាម
ជាទុក្ខ សូម្បីភាពជាបុគ្គលអ្នកដើរផ្លូវច្រាយក៏ជាទុក្ខ ព្រោះដូច្នោះ បុគ្គលមិន
គប្បីជាអ្នកឈ្មោះថាដើរផ្លូវច្រាយ ព្រោះការដើរផ្លូវច្រាយ ពោល គឺវដ្តៈផង
មិនគប្បីជាអ្នកមានទុក្ខ ដូចពោលហើយជាប់តាមផង ។

ក្នុងកាលចប់ទេសនា ភិក្ខុនោះនឿយណាយក្នុងទុក្ខ ដែលទ្រង់ត្រាស់ក្នុង

ឋានៈ ៥ ហើយ ទម្លាយសំយោជនៈ ដែលជាចំណែកខាងក្រោម ៥ ដែល
ជាចំណែកខាងលើ ៥ តាំងនៅក្នុងអរហត្តហើយ ដូច្នោះឯង ។^{១៣៣}

រឿង ភិក្ខុវដ្ឋិបុត្រ ចប់

រឿង ចិត្តគហបតី លំណាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធចិត្តគហបតី
ត្រាស់ព្រះធម្មទេសនានេះថា សន្ទោសីលេន សម្បន្នោ ជាដើម ។

រឿងចិត្តគហបតីខ្ញុំឲ្យពិស្តារហើយក្នុងពាលវគ្គថា អសន្តំ ការវិច្ឆេយ្យ
ជាដើម ។ ព្រះគាថានេះក៏មកហើយក្នុងពាលវគ្គនោះដូចគ្នា ពិតហើយ ក្នុង
ពាលវគ្គនោះ ខ្ញុំពោលថា ព្រះអានន្ទត្ថេរទូលសួរព្រះសាស្តាថា បពិត្រព្រះ
អង្គិ សក្ការៈនេះកើតឡើងដល់ចិត្តគហបតីនោះ ដែលមកកាន់សម្លាក់របស់
ព្រះអង្គតែប៉ុណ្ណោះឬ ឬក្នុងទីដទៃកើតឡើងដូចគ្នា ។

ព្រះសាស្តាត្រាស់ថា ម្ចាស់អានន្ទ កាលចិត្តគហបតីនោះមកកាន់សម្លាក់
របស់តថាគតក្តី ទៅក្នុងទីដទៃក្តីសក្ការៈរមែងកើតឡើងទាំងអស់ ព្រោះឧបាសក
នេះជាអ្នកមានសទ្ធា សម្បូរដោយសីល ឧបាសកនេះទៅបទេសណាមួយ លាក់
សក្ការៈរមែងកើតឡើងដល់ចិត្តគហបតីក្នុងបទេសនោះៗ ឯង ដូច្នោះហើយ
ទើប ទ្រង់ត្រាស់ព្រះគាថានេះថា

សន្តោ សីលេន សម្បន្នោ យសោភោគសមប្បិទោ
 យំ យំ បទេសំ ភជតិ តត្ថ តត្ថេវ ប្បជិតោ ។
 បុគ្គលអ្នកមានសទ្ធា បរិបូណ៌ដោយសីល ស្តាប់ស្តាប់
 ដោយយស និងកោគសម្បត្តិ គប់រកប្រទេសណាៗ គេ
 តែងបូជាក្នុងប្រទេសនោះៗ ។

សេចក្តីអធិប្បាយ

បណ្តាបទទាំងនោះ បទថា សន្តោ បានដល់ ដែលប្រកបដោយសទ្ធា
 ដែលជាលោកិយ និងលោកុត្តរ ។

បទថា សីលេន សេចក្តីថា សីលមាន ២ យ៉ាង គឺសីលសម្រាប់អ្នក
 គ្រប់គ្រងផ្ទះ ១ សីលសម្រាប់អ្នកមិនគ្រប់គ្រងផ្ទះ ១ ក្នុង ២ យ៉ាងនោះ
 សីលសម្រាប់អ្នកគ្រប់គ្រងផ្ទះ ព្រះសាស្តាទ្រង់បំណងយកក្នុងបទនេះ ។
 សេចក្តីថា ជាអ្នកប្រកបដោយសីលសម្រាប់អ្នកគ្រប់គ្រងផ្ទះនោះ ។

បទព្រះគាថាថា យសោភោគសមប្បិទោ សេចក្តីថា ជាអ្នកប្រកប
 ហើយដោយយសសម្រាប់អ្នកគ្រប់គ្រងផ្ទះ ពោល គឺការមានឧបាសក ៥០០
 ជាបរិវារ ដូចគ្នានឹងរបស់ជនទាំងឡាយ មានអនាថបិណ្ឌិកសេដ្ឋីជាដើម និង
 ដោយកោគៈ ២ យ៉ាង គឺកោគៈមានទ្រព្យ និងស្រូវជាដើមឯណានីមួយ គឺ
 អរិយទ្រព្យ ៧ យ៉ាង ។

ពីរបទថា យំ យំ ជាដើម សេចក្តីថា កុលបុត្របែបនេះទៅកាន់ប្រទេស
 ណា ក្នុងទិសទាំងឡាយ មានទិសខាងកើតជាដើម រមែងជាបុគ្គលដែលគេ

បូជាហើយ ក្នុងប្រទេសនោះៗ ដោយលោក និងសក្ការៈបែបនោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មានសោតាបត្តិផលជាដើម ដូច្នោះឯង ។^{១៧៧}

រឿង ចិត្តគហបតី ចប់

រឿង ចូឡសុកទ្ធា លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធជីតារបស់អនាថបិណ្ឌិកសេដ្ឋី ឈ្មោះនាងចូឡសុកទ្ធា ត្រាស់ព្រះធម្មទេសនានេះថា ទ្វេ សន្តោ បកាសេន្តិ ជាដើម ។

បានឮមកថា សេដ្ឋីបុត្រម្នាក់ឈ្មោះឧគ្គៈ អ្នកឧគ្គនគរ ជាសម្លាញ់របស់អនាថបិណ្ឌិកសេដ្ឋី តាំងអំពីកាលនៅជាកំលោះ សម្លាញ់ទាំងពីរនោះរៀនសិប្បៈក្នុងត្រកូលអាចារ្យជាមួយគ្នា សន្យានឹងគ្នាថា ក្នុងពេលដែលយើងទាំង ២ ចម្រើនវ័យ បុត្រ និងធីតាកើតហើយ បុគ្គលណាសុំធីតាដើម្បីប្រយោជន៍ ដល់បុត្រ បុគ្គលនោះត្រូវឲ្យធីតានោះ ។ ជនទាំងពីរចម្រើនវ័យហើយ គ្រប់គ្រងតំណែងសេដ្ឋីក្នុងនគររៀងៗ ខ្លួន ។

សម័យមួយ ឧគ្គសេដ្ឋីប្រកបការលក់ដូរ បានទៅកាន់ក្រុងសាវត្ថីដោយរទេះ ៥០០ ។ អនាថបិណ្ឌិកសេដ្ឋីហៅនាងចូឡសុកទ្ធាធីតារបស់ខ្លួនមកប្រាប់

ថា នៃនាង បិតារបស់នាងឈ្មោះឧត្តសេដ្ឋីមក កិច្ចដែលគួរធ្វើដល់គេជាការ
របស់នាង ។

នាងទទួលថា សាធុ បានរៀបចំកោជន មានសម្ម និងម្ហូបជាដើមដោយ
ដៃខ្លួនឯង តាំងអំពីថ្ងៃឧត្តសេដ្ឋីនោះមក ត្រៀមវត្ថុផ្សេងៗ មានកម្រងផ្កា គ្រឿង
ក្រអូប និងគ្រឿងលាបជាដើម ក្នុងពេលបរិភោគ ក៏រៀបចំទឹកសម្រាប់ងូត
រង់ចាំលោកសេដ្ឋីនោះ តាំងអំពីងូតទៅ រមែងធ្វើកិច្ចគ្រប់យ៉ាងសម្រេចរៀប
រយ ។

ឧត្តសេដ្ឋីបានឃើញអាចារ្យសម្បត្តិរបស់នាងសុភទ្ធានោះហើយ មានចិត្ត
ជ្រះថ្លា ។ ថ្ងៃមួយ អង្គុយជាមួយអនាថបិណ្ឌិកសេដ្ឋី ដោយកថាប្រារព្ធសេចក្តី
សុខ ហើយរព្វកបានថា កាលនៅកំលោះ យើងទាំងពីរធ្វើកតិកាឈ្មោះនេះ
ទើបសូមនាងចូលសុភទ្ធា ដើម្បីប្រយោជន៍ដល់បុត្ររបស់ខ្លួន តែឧត្តសេដ្ឋីនោះ
ដោយប្រក្រតីជាមិត្តាទិដ្ឋិ ព្រោះដូច្នោះ ទើបអនាថបិណ្ឌិកសេដ្ឋីក្រាបទូលសេចក្តី
នោះដល់ព្រះទេសពាល ព្រះសាស្ត្រាទ្រង់ឃើញឧបនិស្ស័យរបស់ឧត្តសេដ្ឋីហើយ
ទ្រង់អនុញ្ញាត ។ ទើបប្រឹក្សាជាមួយភរិយា ហើយទទួលពាក្យរបស់ឧត្តសេដ្ឋី
នោះ កំណត់ថ្ងៃរៀបការហើយ ធ្វើសក្ការៈជាច្រើន ដូចធនញ្ជ័យសេដ្ឋី ធ្វើឲ្យ
នាងវិសាខាដែលជាធីតា ហើយបញ្ជូនទៅដូច្នោះ ហៅនាងសុភទ្ធាមកហើយ
ឲ្យឱវាទ ១០ ប្រការថា នៃនាង ធម្មតាស្រ្តីនៅក្នុងត្រកូលប្តី មិនគួរនាំភ្លើង
ខាងក្នុងចេញទៅខាងក្រៅ ដោយន័យដែលធនញ្ជ័យសេដ្ឋីឲ្យដល់នាងវិសាខា
នោះឯង ។ កាលនឹងបញ្ជូនទៅ ប្រគល់កុដ្ឋម្និកៈ ៨ ឲ្យជាអ្នកធានាថា បើ

ទោសរបស់ធីតាយើង កើតក្នុងទីដែលទៅហើយ ចូរពួកអ្នកជម្រះ ។ ក្នុងថ្ងៃ
 ដែលបញ្ជូនធីតានោះទៅ ថ្វាយមហាទានដល់ភិក្ខុសង្ឃ មានព្រះពុទ្ធជាប្រធាន
 ហើយ បញ្ជូនធីតាទៅដោយសក្ការៈដ៏ច្រើន ហាក់ដូចសម្តែងសេចក្តីចម្រើននៃ
 ផលសុចរិតទាំងឡាយ ដែលធីតាធ្វើហើយ ក្នុងភពមុនឲ្យប្រាកដដល់សត្វ
 លោក ។ ក្នុងពេលនាងទៅដល់ឧត្តនគរដោយលំដាប់ មហាជន មួយអន្លើ
 ដោយត្រកូលឪពុកក្មេក បានធ្វើការទទួល ។

ចំណែកនាងចូរសុភទ្ធានោះ បង្ហាញខ្លួនដល់អ្នកនគរទាំងមូល ដូចនាង
 វិសាខា ដើម្បីធ្វើសិរីសម្បត្តិរបស់ខ្លួនឲ្យប្រាកដ ឈរនៅលើរថចូលទៅកាន់
 នគរ ទទួលគ្រឿងបណ្ណាការដែលបញ្ជូនមកហើយទៅដល់ជនទាំងនោះ ដោយ
 អំណាចនៃវត្តតាមសមគួរ បានធ្វើអ្នកនគរទាំងមូលឲ្យជាប់តែមួយដោយគុណ
 របស់ខ្លួន ។

ក្នុងថ្ងៃមន្តិល ឪពុកក្មេករបស់នាង កាលធ្វើសក្ការៈដល់ពួកអ្នកបួស
 អាក្រាត បញ្ជូនទៅដោយពាក្យថា ចូរនាងមកថ្វាយបង្គំសមណៈទាំងឡាយ
 របស់ពួកយើង នាងមិនអាចមើលអ្នកបួសអាក្រាតទាំងឡាយព្រោះខ្មាស មិន
 ប្រាថ្នានឹងទៅ លុះឪពុកក្មេកបញ្ជូនដំណឹងទៅរឿយៗ ត្រូវនាងយាត់ហើយ ទើប
 ក្រោធពោលថា ចូរពួកអ្នកបណ្តេញស្រីនេះទៅចុះ នាងគិតថា ឪពុកក្មេកមិន
 អាចលើកទោសដល់ខ្លួន ព្រោះហេតុមិនសមគួរបាន ឲ្យហៅកុដុម្ពិកៈមកហើយ
 ប្រាប់សេចក្តីនោះ ។ កុដុម្ពិកៈទាំងនោះ ជ្រាបភាពដែលនាងមិនមានទោស ទើប
 ឲ្យសេដ្ឋីយល់ព្រមហើយ សេដ្ឋីប្រាប់ដល់ភរិយាថា កូនប្រសារនេះមិនថ្វាយបង្គំ

សមណៈទាំងឡាយរបស់យើង ដោយយល់ថា ជាអ្នកមិនមាននូវការខ្មាស ។

ភរិយាសេដ្ឋីនោះគិតថា សមណៈរបស់កូនប្រសាទនេះដូចម្តេចហ្ន៎ នាង
សរសើរសមណៈទាំងនោះពន់ពេក បានឲ្យមនុស្សហៅនាងមកហើយ ពោល
ថា សមណៈរបស់នាងដូចម្តេច ទើបនាងសរសើរសមណៈទាំងនោះពន់ពេក
សមណៈទាំងនោះមានប្រក្រតីដូចម្តេច មានសមាចារដូចម្តេច កាលយើងសួរ
ហើយ ចូរប្រាប់រឿងនោះដល់យើង ។

លំដាប់នោះ នាងសុភទ្ធាប្រកាសគុណទាំងឡាយរបស់ព្រះសម្មាសម្ពុទ្ធ
និងសាវ័ករបស់ព្រះអង្គដល់ម្តាយក្មេកនោះ ឲ្យម្តាយក្មេកត្រេកអរហើយដោយ
ពាក្យទាំងឡាយយ៉ាងនេះថា

សមណៈទាំងនោះ ជាអ្នកមានឥន្ទ្រិយស្ងប់ មានចិត្តស្ងប់ ដើរក្តី ឈរ
ក្តី សង្រួមល្អ មានភ្នែកដាក់ចុះ និយាយល្អមប្រមាណ សមណៈទាំងឡាយ
របស់ខ្ញុំយ៉ាងនេះ ។ កាយកម្មរបស់លោកស្អាត វចីកម្មមិនល្អកករ មនោ-
កម្មបរិសុទ្ធ សមណៈទាំងឡាយរបស់ខ្ញុំយ៉ាងនោះ ។ លោកមិនមានមន្ទិល
មានរស្មីដូចស្នំ និងមុត្តា បរិសុទ្ធខាងក្នុងផង ខាងក្រៅផង ពេញហើយដោយ
ធម៌ ដែលបរិសុទ្ធទាំងឡាយ ពួកសមណៈរបស់ខ្ញុំយ៉ាងនោះ លោកមិនប៉ោង
ឡើងព្រោះលោក និងមិនអាក់អន់ព្រោះវិនាសលោក លោកតាំងនៅតែម្យ៉ាង
ព្រោះលោក និងវិនាសលោក ពួកសមណៈរបស់ខ្ញុំយ៉ាងនោះ លោកមិនប៉ោង
ឡើងព្រោះយស មិនអាក់អន់ព្រោះវិនាសយស លោកតាំងនៅតែម្យ៉ាង ព្រោះ
យស និងវិនាសយស ពួកសមណៈរបស់ខ្ញុំយ៉ាងនោះ លោកមិនប៉ោងឡើង

ព្រោះសរសើរ និងមិនអាក់អន់ព្រោះនិន្ទា លោកស្មើក្នុងនិន្ទា និងសរសើរ ពួក
សមណៈរបស់ខ្ញុំយ៉ាងនោះ លោកមិនប៉ោងឡើងព្រោះសុខ មិនទោមនស្សព្រោះ
ទុក្ខ លោកមិនញាប់ញ័រព្រោះសុខ និងទុក្ខ ពួកសមណៈរបស់ខ្ញុំ ដូច្នោះ ។

លំដាប់នោះ ម្តាយក្មេកពោលថា នាងអាចបង្ហាញសមណៈទាំងឡាយ
ដល់ពួកយើងបានដែរឬ នាងឆ្លើយថា អាច ទើបពោលថា បើដូច្នោះ ចូរនាង
ធ្វើឲ្យពួកយើងឃើញសមណៈទាំងនោះ ។ នាងទទួលថា សាធុ ត្រៀមនូវ
មហាទានដើម្បីភិក្ខុសង្ឃ មានព្រះពុទ្ធជាប្រធានហើយ ឈរលើផ្ទៃប្រាសាទ
ខាងលើ បែរមុខទៅកាន់វត្តជេតពន ថ្វាយបង្គំដោយគោរពដោយបញ្ចង្គ
ប្រតិស្ឋាន រព្យកដល់ពុទ្ធកុណទាំងឡាយ ធ្វើការបូជាដោយគ្រឿងក្រអូប គ្រឿង
អប់ ផ្កា និងធូប ពោលនិមន្តថា បពិត្រព្រះអង្គ ខ្ញុំម្ចាស់និមន្តភិក្ខុសង្ឃ មាន
ព្រះពុទ្ធជាប្រធាន ដើម្បីធាន់ក្នុងថ្ងៃស្អែក ដោយសញ្ញាណរបស់ខ្ញុំម្ចាស់នេះ
សូមព្រះមានព្រះភាគជ្រាបថា ខ្ញុំម្ចាស់និមន្តហើយ ដូច្នោះហើយ ទើបបាចផ្កា
ម្លិះ ៨ ក្តាប់ ទៅក្នុងអាកាស ។

ផ្កាទាំងឡាយ អណ្តែតជាតិជានសម្រេចដោយរបៀបផ្កា បានទៅតាំង
ខាងលើព្រះសាស្តា ដែលទ្រង់កំពុងសម្តែងធម៌ ក្នុងកណ្តាលបរិស័ទ ៤ ។

ក្នុងខណៈនោះ សូម្បីអនាថបិណ្ឌិកសេដ្ឋី ស្តាប់ធម្មកថាហើយ និមន្ត
ព្រះសាស្តាដើម្បីសោយក្នុងថ្ងៃស្អែក ព្រះសាស្តាត្រាស់ថា គហបតី តថាគត
ទទួលកត្តដើម្បីធាន់ក្នុងថ្ងៃស្អែករួចហើយ កាលអនាថបិណ្ឌិកសេដ្ឋីក្រាបទូល
ថា បពិត្រព្រះអង្គ អ្នកដទៃមកមុនខ្ញុំព្រះអង្គមិនមាន ទ្រង់ទទួលកត្តរបស់អ្នក

ណាហ្ន៎ ទើបទ្រង់ត្រាស់ថា ម្ចាស់គហបតី នាងចូឡសុភទានិមន្តហើយ កាល
 លោកសេដ្ឋីពោលថា នាងសុភទានៅក្នុងទីឆ្ងាយប្រមាណ ១២០ យោជន៍អំពី
 នេះ មិនមែនឬ ព្រះសាស្តាត្រាស់ថា គហបតី សប្បុរសទាំងឡាយ សូម្បី
 នៅក្នុងទីឆ្ងាយ រមែងប្រាកដដូចនៅក្នុងទីចំពោះមុខ ដូច្នោះហើយ ទើបត្រាស់
 ព្រះគាថានេះថា

ធូរ សន្តោ បកាសេន្តិ	ហិមវន្តោវ បព្វតោ
អសន្តត្ថ ន ទិស្សន្តិ	រត្តិ ទិត្តា យថា សវា ។

ពួកសប្បុរសរមែងប្រាកដក្នុងទីឆ្ងាយ ដូចភ្នំហិមពាន្ត ដូច្នោះ
 ពួកអសប្បុរស (ទុកជាស្ថិតនៅ) ក្នុងទីជិត ក៏រមែងមិន
 ប្រាកដ ដូចព្រៃព្រួញដែលបុគ្គលបាញ់ក្នុងវេលាយប់ ។

សេចក្តីអធិប្បាយ

បណ្តាបទទាំងនោះ បទថា សន្តោ ជាដើម សេចក្តីថា អ្នកប្រាជ្ញទាំង-
 ឡាយ មានព្រះពុទ្ធជាដើម ឈ្មោះថា សប្បុរស ព្រោះកិលេសទាំងឡាយ
 មានរាគៈជាដើមស្ងប់ហើយ តែក្នុងទីនេះ ព្រះសាស្តាទ្រង់បំណងយកសព្វ
 ដែលមានអធិការ គឺបុណ្យដែលបានធ្វើហើយក្នុងព្រះពុទ្ធមុនៗ មានកុសល-
 មូលសន្សំហើយ អប់រំការវិនាហើយថា សប្បុរស ។

បទថា បកាសេន្តិ សេចក្តីថា សូម្បីឈរក្នុងទីឆ្ងាយ កាលមកកាន់
 គន្លងព្រះញាណនៃព្រះពុទ្ធទាំងឡាយ ឈ្មោះថា ប្រាកដបាន ។

បទថា ហិមវន្តោវ សេចក្តីថា ដូចភ្នំហិមពាន្ត ទំហំ ៣ ពាន់យោជន៍

កម្មស៍ ៥០០ យោជន៍ ប្រដាប់ដោយកំពូល ៨៤០០០ រមែងប្រាកដដល់ជន
ទាំងឡាយ ដែលឈរក្នុងទីត្រាយ ដូចតាំងនៅចំពោះមុខ យ៉ាងណា សប្បុរស
ទាំងឡាយ រមែងប្រាកដ ដូច្នោះ ។

បទថា អសន្តេត្ត សេចក្តីថា បុគ្គលពាលធ្ងន់ក្នុងទិដ្ឋធម៌ មានបរលោក
ធ្ងន់ទៅហើយ ឃើញតែអាមិស បួសដើម្បីប្រយោជន៍ដល់ជីវិត ឈ្មោះថា
អសប្បុរស អសប្បុរសទាំងនោះ សូម្បីអង្គុយក្នុងទីនេះ គឺក្នុងទីជិតមណ្ឌលនៃ
ព្រះជានុខាន៍ស្តាររបស់ព្រះពុទ្ធទាំងឡាយ រមែងមិនប្រាកដ គឺមិនដឹង ។

ពីរបទថា រត្តិ ទិត្តា គឺដូចព្រួញដែលបាញ់ទៅក្នុងពេលយប់ ក្នុងទី
ងងឹត ដែលប្រកបដោយអង្គ ៤ អធិប្បាយថា អសប្បុរសទាំងនោះ រមែង
មិនប្រាកដ ព្រោះការមិនមានបុព្វហេតុ ដែលជាឧបនិស្ស័យបែបនោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។

សក្កទេវរាជទ្រង់ជ្រាបថា ព្រះសាស្តាទ្រង់ទទួលនិមន្ត របស់នាងចូឡ-
សុកទ្ធាហើយ ទ្រង់បញ្ជាវិស្សកម្មទេវបុត្រថា ចូរអ្នកនិម្មិតផ្ទះកំពូល ៥០០
ហើយនាំភិក្ខុសង្ឃ មានព្រះពុទ្ធជាប្រធានទៅកាន់ឧគ្គនគរក្នុងថ្ងៃស្អែក ។

ស្អែកឡើងវិស្សកម្មទេវបុត្រនោះ និម្មិតផ្ទះកំពូល ៥០០ បានឈរត្រង់
ទ្វារនៃវត្តជេតពន ។ ព្រះសាស្តាទ្រង់ជ្រើសរើសហើយ នាំភិក្ខុខ័ណ្ឌស្រពដែល
បរិសុទ្ធទាំង ៥០០ រូបនោះ មួយអន្លើដោយបរិវារ ប្រដាប់គង់ក្នុងផ្ទះកំពូល
ហើយយាងទៅកាន់ឧគ្គនគរ ។

ឧគ្គសេដ្ឋី មួយអន្លើដោយបរិវារ សម្លឹងមើលផ្លូវយាងមកនៃព្រះតថាគត
 ដោយន័យដែលនាងសុភទ្ធាឲ្យហើយ ឃើញព្រះសាស្តាយាងមកដោយព្រះ
 សិរីសម្បត្តិធំ មានចិត្តជ្រះថ្លាហើយ ធ្វើសក្ការៈដោយវត្ថុទាំងឡាយ មានកម្រង
 ផ្កាជាដើម ទទួលហើយ ថ្វាយបង្គំ ថ្វាយមហាទាន និងន្តដដែលទៀត បាន
 ថ្វាយមហាទានអស់ ៧ ថ្ងៃ ។

ព្រះសាស្តា ទ្រង់កំណត់ធម៌ដែលជាសប្បាយរបស់សេដ្ឋីនោះហើយ ទ្រង់
 សម្តែងធម៌ សត្វ ៨៤០០០ មានសេដ្ឋីជាដើម បានត្រាស់ដឹងធម៌ហើយ ។

ព្រះសាស្តា ដើម្បីទ្រង់អនុគ្រោះនាងសុភទ្ធា ទើបត្រាស់ឲ្យព្រះអនុរុទ្ធត្រូវ
 ត្រឡប់ដោយព្រះតម្រាស់ថា ចូរអ្នកស្នាក់នៅក្នុងទីនេះឯង ហើយបានយាង
 ទៅកាន់ក្រុងសាវត្ថីនោះឯង តាំងអំពីនោះមក អ្នកនគរនោះមានសទ្ធាជ្រះថ្លា
 ដូច្នោះឯង ។^{១៧៣}

រឿង នាងច្ចុឡសុភទ្ធា ចប់



រឿង ព្រះថេរៈឈ្មោះ ឯកវិហារី

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះថេរៈឈ្មោះ ឯកវិហារី ត្រាស់ព្រះធម្មទេសនានេះថា ឯកាសនំ ជាដើម ។

បានឮថា ព្រះថេរៈនោះបានជាអ្នកប្រាកដក្នុងរវាងបរិស័ទ ៤ ថា អង្គុយ ម្នាក់ឯង ដើរម្នាក់ឯង ឈរតែម្នាក់ឯង ។ តមក ក៏កុំទាំងឡាយក្រាបទូល ដល់ព្រះតថាគតថា បពិត្រព្រះអង្គ ព្រះថេរៈនេះមានការប្រព្រឹត្តយ៉ាងនេះ ។

ព្រះសាស្តាប្រទានសាធុការថា សាធុ សាធុ ដូច្នោះហើយ ទ្រង់ទូន្មាន ថា ធម្មតាក៏ក្នុងអ្នកស្ងាត់ រួចត្រាស់អានិសង្សក្នុងវិវេក ហើយទើប ត្រាស់ព្រះគាថានេះថា

ឯកាសនំ ឯកសេយ្យំ	ឯកោ ចរមតន្តិភោ
ឯកោ ធម្មយមត្តានំ	វនន្តោ រមិភោ សិយា ។

បុគ្គល គួរគប់រកទីអង្គុយម្នាក់ឯង ទីដេកម្នាក់ឯង ជាអ្នក
ត្រាច់ទៅម្នាក់ឯង មិនជាអ្នកខ្ជិលច្រមុស ជាអ្នកម្នាក់ឯង
ទូន្មានខ្លួន គួរជាអ្នកត្រេកអរក្នុងព្រៃស្ងាត់ ។

សេចក្តីអធិប្បាយ

បណ្តាបទទាំងនោះ ពីរបទថា ឯកាសនំ ឯកសេយ្យំ សេចក្តីថា ទី អង្គុយរបស់ភិក្ខុ ដែលមិនលះមូលកម្មដ្ឋាន អង្គុយត្រង់កណ្តាលភិក្ខុរាប់ពាន់ ដោយការធ្វើទុកក្នុងចិត្តនោះឯង ឈ្មោះថាអង្គុយម្នាក់ឯង ទីដេករបស់ភិក្ខុដែល ចូលទៅតាំងសតិ ហើយដេកលើដំណែកដែលគេក្រាលក្នុងប្រាសាទ ដូចជា

លោហប្រាសាទក្តី ក្នុងកណ្តាលភិក្ខុរាប់ពាន់រូបក្តី ត្រង់កម្រាលដីវិចិត្រ
មានតម្លៃច្រើន ដោយបង្ហាញស្នាដៃ ដោយមនសិការៈក្នុងមូលកម្មដ្ឋាន ឈ្មោះ
ថាទីដេកម្នាក់ឯង ។ ភិក្ខុគប្បីសេពទីអង្គុយម្នាក់ឯង និងទីដេកម្នាក់ឯងបែប
នេះ ។

បទថា អតន្តិទោ សេចក្តីថា ភិក្ខុដែលមិនខ្ជិលច្រអូសដោយការអាស្រ័យ
កម្លាំងស្នូលចិញ្ចឹមជីវិត ត្រាច់ទៅម្នាក់ឯងគ្រប់ឥរិយាបថ ។

បាទព្រះគាថាថា ឯកោ ធម្មមត្តានំ សេចក្តីថា ជាបុគ្គលម្នាក់ឯង
ប៉ុណ្ណោះទូន្មានខ្លួន ដោយអំណាចនៃការតាមប្រកបកម្មដ្ឋាន ក្នុងទីទាំងឡាយ
មានទីសម្រាកពេលយប់ជាដើម ហើយសម្រេចមគ្គ និងផល ។

បាទព្រះគាថាថា វនន្តេ រមិទោ សិយា សេចក្តីថា ភិក្ខុកាលទូន្មានខ្លួន
យ៉ាងនោះ ឈ្មោះថា គប្បីជាអ្នកត្រេកអរក្រែកលែងក្នុងជងព្រៃ ដែលស្ងាត់ចាក
សំឡេងទាំងឡាយ មានសំឡេងបុរស និងស្រ្តីជាដើម ។ ព្រោះភិក្ខុអ្នកមាន
ប្រក្រតី នៅច្រឡកច្រឡំ មិនអាចទូន្មានខ្លួនយ៉ាងនោះបាន ។

ក្នុងកាលចប់ទេសនា ភិក្ខុជាច្រើនសម្រេចអរិយផលទាំងឡាយ មាន
សោតាបត្តិផលជាដើម ។

តាំងអំពីនោះមក មហាជនប្រាថ្នាការនៅម្នាក់ឯងប៉ុណ្ណោះ ដូច្នោះ ។^{១៧៧}

រឿងព្រះថេរៈឈ្មោះឯកវិហារី ចប់
បកិណ្ណកវគ្គទី ២១ ចប់

សុត្តន្តបិដក

ធម្មបទគាថា និរយវគ្គទី ២២

[៣២] អ្នកពោលពាក្យមិនពិត ឬបុគ្គលណាធ្វើ (អំពើអាក្រក់) ហើយ និយាយថា អញមិនធ្វើទេ (បុគ្គលនោះ) រមែងទៅកាន់នរក ជនទាំង ២ នាក់ ដែលមានអំពើទាបថោក (ស្មើគ្នា) នោះ លុះលះលោកនេះទៅហើយ រមែងជាអ្នកស្មើគ្នា (ដោយគតិ) ក្នុងលោកខាងមុខទៀត ។

ពួកជនច្រើននាក់ ដែលមានកង្វះខាត ដោយសំពត់កាសាវៈ តែ (ប្រព្រឹត្ត) ធម៌ដ៏លាមក មិនបានសង្រួម ពួកជនលាមកទាំងនោះ រមែងទៅកើតក្នុងនរក ដោយសារកម្មទាំងឡាយ ដ៏លាមកនោះ ។

បព្វជិតទ្រុស្តសីល សូរបរិកោគដុំដែក ដែលកំពុងក្តៅ មានពណ៌ដូចអណ្តាតភ្លើង ប្រសើរជាង បព្វជិតទ្រុស្តសីល មិនសង្រួម បរិកោគដុំបាយ អ្នកដែន នឹងប្រសើរដូចម្តេចបាន ។

នរជន អ្នកប្រមាទហើយ សេពប្រពន្ធរបស់បុគ្គលដទៃ រមែងដល់នូវហេតុនៃសេចក្តីទុក្ខ ៤ យ៉ាងគឺ ទី ១ បានរបស់មិនមែនជាបុណ្យ ទី ២ ដេកមិនបានតាមប្រាថ្នា ទី ៣ ការតិះដៀល ទី ៤ ការធ្លាក់នរក ។ (ហេតុនៃសេចក្តីទុក្ខ ៤ យ៉ាង ផ្សេងទៀត) គឺបានរបស់មិនជាបុណ្យ ១ មានគតិអាក្រក់ ១ តម្រេករបស់បុរសអ្នកខ្លាច ជាមួយនឹងស្ត្រីដែលខ្លាចដែរ មានប្រមាណតិច ១ ព្រះរាជានឹងដាក់អាជ្ញាយ៉ាងធ្ងន់ ១ ព្រោះហេតុនោះ បុរសមិនគួរសេពប្រពន្ធរបស់បុគ្គលដទៃឡើយ ។

ស្សូវភ្នាំង ដែលបុគ្គលកាន់មិនចំណាប់ រមែងលះដៃ យ៉ាងណាមិញ
ភាពជាសមណៈដែលបព្វជិតកាន់មិនស៊ីបស្កនហើយ រមែងទាញបព្វជិតនោះ
ទៅនរក យ៉ាងនោះឯង ។

កម្មណាមួយ ដែលធូរថយក្តី វត្តណាមួយដែលសៅហ្មងក្តី ព្រហ្ម-
ចរិយៈ ដែលបុគ្គលរព្វកដោយសេចក្តីរឿសក្តី កម្មទាំង ៣ ជាបសមិទ
មានផលច្រើនឡើយ ។

បើបុគ្គលធ្វើ គប្បីធ្វើកិច្ចនោះឲ្យមែនទែន គប្បីប្រឹងប្រែងធ្វើកិច្ចនោះឲ្យ
មាំមួន ព្រោះថា សមណធម៌ជាគ្រឿងរៀរចាកកិលេសធូរថយ រមែងរោយ
ធូលី គឺវាគាទិកិលេសដល់បុគ្គលដោយក្រែកលែង ។

អំពើអាក្រក់ ដែលបុគ្គលមិនធ្វើ ប្រសើរជាង (ព្រោះថា) អំពើ
អាក្រក់ រមែងធ្វើឲ្យក្តៅក្រហាយ ក្នុងកាលខាងក្រោយ បុគ្គលធ្វើអំពើណា
ហើយ រមែងមិនក្តៅក្រហាយក្រោយ អំពើនោះ ជាអំពើល្អ បើបុគ្គលធ្វើ
ហើយ ឈ្មោះថា បុគ្គលប្រសើរ ។

នគរនៅទីបំផុតដែន ដែលគេគ្រប់គ្រងហើយ ទាំងខាងក្នុង ទាំងខាង
ក្រៅ យ៉ាងណា អ្នកទាំងឡាយ គួររក្សាខ្លួនយ៉ាងនោះ កុំឲ្យខណៈកន្លងអ្នក
ទាំងឡាយបានឡើយ ព្រោះថា ជនទាំងឡាយ ដែលឲ្យខណៈកន្លងហើយ
រមែងសោកស្តាយ ក្នុងនរក មីរដេរជាស ។

សត្វទាំងឡាយដែលប្រកាន់មិច្ឆាទិដ្ឋិ រមែងខ្មាស ក្នុងហេតុដែលគេ
មិនត្រូវខ្មាស រមែងមិនខ្មាស ក្នុងហេតុដែលគេត្រូវខ្មាស សត្វទាំងនោះ

តែងទៅកាន់ទុគ្គតិ ។

សត្វទាំងឡាយ ដែលប្រកាន់មិច្ឆាទិដ្ឋិ រមែងយល់ឃើញក្នុងហេតុ
ដែលគេមិនត្រូវខ្លាច ថាជាហេតុដែលគេត្រូវខ្លាចផង យល់ឃើញក្នុងហេតុ
ដែលគេត្រូវខ្លាច ថាជាហេតុដែលគេមិនត្រូវខ្លាចផង សត្វទាំងនោះ តែង
ទៅកាន់ទុគ្គតិ ។

សត្វទាំងឡាយ ដែលប្រកាន់មិច្ឆាទិដ្ឋិ រមែងយល់ឃើញក្នុងហេតុ
ដែលឥតទោស ថាជាហេតុមានទោសផង យល់ឃើញក្នុងហេតុដែលមាន
ទោស ថាជាហេតុឥតទោសផង សត្វទាំងនោះ តែងទៅកាន់ទុគ្គតិ ។

សត្វទាំងឡាយ ដែលប្រកាន់សម្មាទិដ្ឋិ ដឹងរបស់មានទោស ថាជា
របស់មានទោសផង ដឹងរបស់មិនមានទោស ថាជារបស់មិនមានទោសផង
សត្វទាំងនោះ តែងទៅកាន់សុគតិ ។

និយវគ្គទី ២២ ចប់



អង្គកថា

និយមវគ្គទី ២២

រឿង នាងបរិព្វាជិកាល្មោះ សុន្ទរី

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនាងបរិព្វាជិកា ល្មោះសុន្ទរី ត្រាស់ព្រះធម្មទេសនានេះថា អក្ខរវាទី ជាដើម ។

រឿងមកពីស្តារក្នុងគម្ពីរឧទាននោះឯងថា សម័យនោះឯង ព្រះសាស្តា ដែលមហាជនធ្វើសក្ការៈ ធ្វើសេចក្តីគោរពរាប់អាន បូជាហើយជាដើម ។ ឯ អត្តដោយសង្ខេបក្នុងរឿងនេះ មានដូចតទៅ

បានឮថា កាលលោកសក្ការៈ ដូចគ្នានឹងជំនន់ទឹកជំនៃស្ទឹងទាំង ៥ កើត ឡើងដល់ព្រះសាស្តា និងភិក្ខុសង្ឃហើយ ពួកតិរិយក៍សាបសូន្យលោកសក្ការៈ ជាអ្នកអាប័រស្មី ដូចអំពិលអំពែកក្នុងពេលព្រះអាទិត្យរះឡើង រួមប្រជុំប្រឹក្សា គ្នាថា តាំងអំពីកាលនៃព្រះសមណគោតមកើតឡើង ពួកយើងក៏វិនាសលោក សក្ការៈ បុគ្គលណាម្នាក់រមែងមិនដឹងភាពដែលពួកយើងទាំងឡាយមាន ពួក យើងគប្បីរួមគ្នាជាមួយអ្នកណាហ្ន៎ បង្កទោសឲ្យកើតឡើងដល់ព្រះសមណ- គោតម ហើយញ៉ាំងលោកសក្ការៈរបស់លោកឲ្យសាបសូន្យ ។

ត្រានោះ ការគិតបានកើតឡើងដល់តិរិយក៍ទាំងនោះថា ពួកយើងរួមជា

មួយនាងសុន្ទរីនឹងអាចធ្វើបាន ។ ថ្ងៃមួយ ពួកតិរិយទាំងនោះ ក្លែងធ្វើមិននិយាយ
 ជាមួយនាងសុន្ទរី ដែលចូលទៅកាន់អាវាមតិរិយ ថ្វាយបង្គំហើយឈរ សូម្បី
 នាងប្រាស្រ័យរឿយៗ ក៏មិនបានពាក្យឆ្លើយតប ទើបសួរថា លោកម្ចាស់
 ទាំងឡាយត្រូវអ្នកណាបៀតបៀនឬ ពួកតិរិយពោលថា នៃបួនស្រី នាងមិន
 ឃើញព្រះសមណគោតម ដែលត្រាច់បៀតបៀនពួកយើង ធ្វើឲ្យវិនាសលោក
 សក្ការៈទេឬ ។

នាងសុន្ទរីពោលថា ខ្ញុំគួរធ្វើអ្វីក្នុងរឿងនេះ តិរិយពោលថា បួនស្រី
 នាងមានរូបស្អាត ដល់នូវភាពជាអ្នកល្អលើស ចូរលើកទោសឡើងដល់ព្រះ
 សមណគោតម ហើយឲ្យមហាជនជឿពាក្យ ធ្វើឲ្យវិនាសលោកសក្ការៈ ។

នាងសុន្ទរីនោះទទួលថា សាធុ ហើយចៀសចេញទៅ តាំងអំពីនោះមក
 នាងកាន់យករបស់មានកម្រងផ្កា គ្រឿងក្រអូប គ្រឿងលាប កប្បិរ និង
 គ្រឿងទេសជាដើម ដើរហែរមុខទៅកាន់វត្តជេតពន ក្នុងពេលដែលមហាជន
 ស្តាប់ព្រះធម្មទេសនា របស់ព្រះសាស្តាហើយ ត្រឡប់ចូលព្រះនគរក្នុងពេល
 ល្ងាច ត្រូវមហាជនសួរថា នាងទៅណា ក៏ឆ្លើយថា ទៅសម្លាក់ព្រះសមណ-
 គោតម ខ្ញុំនៅក្នុងព្រះគន្ធកុដិជាមួយព្រះសមណគោតមនោះ ហើយទៅកាន់
 អាវាមតិរិយមួយកន្លែង ដើរទៅកាន់ផ្លូវដែលមិនទាន់ដល់វត្តជេតពនអំពីព្រលឹម
 ដើរហែរមុខមកកាន់ព្រះនគរ ត្រូវមហាជនសួរថា នៃសុន្ទរីនាងទៅណា ក៏ឆ្លើយ
 ថា ខ្ញុំនៅក្នុងព្រះគន្ធកុដិជាមួយព្រះសមណគោតម លោកត្រេកអរដោយការ
 ត្រេកអរ ព្រោះកិលេសហើយ ទើបខ្ញុំត្រឡប់មក ។

បន្ទាប់អំពីនោះមក កន្លងទៅបាន ២-៣ ថ្ងៃ ពួកតិរិយឲ្យកហាបណៈ
 ដល់អ្នកលេងហើយពោលថា ចូរពួកអ្នកទៅសម្លាប់នាងសុន្ទរី ហើយកប់ក្នុង
 គំនរសំរាម នៃផ្កាដែលស្ងួតស្រពោន ក្បែរព្រះគន្ធកុដិរបស់ព្រះសមណ-
 គោតម ហើយត្រឡប់មក ។ ពួកអ្នកលេងក៏បានធ្វើយ៉ាងនោះ ។

លំដាប់នោះ តិរិយទាំងឡាយបានធ្វើកាលាហាលឡើងថា ពួកយើងមិន
 ឃើញនាងសុន្ទរី ហើយទូលដល់ព្រះរាជា ត្រូវព្រះរាជាត្រាស់សួរថា តើពួក
 អ្នកមានសង្ស័យក្នុងទីណា ទូលថា នាងសុន្ទរីនៅក្នុងវត្តជេតពន អស់ថ្ងៃមាន
 ប្រមាណប៉ុណ្ណោះ ពួកអាត្មាមិនជ្រាបការប្រព្រឹត្តទៅរបស់នាង ក្នុងវត្តជេតពន
 នោះ កាលព្រះរាជាអនុញ្ញាតថា បើដូច្នោះ ចូរពួកអ្នកទៅរកមើលក្នុងវត្ត
 ជេតពននោះចុះ នាំពួកឧបជ្ជាករបស់ខ្លួន ទៅកាន់វត្តជេតពន រកមើល ក៏
 ឃើញក្នុងរវាងគំនរសំរាមនៃផ្កាដែលគេចោល ទើបលើកឡើងដាក់លើគ្រែ
 ចូលទៅកាន់ព្រះនគរ ទូលដល់ព្រះរាជាថា សាវ័ករបស់ព្រះសមណគោតម
 សម្លាប់នាងសុន្ទរី ហើយកប់ក្នុងរវាងគំនរសំរាម នៃកម្រងផ្កាដែលគេចោល
 ដោយគិតថា នឹងបិទបាំងកម្មលាមកដែលព្រះសាស្តាធ្វើ ។ ព្រះរាជាត្រាស់ថា
 បើដូច្នោះ ចូរពួកអ្នកទៅប្រកាសពេញព្រះនគរចុះ ។ ពួកតិរិយនាំគ្នាពោល
 ពាក្យជាដើមថា ចូរអ្នកទាំងឡាយ មើលកម្មរបស់ពួកសមណសក្យបុត្តចុះ
 ក្នុងវិថីនៃព្រះនគរហើយ បានទៅកាន់ទ្វារព្រះរាជនិវេសន៍ទៀត ព្រះរាជា
 ត្រាស់ឲ្យលើកសរិះរបស់នាងសុន្ទរីឡើងដាក់លើគ្រែ ទុកក្នុងព្រៃខ្មោចហើយ
 ឲ្យរក្សា ។ ពួកអ្នកនគរសាវត្ថី រៀរព្រះអរិយសាវ័កដ៏សេសដោយច្រើន នាំ

គ្នាពោលពាក្យជាដើមថា សូមអ្នកទាំងឡាយ មើលកម្មរបស់ពួកសមណ-
សក្យបុគ្គលៈ ហើយដើរដេរពួកភិក្ខុខាងក្នុងព្រះនគរខ្លះ ខាងក្រៅព្រះនគរខ្លះ
ក្នុងព្រៃខ្លះ ។ ភិក្ខុទាំងឡាយក្រាបទូលរឿងនោះ ដល់ព្រះតថាគត ។

ព្រះសាស្តាត្រាស់ថា បើយ៉ាងនោះ ចូរពួកអ្នកត្រឡប់ចោទ ពួកមនុស្ស
ទាំងនោះយ៉ាងនេះ ដូច្នោះហើយ ត្រាស់ព្រះគាថានេះថា

អក្ខតវាទី និរយំ ឧបេតិ យោ វាមិ កត្វា ន ករោមីតិ ចាបា
ឧកោមិ តេ បេច្ច សមា កវន្តិ នហំនកម្មា មនុជា បរត្ថ ។
អ្នកពោលពាក្យមិនពិត ឬបុគ្គលណាធ្វើ (អំពើអាក្រក់) ហើយ
និយាយថា អញមិនធ្វើទេ (បុគ្គលនោះ) រមែងទៅកាន់នរក
ជនទាំងពីរនាក់ ដែលមានអំពើទាបថោក (ស្មើគ្នា) នោះ
លុះលះលោកនេះទៅហើយ រមែងជាអ្នកស្មើគ្នា (ដោយគតិ)
ក្នុងលោកខាងមុខទៀត ។

សេចក្តីអធិប្បាយ

បណ្តាបទទាំងនោះ បទថា អក្ខតវាទី បានដល់ មិនឃើញទោស
របស់បុគ្គលដទៃ ធ្វើនូវការពោលកុហក ចោទអ្នកដទៃដោយពាក្យទេ ។

បទថា កត្វា សេចក្តីថា បុគ្គលធ្វើកម្មលាមកហើយ ពោលថា ខ្ញុំមិន
បានធ្វើកម្មនោះ ។

ច្រើនបទថា បេច្ច សមា កវន្តិ សេចក្តីថា ជនទាំងពីរនោះ ទៅកាន់
បរលោក រមែងជាអ្នកស្មើគ្នាដោយគតិ ព្រោះការចូលដល់នរក ។ គតិរបស់

ជនទាំងនោះប៉ុណ្ណោះ អ្នកប្រាជ្ញកំណត់ហើយ ។ តែអាយុរបស់បុគ្គលនោះ
 លោកមិនបានកំណត់ ព្រោះថា ជនទាំងឡាយ ធ្វើបាបកម្មច្រើន រមែងឆេះ
 ក្នុងនរក ធ្វើបាបកម្មតិច រមែងឆេះអស់កាលតិចតួចប៉ុណ្ណោះ ព្រោះកម្មដែល
 លាមករបស់ជនទាំងពីរនោះឯងជាហេតុ ព្រោះដូច្នោះ ទើបព្រះសាស្តាត្រាស់
 ថា **និហ្មណកម្មា មនុជា បរត្ថ ។**

បទថា **បរត្ថ** សម្ពន្ធចូលជាមួយបទថា **បេច្ច** ខាងមុខ អធិប្បាយថា
 ជនមានកម្មអាក្រក់ទាំងនោះ លះទៅក្នុងលោកដទៃ គឺទៅចាកលោកនេះ រមែង
 ជាអ្នកស្មើក្នុងបរលោក ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។

ព្រះរាជា ទ្រង់បញ្ជូនរាជបុរសទៅដោយព្រះតម្រាស់ថា ចូរពួកអ្នកដឹង
 ភាពដែលអ្នកដទៃ ដែលសម្លាប់នាងសុន្ទរី ។ គ្រានោះ អ្នកលេងទាំងនោះផឹក
 ស្រាដោយកហាបណៈទាំងនោះ ធ្វើនូវការឈ្មោះគ្នានិងគ្នា ជនម្នាក់ពោល
 នឹងជនម្នាក់ថា ឯងសម្លាប់នាងសុន្ទរីដោយការប្រហារត្រឹមតែម្តង ហើយកប់
 ក្នុងគំនរផ្កាដែលស្ងួត ផឹកស្រាដោយកហាបណៈដែលបានអំពីការប្រហារនោះ
 រឿងនោះ លើកទុកចុះ ។ ទើបពួករាជបុរសចាប់អ្នកលេងនោះ ទៅបង្ហាញ
 ដល់ព្រះរាជា ។ លំដាប់នោះ ព្រះរាជាត្រាស់សួរអ្នកលេងទាំងនោះថា ពួក
 អ្នកសម្លាប់នាងសុន្ទរីឬ ពួកអ្នកលេងពោលថា ករុណាថ្ងៃវិសេស ព្រះរាជា
 ត្រាស់ថា អ្នកណាប្រើពួកឯងឲ្យសម្លាប់ អ្នកលេងពោលថា បពិត្រព្រះអង្គ

គឺពួកតិរិយ ។

ព្រះរាជាត្រាស់ឲ្យហៅពួកតិរិយមកហើយត្រាស់ថា ចូរពួកអ្នកត្រាច់ទៅ
ពោលក្នុងព្រះនគរយ៉ាងនេះថា នាងសុន្ទរី ត្រូវពួកខ្ញុំដែលប្រាថ្នាលើកទោស
ដល់ព្រះសមណគោតមសម្លាប់ហើយ ទោសសាវ័ករបស់ព្រះសមណគោតម
មិនមានឡើយ ជាទោសរបស់ខ្ញុំតែម្យ៉ាង ។ ពួកតិរិយបានឆ្លើយយ៉ាងនោះ ។
មហាជនល្ងង់ខ្លៅជឿហើយក្នុងគ្រានោះ ។ ពួកតិរិយក្តី ពួកអ្នកលេងក្តីដល់
នូវអាជ្ញាព្រោះការសម្លាប់មនុស្ស ចាប់តាំងពីនោះមក សក្ការៈមានដល់ព្រះពុទ្ធ
និងសាវ័កទាំងឡាយក្រែលែងឡើង ដូច្នោះឯង ។^{១៧៣}

រឿង នាងបរិព្វាជិកាល្មោះ សុន្ទរី ចប់

រឿង សត្វដែលត្រូវទុក្ខបៀតបៀន លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសត្វទាំងឡាយ
ដែលអានុភាពនៃផលទុច្ចរិតបៀតបៀន ត្រាស់ព្រះធម្មទេសនានេះថា កាសា-
វកណ្ណា ជាដើម ។

សេចក្តីពិស្តារថា ព្រះមហាមោគ្គល្លានត្ថេរ ចុះអំពីភ្នំគិដ្ឋកុដិ មួយអន្លើ
ដោយព្រះលក្ខណត្ថេរ ឃើញអត្តភាពពួកនេរយិកសត្វ មានប្រេតដែលមាន
តែរាងឆ្អឹងជាដើម ទើបធ្វើការញញឹម ត្រូវព្រះលក្ខណត្ថេរសួរដល់ហេតុដែល

ធ្វើការញញឹម ក៏ពោលថា អារុសោ កាលនេះ មិនមែនកាលនៃបញ្ញានេះ
 អារុសោគប្បីសួរខ្ញុំក្នុងសម្លាត់ព្រះតថាគត ។ កាលព្រះថេរៈសួរក្នុងសម្លាត់
 ព្រះតថាគតហើយ ប្រាប់ភាពដែលខ្លួនឃើញនេរយិកសត្វ គឺប្រេតដែលមាន
 តែរាងឆ្មឹងជាដើមហើយ ទើបប្រាប់សហធម្មិកទាំង ៥ ដែលក្លៅក្រហាយ
 ដោយសមណបរិក្ខារ មានបាត្រ ចីវរ និងវត្ថុពន្ធជាដើម ដោយន័យថា
 អារុសោ ខ្ញុំចុះអំពីភ្នំគិដ្ឋកុដិ បានឃើញភិក្ខុក្នុងពុទ្ធសាសនានេះ ទៅកាន់
 អាកាស កាយរបស់ភិក្ខុនោះ ក៏ក្លៅក្រហាយ ។

ព្រះសាស្តា ត្រាស់ប្រាប់ភាពដែលសត្វទាំងនោះ ឬសក្កុនសាសនាព្រះ
 កសិរូបទសពលហើយ មិនអាចធ្វើឲ្យសមគួរដល់បព្វជំនាញ ជាភិក្ខុលាមក កាល
 ទ្រង់សម្តែងផលនៃទុច្ចរិតកម្មរបស់ភិក្ខុលាមកទាំងឡាយ ដែលអង្គុយក្នុងទីនោះ
 ក្នុងខណៈនោះ ទើបត្រាស់ព្រះគាថានេះថា

កាសាវកណ្ណា ពហវោ ចាបធម្មា អសញ្ញតា
 ចាចា ចាបេហិ កម្មេហិ និរយន្តេ ឧបបជ្ជរេ ។
 ពួកជនច្រើននាក់ ដែលមានកង្វែងខ្លាំងដោយសំពត់កាសាវៈ
 តែ (ប្រព្រឹត្ត) ធម៌ដ៏លាមក មិនបានសង្រួម ពួកជន
 លាមកទាំងនោះ រមែងទៅកើតក្នុងនរក ដោយសារកម្ម
 ទាំងឡាយ ដ៏លាមកនោះ ។

សេចក្តីអធិប្បាយ

បណ្តាបទទាំងនោះ បទថា កាសាវកណ្ណា បានដល់ បុគ្គលមានក

រុំដោយសំពត់កាសាវៈ ។

បទថា វាចនាប្រែថា ដែលមានធម៌លាមក ។

បទថា អសញ្ញតា បានដល់ ដែលរៀបចំការសង្រួមផ្លូវកាយជាដើម អធិប្បាយថា បុគ្គលលាមកបែបនោះរមែងចូលដល់នរក ព្រោះអកុសលកម្ម ទាំងឡាយដែលខ្លួនធ្វើ ជនទាំងនោះ ឆេះក្នុងនរកនោះហើយ ចុះតិអំពីនរក នោះ ឆេះក្នុងបេតវិស័យទាំងឡាយយ៉ាងនោះ ព្រោះកម្មដែលឲ្យផលនៅ សេសសល់ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១៧៧}

រឿង សត្វដែលត្រូវទុក្ខប្រៀតប្រៀន ចប់

រឿង ភិក្ខុនៅត្រង់ឆ្នេរស្ទឹងឈ្មោះ វគ្គមុទា
លំនាំដើម

ព្រះសាស្តា កាលគង់នៅក្នុងក្រុងវេសាលី នាព្រៃមហាវន ទ្រង់ប្រារព្ធ ពួកភិក្ខុដែលនៅត្រង់ឆ្នេរស្ទឹងវគ្គមុទា ត្រាស់ព្រះធម្មទេសនានេះថា សេយ្យា អយោគុទ្ធស្យា ជាដើម ។

រឿងនេះមកហើយ ក្នុងខត្តិមនុស្សធម្មបារាជិកសិក្ខាបទនោះឯង ។ ក្នុង កាលនោះឯង ព្រះសាស្តាត្រាស់នឹងភិក្ខុទាំងនោះថា ម្ចាស់ភិក្ខុទាំងឡាយ ពួក

អ្នកនាំគ្នាពោលគុណនៃឧត្តរិមនុស្សធម្ម នៃគ្នានិងគ្នាដល់ពួកគ្រហស្ថ ដើម្បី
តែផ្ទៃបូ ។ កាលភិក្ខុនោះក្រាបទូលថា ករុណាព្រះអង្គ ដូច្នោះហើយ ទ្រង់
តិះដៀលភិក្ខុទាំងនោះដោយអនេកបរិយាយ ហើយត្រាស់ព្រះគាថានេះថា

សេយ្យា អយោគុឡោ ភុត្តោ តត្តោ អគ្គិសិយោបមោ
យពោ ភុពោយ្យ ទុស្សីលោ រដ្ឋបិណ្ណំ អសញ្ញតោ ។

បព្វជិតទ្រុស្តសីល សូរបរិកោគដុំដែកដែលកំពុងក្តៅ មានពណ៌ដូច
អណ្តាតភ្លើងប្រសើរជាង បព្វជិតទ្រុស្តសីល មិនសង្រួម
បរិកោគ ដុំបាយអ្នកដែន នឹងប្រសើរដូចម្តេចបាន ។

សេចក្តីអធិប្បាយ

បណ្តាបទទាំងនោះ ពីរបទថា យពោ ភុពោយ្យ សេចក្តីថា ភិក្ខុទ្រុស្ត
សីល គឺភិក្ខុមិនមានសីល មិនសង្រួមផ្លូវកាយជាដើម ប្តេជ្ញាខ្លួនថា អញជា
សមណៈ ទទួលដុំបាយអ្នកដែនដែលប្រគេនដោយសទ្ធា ដែលឈ្មោះថា
រដ្ឋបិណ្ណឯណាហើយគប្បីធាន់ ដុំដែកក្តៅមានពណ៌ដូចភ្លើងដែលភិក្ខុធាន់
ហើយ ប្រសើរជាង គឺល្អជាងនោះ សួរថា ព្រោះហេតុអ្វី ឆ្លើយថា ព្រោះ
អត្តភាពមួយ គប្បីត្រូវភ្លើងនេះ ព្រោះការបរិកោគដុំដែកនោះជាបច្ច័យ សូម្បី
បុគ្គលទ្រុស្តសីល បរិកោគដុំបាយដែលគេប្រគេនដោយសទ្ធា គប្បីនេះក្នុង
នរកទាំងឡាយ រាប់រយអត្តភាព ។ ក្នុងកាលចប់ទេសនា មហាជនបាន
សម្រេចអរិយផលទាំងឡាយ មានសោតាបត្តិផលជាដើម ដូច្នោះឯង ។^{១៣៣}

រឿង ភិក្ខុលោត្រង់ឆ្នេរស្ទឹងឈ្មោះវត្តមុនា ចប់

រឿង សេដ្ឋីបុត្រឈ្មោះ ខេមកៈ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសេដ្ឋីបុត្រឈ្មោះ ខេមកៈ ដែលជាក្មួយរបស់អនាថបិណ្ឌិកសេដ្ឋី ត្រាស់ព្រះធម្មទេសនានេះថា ចត្តារិ ថាណនិ ជាដើម ។

បានឮមកថា ខេមកៈនោះជាបុរសរូបស្អាត ដោយច្រើនស្រីទាំងឡាយ ឃើញគាត់ហើយ ត្រូវរកគ្របសង្កត់ មិនអាចតាំងនៅតាមការរៀនរបស់ខ្លួនបាន គាត់បានត្រេកអរក្នុងបទារកម្មនោះដូចគ្នា ។

បន្ទាប់មកក្នុងពេលរាត្រី ពួករាជបុរសចាប់នាំទៅបង្ហាញដល់ព្រះរាជា ។ ព្រះរាជាមិនបានត្រាស់ ដោយត្រិះរិះថា យើងខ្មាសចំពោះមហាសេដ្ឋី ហើយ ឲ្យដោះលែងទៅ ចំណែកខេមកៈនោះ មិនបានរាងចាលឡើយ ។ បន្ទាប់មក ពួករាជបុរសក៏ចាប់បង្ហាញដល់ព្រះរាជាអស់វារៈ ២ ដង អស់វារៈ ៣ ដង ព្រះរាជាត្រាស់ឲ្យដោះលែងដដែល ។ សេដ្ឋីជ្រាបរឿងនោះហើយ នាំខេមកៈ ចូលទៅកាន់សម្លាក់ព្រះសាស្តា ក្រាបទូលរឿងនោះហើយទូលថា បពិត្រព្រះ អង្គ សូមទ្រង់សម្តែងធម៌ដល់ខេមកៈនេះ ។

ព្រះសាស្តាត្រាស់សង្ខេបថាដល់ខេមកៈហើយ កាលទ្រង់សម្តែងទោស ក្នុងការសេពភិយាអ្នកដទៃ ទ្រង់ភាសិតព្រះគាថាទាំងនោះថា

ចត្តារិ ថាណនិ នរោ បមត្តោ អាបជ្ជតិ បរទារូបសេវី
អបុញ្ញលាភំ ន និកាមសេយ្យំ និន្ទំ តតិយំ និរយំ ចតុត្ថំ ។

អបុញ្ញាលារោ ច គតិ ច ចាបិកា ភិកស្សុ ភិកាយ រតិ ច
ថោកិការាជា ច ទណ្ឌំ គរុកំ បណោតិ តស្មា នរោ បទារំ
ន សេវេ ។

នរជនអ្នកប្រមាទហើយ សេពប្រពន្ធរបស់បុគ្គលដទៃ រមែងដល់នូវ
ហេតុនៃសេចក្តីទុក្ខ ៤ យ៉ាងគឺ ទី ១ បានរបស់មិនមែនជាបុណ្យ
ទី ២ ដេកមិនបានតាមប្រាថ្នា ទី ៣ ការតិះដៀល ទី ៤ ការធ្លាក់
នរក ។ (ហេតុនៃសេចក្តីទុក្ខ ៤ យ៉ាងផ្សេងទៀត) គឺបានរបស់
មិនជាបុណ្យ ១ មានគតិអាក្រក់ ១ តម្រេករបស់បុរសអ្នកខ្លាច
ជាមួយនឹងស្ត្រីដែលខ្លាចដែរ មានប្រមាណតិច ១ ព្រះរាជានឹង
ដាក់អាជ្ញាយ៉ាងធ្ងន់ ១ ព្រោះហេតុនោះ បុរស មិនគួរសេពប្រពន្ធ
របស់បុគ្គលដទៃឡើយ ។

សេចក្តីអធិប្បាយ

បណ្តាបទទាំងនោះ បទថា ថា នាទិ បានដល់ ហេតុនៃទុក្ខទាំងឡាយ ។
បទថា បមត្តោ បានដល់ ប្រកបដោយការបណ្តោយសតិ ។ បទថា អាបជ្ជតិ
គឺរមែងដល់ ។

បទថា បរទារូបសេវី សេចក្តីថា ចូលទៅសេពភិយារបស់អ្នកដទៃ
ឈ្មោះថា ប្រព្រឹត្តក្រៅផ្លូវ ។

បទថា អបុញ្ញលារកំ បានដល់ ការបាននូវអកុសល ។

បទថា ន និកាមសេយ្យំ សេចក្តីថា បុគ្គលនោះ មិនបានការដេកតាម

ប្រាថ្នា រមែងបាននូវការរដកអស់កាលបន្តិចបន្តួចប៉ុណ្ណោះដែលខ្លួនមិនប្រាថ្នា ។

បទថា អបុញ្ញលាភោ ច សេចក្តីថា ការបាននូវវត្ថុ ដែលមិនមែនជា បុណ្យ ១ គតិដ៏លាមក ពោល គឺនរក ព្រោះវត្ថុដែលមិនមែនជាបុណ្យនោះ ជាហេតុ ១ រមែងមិនមានដល់បុគ្គលនោះយ៉ាងនេះ ។

ពីរបទថា រតី ច ថោគិកា សេចក្តីថា ការត្រេកអររបស់បុរសដែល ខ្លាចនោះ ជាមួយស្រីដែលខ្លាចមានប្រមាណតិច គឺមានតិចតួច ។

បទថា គរុកំ សេចក្តីថា ម្យ៉ាងទៀត ព្រះរាជារមែងជាកំនុំអាជ្ញាយ៉ាង ធ្ងន់ ដោយអំណាចនៃការកាត់ដៃជាដើម ។

បទថា តស្មា ជាដើម សេចក្តីថា បុគ្គលសេពភរិយារបស់អ្នកដទៃ រមែងដល់នូវឋានៈទាំងឡាយ ដែលមិនមែនជាបុណ្យជាដើមនោះ ព្រោះដូច្នោះ ទើបនរមិនគួរសេពភរិយារបស់អ្នកដទៃ ។

ក្នុងកាលចប់ទេសនា ខេមកៈតាំងនៅក្នុងសោតាបត្តិផល តាំងអំពីនោះ មក មហាជនញ៉ាំងកាលឲ្យកន្លងទៅយ៉ាងសប្បាយ ។

សួរថា បុព្វកម្មរបស់ខេមកៈនោះដូចម្តេច ឆ្លើយថា បានឮមកថា ក្នុង សម័យរបស់ព្រះពុទ្ធព្រះនាមកស្សបទសពល ខេមកៈជាអ្នកប្រដាល់ដែល ពូកែបំផុត គាត់លើកទង់មាសពីរបន្ទះឡើង ត្រង់កាពួនស្តុបរបស់ព្រះទេស- ពលហើយ តាំងសេចក្តីប្រាថ្នាថា រៀរតែស្រីដែលជាញាតិចេញ ស្រីដ៏សេស ឃើញខ្ញុំព្រះអង្គហើយ សូមមានតម្រេក ។ នេះជាបុព្វកម្មរបស់ខេមកៈដោយ ប្រការដូច្នោះ ។ ព្រោះដូច្នោះ ស្រីរបស់ជនដទៃឃើញខេមកៈ ក្នុងទីដែលខេមកៈ

កើតហើយ ទើបមិនអាចតាំងនៅតាមការវៈរបស់ខ្លួនបាន ដូច្នោះឯង ។^{១៣៣}

រឿង សេដ្ឋីបុត្រឈ្មោះ ទេមកៈ ចប់

រឿង ភិក្ខុប្រដៅក្រ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុប្រដៅក្រ មួយរូប ត្រាស់ព្រះធម្មទេសនានេះថា កុសោយថា ជាដើម ។

បានឮមកថា ភិក្ខុមួយរូបមិនក្លែង គឺធ្វើឲ្យជាប់ស្មៅមួយដើម កាល សេចក្តីរឿសកើតឡើង ទើបចូលទៅរកភិក្ខុមួយរូប ប្រាប់កម្មដែលខ្លួនធ្វើ ហើយ សួរថា អារុសោ ភិក្ខុកាត់ស្មៅ ទោសណាមួយរមែងមានដល់ភិក្ខុ នោះ លំដាប់នោះ ភិក្ខុក្រៅអំពីនេះពោលនឹងលោកថា លោកធ្វើការសម្គាល់ ថា ទោសណាមួយមាន ព្រោះហេតុនៃស្មៅដែលលោកផ្តាច់ហើយ ទោស ណាមួយរមែងមិនមានក្នុងទីនេះ កាលលោកសម្តែងហើយ រមែងផុតបាន សូម្បីខ្លួនឯង ក៏បានយកដៃទាំងពីរដកស្មៅហើយកាន់ ភិក្ខុទាំងឡាយ ក្រាប ទូលរឿងនោះ ដល់ព្រះសាស្តា ។

ព្រះសាស្តា ទ្រង់តិះដៀលភិក្ខុនោះដោយអនេកបរិយាយ កាលសម្តែង ធម៌ ទ្រង់បានកាសិតព្រះគាថាទាំងនេះថា

កុសោ យថា ទុក្ខហិតោ	ហត្ថមេវានុកន្តតិ
សាមញ្ញំ ទុប្បរាមដ្ឋំ	និរយាយូបកង្ខតិ ។
យំ កិត្តិ សិទិលំ កម្មំ	សន្តិលិដ្ឋព្វា យំ វតំ
សង្កស្សរំ ព្រហ្មចរិយំ	ន តំ ហោតិ មហាប្បលំ ។
កយិរា ច កយិរាថេនំ	ទទ្ធុមេនំ បរក្កមេ
សិទិលោ ហិ បរិព្វាដោ	ភិយេ្យា អាភិរតេ វជំ ។

ស្បូវភ្នាំងដែលបុគ្គលកាន់មិនចំណាប់ រមែងលះដៃ យ៉ាង
 ណាមិញ កាតជាសមណៈ ដែលបព្វជិតកាន់មិនស៊ប់ស្មន
 ហើយ រមែងទាញបព្វជិតនោះទៅនរក យ៉ាងនោះឯង ។
 កម្មណាមួយដែលធ្ងរថយក្តី វត្តណាមួយដែលសៅហ្មង
 ក្តី ព្រហ្មចរិយៈដែលបុគ្គលរព្វកដោយសេចក្តីរឿសក្តី
 កម្មទាំង ៣ នោះ ជាបសមីនមានផលច្រើនឡើយ។
 បើបុគ្គលធ្វើ គប្បីធ្វើកិច្ចនោះឲ្យមែនទែន គប្បីប្រឹង
 ប្រែងធ្វើកិច្ចនោះឲ្យមាំមួន ព្រោះថា សមណធម៌ ជា
 គ្រឿងរៀរចាកកិលេសធ្ងរថយ រមែងរោយធ្ងលី គឺ
 រាគាទិកិលេសដល់បុគ្គលដោយក្រែលែង ។

សេចក្តីអធិប្បាយ

ស្មៅដែលមានជ្រុងមុត ដោយហោចស្មើស្មើក្តៅតឈ្មោះថា កុសោ
 ក្នុងព្រះគាថានោះ ។ ស្បូវភ្នាំងនោះ បុគ្គលណាចាប់មិនល្អរមែងមុត គឺរមែង

លះដែររបស់បុគ្គលនោះ យ៉ាងណា សូម្បីគុណជាគ្រឿងរបស់សមណៈ
ពោល គឺសមណធម៌ក៏ដូច្នោះដូចគ្នា ឈ្មោះថា បុគ្គលស្តាប់អង្រែលមិនល្អ
ព្រោះភាពជាអ្នកមានសីលជាចំជាដើម ។

បាទព្រះគាថាថា **និរយាយូបកង្កុតិ** សេចក្តីថា រមែងឲ្យកើតក្នុងនរក ។

បទថា **សិទិលំ** បានដល់ ការងារឯណានីមួយដែលបុគ្គលធ្វើ ធ្វើឲ្យជា
ការកាន់យកជូរថយ ដោយធ្វើឲ្យជូររលុះ ។

បទថា **សន្តិលិដ្ឋំ** សេចក្តីថា ឈ្មោះថា សៅហ្មងព្រោះការត្រាច់ទៅក្នុង

អគោចរ មានស្រីបេស្សាជាដើម ។

បទថា **សន្តស្សរំ** បានដល់ គប្បីរព្វកដោយការសង្ស័យទាំងឡាយ គឺ
ឃើញសង្ស័យដែលប្រជុំគ្នាដោយកិច្ចណាមួយ ក្នុងបណ្តាកិច្ច មានឧបោសថជា
ដើម ហើយរព្វកដោយសេចក្តីសង្ស័យរបស់ខ្លួន គឺរង្វៀស បានដល់ សង្ស័យ
យ៉ាងនេះថា ភិក្ខុទាំងនេះជ្រាបនូវការប្រព្រឹត្តរបស់អញ មានបំណងនឹងលើក
វត្តអញ ទើបប្រជុំគ្នាពិត ។

ពីរបទថា **ន តំ ហោតិ** សេចក្តីថា ព្រហ្មចរិយៈ ពោល គឺសមណធម៌
នោះ គឺបែបនោះ រមែងមិនមានផលច្រើនដល់បុគ្គលនោះ ព្រោះមិនមានផល
ច្រើនដល់លោក ក៏រមែងមិនមានផលច្រើនដល់ទាយក ដែលជាអ្នកប្រគេន
ភិក្ខុផងដែរ ។

បទថា **កយិរា ចេ** សេចក្តីថា ព្រោះហេតុនោះ បុគ្គលគប្បីធ្វើការងារ
ណា ចូរធ្វើការងារនោះពិតៗ ។

បាទព្រះគាថាថា ទន្ធមេនំ បរក្កមេ សេចក្តីថា គួរធ្វើការងារនោះឲ្យជា
របស់ដែលខ្លួនធ្វើមាំទាំ គឺជាអ្នកមានការសមាទានតាំងមាំ ធ្វើការងារនោះ ។

បទថា បរិព្វាដោ បានដល់ សមណធម៌ដែលបុគ្គលធ្វើដោយការប្រកាន់
ធូរថយ ដែលដល់នូវការៈ មានការជាប់ជាដើម ។

បទថា ភិយ្យោ សេចក្តីថា សមណធម៌បែបនោះ រមែងមិនអាចនាំចេញ
នូវធូលី មានធូលី គឺរកគៈជាដើម ដែលមានក្នុងខាងក្នុងដោយពិត រមែង
រោយនូវធូលី មានរកគៈជាដើមដទៃ លើបុគ្គលនោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើមហើយ ។ ភិក្ខុនោះតាំងនៅក្នុងការសង្រួមហើយ ក្រោយ
មកចម្រើនវិបស្សនា សម្រេចអរហត្ត ដូច្នោះឯង ។

រឿង ភិក្ខុប្រដៅក្រចប់

រឿង ស្រីឆ្មាស
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធស្រីកាចម្នាក់
ត្រាស់ព្រះធម្មទេសនានេះថា អកតំ ជាដើម ។

បានឮមកថា ប្តីរបស់ស្រីនោះ បានធ្វើការស្ម័គ្រស្មាលជាមួយស្រីបម្រើ
ក្នុងផ្ទះម្នាក់ ។ ស្រីកាចនោះ ចង់ដៃចង់ជើងស្រីបម្រើនោះហើយ កាត់ត្រចៀក

កាត់ច្រមុះ បង្ខំនឹងក្នុងបន្ទប់តូចមួយបិទទ្វារហើយ ដើម្បីបិទបាំងកម្មអាក្រក់
 នោះ ដែលខ្លួនធ្វើហើយបបួលប្តីថា មកយើងនឹងទៅស្តាប់ធម៌ នាំប្តីទៅវត្ត
 អង្គុយស្តាប់ធម៌ ។ ខណៈនោះ ពួកញាតិមកពីចម្ងាយរបស់នាង មកកាន់ផ្ទះ
 ហើយ បើកទ្វារឃើញអាការចម្លែកនោះហើយ ស្រាយស្រីបម្រើចេញ ។ ស្រី
 បម្រើនោះទៅវត្ត ក្រាបទូលសេចក្តីនោះដល់ព្រះទេសពល ត្រង់កណ្តាលបរិវេសទ
 ៤ ។ ព្រះសាស្តាស្តាប់ពាក្យរបស់ស្រីបម្រើហើយត្រាស់ថា ឈ្មោះថា ទុច្ចរិត
 ទោះបីតិចតួចបុគ្គលមិនគួរធ្វើ ដោយការសម្គាល់ថា ជនដទៃតែងមិនដឹងកម្ម
 នោះរបស់អញ ចំណែកសុចរិតនោះឯង ទោះបីបុគ្គលដទៃមិនដឹងក៏គួរធ្វើ ព្រោះ
 ថា ឈ្មោះថា ទុច្ចរិត ទោះបីបុគ្គលធ្វើដោយបិទបាំង រមែងធ្វើការដុតរោល
 ក្នុងកាលជាខាងក្រោយ ចំណែកសុចរិត ញ៉ាំងនូវសេចក្តីត្រេកអរតែម្យ៉ាង
 ឲ្យកើតឡើង ដូច្នោះហើយ ទើបត្រាស់គាថានេះថា

អកតំ ទុក្ខតំ សេយ្យា បច្ឆា តប្បតិ ទុក្ខតំ
 កតត្យា សុកតំ សេយ្យា យំ កត្វា នានុតប្បតិ ។
 អំពើអាក្រក់ដែលបុគ្គលមិនធ្វើ ប្រសើរជាង (ព្រោះថា)
 អំពើអាក្រក់ រមែងធ្វើឲ្យក្តៅក្រហាយក្នុងកាលខាងក្រោយ
 បុគ្គលធ្វើអំពើណាហើយ រមែងមិនក្តៅក្រហាយក្រោយ
 អំពើនោះ ជាអំពើល្អ បើបុគ្គលធ្វើហើយ ឈ្មោះថា បុគ្គល
 ប្រសើរ ។

សេចក្តីអធិប្បាយ

បណ្តាបទទាំងនោះ បទថា ទុក្ខតំ សេចក្តីថា កម្មដែលមានទោស ញ៉ាំង សត្វឲ្យប្រព្រឹត្តទៅក្នុងអបាយ មិនធ្វើល្អជាង គឺប្រសើរ បានដល់ ឧត្តម ។

ពីរបទថា បច្ឆា តប្បតិ សេចក្តីថា ព្រោះកម្មនោះ រមែងដុតរោលក្នុង កាលដែលខ្លួនតាមរព្វកដល់ហើយរឿយៗ ទៅ ។ បទថា សុក្កតំ សេចក្តីថា ចំណែកកម្មដែលមិនមានទោស មានសុខជាផល ញ៉ាំងសត្វឲ្យប្រព្រឹត្តទៅក្នុង សុគតិតែម្យ៉ាង បុគ្គលធ្វើហើយល្អជាង ។ ពីរបទថា យំ កត្វា សេចក្តីថា បុគ្គលធ្វើកម្មណាហើយ រមែងមិនក្តៅក្រហាយក្នុងកាលជាក្រោយ គឺក្នុងកាល ដែលរព្វកដល់ ឈ្មោះថា រមែងមិនតាមក្តៅក្រហាយ គឺជាអ្នកមានសោម- នស្សតែម្យ៉ាង កម្មនោះ ដែលបុគ្គលធ្វើហើយ ប្រសើរ ។

ក្នុងកាលចប់ទេសនា ឧបាសក និងស្រីនោះ តាំងនៅក្នុងសោតាបត្តិ- ផលហើយ ជនទាំងឡាយ ធ្វើស្រីនោះឲ្យជាអ្នកជាក្នុងទីនោះឯង ធ្វើឲ្យជា ស្រីមានប្រក្រតីប្រព្រឹត្តធម៌ ដូច្នោះឯង ។^{១៣៣}

រឿង ស្រីឆ្មាស ចប់

រឿង អាគន្ធកក្កុ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធអាគន្ធកក្កុច្រើន រូប ត្រាស់ព្រះធម្មទេសនានេះថា នគរំ យថា ជាដើម ។

បានឮថា ពួកភិក្ខុទាំងនោះ ចាំវេស្សក្នុងបច្ចុន្តនគរមួយកន្លែង បាននៅ
 ជាសុខក្នុងខែដំបូង ក្នុងខែកណ្តាល ពួកហោរបានមកបួនស្រុកដែលជាទីគោចរ
 របស់ភិក្ខុទាំងនោះ ចាប់អ្នកស្រុកជាឈ្មើយ ។ ចាប់តាំងពីកាលនោះ មនុស្ស
 ទាំងឡាយបាននាំគ្នាមកថែរក្សាបច្ចុន្តនគរនោះ ដើម្បីការពារហោរ មិនបានឱកាស
 ឧបដ្ឋាកភិក្ខុទាំងនោះ ។ ពួកភិក្ខុទាំងនោះ ចាំវេស្សមិនបានសុខស្រួល ចេញ
 វេស្សហើយ បានទៅកាន់ក្រុងសាវត្ថី ដើម្បីគាល់ព្រះសាស្តា ថ្វាយបង្គំព្រះ
 សាស្តាហើយ អង្គុយក្នុងទីសមគួរ នាចំណែកម្ខាង ។

ព្រះសាស្តាទ្រង់ធ្វើបដិសណ្ឋារៈជាមួយភិក្ខុទាំងនោះ ត្រាស់សួរថា ម្ចាស់
 ភិក្ខុទាំងឡាយ ពួកអ្នកនាំគ្នានៅជាសុខឬ កាលភិក្ខុទាំងនោះក្រាបទូលថា បពិត្រ
 ព្រះអង្គ ពួកខ្ញុំព្រះអង្គនៅជាសុខក្នុងខែដំបូងប៉ុណ្ណោះ ក្នុងខែកណ្តាលពួកហោរ
 បានបួនស្រុក ចាប់តាំងពីកាលនោះ មនុស្សទាំងឡាយនាំគ្នាការពារនគរមិន
 បានឱកាសទំនុកបម្រុងជិតដល់ឡើយ ព្រោះដូច្នោះ ទើបពួកខ្ញុំព្រះអង្គចាំវេស្ស
 មិនមានសេចក្តីសុខ ទើបត្រាស់ថា ឈ្មើយចុះ ភិក្ខុទាំងឡាយ ពួកអ្នកកុំគិតប្តី
 ឡើយ ធម្មតាការនៅជាសុខអស់កាលជានិច្ច ដែលបុគ្គលរកបានលំបាក ធម្មតា
 ភិក្ខុរក្សាអត្តភាពនោះឯង ដូចគ្នានឹងពួកមនុស្សទាំងនោះ គ្រប់គ្រងនគរដូច្នោះ
 គួរ ដូច្នោះហើយ ទើបត្រាស់ព្រះគាថានេះថា

នគរំ យថា បច្ចុន្តំ	គុត្តំ សន្តរពាហិរំ
ឯវំ គោបេថ អត្តានំ	ខណោ វោ មា ឧប្បច្ចតា
ខណាតីតា ហិ សោចន្តិ	និរយម្ហិ សមប្បិតា ។

នគរនៅទីបំផុតដែន ដែលគេគ្រប់គ្រងហើយ ទាំងខាងក្នុង
ទាំងខាងក្រៅ យ៉ាងណា អ្នកទាំងឡាយគួររក្សាខ្លួនយ៉ាង
នោះ កុំឲ្យខណៈកន្លងអ្នកទាំងឡាយបានឡើយ ព្រោះថា ជន
ទាំងឡាយដែលឲ្យខណៈកន្លងហើយ រមែងសោកស្តាយក្នុង
នរកមីដេរជាស ។

សេចក្តីអធិប្បាយ

បណ្តាបទទាំងនោះ បទថា សន្តរពាហិរំ ជាដើម សេចក្តីថា ម្ចាស់ភិក្ខុ
ទាំងឡាយ បច្ចុន្តនគរនោះ ដែលមនុស្សទាំងនោះនាំគ្នាធ្វើ ទីមាំទាំទាំងឡាយ
មានទ្វារផ្ទះ និងកំពែងជាដើម ឈ្មោះថា ធ្វើឲ្យមាំទាំខាងក្នុង គេធ្វើទីមាំទាំ
ទាំងឡាយ មានប៉ម និងគូទឹកជាដើម ឈ្មោះថា ធ្វើឲ្យមាំទាំខាងក្រៅ ព្រោះ
ហេតុនោះ បច្ចុន្តនគរនោះ ទើបជាក្រុងដែលពួកមនុស្សធ្វើឲ្យមាំទាំទាំងខាង
ក្នុង ទាំងខាងក្រៅ រក្សាហើយ យ៉ាងណា ចូរពួកអ្នកចូលទៅតាំងសតិ ចូរ
បិទទ្វារទាំង ៦ ដែលជាខាងក្នុង មិនបណ្តោយសតិដែលរក្សាទ្វារ ធ្វើអាយតនៈ
ខាងក្នុង ៦ ឲ្យមាំទាំ ដោយការមិនកាន់យក ដោយប្រការដែលអាយតនៈ
ខាងក្រៅ ៦ ដែលកំពុងប្រកាន់ នឹងប្រព្រឹត្តទៅដើម្បីកម្ចាត់អាយតនៈខាងក្នុង
មិនលះសតិដែលរក្សាទ្វារ ដើម្បីមិនឲ្យអាយតនៈខាងក្រៅទាំងនោះ ចូលទៅ
ប្រព្រឹត្ត ឈ្មោះថា រក្សាខ្លួន ដូច្នោះ ។

បទព្រះគាថាថា ខណោ វោ មា ឧបច្ចុតា សេចក្តីថា បុគ្គលណាមិន
គ្រប់គ្រងខ្លួនយ៉ាងនោះ ខណៈនេះទាំងអស់ គឺខណៈដែលកើតឡើងនៃព្រះពុទ្ធ

១ ខណៈដែលកើតក្នុងមជ្ឈិមប្រទេស ១ ខណៈដែលបានសម្មាទិដ្ឋិ ១ ខណៈដែលមិនខ្វះខាតអាយតនៈទាំង ៦ ប្រការ ១ រមែងឈានកន្លងនូវបុគ្គលនោះ ខណៈនោះ ចូរកុំឈានកន្លងអ្នកទាំងឡាយឡើយ ។

បទថា ខណាតីតា ជាដើម សេចក្តីថា ព្រោះថា បុគ្គលណាកន្លងនូវខណៈនោះ និងខណៈនោះកន្លងបង្អស់នូវបុគ្គលនោះ ជនទាំងនោះជាអ្នកកុះករក្នុងនរក គឺកើតក្នុងនរកនោះហើយ សោយសោក ។

ក្នុងកាលចប់ទេសនា ភិក្ខុទាំងនោះកើតនូវសេចក្តីសង្វេគ តាំងនៅក្នុងអរហត្តផលហើយ ដូច្នោះឯង ។^{១២៣}

រឿង អាគន្ធកកិកុ ចប់

រឿង និគ្គណ្ណ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនិគ្គណ្ណ ត្រាស់ព្រះធម្មទេសនានេះថា អលទ្ធិតាយេ ជាដើម ។

សេចក្តីពិស្តារ ថ្ងៃមួយ ភិក្ខុទាំងឡាយឃើញពួកនិគ្គណ្ណហើយ សន្មនាគ្នាថា អាវុសោ ពួកនិគ្គណ្ណទាំងនេះប្រសើរជាងពួកអ្នកបួសអាក្រាត ដែលមិនបិទបាំងដោយប្រការទាំងពួង ព្រោះថា ពួកនិគ្គណ្ណបិទបាំងខាងមុខតែម្យ៉ាង ប៉ុណ្ណោះ ប្រហែលជាអ្នកមានខ្មាសខ្លះ ពួកនិគ្គណ្ណស្តាប់ពាក្យនោះហើយ ក៏

ពោលថា ពួកយើងបិទបាំងព្រោះហេតុនោះក៏មិនមែន ពួកយើងបិទបាំងព្រោះ
 ហេតុនេះ គឺល្អធូលីជាដើមនោះឯង ជារបស់ទាក់ទងដល់ជីវិតទ្រិយ កាល
 បើដូច្នោះ ល្អផ្សេងៗ មានកម្រិតកម្រិត និងធូលីជាដើមនោះ កុំធ្លាក់ចូលទៅ
 ក្នុងកាជនភិក្ខុទាំងឡាយរបស់ពួកយើង ដូច្នោះហើយ និយាយជាមួយភិក្ខុ
 ទាំងនោះយ៉ាងច្រើន ដោយអំណាចនៃការលើកវាទៈ ។ ភិក្ខុទាំងឡាយចូល
 គាល់ព្រះសាស្តា ក្រាបទូលរឿងនោះ ក្នុងកាលដែលខ្លួនអង្គុយហើយ ។

ព្រះសាស្តាត្រាស់ថា ម្ចាស់ភិក្ខុទាំងឡាយ សត្វទាំងឡាយ ឈ្មោះថា
 ខ្មាសក្នុងវត្តដែលមិនគួរខ្មាស មិនខ្មាសក្នុងវត្តដែលគួរខ្មាស ជាអ្នកមាន
 ទុគ្គតិ ជាទីទៅខាងមុខពិត ដូច្នោះហើយ កាលទ្រង់សម្តែងធម៌ បានកាសិត
 ព្រះគាថាទាំងនេះថា

អលទ្ធិតាយេ លទ្ធិនិ	លទ្ធិតាយេ ន លទ្ធិរេ
មិច្ឆាទិដ្ឋិសមាទានា	សត្តា គច្ឆន្តិ ទុគ្គតី ។
អភយេ ភយទស្សនោ	ភយេ ច អភយទស្សនោ
មិច្ឆាទិដ្ឋិសមាទានា	សត្តា គច្ឆន្តិ ទុគ្គតី ។

សត្វទាំងឡាយ ដែលប្រកាន់មិច្ឆាទិដ្ឋិ រមែងខ្មាសក្នុងហេតុ
 ដែលគេមិនត្រូវខ្មាស រមែងមិនខ្មាសក្នុងហេតុដែលគេត្រូវ
 ខ្មាស សត្វទាំងនោះ តែងទៅកាន់ទុគ្គតិ ។

សត្វទាំងឡាយ ដែលប្រកាន់មិច្ឆាទិដ្ឋិ រមែងយល់ឃើញ
 ក្នុងហេតុដែលគេមិនត្រូវខ្មាស ថាជាហេតុដែលគេត្រូវខ្មាស

ផង យល់ឃើញក្នុងហេតុដែលគេត្រូវខ្លាច ថាជាហេតុដែល
គេមិនត្រូវខ្លាចផង សត្វទាំងនោះ តែងទៅកាន់ទុគ្គតិ ។

សេចក្តីអធិប្បាយ

បណ្តាបទទាំងនោះ បទថា អលទ្ធិតាយេ បានដល់ ព្រោះកាជនភិក្ខុ
ដែលមិនគួរខ្មាស ពិតហើយ កាជនភិក្ខុ ឈ្មោះថា វត្តដែលមិនគួរខ្មាស ។
ឯសត្វទាំងនោះ កាលបិទបាំងកាជនភិក្ខុនោះហើយ ត្រាច់ទៅ ឈ្មោះថា
ខ្មាសព្រោះកាជនភិក្ខុដែលមិនគួរខ្មាស ។

បទថា លទ្ធិតាយេ សេចក្តីថា ព្រោះអង្គដែលញ៉ាំងហិរិឲ្យកម្រើកមិន
បិទបាំងហើយ ពិតហើយ អង្គដែលញ៉ាំងហិរិឲ្យកម្រើក ឈ្មោះថា វត្តដែល
គួរខ្មាស សត្វទាំងនោះមិនបិទបាំងអង្គ ដែលញ៉ាំងហិរិឲ្យកម្រើកនោះត្រាច់ទៅ
ឈ្មោះថា មិនខ្មាសព្រោះវត្តដែលគួរខ្មាស ព្រោះហេតុនោះ កាលសត្វទាំង
នោះ ខ្មាសព្រោះវត្តដែលមិនគួរខ្មាស មិនខ្មាសព្រោះវត្តដែលគួរខ្មាស ។
ឈ្មោះថា ជាមិច្ឆាទិដ្ឋិ ព្រោះការៈ គឺការប្រកាន់ទេទេ និងព្រោះការៈ គឺការ
ប្រកាន់ដោយប្រការដទៃ សត្វទាំងនោះ សមាទានមិច្ឆាទិដ្ឋិនោះហើយ ត្រាច់
ទៅ ឈ្មោះថា សមាទានមិច្ឆាទិដ្ឋិ តែងដល់នូវទុគ្គតិ អបាយ មាននរក
ជាដើម ។

បទថា អកយេ ជាដើម សេចក្តីថា កាជនភិក្ខុ ឈ្មោះថា វត្តដែលមិន
គួរខ្លាចព្រោះកិលេស គឺភកៈ ទោសៈ មោហៈ មានៈ ទិដ្ឋិ និងភ័យ គឺទុច្ចរិត
មិនកើតឡើង ព្រោះអាស្រ័យកាជនភិក្ខុឡើយ ។ សត្វទាំងឡាយ បិទបាំង

ភាជនៈនោះព្រោះការខ្លាច ឈ្មោះថា មានប្រក្រតីឃើញក្នុងវត្ថុដែលមិនគួរ
 ខ្លាច ថាគួរខ្លាច អង្គដែលញ៉ាំងហិរិឲ្យកម្រើកនោះ ឈ្មោះថា វត្ថុដែលគួរ
 ខ្លាច ព្រោះកិលេសទាំងឡាយ មានរាគៈជាដើម កើតឡើងព្រោះអាស្រ័យ
 អង្គដែលញ៉ាំងហិរិឲ្យកម្រើក ។ ព្រោះមិនបិទបាំងអង្គដែលញ៉ាំងហិរិឲ្យ
 កម្រើក ទើបឈ្មោះថា ជាអ្នកមានប្រក្រតីឃើញក្នុងវត្ថុដែលគួរខ្លាច ថាមិន
 គួរខ្លាច ។ សត្វទាំងឡាយ ឈ្មោះថា សមាទានមិច្ឆាទិដ្ឋិ ព្រោះអំណាចដែល
 ខ្លួនសមាទានការប្រកាន់ទេវនោះ និងការប្រកាន់ដោយប្រការដទៃ រមែង
 ដល់ទុគ្គតិ ។

ក្នុងកាលចប់ទេសនា ពួកនិគ្គណ្ណមានចិត្តសង្វេគ ហើយបួស ។
 ទេសនាសម្រេចប្រយោជន៍ដល់ជនដែលប្រជុំគ្នាហើយ ដូច្នោះឯង ។^{១២៣}

រឿង និគ្គណ្ណ ចប់

រឿង សារីកតិរិយ
 លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធពួកសារីកតិរិយ
 ត្រាស់ព្រះធម្មទេសនានេះថា អរិដ្ឋេ ជាដើម ។

សេចក្តីពិស្តារ សម័យមួយ ពួកសារីកតិរិយ ឃើញកូនទាំងឡាយ
 របស់ខ្លួន មួយអង្វើដោយបរិវារ លេងជាមួយពួកកូនរបស់ឧបាសក ដែលជា

សម្មាទិដ្ឋិ ក្នុងកាលកូនទាំងនោះមកផ្ទះហើយ ទើបឲ្យធ្វើប្តេជ្ញាថា ពួកសមណ-
 សក្យបុត្រ ពួកឯងមិនគប្បីថ្វាយបង្គំ សូម្បីវិហាររបស់សមណៈទាំងនោះ ពួក
 ឯងក៏មិនគប្បីចូលទៅ ។ ថ្ងៃមួយ កូនរបស់ពួកត្រិវិយទាំងនោះកំពុងលេងក្នុង
 ទីជិតនៃខ្លោងទ្វារ ខាងក្រៅវត្តជេតពន ការស្រែកទឹកក៏កើតឡើង ពេលនោះ
 ក្មេងទាំងនោះ បញ្ជូនក្មេងរបស់ឧបាសកម្នាក់ទៅកាន់វិហារប្រាប់ថា ចូរឯងទៅ
 ដឹកទឹកក្នុងវិហារនោះហើយ ដងមកដើម្បីពួកយើងផង ក្មេងនោះក៏ចូលទៅកាន់
 ព្រះវិហារថ្វាយបង្គំព្រះសាស្ត្រាហើយ ក្រាបទូលសេចក្តីនោះ ។

គ្រានោះ ព្រះសាស្ត្រាត្រាស់នឹងក្មេងនោះថា អ្នកប៉ុណ្ណោះដឹកទឹកហើយ
 បញ្ជូនពួកក្មេងទាំងនោះមកដើម្បីដឹកទឹកក្នុងទីនេះ កុមារនោះក៏ធ្វើយ៉ាងនោះ ។
 ពួកក្មេងទាំងនោះ មកដឹកទឹកហើយ ព្រះសាស្ត្រាហៅក្មេងទាំងនោះមកហើយ
 ត្រាស់ធម្មកថា ដែលជាទីសប្បាយដល់ក្មេងទាំងនោះ ទ្រង់ធ្វើក្មេងទាំងនោះឲ្យ
 មានសទ្ធាមាំទាំហើយ ឲ្យតាំងនៅក្នុងសរណៈ និងសីល ក្មេងទាំងនោះទៅកាន់
 ផ្ទះរៀងៗ ខ្លួនហើយ ប្រាប់សេចក្តីនោះដល់មាតានិងបិតា ។ គ្រានោះ មាតា
 និងបិតា ដល់នូវការទោមនស្សរៀបរាប់ថា កូនរបស់ពួកយើងទៅជាមនុស្ស
 មានទិដ្ឋិវិបត្តិហើយ ។ កាលនោះ មនុស្សអ្នកស្ម័គ្រស្មាលរបស់ជនទាំងនោះ
 ជាអ្នកឈ្នួស មកពោលធម៌ដល់ជនទាំងនោះ ដើម្បីញ៉ាំងទោមនស្សឲ្យស្ងប់ ។

មាតា និងបិតារបស់ក្មេងទាំងនោះ ស្តាប់ពាក្យរបស់ជនទាំងនោះហើយ
 ទើបពោលថា ពួកយើងនឹងប្រគល់ក្មេងទាំងនេះដល់ព្រះសមណគោតម ដូច្នោះ
 ហើយ នាំទៅកាន់វិហារ មួយអន្លើដោយពួកញាតិជាច្រើន ។

ព្រះសាស្តា កាលទ្រង់ប្រមើលមើលអាសយៈ របស់មនុស្សទាំងនោះ
ហើយ កាលទ្រង់សម្តែងធម៌ ទ្រង់បានភាសិតគាថាទាំងនេះថា

អវុជ្ជេ វុជ្ជមតិណោ	វុជ្ជេ ច អវុជ្ជទស្សីណោ
មិច្ឆាទិដ្ឋិសមាទានា	សត្តា គច្ឆន្តិ ទុគ្គតិ ។
វុជ្ជញ្ច វុជ្ជតោ ញត្វា	អវុជ្ជញ្ច អវុជ្ជតោ
សម្មាទិដ្ឋិសមាទានា	សត្តា គច្ឆន្តិ សុគតិ ។

សត្វទាំងឡាយ ដែលប្រកាន់មិច្ឆាទិដ្ឋិ រមែងយល់ឃើញ
ក្នុងហេតុដែលឥតទោស ថាជាហេតុមានទោសផង យល់
ឃើញក្នុងហេតុដែលមានទោសថា ជាហេតុឥតទោសផង
សត្វទាំងនោះ តែងទៅកាន់ទុគ្គតិ ។

សត្វទាំងឡាយដែលប្រកាន់សម្មាទិដ្ឋិ ដឹងរបស់មានទោស
ថាជារបស់មានទោសផង ដឹងរបស់មិនមានទោស ថា
ជារបស់មិនមានទោសផង សត្វទាំងនោះ តែងទៅកាន់
សុគតិ ។

សេចក្តីអធិប្បាយ

បណ្តាបទទាំងនោះ បទថា អវុជ្ជេ គឺក្នុងសម្មាទិដ្ឋិ មានវត្ថុ ១០ និង
ក្នុងធម៌ដែលជាឧបនិស្ស័យនៃសម្មាទិដ្ឋិនោះ ។

បទថា វុជ្ជមតិណោ គឺមានមតិកើតឡើងថា នេះមានទោស តែសត្វទាំង
នោះ មានប្រក្រតីឃើញថា មិនមានទោសក្នុងធម៌ដែលមានទោស គឺមិច្ឆាទិដ្ឋិ

មានវត្ថុ ១០ គឺធម៌ដែលជាឧបនិស្ស័យនៃមិច្ឆាទិដ្ឋិនោះ អធិប្បាយថា សត្វ
ទាំងឡាយ ឈ្មោះថា កាន់យកដោយល្អនូវមិច្ឆាទិដ្ឋិ ព្រោះភាពដែលខ្លួនកាន់
យកដោយល្អហើយនូវមិច្ឆាទិដ្ឋិនោះ គឺការដឹងធម៌ដែលមិនមានទោស ដោយ
ភាពជាធម៌មានទោស និងដឹងធម៌ដែលមានទោស ដោយភាពជាធម៌មិនមាន
ទោស ហើយប្រកាន់មាំ រមែងទៅកាន់ទុគ្គតិ ។

សេចក្តីនៃព្រះគាថាទី ២ បណ្ឌិតគប្បីជ្រាបដោយន័យផ្ទុយគ្នា តាម
ដែលពោលហើយ ។

ក្នុងកាលចប់ទេសនា ជនទាំងនោះតាំងនៅក្នុងសរណៈ ៣ ស្តាប់ធម៌
ដទៃៗ ទៀត ក៏បានតាំងនៅក្នុងសោតាបត្តិផល ដូច្នោះឯង ។^{១៣៣}

រឿងសាវកត្រិយ ចប់
និយវត្ត ចប់
វត្តទី ២២ ចប់



សុត្តន្តបិដក

ធម្មបទគាថា នាគវគ្គទី ២៣

[៣៣] តថាគតនឹងអត់ទ្រាំពាក្យល្មើស ដូចដីកាលអត់ទ្រាំចំពោះ
 ព្រួញ ដែលរបូតចេញអំពីផ្ចុំ ក្នុងសង្រ្គាម ដូច្នោះ ព្រោះថា ជនទ្រុស្តសីល
 មានច្រើននាក់ ។ ពួកជនតែងនាំវាហនៈដែលទូន្មានហើយ ទៅកាន់ទីប្រជុំ
 ព្រះរាជាតែងស្តេចឡើងកាន់វាហនៈ ដែលទូន្មានហើយ បណ្តាមនុស្សទាំង-
 ឡាយ មនុស្សណា អត់សង្កត់នឹងពាក្យល្មើសបាន មនុស្សនោះ ជាអ្នកមាន
 ខ្លួនទូន្មានហើយ ឈ្មោះថា បុគ្គលប្រសើរបំផុត ។ ពួកសេះអស្សុតរក្ខី សេះ
 អាជានេយ្យក្ខី សេះសិទ្ធិតក្ខី ដីកុញ្ញរដ៏ប្រសើរក្ខី ដែលបុគ្គលប្រៀនប្រដៅ
 បានបទហើយ រាប់ថា ជាសត្វប្រសើរ បុគ្គលដែលមានខ្លួនទូន្មាន បានបទ
 ហើយ ប្រសើរជាងសត្វទាំងអស់នោះ ។

បុគ្គលទូន្មានខ្លួន បានបទហើយ ទូន្មានខ្លួនល្អហើយ ឈ្មោះថា ទូន្មាន
 ហើយ ទើបទៅកាន់ទិសដែលខ្លួនមិនធ្លាប់ទៅ គឺព្រះនិព្វានបាន ពុំមែនដូច
 បុគ្គលទៅកាន់ទិស ដែលខ្លួនមិនធ្លាប់ទៅ ដោយសារយានទាំងឡាយនោះ
 ឡើយ ។

ដីឈ្មោះធនបាល ជាសត្វចុះប្រេង ក្លៀវក្លា នាយហត្តាចារ្យឃាត់បាន
 ដោយលំបាក បើនាយហត្តាចារ្យ ចង់ភ្ជាប់ មិនស៊ីស្មៅទេ ព្រោះរពូកដល់
 ព្រៃខ្ចីង ដែលដីនោះធ្លាប់នៅ ។

កាលណា បុគ្គលអ្នកមានសេចក្តីង៉ែកង្អុយផង អ្នកបរិភោគភោជន
 មានប្រមាណច្រើនផង អ្នកដេកលក់ផង អ្នកដេកបម្រះនេៀលផង ដូចជ្រូក

ស្រុកដែលបុគ្គលចិញ្ចឹមដោយសូករកត្ត កាលនោះ បុគ្គលនោះ ជាមនុស្ស
ខ្មៅ រមែងចូលទៅកាន់គភ៌រឿយៗ ។

ក្នុងកាលមុនអំពីកាលនេះ ចិត្តនេះបានត្រាប់ទៅកាន់ចារិក តាមអាការ
ដែលខ្លួនប្រាថ្នា តាមអារម្មណ៍ដែលខ្លួនប្រាថ្នា តាមសេចក្តីសប្បាយ ក្នុងថ្ងៃ
នេះ អញ្ជើងសង្កត់សង្កិនចិត្តនោះ ដោយឧបាយ ដូចហ្មឺកាន់កង្វែរសង្កត់
សង្កិនដីចុះប្រេង ដូច្នោះដែរ ។

អ្នកទាំងឡាយ ចូរត្រេកអរ ក្នុងសេចក្តីមិនប្រមាទ ចូររក្សាចិត្តរបស់
ខ្លួន ចូររើខ្លួនចេញចាកភក់ គឺកិលេស ដែលធ្ងន់បានដោយកម្រ ដូចដីដែល
ជាប់នៅក្នុងភក់ រើខ្លួនឲ្យរួចបាន ។

បើបុគ្គលបានសម្ងាញ់ ដែលមានប្រាជ្ញាជាគ្រឿងរក្សាខ្លួន មានប្រាជ្ញា
ចងចាំ មានគុណធម៌ជាគ្រឿងនៅ ញ៉ាំងប្រយោជន៍ឲ្យសម្រេច ជាអ្នកត្រាប់
ទៅជាមួយ គួរជាអ្នកមានចិត្តត្រេកអរ មានស្មារតី គ្របសង្កត់សេចក្តីអន្ត-
រាយទាំងពួង ហើយត្រាប់ទៅជាមួយនឹងសម្ងាញ់នោះឯង ។ បើស្វែងរកមិន
បានសម្ងាញ់ ដែលមានប្រាជ្ញាជាគ្រឿងរក្សាខ្លួន មានប្រាជ្ញាចងចាំ មានគុណ
ធម៌ជាគ្រឿងញ៉ាំងប្រយោជន៍ឲ្យសម្រេច ជាអ្នកត្រាប់ទៅជាមួយទេ គួរត្រាប់
ទៅតែឯកឯងវិញ ដូចព្រះរាជាលះបង់រដ្ឋ ដែលទ្រង់ឈ្នះហើយ ស្តេចទៅតែ
ឯកអង្គ ពុំនោះសោត ដូចដីរល្មោះមាតង្គៈ ដែលលះហូងត្រាប់ទៅតែឯក
ឯង ក្នុងព្រៃ ដូច្នោះដែរ ។

កាលត្រាប់ទៅ របស់បុគ្គលឯកឯង ជាគុណជាតិប្រសើរផុត (ព្រោះ

ថា) សហាយតាកុណា រមែងមិនមាន ក្នុងជនពាលឡើយ បុគ្គលនោះ គប្បី
ជាអ្នកមិនមានសេចក្តីខ្វល់ខ្វាយ ត្រាប់ទៅតែម្នាក់ឯងផង មិនគប្បីធ្វើអំពើ
បាបទាំងឡាយផង ដូចដំរីឈ្មោះមាតន្ត្រៈ ជាសត្វមិនមានសេចក្តីខ្វល់ខ្វាយ
លះបង់ហ្មង ត្រាប់ទៅតែឯកឯង ក្នុងព្រៃ ដូច្នោះដែរ ។

កាលបើសេចក្តីត្រូវការ កើតឡើងហើយ សម្លាញ់ទាំងឡាយ នាំ
សេចក្តីសុខមកឲ្យ សេចក្តីត្រេកអរជាបច្ច័យ តាមមាន តាមបាន ជាហេតុនាំ
សេចក្តីសុខមកឲ្យ បុណ្យនាំសេចក្តីសុខមកឲ្យ ក្នុងកាលទៀបក្ស័យជីវិត
ការលះបង់ទុក្ខទាំងអស់បាន ជាហេតុនាំសេចក្តីសុខមកឲ្យ ។

សេចក្តីប្រតិបត្តិលក្ខណៈមាតា នាំសេចក្តីសុខមកឲ្យក្នុងលោក មួយ
ទៀត សេចក្តីប្រតិបត្តិលក្ខណៈបិតា នាំសេចក្តីសុខមកឲ្យ សេចក្តីប្រតិបត្តិលក្ខណៈ
ក្នុងសមណៈ នាំសេចក្តីសុខមកឲ្យក្នុងលោក មួយទៀត សេចក្តីប្រតិបត្តិលក្ខណៈ
ក្នុងព្រាហ្មណ៍ នាំសេចក្តីសុខមកឲ្យ សីលនាំសេចក្តីសុខមកឲ្យ ដរាប
ដល់ចាស់ សទ្ធាដែលបុគ្គលតម្កល់ស៊ីបហើយ ញ៉ាំងសេចក្តីសុខមកឲ្យ ការ
បានប្រាជ្ញា នាំសេចក្តីសុខមកឲ្យ ការមិនធ្វើបាបទាំងឡាយ នាំសេចក្តីសុខ
មកឲ្យ ។

នាគវគ្គទី ២៣ ចប់



អង្គកថា

នាគវគ្គទី ២៣

រឿង របស់ព្រះសាស្តា

លំនាំដើម

ព្រះសាស្តា កាលគង់នៅក្នុងក្រុងកោសម្ពី ទ្រង់ប្រារព្ធព្រះអង្គផ្ទាល់ ត្រាស់ព្រះធម្មទេសនានេះថា អហំ នាគោវ ជាដើម ។

រឿង ខ្ញុំឲ្យពិស្តារហើយក្នុងពណ៌នានៃគាថាដំបូង ក្នុងអប្បមាទវគ្គនោះ ឯង ។ ពិតហើយ ក្នុងទីនោះខ្ញុំពោលដូច្នោះថា ព្រះនាងមាគន្ធិយា មិនអាច ធ្វើអ្វីដល់ស្រី ៥០០ មានព្រះនាងសាមាវតីជាប្រធានទាំងនោះបាន ទើបត្រិះរិះ ថា យើងនឹងធ្វើកិច្ចដែលគួរធ្វើដល់ព្រះសមណគោតមឲ្យបាន ដូច្នោះហើយ ឲ្យ ថ្ងៃឈ្នួលដល់អ្នកនគរទាំងឡាយ ពោលថា អ្នកទាំងឡាយ មួយអន្លើដោយ កូនប្រុស ទាសៈ និងកម្មករ ចូរជេរបរិកាសព្រះសមណគោតម ដែលត្រាច់ ចូលមកខាងក្នុងព្រះនគរឲ្យគេចទៅ ។

ពួកមិច្ឆាទិដ្ឋិ មិនជ្រះថ្លាក្នុងព្រះរតនត្រ័យ បានជាប់តាមព្រះសាស្តា ដែលយាងចូលទៅខាងក្នុងព្រះនគរ កំពុងជេរ កំពុងបរិកាស ដោយអក្កោ- សវត្ថុ ១០ ថា ឯងជាចោរ ឯងជាបុគ្គលពាល ឯងជាមនុស្សរឿង ឯងជា ឧដ្ឋ ឯងជាគោ ឯងជាលា ឯងជាសត្វនរក ឯងជាសត្វតិរច្ឆាន សុគតិមិន

មានសម្រាប់ឯង ទុក្ខតិប្បណ្ណោះ ដែលឯងគប្បីដល់ ។

ព្រះអានន្ទស្តាប់ពាក្យនោះហើយ បានក្រាបទូលពាក្យនេះនឹងព្រះសាស្តា ថា បពិត្រព្រះអង្គ អ្នកនគរទាំងនេះ ដេរ បរិកាសយើងទាំងឡាយៗ ទៅ ក្នុងនគរដទៃក្រៅអំពីនគរនេះចុះ ។ ព្រះសាស្តាត្រាស់ថា ម្ចាស់អានន្ទ អ្នក ទៅណា ព្រះអានន្ទទូលថា បពិត្រព្រះអង្គ ទៅកាន់នគរដទៃ ព្រះសាស្តា ត្រាស់ថា បើមនុស្សក្នុងនគរដទៃនោះ ដេរ បរិកាស យើងនឹងទៅទីណា ទៀត ព្រះអានន្ទទូលថា បពិត្រព្រះអង្គ ទៅកាន់នគរផ្សេងៗ អំពីនគរនោះ ទៀត ព្រះសាស្តាត្រាស់ថា បើមនុស្សក្នុងទីនោះដេរ បរិកាស យើងទាំងឡាយទៀត តើទៅណា ព្រះអានន្ទទូលថា បពិត្រព្រះអង្គ ទៅកាន់នគរដទៃ ក្រៅអំពីនេះទៀត ព្រះសាស្តាត្រាស់ថា ម្ចាស់អានន្ទ ធ្វើយ៉ាងនោះ មិនគួរ អធិករណ៍កើតឡើងក្នុងទីណា ត្រូវធ្វើឲ្យស្ងប់ហើយក្នុងទីនោះឯង ការទៅកាន់ ទីដទៃ មិនគួរ ម្ចាស់អានន្ទ តើជនពួកណា ជាអ្នកដេរ ព្រះអានន្ទទូលថា បពិត្រព្រះអង្គ ជនទាំងអស់ តាំងអំពីទាសៈ និងកម្មករ ។

ព្រះសាស្តាត្រាស់ថា ម្ចាស់អានន្ទ តថាគតដូចគ្នានឹងដីដែលចូលកាន់ សង្រ្គាម ការអត់ធន់នឹងព្រួញ ដែលហើរមកអំពីទិសទាំង ៤ ជាការរបស់ដី ដែលចូលកាន់សង្រ្គាម យ៉ាងណា ឈ្មោះថា ការអត់ធន់នឹងពាក្យសម្តី ដែល ជនទ្រុស្តសីលពោលហើយ ជាការរបស់តថាគតដូចគ្នា ។ កាលទ្រង់ប្រារព្ធ ព្រះអង្គសម្តែងធម៌ ទ្រង់បានកាសិតព្រះគាថាទាំងនេះ ក្នុងនាគវគ្គថា

អហំនាគោវ សង្គាមេ ចាចាតោ បតិទំ សវំ

អតិវាក្យន្តិតិក្ខុស្សំ ទុស្សីលោ ហិ ពហុជ្ជនោ ។
 ទន្តំ នយន្តិ សមិត្តិ ទន្តំ រាជាភិរុហតិ
 ទន្តោ សេដ្ឋោ មនុស្សេសុ យោតិវាក្យន្តិតិក្ខុតិ ។
 វេមស្សតរា ទន្តា អាជានីយា វ សិទ្ធពា
 កុញ្ញា វ មហានាគា អត្តទន្តោ តតោ វរំ ។

តថាគត នឹងអត់ទ្រាំពាក្យល្មើស ដូចដំរីកាលអត់ទ្រាំ
 ចំពោះព្រួញ ដែលរបូតចេញអំពីធ្នូ ក្នុងសង្រ្គាម ដូច្នោះ
 ព្រោះថា ជនទ្រុស្តសីលមានច្រើននាក់ ។ ពួកជនតែងនាំ
 វាហនៈ ដែលទូន្មានហើយ ទៅកាន់ទីប្រជុំ ព្រះរាជាតែង
 ស្តេចឡើងកាន់វាហនៈ ដែលទូន្មានហើយ បណ្តាមនុស្ស
 ទាំងឡាយ មនុស្សណា អត់សង្កត់នឹងពាក្យល្មើសបាន
 មនុស្សនោះ ជាអ្នកមានខ្លួនទូន្មានហើយ ឈ្មោះថា បុគ្គល
 ប្រសើរបំផុត ។ ពួកសេះអស្សតរក្តី សេះអាជានេយ្យក្តី
 សេះសិន្ធពក្តី ដំរីកុញ្ញាដ៏ប្រសើរក្តី ដែលបុគ្គលប្រៀន
 ប្រដៅ បានបទហើយ រាប់ថា ជាសត្វប្រសើរ បុគ្គលដែល
 មានខ្លួនទូន្មាន បានបទហើយ ប្រសើរជាងសត្វទាំងអស់
 នោះ ។

សេចក្តីអធិប្បាយ

បណ្តាបទទាំងនោះ បទថា នាគោវ គឺដូចដំរី ។ ពីរបទថា ចាទាតោ

បទិទំ សេចក្តីថា រហូតចេញអំពីផ្នូ ។

បទថា អតិវាក្យំ សេចក្តីថា នូវពាក្យកន្លងលើសដែលប្រព្រឹត្តទៅ ហើយ ដោយអំណាចនៃអរិយវេហារ ៨ ។

បទថា តិទិក្ខុស្សំ សេចក្តីថា ជីវិតដែលគេបង្ខំហើយ ចូលកាន់ សង្រ្គាម ជាសត្វអត់ធន់ មិនតក់ស្លុតនូវព្រួញដែលរហូតចាកអំពីបន្ទោះ ធ្លាក់ ចុះលើខ្នង ឈ្មោះថា អត់ធន់ចំពោះការប្រហារទាំងឡាយ មានប្រហារ ដោយលំពែងជាដើមបាន យ៉ាងណា តថាគត នឹងអត់ធន់ គឺអត់ធន់ចំពោះ ពាក្យដែលមានសភាពយ៉ាងនោះ ដូច្នោះដូចគ្នា ។

បទថា ទុស្ស្សិលោ ហិ សេចក្តីថា ព្រោះលោកិយមហាជននេះ ដោយ ច្រើន ជាអ្នកទ្រុស្តសីល ដើរពេញវាចាសិកសៀត ដោយអំណាចនៃការ ពេញចិត្តរបស់ខ្លួន ការអត់ធន់ គឺការប្រឆើយកន្តើយក្នុងពាក្យនោះ ជា ការរបស់តថាគត ។

បទថា សមិទី សេចក្តីថា ជនទាំងឡាយ កាលទៅកណ្តាលមហាជន ក្នុងសមាគម មានឧទ្យាន និងទីលានកីឡាជាដើម ទីមគោ ឬសេះដែល បង្ខំហើយប៉ុណ្ណោះ ចូលក្នុងយាម នាំទៅ ។

បទថា រាជា សេចក្តីថា សូម្បីព្រះរាជាកាលនឹងយាងទៅកាន់ទីបែបនោះ ឯង រមែងជិះសត្វពាហនៈដែលហ្វឹកហើយ ។

បទថា មនុស្សសុ សេចក្តីថា ក្នុងមនុស្សទាំងឡាយដែលទូន្មានហើយ គឺមនុស្សដែលអស់ព្យសន៍ហើយ ដោយអរិយមគ្គ ៤ ដ៏ប្រសើរ ។

បទថា យោតិវាក្យំ សេចក្តីថា បុគ្គលណា អត់ធន់ គឺរមែងមិន
តបត មិនភ្ញាក់ផ្អើលដល់ពាក្យល្មើសមានសភាពបែបនោះ ដែលបុគ្គលពោល
ទ្រុឌទ្រោម បុគ្គលដែលទូន្មានហើយបែបនោះ ជាបុគ្គលប្រសើរ ។

សេះដែលកើតអំពីមេសេះ ដែលមានបាជាសត្វលា ឈ្មោះថា សេះ
អស្សតរ ។ បទថា អាជានីយា សេចក្តីថា សេះដែលអាចដឹងហេតុដែល
នាយសារថីបង្វឹក ឲ្យធ្វើ ។

សេះដែលកើតក្នុងដែនសិន្ធុត ឈ្មោះថា សេះសិន្ធុត ។ ដីរឹងដែល
ហៅថា កុញ្ញរ ឈ្មោះថា មហានាគ ។

បទថា អត្តទន្លោ ជាដើម សេចក្តីថា សេះអស្សតរក្តី សេះសិន្ធុតក្តី
ដីកុញ្ញរក្តី ទាំងនោះ ដែលហ្វឹកហើយ ជាសត្វប្រសើរ ដែលមិនទាន់បាន
បង្វឹក មិនប្រសើរឡើយ តែបុគ្គលណា ឈ្មោះថា មានខ្លួនហ្វឹកហើយ គឺ
អស់ព្យសន៍ហើយ ព្រោះភាពដែលខ្លួនជាអ្នកទូន្មានដោយអរិយមគ្គ ៤ ។
បុគ្គលនេះ ប្រសើរជាងសត្វពាហនៈ មានសេះអស្សតរជាដើមនោះ គឺជា
បុគ្គលក្រៃលែងជាងសត្វពាហនៈ មានសេះអស្សតរទាំងអស់នោះជាដើម ។

ក្នុងកាលចប់ទេសនា មហាជនទាំងអស់នោះ ដែលជាអ្នកទទួលសុំឈ្នួល
ជេរហើយ ឈរជេរក្នុងទីទាំងឡាយ មានដងរិបី និងផ្លូវបែកជា ៣ ជាដើម
សម្រេចសោតាបត្តិផលហើយ ដូច្នោះឯង ។^{១២៣}

រឿង របស់ព្រះសាស្តា ចប់

រឿង ភិក្ខុធ្លាប់ជាហត្តាចារ្យ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុមួយរូប ដែល
ធ្លាប់ជាហត្តាចារ្យ ត្រាស់ព្រះធម្មទេសនានេះថា ន ហិ ឯតេហិ ជាដើម ។

បានឮថា ថ្ងៃមួយ ភិក្ខុនោះឃើញហ្មឺងដែលតាំងចិត្តថា អញបង្ហាត់ដី
មួយ ហើយមិនអាចឲ្យដីសិក្សាហេតុដែលខ្លួនប្រាថ្នាបាន នៅក្បែររត្នស្វីន
អចិន្តរតី ទើបភិក្ខុនោះហៅភិក្ខុទាំងឡាយ ដែលឈរជិតមកហើយ ពោលថា
អាវុសោទាំងឡាយ បើហត្តាចារ្យនេះ ចាក់ដីនេះក្នុងទីឈ្មោះនោះសោត គាត់
គប្បីឲ្យដីសិក្សាហេតុនោះបានដោយរហ័ស ។ គាត់ស្តាប់ពាក្យរបស់ភិក្ខុនោះ
ហើយ ទើបធ្វើយ៉ាងនោះ ក៏ហ្មឺងនោះឲ្យរៀបរយបាន ។ ទើបភិក្ខុទាំងនោះ
ក្រាបទូលរឿងនោះដល់ព្រះសាស្តា ។

ព្រះសាស្តាត្រាស់ឲ្យហៅភិក្ខុនោះមកហើយ ត្រាស់សួរថា ម្ចាស់ភិក្ខុ
បានឮថា អ្នកនិយាយយ៉ាងនេះពិតឬ កាលភិក្ខុនោះក្រាបទូលថា ករុណា
ព្រះអង្គ ទើបទ្រង់តិះដៀលភិក្ខុនោះ ហើយត្រាស់ថា នែមោយបុរស អ្នកត្រូវ
ការអ្វីដោយយាន គឺដី ឬយានដទៃដែលបង្ខំហើយ ព្រោះ ឈ្មោះថា
បុគ្គលដែលអាចទៅកាន់ទីដែលមិនធ្លាប់ទៅ ដោយយានទាំងនេះ មិនមាន តែ
បុគ្គលដែលទូន្មានខ្លួនល្អហើយ អាចទៅកាន់ទីមិនធ្លាប់ទៅបាន ព្រោះដូច្នោះ
អ្នកគប្បីទូន្មានខ្លួនប៉ុណ្ណោះ អ្នកត្រូវការអ្វីដោយការទូន្មានសត្វពាហនៈទាំងនេះ
ហើយត្រាស់ព្រះគាថានេះថា

ន ហិ ឯតេហិ យានេហិ គច្ឆេយ្យ អគតំ ទិសំ
 យថាត្តនា សុទន្តេន ទន្តោ ទន្តេន គច្ឆតិ ។
 បុគ្គលទូន្មានខ្លួន បានបទហើយ ទូន្មានខ្លួន ល្អហើយ
 ឈ្មោះថា ទូន្មានហើយ ទើបទៅកាន់ទិសដែលខ្លួនមិនធ្លាប់
 ទៅ គឺព្រះនិព្វានបាន ពុំមែនដូចបុគ្គលទៅកាន់ទិសដែល
 ខ្លួនមិនធ្លាប់ទៅ ដោយសារយានទាំងឡាយនោះឡើយ ។

សេចក្តីអធិប្បាយ

ព្រះគាថានោះ មានសេចក្តីថា បុគ្គលណាម្នាក់គប្បីទៅកាន់ទិស គឺ
 ព្រះនិព្វាន ដែលរាប់ថា មិនទាន់បានទៅ ព្រោះភាពជាទិសដែលខ្លួនមិនធ្លាប់
 ទៅ ដោយហោច ត្រឹមតែការយល់សប្តិ ដោយយានទាំងឡាយ មានជីវី
 ជាដើមទាំងនេះបានឡើយ ដូចបុគ្គលទូន្មានខ្លួនហើយ គឺជាអ្នកអស់ព្យសន៍
 មានបញ្ញាទៅកាន់ទិស ដែលមិនធ្លាប់ទៅ ដូច្នោះ គឺសម្រេចដល់កូមិនៃលោក
 អ្នកដែលទូន្មានខ្លួនហើយ ដោយខ្លួនដែលទូន្មានហើយ ដោយការទូន្មានឥន្ទ្រិយ
 ក្នុងចំណែកខាងដើម ទូន្មានល្អហើយ ដោយអរិយមគ្គការវនា ក្នុងចំណែក
 ខាងក្រោយដូច្នោះក៏មិនមែន ព្រោះដូច្នោះ ការទូន្មានខ្លួនប៉ុណ្ណោះ ទើបប្រសើរ
 សម្រាប់អ្នក ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១០៣៣}

រឿង ភិក្ខុធ្លាប់ជាបាតុកាចារ្យ ចប់

រឿង កូនរបស់ព្រាហ្មណ៍ចាស់ជរា

លំនាំដើម

ព្រះសាស្តា កាលគង់នៅក្នុងក្រុងសាវត្ថី ទ្រង់ប្រារព្ធពួកបុត្ររបស់
ព្រាហ្មណ៍ចាស់ម្នាក់ ត្រាស់ព្រះធម្មទេសនានេះថា ធនទាលកោ ជាដើម ។

បានឮថា ព្រាហ្មណ៍ម្នាក់នៅក្នុងក្រុងសាវត្ថី មានសម្បត្តិប្រមាណ ៨
សែន រៀបការឲ្យកូន ៤ នាក់ ចម្រើនវ័យហើយ បានឲ្យទ្រព្យ ៤ សែន ។
បន្ទាប់មក កាលព្រាហ្មណ៍ធ្វើកាលកិរិយាទៅហើយ ទើបពួកកូនប្រឹក្សាព្រម
គ្នាថា បើឪពុករបស់យើងនាំព្រាហ្មណ៍ដទៃមកសោត ដោយអំណាចនៃបុត្រ
ទាំងឡាយដែលកើតក្នុងផ្ទះរបស់នាង ត្រកូលនឹងត្រូវទម្លាយ ឈ្នីយចុះ ពួក
យើងនាំគ្នាសង្គ្រោះលោក ។ ពួកគេទំនុកបម្រុងព្រាហ្មណ៍ចាស់នោះ ដោយ
បច្ច័យ មានអាហារ គ្រឿងស្លៀកដណ្តប់ជាដើមដែលប្រណីត ធ្វើកិច្ច មាន
ការគក់ប្របាច់ដៃ និងជើងជាដើម កាលទំនុកបម្រុងហើយ ថ្ងៃមួយ កាល
ព្រាហ្មណ៍ចាស់នោះ ដេកលក់ពេលថ្ងៃហើយក្រោកឡើង ទើបប្របាច់ដៃជើង
បណ្តើរ ពោលដល់ទោសក្នុងយរាវាសផ្សេងៗ ហើយអង្វរថា ពួកខ្ញុំនឹងទំនុក
បម្រុងលោកឪពុកយ៉ាងនេះដរាបដល់អស់ជីវិត សូមពួកឲ្យនូវទ្រព្យដែលសេស
សល់ដល់ពួកខ្ញុំចុះ ។ ព្រាហ្មណ៍ឲ្យទ្រព្យដល់បុត្រម្នាក់ ១ សែនទៀត ចែក
គ្រឿងឧបកោគទាំងអស់ឲ្យជា ៤ ចំណែក ប្រគល់ឲ្យ បន្ទាល់ត្រឹមតែសំពត់
ស្លៀកសំពត់ដណ្តប់របស់ខ្លួន ។ កូនច្បង ទំនុកបម្រុងព្រាហ្មណ៍នោះ ២-៣
ថ្ងៃ ។ ថ្ងៃមួយ កូនប្រសាស្រីឈរត្រង់មាត់ទ្វារ និយាយនឹងព្រាហ្មណ៍ចាស់
នោះ ដែលងូតទឹកហើយដើរមកយ៉ាងនេះថា ទ្រព្យមួយរយ ឬមួយពាន់

ដែលលោកឪពុកឲ្យដល់កូនច្បង ក្រែលែងជាងបុត្រទាំងឡាយមានឬ ឪពុក
ឲ្យទ្រព្យដល់បុត្រគ្រប់គ្នា ម្នាក់ ២ សែនមិនមែនឬ ហេតុអ្វី ទើបលោក
ឪពុកមិនស្គាល់ផ្លូវទៅផ្ទះរបស់កូនដ៏សេស ។

សូម្បីព្រាហ្មណ៍គំរាមស្រីនោះថា មេថាកទាប ហង់ចូរវិនាស ក្រោធ
ខឹងហើយ បានទៅកាន់ផ្ទះរបស់បុត្រដទៃ លុះកន្លងទៅ ២-៣ ថ្ងៃ ត្រូវកូនប្រសា
ស្រីដទៃឲ្យចេញពីផ្ទះដោយឧបាយដូចគ្នានោះឯង បានទៅកាន់ផ្ទះកូនដទៃ កាល
មិនបានការចូលទៅកាន់ផ្ទះណាមួយយ៉ាងនេះ ដោយប្រការនេះ ទើបបួសស្លៀក
សពាក់សត្រាច់រកភិក្ខុ ។ ពេលវេលាកន្លងទៅ គាត់ក៏ទ្រុឌទ្រោមព្រោះជរា
មានសរីរៈសៅហ្មងព្រោះកោជនមិនល្អ ដេកលំបាក ត្រាច់រកភិក្ខុត្រឡប់មក
ដាក់ខ្នងលើដំណេក ឈានចុះកាន់និទ្រាហើយ ក្រោកឡើងអង្គុយមើលខ្លួន
ទើបមានសេចក្តីក្រវល់ក្រវាយរម្ងាប់ហើយ មិនឃើញទីពឹងរបស់ខ្លួនក្នុងកូន
ទាំងឡាយ គិតថា បានឮថា ព្រះសមណគោតមមានកក្រមិនស្រពោន មាន
ព្រះកក្រវិក មានពាក្យសម្តីពីរោះ ទ្រង់ឈ្លាសក្នុងការទទួល អញអាចទៅរក
ព្រះគោតមហើយ បាននូវការទទួល ។ គាត់រៀបចំស្លៀកសំពត់ដណ្តប់រៀប
រយហើយ ចាប់កាជន៍ភិក្ខុ កាន់ឈើច្រត់ បានទៅកាន់សម្នាក់ព្រះសម្មាសម្ពុទ្ធ ។

ពិតហើយ ព្រះធម្មសន្តិហកាចារ្យទាំងឡាយ ពោលពាក្យនេះថា គ្រា
នោះឯង ព្រាហ្មណមហាសាលម្នាក់ ជាអ្នកសៅហ្មង មានសំពត់ដណ្តប់ក៏
សៅហ្មង ចូលទៅគាល់ព្រះសាស្តាដល់ទីដែលទ្រង់ប្រថាប់ ។

ព្រះសាស្តា ទ្រង់ធ្វើបដិសណ្ឋារៈជាមួយព្រាហ្មណ៍ ដែលអង្គុយក្នុង

ចំណែកម្ខាងហើយ បានត្រាស់ពាក្យនេះថា ម្ចាស់ព្រាហ្មណ៍ អ្វីហ្ន៎ ទើប
លោកជាអ្នកសៅហ្មង មានសំពត់ដីសៅហ្មង ។

ព្រាហ្មណ៍ទូលថា បពិត្រព្រះគោតម ខ្ញុំព្រះអង្គមានបុត្រ ៤ នាក់ក្នុង
លោកនេះ បុត្រទាំងនោះត្រូវករិយាញ្ញៈញ្ញី ទើបបណ្តេញខ្ញុំព្រះអង្គចេញអំពី
ផ្ទះ ព្រះសាស្តាត្រាស់ថា ម្ចាស់ព្រាហ្មណ៍ បើដូច្នោះ ចូរអ្នករៀនគាថាទាំងនេះ
កាលពួកមហាជនប្រជុំគ្នាក្នុងទីប្រជុំ កាលកូនទាំងឡាយរបស់អ្នកអង្គុយហើយ
ចូរពោលថា

ខ្ញុំត្រេកអរដោយបុត្រដែលកើតហើយណា នឹងប្រាថ្នាសេចក្តីចម្រើនដល់
បុត្រណា បុត្រទាំងនោះ ត្រូវករិយាញ្ញៈញ្ញី ហៀតហៀនខ្ញុំ ដូចឆ្កែហៀតហៀន
ជ្រូក ដូច្នោះ ។ បានឮថា កូនទាំងនោះជាអសប្បុរស ជាអ្នកថោកទាប
ហៅខ្ញុំថា ពុក ពុក ពួកកូនទាំងនោះ គឺអារក្សទឹក មកហើយដោយរូបរាងជា
បុត្រ បោះបង់ខ្ញុំឲ្យដល់នូវសេចក្តីវិនាស បិតារបស់ជនពាលជាមនុស្សចាស់
ត្រូវដើរសូមទានត្រង់ផ្ទះជនដទៃ ដូចសេះដែលចាស់ធ្វើការមិនបាន ត្រូវគេ
ផ្តាច់អាហារដូច្នោះ បានឮថា ឈឺច្រត់របស់ខ្ញុំគង់ប្រសើរជាង កូនទាំងឡាយ
ដែលមិនស្តាប់បង្គាប់ នឹងប្រសើរដូចម្តេច ព្រោះឈឺច្រត់ការពារគោកាចក៏
បាន ការពារឆ្នែកក៏បាន រាវក្នុងទីនីតក៏បាន ប្រើច្រត់ចុះទៅក្នុងទីជ្រៅក៏បាន
ព្រោះអានុភាពនៃឈឺច្រត់ មនុស្សចាស់ជរាដូចខ្ញុំដួលហើយ ក៏ច្រត់ក្រោក
ឡើងបាន ។

ព្រាហ្មណ៍រៀនគាថានោះ ក្នុងសម្ងាត់ព្រះសាស្តាហើយ កាលពួកបុត្រ

ប្រដាប់តាក់តែងដោយគ្រឿងអលង្ការហើយ ចូលទៅកាន់ទីប្រជុំនោះ អង្គុយ
 លើអាសនៈដែលគួរដល់តម្លៃច្រើន ក្នុងកណ្តាលពួកព្រាហ្មណ៍ ក្នុងថ្ងៃប្រជុំនៃ
 ពួកព្រាហ្មណ៍ទាំងនោះ គាត់សម្រេចចិត្តថា កាលនេះជាកាលរបស់អញហើយ
 ចូលទៅកាន់កណ្តាលទីប្រជុំ លើកដៃឡើងពោលថា អ្នកដ៏ចម្រើន ខ្ញុំបំណង
 នឹងពោលគាថាដល់អ្នកទាំងឡាយ អ្នកទាំងឡាយស្តាប់ដែរឬទេ កាលព្រាហ្មណ៍
 ទាំងនោះពោលថា ពោលចុះព្រាហ្មណ៍ ពួកខ្ញុំនឹងស្តាប់ បានឈរពោលគាថា
 ហើយ ។

សម័យនោះ មនុស្សទាំងឡាយមានវត្តយ៉ាងនេះថា កូនណាប្រើប្រាស់
 ទ្រព្យដែលជារបស់មាតាបិតា តែមិនចិញ្ចឹមមាតាបិតា កូននោះត្រូវសម្លាប់
 ចោល ។ ព្រោះដូច្នោះ ទើបកូនរបស់ព្រាហ្មណ៍ទាំងនោះ ក្រាបចុះទៀបបាត
 ជើងរបស់បិតា អង្វរថា បពិត្រលោកឪពុក សូមលោកឪពុកឲ្យជីវិតដល់
 ពួកខ្ញុំចុះ ។ ព្រោះភាពដែលហឫទ័យរបស់ឪពុកជាធម្មជាតិទន់ ទើបពោលថា
 អ្នកដ៏ចម្រើនទាំងឡាយ អ្នកកុំឲ្យកូនទាំងឡាយរបស់ខ្ញុំវិនាសឡើយ ពួកគេ
 នឹងចិញ្ចឹមខ្ញុំ ។

រំពេចនោះ ទើបមនុស្សទាំងឡាយពោលនឹងបុត្ររបស់ព្រាហ្មណ៍ថា អ្នក
 ដ៏ចម្រើន តាំងអំពីថ្ងៃនេះទៅ បើពួកអ្នកមិនផ្តាច់ផ្តង់បិតាឲ្យល្អសោត ពួកយើង
 នឹងសម្លាប់អ្នកចោល កូនទាំងនោះខ្លាចហើយ អញ្ជើញឪពុកឲ្យអង្គុយលើតាំង
 លើកឡើងទៅកាន់ផ្ទះដោយខ្លួនឯង លាបសររះដោយប្រេង ដុសខាត់ឲ្យស្អាត
 ប្រើវត្ថុមានក្លិនក្រអូបជាដើមលាបស្រលាបហើយ ឲ្យហៅព្រាហ្មណ៍ទាំងឡាយ

មកប្រាប់ថា តាំងអំពីថ្ងៃនេះទៅ នាងទាំងឡាយ ចូរចិញ្ចឹមបិទារបស់ពួកខ្ញុំ ឲ្យល្អ បើនាងទាំងឡាយដល់នូវសេចក្តីប្រមាទហើយសោត ពួកខ្ញុំនឹង តិះដៀលនាងទាំងឡាយ ហើយឲ្យបិទារិកោគកោជនដ៏ប្រណីត ។

ព្រាហ្មណ៍អាស្រ័យកោជនដែលល្អ ទីដេកដែលសប្បាយ ដោយកាល កន្លងទៅ ២-៣ ថ្ងៃ ក៏មានកម្លាំងឥន្ទ្រិយស្រស់ថ្លា សម្លឹងមើលអត្តភាពហើយ ត្រិះរិះថា សម្បត្តិនេះអញបានព្រោះអាស្រ័យព្រះគោតម កាន់យកសំពត់មួយ គូ ដើម្បីប្រយោជន៍ជាបណ្ណាការ ទៅកាន់សម្នាក់របស់ព្រះដ៏មានព្រះភាគ មាន បដិសណ្ឋារៈដែលទ្រង់ធ្វើហើយ អង្គុយក្នុងចំណែកម្ខាង ដាក់សំពត់ចុះទៀប បាទមូលរបស់ព្រះសាស្តាហើយ ក្រាបទូលថា បពិត្រព្រះគោតមដ៏ចម្រើន ខ្ញុំ ព្រះអង្គឈ្មោះថាជាព្រាហ្មណ៍ តែងស្វែងរកទ្រព្យ ដែលជាចំណែកនៃអាចារ្យ ដើម្បីអាចារ្យ សូមព្រះគោតមដែលជាអាចារ្យរបស់ខ្ញុំព្រះអង្គ ទទួលទ្រព្យជា ចំណែកអាចារ្យ ។ ព្រះសាស្តា ទ្រង់ទទួលសំពត់គូនោះ ដើម្បីអនុគ្រោះដល់ ព្រាហ្មណ៍ហើយ ទ្រង់ក៏សម្តែងធម៌ ។

ក្នុងកាលចប់ទេសនា ព្រាហ្មណ៍តាំងនៅក្នុងសរណៈហើយ ទើបក្រាប ទូលយ៉ាងនេះថា បពិត្រព្រះគោតមដ៏ចម្រើន ខ្ញុំព្រះអង្គថ្វាយធុរកត្តពីរសម្រាប់ អំពីធុរកត្ត ៤ សម្រាប់ ដែលកូនទាំងឡាយឲ្យដល់ខ្ញុំព្រះអង្គ ដល់ទ្រង់ ។

លំដាប់នោះ ព្រះសាស្តាត្រាស់ថា សាធុព្រាហ្មណ៍ តែតថាគតទៅកាន់ ទីដែលពេញចិត្តប៉ុណ្ណោះ ហើយទ្រង់បញ្ជូនព្រាហ្មណ៍ទៅ ។

ព្រាហ្មណ៍ទៅដល់ផ្ទះហើយ ប្រាប់កូនទាំងឡាយថា បាទាំងឡាយ ព្រះ

សមណគោតមជាសម្មាញ្ញរបស់ឪពុក ចូរចាថ្វាយជូនវត្តពីរសម្រាប់ដល់ទ្រង់ បាទាំងឡាយកុំរំលង បើទ្រង់យាងមកដល់ កូនទាំងឡាយទទួលថា សាធុ ។

ស្រែកឡើង ព្រះសាស្តាយាងទៅបិណ្ឌបាត បានទៅដល់ទ្វារផ្ទះនៃកូន ច្បងរបស់ព្រាហ្មណ៍ បុរសនោះឃើញព្រះសាស្តាហើយ ទទួលបាត យាង ព្រះដីមានព្រះភាគឲ្យចូលទៅកាន់ផ្ទះ និមន្តឲ្យប្រថាប់គង់លើបល្ល័ង្កដែល មានតម្លៃច្រើន ហើយបានថ្វាយកោដនដីប្រណីត ។ ព្រះសាស្តា បានយាង ទៅកាន់ផ្ទះរបស់កូនព្រាហ្មណ៍ទាំងអស់តាមលំដាប់ គឺស្រែកឡើង យាងទៅ កាន់ផ្ទះរបស់បុត្រព្រាហ្មណ៍ក្រៅអំពីនេះ ស្រែកឡើង ក៏យាងទៅកាន់ផ្ទះ របស់បុត្រម្នាក់ទៀត កូនទាំងនោះ បានធ្វើសក្ការៈយ៉ាងនោះដូចគ្នា ។

ថ្ងៃមួយ កូនច្បង កាលមន្តលប្រាកដចំពោះហើយ ទើបពោលនឹងបិតា ថា បពិត្រ លោកឪពុក ពួកខ្ញុំនឹងឲ្យមន្តលដល់អ្នកណា ព្រាហ្មណ៍ពោលថា ឪពុក មិនស្គាល់អ្នកដទៃ ព្រះសមណគោតមជាសម្មាញ្ញរបស់ឪពុកមិនមែន ឬ កូនច្បងពោលថា បើដូច្នោះ សូមលោកឪពុកនិមន្តទ្រង់ មួយអន្លើ ដោយភិក្ខុ ៥០០ រូបដើម្បីឆាន់ក្នុងថ្ងៃស្រែក ។

ព្រាហ្មណ៍បានធ្វើយ៉ាងនោះ ស្រែកឡើង ព្រះសាស្តា មួយអន្លើដោយភិក្ខុ សង្ឃ បានយាងទៅកាន់ផ្ទះរបស់ព្រាហ្មណ៍នោះ គាត់និមន្តភិក្ខុសង្ឃ មានព្រះ ពុទ្ធជាប្រធាន ឲ្យគង់ក្នុងផ្ទះដែលលាបដោយគោម័យស្រស់ ប្រដាប់ដោយ អលង្ការគ្រប់យ៉ាង ហើយអង្គាសដោយមធ្យុបាយាស ដែលមានទឹកតិច និង ដោយខាទនីយដីប្រណីត ។

ក្នុងរវាងភក្តីនោះឯង បុត្រ ៤ នាក់របស់ព្រាហ្មណ៍ អង្គុយក្នុងសម្លាកំររបស់
ព្រះសាស្តា ក្រាបទូលថា បពិត្រព្រះគោតម ខ្ញុំព្រះអង្គទាំងឡាយផ្តាច់ផ្តង់
បិតារបស់ខ្ញុំព្រះអង្គ មិនប្រមាទ សូមទ្រង់ទេតអត្តភាពរបស់លោកចុះ ។

ព្រះសាស្តាត្រាស់ថា អ្នកទាំងឡាយធ្វើកម្មស្អាតហើយ ឈ្មោះថា ការ
ចិញ្ចឹមមាតាបិតា បុរាណបណ្ឌិតទាំងឡាយធ្លាប់ប្រព្រឹត្តមកហើយដូចគ្នា ហើយ
ត្រាស់មាតុបោសកនាគជាតក^(១) ក្នុងឯកាទសកនិបាត ដោយពិស្តាថា ដើម
ពោនស្វាផង ដើមខ្លែងគង់ផង ... ព្រោះតែដំរីនោះមិននៅ ដូច្នោះជាដើម
ហើយបានកាសិតព្រះគាថានេះថា

ធនទាលកោ នាម កុញ្ញារោ កដុកប្បភេទនោ ទុន្ទិវារយោ
ពទ្ធា កតទ្បំ ន កុញ្ញាតិ សុមរតិ នាគវនស្ស កុញ្ញារោ ។
ដំរីឈ្មោះធនទាល ជាសត្វចុះប្រេង ក្បែរក្លា នាយហត្តាចារ្យ
យាត់បាន ដោយលំបាក បើនាយហត្តាចារ្យចង់ភ្ជាប់មិនស៊ីស្មៅទេ
ព្រោះរព្វកដល់ព្រៃខ្លាំង ដែលដំរីនោះធ្លាប់នៅ ។

សេចក្តីអធិប្បាយ

បណ្តាបទទាំងនោះ បទថា ធនទាលកោ នាម នោះ ជាឈ្មោះរបស់
ដំរីដែលព្រះបាទកាសិករាជ ទ្រង់បញ្ជូននាយហត្តាចារ្យទៅចាប់ក្នុងនាគវន
ដែលជាទីត្រេកអរក្នុងកាលនោះ ។

បទថា កដុកប្បភេទនោ សេចក្តីថា ចុះប្រេងខ្លាំង ។ ដែលពិត ក្នុង

១- បិដកខ្មែរជាមាតុបោសកជាតក ។

កាលដែលចុះប្រេងរបស់ដីទាំងឡាយ គុម្មត្រចៀកទាំងពីររមែងរីក តាមប្រក្រតី ក្នុងកាលនោះ ដីទាំងឡាយរមែងមិននាំនូវកង្វែរ ជន្លួញ ឬថ្នាំង រមែងជាសត្វ កាច តែដីធនបាលកៈនោះកាចស្រាប់នោះឯង ព្រោះដូច្នោះ ទើបព្រះសាស្តា ត្រាស់ថា កុដកប្បភេទនោ ទុន្ទិវារយោ ។

បាទព្រះគាថាថា ពន្លោ កតទ្បំ ន ភុត្តាតិ សេចក្តីថា ដីធនបាលកៈ នោះ មិនបានដោះត្រជោក តែត្រូវគេនាំទៅកាន់រោងដីឲ្យបាំងដោយរាំងនន ដីវិចិត្រហើយ បញ្ឈរត្រង់ផែនដី ដែលបោះព្រំដោយគ្រឿងក្រអូប មាន ពិដានវិចិត្រខាងលើ ដែលព្រះរាជាទំនុកបម្រុងដោយកោជនមានរសដីប្រសើរ ផ្សេងៗ គួរដល់ព្រះរាជា ក៏មិនបានត្រេកអរក្នុងការបរិភោគ ។ ពាក្យថា ពន្លោ កតទ្បំ ន ភុត្តាតិ ព្រះសាស្តាត្រាស់សំដៅដល់អាការៈត្រឹមតែដី ត្រូវបញ្ជូន ចូលទៅកាន់រោងដី ។

ពីរបទថា សុមរតិ នាគវនស្ស សេចក្តីថា ដីធនបាលកៈនោះរព្វក ដល់នាគវន គឺព្រៃខ្លាំងដែលជាលំនៅគួរត្រេកអរ ប្រមាណមិនបាន មេរបស់ ដីនោះជាសត្វដល់នូវទុក្ខ ព្រោះព្រាត់អំពីកូនក្នុងព្រៃ ដីនោះបំពេញមាតា- បិតុប្បដ្ឋានធម៌នោះឯងត្រិះរិះថា ប្រយោជន៍អ្វីរបស់អញដោយកោជននេះ រព្វក ដល់មាតាបិតុប្បដ្ឋានធម៌ ដែលប្រកបដោយធម៌ប៉ុណ្ណោះ ដីនោះនៅក្នុងនាគវន នោះឯង អាចបំពេញមាតាបិតុប្បដ្ឋានធម៌នោះបាន ព្រោះដូច្នោះ ទើបព្រះ មានព្រះភាគត្រាស់ថា សុមរតិ នាគវនស្ស កុត្តារោ ។

កាលព្រះសាស្តា ទ្រង់នាំបុព្វចរិយារបស់ព្រះអង្គមកត្រាស់នោះឯង បុត្រ

របស់ព្រាហ្មណ៍ទាំងអស់ ញ៉ាំងអស្សុធារៈឲ្យហូរហើយ មានហឫទ័យទន់ភ្លន់ ផ្សំនូវសោតៈស្តាប់ហើយ ។ គ្រានោះ ព្រះសាស្តាទ្រង់ជ្រាបដល់ធម៌ជា ទីសប្បាយរបស់ពួកកូនទាំងនោះហើយ ទើបទ្រង់សម្តែងធម៌ ប្រកាសសច្ចៈ ទាំងឡាយ ។ ក្នុងកាលចប់ទេសនា ព្រាហ្មណ៍ បុត្រ និង កូនប្រសា ទាំងឡាយតាំងនៅក្នុងសោតាបត្តិផលហើយ ដូច្នោះឯង ។^{១២៣}

រឿង កូនរបស់ព្រាហ្មណ៍ចាស់ជរា ចប់

រឿង ព្រះវិហារសេនទិកោសល

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះបាទបសេន- ទិកោសល ត្រាស់ព្រះធម្មទេសនានេះថា មិទ្ធិយទា ជាដើម ។

សេចក្តីពិស្តារ សម័យមួយ ព្រះរាជាសោយព្រះស្វាយ នៃអង្គរមួយ នាឡិកាមួយសូបព្យញ្ជនៈ សមគួរដល់បាយនោះ ។ ថ្ងៃមួយ ព្រះរាជាសោយ ព្រះក្រយាហារព្រឹកហើយ ទ្រង់មិនទាន់បន្ទោបង់សេចក្តីស្រវឹងក្នុងភក្តីបាន ឡើយ បានយាងទៅកាន់សម្លាកររបស់ព្រះសាស្តា មានព្រះរូបលំបាក បម្រះ ទៅខាងនេះ និងខាងនោះ ត្រូវឆ្ងាយគ្របសង្កត់ មិនអាចផ្អែត្រង់ៗ បាន ទើប ប្រថាប់គង់ក្នុងចំណែកម្ខាង ។

លំដាប់នោះ ព្រះសាស្តាត្រាស់នឹងព្រះរាជាថា មហាបពិត្រ ទ្រង់មិនទាន់

បានសម្រាកឡើយ យាងមកទេដឹង ព្រះរាជាត្រាស់ថា ពិតហើយ ព្រះអង្គ
តាំងអំពីបរិកោគហើយ ខ្ញុំព្រះអង្គមានទុក្ខច្រើន ។

លំដាប់នោះ ព្រះសាស្តាត្រាស់នឹងព្រះរាជាថា មហាបពិត្រ បុគ្គល
បរិកោគច្រើន រមែងមានទុក្ខយ៉ាងនេះ ទើបត្រាស់ព្រះគាថានេះថា

មិទ្ធិ យទា ហោតិ នហឡសោ ច និទ្ធាយិតា សម្បវវត្តសាយី
មហាវរាហោវ និវាបបុដ្ឋោ បុណប្បនំ គត្តមុបេតិ មន្ទោ ។
កាលណា បុគ្គលអ្នកមានសេចក្តីងោកន្ទុយផង អ្នកបរិកោគកោជន
មានប្រមាណច្រើនផង អ្នកដេកលក់ផង អ្នកដេកបម្រះនទៀលផង
ដូចជ្រូកស្រុកដែលបុគ្គលចិញ្ចឹមដោយស្នូករកត្ត កាលនោះ បុគ្គល
នោះ ជាមនុស្សខ្លៅ រមែងចូលទៅកាន់គភ៌រឿយៗ ។

សេចក្តីអធិប្បាយ

បណ្តាបទទាំងនោះ បទថា **មិទ្ធិ** សេចក្តីថា ដែលការរូញរា និងការ
ងោកន្ទុយគ្របសង្កត់ ។

បទថា **មហាឡសោ** សេចក្តីថា អ្នកបរិកោគច្រើន ដូចអាហារហត្ថក-
ព្រាហ្មណ៍ អលង្ករដកព្រាហ្មណ៍ តត្តវដ្តកព្រាហ្មណ៍ កាកមាសកព្រាហ្មណ៍
និងកត្តវម្ភិកព្រាហ្មណ៍ណាម្នាក់ ។

បទថា **និវាបបុដ្ឋោ** សេចក្តីថា ត្រូវទំនុកបម្រុងហើយដោយស្នូករកត្ត
មានកុណ្ណកជាដើម ពិតហើយ ជ្រូកស្រុកគេចិញ្ចឹមតាំងពីនៅតូច ក្នុងពេល
មានសរីរៈធាត់ មិនបានចេញអំពីផ្ទះទៅខាងក្រៅ ឆ្ងេងទៅមកក្នុងទីផ្សេងៗ

មានក្រោមគ្រែជាដើម ហើយរមែងដេកដកដង្ហើមយូរៗ ប៉ុណ្ណោះ ។ លោក
 អធិប្បាយថា បុគ្គលមានការងារក្នុងយ ជាអ្នកបរិភោគច្រើន កាលមិនអាច
 ញ៉ាំងអត្តភាពឲ្យប្រព្រឹត្តទៅដោយឥរិយាបថដទៃ ច្រើនដោយការដេកលក់
 បម្រះនឿយទៅមក តាមប្រក្រតី ដូចជ្រូកធំដែលផ្តល់ដោយចំណី ដូច្នោះ
 ក្នុងខណៈណា ខណៈនោះ បុគ្គលនោះ មិនអាចមនសិការត្រៃលក្ខណ៍ គឺអនិច្ច
 ទុក្ខំ អនត្តាបាន ព្រោះមិនមនសិការត្រៃលក្ខណ៍ទាំងនោះ ទើបឈ្មោះថា
 មានបញ្ញាទន់ខ្សោយ តែងចូលបន្ទប់ គឺមិនផុតអំពីការនៅក្នុងបន្ទប់ ។

ក្នុងកាលចប់ទេសនា ព្រះសាស្តាត្រាស់ព្រះគាថានេះ ដោយឧបការៈ
 ដល់ព្រះរាជាថា

បុគ្គលមានសតិសព្វកាល ស្គាល់ប្រមាណក្នុងកោជនដែលបានហើយ
 នោះ រមែងមិនមានរោគ ភ័យ និងអាពាធ មិនចាស់មុនអាយុ មានអាយុ
 យឺនយូរ ដូច្នោះហើយ ឲ្យឧត្តរមាណពរៀន ហើយទ្រង់ឲ្យឧបាយថា អ្នកគប្បី
 ពោលគាថានេះ ក្នុងកាលដែលព្រះរាជាសោយ និងគប្បីឲ្យព្រះរាជាទ្រង់បន្ថយ
 កោជន ដោយឧបាយនេះ ហើយបានធ្វើយ៉ាងនោះ ។

សម័យក្រោយមក ព្រះរាជាទ្រង់ស្រសប់សំ មានព្រះកាយស្រាល ទ្រង់
 ដល់នូវភាពសុខស្រួល ព្រោះទ្រង់មានព្រះក្រយាហារមួយនាឡិយ៉ាងក្រៃលែង
 ទ្រង់មានសេចក្តីស្មិទ្ធស្គាល កើតឡើងក្នុងព្រះសាស្តាហើយ ទ្រង់ឲ្យអសទិស-
 ទានប្រព្រឹត្តទៅ ៧ ថ្ងៃ ។ ព្រោះទ្រង់អនុមោទនាទាន មហាជនប្រជុំគ្នាក្នុងទី
 នោះ សម្រេចគុណវិសេសធំហើយ ដូច្នោះឯង ។^{១៧៧}

រឿង សានុសាមណេរ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសាមណេរឈ្មោះ សានុ ត្រាស់ព្រះធម្មទេសនានេះថា **ឥទំ បុរេ ជាដើម ។**

បានឮថា សាមណេរនោះជាបុត្រទោលរបស់ឧបាសិកាម្នាក់ ។ គ្រានោះ ឧបាសិកាឲ្យលោកបព្វជ្ជាក្នុងកាលដែលនៅជាកុមារនោះឯង ។ តាំងអំពីកាល ដែលបព្វជ្ជាហើយ លោកជាអ្នកមានសីល សម្បូរដោយវត្ថុ បានធ្វើវត្ថុដល់ អាចារ្យ ឧបជ្ឈាយ៍ និងអាគន្ធកិក្ខុទាំងឡាយនោះឯង អស់កាល ៨ ថ្ងៃក្នុង មួយខែ លោកក្រោកឡើងអំពីព្រឹក ចូលទៅតម្កល់ទឹកក្នុងរោងទឹក បោស រោងធម្មស្សវនៈ អុជប្រទីប ប្រកាសធម្មស្សវនៈដោយសំឡេងដ៏ពីរោះ កិក្ខុ ទាំងឡាយជ្រាបកម្លាំងរបស់លោកហើយ តែងនិមន្តថា ចូរលោកពោលបទ កាលចុះ ។ លោកមិនធ្វើការរករៃអ្វីឡើយ ដោយពោលថា ខ្យល់សៀត ចាក់ដោតហទយៈរបស់ខ្ញុំ ឬរោគក្អកបៀតបៀនខ្ញុំ ឡើងកាន់ធម្មាសនៈពោល បទកាល ដូចធ្វើឲ្យទឹកក្នុងអាកាសធ្លាក់ចុះ កាលនឹងចុះ រមែងពោលថា ខ្ញុំឲ្យ ចំណែកបុណ្យ ព្រោះការពោលនេះដល់មាតា និងបិតារបស់ខ្ញុំ ។ មនុស្ស ទាំងឡាយមិនជ្រាបភាពដែលលោកឲ្យចំណែកបុណ្យដល់មាតាបិតាឡើយ ។

មាតារបស់លោក កើតជាយក្ខិនីក្នុងអត្តភាពជាលំដាប់ នាងមកជាមួយ ទេវតាទាំងឡាយស្តាប់ធម៌ហើយ កាលអនុមោទនាចំណែកបុណ្យដែលសាមណេរ ឲ្យ តែងពោលថា ខ្ញុំសូមអនុមោទនា ។ ធម្មតាកិក្ខុទាំងឡាយ ដែលសម្បូរ ដោយសីល រមែងជាទីស្រឡាញ់របស់លោក ព្រមទាំងទេវលោក ព្រោះដូច្នោះ

ពួកទេវតាដែលមានការខ្មាស មានការគោរពក្នុងសាមណេរ រមែងសម្គាល់
 លោកដូចមហាព្រហ្ម និងគំនរភ្លើង ។ ហើយរមែងឃើញយក្ខិនីនោះថា គួរ
 គោរព ព្រោះគោរពក្នុងសាមណេរ ក្នុងសម័យទាំងឡាយ មានសម័យស្តាប់
 ធម៌ និងសម័យយក្ខសន្និបាតជាដើម អមនុស្សទាំងឡាយរមែងឲ្យអាសនៈល្អ
 ទឹកល្អ អាហារល្អដល់យក្ខិនី ដោយគិតថា យក្ខិនីនេះ ជាម្តាយរបស់សានុ-
 សាមណេរ យក្សទាំងឡាយដែលមានសក្តិធំ ឃើញយក្ខិនីហើយ មែង
 ចៀសផ្លូវ រមែងក្រោកឡើងចាកអាសនៈ ។

កាលសាមណេរនោះដល់នូវសេចក្តីចម្រើន មានឥន្ទ្រិយចាស់ក្លា ត្រូវ
 សេចក្តីមិនត្រេកអរហៀតហៀន មិនអាចបន្ទោបង់ការមិនត្រេកអរបាន ទុកសក់
 និងក្រចកវែង មានសំពត់ស្លៀក និងសំពត់ដណ្តប់រយឹករយាក មិនប្រាប់
 ឧបាសិកាឃើញបុត្រហើយ ថ្វាយបង្គំ ពោលថា នែបា ពីមុនបាមកក្នុងទីមួយ
 អន្លើដោយអាចារ្យ និងឧបជ្ឈាយ៍ ឬមួយអន្លើដោយភិក្ខុកំលោះ និងសាមណេរ
 ហេតុអ្វីក្នុងថ្ងៃនេះ ទើបបាមកមួយអង្គឯង លោកប្រាប់ភាពដែលលោកអជ្ញក
 ដល់មាតាហើយ ។ ឧបាសិកាជាអ្នកមានសទ្ធា បង្ហាញទោសយរវាសដោយ
 ប្រការផ្សេងៗ ជាសំតៀនកូនក៏មិនអាចឲ្យយល់ព្រមបាន ក៏មិនអាចស្រោច
 ស្រង់បានដោយគិតថា បើដូច្នោះ លោកគប្បីកំណត់បានតាមធម្មតារបស់ខ្លួន
 ហើយពោលថា នែបា ចូរបង្អង់រង់ចាំខ្ញុំរៀបចំបបរ និងភត្តដើម្បីបាសិន ខ្ញុំ
 នឹងនាំសំពត់ដែលពេញចិត្តមកប្រគេនដល់បាដែលឆាន់បបរ ធ្វើភត្តកិច្ចហើយ
 បានតាក់តែងអាសនៈប្រគេន សាមណេរគង់ហើយ ។ ឧបាសិកាចាត់ចែងបបរ

នឹងរបស់ទំពាមួយរំពេចប៉ុណ្ណោះ បានប្រគេនហើយ ។ គ្រានោះ ឧបាសិកា
គិតថា អញនឹងចាត់ចែងភក្ត្រ អង្គុយក្នុងទីមិនឆ្ងាយលាងអង្ករ ។

សម័យនោះ យក្ខិនីពិចារណាថា សាមណេរទៅទីណាហ្ន៎ លោកបាន
ភិក្ខា ឬមិនទាន់បាន ជ្រាបភាពដែលលោកគង់ហើយ ដោយភាពជាអ្នក
ប្រាថ្នានឹងសឹក ទើបគិតថា លោកកុំញ៉ាំងការខ្មាសឲ្យកើតឡើងដល់អញក្នុង
រវាងទេវតាទាំងឡាយឡើយ អញនឹងទៅធ្វើអន្តរាយក្នុងការសឹករបស់លោក
ដូច្នោះហើយ ទើបមកចូលសណ្ឋិតក្នុងសិរីរបស់សាមណេរនោះ កាប់កឲ្យ
អោនចុះលើផែនដី មានភ្នែកទាំងពីរលៀន មានទឹកមាត់ហូរ បម្រះនឿល
លើផែនដី ឧបាសិកាឃើញការចម្លែករបស់បុត្រ ប្រញាប់មកត្រកង់បុត្រ
ហើយឲ្យសិនលើភ្នៅ អ្នកស្រុកទាំងមូល នាំគ្នាមកធ្វើការបួងសួង មាន
ពលីកម្មជាដើម ។ ឧបាសិកាខ្សឹកខ្សួល បានពោលគាថានេះថា

ខ្ញុំបានឮព្រះអរហន្តទាំងឡាយថា បុគ្គលទាំងឡាយណា រក្សា
ឧបោសថប្រកបដោយអង្គ ៨ ក្នុងថ្ងៃទី ១៤ ថ្ងៃទី ១៥ និង
ថ្ងៃទី ៨ នៃបក្ស ទាំងបារិហារិកបក្ខុផង ឈ្មោះថា ប្រព្រឹត្ត
ព្រហ្មចរិយៈ ពួកយក្ខមិនយាយី បុគ្គលនោះឡើយ ឥឡូវថ្ងៃនេះ
ខ្ញុំឯងឃើញពួកយក្ខយាយីសានុសាមណេរ ។

យក្ខិនីស្តាប់ពាក្យរបស់ឧបាសិកាហើយពោលថា

នាងបានឮពាក្យព្រះអរហន្តទាំងឡាយ ដោយប្រពៃថា បុគ្គល
ទាំងឡាយណា រក្សាឧបោសថ ប្រកបដោយអង្គ ៨ ក្នុងថ្ងៃទី

១៤ ថ្ងៃទី ១៥ និងថ្ងៃទី ៨ នៃបក្ស ទាំងបារិហារិកបក្ខផង
 ឈ្មោះថា ប្រព្រឹត្តព្រហ្មចរិយៈ ពួកយក្ខមិនយាយីបុគ្គលទាំង
 នោះទេ នាងគប្បីនិយាយប្រាប់សានុសាមណេរ ដែលក្រាក់ឡើង
 ថា នេះជាពាក្យរបស់ពួកយក្ខ (ប្រាប់) ថា លោកកុំធ្វើអំពើ
 អាក្រក់ក្នុងទីចំពោះមុខ ឬទីកំបាំងនោះឡើយ បើលោកនឹងធ្វើ
 ឬកំបាំងធ្វើ នូវអំពើលាមក លោកទុកជាហោះរត់ទៅ ក៏មិន
 រួចអំពីសេចក្តីទុក្ខដែរ ។

យក្ខនីនោះពោលថា ការរួចផុតមិនមានដល់បុគ្គលដែលធ្វើបាបកម្មយ៉ាង
 នេះហើយ ហោះគេចទៅដូចបក្សី រួចក៏ដោះលែងសាមណេរ ។

សាមណេរនោះបើកភ្នែកឡើង ឃើញព្រាមស្រីកំពុងរំសាយសក់ទ្រហោ
 យំ និងឃើញអ្នកស្រុកប្រជុំគ្នាហើយ មិនជ្រាបភាពដែលខ្លួនត្រូវយក្សចូល
 សណ្ឋិត ទើបនឹកសង្ស័យថា មុននេះអញកំពុងអង្គុយលើតាំង មាតារបស់
 អញលាងអង្ករក្នុងទីមិនឆ្ងាយ តែឥឡូវនេះ អញបែរជាដេកលើផែនដី តើ
 មានរឿងអ្វីហ្ន៎ កំពុងសឹងនោះឯង ពោលនឹងមាតាថា

ព្រាម ពួកជនតែងយំរកបុគ្គល ដែលស្លាប់បាត់ទៅហើយ
 ឬបុគ្គលដែលរស់នៅ តែគេមិនឃើញព្រាម ព្រាមឃើញ
 អាត្មានៅរស់នៅឡើយ ព្រាម ហេតុអ្វីក៏ព្រាមយំរកអាត្មា ។

គ្រានោះ មាតាសម្តែងទោសក្នុងការមកដើម្បីសឹក របស់បុគ្គលអ្នកលះ
 វត្ថុកាម និងកិលេសកាមបួសហើយដល់លោក ទើបពោលថា

លោកកូន ជនទាំងឡាយតែងយំរក បុគ្គលដែលស្លាប់បាត់ទៅ
ហើយ ឬបុគ្គលដែលរស់នៅ តែគេមិនឃើញ ម្យ៉ាងទៀត បុគ្គល
ណា លះបង់កាមទាំងឡាយហើយ បែរជាត្រឡប់មករកកាម
ក្នុងលោកនេះវិញ លោកកូន សូម្បីតែបុគ្គលនោះ ក៏ពួកជនយំ
រកដែរ ព្រោះថា បុគ្គលនោះ រស់នៅមែន តែទុកដូចជាមនុស្ស
ស្លាប់ហើយ លោកកូន ខ្ញុំបានស្រង់លោកអំពីផេះក្តៅ គឺយរវាស
ហើយ លោកចង់ធ្លាក់ទៅក្នុងផេះក្តៅវិញ លោកកូន ខ្ញុំបានស្រង់
ដល់លោក ខ្ញុំនឹងប្រាប់ដល់អ្នកណាកើត លោក (ចេញអំពី
យរវាស ទៅបួសហើយ) ដូចជាគ្រឿងកណ្តុះ ដែលគេនាំ
ចេញអំពីផ្ទះភ្លើងឆេះ ហើយចង់ឆេះ (ក្នុងយរវាស) វិញ ។

កាលពោលយ៉ាងនោះហើយ ដើម្បីសម្តែងទោសក្នុងការគ្រប់គ្រងផ្ទះ ធ្វើ
ការគ្រប់គ្រងផ្ទះឲ្យដូចគ្នានឹងរងើកភ្លើង និងឲ្យដូចជាជ្រោះ ទើបពោលទៀតថា

លោកកូន ខ្ញុំបានស្រង់លោក អំពីផេះក្តៅ គឺយរវាសហើយ
លោកចង់ធ្លាក់ទៅក្នុងផេះក្តៅវិញ លោកកូន ខ្ញុំបានស្រង់លោក
អំពីរណ្តៅហើយ លោកចង់ធ្លាក់ទៅក្នុងរណ្តៅវិញ ។

បន្ទាប់មក កាលសម្តែងថា សូមលោកកូនមានសេចក្តីចម្រើនចុះ ខ្ញុំ
នឹងដាក់ទុក្ខដល់បុគ្គលណា នឹងឲ្យបុគ្គលណា ជួយគិតសេចក្តីនេះថា កូនតូច
របស់ខ្ញុំនេះ កាលខ្ញុំនាំចេញទៅបួសក្នុងព្រះពុទ្ធសាសនា ហាក់បីដូចកណ្តុះ
ដែលត្រូវនាំចេញចាកផ្ទះ ដែលកំពុងត្រូវភ្លើងឆេះហើយ នៅប្រាថ្នាវិលមកក្តៅ

ក្នុងយរវាសទៀត សូមអ្នកទាំងឡាយជួយជាសំគៀន ជួយការពារដល់ខ្ញុំផង
ចុះ ហើយពោលគាថានេះ នឹងសានុសាមណេរនោះថា

លោកចូរសុះចេញទៅ សេចក្តីចម្រើន ចូរមានដល់លោក ខ្ញុំនឹង
ប្រាប់ដល់អ្នកណាកើត លោក (ចេញអំពីយរវាសទៅបួស
ហើយ) ដូចជាគ្រឿងកណ្តុះ ដែលគេនាំចេញអំពីផ្ទះភ្លើងឆេះ
ហើយចង់ឆេះ (ក្នុងយរវាស) វិញ ។

សានុសាមណេរនោះ កំណត់បានក្នុងកាលមាតាកំពុងពោល ទើបពោល
ថា ខ្ញុំមិនត្រូវការដោយភាពជាគ្រហស្ថទេ ។ គ្រានោះ មាតារបស់លោក
ពោលថា សាធុ ពេញចិត្តហើយ ឲ្យបរិភោគភោជនដ៏ប្រណីត សួរថា នៃបា
រដូវវស្សាប៉ុន្មានហើយ ជាបកាតដែលលោកមានរដូវ មានវស្សាគ្រប់ហើយ
ក៏រៀបចំត្រៃចីវរឲ្យលោក មានបាត្រ ចីវរគ្រប់ បានឧបសម្បទាហើយ ។

ព្រះសាស្តា កាលទ្រង់ញ៉ាំងឧស្សាហ៍ ក្នុងការសង្កត់ចិត្តឲ្យកើតឡើង
ដល់បុគ្គលដែលឧបសម្បទាហើយថ្មីៗ ទើបត្រាស់ថា ធម្មតាចិត្តនេះត្រាច់ទៅ
ក្នុងអារម្មណ៍ផ្សេងៗ អស់កាលយូរ ឈ្មោះថា សួស្តី មិនមានដល់បុគ្គល
ដែលមិនសង្កត់ចិត្តនោះបាន ព្រោះដូច្នោះ ទើបគួរធ្វើសេចក្តីព្យាយាមក្នុងការ
សង្កត់ចិត្ត ដូចហត្ថាចារ្យធ្វើសេចក្តីព្យាយាម ក្នុងការសង្កត់សង្កិនដីចុះប្រេង
ដោយកង្វែរ ដូច្នោះហើយ ត្រាស់ព្រះគាថានេះថា

ឥទំ បុរេ ចិត្តមចារិ ចារិកំ យេនិច្ឆកំ យត្តកាមំ យថាសុខំ
តទដ្ឋហំ និគ្គហោស្សាមិ យោនិសោ ហត្ថិប្បភិដ្ឋំ វិយ អំកុសគ្គហោ ។

ក្នុងកាលមុនអំពីកាលនេះ ចិត្តនេះបានត្រាច់ទៅកាន់ចារិក តាមអាការ
ដែលខ្លួនប្រាថ្នា តាមអារម្មណ៍ដែលខ្លួនប្រាថ្នា តាមសេចក្តីសប្បាយ
ក្នុងថ្ងៃនេះ អញ្ជើងសង្កត់សង្កិនចិត្តនោះដោយឧបាយ ដូចហ្មឺកាន់
កង្វែរសង្កត់សង្កិនជីវចុះប្រេង ដូច្នោះដែរ ។

សេចក្តីអធិប្បាយ

អត្ថនៃព្រះគាថានោះថា មុនអំពីនេះ ឈ្មោះថា ចិត្តនេះ ត្រាច់ចារិកទៅក្នុង
អារម្មណ៍ទាំងឡាយ មានរូបជាដើមអស់កាលយូរ ឈ្មោះថា តាមអាការដែល
ប្រាថ្នាដោយអំណាចនៃកិលេសទាំងឡាយ មានរាគៈជាដើម ដែលជាហេតុប្រាថ្នា
ឈ្មោះថា ត្រាច់ទៅតាមអារម្មណ៍ដែលជាទីប្រាថ្នា ដោយអំណាចនៃអារម្មណ៍
ដែលជាទីកើតសេចក្តីប្រាថ្នានៃចិត្តនោះឯង ឈ្មោះថា តាមសេចក្តីសប្បាយ
ព្រោះកាលចិត្តត្រាច់ទៅដោយអាការណា ទើបសេចក្តីសុខមាន ក៏ត្រាច់ទៅ
ដោយអាការនោះឯង ថ្ងៃនេះ អញ្ជើងសង្កត់សង្កិនចិត្តដោយយោនិសោមន-
សិការ គឺមិនព្រមឲ្យចិត្តឈានកន្លងបាន ដូចបុរសជាក់កង្វែរក្នុងដៃ បុគ្គល
ឈ្លាស គឺហត្ថាចារ្យ សង្កត់សង្កិនជីវចុះប្រេង គឺចុះប្រេងដោយកង្វែរនោះ ។

ក្នុងកាលចប់ទេសនា ធម្មាភិសម័យមានដល់ទៅតាជាច្រើន ដែលចូល
ទៅស្តាប់ធម៌ជាមួយសានុ ព្រះថេរៈនោះ រៀនពុទ្ធវចនៈ គឺព្រះត្រៃបិដកហើយ
បានជាធម្មកថិកដ៏ជំនាញ តម្កល់ជីវិតនៅអស់ ១២០ ឆ្នាំ ញ៉ាំងដម្ពទ្ធិបទាំង
មូលឲ្យល្បីខ្លួនខ្លា ហើយបរិនិព្វាន ដូច្នោះ ។^{១២៣}

រឿង សានុសាមណោ ចប់

រឿង ជីវិឈ្មោះ ចារវេរកៈ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធជីវិឈ្មោះចារវេរកៈ របស់ព្រះបាទកោសល ត្រាស់ព្រះធម្មទេសនានេះថា អប្បមាណសា ជាដើម ។

បានឮថា ជីវិនោះ កាលនៅក្មេងជាសត្វមានកម្លាំងច្រើន ដោយសម័យ ដទៃទៀត ត្រូវកម្លាំងខ្យល់កើតឡើង ព្រោះជរាបៀតបៀន ចុះទៅកាន់ស្រះធំ មួយ ជាប់ក្នុងកក់ហើយមិនអាចឡើងបាន មហាជនឃើញជីវិនោះហើយ ទើប សន្ទនាគ្នាថា ជីវិមានសភាពបែបនេះ គង់ដល់នូវទុព្វលកាតបែបនេះ ។ ព្រះ រាជាទ្រង់ស្តាប់រឿងនោះហើយ ទ្រង់បង្គាប់នាយហត្ថាចារ្យថា ចូរអ្នកលើកជីវិ នោះឡើងអំពីកក់ បុរសនោះទៅហើយ សម្តែងការច្បាំងក្នុងទីនោះ ឲ្យវាយ ស្តៅជុំទិសឡើង ។ ជីវិជាសត្វមានពូជនៃមានៈ ក្រោកឡើងដោយរហ័ស តាំង នៅលើគោកបាន ។ ភិក្ខុទាំងឡាយឃើញហេតុនោះហើយ ទើបក្រាបទូលដល់ ព្រះសាស្តា។ ត្រាស់ថា ម្ចាស់ភិក្ខុទាំងឡាយ ជីវិនោះរើខ្លួនឡើងចាកកក់ គឺ កក់តាមប្រក្រតី ចំណែកអ្នកទាំងឡាយ លិចចុះហើយក្នុងកក់ គឺកិលេស ព្រោះដូច្នោះ អ្នកទាំងឡាយ ចូរផ្តើមសេចក្តីព្យាយាម ដោយឧបាយហើយ រើខ្លួនឡើងចាកកក់ គឺកិលេសនោះចុះ ហើយត្រាស់ព្រះគាថានេះថា

អប្បមាណសា ហោថ	សចិត្តមនុក្ខថ
ទុក្ខា ទុន្ទរថត្តានំ	បង្កេ សន្នោវ កុញ្ញារោ ។
អ្នកទាំងឡាយ ចូរត្រេកអរក្នុងសេចក្តីមិនប្រមាទ ចូររក្សា	
ចិត្តរបស់ខ្លួន ចូររើខ្លួនចេញចាកកក់ គឺកិលេសដែលធ្លង	

បានដោយកម្រ ដូចដំរីជាប់នៅក្នុងភក់ រើខ្លួនឲ្យរួចបាន ។

សេចក្តីអធិប្បាយ

បណ្តាបទទាំងនោះ បទថា អប្បមាទរតា សេចក្តីថា អ្នកទាំងឡាយ ចូរត្រេកអរក្នុងការមិននៅប្រាសចាកសតិ ។

បទថា សចិត្តំ សេចក្តីថា ចូររក្សាចិត្តរបស់ខ្លួនក្នុងអារម្មណ៍ទាំងឡាយ មានរូបជាដើម ដោយអាការដែលចិត្តធ្វើនូវការឈានកន្លងមិនបាន ។

បទថា សន្នោ សេចក្តីថា ដំរីដែលលិចចុះទៅហើយក្នុងភក់នោះ ធ្វើនូវ សេចក្តីព្យាយាមដោយជើងមុខ និងជើងក្រោយ ដកខ្លួនឡើងចាកភក់ តាំង នៅលើគោកបាន យ៉ាងណា អ្នកទាំងឡាយ ក៏ចូររើខ្លួនឡើងចាកភក់ គឺ កិលេស គឺញ៉ាំងខ្លួនឲ្យតាំងនៅលើគោក គឺព្រះនិព្វានដូច្នោះចុះ ។

ក្នុងកាលចប់ព្រះធម៌ទេសនា ភិក្ខុនោះ តាំងនៅហើយក្នុងអរហត្តផល ដូច្នោះឯង ។^{១៧៧}

រឿងដំរីឈ្មោះចាវេរកៈ ចប់



រឿង សម្ពហុលភិក្ខុ លំនាំដើម

ព្រះសាស្តា កាលទ្រង់អាស្រ័យព្រៃឈ្មោះបាលិលេយ្យកៈ ប្រថាប់នៅ
ក្នុងជងព្រៃឈ្មោះរក្ខិតៈ ទ្រង់ប្រារព្ធភិក្ខុជាច្រើន ត្រាស់ព្រះធម្មទេសនានេះ
ថា សចេ លកេដ ជាដើម ។

រឿងមកក្នុងអដ្ឋកថានៃព្រះគាថាថា បរេ ច ន វិជានន្តិ ជាដើម ក្នុង
យមកវគ្គនោះឯង ។ ដែលពិត ខ្ញុំពោលរឿងនេះហើយថា ការប្រថាប់នៅ
របស់ព្រះតថាគត ដែលស្តេចដ៏ក្នុងជងព្រៃ ឈ្មោះរក្ខិតៈនោះ ទំនុកបម្រុង
បានប្រាកដក្នុងសកលជម្ពូទ្វីបហើយ ។ ត្រកូលធំ មានអនាថបិណ្ឌិកសេដ្ឋី
នាងវិសាខាមហាឧបាសិកា បញ្ចនដំណឹងទៅអំពីនគរសាវត្ថីដល់ព្រះអានន្ទត្រូវ
ថា បពិត្រលោកម្ចាស់ សូមលោកម្ចាស់បង្ហាញព្រះសាស្តាដល់យើងខ្ញុំទាំង-
ឡាយចុះ ។ ភិក្ខុប្រមាណ ៥០០ រូប សូម្បីមានប្រក្រតីនៅក្នុងទិស ចេញ
វស្សាហើយ ចូលទៅរកព្រះអានន្ទត្រូវអង្វរថា អាវុសោអានន្ទ យើងទាំងឡាយ
ខានស្តាប់ធម្មកថា ចំពោះព្រះកក្រព្រះដ៏មានព្រះភាគ អស់កាលយូរហើយ
សាធុ អាវុសោអានន្ទ យើងទាំងឡាយគប្បីបានស្តាប់ធម្មកថា ក្នុងទីចំពោះ
ព្រះកក្រព្រះដ៏មានព្រះភាគ ។

ព្រះថេរៈនាំភិក្ខុទាំងនោះទៅកាន់ជងព្រៃ ឈ្មោះរក្ខិតៈនោះហើយ ត្រិះរិះ
ថា ការចូលទៅកាន់សម្ងាត់ព្រះតថាគត ដែលមានប្រក្រតីប្រថាប់នៅមួយអង្គ
ឯងអស់ត្រីមាស មួយអង្វើដោយភិក្ខុមានប្រមាណប៉ុណ្ណោះ មិនសមគួរ ដូច្នោះ

ហើយមួយអង្គឯងប៉ុណ្ណោះចូលទៅគាល់ព្រះសាស្តា ។ ដំរីឈ្មោះបាលិលេយ្យកៈ
 ឃើញលោកហើយ ចាប់ឈើស្តុះទៅ ព្រះសាស្តាទតឃើញហើយ ត្រាស់ថា
 បាលិលេយ្យកៈ ចូរអ្នកចៀសចេញទៅកុំឃាត់ នុ៎ះជាពុទ្ធប្បដ្ឋក ដំរីបោះកំណាត់
 ឈើចោលក្នុងទីនោះឯង សួរដោយអើពើដល់ការទទួលបាត្រ និងថីវរ ។ ព្រះ
 ថេរៈមិនបានឲ្យ ។ ដំរីគិតថា បើភិក្ខុនេះជាអ្នកមានវត្តដែលរៀនហើយសោត
 លោកនឹងមិនដាក់បរិក្ខាររបស់ខ្លួន លើផ្ទាំងថ្មដែលជាទីប្រថាប់គង់របស់ព្រះ
 មានព្រះភាគ ព្រះថេរៈដាក់បាត្រ និងថីវរលើផែនដី ។ ពិតហើយ ភិក្ខុដែល
 សម្បូរដោយវត្តទាំងឡាយ រមែងមិនដាក់បរិក្ខាររបស់ខ្លួនលើទីអង្គុយ ឬទី
 ដេករបស់គ្រូ ព្រះថេរៈថ្វាយបង្គំព្រះសាស្តាហើយ អង្គុយក្នុងចំណែកម្ខាង
 ព្រះសាស្តាត្រាស់សួរថា ម្ចាស់អានន្ទ អ្នកមកមួយរូបប៉ុណ្ណោះឬ ទ្រង់ស្តាប់
 ភាពដែលព្រះថេរៈ និងភិក្ខុប្រមាណ ៥០០ រូប ត្រាស់ថា ភិក្ខុទាំងនោះនៅ
 ទីណា កាលព្រះថេរៈក្រាបទូលថា ខ្ញុំព្រះអង្គកាលនឹងជ្រាបចិត្តរបស់ទ្រង់
 ទើបឲ្យលោករង់ចាំក្នុងទីខាងក្រៅ ហើយមកគាល់តែឯង ។ ព្រះសាស្តា
 ត្រាស់ថា ចូរហៅភិក្ខុទាំងនោះមកចុះ ព្រះថេរៈបានឆ្លើយ៉ាងនោះ ។ ព្រះ
 សាស្តាទ្រង់ធ្វើបដិសណ្ឋារៈជាមួយនឹងភិក្ខុទាំងនោះហើយ កាលភិក្ខុទាំងនោះ
 ក្រាបទូលថា បពិត្រព្រះអង្គ ទ្រង់ជាបុគ្គលសុខមាលជាតិ និងជាក្សត្រ
 សុខមាលជាតិ ទ្រង់នៅមួយអង្គឯង ប្រថាប់ឈរ ប្រថាប់គង់ អស់ត្រីមាស
 ទ្រង់ធ្វើកម្មដែលធ្វើបានដោយក្រហើយ បុគ្គលធ្វើវត្ត និងបដិបត្តិភិក្ខុ អ្នកថ្វាយ
 វត្ថុ មានទឹកខ្ពុរព្រះឱស្ឋជាដើមក្តី ប្រហែលជាមិនមាន ទើបទ្រង់ត្រាស់ថា

ម្ចាស់ភិក្ខុទាំងឡាយ កិច្ចគ្រប់យ៉ាងដ៏វិបាកលំអៀងយូរៗ ធ្វើហើយដល់តថាគត ។
ពិតហើយ បុគ្គលកាលបានសម្មាញ្ញមានសភាពបែបនេះ នៅរួមគ្នា សមគួរ
ហើយ កាលបុគ្គលមិនបានសម្មាញ្ញបែបនេះ ការត្រាច់ទៅម្នាក់ឯងប៉ុណ្ណោះ ជា
ការប្រសើរ ហើយបានភាសិតព្រះគាថានេះ ក្នុងនាគវគ្គថា

សេច លកេថ និបកំ សហាយំ	សទ្ធិ ចរំ សាធិហារិ ធីរំ
អភិកុយ្យ សព្វានិ បរិស្សយានិ	ចរេយ្យ តេនត្តមនោ សតីមា ។
នោ ថេ លកេថ និបកំ សហាយំ	សទ្ធិ ចរំ សាធិហារិ ធីរំ
រាជារំ រដ្ឋំ វិជិតំ បហាយ	ឯកោ ចរេ មាតង្គរញ្ជោរំ នាតោ ។
ឯកស្ស ចរិតំ សេយ្យា	នត្ថិ ពាលេ សហាយតា
ឯកោ ចរេ ន ច ទាទានិ កយិរា	អប្ប្យាស្សកោ មាតង្គរញ្ជោរំ នាតោ ។

បើបុគ្គលបានសម្មាញ្ញ ដែលមានប្រាជ្ញាជាគ្រឿងរក្សាខ្លួន មានប្រាជ្ញា
ចងចាំ មានគុណធម៌ជាគ្រឿងនៅ ញ៉ាំងប្រយោជន៍ឲ្យសម្រេច ជា
អ្នកត្រាច់ទៅជាមួយ គួរជាអ្នកមានចិត្តត្រេកអរ មានស្មារតី គ្រប
សង្កត់សេចក្តីអន្តរាយទាំងពួង ហើយត្រាច់ទៅជាមួយនឹងសម្មាញ្ញ
នោះឯង ។ បើស្វែងរកមិនបានសម្មាញ្ញ ដែលមានប្រាជ្ញាជាគ្រឿង
រក្សាខ្លួន មានប្រាជ្ញាចងចាំ មានគុណធម៌ ជាគ្រឿងញ៉ាំងប្រយោជន៍
ឲ្យសម្រេច ជាអ្នកត្រាច់ទៅជាមួយទេ គួរត្រាច់ទៅតែឯកឯងវិញ ដូច
ព្រះរាជាលះបង់រដ្ឋដែលទ្រង់ឈ្នះហើយ ស្តេចទៅតែឯកអង្គ ពុំនោះ
សោត ដូចដ៏រឈ្នះមាតង្គៈ ដែលលះហ្មង ត្រាច់ទៅតែឯកឯង ក្នុងព្រៃ

ដូច្នោះដែរ ។ ការត្រាច់ទៅរបស់បុគ្គលឯកឯង ជាគុណជាតប្រសើរ
 ផុត (ព្រោះថា) សហាយតាគុណ រមែងមិនមានក្នុងជនពាល
 ឡើយ បុគ្គលនោះ គប្បីជាអ្នកមិនមានសេចក្តីខ្វល់ខ្វាយ ត្រាច់ទៅតែ
 ម្នាក់ឯងផង មិនគប្បីធ្វើអំពើបាបទាំងឡាយផង ដូចជីវៈឈ្មោះមាតន្ត្រៈ
 ជាសត្វមិនមានសេចក្តីខ្វល់ខ្វាយ លះបង់ហ្ន៎ ត្រាច់ទៅតែឯកឯងក្នុង
 ព្រៃដូច្នោះដែរ ។

សេចក្តីអធិប្បាយ

បណ្តាបទទាំងនោះ បទថា និងកំ គឺដែលប្រកបដោយបញ្ញា ជាគ្រឿង
 រក្សាខ្លួន ។

បទថា សាធុវិហារិ ធិរំ គឺបុគ្គលដែលមានធម៌ជាគ្រឿងនៅដ៏ចម្រើន
 ជាបណ្ឌិត ។

បទថា បរិស្សយានិ ជាដើម សេចក្តីថា បុគ្គលនោះកាលបានសម្លាញ់
 ដែលមានមេត្តាជាវិហារធម៌បែបនោះ គប្បីគ្របសង្កត់អន្តរាយទាំងឡាយ គឺ
 អន្តរាយដែលប្រាកដ មានសីហៈ និងខ្លាធំជាដើម និងអន្តរាយកំបាំង មាន
 រាគៈ ទោសៈ ទាំងអស់នេះឯងជាដើមហើយ គប្បីជាអ្នកមានចិត្តត្រេកអរ
 មានសតិតាំងមាំ ត្រាច់ទៅ គឺនៅជាមួយសម្លាញ់នោះ ។

បទថា រាជារ រដ្ឋំ សេចក្តីថា ដូចព្រះរាជាជាឥសី ទ្រង់លះបង់ដែនបួស
 ដូច្នោះ ។ លោកពោលពាក្យអធិប្បាយនេះថា ព្រះរាជាដែលមានប្រទេស
 ដែលទ្រង់ឈ្នះហើយ ទ្រង់លះដែនដែលទ្រង់ឈ្នះជាសមុច្ឆេទហើយ ដោយ

ទ្រង់ត្រិះរិះថា ឈ្មោះថា ភាពជាព្រះរាជានេះ ជាទីតាំងនៃសេចក្តីប្រមាទធំ
 ប្រយោជន៍អ្វីរបស់អញ ដោយរាជសម្បត្តិ ដែលអញគ្រប់គ្រងហើយ គ្រា
 នោះឯង យាងចូលទៅកាន់ព្រៃធំ ឬសជាតាបស ហើយត្រាច់ទៅចំពោះមួយ
 អង្គឯង ដោយឥរិយាបថ ៤ យ៉ាងណា បុគ្គលគប្បីត្រាច់ទៅ ចំពោះម្នាក់
 ឯង ដូច្នោះ ។

ពីរបទថា មាតង្គរញ្ជាវ ឆានោ សេចក្តីថា ដូចស្តេចដ៏ឈ្មោះមាតង្គៈ
 ព្រោះពិចារណាយ៉ាងនេះថា អញនៅច្រឡំក្រឡំដោយពួកដីរស្ត ដីរញី ដី
 ជំទង់ និងកូនដីទាំងឡាយ អញតែងទំពាស៊ីស្មៅដែលគេកាត់ត្រង់ចុងហើយ
 និងរមែងទំពាស៊ីមែក ដែលល្មមកាច់បានហើយ អញរមែងដឹកទឹកដែលល្អក់
 កាលអញឈមចុះកាន់កំពង់ទឹក និងឈានឡើង ដីរមែងដើរត្រដុសកាយ
 ទៅ បើដូច្នោះ គប្បីចៀសចេញអំពីហ្នូង ដូច្នោះហើយ ដើរទៅដោយការដឹង
 លះបង់ហ្នូងហើយ រមែងត្រាច់ទៅក្នុងព្រៃតាមសប្បាយ ដោយឯកឯងប៉ុណ្ណោះ
 ក្នុងឥរិយាបថទាំងពួង យ៉ាងណា បុគ្គលគប្បីត្រាច់ទៅម្នាក់ឯងប៉ុណ្ណោះដូច្នោះ ។

បទថា ឯកស្ស រសេចក្តីថា ការត្រាច់ទៅនៃបព្វជិត ដែលត្រេកអរ
 ក្រែលែងហើយក្នុងឯកភាព តាំងអំពីកាលដែលខ្លួនឬស ឈ្មោះថា ជាបុគ្គល
 ម្នាក់ឯងប៉ុណ្ណោះ ប្រសើរ ។

បទព្រះគាថាថា ឆត្តិ ពាលេ សហាយតា សេចក្តីថា ព្រោះគុណធម៌
 នេះ គឺចុល្លសីល មជ្ឈិមសីល មហាសីល កថាវត្ថុ ១០ ធុតង្គ ១៣ វិបស្សនា
 ញាណ មគ្គ ៤ ផល ៤ វិជ្ជា ៣ អភិញ្ញា ៦ អមតមហានិព្វាន ១ ឈ្មោះថា

សហាយតាគុណ ។ បុគ្គលមិនអាចសម្រេចគ្រឿងជាសហាយនោះ ព្រោះ
អាស្រ័យពួកពាលជន ព្រោះដូច្នោះ គុណជាសម្ងាញ់ ទើបឈ្មោះថា មិន
មានក្នុងពាលជន ។

បទថា ឯកោ ជាដើម សេចក្តីថា ព្រោះហេតុនេះ បុគ្គលគប្បីជាបុគ្គល
ម្នាក់ឯងប៉ុណ្ណោះ ត្រាច់ទៅក្នុងឥរិយាបថទាំងពួង និងមិនគប្បីធ្វើបាបទាំងឡាយ
សូម្បីមានប្រមាណតិច ។ អធិប្បាយថា បុគ្គលនោះ គប្បីជាបុគ្គលម្នាក់ឯង
ប៉ុណ្ណោះត្រាច់ទៅ ។ ដរឈ្មោះមាតង្គៈ មានសេចក្តីខ្វល់ខ្វាយតិច គឺមិនមាន
អាល័យ ត្រាច់ទៅតាមសប្បាយ ក្នុងទីដែលខ្លួនប្រាថ្នាហើយ ក្នុងព្រៃនេះ
ដូច្នោះ មិនគប្បីធ្វើបាបទាំងឡាយ សូម្បីមានប្រមាណតិច ។

ព្រោះដូច្នោះ ព្រះសាស្តា កាលទ្រង់សម្តែងអត្ថនេះថា អ្នកទាំងឡាយ
បើមិនបានសម្ងាញ់ ដែលមានសកាតបែបនេះ គប្បីជាអ្នកត្រាច់ទៅម្នាក់ឯង
ប៉ុណ្ណោះ ទើបទ្រង់សម្តែងព្រះធម្មទេសនានេះ ដល់ភិក្ខុទាំងនោះ ។

ក្នុងកាលចប់ទេសនា ភិក្ខុទាំង ៥០០ រូបនោះ តាំងនៅក្នុងអរហត្តផល
ដូច្នោះឯង ។^{១២៣}

រឿងសម្ពហុលភិក្ខុ ចប់



រឿង មារ លំនាំដើម

ព្រះសាស្តា កាលគង់នៅក្នុងកុដិដែលតាំងនៅក្នុងព្រៃហិមពាន្ត ទ្រង់
ប្រារព្ធមារ ត្រាស់ព្រះធម្មទេសនានេះថា **អត្តម្ហិ** ជាដើម ។

បានឮថា ក្នុងកាលនោះ ព្រះរាជាទាំងឡាយ គ្រប់គ្រងរាជសម្បត្តិ
បៀតបៀនដល់ពួកមនុស្ស ។ គ្រានោះ ព្រះដ៏មានព្រះភាគទេតឃើញមនុស្ស
ទាំងឡាយត្រូវបៀតបៀនដោយជាក់អាជ្ញា ក្នុងរជ្ជសម័យរបស់ព្រះរាជាដែល
មិនតាំងនៅក្នុងធម៌ ទ្រង់ត្រិះរិះដោយអំណាចនៃសេចក្តីករុណា យ៉ាងនេះថា
តថាគតអាចគ្រប់គ្រងរាជសម្បត្តិដោយធម៌ មិនបៀតបៀនខ្លួនឯង មិនឲ្យអ្នក
ដទៃបៀតបៀន មិនឈ្នះខ្លួនឯង មិនឲ្យអ្នកដទៃឈ្នះ មិនសោយសោកឯង
មិនឲ្យអ្នកដទៃសោយសោកឬហ្ន៎ ។

មារមានចិត្តបាប ជ្រាបបរិវិតក្នុងសេចក្តីនោះ របស់ព្រះសាស្តាហើយ
ទើបត្រិះរិះថា ព្រះសមណគោតមទ្រង់ត្រិះរិះថា អញអាចគ្រប់គ្រងរាជសម្បត្តិ
ឬហ្ន៎ ឥឡូវនេះ ព្រះសមណគោតមនោះ នឹងជាអ្នកប្រាថ្នាដើម្បីគ្រប់គ្រង
រាជសម្បត្តិ ឈ្មោះថា រាជសម្បត្តិនេះ ជាទីតាំងនៃសេចក្តីប្រមាទ កាលព្រះ
សមណគោតមគ្រប់គ្រងរាជសម្បត្តិនោះ អញអាចបានឱកាស អញនឹងទៅ
ញ៉ាំងនូវឧស្សាហៈឲ្យកើតឡើងដល់ទ្រង់ ហើយចូលទៅគាល់ព្រះសាស្តា
ក្រាបទូលថា បពិត្រព្រះអង្គ សូមទ្រង់គ្រងរាជសម្បត្តិ សូមទ្រង់គ្រងរាជ-
សម្បត្តិដោយធម៌ មិនបៀតបៀនឯង មិនឲ្យអ្នកដទៃបៀតបៀន មិនឈ្នះឯង
មិនឲ្យអ្នកដទៃឈ្នះ មិនសោយសោកឯង មិនឲ្យអ្នកដទៃសោយសោក ។

ត្រានោះ ព្រះសាស្តាត្រាស់នឹងមារនោះថា ម្ចាស់មានចិត្តបាប អ្នក
 ឃើញអ្វីរបស់តថាគត ទើបអ្នកពោលយ៉ាងនេះ កាលមារទូលថា បពិត្រ
 ព្រះអង្គ ទ្រង់អប់រំឥទ្ធិបាទ ៤ ល្អហើយ ព្រះដ៏មានព្រះភាគ កាលទ្រង់មាន
 ព្រះចំណង ទើបទ្រង់បង្ហាន់នឹកដល់ស្តេចភ្នំហិមពាន្តថា ចូរជាមាស ហើយ
 ស្តេចភ្នំដែលទ្រង់នឹកដល់នោះ គប្បីជាមាសនោះឯង ខ្ញុំព្រះអង្គនឹងធ្វើកិច្ច
 ដែលគួរធ្វើដោយទ្រព្យដើម្បីព្រះអង្គ ។ ព្រោះហេតុនេះ ទ្រង់នឹងគ្រប់គ្រង
 រាជសម្បត្តិដោយធម៌ ដូច្នោះហើយ ទ្រង់ញ៉ាំងមារឲ្យសង្វេគដោយគាថា
 ទាំងនេះថា

ព្រះអង្គត្រាស់ថា ភ្នំមាសសុទ្ធមានសម្បុរល្អ ទោះបីភ្នំពីរ ក៏មិន
 ល្មមគ្រាន់ដល់បុគ្គលម្នាក់ឡើយ បុគ្គលដឹងដូច្នោះ គួរប្រព្រឹត្តស្មើ
 សត្វណាបានឃើញសេចក្តីទុក្ខ ដែលមានកាមជាហេតុ សត្វ
 នោះនឹងបង្ហាន់ចិត្តទៅរកកាមដូចម្តេចកើត លុះសត្វបានដឹងច្បាស់
 នូវឧបធិក្នុងលោកថា ជាគ្រឿងចំពាក់ ដូច្នោះហើយ គួរសិក្សា
 ដើម្បីកម្ចាត់បង្កនូវឧបធិនោះចេញ ។

ហើយទ្រង់ត្រាស់ថា ម្ចាស់មានចិត្តបាប ឱវាទរបស់អ្នកម្យ៉ាង
 របស់តថាគតក៏ម្យ៉ាង ឈ្មោះថា ការប្រឹក្សាធម៌ជាមួយអ្នក រមែងមិនមាន
 ព្រោះតថាគតតែងទូន្មានយ៉ាងនេះ ហើយទ្រង់កាសិតព្រះគាថាទាំងនេះថា

អត្តម្មិ ជាតម្មិ សុខា សហាយា តុដ្ឋិ សុខា យា ឥតវិរេន
 បុញ្ញំ សុខំ ជីវិតសង្ខយម្មិ សព្វស្ស ទុក្ខស្ស សុខំ បហានំ ។

សុខា មត្តេយ្យតា លោកេ	អថោ មត្តេយ្យតា សុខា
សុខា សាមញ្ញតា លោកេ	អថោ ព្រហ្មញ្ញតា សុខា ។
សុខំ យារំ ជរា សីលំ	សុខា សទ្ធា បតិដ្ឋិតា
សុខោ បញ្ញាបដិលាកោ	ចាទានំ អករណំ សុខំ ។

កាលបើសេចក្តីត្រូវការកើតឡើងហើយ សម្មាញ់ទាំងឡាយ នាំ
 សេចក្តីសុខមកឲ្យ សេចក្តីត្រេកអរដោយបច្ច័យតាមមាន តាម
 បាន ជាហេតុនាំសេចក្តីសុខមកឲ្យ បុណ្យនាំសេចក្តីសុខមកឲ្យ
 ក្នុងកាលទៀបក្រយជីវិត ការលះបង់ទុក្ខទាំងអស់បាន ជាហេតុ
 នាំសេចក្តីសុខមកឲ្យ ។ សេចក្តីប្រតិបត្តិលក្ខណ៍មាតា នាំសេចក្តី
 សុខមកឲ្យក្នុងលោក មួយទៀត សេចក្តីប្រតិបត្តិលក្ខណ៍បិតា នាំ
 សេចក្តីសុខមកឲ្យ សេចក្តីប្រតិបត្តិលក្ខណ៍សមណៈ នាំសេចក្តី
 សុខមកឲ្យក្នុងលោក មួយទៀត សេចក្តីប្រតិបត្តិលក្ខណ៍ព្រាហ្មណ៍
 នាំសេចក្តីសុខមកឲ្យ សីល នាំសេចក្តីសុខមកឲ្យដរាបដល់ចាស់
 សុខាដែលបុគ្គលតម្កល់ស៊ីបហើយ នាំសេចក្តីសុខមកឲ្យ ការបាន
 នូវប្រាជ្ញា នាំសេចក្តីសុខមកឲ្យ ការមិនធ្វើបាបទាំងឡាយ នាំ
 សេចក្តីសុខមកឲ្យ ។

សេចក្តីអធិប្បាយ

បណ្តាបទទាំងនោះ បទថា អត្តម្ហិ សេចក្តីថា កិច្ច មានការធ្វើចីវរ
 ជាដើមក្តី មានការរម្ងាប់អធិករណ៍ជាដើមក្តី កើតឡើងដល់បព្វជិតក៏មាន ។

កាលកិច្ច មានកសិកម្មជាដើមក្តី មានការដែលត្រូវពួកជនអាស្រ័យរួមដោយ
ចំណែកដែលមានកម្លាំងញាំញីក្តី រមែងកើតឡើងដល់គ្រហស្ថក៏មាន សម្មាញ់
ណាអាចញាំកិច្ចនោះឲ្យសម្រេចបាន ឬឲ្យស្ងប់បាន សម្មាញ់បែបនោះ នាំ
សេចក្តីសុខមកឲ្យ ។

ពីរបទថា **តុដ្ឋិ សុខា** សេចក្តីថា គ្រហស្ថទាំងឡាយដែលមិនសន្តោស
ដោយរបស់ខ្លួន ទើបប្រារព្ធទុច្ចិតកម្ម មានការកាត់ទី-តជាដើម សូម្បីបព្វជិត
ទាំងឡាយ ដែលមិនសន្តោសហើយដោយបច្ច័យរបស់ខ្លួន ទើបប្រារព្ធអនេសនា
មានប្រការផ្សេងៗ ព្រោះហេតុនេះ គ្រហស្ថ និងបព្វជិតទាំងពីរនោះ ទើបមិន
ជួបនូវសេចក្តីសុខឡើយ ព្រោះដូច្នោះ ការសន្តោសដោយរបស់ដែលមាននៃ
ខ្លួនក្រៅអំពីនេះ គឺតិចតួច ឬច្រើននេះឯង នាំសេចក្តីសុខមកឲ្យ ។

បទថា **បុញ្ញំ** សេចក្តីថា បុញ្ញកម្មដែលផ្តើមធ្វើតាមអធ្យាស្រ័យយ៉ាង
ណានោះឯង នាំសេចក្តីសុខមកឲ្យក្នុងមរណកាល ។

បទថា **សព្វស្ស** សេចក្តីថា ម្យ៉ាងទៀត អរហត្ត ពោល គឺការលះ
វដ្តទុក្ខទាំងមូលបាននោះឯង ឈ្មោះថា នាំសេចក្តីសុខមកឲ្យក្នុងលោក ។

កិច្ចបដិបត្តិប្រពៃក្នុងមាតា ឈ្មោះថា **មត្តេយ្យតា** បដិបត្តិប្រពៃក្នុង
បិតា ឈ្មោះថា **បេត្តេយ្យតា** ។ ការទំនុកបម្រុងមាតាបិតានេះឯង ព្រះមាន
ព្រះភាគត្រាស់ហើយដោយបទទាំងពីរ ។ មែនពិត មាតា និងបិតាដឹងថា កូន
ទាំងឡាយមិនទំនុកបម្រុងហើយ រមែងកប់ទ្រព្យដែលជារបស់ខ្លួនចោលក្នុង
ផែនដីខ្លះ លះឲ្យជនដទៃខ្លះ ម្យ៉ាងទៀត ការនិន្ទារមែងប្រព្រឹត្តទៅដល់បុត្រ

ទាំងនោះថា ជនទាំងនេះ មិនទំនុកបម្រុងមាតាបិតា បុត្រទាំងនោះ រមែងកើត
 ក្នុងគូថនរក ព្រោះកាយបែកធ្លាយទៅ ចំណែកបុត្រពួកណា ទំនុកបម្រុង
 មាតាបិតាដោយគោរព បុត្រទាំងនោះ រមែងបានទ្រព្យដែលជារបស់មាតា
 បិតាទាំងនោះ រមែងបាននូវការសរសើរ ព្រោះរាងកាយបែកធ្លាយទៅ រមែង
 ទៅកើតក្នុងស្ថានសួគ៌ ព្រោះដូច្នោះ ទើបបទទាំងពីរនេះ ព្រះសាស្តាត្រាស់ថា
 នាំសេចក្តីសុខមកឲ្យ ដូច្នោះ ។

កិច្ចបដិបត្តិប្រពៃក្នុងបព្វជិតទាំងឡាយ ឈ្មោះថា សាមញ្ញតា បដិបត្តិ
 ប្រពៃក្នុងព្រះពុទ្ធ ព្រះបច្ចេកពុទ្ធ និងព្រះសាវ័កនៃព្រះពុទ្ធទាំងឡាយ មានបុប
 ដែលបន្ស្រាត់ហើយប៉ុណ្ណោះឈ្មោះថា ព្រហ្មញ្ញតា ។ ភាពជាអ្នកទំនុកបម្រុង
 ព្រះពុទ្ធ ព្រះបច្ចេកពុទ្ធ និងពុទ្ធសាវ័កទាំងឡាយនោះដោយបច្ច័យ ៤ ព្រះដី
 មានព្រះភាគត្រាស់ហើយដោយបទទាំងពីរ ។ បទនេះ ទ្រង់ក៏ត្រាស់ថា នាំ
 សេចក្តីសុខមកឲ្យក្នុងលោក ។

បទថា សីលំ ជាដើម សេចក្តីថា មែនពិត គ្រឿងអលង្ការទាំងឡាយ
 មានកែវមណី កុណ្ឌល និងសំពត់ក្រហមជាដើម រមែងស្អាតសម្រាប់ជនដែល
 តាំងនៅហើយក្នុងវ័យនោះៗ ប៉ុណ្ណោះ គ្រឿងអលង្ការរបស់កំលោះក្រមុំ គង់
 ស្អាតក្នុងកាលចាស់ ឬគ្រឿងអលង្ការរបស់មនុស្សចាស់ គង់ស្អាតក្នុងកាល
 កំលោះក្រមុំក៏មិនមែន ម្យ៉ាងទៀត រមែងញ៉ាំងឲ្យកើតសេចក្តីវិនាសតែម្យ៉ាង
 ព្រោះឲ្យនូវការនិន្ទាកើតឡើងថា ជនទាំងនោះ ប្រហែលជាឆ្កួត (បើតែងខ្លួន
 ខុសវ័យ) ចំណែកសីល ៥ និងសីល ១០ ជាដើម រមែងស្អាតគ្រប់វ័យ

ទាំងដល់កំលោះក្រមុំ និងមនុស្សចាស់នោះឯង រមែងនាំមកតែសោមនស្ស
តែម្យ៉ាង ព្រោះឲ្យនូវការសរសើរកើតឡើងថា ឱ ! បុគ្គលនេះ មានសីលឃ្នី
ព្រោះដូច្នោះ ទើបព្រះសាស្តាត្រាស់ថា សុខំ យាវ ជរា សីលំ ។

ពីរបទថា សទ្ធា បតិជ្ជិតា សេចក្តីថា សទ្ធាដែលជាលោកិយ និង
លោកុត្តរទាំងពីរយ៉ាង ជាគុណជាតមិនញាប់ញ័រ តាំងមាំហើយ នាំសេចក្តី
សុខមកឲ្យ ។

បាទព្រះគាថាថា សុខោ បញ្ញាបដិលាភោ សេចក្តីថា ការបានចំពោះ
នូវបញ្ញា ដែលជាលោកិយ និងលោកុត្តរ នាំសេចក្តីសុខមកឲ្យ ។

ពីរបទថា វាចានំ អករណំ សេចក្តីថា ម្យ៉ាងទៀត ការមិនធ្វើបាប
ទាំងឡាយ ដោយអំណាចសេតុយាតៈ គឺអរិយមគ្គ នាំសេចក្តីសុខមកឲ្យក្នុង
លោកនេះ ។ ក្នុងកាលចប់ទេសនា ធម្មាភិសម័យ មានដល់ទេវតាជាច្រើន
ដោយប្រការដូច្នោះឯង ។^{១២៣}

រឿងមារ ចប់
នាគវគ្គ ចប់
វគ្គទី ២៣ ចប់



សុត្តន្តបិដក

ធម្មបទគាថា តណ្ហាវគ្គទី ២៤

[៣៤] តណ្ហា តែងចម្រើនដល់មនុស្សអ្នកមានការប្រព្រឹត្ត ដោយសេចក្តីប្រមាទជាប្រក្រតី ដូចវល្លិ រូបវិតដើមឈើហើយ ចម្រើនឡើង បុគ្គលនោះ តែងសុះទៅកាន់កតតូចកតធំ ដូចស្វា កាលប្រាថ្នាផ្ទៃឈើ លោតទៅក្នុងព្រៃ ដូច្នោះដែរ ។ តណ្ហានុ៎ះ ជាទោសជាតិដ៏លាមក ផ្សាយទៅក្នុងអារម្មណ៍ផ្សេងៗ ក្នុងលោក គ្របសង្កត់បុគ្គលណា សេចក្តីសោកស្តាយ តែងចម្រើនឡើង ដល់បុគ្គលនោះ ដូចស្សូវរណ្តាស ដែលត្រូវភ្លៀងធ្លាក់ចុះជញ្ជាំង ហើយពន្លក លូតលិចឡើង ដូច្នោះដែរ ។

ចំណែកជនណា គ្របសង្កត់តណ្ហាដ៏លាមកក្នុងលោក ដែលគេច្រងបានដោយកម្រនោះ សេចក្តីសោកស្តាយ តែងធ្លាក់ចេញចាកជននោះឯង ដូចដំណក់ទឹកដែលធ្លាក់ចុះចាកស្លឹកឈូក ដូច្នោះដែរ ។

ព្រោះហេតុនោះ បានជាគាត់គ្រប់អ្នកទាំងឡាយ អ្នកទាំងឡាយ មានប៉ុន្មានរូប ដែលមកប្រជុំក្នុងទីនេះ សេចក្តីចម្រើន ចូរមានដល់អ្នកទាំងឡាយ ទាំងប៉ុណ្ណោះចុះ អ្នកទាំងឡាយ ចូររម្ងឹនឬសតណ្ហាចោលចេញ ដូចបុគ្គលត្រូវការដោយស្សូវភ្លៀង គាស់ស្សូវរណ្តាសចោលចេញ ដូច្នោះ ។

មានកុំរុករានអ្នកទាំងឡាយរឿយៗ ដូចខ្សែទឹកកាច់បំបាក់ដើមបុស ដូច្នោះឡើយ ។

កាលបើឬសឈើ មិនមានសេចក្តីអន្តរាយ នៅមាំមួនទេ ដើមឈើទុកជាប់ចោលហើយ ក៏តែងដុះឡើងទៀតបាន មានឧបមាដូចម្តេចមិញ កាល

បើតណ្ហានុស័យ បុគ្គលកម្មាតមិនទាន់បានហើយ ទុក្ខ (មានជាតិទុក្ខជាដើម) នេះ ក៏តែងកើតឡើង។ មានឧបមេយ្យដូច្នោះឯង ។ ខ្សែតណ្ហា ៣៦ ជាធម្មជាតិហូរទៅ ក្នុងអារម្មណ៍ ជាទីភ្ជាប់ចិត្ត ជាធម្មជាតិភ្លៀវក្លា មានដល់បុគ្គលណា តម្រិះទាំងឡាយដ៏ធំ ដែលអាស្រ័យនូវរាគៈ តែងនាំនូវទិដ្ឋិអាក្រក់របស់បុគ្គលនោះ ។

ខ្សែតណ្ហាទាំងឡាយ តែងហូរទៅក្នុងអារម្មណ៍ទាំងពួង ដូចជាវល្លិដែលបែកខ្ទែងឡើង តាំងនៅដូច្នោះ បើអ្នកទាំងឡាយ ឃើញតណ្ហាដូចជាវល្លិនោះ កើតឡើងហើយ ចូរកាត់ឫសចោលចេញ ដោយកាំបិត គឺបញ្ញា ។

សោមនស្សទាំងឡាយ ដែលផ្សាយទៅហើយផង ដែលប្រព្រឹត្តទៅដោយសេចក្តីស្រឡាញ់ផង រមែងមានដល់សត្វ ពួកសត្វនោះជាអ្នកអាស្រ័យនូវសេចក្តីរីករាយ អ្នកស្វែងរកសេចក្តីសុខ នរជនទាំងឡាយនោះឯង តែងឈរទៅរកជាតិ និងជរា ។

ពួកសត្វដែលតណ្ហា ជាទីញ៉ាំងសត្វឲ្យតក់ស្លុត ក្រុងទុកហើយ តែងរន្ធត់ ដូចទន្សាយ ដែលព្រានទាក់បានហើយដូច្នោះ ពួកសត្វដែលជាប់ក្នុងសំយោជនៈ និងសង្គធម៌ (ធម៌ជាគ្រឿងជំពាក់) តែងដល់នូវសេចក្តីទុក្ខឡើងៗ អស់កាលអង្វែង ។

ពួកសត្វដែលតណ្ហា ជាទីញ៉ាំងសត្វឲ្យតក់ស្លុត ក្រុងទុកហើយ តែងរន្ធត់ ដូចទន្សាយ ដែលនាយព្រានទាក់បានហើយដូច្នោះ ព្រោះហេតុនោះ ភិក្ខុកាលប្រាថ្នាធម៌ ជាគ្រឿងប្រាសចាករាគៈ ដើម្បីខ្លួន គប្បីបន្ទោបង់តណ្ហា

ដែលជាគ្រឿងតក់ស្លុត ចោលចេញ ។

បុគ្គលណា មិនមានអាល័យ ក្នុងគិហិកាតដូចដើមឈើតាំងនៅក្នុងព្រៃ មានចិត្តចុះស៊ប់ក្នុងព្រៃ គឺតបធម៌ ជាអ្នករួចស្រឡះចាកព្រៃ គឺតណ្ហា ហើយ សុះទៅរកព្រៃ គឺតណ្ហាវិញ អ្នកទាំងឡាយ ចូរមើលបុគ្គលនោះឯង បុគ្គល នោះ រួចចាកចំណង គឺយរវាសហើយ សុះទៅរកចំណង គឺយរវាសវិញ ។ ចំណងណា ដែលកើតអំពីដៃក្តី កើតអំពីឈើក្តី កើតអំពីស្មៅយាបូងក្តី អ្នកប្រាជ្ញមិនហៅចំណងនោះថា ជាចំណងមាំមួនឡើយ ។

ពួកជនណា ត្រេកអរក្រៃពេក ក្នុងកែវមណី និងកុណ្ណាលទាំងឡាយក្តី សេចក្តីអាឡោះអាល័យ កូន និងប្រពន្ធទាំងឡាយក្តី អ្នកប្រាជ្ញទាំងឡាយ ហៅសេចក្តីត្រេកអរ និងសេចក្តីអាឡោះអាល័យនោះ ថាជាចំណងមាំមួន ជា ចំណងនាំចុះ (ទាញសត្វទម្លាក់ទៅក្នុងអបាយ) ជាចំណងធូរទេ ប៉ុន្តែសត្វ ស្រាយបានដោយកម្រ អ្នកប្រាជ្ញទាំងឡាយ កាត់ចំណងនោះចេញ ជាអ្នក មិនមានសេចក្តីអាឡោះអាល័យ លះបង់កាមសុខ ហើយចេញបួស ។

ជនណា ត្រេកអរដោយអំណាចរាគៈ ពួកជននោះ តែងធ្លាក់ចុះកាន់ ខ្សែតណ្ហា ដូចពីងពាងទម្លាក់ខ្លួនចុះកាន់សំណាញ់ ដែលធ្វើហើយដោយខ្លួន ឯង អ្នកប្រាជ្ញទាំងឡាយ តែងកាត់ខ្សែតណ្ហានោះ ជាអ្នកមិនមានសេចក្តី អាឡោះអាល័យ លះទុក្ខទាំងពួងចេញទៅ ។

អ្នកចូរដោះ (សេចក្តីអាល័យ) ក្នុងកាលមុនចេញ ចូរដោះ (សេចក្តី អាល័យ) ក្នុងខាងក្រោយចេញ ចូរដោះ (សេចក្តីអាល័យ) ក្នុងកាល

ជាកណ្តាលចេញ (កាលបើធ្វើយ៉ាងនេះ) អ្នកនឹងដល់ត្រើយនៃភព នឹង
មានចិត្តរួចស្រឡះ ចាកសង្ខតធម៌ទាំងពួង មិនត្រូវទៅកាន់ជាតិ និងជរា
ទៀតឡើយ ។

តណ្ហា រមែងចម្រើនក្រែកលែង ដល់ជនដែលវិតក្កញាំញី មានតម្រេក
ក្លៀវក្លា យល់ឃើញអារម្មណ៍ថាល្អ បុគ្គលនោះឯង ឈ្មោះថា ធ្វើចំណងឲ្យ
មាំមួន ។ លុះតែបុគ្គលណា ត្រេកអរក្នុងអសុភជ្ឈាន ដែលជាហេតុឲ្យស្ងប់
រម្ងាប់នូវវិតក្ក មានស្មារតីសព្វកាល តែងចម្រើនអសុភជ្ឈាន បុគ្គល
នោះឯង នឹងធ្វើតណ្ហាឲ្យអស់ទៅបាន បុគ្គលនោះឯង ទើបឈ្មោះថា កាត់
ចំណងមារបាន ។

បុគ្គលណា ដល់សេចក្តីសម្រេច គឺអរហត្ត ជាអ្នកមិនតក់ស្លុត មិន
មានតណ្ហា មិនមានកិលេសដូចទីទួល បានកាត់កូនសរ គឺកិលេស ជាហេតុ
ញាំញីសត្វឲ្យទៅកាន់ភពបានហើយ កាយដែលឆ្អឹង ៣០០ កំណាត់ផ្គុំគ្នា
ហើយនេះ របស់បុគ្គលនោះ ឈ្មោះថា តាំងនៅក្នុងទីបំផុត ។

បុគ្គលណា មិនមានតណ្ហា មិនមានសេចក្តីប្រកាន់មាំ ជាអ្នកឈ្លាស
ក្នុងនិរុត្តិ (វាចាជាគ្រឿងសម្តែងចេញ) និងបទដ៏សេស ដឹងច្បាស់នូវប្រជុំ
នៃអក្ខរៈទាំងឡាយផង នូវខាងដើម និងខាងចុង នៃអក្ខរៈទាំងឡាយផង
បុគ្គលនោះឯង តថាគតហៅថា អ្នកមានសរីរៈបិតនៅក្នុងទីបំផុត មានបញ្ញា
ច្រើន ជាមហាបុរស ។

តថាគតជាអ្នកគ្របសង្កត់ តេក្យមិកធម៌ទាំងអស់ ដឹងច្បាស់ចតុត្ថមិក-

ធម៌ទាំងអស់ មានចិត្តមិនបានជាប់នៅ ក្នុងតេកូមិកធម៌ទាំងអស់ លះបង់
 តេកូមិកធម៌ទាំងអស់ មានចិត្តរួចស្រឡះ ព្រោះអស់តណ្ហា បើតថាគតត្រាស់
 ដឹងធម៌ដោយខ្លួនឯងហើយ ចាំបាច់យកអ្នកណាជាគ្រូអាចារ្យទៀត ។ ធម្មទាន
 ឈ្នះអាមិសទានទាំងពួង ធម្មរស ឈ្នះរសទាំងពួង សេចក្តីត្រេកអរក្នុងធម៌
 ឈ្នះសេចក្តីត្រេកអរទាំងពួង ការអស់តណ្ហា ឈ្នះទុក្ខទាំងពួង ។ កោគៈ
 ទាំងឡាយ រមែងសម្លាប់បុគ្គលអប្បប្រាជ្ញា ប៉ុន្តែមិនសម្លាប់បុគ្គលអ្នកស្វែង
 រកត្រឹម គឺព្រះនិព្វានទេ ឯបុគ្គលអប្បប្រាជ្ញា រមែងសម្លាប់ខ្លួនឯង ដូចជា
 សម្លាប់បុគ្គលដទៃ ព្រោះចំណង់ក្នុងកោគៈ ។

ស្រែទាំងឡាយ មានស្មៅជាទោស ពួកសត្វលោកនេះ មានរាគៈជា
 ទោស ព្រោះហេតុនោះ ទានដែលបុគ្គលឲ្យហើយ ដល់អ្នកមានរាគៈអស់
 ហើយ រមែងជាទានមានផលច្រើន ។ ស្រែទាំងឡាយ មានស្មៅជាទោស
 ពួកសត្វលោកនេះ មានទោសៈជាទោស ព្រោះហេតុនោះ ទានដែលបុគ្គល
 ឲ្យហើយ ដល់អ្នកមានទោសៈអស់ហើយ រមែងជាទានមានផលច្រើន ។

ស្រែទាំងឡាយ មានស្មៅជាទោស ពួកសត្វលោកនេះ មានមោហៈជា
 ទោស ព្រោះហេតុនោះ ទានដែលបុគ្គលឲ្យហើយ ដល់អ្នកមានមោហៈ
 អស់ហើយ រមែងជាទានមានផលច្រើន ។ ស្រែទាំងឡាយ មានស្មៅជា
 ទោស ពួកសត្វលោកនេះ មានសេចក្តីស្រវែនជាទោស ព្រោះហេតុនោះ
 ទានដែលបុគ្គលឲ្យហើយ ដល់អ្នកមានសេចក្តីស្រវែនអស់ហើយ រមែង
 ជាទាន មានផលច្រើន ។

តណ្ហាវគ្គទី ២៤ ចប់

អដ្ឋកថា

តណ្ហារត្តនី ២៤

រឿង កបិលមច្ឆៈ

ចូលទៅកាន់ព្រៃព្យាយាមក៏សម្រេចអរហត្តផល ។

ចំណែកភិក្ខុជាបួនគិតថា អញនៅកំលោះ ក្នុងពេលចាស់សឹមបំពេញ វិបស្សនាធុរៈ ទើបផ្ដើមតាំងគន្ធុរៈ រៀនព្រះត្រៃបិដក បរិវារជាច្រើនបានកើត ឡើង ព្រោះអាស្រ័យបរិយត្តិរបស់លោក លោកបានកើតឡើងព្រោះអាស្រ័យ បរិវារ ស្រវឹងហើយដោយសេចក្ដីស្រវឹងក្នុងភាពជាអ្នកស្តាប់ច្រើន ត្រូវការ ចង់បានក្នុងលោកគ្របសង្កត់ហើយ ព្រោះជាអ្នកសម្គាល់ខ្លួនថាឈ្នាសក្រែលែង រមែងពោលរបស់ដែលជាកប្បិយៈ ដែលមនុស្សដទៃពោលហើយថាជាអកប្បិយៈ ពោលវត្ថុដែលជាអកប្បិយៈថាជាកប្បិយៈ ពោលវត្ថុដែលមានទោសថា មិន មានទោស ពោលវត្ថុដែលមិនមានទោសថាមានទោស សូម្បីភិក្ខុអ្នកមានសីល ជាទីស្រឡាញ់ទាំងឡាយពោលថា អាវុសោកបិល អ្នកកុំពោលយ៉ាងនេះ ហើយសម្ដែងធម៌និងវិន័យ ពោលប្រៀនប្រដៅ ហើយក៏ពោលថា ពួកលោក ចេះអ្វី ពួកលោកដូចក្ដាប់ដៃទេដោយដើមហើយ ក៏ត្រាច់ពោលសម្មតភិក្ខុទាំង- ឡាយ ។

ត្រាទោះ ភិក្ខុទាំងឡាយប្រាប់សេចក្ដីនោះដល់ព្រះសោធនត្ថេរ ដែលជា

បង្កប្រសរបស់លោក សូម្បីព្រះសោធនត្ថេរ ចូលទៅរកលោកហើយ ជាសំ
 ត្រឡប់ទៅ អាវុសោកបិល កិច្ចបដិបត្តិប្រពៃរបស់ភិក្ខុទាំងឡាយដូចអ្នក ឈ្មោះ
 ថាជាអាយុនៃសាសនា ព្រោះដូច្នោះ អ្នកកុំលះកិច្ចបដិបត្តិប្រពៃ ហើយពោល
 ជំទាស់វត្ថុដែលជាកប្បិយជាដើមយ៉ាងនោះឡើយ លោកមិនបានអើពើនឹងពាក្យ
 របស់ព្រះថេរៈ កាលបើដូច្នោះ ព្រះថេរៈក៏ជាសំត្រឡប់ ២-៣ ដង ដឹងថា
 លោកមិនទទួលពាក្យជាសំត្រឡប់ ភិក្ខុនេះមិនធ្វើតាមពាក្យរបស់អញ ទើប
 ពោលថា អាវុសោ បើដូច្នោះ អ្នកនឹងប្រាកដដោយកម្មរបស់ខ្លួន ដូច្នោះ
 ហើយ ចៀសចេញទៅ ។

ចាប់តាំងអំពីនោះ ភិក្ខុទាំងឡាយ ដែលជាអ្នកមានសីលជាទីស្រឡាញ់
 ពួកដទៃបោះបង់លោកហើយ លោកជាអ្នកមានការប្រព្រឹត្តិអាក្រក់ ដែលពួក
 អ្នកមានការប្រព្រឹត្តិអាក្រក់ចោមរោម ថ្ងៃមួយគិតថា អញនឹងសូយបាតិមោក្ខ
 ទើបកាន់ផ្លិត ទៅអង្គុយលើធម្មាសនៈ ក្នុងរោងឧបោសថ ហើយសួរថា
 អាវុសោ បាតិមោក្ខរមែងប្រព្រឹត្តទៅដើម្បីភិក្ខុទាំងឡាយ ដែលប្រជុំគ្នាហើយ
 ក្នុងទីនេះឬ ឃើញភិក្ខុទាំងឡាយនៅស្ងៀម ដោយគិតថា ប្រយោជន៍អ្វី
 ដោយពាក្យឆ្លើយ ដែលអញឲ្យដល់ភិក្ខុនេះ ទើបពោលថា អាវុសោ ធម៌ក្តី
 វិន័យក្តី មិនមានប្រយោជន៍អ្វីដោយបាតិមោក្ខ ដែលពួកលោកស្តាប់ ឬមិន
 ស្តាប់ ដូច្នោះហើយ ក៏ក្រោកចាកអាសនៈ ញ៉ាំងសាសនា គឺបរិយត្តិរបស់
 ព្រះកស្សបទសពលឲ្យសាបសូន្យ ដោយអាការយ៉ាងនេះ សូម្បីព្រះសោធនៈ
 ក៏បរិនិព្វានក្នុងថ្ងៃនោះឯង ។ ក្នុងកាលអស់អាយុ កបិលភិក្ខុកើតក្នុងអវិច្ចិ-

មហានរក មាតា និងបុរសស្រីរបស់លោក ដល់នូវទិដ្ឋានុគតិរបស់លោកនោះឯង ដេរបរិកាសកិកុទាំងឡាយ ដែលមានសីលជាទីស្រឡាញ់ហើយ ក៏កើតក្នុង អរិច្ចមហានរកដូចគ្នា ។

ក្នុងកាលនោះ បុរស ៥០០ នាក់ ធ្វើចោរកម្ម មានការប្តូរស្រុកជាដើម ជាអ្នកនៅដោយកិរិយារបស់ចោរ ត្រូវពួកមនុស្សក្នុងជនបទ តាមចាប់ហើយ គេចចូលព្រៃ មិនឃើញទីតាំងក្នុងព្រៃនោះ ឃើញភិក្ខុនៅព្រៃជាវត្តមួយរូប ថ្វាយបង្គំហើយ ពោលថា បពិត្រលោកម្ចាស់ សូមលោកម្ចាស់ជាពិន័យរបស់ ពួកខ្ញុំផងចុះ ។

ព្រះថេរៈពោលថា ឈ្មោះថា ទីពឹង ដូចគ្នានឹងសីល មិនមានដល់អ្នក ទាំងឡាយ ពួកអ្នកទាំងអស់ បុរសមាទានសីល ៥ ចុះ ចោរទាំងនោះទទួល ថា សាធុ ដូច្នោះហើយ សមាទានសីលទាំងឡាយ ។ លំដាប់នោះ ព្រះថេរៈ ជាសំភៀនចោរទាំងនោះថា ឥឡូវនេះ ពួកអ្នកជាអ្នកមានសីល ពួកអ្នកមិន គួរកន្លងនូវសីល សូម្បីព្រោះហេតុនៃជីវិតឡើយ ការប្រទូស្តផ្លូវចិត្តក៏មិនគួរ ធ្វើ ចោរទាំងនោះទទួលថា សាធុ ហើយ ។

គ្រានោះ អ្នកជនបទទាំងនោះមកដល់ទីនោះហើយ រកមើលក្នុងទីផ្សេងៗ ជួបចោរទាំងនោះហើយ ក៏នាំគ្នាផ្តាច់ជីវិតទាំងអស់ ពួកចោរទាំងនោះធ្វើ កាលកិរិយាហើយ កើតក្នុងទេវលោក មេចោរបានជាប្រធាននៃទេវបុត្រ ។

ទេវបុត្រទាំងនោះ អន្ទោលទៅក្នុងទេវលោកអស់ពុទ្ធនូវមួយ ដោយ អំណាចអនុលោម និងបដិលោមក្នុងពុទ្ធបុព្វកាលនេះ កើតហើយក្នុងស្រុក

អ្នកប្រមង្គ ៥០០ ត្រកូលជិតទ្វារនគរសាវត្ថី ។ ប្រធានទេវបុត្របដិសន្ធិក្នុង
 ផ្ទះរបស់ប្រធានអ្នកប្រមង្គ ចំណែកទេវបុត្រក្រៅអំពីនេះ បដិសន្ធិក្នុងផ្ទះអ្នក
 ប្រមង្គដទៃៗ ។ កិច្ចបដិសន្ធិ និងការប្រសូតចាកផ្ទះមាតានៃជនទាំងនោះមាន
 ហើយក្នុងថ្ងៃជាមួយគ្នានោះឯង ដោយប្រការដូច្នោះ ។

ប្រធានអ្នកប្រមង្គ ឲ្យមនុស្សដើរស្វែងរកថា ពួកទារកដទៃក្នុងស្រុកនេះ
 កើតហើយក្នុងថ្ងៃនេះមានដែរឬទេ ។ បានពួកវាដែលទារកទាំងនោះកើតហើយ
 ទើបឲ្យទ្រព្យជាតិម្នាក់ម្នាក់ដល់អ្នកប្រមង្គទាំងនោះដោយតាំងចិត្តថា ពួកទារក
 នោះ ជាសម្លាញ់នឹងកូនរបស់យើង ។ ទារកទាំងនោះ ជាសម្លាញ់លេងធូលី
 រួមគ្នា បានជាអ្នកចម្រើនវ័យដោយលំដាប់ហើយ បណ្តាកុមារទាំងនោះ កូន
 របស់ប្រធានអ្នកប្រមង្គ បានជាបុគ្គលខ្ពង់ខ្ពស់ដោយយស និងអំណាច ។

កបិលភិក្ខុឆេះក្នុងនរកអស់មួយពុទ្ធនូវហើយ ក្នុងកាលនោះ មកកើតជា
 ត្រីធំក្នុងស្ទឹងអចិន្តរាតី មានពណ៌ដូចមាស មានមាត់ស្អុយ ដោយវិបាកដែល
 សេសសល់ ។

ថ្ងៃមួយ សម្លាញ់ទាំងនោះប្រឹក្សាគ្នាថា យើងនឹងចាប់ត្រី ទើបកាន់យក
 ឧបករណ៍ចាប់សត្វទឹក មានសំណាញ់ជាដើម បង់ទៅក្នុងស្ទឹង ពេលនោះ
 ត្រីនោះ បានចូលទៅខាងក្នុងសំណាញ់របស់ជនទាំងនោះ អ្នកប្រមង្គទាំង
 អស់ បានឃើញត្រីនោះហើយ បន្តិសំឡេងអ៊ុំអរថា កូនរបស់យើងចាប់ត្រី
 មុនគេ ចាប់បានត្រីមាសហើយ ពេលនេះ ព្រះរាជានឹងព្រះរាជទានទ្រព្យដល់
 យើងគ្រប់គ្រាន់ ។ សម្លាញ់ទាំងនោះ យកត្រីជាក់ទូក លើកទូកឡើងហើយ

ទៅកាន់ព្រះរាជសម្មាកំ ។

កាលព្រះរាជាទ្រង់ទតឃើញត្រីនោះ ត្រាស់ថា ទុំជាអ្វី ពួកមាណាព ក្រាបទូលថា បពិត្រព្រះអង្គ ត្រី ព្រះរាជាទតឃើញត្រីមានពណ៌ដូចមាស ទ្រង់ត្រិះរិះថា ព្រះសាស្ត្រាទ្រង់នឹងជ្រាបហេតុដែលត្រីនោះជាមាស ដូច្នោះហើយ ត្រាស់ឲ្យមនុស្សកាន់យកត្រីទៅកាន់សម្មាកំព្រះសាស្ត្រា កាលមាត់ត្រីនោះហា ឡើងប៉ុណ្ណោះ វត្ថុជេតពនទាំងមូល មានក្លិនស្អុយពន់ពេក ។

ព្រះរាជាទូលសួរព្រះសាស្ត្រាថា បពិត្រព្រះអង្គ ហេតុអ្វី ត្រីនេះ មាន ពណ៌ដូចមាស ហេតុអ្វី ទើបក្លិនស្អុយផ្សាយចេញអំពីមាត់របស់ត្រីនេះ ។ ព្រះ មានព្រះភាគត្រាស់ថា ត្រីនេះ ជាភិក្ខុឈ្មោះកបិល ជាពហុស្មត មានបរិវារ ច្រើន ក្នុងធម្មវិន័យរបស់ព្រះមានព្រះភាគ ព្រះនាមកស្សប ត្រូវចំណង់ក្នុង លោកគ្របសង្កត់ហើយ ជេរបរិកាសពួកភិក្ខុដែលមិនកាន់យកពាក្យសម្តីរបស់ ខ្លួន ញ៉ាំងសាសនារបស់ព្រះកស្សបសម្ពុទ្ធឲ្យវិនាសហើយ កើតក្នុងអវិច្ចី ដោយកម្មនោះ ឥឡូវនេះ កើតជាត្រីដោយវិបាកដែលសេសសល់ ព្រោះ លោកប្រាប់ពុទ្ធវចនៈ ពោលសរសើរគុណរបស់ព្រះសម្ពុទ្ធ អស់កាលយូរ ទើបមានអត្តភាពពណ៌ដូចមាសដោយផលនៃកម្មនោះ ភិក្ខុនោះ បានជេរបរិ- កាសភិក្ខុទាំងឡាយ ទើបក្លិនស្អុយចេញអំពីមាត់ដោយផលនៃកម្មនោះ មហា បពិត្រ តថាគតនឹងឲ្យត្រីនេះនិយាយ ព្រះរាជាត្រាស់ថា បពិត្រព្រះអង្គ សូមទ្រង់ឲ្យនិយាយចុះ ។

លំដាប់នោះ ព្រះសាស្ត្រាត្រាស់សួរត្រីថា អ្នកឈ្មោះកបិលឬ ត្រីពោល

ថា បពិត្រព្រះអង្គ ខ្ញុំព្រះអង្គឈ្មោះកបិល ព្រះសាស្តាត្រាស់ថា អ្នកមកអំពី
 ទីណា ត្រីពោលថា បពិត្រព្រះអង្គ មកអំពីអវិចីមហានរក ព្រះសាស្តាត្រាស់
 ថា សោធនៈបងប្រុសច្បងរបស់អ្នកនៅឯណា ត្រីពោលថា បពិត្រព្រះអង្គ
 បរិនិព្វានហើយ ព្រះសាស្តាត្រាស់ថា នាងសាធនីម្តាយរបស់អ្នកនៅឯណា ត្រី
 ពោលថា បពិត្រព្រះអង្គ កើតក្នុងនរក ព្រះសាស្តាត្រាស់ថា នាងតាបនាបួន
 ស្រីរបស់អ្នកនៅឯណា ត្រីពោលថា បពិត្រព្រះអង្គ កើតក្នុងមហានរក ព្រះ
 សាស្តាសួរថា ឥឡូវនេះ អ្នកនឹងទៅណា ត្រីឈ្មោះកបិលម្ស័ត្រៈក្រាបទូលថា
 បពិត្រព្រះអង្គ នឹងទៅកាន់អវិចីមហានរក ដូច្នោះហើយ ត្រូវសេចក្តីក្តៅក្រហាយ
 គ្របសង្កត់ហើយ យកក្បាលបោកនឹងទូក ធ្វើកាលកិរិយាក្នុងទីនោះឯង កើត
 ក្នុងនរកហើយ មហាជនកើតព្រើរោម ព្រីស្បែក ដោយប្រការដូច្នោះ ។

គ្រានោះ ព្រះសាស្តាប្រមើលមើលចិត្តរបស់បរិស័ទ ដែលប្រជុំគ្នាក្នុង
 ខណៈនោះ ដើម្បីទ្រង់សម្តែងធម៌ឲ្យសមគួរដល់ខណៈនោះ ទើបត្រាស់កបិល-
 សូត្រ ក្នុងសុត្តនិបាតថា អ្នកប្រាជ្ញទាំងឡាយ បានពោលការប្រព្រឹត្តធម៌ ១
 ការប្រព្រឹត្តព្រហ្មចរិយៈ ១ នុ៎ះថាជាកែវដីខ្ពស់ដូច្នោះជាដើមហើយ បានត្រាស់
 ព្រះគាថាទាំងនេះថា

មនុស្ស បមត្តចារិណោ	តណ្ហា វឡុតិ មាលុវា វិយ
សោ បលវតី ហុរាហរំ	ដលមិច្ឆំ វនស្មី វានរោ ។
យំ ឯសា សហតី ជម្មី	តណ្ហា លោកេ វិសត្តិកា
សោកា តស្ស បវឡុតិ	អភិវឡុវំ វិរណំ ។

យោ វេ តំ សហតិ ជម្ពី តណ្ហំ លោកេ ទុរច្ចយំ
 សោកា តម្ហា បបតន្តិ ឧទតិទុរ ចោក្ខរា ។
 តំ វោ វនាមិ ភទ្គំ វោ យាវន្តេត្ថ សមាគតា
 តណ្ហាយ មូលំ ខណាថ ឧសិរត្តោវ វិរណំ ។
 មា វោ នទ្បំ វ សោតោវ មារោ ភត្តិ បុនប្បុនំ ។
 តណ្ហាតែងចម្រើនដល់មនុស្ស អ្នកមានការប្រព្រឹត្តដោយ
 សេចក្តីប្រមាទជាប្រក្រតី ដូចវល្លិវបរិតដើមឈើ ហើយ
 ចម្រើនឡើង បុគ្គលនោះ តែងសុះទៅកាន់ភពតូច ភព
 ធំដូចស្វា កាលប្រាថ្នាផ្ទៃឈើ លោតទៅក្នុងព្រៃ ដូច្នោះ
 ដែរ ។ តណ្ហានុ៎ះ ជាទោសជាតិដ៏លាមក ផ្សាយទៅក្នុង
 អារម្មណ៍ផ្សេងៗ ក្នុងលោក គ្របសង្កត់បុគ្គលណា
 សេចក្តីសោកស្តាយ តែងចម្រើនឡើងដល់បុគ្គលនោះ
 ដូចស្បូវរណ្តាស ដែលត្រូវភ្លៀងធ្លាក់ចុះជញ្ជាំ ហើយ
 ពន្លកលូតលិចឡើង ដូច្នោះដែរ ។ ចំណែកជនណា គ្រប
 សង្កត់តណ្ហាដ៏លាមកក្នុងលោក ដែលគេច្នៃបានដោយ
 កម្រនោះ សេចក្តីសោកស្តាយ តែងធ្លាក់ចេញចាកជន
 នោះឯង ដូចតំណក់ទឹកដែលធ្លាក់ចុះចាកស្លឹកឈូក
 ដូច្នោះដែរ ។ ព្រោះហេតុនោះ បានជាតថាគតប្រាប់អ្នក
 ទាំងឡាយ អ្នកទាំងឡាយ មានប៉ុន្មានរូប ដែលមកប្រជុំ

ក្នុងទីនេះ សេចក្តីចម្រើនចូរមានដល់អ្នកទាំងឡាយ ទាំង
ប៉ុណ្ណោះចុះ អ្នកទាំងឡាយ ចូររម្ងឹនបុសតណ្ហាចោល
ចេញ ដូចបុគ្គលត្រូវការដោយស្បូវភ្នាំង គាស់ស្បូវ
រណ្តាសចោលចេញ ដូច្នោះ មានកុំរករានអ្នកទាំងឡាយ
រឿយៗ ដូចខ្សែទឹកកាច់បំបាក់ដើមបុសដូច្នោះឡើយ ។

សេចក្តីអធិប្បាយ

បណ្តាបទទាំងនោះ បទថា បមត្តចារិនោ សេចក្តីថា ឈានមិនចម្រើន
វិបស្សនា មគ្គ និងផល ក៏មិនចម្រើន ដល់បុគ្គលដែលមានប្រក្រតីប្រព្រឹត្ត
ប្រមាទ ដោយសេចក្តីប្រមាទ មានការបណ្តែតបណ្តោយសតិជាលក្ខណៈ
អធិប្បាយថា ដូចពួកជ្រូកបរិភោគដើមឈើ រមែងចម្រើនដើម្បីសេចក្តីវិនាស
នៃដើមឈើនោះ យ៉ាងណា តណ្ហាក៏ដូច្នោះ ឈ្មោះថា ចម្រើនដល់បុគ្គលនោះ
ព្រោះអាស្រ័យទូរទាំង ៦ កើតឡើងរឿយៗ ។

បទព្រះគាថាថា សោ បលវតី ហុរាហរំ សេចក្តីថា បុគ្គលនោះ គឺ
បុគ្គលប្រព្រឹត្តទៅក្នុងគតិនៃតណ្ហារមែងក្តៅ គឺស្តុះទៅក្នុងភពតូចភពធំ ។ សួរ
ថា បុគ្គលនោះរមែងឆ្ងោចទៅដូចអ្វី ឆ្លើយថា ដូចស្វាប្រាថ្នាផ្ទៃឈើ លោត
ទៅក្នុងព្រៃដូច្នោះ អធិប្បាយថា ពានរ កាលប្រាថ្នាផ្ទៃឈើ រមែងលោតទៅ
ក្នុងព្រៃចាប់នូវមែកឈើនោះៗ លែងនូវមែកឈើនោះហើយ ចាប់នូវមែកឈើ
ដទៃ រមែងមិនដល់នូវភាពជាសត្វ ដែលបុគ្គលគួរពោលបានថា ស្វានោះមិន
បាននូវមែក ទើបអង្គុយហើយយ៉ាងណា បុគ្គលដែលប្រព្រឹត្តទៅក្នុងគតិនៃ

តណ្ហាក៏ដូច្នោះដូចគ្នា សុះសួរទៅកាន់ភពតូចភពធំ រមែងមិនដល់នូវភាពជា
បុគ្គល ដែលបុគ្គលណាម្នាក់គួរពោលបានថា បុគ្គលមិនបានអារម្មណ៍ហើយ
ទើបដល់នូវការមិនប្រព្រឹត្តទៅតាមចំណង់តណ្ហា ។

បទថា យំ ជាដើម សេចក្តីថា តណ្ហាដែលប្រព្រឹត្តទៅក្នុងទ្វារ ៦ នេះ
ឈ្មោះថា លាមក ព្រោះភាពជារបស់អាក្រក់ ដល់នូវការរាប់ថា វិសត្តិកា
ព្រោះភាពដែលតណ្ហានោះ ជាធម្មជាតិបន្ទាត់ទៅ គឺជាអ្នកជាប់ជំពាក់ក្នុង
អារម្មណ៍ មានរូបជាដើម ដោយភាពជាអាហារលាយដោយថ្នាំពិស ដោយ
ភាពដូចជាផ្កាលាយដោយពិស ដោយភាពដូចជាផ្លែឈើលាយដោយពិស
ដោយភាពដូចជាគ្រឿងបរិភោគលាយដោយពិស រមែងគ្របសង្កត់បុគ្គល
ណា សេចក្តីសោកទាំងឡាយ មានវដ្តៈជាមូល រមែងចម្រើនក្រែលែង ក្នុង
ខាងក្នុងរបស់បុគ្គលនោះ ដូចស្បូវរណ្តាសដែលភ្លៀងធ្លាក់រឿយៗ រមែងដុះ
លូតលាស់ក្នុងព្រៃ ដូច្នោះ ។

បទថា ទុរទ្ធយំ ជាដើម សេចក្តីថា បុគ្គលណារមែងសង្កត់ គឺរមែង
គ្របសង្កត់តណ្ហានោះ គឺមានប្រការដែលខ្ញុំពោលហើយ ឈ្មោះថា លំបាក
ដែលបុគ្គលណាឆ្លងបាន ព្រោះជារបស់លំបាកនឹងឈានកន្លង គឺលំបាក
លះបាន សេចក្តីសោកទាំងឡាយ មានវដ្តៈជាមូល រមែងធ្លាក់អំពីបុគ្គលនោះ
គឺមិនតាំងនៅបាន ដូចតំណក់ទឹកធ្លាក់ទៅលើស្លឹកឈូក គឺលើស្លឹកបទុមមិន
ជាប់ ដូច្នោះ ។

ច្រើនបទថា តំ វោ វទាមិ គឺព្រោះហេតុនោះ តថាគតសូមពោលនឹង

អ្នកទាំងឡាយ ។

ពីរបទថា ភន្តំ វោ សេចក្តីថា ចូរសេចក្តីចម្រើនមានដល់អ្នកទាំងឡាយ
អធិប្បាយថា អ្នកទាំងឡាយកុំបីដល់នូវសេចក្តីវិនាស ដូចកបិលកិកុនេៈ ។

បទថា មូលំ ជាដើម សេចក្តីថា ចូរអ្នកទាំងឡាយដឹកនូវបូសនៃតណ្ហា
ដែលប្រព្រឹត្តទៅក្នុងទ្វារ ៦ នេះ ដោយញាណដែលសម្បយុត្តដោយអរហត្ត-
មគ្គ សួរថា ដឹកបូសនៃតណ្ហានោះដូចអ្វី ឆ្លើយថា ដូចបុគ្គលត្រូវការស្បូវភ្នាំង
ដឹកនូវស្បូវរណ្តាសដូច្នោះ អធិប្បាយថា បុរសត្រូវការស្បូវភ្នាំង រមែងដឹក
ស្បូវរណ្តាសដោយចបធំ យ៉ាងណា ចូរអ្នកទាំងឡាយដឹកនូវបូសនៃតណ្ហា
នោះចោល ដូច្នោះ ។

ពីរបទគាថាថា មា វោ នឡ្ហវ សោតោវ មារោ ភញ្ញិ បុនប្បនំ
សេចក្តីថា កិលេសមាន មរណមាន និងទេវបុត្តមាន ចូរកុំរុករានអ្នកទាំងឡាយ
រឿយៗ ដូចក្រសែទឹកហូរមកដោយកម្លាំង កាច់បំបាក់នូវដើមបបូសដែល
កើតត្រង់មាត់ច្រាំង ដូច្នោះ ។

ក្នុងកាលចប់ទេសនា បុត្ររបស់អ្នកប្រមង្គទាំង ៥០០ ដល់នូវសេចក្តី
សង្ខេប ប្រាថ្នាធ្វើនូវទីបំផុតនៃទុក្ខ បូសក្នុងសម្មាកព្រះសាស្តា ធ្វើទីបំផុតនៃទុក្ខ
ក្នុងកាលមិនយូរឡើយ បានជាអ្នកមានការបរិភោគតែមួយ ដោយធម៌ជា
គ្រឿងបរិភោគ គឺអនេញវិហារធម៌ និងសមាបត្តិធម៌ រួមជាមួយនឹងព្រះ
សាស្តា ដូច្នោះឯង ។^{១៧៧}

រឿងកបិលមច្ឆៈ ចប់

រឿង ជ្រកញី លំនាំដើម

ព្រះសាស្តា កាលគង់នៅក្នុងវត្តវេឡូវនៃ ទ្រង់ប្រារព្ធជ្រកញីសុំលាមក មួយក្បាល ត្រាស់ព្រះធម្មទេសនានេះថា យថាបិ មូលេ ជាដើម ។

បានឮថា ថ្ងៃមួយ ព្រះសាស្តាចូលទៅកាន់ក្រុងរាជគ្រឹះដើម្បីបិណ្ឌបាត ទតឃើញជ្រកមួយ ទើបទ្រង់ធ្វើការញញឹមឲ្យប្រាកដ កាលព្រះអង្គទ្រង់ញញឹម ព្រះអានន្ទត្រូវ បានឃើញមណ្ឌលនៃទស្សនោកាសន៍ ដែលចេញអំពីព្រះឱស្ត ទើបទូលសួរហេតុនៃការញញឹមថា បពិត្រព្រះអង្គ អ្វីជាហេតុ អ្វីជាបច្ច័យនៃ ការធ្វើនូវការញញឹមឲ្យប្រាកដ ។

លំដាប់នោះ ព្រះសាស្តាត្រាស់នឹងព្រះអានន្ទថា អានន្ទ អ្នកឃើញជ្រក ញីនោះដែរឬទេ ព្រះអានន្ទទូលថា បពិត្រព្រះអង្គ ឃើញ ព្រះសាស្តាត្រាស់ ថា ជ្រកញីនោះបានកើតជាមេមាន់ នៅក្នុងជិតរោងធាន់មួយកន្លែង ក្នុងសាសនា របស់ព្រះមានព្រះភាគព្រះនាមកុសន្ទៈ មេមាន់នោះ ស្តាប់សំឡេងប្រកាស ធម៌របស់ភិក្ខុ ដែលជាឃោគាវចរមួយរូប ស្វាធាយវិបស្សនាកម្មដ្ឋាន បុតិ ចាកអត្តភាពនោះហើយ បានកើតក្នុងរាជត្រកូល ជារាជជីតា ព្រះនាមឧត្វរី ក្នុងកាលតមក ព្រះនាងយាងចូលទៅកាន់ទិសម្រាប់បន្ទោបង់ឧប្បារៈ ទតឃើញ ពួកដង្កូវហើយ ញ៉ាំងបុឡូវកសញ្ញាឲ្យកើតឡើងក្នុងទីនោះ បានបឋមជ្ឈានហើយ ព្រះនាងតាំងនៅក្នុងអត្តភាពនោះ ដរាបដល់អស់អាយុ បុតិចាកអត្តភាពនោះ ហើយកើតក្នុងព្រហ្មលោក កាលព្រះនាងបុតិអំពីអត្តភាពនោះហើយ ច្រឡក

ប្រឡំដោយអំណាចគតិ ទើបកើតក្នុងកំណើតជ្រុកក្នុងឥឡូវនេះ ។ តថាគត
ឃើញហេតុនេះ ទើបបានធ្វើការញញឹមឲ្យប្រាកដ ។

ភិក្ខុទាំងឡាយ មានអានន្ទត្រូវជាប្រធាន ស្តាប់រឿងនោះហើយ ដល់
នូវសេចក្តីសង្ខេប ។

ព្រះសាស្តា ទ្រង់ញ៉ាំងសេចក្តីសង្ខេប ឲ្យកើតដល់ភិក្ខុទាំងនោះហើយ
កាលទ្រង់ប្រកាសទោសនៃរាគតណ្ហា ប្រថាប់ឈរក្នុងរវាងជួរនោះ ទ្រង់បាន
កាសិតព្រះគាថាទាំងនេះថា

យថាបិ មូលេ អនុបទ្ទវេ ធន្នេ ធិន្នោបិ រុក្ខោ បុនវេវ រូបាតិ	
ឯវម្បិ តណ្ហានុសយេ អន្ធហានេ និព្វត្តតិ ទុក្ខមិទំ បុនប្បនំ ។	
យស្ស ធន្តីសតិសោតា	មនាបស្សវនា ភុសា
មហា វហន្តិ ទុទ្ធិដ្ឋិ	សង្កប្បា រាគនិស្សតា ។
សវន្តិ សព្វដិ សោតា	លតា ឧត្តិជ្ជ តិដ្ឋតិ
តព្វា ទិស្វា លតំ ជាតំ	មូលំ បញ្ញាយ ធិន្ធប ។
សវិតានិ សិលេហិតានិ ច	សោមនស្សានិ កវន្តិ ជន្តនោ
តេ សាតសិកា សុខេសិនោ	តេ វេ ជាតិជ្ជបតា នរា ។
តសិណាយ បុរក្ខតា បជា	បរិសប្បន្តិ សសោវ ពាធិតោ
សញ្ញោជនសង្កសត្តា	ទុក្ខមុបេន្តិ បុនប្បនំ ចិរាយ ។
តសិណាយ បុរក្ខតា បជា	បរិសប្បន្តិ សសោវ ពាធិតោ
តស្មា តសិណំ វិនោទយេ	ភិក្ខុ អាកង្ខំ វិរាគមត្តនោ ។

កាលបើឫសឈើ មិនមានសេចក្តីអន្តរាយ នៅមាំមួនទេ ដើម

ឈើទុកជាកាត់ចោលហើយ ក៏តែងដុះឡើងទៀតបាន មាន
 ឧបមាដូចម្តេចមិញ កាលបើតណ្ហានុស័យ បុគ្គលកម្ចាត់មិន
 ទាន់បានហើយ ទុក្ខ (មានជាតិទុក្ខជាដើម) នេះ ក៏តែង
 កើតរឿយៗ មានឧបមេយ្យដូច្នោះឯង ។

ខ្សែតណ្ហា ៣៦ ជាធម្មជាតិហូរទៅក្នុងអារម្មណ៍ជាទីគាប់ចិត្ត ជា
 ធម្មជាតិភ្លៀវភ្លា មានដល់បុគ្គលណា តម្រិះទាំងឡាយដ៏ធំ ដែល
 អាស្រ័យនូវរាគៈ តែងនាំនូវទិដ្ឋិអាក្រក់របស់បុគ្គលនោះ ។ ខ្សែ
 តណ្ហាទាំងឡាយ តែងហូរទៅក្នុងអារម្មណ៍ទាំងពួង ដូចជា វល្លី
 ដែលបែកខ្ទែងឡើងតាំងនៅដូច្នោះ បើអ្នកទាំងឡាយ ឃើញ
 តណ្ហាដូចជាវល្លីនោះកើតឡើងហើយ ចូរកាត់ឫសចោលចេញ
 ដោយកាំបិត គឺបញ្ញា ។ សោមនស្សទាំងឡាយ ដែលផ្សាយទៅ
 ហើយផង ដែលប្រព្រឹត្តទៅដោយសេចក្តីស្រឡាញ់ផង រមែង
 មានដល់សត្វ ពួកសត្វនោះជា អ្នកអាស្រ័យនូវសេចក្តីរីករាយ
 ជាអ្នកស្វែងរកសេចក្តីសុខ នរជនទាំងឡាយនោះឯង តែងឈម
 ទៅរកជាតិ និងជរា ។ ពួកសត្វដែលតណ្ហា ជាទីញ៉ាំងសត្វឲ្យ
 តក់ស្លុតក្រុងទុកហើយ តែងរន្ធត់ ដូចទន្សាយដែលព្រានទាក់
 បានហើយ ដូច្នោះ ពួកសត្វដែលជាប់ក្នុងសំយោជនៈ និង
 សង្គធម៌ (ធម៌ជាគ្រឿងជំពាក់) តែងដល់នូវសេចក្តីទុក្ខ
 រឿយៗ អស់កាលជាអង្វែង ពួកសត្វដែលតណ្ហាជាទីញ៉ាំងសត្វ

ឲ្យតក់ស្លុតក្រុងទុកហើយ តែងរន្ធត់ ដូចទន្សាយ ដែលនាយ
ព្រានទាក់បានហើយដូច្នោះ ព្រោះហេតុនោះ ភិក្ខុកាលប្រាថ្នាធម៌
ជាគ្រឿងប្រាសចាករាគៈដើម្បីខ្លួន គប្បីបន្ទោបង់តណ្ហា ដែល
ជាគ្រឿងតក់ស្លុតចោលចេញ ។

សេចក្តីអធិប្បាយ

បណ្តាបទទាំងនោះ បទថា មូលេ ជាដើម សេចក្តីថា កាលបួសទាំង
៥ របស់ដើមឈើណា ដែលចាកទៅក្នុងទិសទាំង ៤ និងចាកចុះទៅក្រោម
ឈ្មោះថា មិនមានអន្តរាយ ព្រោះអន្តរាយណាមួយ បណ្តាអន្តរាយ មានការ
កាប់ និងការចោះ ឈ្មោះថា មាំទាំ ព្រោះដល់នូវភាពជារបស់មាំទាំ ដើម
ឈើនោះ សូម្បីបុគ្គលដកហើយទៅខាងលើ រមែងដុះឡើងបានទៀតនោះ
ឯង ដោយអំណាចមែកជំតូច យ៉ាងណា ទុក្ខនេះ មានជាតិទុក្ខជាដើម កាល
អនុស្សយន្ត ការដេកត្រាំនៃតណ្ហាដែលប្រព្រឹត្តទៅតាមទ្វារ ៦ ដែលអរ-
ហត្តមគ្គញាណមិនទាន់កម្ចាត់ គឺមិនទាន់កាត់ផ្តាច់ហើយ រមែងកើតរឿយៗ
ទៅក្នុងភពនោះៗ បាន ដូច្នោះឯង ។

បទថា យស្ស ជាដើម សេចក្តីថា តណ្ហាប្រកបដោយក្រសែ ៣៦ ដោយ
អំណាចនៃតណ្ហាវិចរិតទាំងនេះ គឺតណ្ហាវិចរិត អាស្រ័យអាយតនៈខាងក្នុង
១៨ តណ្ហាវិចរិតអាស្រ័យអាយតនៈខាងក្រៅ ១៨ ដោយប្រការដូច្នោះ ឈ្មោះ
ថា ហូរទៅក្នុងអារម្មណ៍ដែលជាប់ចិត្ត ព្រោះអត្ថវិគ្គហៈថា រមែងហូរទៅ គឺ
ប្រព្រឹត្តទៅក្នុងអារម្មណ៍ មានរូបជាដើម ជាធម្មជាតិក្លៀវក្លា គឺមានកម្លាំង តែង

មានដល់បុគ្គលណា ការត្រិះរិះទាំងឡាយ ឈ្មោះថា ជាធម្មជាតិធំ ព្រោះភាព
ជារបស់ធំ ដោយកើតឡើងរឿយៗ មិនអាស្រ័យឈាន ឬវិបស្សនា អាស្រ័យ
រាគៈ រមែងនាំបុគ្គលនោះ ដែលឈ្មោះថាមានទិដ្ឋិអាក្រក់ ព្រោះភាពជាបុគ្គល
មានញាណវិបត្តិ ។

បាទព្រះគាថាថា សវន្តិ សព្វដំ សោតា សេចក្តីថា ក្រសែតណ្ហាទាំង
នេះ ឈ្មោះថា រមែងហូរទៅក្នុងអារម្មណ៍ទាំងពួង ព្រោះហូរទៅក្នុងអារម្មណ៍
ទាំងពួង មានរូបជាដើម ដោយអំណាចនៃចក្ខុទ្វារជាដើម ឬព្រោះតណ្ហាទាំង
អស់ គឺរូបតណ្ហា សទ្ធិតណ្ហា គន្ធិតណ្ហា រសតណ្ហា ផោដ្ឋព្វតណ្ហា ធម្មតណ្ហា
ហូរទៅក្នុងកតទាំងពួង ។

បទថា លតា សេចក្តីថា តណ្ហា ឈ្មោះថា លតា ព្រោះអត្ថវិគ្គហៈថា
ដូចជាវល្លិ ព្រោះអត្ថថាជាគ្រឿងរូបរិត និងដោយអត្ថថា ជាគ្រឿងចង ។

ពីរបទថា ឧត្តិជ្ជ តិដ្ឋតិ សេចក្តីថា តណ្ហាដូចវល្លិកើតឡើងដោយទ្វារ
៦ ហើយ រមែងតាំងនៅក្នុងអារម្មណ៍ទាំងឡាយ មានរូបជាដើម ។

ពីរបទថា តព្ភា ទិស្វា សេចក្តីថា បើអ្នកឃើញតណ្ហាដូចវល្លិនោះ
ដោយអំណាចដែលតណ្ហានោះកើតហើយថា តណ្ហានេះ កាលនឹងកើត រមែង
កើតឡើងក្នុងបិយរូប និងសាតុរូបនេះ ។

បទថា បញ្ញាយ សេចក្តីថា អ្នកទាំងឡាយ ចូរកាត់ត្រង់ឫសដោយ
មគ្គប្បញ្ញា ដូចបុគ្គលកាត់នូវវល្លិដែលកើតក្នុងព្រៃ ដោយកាំបិត ដូច្នោះ ។

បទថា សវិតានិ គឺផ្សាយទៅ បានដល់ ជ្រួតជ្រាបទៅ ។

បទថា សិទេហិតានិ ច សេចក្តីថា នឹងប្រឡាក់ដោយតណ្ហា ដូចជីវ
ដោយអំណាចតណ្ហាសិទេហាៈ ដែលប្រព្រឹត្តទៅក្នុងបរិក្ខារ មានចីវរជាដើម
អធិប្បាយថា ដែលជីវ គឺតណ្ហាបូកលាបហើយ ។

បទថា សោមនស្សានិ សេចក្តីថា សោមនស្សទាំងឡាយបែបនោះ
រមែងមានដល់សត្វ ដែលប្រព្រឹត្តទៅក្នុងអំណាចតណ្ហា ។

ពីរបទថា តេ សាតសិទា សេចក្តីថា បុគ្គលទាំងនោះ គឺដែលប្រព្រឹត្ត
ទៅក្នុងអំណាចនៃតណ្ហា ដែលជាបុគ្គលអាស្រ័យសេចក្តីសុខ គឺអាស្រ័យសេចក្តី
សុខនោះឯង ទើបជាអ្នកស្វែងរកសេចក្តីសុខ គឺជាអ្នកស្វែងរកសេចក្តីសុខ ។

បទថា តេ វេ ជាដើម សេចក្តីថា ពួកនេះបែបនេះ រមែងចូលដល់ការ
កើត ការចាស់ ការឈឺ និងការស្លាប់ពិត ដូច្នោះ ទើបជាបុគ្គលឈ្មោះថា
ចូលដល់ជាតិ និងជរា ។

បទថា បជា ជាដើម សេចក្តីថា សត្វទាំងនេះ ជាបុគ្គលដែលតណ្ហា
ដែលដល់នូវការរាប់ថា តសិណា គឺការបម្រះនឿយ ព្រោះធ្វើនូវការតក់ស្លុត
ចោមរោម គឺចោមរោមហើយ ។

បទថា ពាធិតោ សេចក្តីថា សត្វទាំងនោះ រមែងរន្ធត់ គឺតក់ស្លុត
ដូចទន្សាយដែលជាប់អន្ទាក់ព្រានក្នុងព្រៃ ដូច្នោះ ។

បទថា សញ្ញាជនសន្តសត្តា សេចក្តីថា សត្វទាំងឡាយជាបុគ្គល
ដែលសំយោជនៈ ១០ យ៉ាង និងកិលេសជាគ្រឿងចង គឺរាគៈជាដើមចង
ហើយ ឬជាបុគ្គលជាប់ហើយក្នុងសំយោជនៈជាដើមនោះ ។

បទថា វិរាយ សេចក្តីថា សត្វទាំងឡាយរមែងចូលដល់នូវទុក្ខ មាន
ជាតិជាដើមរឿយៗ ទៅ អស់កាលយូរ គឺអស់កាលវែង ។

បទថា តស្មា ជាដើម សេចក្តីថា ព្រោះសត្វទាំងឡាយដែលតណ្ហាធ្វើ
នូវសេចក្តីតក់ស្លុតចោមរោម គឺរូបវិតហើយ ដូច្នោះ កាលភិក្ខុប្រាថ្នានូវធម៌
ដែលអស់នូវតម្រេក គឺព្រះនិព្វាន ដែលជាទីទៅប្រាសចាកកិលេស មាន
រាគៈជាដើមដើម្បីខ្លួន គប្បីបន្ទាបបង្គំ គឺគប្បីបណ្តេញចេញនូវតណ្ហា ដែលធ្វើ
នូវការតក់ស្លុតនោះ ដោយអំណាចអរហត្តមគ្គនោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ។

មេជ្រកនោះ ចុតិចាកអត្តភាពនោះហើយ កើតក្នុងរាជត្រកូល ក្នុង
សុវណ្ណភូមិ ចុតិចាកអត្តភាពនោះហើយ កើតក្នុងក្រុងពារាណសីដូច្នោះឯង ។
ចុតិចាកអត្តភាពនោះហើយ កើតក្នុងផ្ទះអ្នកជំនួញសេះ ត្រង់កំពង់សុប្បារកៈ
ចុតិចាកអត្តភាពនោះហើយ កើតក្នុងផ្ទះរបស់នាយទូក ត្រង់កំពង់គារិរៈ ចុតិ
ចាកអត្តភាពនោះហើយ កើតក្នុងផ្ទះរបស់ឥស្សរជនក្នុងក្រុងអនុរាជបុរី ចុតិ
ចាកអត្តភាពនោះហើយ កើតជាជីតាក្នុងផ្ទះរបស់កុដ្ឋមិកៈឈ្មោះសុមនៈ ក្នុង
កេក្កន្តគ្រាម ក្នុងទិសទក្សិណរបស់ក្រុងនោះហើយ មានឈ្មោះថាសុមនា តាម
ឈ្មោះកុដ្ឋមិកៈនោះ ។ បន្ទាប់មកឪពុករបស់នាង កាលជនទាំងឡាយលះបង់
ស្រុកនោះហើយ បានទៅកាន់ដែនទីយវាបិ ក្នុងស្រុកឈ្មោះមហាមុនីគ្រាម ។
អមាត្យរបស់ព្រះបាទទុដ្ឋតាមិនី ឈ្មោះលក្ខណ្ឌកអតិម្ហរៈ ទៅត្រង់ស្រុកនោះ

ដោយករណីយកិច្ចឯណានីមួយ ឃើញនាងហើយ ធ្វើការមន្តលយ៉ាងធំ នាំ
 នាងទៅកាន់ស្រុកមហាបុណ្ណគ្រាមហើយ ។ គ្រានោះ ព្រះមហាអតុលត្ថេរ ជា
 អ្នកនៅក្នុងវិហារឈ្មោះ កោដិបព្វតៈ ត្រាច់ទៅក្នុងស្រុកនោះដើម្បីបិណ្ឌបាត
 ឈរត្រង់ទ្វារផ្ទះរបស់នាង ឃើញនាងហើយ ទើបពោលនឹងភិក្ខុទាំងឡាយថា
 អារុសោទាំងឡាយ ជ្រកញីដល់នូវភាពជាកិរិយារបស់អមាត្យ ឈ្មោះ
 លកុណ្ណកអតិម្ភរៈហើយ ឱ ! គួរអស្ចារ្យហ្ន៎ នាងស្តាប់ពាក្យនោះហើយ
 រឭកជាតិបាន ត្រឡប់បាននូវញាណ ដែលជាហេតុរឭកជាតិក្នុងខណៈនោះ
 ឯង នាងមានសេចក្តីសង្វេគកើតឡើងហើយ អង្វរស្វាមីបួសក្នុងសម្មាសម្ពុទ្ធិ
 ថេរី ដែលប្រកបដោយកម្លាំង ៥ ដោយឥស្សរិយយសដ៏ធំ បានស្តាប់កថា
 ពណិនាមហាសិតប្បដ្ឋានសូត្រ ក្នុងតិស្សមហាវិហារហើយ តាំងនៅក្នុង
 សោតាបត្តិផល ។ ក្រោយមក កាលព្រះបាទទុដ្ឋគាមិនីទ្រង់បង្រ្កាបទមិឡ
 បានហើយ ព្រះនាងម្ចាស់សុមនាថេរីបានទៅកាន់ស្រុកកេក្កន្តគ្រាម ដែលជា
 លំនៅរបស់មាតាបិតានោះឯង នៅក្នុងស្រុកនោះ ស្តាប់អាសិវិស្សបមសូត្រ
 ក្នុងកាលកមហាវិហារ សម្រេចអរហត្តហើយ ។

ក្នុងថ្ងៃបរិនិព្វាន នាងត្រូវពួកភិក្ខុនិសាកសួរហើយ បាននិទានប្រវត្តិទាំង
 អស់នេះយ៉ាងនេះឯងដល់ភិក្ខុនិសង្ឃ ហើយសន្ទនាជាមួយព្រះមហាតិស្សត្ថេរ
 ដែលពោលបទនៃធម៌ ដែលមានប្រក្រតីនៅក្នុងមណ្ឌលារាម ក្នុងកណ្តាលភិក្ខុនិ
 សង្ឃដែលប្រជុំគ្នាហើយពោលថា ក្នុងកាលមុនខ្ញុំចុះពីអំពីកំណើតមនុស្សហើយ
 កើតជាមេមាន់ ដល់នូវការកាត់ក្បាល អំពីសម្មាសម្ពុទ្ធិរបស់ស្វាមីក្នុងអត្តភាពនោះ

ហើយ ទៅកើតក្នុងក្រុងរាជគ្រឹះ ហើយបួសក្នុងសម្មាសម្ពុទ្ធិកាទាំងឡាយ
 ហើយកើតក្នុងបឋមជ្ឈានភូមិ ចុតិចាកអត្តភាពនោះហើយ កើតក្នុងត្រកូល
 សេដ្ឋី ក្នុងកាលមិនយូរប៉ុន្មាន ចុតិហើយ ទៅកើតក្នុងកំណើតជ្រូក ចុតិអំពី
 អត្តភាពនោះហើយ ទៅកាន់សុវណ្ណភូមិ ចុតិចាកអត្តភាពនោះហើយ ទៅកាន់
 ក្រុងពារាណសី ចុតិចាកអត្តភាពនោះហើយ ទៅកាន់កំពង់ឈ្មោះសុប្បារកៈ
 ចុតិចាកអត្តភាពនោះហើយ ទៅកាន់កំពង់គារិរៈ ចុតិចាកអត្តភាពនោះហើយ
 ទៅកាន់ក្រុងអនុរាជបុរី ចុតិចាកអត្តភាពនោះហើយ ទៅកាន់ស្រុកកេក្កន្តត្រាម
 ខ្ញុំបានដល់អត្តភាព ១៣ ដែលខ្ពស់ និងទាបយ៉ាងនេះ ដោយប្រការដូច្នោះ
 ឥឡូវនេះ កើតក្នុងអត្តភាពឧក្រិដ្ឋហើយ សូមអ្នកទាំងឡាយញ៉ាំងធម៌ជា
 កុលសទាំងឡាយ ឲ្យដល់ព្រម ដោយសេចក្តីមិនប្រមាទចុះ ដូច្នោះហើយ
 ញ៉ាំងបរិស័ទ ៤ ឲ្យសង្ខេបហើយ បរិនិព្វាន ដូច្នោះ ។^{១២៣}

រឿងជ្រូកញី ចប់



រឿង វិព្ពន្ធកកិកុ លំនាំដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធវិព្ពន្ធកកិកុមួយ
រូប ត្រាស់ព្រះធម្មទេសនានេះថា យោ និព្ពន្ធដោ ជាដើម ។

បានឮថា កិកុមួយរូប ជាសន្និវិហារិករបស់ព្រះមហាកស្សបត្ថេរ ញ៉ាំង
ឈាន ៤ ឲ្យកើតឡើងហើយ ឃើញប្រារព្ធម្មណ៍ជាវិសកាគៈក្នុងផ្ទះរបស់ជាន់
មាស ដែលជាអ៊ំរបស់ខ្លួន មានចិត្តប្រតិព័ទ្ធក្នុងប្រារព្ធម្មណ៍នោះ សឹកហើយ ។

បន្ទាប់មក ព្រោះភាពជាអ្នកខ្ជិលច្រអូស ទើបពួកមនុស្សដេញបុគ្គល
នោះ ដែលមិនប្រាថ្នានឹងធ្វើការងារចេញអំពីផ្ទះ គាត់ត្រាច់ចិញ្ចឹមជីវិត ដោយ
ធ្វើចោរកម្ម ព្រោះសេពគប់ជាមួយមិត្តអាក្រក់ ។

ថ្ងៃមួយ ពួករាជបុរសចាប់គាត់បានហើយ ចងស្ទាបសេកយ៉ាងណែន
វាយដោយផ្តៅក្នុងផ្នូរកែង ៤ ហើយនាំទៅកាន់ត្រឡែងកែង ។

ព្រះថេរៈចូលទៅបិណ្ឌបាត ឃើញបុរសនោះត្រូវពួករាជបុរសនាំបុរស
នោះទៅតាមទ្វារទិសខាងត្បូង ទើបសូមឲ្យពួករាជបុរសបន្ទូចំណងពោលថា
ចូរអ្នកពួកដល់កម្មដ្ឋាន ដែលអ្នកធ្លាប់សន្សំហើយក្នុងកាលមុនចុះ គាត់មាន
សតិឡើងព្រោះឱវាទនោះហើយ ញ៉ាំងចតុត្ថជ្ឈានឲ្យកើតឡើងជាថ្មី ។

លំដាប់នោះ ពួករាជបុរសនាំចូលទៅកាន់ត្រឡែងកែង ឲ្យបុរសនោះដេក
ផ្ទារលើលំពែង ដោយគិតថា ពួកយើងនឹងសម្លាប់ បុរសនោះមិនខ្លាច មិន
តក់ស្លុតឡើយ ។

លំដាប់នោះ មនុស្សទាំងឡាយដែលឈរក្នុងទិសភាគៈនោះៗ សូម្បី

ឆ្លាត្រឡីងប្រហារទាំងឡាយ មានដាវ លំពែង និងច្បូកជាដើមដល់បុរសនោះ
 ឃើញគាត់មិនតក់ស្លុតពោលថា អ្នកដ៏ចម្រើន ចូរពួកអ្នកមើលបុរសនោះចុះ
 គេមិនញាប់ញ័រ មិនតក់ស្លុតក្នុងកណ្តាលនៃបុរសដែលមានអាវុធក្នុងដៃសូម្បី
 ច្រើនរយនាក់ ឱ ! គួរអស្ចារ្យពិត ដូច្នោះហើយ កើតនូវការអស្ចារ្យ និង
 ចម្លែកក្នុងចិត្ត ហើយក៏បន្លឺសំឡេងតគ្នា ហើយក្រាបទូលរឿយនោះដល់ព្រះ
 រាជា ។

ព្រះរាជាស្តាប់ហេតុនោះហើយត្រាស់ថា ចូរពួកអ្នកដោះលែងបុរសនេះ
 ចុះ ដូច្នោះហើយ យាងទៅកាន់សម្នាក់ព្រះសាស្ត្រាក្រាបទូលសេចក្តីនោះហើយ
 ព្រះសាស្ត្រា ទ្រង់បញ្ចេញព្រះឱកាសន៍ទៅហើយ កាលទ្រង់សម្តែងធម៌ ទើប
 ត្រាស់ព្រះគាថានេះថា

យោ និព្វនដ្ឋោ វនាធិមុត្តោ វនមុត្តោ វនមេវ ធាវតិ
 នំ បុគ្គលមេវ បស្ស្យថ មុត្តោ ពន្ធនមេវ ធាវតិ ។
 បុគ្គលណា មិនមានអាល័យក្នុងគិហិកាត ដូចដើមឈើតាំង
 នៅក្នុងព្រៃ មានចិត្តចុះស៊ីបក្នុងព្រៃ គឺតបធម៌ ជាអ្នករួច
 ស្រឡះចាកព្រៃ គឺតណ្ហាហើយ សុះទៅរកព្រៃ គឺតណ្ហាវិញ
 ចូរអ្នកទាំងឡាយ មើលបុគ្គលនោះឯង បុគ្គលនោះ រួចចាក
 ចំណង គឺយរវាសហើយ សុះទៅរកចំណង គឺយរវាស
 វិញ ។

សេចក្តីអធិប្បាយ

អត្ថនៃព្រះគាថានោះថា បុគ្គលណា ឈ្មោះថា មានអាល័យដូចពួកឈើ
 ទាំងឡាយ ដែលតាំងនៅក្នុងព្រៃចេញហើយ ព្រោះភាពដែលខ្លួនលះនូវពួក
 ឈើទាំងឡាយដែលតាំងនៅក្នុងព្រៃ ពោល គឺអាល័យក្នុងភាពជាគ្រហស្ថ ហើយ
 បួសបង្ហាន់ទៅក្នុងព្រៃ គឺតបៈ ពោល គឺវិហារធម៌ ជាអ្នកផុតចាកព្រៃ គឺ
 តណ្ហា ដែលចាត់ជាគ្រឿងចង គឺការគ្រប់គ្រងផ្ទះហើយ ស្ទុះទៅរកព្រៃ គឺ
 តណ្ហានោះឯង ដែលជាគ្រឿងចង គឺការគ្រប់គ្រងផ្ទះនោះទៀត ចូរអ្នកទាំង-
 ឡាយមើលបុគ្គលនោះយ៉ាងនោះ បុគ្គលនោះផុតចាកចំណង គឺការគ្រប់គ្រង
 ផ្ទះហើយ នៅស្ទុះទៅកាន់ចំណង គឺការគ្រប់គ្រងផ្ទះទៀតនោះឯង ។

បុរសនោះ អង្គុយស្តាប់ធម៌ទេសនានេះ នៅលើលំពែងក្នុងរវាងពួក
 រាជបុរសនោះឯង ផ្ដើមតាំងនូវការកើតឡើង និងការអស់ទៅ សូន្យទៅ លើក
 ចិត្តឡើងកាន់ត្រៃលក្ខណ៍ ពិចារណាសង្ខារទាំងឡាយ សម្រេចសោតា-
 បត្តិផលហើយ សោយសុខដែលកើតអំពីសមាបត្តិ ហោះទៅកាន់អាកាស
 មកកាន់សម្នាក់ព្រះសាស្តាថ្វាយបង្គំហើយបួស បានសម្រេចអរហត្ត ក្នុង
 កណ្តាលបរិស័ទ មួយអន្លើដោយព្រះរាជានោះឯង ដូច្នោះ ។^{១៣៣}

រឿងវិបុលកក្កុ ចប់



រឿង ពន្ធនាគារ

លំនាំដើម

ព្រះសាស្តា កាលគង់នៅក្នុងវត្តជេតពាន ទ្រង់ប្រារព្ធពន្ធនាគារ ត្រាស់
ព្រះធម្មទេសនានេះថា **ន តំ ទន្ធំ** ជាដើម ។

បានឮថា ក្នុងសម័យមួយ ពួករាជបុរសនាំពួកចោរដែលកាត់ទី-ត ឬន់
ស្អាត់ផ្លូវ និងសម្លាប់មនុស្សជាច្រើន ទូលស្នើដល់ព្រះបាទកោសលហើយ ។
ព្រះរាជាត្រាស់ឲ្យចងចោរទាំងនោះ ដោយគ្រឿងចង គឺឃ្នាង គ្រឿងចង គឺ
ខ្សែ គ្រឿងចង គឺប្រវាក់ជើងទាំងឡាយ ។ ពួកភិក្ខុអ្នកជនបទមានប្រមាណ
៣០ រូប ប្រាថ្នានឹងគាល់ព្រះសាស្តា មកថ្វាយបង្គំហើយ ក្នុងថ្ងៃស្អែកឡើង
ត្រាប់ទៅក្នុងក្រុងសាវត្ថីដើម្បីបិណ្ឌបាត ទៅដល់គុក ឃើញចោរទាំងនោះ
ត្រឡប់អំពីបិណ្ឌបាតហើយ ចូលទៅគាល់ព្រះតថាគតក្នុងពេលល្ងាច ក្រាប
ទូលសួរថា បពិត្រព្រះអង្គ ថ្ងៃនេះ ពួកខ្ញុំព្រះអង្គត្រាប់បិណ្ឌបាត ឃើញចោរ
ជាច្រើនក្នុងគុក ត្រូវចងដោយចំណង មានឃ្នាងជាដើម សោយទុក្ខច្រើន ។
ពួកចោរមិនអាចកាត់ចំណងទាំងនោះគេចទៅបាន បពិត្រព្រះអង្គ ឈ្មោះថា
ចំណងប្រភេទដទៃ ដែលមាំទាំជាងចំណងទាំងនោះ មានឬហ្ន៎ ។

ព្រះសាស្តាត្រាស់ថា ម្ចាស់ភិក្ខុទាំងឡាយ ចំណងនោះមិនឈ្មោះថាជា
ចំណងឡើយ ឯគ្រឿងចង គឺកិលេស ពោល គឺតណ្ហា ក្នុងសិវិញ្ញាណក-
ទ្រព្យ និងអវិញ្ញាណកទ្រព្យទាំងឡាយ មានទ្រព្យ គឺស្រូវ កូន ប្រពន្ធជាដើម
ជាគ្រឿងចងដែលមាំទាំជាងគ្រឿងចង គឺឃ្នាងជាដើមទាំងនោះមួយរយដង មួយ
ពាន់ដង មួយសែនដង តែបុរាណបណ្ឌិតទាំងឡាយ កាត់គ្រឿងចងនោះ

ដែលធំៗ កាត់បានដោយលំបាក ដោយប្រការដូច្នោះហើយ ចូលកាន់ព្រៃ ហិមពាន្ត បួស ដូច្នោះហើយ ទ្រង់នាំអតីតនិទានមកត្រាស់ថា

ក្នុងអតីតកាល ព្រះបាទព្រហ្មទត្តសោយរាជសម្បត្តិក្នុងក្រុងពារាណសី ព្រះពោធិសត្វកើតហើយ ក្នុងត្រកូលគហបតីក្រីក្រមួយ កាលព្រះពោធិសត្វ ចម្រើនវ័យហើយ បិតាបានធ្វើកាលកិរិយាហើយ ព្រះពោធិសត្វធ្វើការសុំឈ្នួល ចិញ្ចឹមមាតា ។ បន្ទាប់មក មាតាធ្វើនាងកុលធីតាម្នាក់ទុកក្នុងផ្ទះ ដើម្បីព្រះ ពោធិសត្វនោះ ដែលមិនប្រាថ្នាដោយកិរិយា ក្នុងកាលបន្តមក មាតាធ្វើកាល- កិរិយាហើយ ។ ចំណែកកិរិយារបស់ព្រះពោធិសត្វនោះ មានទម្ងន់ហើយ ។ ព្រះពោធិសត្វមិនជ្រាបថាគភ៌តាំងឡើងឡើយ ទើបពោលថា នែនាង ចូរនាង ធ្វើការសុំឈ្នួលចិញ្ចឹមជីវិតចុះ ខ្ញុំនឹងបួស ។ កិរិយាពោលថា នែអ្នក គភ៌កើត ឡើងដល់ខ្ញុំមិនមែនឬ ចាំខ្ញុំប្រសូតហើយ អ្នកឃើញទារកហើយសឹមបួស ព្រះ ពោធិសត្វទទួលថា សាធុ ក្នុងកាលនាងប្រសូតហើយ ទើបលាថា នែនាង នាងប្រសូតបុត្រដោយស្គស្គីហើយ ឥឡូវនេះខ្ញុំនឹងបួស ពេលនោះនាងពោល នឹងព្រះពោធិសត្វថា សូមអ្នកបង្អង់ចាំសិន ទម្រាំកូនតូចរបស់អ្នកផ្តាច់ដោះ ហើយក៏មានទម្ងន់ទៀត ។

ព្រះពោធិសត្វត្រិះរិះថា អញមិនអាចឲ្យស្រីនេះយល់ព្រមបាន អញនឹង មិនប្រាប់ដល់នាង ទើបគេចទៅបួសមិនប្រាប់ដល់កិរិយាឡើយ ក្រោកឡើង ក្នុងពេលរាត្រី គេចទៅហើយ ។

គ្រានោះ អ្នករក្សាព្រះនគរចាប់ព្រះពោធិសត្វហើយ ព្រះពោធិសត្វ

ពោលថា នៃអ្នក ខ្ញុំឈ្មោះថាជាអ្នកចិញ្ចឹមមាតា សូមអ្នកទាំងឡាយលែងខ្ញុំ
 ចុះ ។ ពួករាជបុរសលែងខ្លួនហើយ ស្នាក់នៅក្នុងទីមួយកន្លែង ហើយចូល
 ទៅកាន់ព្រៃហិមពាន្ត បួសជាឥសី ញ៉ាំងអភិញ្ញា និងសមាបត្តិឲ្យកើតហើយ
 ជាអ្នកលេងឈាន ។ លោកនៅក្នុងទីនោះឯងបន្តិឧទានថា ចំណង គឺបុត្រ និង
 ភរិយា ចំណង គឺកិលេស ដែលបុគ្គលកាត់បានដោយលំបាកបែបនោះ ខ្ញុំ
 កាត់ផ្តាច់បានហើយ ។

ព្រះសាស្តា កាលទ្រង់នាំអតីតនិទាននេះមកហើយ កាលទ្រង់ប្រកាស
 ឧទានដែលព្រះពោធិសត្វនោះបន្តិហើយ បានត្រាស់ព្រះគាថាទាំងនេះថា

ន តំ ទន្ធកំ ពន្ធនមាហុ ធិរា យទាយសំ ទារុជំ បព្វជញ្ចុ ។
 សារត្តរត្តា មណិកុណ្ណាលេសុ បុត្តេសុ ទារេសុ ច យា អបេក្កា
 ឯតំ ទន្ធកំ ពន្ធនមាហុ ធិរា ឱហារិនំ សិចិលំ ទុប្បមត្តំ
 ឯតំបិ ធរត្វាន បរិព្វជន្តិ អនបេក្កិនោ កាមសុខំ បហាយ ។
 ចំណងណា ដែលកើតអំពីដែកក្តី កើតអំពីឈើក្តី កើតអំពីស្មៅ
 យាប្លងក្តី អ្នកប្រាជ្ញមិនហៅចំណងនោះ ថាជាចំណងមាំមួនឡើយ ។
 ពួកជនណា ត្រេកអរក្រៃពេកក្នុងកែវមណី និងកុណ្ណាលទាំងឡាយក្តី
 សេចក្តីអាឡោះអាល័យ កូន និងប្រពន្ធទាំងឡាយក្តី អ្នកប្រាជ្ញទាំង-
 ឡាយហៅសេចក្តីត្រេកអរ និងសេចក្តីអាឡោះអាល័យនោះថា ជា
 ចំណងមាំមួន ជាចំណងនាំចុះ (ទាញសត្វទម្លាក់ទៅក្នុងអបាយ)
 ជាចំណងជូរទេ ប៉ុន្តែ សត្វស្រាយបានដោយកម្រ អ្នកប្រាជ្ញទាំង-

ឡាយកាត់ចំណងនោះចេញ ជាអ្នកមិនមានសេចក្តីអាឡោះអាល័យ
លះបង់កាមសុខហើយ ចេញបួស ។

សេចក្តីអធិប្បាយ

បណ្តាបទទាំងនោះ បទថា ធិរា ជាដើម សេចក្តីថា បុរសដែលជា
បណ្ឌិតទាំងឡាយ មានព្រះពុទ្ធជាដើម មិនពោលគ្រឿងចងដែលកើតអំពីដែក
ពោល គឺប្រវាក់ជើង ឈ្មោះថា កើតអំពីដែក ដែលកើតអំពីឈើ ពោល
គឺឃ្នាងខ្នោះ និងចំណង គឺខ្សែ ដែលគេយកស្មៅយាបួង ឬវត្ថុដទៃ មាន
ព្រាលជាដើម វេញធ្វើជាខ្សែថា ជារបស់មាំទាំឡើយ ព្រោះភាពជាចំណង
ដែលបុគ្គលអាចកាត់ដោយសស្រ្តាទាំងឡាយ មានជាវជាដើមបាន ។

បទថា សារត្តរត្តា បានដល់ ជាអ្នកត្រេកត្រអាលហើយ អធិប្បាយ
ថា ជាអ្នកត្រេកអរដោយរាគៈខ្លាំងក្លា ។

បទថា មណិកុណ្ណលេសុ គឺក្នុងកែវមណី និងកុណ្ណលទាំងឡាយ ម្យ៉ាង
ទៀត ក្នុងកុណ្ណលទាំងឡាយដែលវិចិត្រដោយកែវមណី ។

បទថា ធន្នំ សេចក្តីថា តម្រេកណារបស់ជនទាំងឡាយដែលត្រេកអរ
ក្រែលងក្នុងកែវមណី និងកុណ្ណលទាំងឡាយនោះឯង និងការជាប់ជំពាក់ គឺ
ការចង់បានក្នុងបុត្រ និងភរិយាណា បុរសដែលជាបណ្ឌិតទាំងឡាយ រមែង
ពោលតម្រេក និងការជាប់ជំពាក់នោះ ដែលជាគ្រឿងចងសម្រេចដោយ
កិលេសថា ជារបស់មាំទាំ ។

បទថា ឌុហារិនំ សេចក្តីថា ឈ្មោះថា មានប្រក្រតីទាញទម្លាក់ចុះ

ព្រោះរមែងទាញចុះ គឺនាំទៅកាន់ទីទាប ព្រោះទាញមកហើយ ឲ្យធ្លាក់ទៅក្នុង
អបាយ ៤ ។

បទថា សិទិលំ សេចក្តីថា ឈ្មោះថា ធូរថយ ព្រោះមិនមុតស្បែក
និងសាច់ គឺរមែងមិននាំលោហិតចេញក្នុងទីដែលត្រូវចង បានដល់ មិនឲ្យដឹង
សូម្បីភាពជាចំណង រមែងឲ្យធ្វើការងារទាំងឡាយក្នុងទីទាំងឡាយ មាន
ការងារលើគោក និងការងារក្នុងទឹកជាដើមបាន ។

បទថា ទុប្បមុញំ សេចក្តីថា ឈ្មោះថា ដោះបានដោយលំបាក ព្រោះ
គ្រឿងចង គឺកិលេស ដែលកើតឡើងដោយអំណាចនៃការលោភ សូម្បីត្រឹម
តែម្តង រមែងជាកិលេសជាតិដែលបុគ្គលដោះបានដោយលំបាក ដូចអណ្តើក
ដោះអំពីទីដែលចង បានលំបាក ដូច្នោះ ។

ពីរបទថា ឯតំបិ ឆេត្វាន សេចក្តីថា អ្នកប្រាជ្ញទាំងឡាយ កាត់គ្រឿង
ចង គឺកិលេសនោះ ដែលមាំយ៉ាងនោះដោយព្រះខ័ន គឺញាណ ជាអ្នកអស់
នូវការជាប់ជំពាក់ លះកាមសុខហើយ រៀរដោយជុំវិញ គឺចៀសចេញ
អធិប្បាយថា បួស ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

រឿងពន្ធនាគារ ចប់



រឿង ព្រះនាងខេមា

លំនាំដើម

ព្រះសាស្តា កាលគង់នៅក្នុងវត្តវេឡូវ័ន ទ្រង់ប្រារព្ធព្រះអគ្គមហេសី របស់ព្រះបាទពិម្ពិសារ ព្រះនាមខេមា ត្រាស់ព្រះធម្មទេសនានេះថា យេ រាគរត្តា ជាដើម ។

បានឮមកថា ព្រះនាងខេមានោះ តាំងនូវសេចក្តីប្រាថ្នាទៀបបាទមូល របស់ព្រះបទុមុត្តរសម្ពុទ្ធ បានជាអ្នកមានរូបរាងស្អាត គួរជ្រះថ្លាពន់ពេក ។ ព្រះ នាងបានឮថា ព្រះសាស្តាទ្រង់តិះដៀលទោសរបស់រូប ទើបមិនប្រាថ្នាទៅកាន់ សម្នាក់របស់ព្រះសាស្តា ។ ព្រះរាជាទ្រង់ជ្រាបកាតដែលអគ្គមហេសីនោះ ស្រវឹងក្នុងរូប ទើបត្រាស់ឲ្យពួកអ្នកកវីតែងចម្រៀង ពណ៌នាសរសើរវត្ត វេឡូវ័ន ហើយក៏ត្រាស់ឲ្យព្រះរាជទានដល់ពួកអ្នករាំជាដើម កាលអ្នករាំ ទាំងនោះកំពុងច្រៀង ព្រះនាងស្តាប់ហើយ វត្តវេឡូវ័នបានហាក់ដូចមិនធ្លាប់ទត និងទ្រង់ស្តាប់ហើយ ។ ព្រះនាងត្រាស់សួរថា ពួកអ្នកច្រៀងច្រើនដល់ឧទ្យាន ណា កាលអ្នកចម្រៀងទូលថា បពិត្រព្រះទេវី សំដៅដល់ឧទ្យានវេឡូវ័នរបស់ ព្រះរាជា ព្រះនាងក៏ប្រាថ្នាយាងទៅព្រះរាជឧទ្យាន ។ ព្រះសាស្តា ទ្រង់ជ្រាប ការយាងមករបស់ព្រះនាង កាលប្រថាប់គង់សម្តែងធម៌ ក្នុងកណ្តាលបរិស័ទ ទើបទ្រង់និម្មិតស្រីរូបស្អាត ឈរកាន់ផ្ចិតស្លឹកត្នោតបក់ក្បែរព្រះអង្គ ។

ឯព្រះនាងខេមាទេវីយាងទៅ ទតឃើញស្រីនោះ ទើបព្រះតម្រិះថា ជនទាំងឡាយនិយាយថា ព្រះសម្មាសម្ពុទ្ធត្រាស់ទោសរបស់រូប ស្រីនេះឈរ បក់ផ្ចិត ក្នុងសម្នាក់របស់ព្រះអង្គ ។ អញមិនចូលដល់ចំណែកមួយចម្រៀក

របស់ស្រីនេះ រូបស្រីនេះអញ្ញមិនធ្លាប់ឃើញ ជនទាំងឡាយប្រហែលពោល
ទោសព្រះសាស្តាដោយពាក្យមិនពិត ដូច្នោះហើយ មិនបានដាក់ចិត្តដល់ព្រះ
តម្រាស់របស់ព្រះតថាគត បានប្រថាប់ឈរទតមើលស្រីនោះឯង ។

ព្រះសាស្តា ទ្រង់ជ្រាបភាពដែលព្រះនាងមានមានខ្លាំង កើតឡើងក្នុង
រូបនោះ កាលទ្រង់សម្តែងរូបនោះដោយអំណាចវ័យ មានបឋមវ័យដើម
ទើបទ្រង់សម្តែង ធ្វើឲ្យសល់ត្រឹមតែឆ្អឹងក្នុងទីបំផុត ដោយន័យដែលខ្ញុំពោល
ហើយខាងដើមនោះឯង ។

ព្រះនាងខេមាទតឃើញរូបនោះ ទើបព្រះតម្រិះថា រូបបែបនេះក៏ដល់នូវ
ការវិនាសទៅមួយរំពេចប៉ុណ្ណោះ សារៈក្នុងរូបនេះមិនមានហ្ន៎ ។

ព្រះសាស្តា ទ្រង់ទតមើលវារចិត្តរបស់ព្រះនាងខេមានោះហើយ ទើប
ត្រាស់ថា ម្ចាស់ខេមា នាងគិតថា សារៈមាននៅក្នុងរូបនេះឬ ចូរនាងមើល
ភាពដែលរូបនោះមិនមានសារៈក្នុងឥឡូវនេះ ហើយត្រាស់ព្រះគាថានេះថា
ម្ចាស់នាងខេមា ចូរនាងមើលរាងកាយដែលរសាប់រសល់ មិន
ស្អាត មានក្លិនស្អុយ ជារបស់រលួយ ហូរចេញទាំងខាងលើ ហូរ
ចេញទាំងខាងក្រោម ដែលជនពាលទាំងឡាយប្រាថ្នាត្រៃលែង ។

ក្នុងកាលចប់ទេសនា ព្រះនាងតាំងនៅក្នុងសោតាបត្តិផល ។ លំដាប់
នោះ ព្រះសាស្តាត្រាស់ថា ម្ចាស់នាងខេមា សត្វទាំងនេះត្រេកអរដោយរាគៈ
ក្តៅក្រហាយដោយទោសៈ វង្វេងដោយមោហៈ ទើបមិនអាចឈានកន្លង
ក្រសែតណ្ហារបស់ខ្លួនបាន ត្រូវជាប់ជំពាក់ក្នុងក្រសែតណ្ហានោះឯង ដូច្នោះ

ហើយ កាលទ្រង់សម្តែងធម៌ ទើបត្រាស់គាថានេះថា

យេ រាគរត្តានុបតន្តិ សោតំ សយំ កតំ មក្កជកោវ ជាលំ
 ឯតម្បិ នេត្វាន វជន្តិ ធិរា អនបេក្ខិនោ សព្វទុក្ខំ បហាយ ។
 ជនពួកណា ត្រេកអរដោយអំណាចរាគៈ ពួកជននោះ តែងធ្លាក់
 ចុះកាន់ខ្សែតណ្ហា ដូចពឹងពាងទម្លាក់ខ្លួនចុះកាន់សំណាញ់ដែលធ្វើ
 ហើយដោយខ្លួនឯង អ្នកប្រាជ្ញទាំងឡាយ តែងកាត់ខ្សែតណ្ហានោះ
 ជាអ្នកមិនមានសេចក្តីអាឡោះអាល័យ លះទុក្ខទាំងពួងចេញទៅ ។

សេចក្តីអធិប្បាយ

បណ្តាបទទាំងនោះ ពីរបទថា មក្កជកោវ ជាលំ សេចក្តីថា ដូច
 ពឹងពាងធ្វើអន្ទាក់ គឺសំណាញ់ហើយ ដេកត្រង់កណ្តាល ហើយប្រញាប់រត់
 ទៅសម្លាប់កណ្តុប ឬសត្វល្អិត ដែលធ្លាក់ក្នុងសំណាញ់ បីតជញ្ជក់នូវរស
 របស់សត្វទាំងនោះហើយ ក៏ត្រឡប់មកដេកក្នុងទីដើមយ៉ាងណា សត្វទាំងឡាយ
 ណា ដែលតម្រេកហើយដោយរាគៈ ក្រោធហើយដោយទោសៈ វង្វេងហើយ
 ដោយមោហៈ សត្វទាំងនោះរមែងធ្លាក់ទៅកាន់ក្រវែសតណ្ហា ដែលខ្លួនធ្វើខ្លួន
 ឯង គឺមិនអាចឈានកន្លងក្រវែសតណ្ហានោះទៅបានដូច្នោះដូចគ្នា ក្រវែសតណ្ហា
 បុគ្គលកន្លងបានលំបាកយ៉ាងនេះ ។

បទព្រះគាថាថា ឯតម្បិ នេត្វាន វជន្តិ ធិរា សេចក្តីថា បណ្ឌិត
 ទាំងឡាយ កាត់នូវគ្រឿងចងនោះហើយ ជាអ្នកអស្សុវការជាប់ជំពាក់ គឺមិន
 មានអាល័យ លះទុក្ខទាំងពួងដោយអរហត្តមគ្គហើយ ក៏រៀរ គឺទៅ ។

ក្នុងកាលចប់ទេសនា ព្រះនាងខេមាតាំងនៅក្នុងអរហត្ត ទេសនាមាន
ប្រយោជន៍ដល់មហាជនហើយ ។ ព្រះសាស្តាត្រាស់នឹងព្រះរាជាថា មហាបពិត្រ
ព្រះនាងខេមានឹងបួស ឬបរិនិព្វានទើបគួរ ។ ព្រះរាជាត្រាស់ថា បពិត្រព្រះអង្គ
សូមទ្រង់ឲ្យនាងបួសចុះ កុំជ្រុលដល់ដោយការបរិនិព្វាន ។

ព្រះនាងបញ្ចេញហើយ ក៏បានជាអគ្គសារិកាដូច្នោះឯង ។^{១២៣}

រឿង ព្រះនាងខេមា ចប់

រឿង ឧត្តសេនសេដ្ឋីបុត្រ

លំនាំដើម

ព្រះសាស្តា កាលគង់នៅក្នុងវត្តវេឡូវនៃ ទ្រង់ប្រារព្ធខត្តសេន ត្រាស់
ព្រះធម្មទេសនានេះថា មុត្តា បុរេ ជាដើម ។

បានឮថា គ្រប់ ៦ ឆ្នាំ ឬ ៦ ខែហើយ អ្នករាំប្រមាណ ៥០០ ទៅ
កាន់ក្រុងរាជគ្រឹះ ធ្វើមហោស្រពថ្វាយដល់ព្រះរាជារហូត ៧ ថ្ងៃ បានប្រាក់
និងមាសជាច្រើន ការជូនរង្វាន់ក្នុងចន្លោះៗ មិនមានទីបំផុត មហាជនក៏ឈរ
លើគ្រែជាដើមមើលមហោស្រព ។ លំដាប់នោះ ធីតារបស់អ្នករាំម្នាក់
ឡើងកាន់រាំ ដើររាំ និងច្រៀងលើអាកាសក្នុងទីបំផុតនៃរាំនោះ ។

សម័យនោះ សេដ្ឋីបុត្រឈ្មោះឧត្តសេន ឈរលើគ្រែដែលត្រួតលើក្នុង
ជាមួយសម្លាញ់ សម្លឹងមើលស្រីនោះ មានការស្រឡាញ់កើតឡើងក្នុងអាការ

ទាំងឡាយមានការគ្រឿង និងជើងជាដើមរបស់នាង ទៅកាន់ផ្ទះហើយគិតថា បើអញបាននាងទើបអញមានជីវិត បើមិនបានក៏នឹងស្លាប់ក្នុងទីនេះឯង ដូច្នោះហើយ ក៏អត់អាហារដេកលើគ្រែ ត្រូវមាតាបិតាសួរថា នែបា បា កើតអ្វី ក៏ឆ្លើយថា បើខ្ញុំបានកូនស្រីរបស់អ្នកប្រធាននោះ នឹងមានជីវិតរស់នៅ បើមិនបានក៏នឹងស្លាប់ក្នុងទីនេះឯង កាលមាតាលួងលោមថា នែបា បា កុំធ្វើយ៉ាងនេះឡើយ ពួកយើងនឹងនាំកុមារិកាដទៃ ដែលសមគួរដល់ត្រកូល និងកោតៈរបស់ពួកយើងមកឲ្យដល់បា ក៏នៅតែដេកពោលយ៉ាងនោះដដែល ។

លំដាប់នោះ បិតារបស់ឧគ្គសេន សូម្បីអង្វរច្រើន កាលមិនអាចឲ្យគេយល់ព្រមបាន ទើបហៅសម្លាញ់របស់អ្នកប្រធាននោះមក ឲ្យទ្រព្យមួយពាន់កហាបណៈហើយ បញ្ជូនទៅដោយពាក្យថា ចូរអ្នកទទួលយកកហាបណៈទាំងនេះហើយ ឲ្យកូនស្រីរបស់អ្នកដល់កូនប្រុសរបស់ខ្ញុំចុះ ។

អ្នកប្រធាននោះពោលថា ខ្ញុំទទួលយកកហាបណៈហើយ ក៏ឲ្យមិនបាន បើកូនប្រុសរបស់លោកមិនបានកូនស្រីរបស់ខ្ញុំហើយ មិនអាចរស់នៅសោត បើដូច្នោះ បុត្ររបស់លោក ចូរត្រាច់ទៅជាមួយពួកខ្ញុំចុះ ពួកខ្ញុំនឹងឲ្យកូនស្រីដល់បុត្ររបស់លោក ។ មាតាបិតាប្រាប់សេចក្តីនោះដល់ឧគ្គសេនហើយ ឧគ្គសេនពោលថា ខ្ញុំនឹងដើរតាមពួកអ្នកប្រធាននោះ មិនអើពើនឹងពាក្យរបស់មាតាបិតាដែលកំពុងអង្វរ បានចេញទៅកាន់សម្លាញ់នៃអ្នកប្រធានហើយ ។

អ្នកប្រធាននោះ ឲ្យកូនស្រីដល់ឧគ្គសេនហើយ ដើរសម្តែងសិប្បៈក្នុងស្រុកនិគម និងរាជធានីជាមួយគ្នានោះឯង ។ ចំណែកទារិកានោះ អាស្រ័យការនៅ

រួមជាមួយបុត្រសេដ្ឋីនោះ ក្នុងកាលមិនយូរក៏បានបុត្រ កាលនឹងលួងបុត្រនោះ
 ពោលថា កូនរបស់អ្នកយាមរទេះ កូនអ្នករែករបស់របរ កូនអ្នកមិនចេះអ្វីសោះ ។
 ចំណែកសេដ្ឋីបុត្រនោះ ជញ្ជូនស្មៅមកឲ្យគោទាំងឡាយ ក្នុងទីដែលជនទាំង
 នោះធ្វើការជាក់រទេះហើយ លើកយករបស់របរដែលបានក្នុងទីសម្តែងសិប្បៈ
 ហើយនាំទៅ បានឮថា ស្រីនោះសំដៅយកបុត្រសេដ្ឋីនោះឯង កាលនឹងលួង
 កូន ទើបពោលយ៉ាងនោះឯង បុត្រសេដ្ឋីជ្រាបភាពដែលនាងច្រៀងប្រារព្ធខ្លួន
 ទើបសួរថា នាងពោលសំដៅដល់ខ្ញុំឬ ភរិយាពោលថា បា ខ្ញុំពោលសំដៅ
 ដល់អ្នក សេដ្ឋីបុត្រពោលថា បើដូច្នោះខ្ញុំចៀសចេញទៅ ភរិយាពោលថា
 ប្រយោជន៍អ្វីរបស់ខ្ញុំ ដែលអ្នកគេចទៅឬមកនោះ ដូច្នោះហើយ ច្រៀងបទ
 នោះឯងរឿយៗ ទៅ ។

បានឮថា នាងអាស្រ័យរូបសម្បត្តិរបស់ខ្លួន និងទ្រព្យចំណូល ទើបមិន
 ក្រែងចិត្តបុត្រសេដ្ឋីនោះ ក្នុងរឿងណាមួយឡើយ ។ បុត្រសេដ្ឋីនោះគិតថា ស្រី
 នេះមានការប្រកាន់ខ្លួនបែបនេះ ព្រោះអាស្រ័យអ្វីហ្ន៎ ដឹងថា ព្រោះអាស្រ័យ
 សិប្បៈ ទើបគិតថា ឈ្នើមចុះ អញនឹងរៀនសិប្បៈ ហើយចូលទៅរកឪពុក
 ក្មេក រៀនសិប្បៈរបស់ឪពុកក្មេកនោះ សម្តែងសិប្បៈក្នុងស្រុកនិគមជាដើម
 មកដល់រាជគ្រឹះដោយលំដាប់ ឲ្យប្រកាសថា ក្នុងថ្ងៃទី ៧ បន្ទាប់អំពីថ្ងៃនេះ
 បុត្រសេដ្ឋីឈ្មោះឧត្តសេននឹងសម្តែងសិប្បៈដល់អ្នកនគរ ។ អ្នកនគរឲ្យចង
 គ្រែត្រួតៗលើគ្នាជាដើមហើយ ប្រជុំគ្នាក្នុងថ្ងៃទី ៧ ។ ចំណែកឧត្តសេន ឡើង
 កាន់រ៉ាវកម្ពស់ ៦០ ហត្ថ ឈរលើចុងរ៉ាវនោះ ។ ក្នុងថ្ងៃនោះ ព្រះសាស្តា

ទ្រង់ប្រមើលមើលសត្វលោកក្នុងពេលទៀបភ្លឺ ទ្រង់ឃើញឧគ្គសេននោះចូល
 ក្នុងសំណាញ់ញាណរបស់ព្រះអង្គ ទើបទ្រង់ពិចារណាថា នឹងមានហេតុអ្វីហ្ន៎
 បានជ្រាបថា ស្មែកនេះ បុត្រសេដ្ឋី នឹងឈរលើចុងរ៉ាវ ដោយបំណងថា
 នឹងសម្តែងសិប្បៈ មហាជនប្រជុំគ្នាដើម្បីមើល តថាគតនឹងសម្តែងគាថា
 ប្រកបដោយបទ ៤ ក្នុងសមាគមនោះ ការសម្រេចធម៌នឹងមានដល់សត្វ
 ៨៤០០០ ព្រោះស្តាប់ធម៌នោះ សូម្បីឧគ្គសេន ក៏តាំងនៅក្នុងអរហត្ត ។

ក្នុងថ្ងៃរះឡើង ទ្រង់កំណត់ពេលហើយ មានភិក្ខុសង្ឃចោមរោម ចូល
 ទៅកាន់ក្រុងរាជគ្រឹះដើម្បីបិណ្ឌបាត ចំណែកឧគ្គសេន កាលព្រះសាស្តាមិនទាន់
 យាងទៅខាងក្នុងព្រះនគរនោះឯង ទើបឲ្យសញ្ញាដោយម្រាមដៃដល់មហាជន
 ដើម្បីឲ្យគគ្រឹកគគ្រេង ឈរលើចុងរ៉ាវក្នុងអាកាសនោះឯង ៧ ជង ចុះមក
 ហើយ ឈរលើចុងរ៉ាវទៀត ។

ខណៈនោះ ព្រះសាស្តាកំពុងចូលទៅកាន់ព្រះនគរ ទ្រង់ធ្វើដោយអាការ
 ដែលបរិស័ទមិនមើលឧគ្គសេន ឲ្យមើលចំពោះទ្រង់ប៉ុណ្ណោះ ឧគ្គសេនសម្លឹង
 មើលបរិស័ទហើយ ដល់នូវការអន់ចិត្តថា បរិស័ទទាំងនេះមិនសម្លឹងមើលអញ
 ទើបគិតថា សិប្បៈដែលអញគប្បីសម្តែងប្រចាំឆ្នាំ កាលព្រះសាស្តាយាងចូល
 ទៅកាន់ព្រះនគរ បរិស័ទមិនមើលអញមើលតែព្រះសាស្តាប៉ុណ្ណោះ ការ
 សម្តែងសិប្បៈរបស់អញទទេហើយហ្ន៎ ។

ព្រះសាស្តា ទ្រង់ជ្រាបការគិតរបស់ឧគ្គសេន ទើបត្រាស់ហៅព្រះមហា
 មោគ្គល្លានមកហើយត្រាស់ថា មោគ្គល្លាន ចូរអ្នកទៅនិយាយនឹងសេដ្ឋីបុត្រថា

ចូរសម្តែងសិច្ចុះចុះ ។ ព្រះថេរៈបានឈរខាងក្រោមរ៉ាវនោះឯង ហោសេដ្ឋី-
បុត្រមកហើយ ពោលគាថានេះថា

ឧគ្គសេនកូនអ្នករាជ ដែលមានកម្លាំងច្រើន ចូរអ្នកមើល ចូរអ្នកធ្វើ
សេចក្តីត្រេកអរដល់បរិស័ទចុះ ចូរអ្នកធ្វើឲ្យមហាជនត្រេកអរចុះ ។ ឧគ្គសេន
បានឮពាក្យរបស់ព្រះថេរៈហើយ មានចិត្តត្រេកអរ គិតថា ព្រះសាស្តាមាន
បំណងនឹងទេតសិច្ចុះរបស់អញ ឈរលើចុងរ៉ាវហើយ ពោលគាថានេះថា
បពិត្រព្រះមោគ្គល្លាន លោកម្ចាស់មានបញ្ញាច្រើន មានប្ញទ្ធិច្រើន សូមលោក
ម្ចាស់មើល ខ្ញុំនឹងធ្វើការត្រេកអរដល់បរិស័ទ នឹងញ៉ាំងមហាជនឲ្យត្រេកអរ ។

កាលពោលយ៉ាងនោះហើយ ក៏លោតអំពីចុងរ៉ាវឡើងកាន់អាកាសអស់
១៤ ជងក្នុងអាកាសហើយ ចុះមកឈរលើចុងរ៉ាវវិញ ។ លំដាប់នោះ ព្រះ
សាស្តាត្រាស់ថា ឧគ្គសេន ធម្មតាបណ្ឌិតត្រូវលះសេចក្តីអាល័យក្នុងខន្ធទាំង-
ឡាយ ទាំងដែលជាអតីត អនាគត និងបច្ចុប្បន្នចេញ ហើយផុតចាកទុក្ខ
ទាំងឡាយ មានជាតិជាដើមទើបគួរ ដូច្នោះហើយ ត្រាស់ព្រះគាថានេះថា

មុត្តា បុរេ មុត្តា បច្ឆតោ មច្ឆេ មុត្តា ភវស្ស ចារត្វ
សព្វត្ថ វិមុត្តមាណសោ ន បុន ជាតិជំ ឧបហាសិ ។

អ្នកចូរដោះ (សេចក្តីអាល័យ) ក្នុងកាលមុនចេញ ចូរដោះ
(សេចក្តីអាល័យ) ក្នុងខាងក្រោយចេញ ចូរដោះ (សេចក្តី
អាល័យ) ក្នុងកាលជាកណ្តាលចេញ (កាលបើធ្វើយ៉ាងនេះ)
អ្នកនឹងដល់ត្រើយនៃភព និងមានចិត្តរួចស្រឡះចាកសង្ខតធម៌

ទាំងពួង មិនត្រូវទៅកាន់ជាតិ និងជរាទៀតឡើយ ។

សេចក្តីអធិប្បាយ

បណ្តាបទទាំងនោះ ពីរបទថា មុត្តា បុរេ សេចក្តីថា ចូរដោះអាស័យ គឺការត្រេកអរ ការងប់ជ្រប់ ការប្រាថ្នា ការជាប់ជំពាក់ ការប្រកាន់ ការស្លាប់ អង្វែល ការចង់បានក្នុងខន្ធទាំងឡាយ ដែលជាអតីតចេញ ។

បទថា បច្ឆតោ សេចក្តីថា ចូរដោះនូវអាស័យជាដើមក្នុងខន្ធទាំងឡាយ ដែលជាអនាគត ។

បទថា មច្ឆេ សេចក្តីថា ចូរដោះអាស័យទាំងនោះក្នុងខន្ធទាំងឡាយដែល ជាបច្ចុប្បន្នចេញ ។

ពីរបទថា កវស្ស ចារត្ថ សេចក្តីថា កាលបដិបត្តិបានយ៉ាងនោះ នឹងជា អ្នកដល់ត្រើយ គឺទៅហើយកាន់ច្រាំងនៃភពទាំង ៣ បាន ដោយអំណាច នៃការកំណត់ដឹង ការលះ ការចម្រើន និងធ្វើឲ្យជាក់ច្បាស់ដោយបញ្ញាដ៏ ក្រៃលែង មានចិត្តរួចផុតហើយក្នុងសង្ខតធម៌ទាំងពួង មានខន្ធ ធាតុ អាយតនៈជាដើម តទៅ មិនត្រូវចូលដល់ជាតិ ជរា និងមរណៈ ។

ក្នុងកាលចប់ទេសនា ការត្រាស់ដឹងធម៌មានដល់សត្វ ៨៤០០០ ហើយ ។ ចំណែកសេដ្ឋីបុត្រ កំពុងឈរលើចុងរាវ សម្រេចអរហត្ត មួយអន្លើដោយ បដិសម្តិទាហើយ ចុះអំពីរាវមកកាន់ទីជិតព្រះសាស្តា ថ្វាយបង្គំដោយបញ្ចង្គ- ប្រតិស្ឋាន ទូលសូមបព្វជានឹងព្រះសាស្តា ។ លំដាប់នោះ ព្រះសាស្តាទ្រង់លា ព្រះហស្តខាងស្តាំ ត្រាស់នឹងឧត្តសេនថា ចូរអ្នកមកជាកិត្តិបុរៈ ឧត្តសេនក៏បាន

ជាអ្នកទ្រទ្រង់នូវបរិក្ខារ ៨ ហាក់ដូចជាព្រះថេរៈ មានវស្សា ៦០ ក្នុងខណៈ
នោះឯង ។

បន្ទាប់មក ពួកភិក្ខុសួរលោកថា ឧគ្គសេន កាលលោកចុះអំពីរាវកម្ពស់
៦០ ហត្ថ ឈ្មោះថា ការខ្លាចមិនមានទេ កាលលោកឆ្លើយថា អារុសោ
ការខ្លាចមិនមានដល់ខ្ញុំឡើយ ទើបក្រាបទូលដល់ព្រះសាស្តាថា បពិត្រព្រះអង្គ
ឧគ្គសេនពោលថា ខ្ញុំមិនខ្លាច លោកពោលមិនពិត រមែងអួតគុណវិសេស ។
ព្រះមានព្រះភាគត្រាស់ថា ម្ចាស់ភិក្ខុទាំងឡាយ ពួកភិក្ខុដែលមានសំយោជនៈ
កាត់បានហើយ ដូចឧគ្គសេនបុត្ររបស់តថាគត ការខ្លាច ការតក់ស្លុត មិន
មាន ដូច្នោះហើយ ត្រាស់ព្រះគាថានេះក្នុងព្រាហ្មណ៍វគ្គថា

បុគ្គលណា កាត់សំយោជនៈទាំងអស់បាន មិនតក់ស្លុត តថាគត
ហៅបុគ្គលនោះ ដែលគ្មានកិលេលជាគ្រឿងជំពាក់ អ្នករួច
ស្រឡះចាកកិលេសថា ជាព្រាហ្មណ៍ ។

ក្នុងកាលចប់ទេសនា ការសម្រេចធម្មវិសេសមានហើយដល់មហាជន ។
ស្តេកឡើង ពួកភិក្ខុសន្ទនាក្នុងរោងធម្មសភាថា អារុសោទាំងឡាយ ហេតុ គឺ
ការអាស្រ័យកូនក្រមុំអ្នករាំ ត្រាច់ទៅជាមួយអ្នករាំរបស់ភិក្ខុ ដែលដល់
ព្រមដោយឧបនិស្ស័យនៃអរហត្តយ៉ាងនេះ ដូចម្តេចហ្ន៎ ហេតុនៃឧបនិស្ស័យ
អរហត្តដូចម្តេចហ្ន៎ ។ ព្រះសាស្តាយាងមកហើយ ត្រាស់សួរថា ម្ចាស់ភិក្ខុ
ទាំងឡាយ ឥឡូវនេះ ពួកអ្នកអង្គុយប្រជុំគ្នាដោយរឿងអ្វី កាលភិក្ខុនោះក្រាប
ទូលថា ដោយរឿងឈ្មោះនេះ ដូច្នោះហើយ ទើបត្រាស់ថា ម្ចាស់ភិក្ខុទាំងឡាយ

ហេតុទាំងពីរនោះ ដែលឧគ្គសេនធ្វើហើយ ។ កាលទ្រង់ប្រកាសសេចក្តីនោះ ទើបទ្រង់ទាញអតីតនិទានមកត្រាស់ថា

បានឮថា ក្នុងអតីតកាល កាលសុវណ្ណចេតិយសម្រាប់ព្រះកស្សប-
ទសពលគេកំពុងធ្វើ ពួកកុលបុត្រអ្នកនគរពារាណសីផ្ទុករបស់ទំពា របស់
បរិកោគ ជាច្រើនក្នុងយានទាំងឡាយ កំពុងទៅកាន់ទីចេតិយ ដោយតាំងចិត្ត
ថា ពួកយើងនឹងធ្វើហត្ថកម្ម ជួបព្រះថេរៈមួយអង្គកំពុងចូលទៅបិណ្ឌបាតក្នុង
រវាងផ្លូវ លំដាប់នោះ កុលធីតាម្នាក់ឃើញព្រះថេរៈហើយ ពោលនឹងស្វាមីថា
នៃអ្នក លោកម្ចាស់របស់យើងចូលមកដើម្បីបិណ្ឌបាត ម្យ៉ាងទៀត របស់ទំពា
របស់បរិកោគ នៃពួកយើងនៅក្នុងយានមានជាច្រើន សូមអ្នកនាំបាតរបស់
លោកមក យើងទាំងពីរនឹងប្រគេនភិក្ខុ ។ ស្វាមីនាំបាតមកហើយ ភរិយា
ញ៉ាំងបាតនោះឲ្យពេញដោយរបស់ទំពា របស់បរិកោគហើយ ឲ្យប្តីយកទៅ
ដាក់ក្នុងដៃរបស់ព្រះថេរៈ ជនទាំងពីរនាក់ធ្វើសេចក្តីប្រាថ្នាថា ទានរបស់ខ្ញុំទាំង
ពីរ គប្បីមានចំណែកនៃធម៌ដែលលោកម្ចាស់ឃើញហើយនោះឯង ព្រះថេរៈជា
ព្រះខ្ជីណាស្រព ព្រោះដូច្នោះ កាលលោកពិចារណាមើល ដឹងការដែលនឹង
សម្រេចសេចក្តីប្រាថ្នារបស់ជនទាំងពីរនោះហើយ បានធ្វើនូវការញញឹម ស្រី
នោះឃើញអាការនោះ ទើបពោលនឹងប្តីថា នៃអ្នក លោកម្ចាស់របស់យើង
ធ្វើអាការញញឹម លោកប្រហែលជាអ្នករាំទេដឹង ។ ចំណែកប្តីរបស់នាង
ឆ្លើយថា អើ នាងប្រហែលយ៉ាងនោះឯង ដូច្នោះហើយ ចៀសចេញទៅ ។
នេះជាបុព្វកម្មរបស់ជនទាំងពីរ ។

ស្វាមីភិរិយានោះ តាំងនៅក្នុងអត្តភាពនោះអស់អាយុហើយ កើតក្នុង
 ទេវលោក ឃ្លាតចាកទីនោះហើយ ស្រីនោះកើតក្នុងត្រកូលអ្នករាំ ប្រុសកើត
 ក្នុងផ្ទះរបស់សេដ្ឋី ។ ឧត្តសេននោះ ព្រោះភាពដែលឲ្យនូវការឆ្លើយដល់ភិរិយា
 នោះថា អើនាង ប្រហែលជាយ៉ាងនោះឯង ទើបត្រាច់ទៅជាមួយអ្នករាំ
 អាស្រ័យបិណ្ឌបាតដែលគេប្រគេនដល់ព្រះថេរៈ ដែលជាព្រះខ័ណ្ឌស្រព ទើប
 សម្រេចអរហត្តហើយ ។

ធីតារបស់អ្នករាំនោះគិតថា គតិរបស់ប្តីអញយ៉ាងណា គតិរបស់អញ
 ក៏យ៉ាងនោះឯង ដូច្នោះហើយ ក៏បញ្ជូនក្នុងសម្មារករបស់ភិក្ខុទាំងឡាយហើយ
 តាំងនៅក្នុងអរហត្ត ដូច្នោះឯង ។^{១៣៣}

រឿង ឧត្តសេនសេដ្ឋីបុត្រ ចប់



រឿង ចូឡូធនុគ្គហាបណ្ឌិត

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធកិក្ខុកំលោះមួយ រូប ត្រាស់ព្រះធម្មទេសនានេះថា វិតក្កមជិតស្ស ជាដើម ។

បានឮមកថា កិក្ខុកំលោះមួយរូប ចាប់ស្លាករបស់ខ្លួនក្នុងរោងស្លាក កាន់ យកបបរតាមស្លាកទៅកាន់រោងឆាន់ ហើយឆាន់ ។ កិក្ខុនោះ មិនបានទឹកក្នុង រោងឆាន់ ក៏ទៅកាន់ផ្ទះមួយខ្នងដើម្បីទឹក ។ កញ្ញាម្នាក់ក្នុងផ្ទះនោះ បានឃើញ កិក្ខុនោះ កើតសេចក្តីស្នេហា ពោលថា បពិត្រលោកម្ចាស់ បើត្រូវការ ដោយទឹកឆាន់ សូមនិមន្តមកកាន់ផ្ទះនេះទៀតចុះ ។

តាំងអំពីនោះមក កិក្ខុនោះមិនបានទឹកក្នុងកាលណា ក៏ទៅកាន់ផ្ទះនោះឯង ក្នុងកាលនោះ ។ ចំណែកស្រីនោះ ទទួលបាត្ររបស់លោកហើយប្រគេនទឹក ឆាន់ ។ ពេលវេលាកន្លងទៅដោយអាការយ៉ាងនោះ ។ ថ្ងៃមួយ នាងប្រគេន បបរ ហើយនិមន្តឲ្យគង់ឆាន់ក្នុងផ្ទះនោះឯងហើយប្រគេនបាយ ។ នាងអង្គុយ ក្នុងទីជិតកិក្ខុនោះហើយ លែបខាយពាក្យសម្តីឡើងថា បពិត្រលោកម្ចាស់ ក្នុង ផ្ទះនេះអ្វីដែលឈ្មោះថាអត់ មិនមានឡើយ ខ្ញុំខ្វះតែអ្នកចាត់ចែងការប៉ុណ្ណោះ កិក្ខុនោះស្តាប់ពាក្យរបស់ស្រីនោះហើយ ២-៣ ថ្ងៃប៉ុណ្ណោះក៏អផ្សុកហើយ ។

ថ្ងៃមួយ ពួកអាគន្ធកកិក្ខុជួបកិក្ខុនោះ ក៏សួរថា អារុសោ ហេតុអ្វីទើប លោកស្តមលៀងខ្លាំងម៉្លេះ កាលកិក្ខុនោះឆ្លើយថា អារុសោ ខ្ញុំអផ្សុក ទើបនាំ ទៅកាន់សម្នាក់អាចារ្យ និងឧបជ្ឈាយ៍ៗ ទាំងនោះ ក៏នាំកិក្ខុនោះទៅកាន់ សម្នាក់ព្រះសាស្តា ក្រាបទូលសេចក្តីនោះហើយ ។

ព្រះសាស្តាត្រាស់សួរថា ម្ចាស់ភិក្ខុ បានឮថា អ្នកចង់សឹកឬ ភិក្ខុនោះ
 ទូលថា ពិតហើយព្រះអង្គ ទើបត្រាស់ថា ម្ចាស់ភិក្ខុ តើព្រោះហេតុអ្វី អ្នក
 ឬសក្ខីសាសនារបស់ព្រះពុទ្ធ ដែលប្រារព្ធសេចក្តីព្យាយាមដូចតថាគត មិន
 បានឲ្យគេហៅខ្លួនថាជាព្រះសោតាបន្ន ឬព្រះសកទាគាមី បែរជាឲ្យគេហៅ
 ថា ជាអ្នកអជ្ជក្រៅវិញ អ្នកធ្វើកម្មធ្ងន់ហើយ ទើបទ្រង់សួរថា ព្រោះហេតុ
 អ្វី ទើបអ្នកអជ្ជក្រៅ ភិក្ខុនោះទូលថា បពិត្រព្រះអង្គ ទារិកាម្នាក់និយាយនឹង
 ខ្ញុំព្រះអង្គយ៉ាងនេះ ព្រះសាស្តាត្រាស់ថា ម្ចាស់ភិក្ខុ កិរិយារបស់ស្រីនោះមិន
 គួរអស្ចារ្យ ព្រោះក្នុងកាលមុន នាងលះបង់បណ្ឌិតដ៏កំពូល លើជម្ងឺបទាំង
 មូល ហើយទៅស្នេហាក្នុងបុរសម្នាក់ ដែលខ្លួនឃើញមួយភ្លែតនោះកើតឡើង
 ធ្វើបណ្ឌិតនោះឲ្យដល់នូវការអស់ជីវិត ។ ភិក្ខុទាំងឡាយទូលអារាធនា ដើម្បី
 ឲ្យព្រះអង្គសម្តែងរឿងនោះ ទើបទ្រង់ធ្វើឲ្យជាក់ច្បាស់នូវកាតដែលចូឡ-
 ធនុគ្គហបណ្ឌិត រៀនសិប្បៈក្នុងសម្នាក់របស់អាចារ្យទិសាបាមោក្ខ ក្នុងក្រុង
 តក្កសិលា នាំធីតាដែលអាចារ្យនោះត្រេកអរឲ្យហើយ មកកាន់ក្រុងពារាណសី
 កាលខ្លួនសម្លាប់ ចោរ ៤៧ នាក់ ដោយព្រួញ ៤៧ ត្រង់មាត់ព្រៃមួយកន្លែង
 កាលព្រួញអស់ហើយ ទើបចាប់មេចោរឲ្យដួលចុះត្រង់ផែនដី ពោលថា
 នៃនាង ចូរនាងយកដាវមក នាងបែរជាធ្វើសេចក្តីស្រឡាញ់ក្នុងចោរ ដែល
 ខ្លួនឃើញក្នុងខណៈនោះ ហើយដាក់ដងដាវក្នុងដៃចោរ ឲ្យចោរសម្លាប់ហើយ
 ក្នុងកាលជាចូឡធនុគ្គហបណ្ឌិតក្នុងអតីតកាល និងភាវៈដែលចោរនាំស្រីនោះ
 ទៅបណ្តើរ គិតបណ្តើរថា ស្រីនេះ ឃើញប្រុសដទៃហើយ នឹងឲ្យគេសម្លាប់

អញ្ញាដែរ ដូចគ្នានឹងប្តីរបស់ខ្លួន អញ្ញាត្រូវការអ្វីដោយស្រីនេះ ឃើញស្ត្រីមួយ
 ខ្សែ ទើបទុកនាងត្រង់ត្រើយអាយ កាន់បង្វែចកណ្តុះរបស់នាងទៅ ប្រាប់ថា
 ចូរនាងចាំក្នុងទីនេះឯង ទម្រាំខ្ញុំនាំកណ្តុះឆ្លងទៅ ទុកនាងចោលក្នុងទីនោះឯង
 គេចទៅ ។ ហើយព្រះសាស្តា ត្រាស់ចុល្លធនុគ្គហជាតកនេះ ក្នុងបញ្ចកនិបាត
 ឲ្យពិស្តារថា

ស្រ្តីនោះនិយាយថា ម្ចាស់ព្រាហ្មណ៍ អ្នកនាំយកទ្រព្យទាំងអស់
 ឆ្លងទៅកាន់ត្រើយនាយ ម្ចាស់អ្នកដឹចម្រើន អ្នកចូរត្រឡប់មក
 វិញយ៉ាងឆាប់រហ័សរាន់ សូមអ្នកចម្លងខ្ញុំឲ្យរន្ទះផង ។

ចោរនិយាយថា នាងផ្លាស់ប្តូរយកអញ អ្នកមិនស្ម័គ្រចិត្តស្នាល
 ដោយប្តីដែលស្ម័គ្រចិត្តស្នាលអស់កាលយូរ ផ្លាស់ប្តូរយកអញដែល
 មិនមែនជាប្តីទៀងទាត់ ដោយប្តីទៀងទាត់ នាងនឹងផ្លាស់ប្តូរយក
 ប្រុសឯទៀតនឹងអញមិនខាន អញនឹងទៅកាន់ទីឆ្ងាយជាងទីនេះ ។

ចចកនិយាយថា ស្រ្តីនេះជាអ្វី ទើបធ្វើនូវសំណើចយ៉ាងខ្លាំង
 ទៀបគុម្ពវៃទឹក ការរាំក្តី ច្រៀងក្តី ប្រគំក្តី ដែលគេតាំងទុក
 ដោយល្អ ក្នុងទីនេះមិនមានទេ ម្ចាស់ស្រ្តី មានត្រតាកល្អ មាន
 រូបល្អ ហេតុដូចម្តេច ទើបនាងសើចកាកកាយ ក្នុងកាលគួរយំ ។

នាងនោះនិយាយថា ម្ចាស់ចចកជម្ពុកៈពាល ឥតប្រាជ្ញា ឯងជា
 សត្វគ្មានប្រាជ្ញា ឯងសាបសូន្យចាកត្រី និងជុំសាច់ សញ្ចប់
 សញ្ជឹងដូចសត្វកំព្រា ។

ចចកនិយាយថា ទោសរបស់ជនទាំងឡាយឯងទៀត ឃើញ
បានដោយងាយ ចំណែកខាងទោសរបស់ខ្លួន ឃើញបានដោយ
ក្រណាស់ នាងឯងជាស្រ្តីសាបសូន្យចាកប្តី និងសហាយ សញ្ជប់
សញ្ជឹងជាងអញទៅទៀត ។

នាងនោះនិយាយថា ម្ចាស់ស្តេចម្រឹគជម្ពុកៈ អ្នកនិយាយយ៉ាង
ណា ពាក្យនុ៎ះយ៉ាងហ្នឹងហើយ ខ្ញុំនោះទៅអំពីទីនេះ នឹងលុះ
អំណាចប្តីដោយពិត ។

សក្កទេវរាជពោលថា អ្នកណាហ៊ានលួចកាជន៍ដី អ្នកនោះគង់
ហ៊ានលួចកាជន៍សិរិទ្ធិទៀត បាបដែលនាងបានធ្វើ រួចហើយ
នាងនឹងធ្វើយ៉ាងនេះទៀត មិនលែងឡើយ ។

ហើយទ្រង់ត្រាស់ថា ក្នុងកាលនោះ ចុល្លធនុគ្គហបណ្ឌិត បានជារូបអ្នក
ស្រីនោះ បានជាទារិកានោះក្នុងកាលឥឡូវនេះ ។ សក្កទេវរាជ ដែលនិម្មិត
រូបជាចចក ធ្វើការសង្កត់សង្កិនស្រីនោះ គឺតថាគតនេះឯង ។ ព្រះសាស្តា
ទ្រង់ទូន្មានភិក្ខុនោះថា ស្រីនោះ ផ្តាច់ជីវិតបណ្ឌិតដែលជាកំពូល ក្នុងជម្ពូប
ទាំងមូល ឲ្យអស់ជីវិត ព្រោះស្រឡាញ់ក្នុងមនុស្សម្នាក់ដែលខ្លួនឃើញមួយ
ក្លែតយ៉ាងនេះ ម្ចាស់ភិក្ខុ ចូរអ្នកកាត់តណ្ហារបស់អ្នក ដែលប្រារព្ធស្រីនោះ
កើតឡើងចោលចេញ ដូច្នោះហើយ កាលទ្រង់សម្តែងធម៌ឲ្យក្រែលែងឡើង
ទើបទ្រង់កាសិតព្រះគាថាទាំងនេះថា

វិតក្កមចិតស្ស ជន្មនោ	តិព្វរាគស្ស សុកានុបស្សិនោ
ភិយ្យោ តណ្ហា បវឌ្ឍតិ	ឯស ខោ ទន្ធករោតិ ពន្ធនំ ។
វិតក្កបសមេ ច យោ រតោ	អសុកំ ការយតិ សទា សតោ
ឯស ខោ វ្យាដិកាហតិ	ឯសច្នេច្នតិ មារពន្ធនំ ។

តណ្ហា រមែងចម្រើនក្រែកលែងដល់ជនដែលវិតក្កញាំញី មាន
 តម្រេកភ្លៀវក្លា យល់ឃើញអារម្មណ៍ថាល្អ បុគ្គលនោះឯង
 ឈ្មោះថា ធ្វើចំណងឲ្យមាំមួន ។ លុះតែបុគ្គលណា ត្រេកអរក្នុង
 អសុកជ្ឈាន ដែលជាហេតុឲ្យស្ងប់រម្ងាប់ នូវវិតក្ក មានស្មារតី
 សព្វកាល តែងចម្រើនអសុកជ្ឈាន បុគ្គលនោះឯង នឹងធ្វើតណ្ហា
 ឲ្យអស់ទៅបាន បុគ្គលនោះឯង ទើបឈ្មោះថា កាត់ចំណង
 មារបាន ។

សេចក្តីអធិប្បាយ

បណ្តាបទទាំងនោះ បទថា វិតក្កមចិតស្ស បានដល់ ដែលត្រូវវិតក្ក
 ៣ មានកាមវិតក្កជាដើមញាំញីក្រែកលែង ។

បទថា តិព្វរាគស្ស គឺជាអ្នកមានរាគៈក្រាស់ ។

បទថា សុកានុបស្សិនោ សេចក្តីថា ឈ្មោះថាជាអ្នកតាមឃើញអារម្មណ៍
 ថាស្អាត ព្រោះជាអ្នកមានចិត្ត ដែលបណ្តែតបណ្តោយទៅក្នុងអារម្មណ៍ដែល
 គួរប្រាថ្នាទាំងឡាយ ដោយអំណាចនៃការប្រកាន់ដោយសុភវិនិច្ឆ័យជាដើម ។

បទថា តណ្ហា ជាដើម សេចក្តីថា បណ្តាឈាន សូម្បីឈានមួយរមែង

មិនចម្រើនដល់បុគ្គលបែបនោះដោយពិត តណ្ហាកើតតាមទ្វារ ៦ រមែងចម្រើន
ក្រែកលែង ។

បទថា ឯស ទោ សេចក្តីថា បុគ្គលនោះឯង រមែងធ្វើគ្រឿងចង គឺ
តណ្ហាឲ្យមាំ ។

បទថា វិតក្ខបសមេ សេចក្តីថា បណ្តាអសុភ ១០ ក្នុងបឋមជ្ឈាន
ពោល គឺធម៌ជាទីរម្ងាប់មិច្ឆាវិតក្កទាំងឡាយ ។

ពីរបទថា សនា សនោ សេចក្តីថា ភិក្ខុណាជាអ្នកត្រេកក្នុងបឋមជ្ឈាន
នេះ ឈ្មោះថា មានសតិ ព្រោះភាពជាអ្នកមានសតិមាំទាំជានិច្ច ចម្រើន
អសុភជ្ឈាននោះ ។

បទថា វ្យង្គិកាហតិ សេចក្តីថា ភិក្ខុនោះនឹងធ្វើតណ្ហា ដែលនឹងឲ្យកើត
ក្នុងភព ៣ ឲ្យទៅប្រាសបាន ។

បទថា មារពន្ធនំ សេចក្តីថា ភិក្ខុនោះ នឹងកាត់សូម្បីគ្រឿងចងនៃមារ
ពោល គឺវដ្តៈដែលប្រព្រឹត្តទៅក្នុងភូមិ ៣ ចេញបាន ។

ក្នុងកាលចប់ទេសនា ភិក្ខុនោះតាំងនៅក្នុងសោតាបត្តិផលហើយ ទេសនា
មានប្រយោជន៍ដល់បុគ្គលដែលប្រជុំគ្នាហើយ ដូច្នោះឯង ។^{១៣៣}

រឿងចុល្លធនុគ្គហបណ្ឌិត ចប់



រឿង មារ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធមារ ត្រាស់ព្រះ
ធម្មទេសនានេះថា **និដ្ឋង្គតោ** ជាដើម ។

សេចក្តីពិស្តារថា ថ្ងៃមួយ ក្នុងវេលាវិកាល ព្រះថេរៈជាច្រើន ចូលទៅ
កាន់ជេតពនមហាវិហារ បានទៅដល់ទីលំនៅរបស់ព្រះរាហុលត្ថេរ ហើយក៏
ដេញលោកឲ្យក្រោកឡើង កាលមិនឃើញទីលំនៅដទៃ ទើបសិនត្រង់យំមុខ
ព្រះគន្ធកុដិរបស់ព្រះតថាគត គ្រានោះ ភិក្ខុនោះសម្រេចអរហត្តហើយ ទាំងជា
បុគ្គលមិនទាន់មានវស្សា ។

មារឈ្មោះវសវត្តី តាំងនៅក្នុងភពនោះឯង ឃើញព្រះរាហុលសិនត្រង់
យំមុខព្រះគន្ធកុដិ ទើបគិតថា សាមណេរតូចរបស់ព្រះសមណគោតម សិន
ខាងក្រៅ ចំណែកព្រះអង្គផ្ទះខាងក្នុងព្រះគន្ធកុដិ កាលអញគ្របសង្កត់សាមណេរ
តូច ឯខ្លួនព្រះអង្គក៏ដូចជាអញគ្របសង្កត់ដែរ ។ មារនោះនិម្មិតជាជីវជមក
យកប្រមោយរឹតព្រះសីសៈព្រះថេរៈ ហើយស្រែកដូចសំឡេងក្រៀលដ៏ខ្លាំង ។

ព្រះសាស្តាផ្ទះក្នុងព្រះគន្ធកុដិ ទ្រង់ជ្រាបដីរនោះជាមារ ទើបត្រាស់ថា
ម្ចាស់មារ ជនដូចអ្នកសូម្បីមួយសែន ក៏មិនអាចឲ្យនូវការខ្លាចកើតដល់បុត្រ
របស់តថាគតបាន ព្រោះថា បុត្ររបស់តថាគត មានប្រក្រតីមិនតក់ស្លុត
មានតណ្ហាទៅប្រាសហើយ ជាអ្នកមានព្យាយាមធំ មានបញ្ញាច្រើន ដូច្នោះ
ហើយ ទ្រង់បានកាសិតព្រះគាថាទាំងនេះថា

និដ្ឋង្គតោ អសន្តាសី	វិតតណ្ហោ អនង្គណោ
អច្ឆិន្ទិ ភវសល្លានិ	អន្តិមោយំ សមុស្សយោ ។
វិតតណ្ហោ អនាទានោ	និរុត្តិបទកោវិទោ
អក្ករានំ សន្និទានំ	ជញ្ញោ បុព្វាបរាទិ ច

ស វេ អន្តិមសារីរោ មហាបញ្ញោ មហាបុរិសោតិ វុច្ចតិ ។
 បុគ្គលណាដល់នូវសេចក្តីសម្រេច គឺអរហត្ត ជាអ្នកមិនតក់
 ស្ងួត មិនមានតណ្ហា មិនមានកិលេសដូចទីទួល បានកាត់
 កូនសរ គឺកិលេស ជាហេតុញ្ញាំងសត្វឲ្យទៅកាន់ភពបាន
 ហើយ កាយដែលធ្លឹង ៣០០ កំណាត់ផ្គុំគ្នាហើយនេះរបស់
 បុគ្គលនោះ ឈ្មោះថា តាំងនៅក្នុងទីបំផុត ។
 បុគ្គលណាមិនមានតណ្ហា មិនមានសេចក្តីប្រកាន់មាំ ជាអ្នក
 ឈ្លាសក្នុងនិរុត្តិ (វាចាជាគ្រឿងសម្តែងចេញ) និងបទ
 ដ៏សេស ដឹងច្បាស់នូវប្រជុំនៃអក្ខរៈទាំងឡាយផង នូវខាង
 ដើម និងខាងចុងនៃអក្ខរៈទាំងឡាយផង បុគ្គលនោះឯង
 តថាគតហៅថា អ្នកមានសរិរៈស្ថិតនៅក្នុងទីបំផុត មានបញ្ញា
 ច្រើន ជាមហាបុរស ។

សេចក្តីអធិប្បាយ

បណ្តាបទទាំងនោះ ពីរបទថា និដ្ឋង្គតោ សេចក្តីថា អរហត្ត ឈ្មោះថា
 ការសម្រេចរបស់បព្វជិតទាំងឡាយក្នុងសាសនានេះ ដល់ គឺសម្រេចអរហត្ត

នោះ ។

បទថា អសន្តាសី គឺដែលឈ្មោះថាមិនតក់ស្លុត ព្រោះមិនមានកិលេស ជាគ្រឿងតក់ស្លុត មានរាគៈជាដើម ក្នុងខាងក្នុងឡើយ ។

បទព្រះគាថាថា អន្ធិន្ទិ កវសល្លានិ គឺបានកាត់នូវសរដែលមានប្រក្រតី ឲ្យទៅកាន់ភពទាំងមូល ។

បទថា សមុស្សយោ គឺរាងកាយនេះរបស់បុគ្គលនោះមានក្នុងទីបំផុត ។

បទថា អនាណោ គឺជាអ្នកមិនមានការប្រកាន់ក្នុងខន្ធជាដើម ។

បទព្រះគាថាថា និរុត្តិបទកោវិទោ សេចក្តីថា បុគ្គលឈ្លាសក្នុង បដិសម្ភិទាទាំង ៤ គឺក្នុងនិរុត្តិ និងបទដ៏សេស ។

ពីរបទព្រះគាថាថា អក្ខរានំ សន្និទានំ ជញ្ញា បុព្វាបរាជិ ច សេចក្តី ថា រមែងដឹងនូវពួកនៃអក្ខរៈ ពោលគឺទីប្រជុំនៃអក្ខរៈទាំងឡាយ និងដឹងអក្ខរៈ ខាងចុងដោយអក្ខរៈខាងដើម និងអក្ខរៈខាងដើមដោយអក្ខរៈខាងចុង ឈ្មោះ ថា ស្គាល់អក្ខរៈខាងចុងដោយអក្ខរៈខាងដើម គឺកាលខាងដើមប្រាកដ កណ្តាល និងទីបំផុតមិនប្រាកដ ក៏រមែងដឹងបានថា នេះជាកណ្តាលនៃអក្ខរៈទាំងនោះ នេះ ជាទីបំផុត ឈ្មោះថា ស្គាល់អក្ខរៈខាងដើម ដោយអក្ខរៈខាងចុង គឺកាល ទីបំផុតប្រាកដ កាលខាងដើម និងកណ្តាលមិនប្រាកដ ក៏រមែងដឹងបានថា នេះ ជាកណ្តាលនៃអក្ខរៈទាំងនេះ នេះជាដើម កាលកណ្តាលប្រាកដ កាលខាង ដើម និងខាងចុងមិនប្រាកដ រមែងជ្រាបបានដូចគ្នាថា នេះជាខាងដើមនៃ អក្ខរៈទាំងនេះ នេះជាទីបំផុត ។

បទថា មហាបញ្ញោ សេចក្តីថា លោកអ្នកមានសរីរៈ តាំងនៅក្នុងទី
 បំផុតនោះ ព្រះសាស្តាត្រាស់ហៅថា អ្នកមានបញ្ញាច្រើន ព្រោះជាអ្នកប្រកប
 ដោយបញ្ញាដែលកំណត់កាន់យកនូវអត្ត ធម៌ និរុត្តិ បដិកាណ និងសីលក្ខន្ធ
 ជាដើមដ៏ធំ និងត្រាស់ថាជាមហាបុរស ព្រោះជាអ្នកមានចិត្តរួចផុតហើយ ដោយ
 ព្រះបាលីថា ម្នាលសារីបុត្ត តថាគតហៅបុគ្គលមានចិត្តរួចផុតហើយថា
 មហាបុរស ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើមដូច្នោះឯង ។

ចំណែកមានចិត្តបាបគិតថា ព្រះគោតមទ្រង់ស្គាល់អញហើយ ក៏
 អន្តរធានទៅក្នុងទីនោះឯង ដូច្នោះ ។^{១២៣}

រឿង មារ ចប់



រឿង ឧបកាជីវក

លំនាំដើម

ព្រះសាស្តាប្រារព្ធអាជីវកឈ្មោះឧបកៈក្នុងរវាងផ្លូវ ត្រាស់ព្រះធម្មទេសនា
នេះថា **សព្វាភិក្ខុ** ជាដើម ។

សេចក្តីពិស្តារថា សម័យមួយព្រះសាស្តាទ្រង់សម្រេចសព្វញ្ញត្តញ្ញាណ
ហើយ ទ្រង់ញ៉ាំងកាលឲ្យកន្លងទៅត្រង់មណ្ឌលពោធិព្រឹក្ស ៧ សព្វហ៍ ទ្រង់
កាន់បាត្រ និងចីវររបស់ព្រះអង្គ យាងទៅអស់ចម្ងាយផ្លូវ ១៨ យោជន៍ តម្រង់
ទៅកាន់ក្រុងពារាណសី ដើម្បីញ៉ាំងធម្មចក្កឲ្យប្រព្រឹត្តទៅ បានទតឃើញអាជីវក
ឈ្មោះឧបកៈក្នុងរវាងផ្លូវ ។

ចំណែកឧបកាជីវកនោះ ឃើញព្រះសាស្តាហើយទូលសួរថា អាវុសោ
ឥន្ទ្រិយរបស់អ្នកជូរផង ពណិសម្បុរក៏បរិសុទ្ធ អាវុសោបួសឧទ្ទិសអ្នកណា
អ្នកណាជាសាស្តារបស់អ្នក អ្នកគាប់ចិត្តក្នុងធម៌របស់អ្នកណា ។ លំដាប់នោះ
ព្រះសាស្តាត្រាស់ថា តថាគតមិនមានឧបជ្ឈាយ៍ ឬអាចារ្យឡើយ ដូច្នោះហើយ
ត្រាស់ព្រះគាថានេះដល់ឧបកាជីវកនោះថា

សព្វាភិក្ខុ សព្វវិទូបាមស្មិ សព្វេសុ ធម្មេសុ អនូបលីត្តោ
សព្វញ្ញាហោ តណ្ហាក្កុយេ វិមុត្តោ សយំ អភិញ្ញាយ កមុទ្ធិសេយ្យំ ។
តថាគតជាអ្នកគ្របសង្កត់តេកូមិកធម៌ទាំងអស់ ដឹងច្បាស់នូវចតុត្ថមិក-
ធម៌ទាំងអស់ មានចិត្តមិនបានជាប់នៅក្នុងតេកូមិកធម៌ទាំងអស់ លះបង់
តេកូមិកធម៌ទាំងអស់ មានចិត្តរួចស្រឡះ ព្រោះអស់តណ្ហា បើតថាគត

ត្រាស់ដឹងធម៌ ដោយខ្លួនឯងហើយ ចាំបាច់យកអ្នកណា ជាគ្រូអាចារ្យ
ទៀត ។

សេចក្តីអធិប្បាយ

បណ្តាបទទាំងនោះ បទថា សព្វភិក្ខុ គឺគ្របសង្កត់ធម៌ក្នុងភូមិ ៣ បាន
ទាំងអស់ ។

បទថា សព្វវិទូ គឺជាអ្នកមានធម៌ដែលប្រព្រឹត្តទៅក្នុងភូមិ ៤ ទាំងពួង
ដែលដឹងហើយ ។

ពីរបទថា សព្វេសុ ធម្មេសុ សេចក្តីថា បុគ្គលដែលតណ្ហា និងទិដ្ឋិ
ទាំងឡាយបូកលាបមិនបាន ក្នុងធម៌ទាំងអស់ដែលប្រព្រឹត្តទៅក្នុងភូមិ ៣ ។

បទថា សព្វព្យាហោ គឺលះធម៌ទាំងអស់ដែលប្រព្រឹត្តទៅក្នុងភូមិ ៣
តាំងនៅ ។

ពីរបទថា តណ្ហាកូលេ វិមុត្តោ គឺផុតហើយព្រោះអរហត្ត ពោល គឺ
ធម៌ជាទីអស់ទៅនៃតណ្ហា ដែលខ្លួនឲ្យកើតឡើងហើយក្នុងទីបំផុតនៃការអស់
ទៅនៃតណ្ហា ដោយវិមុត្តិដែលជារបស់ព្រះអសេក្ខៈ ។

ពីរបទថា សយំ អភិញ្ញាយ គឺដឹងធម៌ មានអភិញ្ញាយ្យធម៌ជាដើមបាន
ឯង ។

បទថា កមុទ្ធិសេយ្យំ សេចក្តីថា តថាគតគប្បីអាងអ្នកណាទៀតថា នេះ
ជាឧបជ្ឈាយ៍ ឬអាចារ្យរបស់តថាគត ។

ក្នុងកាលចប់ទេសនា ឧបកាជីវកមិនត្រេកអរ មិនជំទាស់ព្រះតម្រាស់

របស់ព្រះតថាគត តែគាត់ឯកក្បាល លៀនអណ្តាត កាន់យកផ្លូវដែលដើរទៅ
ម្នាក់ឯង បានទៅកាន់ទីអាស្រ័យនៅរបស់ព្រានម្នាក់ហើយ ដូច្នោះឯង ។^{១៧}

រឿង ឧបកាជីវក ចប់

រឿង សក្កទេវរាជ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសក្កទេវរាជ
ត្រាស់ព្រះធម្មទេសនានេះថា សត្វទានំ ជាដើម ។

សេចក្តីពិស្តារថា ថ្ងៃមួយ ទេវតាក្នុងស្ថានតាវត្តិឱ្យទេវលោក ប្រជុំគ្នា
ហើយ តាំងប្រស្នា ៤ ប្រការថា បណ្តាទានទាំងឡាយ ទានប្រភេទណាហ្ន៎
បណ្ឌិតពោលថា កំពូល បណ្តារសទាំងឡាយ រសប្រភេទណាហ្ន៎ បណ្ឌិត
ពោលថា កំពូល បណ្តាសេចក្តីត្រេកអរទាំងឡាយ ការត្រេកអរប្រភេទណា
ហ្ន៎ បណ្ឌិតពោលថា កំពូល ការអស់ទៅនៃតណ្ហា បណ្ឌិតពោលថា ប្រសើរ
បំផុត ព្រោះហេតុអ្វី សូម្បីទេវតាមួយអង្គក៏មិនអាចវិនិច្ឆ័យបញ្ហាទាំងនោះ
បាន ។ ទេវតាមួយអង្គសួរទេវតាមួយអង្គ ទេវតាមួយអង្គនោះ ក៏សួរទេវតា
មួយអង្គទៀត ទេវតាទាំងឡាយសួរគ្នានិងគ្នាយ៉ាងនេះ ដោយអាការយ៉ាងនេះ
បានត្រាប់ទៅក្នុងម៉ឺនចក្កវាឡអស់ ១២ ឆ្នាំ ។

ទេវតាក្នុងម៉ឺនចក្កវាឡ មិនឃើញអត្ថនៃបញ្ហាដោយកាល សូម្បីមាន

ប្រមាណប៉ុណ្ណោះប្រជុំគ្នាហើយ ទៅកាន់សម្មាករទេវរាជទាំង ៤ កាលទេវរាជ
 ពោលថា បាទាំងឡាយ ហេតុអ្វី ទើបមានសន្និបាតធំ ទើបពោលថា ពួកខ្ញុំ
 ចង់បញ្ជា ៤ ឡើងហើយ កាលមិនអាចវិនិច្ឆ័យបាន ទើបមកកាន់សម្មាកររបស់
 លោក កាលមហារាជពោលថា តើបញ្ជានោះដូចម្តេច ទើបប្រាប់សេចក្តីនោះ
 ថា ពួកខ្ញុំមិនអាចវិនិច្ឆ័យបញ្ជាទាំងនេះបាន គឺបណ្តាទាន រស និងសេចក្តី
 ត្រេកអរ ទាន រស និងសេចក្តីត្រេកអរប្រភេទណាហ្ន៎ ប្រសើរបំផុត ការ
 អស់ទៅនៃតណ្ហា ប្រសើរបំផុត ព្រោះហេតុអ្វី ទើបចូលមករក ។

មហារាជទាំង ៤ ពោលថា បាទាំងឡាយ ពួកខ្ញុំក៏មិនដឹងអត្ថនៃបញ្ជា
 ទាំងនោះឡើយ តែព្រះរាជារបស់ពួកយើង ទ្រង់ត្រិះរិះអត្ថដែលជនរាប់ពាន់គិត
 ហើយ ទ្រង់រមែងជ្រាបដោយខណៈមួយប៉ុណ្ណោះ ទ្រង់ប្រសើរវិសេសជាងពួក
 យើងទាំងឡាយ ទាំងផ្នែកបញ្ជា និងផ្នែកបុណ្យ ពួកយើងចូលទៅកាន់សម្មាករ
 របស់ទ្រង់ចុះ ហើយនាំពួកទេវតាទាំងនោះ ទៅកាន់សម្មាកររបស់សក្តុទេវរាជ
 សូម្បីសក្តុទេវរាជក៏ត្រាស់ថា បាទាំងឡាយ ហេតុអ្វី ទើបមានទេវសន្និបាតធំ
 ក៏ក្រាបទូលសេចក្តីនោះ ។

សក្តុទេវរាជត្រាស់ថា បាទាំងឡាយ អ្នកដទៃមិនអាចដឹងអត្ថនៃបញ្ជា
 ទាំងនេះបាន បញ្ជាទាំងនោះ ជាវិស័យរបស់ព្រះពុទ្ធ ហើយត្រាស់សួរថា
 ឥឡូវនេះ ព្រះសាស្តាប្រថាប់នៅក្នុងទីណា ពួកទេវតាទូលថា ក្នុងជេតពន
 មហាវិហារ ទើបសក្តុត្រាស់ថា មកចុះ ពួកយើងនឹងទៅកាន់សម្មាកររបស់
 ព្រះអង្គ មួយអន្លើដោយពួកទេវតា ឲ្យវត្តជេតពនទាំងមូលភ្លឺហើយ ក្នុង

ចំណែកនៃរាត្រី ចូលទៅគាល់ព្រះសាស្តា ថ្វាយបង្គំហើយ ប្រថាប់ឈរក្នុង
 ចំណែកម្ខាង កាលព្រះសាស្តាត្រាស់ថា មហាបពិត្រ ហេតុអ្វី ទើបទ្រង់យាង
 មក មួយអន្លើដោយពួកទេវតាសន្និកសន្ធាប់ ទើបក្រាបទូលថា បពិត្រព្រះ
 អង្គ ពួកទេវតានាំគ្នាតាំងបញ្ហាឈ្មោះនេះ អ្នកដទៃ ឈ្មោះថា អាចដឹងនូវអត្ត
 នៃបញ្ហាទាំងនេះមិនមាន សូមទ្រង់ប្រកាសអត្តនៃបញ្ហាទាំងនេះ ដល់ពួក
 ខ្ញុំព្រះអង្គចុះ ។

ព្រះសាស្តាត្រាស់ថា សាធុ មហាបពិត្រ តថាគតបំពេញបារមី ៣០
 មហាបរិច្ចាគ ត្រាស់ដឹងនូវសព្វញ្ញតញ្ញាណហើយ ក៏ដើម្បីកាត់សេចក្តីសង្ស័យ
 របស់ជនដូចទ្រង់នោះឯង ។ សូមទ្រង់ស្តាប់បញ្ហាដែលទ្រង់សួរហើយចុះ ។
 បណ្ណាទានគ្រប់យ៉ាង ធម្មទានជាកំពូល បណ្ណារសគ្រប់ប្រភេទ រសនៃធម៌ជា
 កំពូល បណ្ណាសេចក្តីត្រេកអរគ្រប់យ៉ាង ការត្រេកអរក្នុងធម៌ប្រសើរ ចំណែក
 ការអស់ទៅនៃតណ្ហាប្រសើរបំផុតពិត ព្រោះជាហេតុឲ្យសត្វសម្រេចអរហត្ត
 ដូច្នោះហើយ ត្រាស់ព្រះគាថានេះថា

សព្វទានំ ធម្មទានំ ជិនាតិ សព្វរសំ ធម្មរសោ ជិនាតិ
 សព្វរតិ ធម្មរតិ ជិនាតិ តណ្ហាក្ខយោ សព្វទុក្ខំ ជិនាតិ ។
 ធម្មទានឈ្នះអាមិសទានទាំងពួង ធម្មរសឈ្នះរសទាំងពួង សេចក្តី
 ត្រេកអរក្នុងធម៌ឈ្នះសេចក្តីត្រេកអរទាំងពួង ការអស់តណ្ហា
 ឈ្នះទុក្ខទាំងពួង ។

សេចក្តីអធិប្បាយ

បណ្តាបទទាំងនោះ បទថា សព្វទានំ ជាដើម សេចក្តីថា បើបុគ្គល គប្បីថ្វាយត្រៃចីវរ ដូចស្លឹកចេកខ្ចីដល់ព្រះពុទ្ធ ព្រះបច្ចេកពុទ្ធ និងព្រះខ័ណ្ឌ- ស្រពទាំងឡាយ ដែលអង្គុយជាប់គ្នាក្នុងល្វែងនៃចក្កវាឡ ដល់ព្រហ្មលោក ការអនុមោទនា ដែលព្រះពុទ្ធជាដើមទ្រង់ធ្វើដោយគាថា ៤ បាទ ក្នុងសមាគម នោះប្រសើរ ទាននោះមិនមានតម្លៃស្មើនឹងចម្រៀកទី ១៦ នៃព្រះគាថានោះ ឡើយ ការសម្តែងក្តី ការបង្រៀនក្តី ការស្តាប់ក្តីនូវធម៌ដែលជារបស់ធំដោយ ប្រការដូច្នោះ ។ ម្យ៉ាងទៀត បុគ្គលឲ្យធ្វើនូវការស្តាប់ធម៌ អានិសង្សជាច្រើន រមែងមានដល់បុគ្គលនោះពិត ធម្មទាននោះឯង ដែលព្រះពុទ្ធជាដើម ទ្រង់ឲ្យ ប្រព្រឹត្តទៅហើយ ដោយអំណាចអនុមោទនា ដោយហោចសូម្បីគាថា ៤ បាទ ប្រសើរជាងទាន ដែលទាយកដាក់បាត្រឲ្យពេញ ដោយបិណ្ឌបាតដ៏ប្រណីត ហើយថ្វាយដល់លោកអ្នកទាំងនោះឯង ក្រែលែងជាងភេសជ្ជៈទានដែលទាយក ដាក់ពេញបាត្រ ដោយសប្បិ និងប្រេងជាដើមហើយថ្វាយ ជាងសេនា- សនទានដែលទាយកឲ្យសានិវិហារ ដូចគ្នានឹងមហាវិហារ និងលោហប្រាសាទ ទាំងឡាយមួយសែនហើយថ្វាយ ជាងបរិច្ចាគដែលអនាថបិណ្ឌិកសេដ្ឋីជាដើម ប្រារព្ធវិហារទាំងឡាយ ហើយធ្វើ ព្រោះហេតុអ្វី ព្រោះថា ជនទាំងឡាយ កាលបំពេញបុណ្យបែបនោះ លុះស្តាប់ធម៌ហើយប៉ុណ្ណោះ ទើបធ្វើបាន បើ មិនបានស្តាប់ មិនអាចធ្វើបានឡើយ បើសត្វទាំងនេះមិនស្តាប់ធម៌សោត ក៏ មិនអាចឲ្យសូម្បីបបរាប្រមាណមួយវែក ភក្តប្រមាណមួយវែក ព្រោះហេតុ នេះ ទើបធម្មទាននោះឯង ប្រសើរជាងទានទាំងអស់ ។

ម្យ៉ាងទៀត វៀរព្រះពុទ្ធ និងព្រះបច្ចេកពុទ្ធ សូម្បីសាវ័កទាំងឡាយ មាន
 ព្រះសារីបុត្តជាដើមដែលប្រកបដោយបញ្ញា ដែលអាចរាប់តំណក់ទឹកបានក្នុង
 កាលភ្លៀងធ្លាក់អស់មួយកប្ប ក៏មិនអាចសម្រេចសោតាបត្តិផលជាដើមដោយ
 ធម្មតារបស់ខ្លួនបាន លុះណាតែស្តាប់ធម៌ដែលព្រះអស្សជិត្តរជាដើមសម្តែង
 ហើយ ទើបធ្វើឲ្យជាក់ច្បាស់នូវសោតាបត្តិផល និងធ្វើឲ្យជាក់ច្បាស់នូវសាវ័ក-
 បុរមីញាណ ដោយព្រះធម្មទេសនារបស់ព្រះសាស្តា ព្រោះហេតុនេះ មហា
 បពិត្រ ធម្មទាននោះឯង ទើបឈ្មោះថា ប្រសើរបំផុត ព្រោះហេតុនោះ ទើប
 ព្រះសាស្តាត្រាស់ថា **សព្វទានំ ធម្មទានំ ជិនាតិ ។**

ម្យ៉ាងទៀត រស មានរសកើតអំពីដើមជាដើមគ្រប់ប្រភេទ ដោយចំណែក
 ខ្ពស់ សូម្បីរសនៃសុធាកោជនរបស់ទេវតាទាំងឡាយ រមែងជាបច្ច័យនៃការ
 ញ៉ាំងសត្វឲ្យធ្លាក់ទៅក្នុងសង្សារវដ្ត ហើយសោយទុក្ខដោយពិត ។ ចំណែក
 ធម្មរស ពោល គឺពោធិបក្ខិយធម៌ ៣៧ ប្រការ ពោល គឺលោកុត្តរធម៌ ៩
 ប្រការនេះឯង ប្រសើរជាងរសទាំងពួង ព្រោះហេតុនោះ ទើបព្រះសាស្តា
 ត្រាស់ថា **សព្វរសំ ធម្មរសោ ជិនាតិ ។**

ម្យ៉ាងទៀត សេចក្តីត្រេកអរក្នុងបុត្រ សេចក្តីត្រេកអរក្នុងជីតា សេចក្តី
 ត្រេកអរក្នុងទ្រព្យ សេចក្តីត្រេកអរក្នុងស្ត្រី សេចក្តីត្រេកអរមានប្រភេទមិន
 មែនតែមួយ មានសេចក្តីត្រេកអរក្នុងការច្រៀង និងការប្រគំជាដើម រមែងជា
 បច្ច័យនៃការញ៉ាំងសត្វឲ្យធ្លាក់ទៅក្នុងសង្សារវដ្ត ហើយសោយទុក្ខដោយពិត
 ចំណែកការត្រេកអរដែលកើតឡើងខាងក្នុងនៃអ្នកសម្តែងក្តី អ្នកស្តាប់ក្តី បុគ្គល

ពោលទូន្មានក្តីនូវធម៌ រមែងឲ្យកើតការត្រេកអរ ហូរទឹកភ្នែក ឲ្យកើតព្រីរោម
 ការត្រេកអរនោះ រមែងធ្វើទីបំផុតនៃសង្សារវដ្ត មានអរហត្ត ជាបរិយោសាន
 សេចក្តីត្រេកអរក្នុងធម៌បែបនេះឯង ប្រសើរជាងសេចក្តីត្រេកអរទាំងពួង ។
 ព្រោះហេតុនោះ ទើបព្រះសាស្តាត្រាស់ថា **សព្វាភិ ធម្មាភិ ជិនាភិ ។**

ចំណែកការអស់ទៅនៃតណ្ហា គឺព្រះអរហត្ត ដែលកើតឡើងក្នុងទីបំផុត
 នៃការអស់ទៅរបស់តណ្ហា ព្រះអរហត្តនោះ ប្រសើរជាងរបស់គ្រប់យ៉ាងពិត
 ព្រោះគ្របសង្កត់វដ្តទុក្ខទាំងមូល ។ ព្រោះហេតុនោះ ទើបព្រះសាស្តាត្រាស់
 ថា **វណ្ណកុយោ សព្វទុក្ខំ ជិនាភិ ។**

កាលព្រះសាស្តា ត្រាស់អត្ថនៃព្រះគាថានេះដោយប្រការដូច្នោះនោះឯង
 ធម្មាភិសម័យ មានដល់សត្វ ៨៤០០០ ហើយ ។

សក្កទេវរាជ ទ្រង់ស្តាប់ធម្មកថារបស់ព្រះសាស្តា ថ្វាយបង្គំព្រះសាស្តា
 ហើយទូលថា បពិត្រព្រះអង្គ ដើម្បីប្រយោជន៍អ្វីទើបទ្រង់មិនត្រាស់ឲ្យចំណែក
 បុណ្យដល់ពួកខ្ញុំព្រះអង្គ ក្នុងធម្មទានដែលកំពូលយ៉ាងនេះ ចាប់តាំងអំពីនេះ
 ទៅ សូមទ្រង់ប្រាប់ដល់ភិក្ខុសង្ឃ ឲ្យលោកឲ្យនូវចំណែកបុណ្យដល់ខ្ញុំព្រះអង្គ
 ចុះ ។ ព្រះសាស្តា ទ្រង់ស្តាប់ពាក្យរបស់សក្កៈហើយ ត្រាស់ឲ្យភិក្ខុសង្ឃប្រជុំ
 គ្នាត្រាស់ថា ម្ចាស់ភិក្ខុទាំងឡាយ តាំងអំពីនេះទៅ ពួកអ្នកធ្វើការស្តាប់ធម៌ធំ
 ក្តី ស្តាប់ធម៌តាមប្រក្រតីក្តី ពោលឧបនិសិន្ធុកថាក្តី ដោយហោចសូម្បីត្រឹមតែ
 ការអនុមោទនាក្តី ហើយគប្បីឲ្យចំណែកបុណ្យដល់សត្វទាំងពួង ។

រឿងសក្កទេវរាជ ចប់

រឿង អបុត្តកសេដ្ឋី

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធសេដ្ឋីឈ្មោះ អបុត្តកៈ ត្រាស់ព្រះធម្មទេសនានេះថា មានន្តិ កោតា ធុម្ពង់ ជាដើម ។

បានឮមកថា ព្រះបាទបសេនទិកោសល ទ្រង់ស្តាប់ការធ្វើកាលកិរិយា របស់សេដ្ឋីនោះហើយ ទើបត្រាស់សួរថា ទ្រព្យសម្បត្តិរបស់បុគ្គលដែលឥត បុត្រគួរបានអ្នកណា ទ្រង់បានស្តាប់ថា គួរដល់ព្រះរាជា ទើបឲ្យនាំទ្រព្យអំពី ផ្ទះរបស់សេដ្ឋីនោះមកកាន់រាជត្រកូលអស់ ៧ ថ្ងៃ ហើយទើបយាងចូលទៅ កាន់សម្នាក់របស់ព្រះសាស្តា កាលព្រះសាស្តាត្រាស់ថា មហាបពិត្រ ទ្រង់ យាងមកអំពីណាទាំងកណ្តាលថ្ងៃ ទើបក្រាបទូលថា បពិត្រព្រះអង្គ គហបតី ដែលជាសេដ្ឋីក្នុងក្រុងសាវត្ថីនេះ ធ្វើកាលកិរិយាហើយ ខ្ញុំព្រះអង្គនាំទ្រព្យសម្បត្តិ សេដ្ឋីដែលមិនមានកូននោះ ទៅទុកក្នុងរាជសម្នាក់ ហើយទើបត្រឡប់មក ។

រឿងទាំងពួង គប្បីជ្រាបតាមន័យដែលមកក្នុងព្រះសូត្រនោះឯង ។

កាលព្រះរាជាក្រាបទូលយ៉ាងនេះថា បានឮថា សេដ្ឋីនោះ កាលគេនាំ កោជន មានរសប្រសើរផ្សេងៗ ចូលទៅដោយថាសមាស ក៏ពោលថា ពួក មនុស្សរមែងបរិភោគកោជនបែបនេះដែរឬ ពួកអ្នកធ្វើការចំអកឲ្យខ្ញុំក្នុងផ្ទះ នេះឬ កាលជនទាំងនោះចូលទៅតាំងកោជន ក៏ឲ្យនូវការប្រហារដល់មនុស្ស ទាំងនោះដោយដុំដី និងអង្កត់ឧសជាដើម ឲ្យគេចទៅហើយ បរិភោគបាយចុង អង្ករ មានទឹកជ្រក់ជាគម្រប់ពីរ ដោយពោលថា នេះទើបជាកោជនរបស់ពួក មនុស្ស ។ កាលគេរៀបចំសំពត់ យាន និងឆ្រៃដែលគួរពេញចិត្តឲ្យ ក៏

ប្រហារមនុស្សទាំងនោះ ដោយជុំដី និងអង្គត់ខុសជាដើម ឲ្យគេចទៅហើយ ទ្រទ្រង់នូវសំពត់សម្បកង្កែប មានត្រស៊ូកឈើដែលទ្រទ្រង់ រមែងទៅដោយ រទេះចាស់ៗ ទើបព្រះមានព្រះភាគត្រាស់ដល់បុព្វកម្មរបស់អបុត្តកសេដ្ឋីនោះ

មហាបពិត្រ រឿងធ្លាប់មានមកហើយ គហបតីសេដ្ឋីនោះ ទទួលព្រះ បច្ចេកពុទ្ធព្រះនាមគគរសិខីដោយបិណ្ឌបាត ពោលថា ចូរអ្នកទាំងឡាយឲ្យ បិណ្ឌបាតដល់សមណៈ ដូច្នោះហើយ ក៏ក្រោកចាកអាសនៈចៀសចេញទៅ បាន ឮថា កាលសេដ្ឋីនោះមិនមានសទ្ធា ជាអ្នកល្ងង់ខ្លៅ ពោលយ៉ាងនោះហើយចៀស ចេញទៅ ភរិយារបស់គាត់មានសទ្ធាជ្រះថ្លា គិតថា យូរហើយហ្ន៎ ទើបអញ បានឮពាក្យថា ចូរឲ្យអំពីមាត់របស់សេដ្ឋីនេះ មនោរថរបស់អញពេញក្នុងថ្ងៃ នេះ អញនឹងថ្វាយបិណ្ឌបាត ហើយទទួលបាត្ររបស់ព្រះបច្ចេកពុទ្ធ ឲ្យពេញ ដោយកោជនដ៏ប្រណីត ហើយប្រគេន ។ ចំណែកសេដ្ឋីនោះ ត្រឡប់មក ឃើញព្រះបច្ចេកពុទ្ធអង្គនោះ ទើបសួរថា សមណៈបានអ្វីហើយឬ ហើយ ចាប់បាត្រ ឃើញបិណ្ឌបាតដ៏ប្រណីតក៏មានសេចក្តីក្តៅក្រហាយ ទើបគិតយ៉ាង នេះថា ពួកទាសៈ ឬពួកកម្មករគប្បីបរិភោគបិណ្ឌបាតនេះល្អជាង ព្រោះថា ជន ទាំងនោះ កាលបរិភោគបិណ្ឌបាតនេះហើយ នឹងធ្វើការងារឲ្យអញ ចំណែក សមណៈនេះ កាលទៅបរិភោគហើយ ក៏នឹងដេកលក់ បិណ្ឌបាតរបស់អញ វិនាសទទេ ម្យ៉ាងទៀត សេដ្ឋីនោះផ្តាច់ហើយនូវជីវិតរបស់កុមារម្នាក់ ដែលជា កូនរបស់បងប្រុស ព្រោះហេតុនៃទ្រព្យសម្បត្តិ ។ បានឮថា កុមារនោះចាប់ដៃ របស់សេដ្ឋីនោះត្រាច់ទៅពោលថា យាននេះជារបស់បិតាខ្ញុំ គោនេះក៏ជារបស់

គាត់ ។ លំដាប់នោះ សេដ្ឋីគិតថា ក្នុងឥឡូវនេះ ក្មេងនេះគង់ពោលយ៉ាងនេះ ក្នុងកាលដែលក្មេងនេះ ដល់នូវសេចក្តីចម្រើនហើយ អ្នកណានឹងរក្សាកោត-
 ទ្រព្យទាំងឡាយក្នុងផ្ទះនេះបាន ទើបនាំក្មេងនោះទៅកាន់ព្រៃ ចាប់ត្រង់កហើយ
 ប្របាច់ក ដូចប្របាច់ដំឡូងឲ្យស្លាប់ហើយត្រង់គុម្ពឈើមួយកន្លែង ហើយចោល
 ក្មេងនោះក្នុងទីនោះឯង នេះជាបុព្វកម្មរបស់សេដ្ឋីនោះ ។

ព្រោះហេតុនោះ ទើបព្រះដ៏មានព្រះភាគត្រាស់ថា មហាបពិត្រ ដោយ
 ផលនៃកម្មដែលគហបតីជាសេដ្ឋី ទទួលព្រះបច្ចេកពុទ្ធ ព្រះនាមតតរសិវី
 ដោយបិណ្ឌបាតនោះឯង ទើបសេដ្ឋីនោះចូលដល់សុគតិ គឺស្ថានសួគ៌អស់ ៧
 ជង ដោយផលដ៏សេសនៃកម្មនោះឯង ទើបសេដ្ឋីបានជាសេដ្ឋីក្នុងក្រុងសាវត្ថី
 នេះអស់ ៧ ជង ។ មហាបពិត្រ ដោយផលនៃកម្មដែលគហបតីជាសេដ្ឋីនោះ
 ឲ្យទានហើយ មានសេចក្តីក្តៅក្រហាយក្នុងកាលជាខាងក្រោយថា ពួកទាសៈ
 ឬកម្មករ គប្បីបរិភោគបិណ្ឌបាតនេះល្អជាង ចិត្តរបស់សេដ្ឋីនោះមិនបង្ហាន់ទៅ
 ដើម្បីបរិភោគកត្តដែលប្រណីត មិនបង្ហាន់ទៅដើម្បីការប្រើប្រាស់សំពត់ប្រណីត
 មិនបង្ហាន់ទៅដើម្បីប្រើប្រាស់យានល្អៗ មិនបង្ហាន់ទៅដើម្បីបរិភោគកាមគុណ
 ៥ ដែលល្អក្រៃលែង មហាបពិត្រ ដោយផលនៃកម្មដែលគហបតីជាសេដ្ឋីនោះ
 ផ្តាច់នូវជីវិតកុមារម្នាក់របស់បងប្រុស ព្រោះហេតុនៃទ្រព្យសម្បត្តិ ទើបសេដ្ឋី
 នោះឆេះហើយក្នុងនរកអស់ឆ្នាំជាច្រើន អស់រយឆ្នាំជាច្រើន អស់ពាន់ឆ្នាំជា
 ច្រើន អស់សែនឆ្នាំជាច្រើន ។ ជនទាំងឡាយញ៉ាំងសម្បត្តិ ដែលឥតកូនលើក
 ទី ៧ នេះ ឲ្យចូលកាន់ឃ្នាំងព្រះរាជាដោយផលដ៏សេសនៃកម្មនោះឯង ។

មហាបពិត្រ មួយសោត បុណ្យចាស់របស់គហបតីដែលជាសេដ្ឋីនោះ
អស់ហើយ និងបុណ្យថ្មីដែលគហបតីសេដ្ឋីនោះសន្សំហើយ មហាបពិត្រ ក្នុង
ថ្ងៃនេះ គហបតីដែលជាសេដ្ឋី ឆេះក្នុងមហារោររំនរក ។

ព្រះរាជាទ្រង់ស្តាប់ព្រះតម្រាស់របស់ព្រះសាស្តាហើយ ទើបក្រាបទូល
ថា បពិត្រព្រះអង្គ គួរអស្ចារ្យ នេះជាកម្មធ្ងន់ សេដ្ឋីនោះកាលកោតៈឈ្មោះថា
មានប្រមាណប៉ុណ្ណោះមាន មិនប្រើប្រាស់ដោយខ្លួនឯង កាលព្រះពុទ្ធដូចទ្រង់
ប្រថាប់នៅក្នុងវិហារជិតបង្ហើយ ក៏មិនបានធ្វើបុណ្យកម្ម ។

ព្រះសាស្តាត្រាស់ថា ពិតហើយ ឈ្មោះថា បុគ្គលមានបញ្ញាថាកថយ
បាននូវកោតៈទាំងឡាយហើយ រមែងមិនស្វែងរកព្រះនិព្វាន ម្យ៉ាងទៀត តណ្ហា
ដែលកើតឡើងព្រោះអាស្រ័យកោតៈទាំងឡាយ រមែងសម្លាប់មនុស្សទាំងនោះ
អស់កាលយូរ ដូច្នោះហើយ ទ្រង់ត្រាស់ព្រះគាថានេះថា

បាណន្តិ កោតា ធុម្មេធំ	នោ ច ចារគវេសិនោ
កោតតណ្ហាយ ធុម្មេដោ	បាណ្ឌិ អញ្ញោវ អត្តនំ ។
តិណាទោសានិ ខេត្តានិ	រាគទោសា អយំ បជា
តស្មា ហិ វិតរាគេសុ	ទិន្នំ ហោតិ មហាប្បលំ ។

កោតៈទាំងឡាយ រមែងសម្លាប់បុគ្គលអប្បប្រាជ្ញា ប៉ុន្តែមិន
សម្លាប់បុគ្គលអ្នកស្វែងរកត្រើយ គឺព្រះនិព្វានទេ ឯបុគ្គល
អប្បប្រាជ្ញា រមែងសម្លាប់ខ្លួនឯង ដូចជាសម្លាប់បុគ្គលដទៃ
ព្រោះចំណង់ក្នុងកោតៈ ។

សុត្តនិបិដក ខុទ្ទកនិកាយខុទ្ទកបិដកៈ គាថាធម្មបទ

៥៦៨

ស្រែទាំងឡាយ មានស្មៅជាទោស ពួកសត្វលោកនេះ
មានរាគៈជាទោស ព្រោះហេតុនោះ ទានដែលបុគ្គលឲ្យ
ហើយ ដល់អ្នកមានរាគៈអស់ហើយ រមែងជាទានមាន
ផលច្រើន ។

សេចក្តីអធិប្បាយ

បណ្តាបទទាំងនោះ បាទព្រះគាថាថា នោ ច ទាគវេសិនោ សេចក្តី
ថា តែកោគៈទាំងឡាយ មិនសម្លាប់បុគ្គលដែលស្វែងរកត្រើយ គឺព្រះនិព្វាន
ដោយប្រក្រតីឡើយ ។

បាទព្រះគាថាថា ហន្តិ អញ្ញោ អត្តនំ សេចក្តីថា បុគ្គលដែលមានបញ្ញា
ថោកថយ រមែងសម្លាប់ខ្លួនឯងដូចសម្លាប់បុគ្គលដទៃ ព្រោះការចង់បានដែល
កើតឡើងព្រោះអាស្រ័យកោគៈទាំងឡាយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿងអបុត្តកសេដ្ឋី ចប់



រឿង អង្គរទេវបុត្រ លំនាំដើម

ព្រះសាស្តា កាលគង់នៅលើទេសបណ្ឌិតមូលសិលា ទ្រង់ប្រារព្ធអង្គរ-
ទេវបុត្រ ត្រាស់ព្រះធម្មទេសនានេះថា តិណោទោសានិ ទេត្តានិ ជាដើម ។

ខ្ញុំធ្វើរឿងឲ្យពិស្តារហើយ ក្នុងព្រះគាថាថា យេ លោកប្បសុតា ធិរា
ជាដើម សមដូចពាក្យដែលខ្ញុំប្រារព្ធតន្តកទេវបុត្រ ពោលក្នុងរឿងនោះ ដូច្នោះ
ថា បានឮថា ឥន្ទកទេវបុត្រនោះ ញ៉ាំងភិក្ខុមួយវែកដែលគេនាំមកដើម្បីខ្លួន
ដល់ព្រះអនុរុទ្ធត្រូវ ដែលចូលទៅកាន់ស្រុកដើម្បីបិណ្ឌបាត ។ បុណ្យរបស់
ឥន្ទកទេវបុត្រនោះ មានផលច្រើនជាងទានដែលអង្គរទេវបុត្រធ្វើដោយចង្រ្កាន
តម្រៀបគ្នា ១២ យោជន៍ ថ្វាយហើយអស់មួយម៉ឺនឆ្នាំ ព្រោះហេតុនោះ ទើប
ឥន្ទកទេវបុត្រពោលយ៉ាងនោះ ។ កាលឥន្ទកទេវបុត្រពោលយ៉ាងនោះហើយ
ទើបព្រះសាស្តាត្រាស់ថា ម្ចាស់អង្គរ ឈ្មោះថា ការជ្រើសរើសឲ្យទាន គួរ
ទានរបស់ឥន្ទកនោះ ជាទានមានផលច្រើន ដូចពូជដែលព្រោះល្អហើយ ក្នុង
ស្រែល្អយ៉ាងនេះ តែអ្នកមិនបានធ្វើយ៉ាងនោះ ព្រោះហេតុនោះ ទើបទាន
របស់អ្នកមិនមានផលច្រើន កាលទ្រង់ប្រកាសអត្ថនេះ ទើបត្រាស់ថា

បុគ្គលគួរជ្រើសរើសឲ្យទាន ក្នុងខេត្តដែលខ្លួនឲ្យហើយ នឹងមាន
ផលច្រើន ព្រោះការជ្រើសរើសឲ្យ ព្រះសុគតទ្រង់សរសើរ
ហើយ ទានដែលឲ្យក្នុងបុគ្គលជាទុក្ខណោយៗ ក្នុងជីវលោកនេះ
ជាទានមានផលច្រើន ដូចពូជដែលព្រោះក្នុងស្រែល្អ ដូច្នោះ ។
កាលទ្រង់សម្តែងឲ្យក្រែកលែងឡើង ទើបទ្រង់កាសិតព្រះគាថាទាំងនេះ

តិណោទោសានិ ខេត្តានិ	ទោសទោសា អយំ បជា
តស្មា ហិ វិតទោសេសុ	ទិន្នំ ហោតិ មហាប្បលំ ។
តិណោទោសានិ ខេត្តានិ	មោហាទោសា អយំ បជា
តស្មា ហិ វិតមោហេសុ	ទិន្នំ ហោតិ មហាប្បលំ ។
តិណោទោសានិ ខេត្តានិ	ឥច្ឆាទោសា អយំ បជា
តស្មា ហិ វិតតិច្ឆេសុ	ទិន្នំ ហោតិ មហាប្បលំ ។

ស្រែទាំងឡាយ មានស្មៅជាទោស ពួកសត្វលោកនេះ
 មានទោសៈជាទោស ព្រោះហេតុនោះ ទានដែលបុគ្គលឲ្យ
 ហើយ ដល់អ្នកមានទោសៈអស់ហើយ រមែងជាទានមាន
 ផលច្រើន ស្រែទាំងឡាយ មានស្មៅជាទោស ពួកសត្វ
 លោកនេះ មានមោហៈជាទោស ព្រោះហេតុនោះ ទានដែល
 បុគ្គលឲ្យហើយ ដល់អ្នកមានមោហៈអស់ហើយ រមែងជា
 ទានមានផលច្រើន ។ ស្រែទាំងឡាយ មានស្មៅជាទោស
 ពួកសត្វលោកនេះ មានសេចក្តីច្រណែនជាទោស ព្រោះ
 ហេតុនោះ ទានដែលបុគ្គលឲ្យហើយ ដល់អ្នកមានសេចក្តី
 ច្រណែនអស់ហើយ រមែងជាទានមានផលច្រើន ។

សេចក្តីអធិប្បាយ

បណ្តាបទទាំងនោះ បទថា តិណោទោសានិ សេចក្តីថា សេចក្តីពិត
 ស្មៅទាំងឡាយ មានស្មៅជាដើមកាលដុះឡើង រមែងប្រទូស្តស្រែនៃបុព្វណ្ណជាតិ

នឹងអបរណ្ណជាតិ ព្រោះហេតុនោះ ទើបស្រែទាំងនោះ មិនដុះលូតលាស់ល្អ
 បាន រាគៈកាលកើតឡើងខាងក្នុងនៃសត្វទាំងឡាយ រមែងប្រទូស្តសត្វទាំង-
 ឡាយ ព្រោះហេតុនោះ ទានដែលឲ្យក្នុងបុគ្គលដែលត្រូវរាគៈប្រទូស្តទាំងនោះ
 ទើបជារបស់មិនមានផលច្រើន ចំណែកទានដែលឲ្យក្នុងព្រះខីណាស្រពទាំង-
 ឡាយ ជារបស់មានផលច្រើន ព្រោះដូច្នោះ ទើបព្រះសាស្តាត្រាស់ថា ស្រែ
 ទាំងឡាយ មានស្មៅជាទោស ពួកសត្វមានរាគៈជាទោសដូច្នោះឯង ទាន
 ដែលឲ្យក្នុងបុគ្គលដែលប្រាសចាករាគៈ ទើបជារបស់មានផលច្រើន ។ ក្នុង
 គាថាដ៏សេសសក់ន័យនេះឯង ។

ក្នុងកាលចប់ទេសនា អង្គរទេវបុត្រ និងឥន្ទកទេវបុត្រតាំងនៅក្នុង
 សោតាបត្តិផល ។ ទេសនាបានជាប្រយោជន៍ដល់ពួកទេវបុត្រដែលប្រជុំគ្នា
 ហើយ ដូច្នោះឯង ។^{១២៣}

រឿងអង្គរទេវបុត្រ ចប់
 តណ្ហាវគ្គ ចប់
 វគ្គទី ២៤ ចប់



សុត្តន្តបិដក

ធម្មបទគាថា ភិក្ខុវគ្គដ៏ ២៥

[៣៥] ការសង្រួមភ្នែកប្រពៃ ការសង្រួមត្រចៀកប្រពៃ ការសង្រួម
ច្រមុះប្រពៃ ការសង្រួមអណ្តាតប្រពៃ ការសង្រួមកាយប្រពៃ ការសង្រួម
វាចាប្រពៃ ការសង្រួមចិត្តប្រពៃ ការសង្រួមទាំងអស់ប្រពៃ ភិក្ខុសង្រួម
ហើយក្នុងទ្វារទាំងអស់ តែងរួចស្រឡះចាកទុក្ខទាំងពួងបាន ។

ជនណា សង្រួមដៃ សង្រួមជើង សង្រួមវាចា សង្រួមអត្តភាព ជា
អ្នកត្រេកអរក្នុងការចម្រើនកម្មដ្ឋាន ដែលមានក្នុងខ្លួន ជាអ្នកមានចិត្តតម្កល់
មាំ ជាអ្នកនៅឯកឯង តែងមានចិត្តត្រេកអរក្នុងធម៌ បណ្ឌិតទាំងឡាយហៅ
ជននោះថា ភិក្ខុ ។

ភិក្ខុណា សង្រួមមាត់ ជាអ្នកពោលដោយបញ្ញា មានចិត្តមិនរាយមាយ
សម្តែងអត្តផង ធម៌ផងបាន កាសិតរបស់ភិក្ខុនោះ ទើបឈ្មោះថា ពីរោះ ។

ភិក្ខុមានធម៌ជាទីត្រេកអរ ត្រេកអរហើយក្នុងធម៌ ពិចារណាធម៌ រព្វក
ធម៌រឿយៗ រមែងមិនសាបសូន្យចាកព្រះសទ្ធម្មឡើយ ។

ភិក្ខុមិនគប្បីមើលងាយលាភរបស់ខ្លួន (ដែលកើតឡើងដោយធម៌)
មិនគប្បីប្រព្រឹត្តចង់បានលាភរបស់ភិក្ខុដទៃ បើចង់បានលាភរបស់ភិក្ខុដទៃ
រមែងមិនបានសមាធិឡើយ ។ បើភិក្ខុសូម្បីមានលាភតិច មិនមើលងាយ
លាភរបស់ខ្លួន ទេវតា និងមនុស្សទាំងឡាយ តែងសរសើរភិក្ខុនោះឯង ដែល
ជាអ្នកមានព្យាយាមជាគ្រឿងអាស្រ័យរស់នៅដោយបរិសុទ្ធ ជាអ្នកមិនខ្ជិល
ច្រអូស ។

បុគ្គលណា មិនមានសេចក្តីប្រកាន់ក្នុងនាម និងរូបថាជារបស់អញ ដោយប្រការទាំងពួង មួយទៀត បុគ្គលណា មិនសោកស្តាយ ព្រោះនាម និងរូបដែលមិនមាន បុគ្គលនោះឯង តថាគតហៅថា ភិក្ខុ ។

ភិក្ខុណា នៅដោយអំណាចមេត្តា ជ្រះថ្លាក្នុងព្រះពុទ្ធសាសនា ភិក្ខុនោះ រមែងបានបទដ៏ស្ងប់ ជាទីរម្ងាប់រម្ងាប់សន្ធិវារ នាំមកនូវសេចក្តីសុខ ។ ម្នាលភិក្ខុ ចូរអ្នកស្តារទូក គឺអត្តកាពនេះ ទូកដែលអ្នកស្តារហើយ នឹងដល់ត្រើយឆាប់ អ្នកកាត់រាគៈ និងទោសៈបានហើយ អំពើនោះ នឹងអាចដល់នូវព្រះនិព្វាន ។

ភិក្ខុគប្បីកាត់ឱរម្ពាគិយសំយោជនៈ ៥ ផង គប្បីលះបង់ឧទ្ធម្ពាគិយសំយោជនៈ ៥ ផង គប្បីចម្រើនឥន្ទ្រិយ ៥ តទៅ ភិក្ខុអ្នកកន្លងកិលេសជា គ្រឿងជំពាក់ ៥ (រាគៈ ទោសៈ មោហៈ មានៈ ទិដ្ឋិ) បានហើយ ទើប តថាគតហៅថា អ្នកច្នៃអន្ទង់បាន ។

ម្នាលភិក្ខុ ចូរអ្នកពិនិត្យផង ចូរកុំជាអ្នកប្រមាទផង ចិត្តរបស់អ្នក ចូរ កុំវិលទៅរកកាមគុណឡើយ អ្នកចូរកុំប្រមាទ ទំពាស្មីនូវជុំលោហៈ កុំឲ្យជា អ្នកកាលភ្លើងរេះហើយ កន្ទុកកន្ទេញថា នេះទុក្ខ ដូច្នោះឡើយ ។ ការពិនិត្យ មិនមានដល់បុគ្គល អ្នកមិនមានប្រាជ្ញា ប្រាជ្ញាមិនមានដល់បុគ្គលអ្នកមិន ពិនិត្យ ការពិនិត្យ និងប្រាជ្ញា មានក្នុងបុគ្គលណា បុគ្គលនោះឯង ឈ្មោះថា ស្ថិតនៅក្នុងទីជិតនៃព្រះនិព្វាន ។

សេចក្តីត្រេកអរ ដែលមិនមែនជារបស់មនុស្ស រមែងមានដល់ភិក្ខុអ្នក ចូលទៅកាន់ផ្ទះស្ងាត់ អ្នកមានចិត្តរម្ងាប់ អ្នកឃើញធម៌ដោយប្រពៃ ។ ភិក្ខុ

ពិចារណាការកើតឡើង និងការវិនាសខន្ធទាំងឡាយ ក្នុងកាលណា ក្នុង
កាលនោះ ភិក្ខុនោះរមែងបានបីតិ និងបុរោហិត បីតិ និងបុរោហិតនោះ ឈ្មោះ
ថា ជាអមតធម៌ របស់បណ្ឌិតអ្នកដឹងធម៌ទាំងឡាយ ។

គុណ ៣ ប្រការនេះ គឺការរក្សាតន្រ្តីយ ១ សេចក្តីសន្តោស ១ ការ
សង្រួមក្នុងបាតិមោក្ខ ១ ជាខាងដើមនៃព្រះនិព្វាននោះ តែងមានដល់ភិក្ខុអ្នក
មានបញ្ញាក្នុងសាសនានេះ (ម្នាលភិក្ខុ) អ្នកចូរគប់រកកល្យាណមិត្ត អ្នក
មានព្យាយាមជាគ្រឿងរស់ដោយបរិសុទ្ធ ជាអ្នកមិនខ្ជិលច្រអូស ។

ភិក្ខុគប្បីជាអ្នកប្រព្រឹត្តធ្វើបដិសណ្ឋារៈ គប្បីជាអ្នកឈ្លាសក្នុងអាចារ
ព្រោះហេតុទាំង ២ នោះ អ្នកនឹងមានបុរោហិតច្រើន និងធ្វើទីបំផុតទុក្ខបាន ។
ម្នាលភិក្ខុទាំងឡាយ អ្នកទាំងឡាយ គប្បីជម្រះរាគៈ និងទោសៈចេញ ដូច
ម្ល៉េះជម្រះផ្កាម្ល៉េះទាំងឡាយ ដែលស្ងួតហើយ ដូច្នោះ ។

ភិក្ខុអ្នកមានកាយរម្ងាប់ហើយ មានវាចារម្ងាប់ហើយ មានចិត្តរម្ងាប់
ហើយ មានចិត្តតម្កល់មាំហើយ មានអាមិសក្នុងលោក ខ្ជាក់ចោលហើយ
ទើបតថាគតហៅថា អ្នកស្ងប់រម្ងាប់ ។

អ្នកចូរជាសំតៀនខ្លួនដោយខ្លួនឯង ចូរពិនិត្យខ្លួនដោយខ្លួនឯង ម្នាល
ភិក្ខុ អ្នកនោះ បើមានស្មារតី រក្សាខ្លួនទុកហើយ នឹងនៅជាសុខ ។

មែនពិត ខ្លួនជាទីពឹងរបស់ខ្លួន ខ្លួនឯងជាគតិរបស់ខ្លួន ព្រោះហេតុ
នោះ អ្នកចូររាំងខ្លួន ដូចពាណិជ្ជរាំងសេះដីល្អ ។

បរមត្ថជោតិកា អដ្ឋកថា ភិក្ខុវគ្គទី ២៥

៥៧៥

ភិក្ខុអ្នកក្រាស់ដោយសេចក្តីរីករាយ ជ្រះថ្លាក្នុងព្រះពុទ្ធសាសនា រមែង
បាននូវបទដ៏ស្ងប់ ជាទីរម្ងាប់នូវសង្ខារ នាំមកនូវសេចក្តីសុខ ។

ភិក្ខុណានៅកំលោះ ប្រឹងប្រែងក្នុងព្រះពុទ្ធសាសនា ភិក្ខុនោះ រមែង
ញ៉ាំងលោកនេះឲ្យភ្លឺស្វាងបាន ដូចព្រះចន្ទ្រដែលរះផុតអំពីពពក ។

ភិក្ខុវគ្គទី ២៥ ចប់



អង្គកថា

ភិក្ខុវត្តនី ២៥

រឿង ភិក្ខុ៥ រូប លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុ ៥ រូប ត្រាស់ព្រះធម្មទេសនានេះថា ចក្ខុនា សំរោ សាធុ ជាដើម ។

បានឮថា បណ្ឌិតភិក្ខុ ៥ រូបនោះ មួយរូបៗ រក្សាទ្វារទាំង ៥ មាន ចក្ខុទ្វារជាដើម មួយរូបមួយទ្វារប៉ុណ្ណោះ ។

ថ្ងៃមួយ ពួកលោកប្រជុំគ្នាហើយ ប្រកែកគ្នាថា ខ្ញុំរមែងរក្សាទ្វារដែល រក្សាបានលំបាក ខ្ញុំរក្សាទ្វារដែលរក្សាបានលំបាក ហើយពោលថា ពួកយើង ក្រាបទូលព្រះសាស្តាហើយ នឹងដឹងសេចក្តីនេះ ទើបចូលទៅគាល់ព្រះសាស្តា ក្រាបទូលសួរថា បពិត្រព្រះអង្គ ពួកខ្ញុំព្រះអង្គរក្សាទ្វារ មានចក្ខុទ្វារជាដើម រមែងសម្គាល់ថា ទ្វារដែលខ្លួនរក្សានោះឯង ជាទ្វារដែលរក្សាបានដោយលំបាក បណ្តាពួកខ្ញុំព្រះអង្គ អ្នកណាហ្ន៎រក្សាទ្វារ ដែលរក្សាបានដោយលំបាក ។

ព្រះសាស្តា ទ្រង់មិនញ៉ាំងភិក្ខុណាមួយឲ្យអាក់អន់ចិត្ត ត្រាស់ថា ម្ចាស់ ភិក្ខុទាំងឡាយ ទ្វារទាំងអស់នោះជាវត្ថុរក្សាបានដោយលំបាកពិត ម្យ៉ាងទៀត ពួកអ្នកមិនសង្រួមហើយក្នុងទ្វារទាំង ៥ ក្នុងឥឡូវនេះប៉ុណ្ណោះទេ សូម្បីក្នុង

កាលមុន ពួកអ្នកក៏មិនសង្រួមហើយ ពួកអ្នកមិនប្រព្រឹត្តក្នុងឱវាទរបស់បណ្ឌិត
 ទាំងឡាយ ដល់នូវការអស់ទៅនៃជីវិត ព្រោះភាពដែលទ្វារទាំងនោះ ខ្លួនមិន
 បានសង្រួមហើយនោះឯង កាលភិក្ខុទាំងនោះទូលអង្វរថា បពិត្រព្រះអង្គ តើ
 មិនសង្រួមក្នុងកាលណា ទើបត្រាស់រឿងតក្កសិលាជាតកឲ្យពិស្តារ ហើយ
 ត្រាស់ព្រះគាថានេះថា

យើងមិនបានលុះក្នុងអំណាចនៃពួកយក្ខិនីឡើយ ព្រោះ
 មានសេចក្តីព្យាយាមដ៏មាំ ក្នុងឧបាយគ្រឿងណែនាំរបស់
 ព្រះបច្ចេកពុទ្ធ ជាអ្នកឈ្លាសផង ព្រោះភាពជាអ្នកគ្រប
 សង្កត់សេចក្តីខ្លាច និងសេចក្តីតក់ស្លុតផង សុវត្ថិភាព
 ចាកភ័យដ៏ធំនោះ មានដល់ខ្ញុំ ។

ព្រះមហាសត្វបានទទួលអភិសេកហើយ ក្នុងកាលរាជត្រកូលដល់
 នូវការអស់ទៅនៃជីវិត ព្រោះអំណាចនៃយក្ខិនីទាំងឡាយ ប្រថាប់គង់លើ
 រាជអាសនៈខាងក្រោមស្ងួចត្រ ទតសិរីសម្បត្តិរបស់ទ្រង់ហើយ ត្រាស់ថា
 ឈ្មោះថា សេចក្តីព្យាយាមនេះ សត្វទាំងឡាយគួរធ្វើពិត ហើយទ្រង់បន្លឺ
 ដោយអំណាចបីតិ ទ្រង់ប្រជុំជាតកថា សូម្បីក្នុងកាលនោះ អ្នកទាំងឡាយ
 ជាជន ៥ នាក់ មានអារុធ្មក្នុងដៃ ចោមរោមព្រះមហាសត្វដែលយាងចេញ
 ទៅដើម្បីប្រយោជន៍គ្រប់គ្រងរាជសម្បត្តិ ក្នុងនគរតក្កសិលា ធ្វើដំណើរទៅ
 មិនសង្រួមហើយក្នុងអារម្មណ៍ មានរូបារម្មណ៍ជាដើម ដែលយក្ខិនីទាំង-
 ឡាយនាំចូលមក ដោយអំណាចនៃទ្វារ មានចក្ខុទ្វារជាដើមក្នុងរវាងផ្នូរ មិន

ប្រព្រឹត្តក្នុងឱវាទរបស់បណ្ឌិត សម្លឹងមើល ត្រូវយក្ខិនីទាំងឡាយទំពាសី ដល់
 នូវការអស់ទៅនៃជីវិត ។ ចំណែកព្រះរាជា ទ្រង់សង្រួមក្នុងអារម្មណ៍ទាំង
 នោះ មិនអើពើដល់យក្ខិនី ដែលនិម្មិតភេទដូចទេពធីតា ដើរទៅអំពីខាង
 ក្រោយ ដល់នគរក្នុងសិលាដោយស្នូស្តី ហើយបានជាព្រះរាជា គិតថាគត
 នេះឯង ហើយត្រាស់ថា ធម្មតាកិក្ខុ គួរសង្រួមទ្វារទាំងឡាយ ព្រោះថា កិក្ខុ
 សង្រួមទ្វារទាំងនោះ តែងផុតចាកទុក្ខទាំងពួងបាន ដូច្នោះហើយ កាលទ្រង់
 សម្តែងធម៌ បានកាសិព្រះគាថាទាំងនេះថា

ចក្កុនា សំវរោ សាធុ	សាធុ សោតេន សំវរោ	
ឃានេន សំវរោ សាធុ	សាធុ ជ្ជិវាយ សំវរោ	
កាយេន សំវរោ សាធុ	សាធុ វាចាយ សំវរោ	
មនសា សំវរោ សាធុ	សាធុ សព្វត្ថ សំវរោ	
សព្វត្ថ សំវរោ ភិក្ខុ	សព្វទុក្ខា បម្មច្ចតិ ។	
ការសង្រួមភ្នែកប្រពៃ	ការសង្រួមត្រចៀកប្រពៃ	ការ
សង្រួមច្រមុះប្រពៃ	ការសង្រួមអណ្តាតប្រពៃ	ការសង្រួម
កាយប្រពៃ	ការសង្រួមវាចាប្រពៃ	ការសង្រួមចិត្តប្រពៃ
ការសង្រួមទាំងអស់ប្រពៃ	កិក្ខុសង្រួមហើយក្នុងទ្វារទាំង	
អស់ តែងរួចស្រឡះចាកទុក្ខទាំងពួងបាន ។		

សេចក្តីអធិប្បាយ

គប្បីជ្រាបវិនិច្ឆ័យក្នុងបទថា ចក្កុនា ជាដើមក្នុងព្រះគាថានោះដូចតទៅ

ក្នុងកាលណាបុរាណម្នាក់ មកកាន់គន្លងចក្ខុទ្ធរបស់ភិក្ខុ ក្នុងកាលនោះ កាលភិក្ខុមិនត្រេកអរក្នុងអារម្មណ៍ដែលគួរប្រាថ្នា មិនប្រទូស្តក្នុងអារម្មណ៍ដែល មិនគួរប្រាថ្នា មិនញ៉ាំងការវង្វេងឲ្យកើតឡើង ព្រោះការសម្លឹងដែលមិនស្មើ ការសង្រួម គឺការរារាំង បានដល់ ការបិទ សំដៅដល់ការរក្សា ឈ្មោះថាជា កិរិយាដែលភិក្ខុធ្វើហើយក្នុងទ្វារនោះ ការសង្រួមចក្ខុនោះ បែបនោះរបស់ភិក្ខុ នោះ ជាគុណញ៉ាំងប្រយោជន៍ឲ្យសម្រេច ន័យសូម្បីក្នុងទ្វារដទៃ មាន សោតទ្វារជាដើម ក៏ដូចគ្នានឹងន័យនេះ ។

ការសង្រួម ឬការមិនសង្រួម រមែងមិនកើតក្នុងទ្វារទាំងឡាយ មានចក្ខុ ទ្វារជាដើមឡើយ តែការសង្រួម ឬការមិនសង្រួមនេះ រមែងបានក្នុងវិថីនៃ ជវនចិត្តខាងមុខ ពិតហើយ ក្នុងកាលនោះ ការមិនសង្រួមកាលកើតឡើងជា អកុសលធម៌ ៥ យ៉ាង គឺការមិនជឿ ១ ការមិនអត់ធន់ ១ ការខ្ជិលច្រអូស ១ ការមិនមានស្មារតី ១ ការមិនដឹង ១ រមែងបានក្នុងអកុសលវិថី ។ សេចក្តីសង្រួមកាលកើតឡើង ជាអកុសលធម៌ ៥ យ៉ាង គឺការជឿ ១ ការ អត់ធន់ ១ សេចក្តីព្យាយាម ១ ការមានស្មារតី ១ ការដឹង ១ រមែងបាន ក្នុងកុសលវិថី ។

ឯកាយបសាទក្តី ចោបនកាយក្តី រមែងបានក្នុងពីរបទថា កាយេន សំវរោ ពាក្យថា កាយបសាទ និងចោបនកាយទាំងពីរយ៉ាងនោះ គឺកាយទ្វារ នោះឯង ។ ក្នុងកាយទ្វារទាំងពីរនោះ ព្រះសាស្តាត្រាស់ការសង្រួម និងការ មិនសង្រួមក្នុងបសាទទ្វារនោះឯង ។ ត្រាស់បុណ្យព្រះពុទ្ធិន្ទ្រាន និង

មិច្ឆាចារ ដែលមានបសាទទ្វារនោះជាទីតាំងក្នុងចោបនទ្វារ ។ ទ្វារនោះ
 ឈ្មោះថា ភិក្ខុមិនសង្រួមហើយ ព្រោះអកុសលធម៌ទាំងនោះ ដែលកើត
 ឡើងក្នុងអកុសលវិបី មួយអន្លើដោយបសាទទ្វារ និងចោបនទ្វារទាំងនោះ
 ទ្វារនោះ ឈ្មោះថា ភិក្ខុសង្រួមហើយ ព្រោះវិវត្តិទាំងឡាយ មានចេតនា
 ជាគ្រឿងរៀរចាក បាណាតិបាតជាដើម ដែលកើតឡើងក្នុងកុសលវិបី ។

ចោបនវាចា ត្រាស់ក្នុងពីរបទនេះថា សាធុ វាចាយ ទ្វារនោះឈ្មោះ
 ថា ភិក្ខុមិនសង្រួមហើយ ព្រោះវិបីទុច្ចរិតទាំងឡាយ មានមុសាវាទជាដើម
 ដែលកើតឡើង មួយអន្លើដោយចោបនវាចានោះ ឈ្មោះថាដែលភិក្ខុសង្រួម
 ហើយ ព្រោះវិវត្តិទាំងឡាយ មានចេតនាជាគ្រឿងរៀរចាកមុសាវាទជាដើម ។

មនោទុច្ចរិតទាំងឡាយ មានអភិជ្ឈាជាដើម និងដោយចិត្តដទៃចាកចិត្ត
 ដែលសុទ្ធតែ រមែងមិនមានក្នុងពីរបទនេះថា មនសា សំរោ ។ តែទ្វារនោះ
 ឈ្មោះថា ភិក្ខុមិនសង្រួមហើយ ព្រោះមនោទុច្ចរិតទាំងឡាយ មានអភិជ្ឈា
 ជាដើម ដែលកើតឡើងក្នុងខណៈនៃជវនចិត្តក្នុងមនោទ្វារ ឈ្មោះថា ភិក្ខុ
 សង្រួមហើយ ព្រោះមនោសុច្ចរិតទាំងឡាយ មានអនភិជ្ឈាជាដើម (ដែល
 កើតឡើង ក្នុងខណៈនៃជវនចិត្តក្នុងមនោទ្វារ) ។

ពីរបទថា សាធុ សព្វត្ថ សេចក្តីថា ការសង្រួមក្នុងទ្វារទាំងពួង មាន
 ចក្ខុទ្វារជាដើមនោះ ជាគុណញ៉ាំងប្រយោជន៍ឲ្យសម្រេច ។ ព្រះមានព្រះភាគ
 ទ្រង់សម្តែងទ្វារ ដែលភិក្ខុសង្រួម ៨ យ៉ាង និងទ្វារដែលភិក្ខុមិនសង្រួម ៨
 យ៉ាង ដោយព្រះពុទ្ធវចនៈមានប្រមាណប៉ុណ្ណោះ ។ ភិក្ខុដែលតាំងនៅក្នុងទ្វារ

ដែលមិនសង្រួម ៨ យ៉ាងនោះ រមែងមិនផុតចាកទុក្ខ ដែលមានវដ្តៈជាមូល
 ចំណែកភិក្ខុតាំងនៅក្នុងទ្វារដែលសង្រួម រមែងផុតចាកទុក្ខ ដែលមានវដ្តៈជា
 មូលទាំងអស់បាន ព្រោះដូច្នោះ ទើបព្រះសាស្តាត្រាស់ថា សព្វត្ថ សំរុតោ
 ភិក្ខុ សព្វទុក្ខា បមុច្ចតិ ។

ក្នុងកាលចប់ទេសនា ភិក្ខុ ៥ រូបតាំងនៅក្នុងសោតាបត្តិផល ទេសនា
 មានប្រយោជន៍ដល់មហាជនដែលប្រជុំគ្នាហើយ ដូច្នោះឯង ។^{១៣៣}

រឿង ភិក្ខុ ៥ រូប

រឿង ភិក្ខុសម្លាប់ហង្ស
 លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុអ្នកសម្លាប់
 ហង្សរួមរូប ត្រាស់ព្រះធម្មទេសនានេះថា ហង្សសញ្ញតោ ជាដើម ។

បានឮថា សម្លាប់ពីរនាក់ក្នុងក្រុងសាវតី បានចេញបញ្ជាឧបសម្បទា
 ក្នុងសម្លាប់ភិក្ខុទាំងឡាយហើយ ដោយច្រើនត្រាប់ទៅរមគ្គា ។

ថ្ងៃមួយ ភិក្ខុពីររូបនោះ ទៅកាន់ស្ទឹងអចិរវតី ស្រង់ទឹកហើយអាំងកម្ដៅ
 ថ្ងៃ បានឈរនិយាយគ្នាដល់សារាណិយកថា ក្នុងខណៈនោះ ហង្សពីរហើរមក
 តាមអាកាស ។

ខណៈនោះ ភិក្ខុមួយរូបរើសដុំក្រួសហើយពោលថា ខ្ញុំនឹងផ្ដាត់ភ្នែករបស់

ហង្សរម្មយ ភិក្ខុម្ហយរូបទៀតពោលថា លោកគ្មានសមត្ថភាពទេ ភិក្ខុម្ហយរូប
 ទៀតពោលថា ភ្នែកខាងនេះលើកទុកចុះ ខ្ញុំនឹងផ្ដាត់ភ្នែកម្ខាងទៀត ភិក្ខុម្ហយរូប
 ទៀតពោលថា ភ្នែកខាងនោះ លោកក៏មិនអាចផ្ដាត់ចំដូចគ្នា ភិក្ខុម្ហយរូបទៀត
 ពោលថា បើយ៉ាងនោះ ចូរលោកចាំមើល ហើយផ្ដាត់គ្រាប់ក្រសមួយដុំទៅ
 អំពីក្រោយហង្ស ហង្សបានឮសំឡេងក្រស (ជ្រែកខ្យល់) ទើបត្រឡប់ក្រោយ
 ដើម្បីមើល ខណៈនោះ លោកក៏ផ្ដាត់ដុំក្រសទីពីរ ត្រូវភ្នែកហង្សម្ខាងធ្លុះទៅ
 ម្ខាង ហង្សស្រែក ហើយធ្លាក់ទៀបជើងរបស់ភិក្ខុទាំងនោះឯង ។

ភិក្ខុទាំងឡាយ ឈរក្នុងទីនោះៗ ឃើញហើយ ទើបពោលថា អារុសោ
 អ្នកបួសក្នុងព្រះពុទ្ធសាសនាធ្វើបាណាតិបាត ឈ្មោះថា ធ្វើកម្មមិនសមគួរ
 ហើយ នាំភិក្ខុទាំងពីររូបនោះ ទៅគាល់ព្រះតថាគត ។

ព្រះសាស្តាត្រាស់សួរថា ម្ចាស់ភិក្ខុ បានឮថា អ្នកធ្វើបាណាតិបាតពិត
 ឬ កាលលោកក្រាបទូលថា ករុណាព្រះអង្គ ទើបត្រាស់ថា ម្ចាស់ភិក្ខុ អ្នក
 បួសក្នុងសាសនា ដែលជាហេតុនាំសត្វចេញចាកទុក្ខបែបនេះ បានធ្វើហើយ
 យ៉ាងនេះ ព្រោះហេតុអ្វី បណ្ឌិតក្នុងកាលមុន កាលព្រះពុទ្ធមិនទាន់កើតឡើង
 នៅគ្រប់គ្រងផ្ទះ គង់ធ្វើសេចក្ដីរង្ស៊ីសក្នុងឋានៈសូម្បីមានប្រមាណតិចតួច ឯ
 អ្នក បួសក្នុងព្រះពុទ្ធសាសនាបែបនេះ មិនធ្វើសូម្បីត្រឹមតែសេចក្ដីរង្ស៊ីស
 កាលភិក្ខុទាំងនោះទូលអារាធនាហើយ ទ្រង់នាំអតីតនិទានមកត្រាស់ថា

ក្នុងអតីត កាលព្រះបាទធនញ្ជ័យសោយរាជសម្បត្តិ ក្នុងនគរឈ្មោះ
 ឥន្ទបត្ត ក្នុងដែនកុរុ ។ ព្រះពោធិសត្វបដិសន្ធិក្នុងព្រះគភីរបស់អគ្គមហេសីនៃ

ព្រះរាជាអង្គនោះ ដល់នូវភាពជាអ្នកដឹងក្តីហើយដោយលំដាប់ ទ្រង់រៀនសិក្សា៖
 ទាំងឡាយក្នុងនគរតក្កសិលាហើយ ព្រះបិតាទ្រង់ឲ្យតាំងនៅក្នុងតំណែងជា
 ឧបរាជ ។ ចំណេរតមក អំណឹះឥតពីព្រះបិតាទៅ បានទទួលរាជសម្បត្តិ
 ហើយ ទ្រង់មិនកន្លងទសពិធរាជធម៌ ទ្រង់តាំងនៅក្នុងក្រុមហើយ ។ សីល
 ៥ ឈ្មោះថា ក្រុម ។ ព្រះពោធិសត្វទ្រង់រក្សាសីល ៥ នោះ ធ្វើឲ្យ
 បរិសុទ្ធ ព្រះជននី ព្រះអគ្គមហេសី ព្រះអនុជ ឧបរាជ ព្រាហ្មណបុរោហិត
 អមាត្យអ្នកកាន់ខ្សែ គឺអ្នកវាស់វែង សារថី សេដ្ឋី មហាមាត្យ នាយឃ្នាំង
 អ្នករក្សាទ្វារ នាងវណ្ណទាសី ដែលជាស្រីធ្វើនគរឲ្យស្អាតរបស់ព្រះពោធិសត្វ
 នោះ តែងរក្សាសីល ៥ ដូចព្រះពោធិសត្វ ដោយប្រការដូច្នោះ ។

កាលជនទាំង ១១ នាក់នោះ រក្សាក្រុមយ៉ាងនោះ កាលព្រះរាជាព្រះ
 នាមកាលិង្គៈ សោយរាជសម្បត្តិក្នុងនគរទន្ធបុរីក្នុងដែនកាលិង្គៈ ភ្លៀងមិន
 បានធ្លាក់ក្នុងដែនរបស់ព្រះអង្គឡើយ ឯជីវមន្តលឈ្មោះអញ្ជូននាសកៈរបស់
 ព្រះមហាសត្វ ជាសត្វមានបុណ្យច្រើន អ្នកដែននាំគ្នាក្រាបទូលដោយសម្គាល់
 ថា កាលនាំជីវនោះមកហើយ ភ្លៀងនឹងធ្លាក់ ។

ព្រះរាជាទ្រង់បញ្ជូនពួកព្រាហ្មណ៍ទៅដើម្បីនាំជីវនោះមក ។ ព្រាហ្មណ៍
 ទាំងនោះទៅហើយ ទូលសូមជីវជាមួយព្រះមហាសត្វហើយ ដើម្បីសម្តែងអាការ
 សូមនេះរបស់ព្រាហ្មណ៍ទាំងនោះ ទើបព្រះសាស្តាត្រាស់ជាតក ក្នុងតិកនិបាត
 នេះជាដើមថា

បពិត្រព្រះជនាធិបតី យើងទាំងឡាយដឹងច្បាស់នូវសទ្ធា និង

សីលរបស់ព្រះអង្គហើយ នឹងទទួលយកនូវជីវិតមានសម្បុរ
ប្រាកដស្មើដោយផ្កាអញ្ជ្រំ ទៅក្នុងសម្លាកនៃព្រះបាទកាលិន្ទៈ ។

កាលព្រាហ្មណ៍ទាំងឡាយនាំជីវិតហើយ កាលភ្លៀងមិនធ្លាក់ ដោយ
ទ្រង់សម្គាល់ថា ព្រះរាជានោះទ្រង់រក្សាកុរុធម៌ ព្រោះដូច្នោះ ទើបភ្លៀងធ្លាក់ក្នុង
ដែនរបស់ព្រះអង្គ ទើបព្រះបាទកាលិន្ទៈទ្រង់បញ្ជូនពួកព្រាហ្មណ៍ និងអមាត្យ
ទៅទៀត ដោយព្រះតម្រាស់ថា ពួកលោកចូរចារឹកកុរុធម៌ដែលព្រះរាជានោះ
រក្សាក្នុងដំបូរមាសហើយនាំមក កាលព្រាហ្មណ៍ និងអមាត្យទាំងនោះទៅទូល
សូម ជនទាំងអស់នោះរាប់តាំងអំពីព្រះរាជាជាដើម ធ្វើអាការត្រឹមតែការ
រង្សៀសណាមួយក្នុងសីលទាំងឡាយរៀងៗ ខ្លួនហើយឃាត់ថា សីលរបស់ពួក
យើងមិនបរិសុទ្ធ ត្រូវព្រាហ្មណ៍ និងអមាត្យទាំងនោះអង្វរពេកថា ការបែក
ធ្លាយនៃសីលមិនមានដោយហេតុត្រឹមប៉ុណ្ណោះឡើយ ទើបបានប្រាប់សីល
ទាំងឡាយ រៀងៗ ខ្លួនហើយ ។

ព្រះបាទកាលិន្ទៈ បានទតកុរុធម៌ដែលពួកព្រាហ្មណ៍ និងអមាត្យចារឹក
ក្នុងដំបូរមាសនាំមក ទ្រង់សមាទានបំពេញឲ្យបរិសុទ្ធដោយល្អ ទើបភ្លៀងធ្លាក់
ក្នុងដែនរបស់ព្រះអង្គ ដែនបានរក្សា មានភិក្ខុវាសន៍ដោយនិយមហើយ ។

ព្រះសាស្តា កាលទ្រង់នាំអតីតនិទាននេះមកហើយ ទ្រង់ប្រជុំជាតកថា
ស្រីផ្កាមាសក្នុងកាលនោះ បានមកជាឧប្បលវណ្ណា អ្នករក្សាទូរបានមកជាភិក្ខុ
ឈ្មោះបុណ្ណៈ អមាត្យអ្នកកាន់ខ្សែបានមកជាកូនភិក្ខុ អមាត្យដែលជានាយ
ឃ្នាំងបានមកជាកោលិតៈ សេដ្ឋីក្នុងកាលនោះបានជាសារីបុត្ត នាយសារថីបាន

ជាអនុរុទ្ធ ព្រាហ្មណ៍បានជាកស្សបត្រ ឧបរាជបានជានន្ទបណ្ឌិត ព្រះមហេសី
បានជាភហុលមាតា ព្រះជននីបានជាព្រះនាងមាយាទេវី ព្រះបាទកុរុបានជាព្រះ
ពោធិសត្វ ចូរពួកអ្នកចាំជាតកដោយអាការយ៉ាងនេះ ។

ដូច្នោះហើយត្រាស់ថា ម្ចាស់ភិក្ខុ បណ្ឌិតក្នុងកាលមុន កាលសេចក្តីសុខ
មានប្រមាណតិចកើតឡើងហើយ ធ្វើសីលកេទរបស់ខ្លួនឲ្យជាគ្រឿងរង្សៀស
ហើយយ៉ាងនេះ ចំណែកអ្នកបួសក្នុងសាសនារបស់ព្រះពុទ្ធដូចតថាគត គង់ធ្វើ
បុណ្ណាតិបាត ឈ្មោះថា ធ្វើកម្មធ្ងន់ក្រៃពេក ធម្មតាភិក្ខុ គួរជាអ្នកសង្រួម
ដោយដៃ ជើង និងវាចា ដូច្នោះហើយ ត្រាស់ព្រះគាថានេះថា

ហត្ថសញ្ញតោ ទានសញ្ញតោ វាចាយ សញ្ញតោ សញ្ញតត្ថមោ
អជ្ឈត្ថរតោ សមាហិតោ ឯកោ សន្តសិតោ តមាហុ ភិក្ខុ ។
ជនណាសង្រួមដៃ សង្រួមជើង សង្រួមវាចា សង្រួមអត្តភាព
ជាអ្នកត្រេកអរក្នុងការចម្រើនកម្មជាន ដែលមានក្នុងខ្លួន ជាអ្នកមាន
ចិត្តតម្កល់មាំ ជាអ្នកនៅឯកឯង តែងមានចិត្តត្រេកអរក្នុងធម៌
បណ្ឌិតទាំងឡាយហៅ ជននោះថាភិក្ខុ ។

សេចក្តីអធិប្បាយ

បណ្តាបទទាំងនោះ បទថា ហត្ថសញ្ញតោ សេចក្តីថា ឈ្មោះថា ជា
អ្នកមានដៃសង្រួមហើយ ព្រោះមិនមានការឆ្លាំឆ្លងដៃជាដើម ឬការប្រហារសត្វ
ដទៃដោយដៃជាដើម ។ ន័យក្នុងបទទីពីរ ក៏ដូចគ្នា ។

ឈ្មោះថាជាអ្នកមានវាចាសង្រួមហើយ ព្រោះមិនបានធ្វើវចីទុច្ចរិត មាន

និយាយកុហកដោយវាចាជាដើម ។

បទថា សញ្ញត្តមោ គឺអ្នកមានអត្តភាពសង្រួមហើយ អធិប្បាយថា ជាអ្នកមិនធ្វើអាការៈប្លែក មានគ្រលែងកាយ គ្រវីក្បាល និងញាក់ចិញ្ចឹម ជាដើម ។

បទថា អជ្ឈត្តរតោ សេចក្តីថា ជាអ្នកត្រេកអរក្នុងការចម្រើនកម្មជាន ពោល គឺគោចរធម៌ ដែលប្រព្រឹត្តទៅខាងក្នុង ។

បទថា សមាហិតោ គឺដែលមានចិត្តតាំងមាំដោយល្អហើយ ។

ពីរបទថា ឯកោ សន្តសិតោ សេចក្តីថា ជាអ្នកមានប្រក្រតីនៅម្នាក់ ឯង ត្រេកអរហើយដោយល្អ គឺមានចិត្តត្រេកអរហើយ ដោយអធិគមនៃខ្លួន ចាប់តាំងពីការប្រព្រឹត្តក្នុងវិបស្សនា ពិតហើយ ព្រះសេក្ខបុគ្គលគ្រប់ពួក តាំង អំពីកល្យាណបុគ្គល រមែងត្រេកអរដោយអធិគមនៃខ្លួន ព្រោះដូច្នោះ ទើប ឈ្មោះថាជាអ្នកសន្តោស ចំណែកព្រះអរហន្ត ជាអ្នកត្រេកអរហើយដោយ ចំណែកមួយ ព្រះដ៏មានព្រះភាគទ្រង់សំដៅយកព្រះអរហន្តនោះ ទើបត្រាស់ ពាក្យនោះថា ឯកោ សន្តសិតោ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១០៣៣}

រឿង ភិក្ខុសម្លាប់ហង្ស ចប់



រឿង កោកាលិកភិក្ខុ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុឈ្មោះ
កោកាលិកៈ ត្រាស់ព្រះធម្មទេសនានេះថា យោ មុខសញ្ញានោះ ជាដើម ។

រឿងមកហើយក្នុងព្រះសូត្រថា កាលនោះឯង ភិក្ខុឈ្មោះកោកាលិកៈ
បានទៅគាល់ដោយទីដែលព្រះដ៏មានព្រះភាគប្រថាប់នៅជាដើម ។ អត្តនៃរឿង
នោះ បណ្ឌិតគប្បីជ្រាបដោយន័យ ដែលព្រះអង្គកថាចារ្យពោលហើយ ក្នុង
អង្គកថានោះឯង ។

កាលកោកាលិកៈកើតក្នុងបទុមនរក ភិក្ខុទាំងឡាយសន្ទនាគ្នាក្នុងធម្មសភា
ថា ឱភិក្ខុឈ្មោះកោកាលិកៈដល់នូវការវិនាសហើយ ព្រោះអាស្រ័យមាត់របស់
ខ្លួន កាលលោកជេរអគ្គសាវ័កទាំងពីរនោះឯង ដែនដីបានឲ្យចន្លោះហើយ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ ពួកអ្នក
អង្គុយប្រជុំគ្នាដោយកថាអ្វីអម្បាញ់មិញនេះ កាលភិក្ខុទាំងឡាយក្រាបទូលថា
ដោយកថាឈ្មោះនេះ ទើបត្រាស់ថា ម្ចាស់ភិក្ខុទាំងឡាយ កោកាលិកភិក្ខុវិនាស
ព្រោះអាស្រ័យមាត់របស់ខ្លួន ក្នុងឥឡូវនេះប៉ុណ្ណោះក៏មិនមែន សូម្បីក្នុងកាល
មុន កោកាលិកភិក្ខុក៏វិនាសហើយព្រោះអាស្រ័យមាត់របស់ខ្លួនដូចគ្នា កាល
ភិក្ខុទាំងឡាយ ប្រាថ្នានឹងស្តាប់សេចក្តីនោះ ទូលអារាធនាហើយ កាលទ្រង់
ប្រកាសសេចក្តីនោះ ទ្រង់បាននាំអតីតនិទានមកត្រាស់ថា

ក្នុងអតីតកាល អណ្តើកមួយអាស្រ័យនៅក្នុងស្រះមួយកន្លែង ក្នុងហិម-
វន្តប្បទេស កូនហង្សពីរត្រាច់ទៅដើម្បីរកចំណី ធ្វើនូវការស្និទ្ធស្នាលជាមួយនឹង

អណ្ណេកនោះ ជាអ្នកស្ម័គ្រស្មាលយ៉ាងក្រៃលែង ។ ថ្ងៃមួយ ទើបសួរអណ្ណេក ថា នែសម្មាញ្ញំ លំនៅរបស់ពួកខ្ញុំក្នុងគុហាមាស លើកំពូលភ្នំឈ្មោះចិត្តក្នុង ក្នុងហិមវន្តប្បទេស ជាប្រទេសដែលគួរត្រេកអរ ឯងទៅជាមួយពួកយើងដែរ ឬទេ អណ្ណេកពោលថា តើខ្ញុំទៅបានដូចម្តេច ហង្សពោលថា ពួកយើងនឹង នាំឯងទៅ បើឯងអាចរក្សាមាត់បាន អណ្ណេកពោលថា នែសម្មាញ្ញំ ខ្ញុំអាច សូមឯងទាំងពីរនាំខ្ញុំទៅចុះ ហង្សទាំងពីរពោលថា សាធុ ហើយឲ្យអណ្ណេកខាំ កំណាត់ឈើមួយ ចំណែកខ្លួនឯងពាំចុងទាំងសងខាង នៃកំណាត់ឈើនោះ ហើយហើរទៅកាន់អាកាស ។

ពួកក្មេងអ្នកស្រុក ឃើញអណ្ណេកត្រូវហង្សនាំទៅយ៉ាងនោះ ទើបនិយាយ គ្នាថា ហង្សពីរនាំអណ្ណេកទៅដោយកំណាត់ឈើ ។ អណ្ណេកប្រាថ្នានឹងពោល ថា បើសម្មាញ្ញំទាំងពីរនាំអញទៅ ប្រយោជន៍អ្វីរបស់ពួកឯងក្នុងរឿងនេះ រឿយ ពួកក្មេងប្រេតអាក្រក់ ទើបរហូតកំណាត់ឈើដែលខ្លួនពាំ ក្នុងពេលដែល ដល់ចំណែកខាងលើព្រះរាជនិវេសន៍ ក្នុងនគរពារាណសី ព្រោះហង្សទាំងពីរ ជាសត្វមានកម្លាំងរហ័ស ទើបធ្លាក់ត្រង់លានព្រះរាជវាំង បែកជាពីរចំណែក ។

ព្រះសាស្តាទ្រង់នាំអតីតនិទាននេះមកហើយ ទ្រង់ញ៉ាំងពហុកាណិជាតក ក្នុងទុក្ខនិបាតនេះឲ្យពិស្តារថា

អណ្ណេក កាលបើឈើ ខ្លួនពាំស៊ិបហើយ ហានិយាយ
 សម្លាប់នូវខ្លួនឯង ឈ្មោះថា សម្លាប់ដោយវាចារបស់ខ្លួន ។
 បពិត្រព្រះអង្គអ្នកមានព្យាយាមប្រសើរជាងជន (ឯបណ្ឌិត

បុរស) ឃើញនូវហេតុនេះហើយ មិនគប្បីបញ្ចេញវាថា
ជាកុសល ឲ្យហួសវេលា ព្រះអង្គគង់នឹងទេតឃើញអណ្តើក
ដែលដល់នូវសេចក្តីវិនាសព្រោះតែនិយាយច្រើន ។

ហើយទ្រង់ត្រាស់ថា ម្ចាស់ភិក្ខុទាំងឡាយ ធម្មតាភិក្ខុគប្បីជាអ្នកសង្រួម
មាត់ ប្រព្រឹត្តស្មើ មិនរាយមាយ មានចិត្តស្ងប់ ដូច្នោះហើយ ត្រាស់ព្រះគាថា
នេះថា

យោ មុខសញ្ញតោ ភិក្ខុ មន្តកាលី អនុទូតោ
អត្តំ ធម្មតោ ធិបេតិ មធុរំ តស្ស ភាសិតំ ។
ភិក្ខុណាសង្រួមមាត់ ជាអ្នកពោលដោយបញ្ញា មានចិត្ត
មិនរាយមាយ សម្តែងអត្តផង ធម៌ផងបាន ភាសិតរបស់
ភិក្ខុនោះ ទើបឈ្មោះថា ពីរោះ ។

សេចក្តីអធិប្បាយ

ចណ្ណបទទាំងនោះ បទថា មុខសញ្ញតោ សេចក្តីថា ឈ្មោះថា ជា
អ្នកសង្រួមហើយដោយមាត់ ព្រោះមិនពោលពាក្យជាដើមថា ឯងជាមនុស្ស
ជាតិអាក្រក់ ជាមនុស្សទ្រុស្តសីលជាមួយមនុស្សទាំងឡាយ មានទាសៈ និង
ចណ្ណាលជាដើម ។

បទថា មន្តកាលី សេចក្តីថា បញ្ញា ព្រះដ៏មានព្រះភាគត្រាស់ហៅថា
មន្ត ជាអ្នកមានប្រក្រតីនិយាយដោយបញ្ញានោះ ។

បទថា អនុទូតោ បានដល់ ជាអ្នកមានចិត្តស្ងប់ហើយ ។

បាទព្រះគាថាថា អត្តំ ធម្មតា ទីបេតិ សេចក្តីថា រមែងសម្តែងអត្តនៃ
កាសិតផង ធម៌ គឺទេសនាផង ។

បទថា មធ្យំសេចក្តីថា កាសិតរបស់ភិក្ខុបែបនោះ ឈ្មោះថា ពីរោះ ។
ភិក្ខុណាឲ្យអត្តតែមួយដល់ព្រម មិនឲ្យព្រះបាលីដល់ព្រម ឲ្យព្រះបាលី
តែម្យ៉ាងដល់ព្រម មិនឲ្យអត្តដល់ព្រម ឬមិនឲ្យទាំងពីរយ៉ាងដល់ព្រម កាសិត
របស់ភិក្ខុនោះ ឈ្មោះថា ជាកាសិតមិនពីរោះឡើយ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង កោកាលិកភិក្ខុ ចប់

រឿង ព្រះធម្មារាមត្ថេរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះធម្មារាមត្ថេរ
ត្រាស់ព្រះធម្មទេសនានេះថា ធម្មារាមោ ធម្មារតោ ជាដើម ។

បានឮមកថា កាលព្រះសាស្តាត្រាស់ថា បរិនិព្វានរបស់គាត់នឹងមាន
ដោយកន្លងទៅ ៤ ខែ តាំងអំពីខែនេះទៅ ភិក្ខុច្រើនពាន់រូបត្រាច់ចោមរោម
ព្រះសាស្តាហើយ ។

បណ្តាភិក្ខុទាំងនោះ ភិក្ខុដែលជាបុប្ផជន មិនអាចអត់សង្កត់ទប់នូវ

ទឹកភ្នែកបាន ធម្មសង្ខេបកើតដល់ព្រះខីណាស្រពហើយ ភិក្ខុទាំងពួងប្រឹក្សាគ្នា ថា យើងនឹងធ្វើអ្វីហ្ន៎ ដូច្នោះហើយ ក៏ត្រាច់ទៅដោយរួមគ្នាជាពួកៗ ។

ចំណែកភិក្ខុមួយរូប ឈ្មោះធម្មារាមៈ មិនចូលទៅកាន់សម្មាភិក្ខុ ទាំងឡាយ ទោះភិក្ខុទាំងឡាយពោលថា អារុសោ អ្នកយ៉ាងម៉េចទៅហើយ ក៏ មិនឆ្លើយ គិតថា បានឮថា ព្រះសាស្តានឹងបរិនិព្វានក្នុងកាលកន្លងទៅ ៤ ខែ ចំណែកអាត្មាអញ ជាអ្នកមានរាគៈមិនទាន់ទៅប្រាស កាលព្រះសាស្តាគង់ ព្រះជន្មនោះឯង អញនឹងព្យាយាមសម្រេចអរហត្ត ដូច្នោះហើយ ជាបុគ្គល ម្នាក់ឯងប៉ុណ្ណោះ អារជួនៈ គិត រព្វកដល់ធម៌ដែលព្រះសាស្តាទ្រង់សម្តែង ហើយ ។ ភិក្ខុទាំងឡាយក្រាបទូលរឿងនោះ ដល់ព្រះតថាគតថា បពិត្រព្រះ អង្គ ធម្មារាមៈ មិនបានធ្វើសូម្បីត្រឹមតែការអើពើក្នុងព្រះអង្គ មិនធ្វើសូម្បីត្រឹម តែការប្រឹក្សាជាមួយពួកខ្ញុំព្រះអង្គថា បានឮថា ព្រះសាស្តានឹងបរិនិព្វាន តើពួក យើងនឹងធ្វើអ្វី ។

ព្រះសាស្តា ទ្រង់ឲ្យហៅភិក្ខុនោះមកហើយត្រាស់សួរថា ម្ចាស់ភិក្ខុ បាន ឮថា អ្នកធ្វើយ៉ាងនោះពិតឬ ព្រះធម្មារាមៈពោលថា ករុណាព្រះអង្គ ព្រះ មានព្រះភាគត្រាស់ថា ព្រោះហេតុអ្វី ព្រះធម្មារាមៈពោលថា បានឮថាព្រះ អង្គនឹងបរិនិព្វានក្នុងកាលកន្លងទៅ ៤ ខែ ចំណែកខ្ញុំព្រះអង្គជាអ្នកមានរាគៈ មិនទាន់ទៅប្រាស កាលព្រះអង្គគង់ព្រះជន្មនោះឯង ខ្ញុំព្រះអង្គនឹងព្យាយាមដើម្បី សម្រេចអរហត្ត ព្រោះហេតុនោះ ទើបខ្ញុំព្រះអង្គអារជួនៈ គិត រព្វកដល់ធម៌ ដែលទ្រង់សម្តែងហើយ ។

ព្រះសាស្តាប្រទានសាធុការដល់លោកថា សាធុ សាធុ ហើយត្រាស់
 ថា ម្ចាស់ភិក្ខុទាំងឡាយ ភិក្ខុដែលមានសេចក្តីស្រឡាញ់ក្នុងតថាគត គប្បីដូច
 ធម្មារាមភិក្ខុនោះឯង ពិតហើយ ម្ចាស់ភិក្ខុទាំងឡាយ កាលបូជាដោយកម្រងផ្កា
 និងគ្រឿងក្រអូបជាដើម ឈ្មោះថា មិនធ្វើការបូជាដល់តថាគតឡើយ បុគ្គល
 បដិបត្តិធម៌សមគួរដល់ធម៌ប៉ុណ្ណោះ ទើបឈ្មោះថាបូជាតថាគត ដូច្នោះហើយ
 ត្រាស់ព្រះគាថានេះថា

ធម្មារាមោ ធម្មរតោ	ធម្មំ អនុវិចិត្តយំ
ធម្មំ អនុស្សរំ ភិក្ខុ	សទ្ធម្មា ន បរិហាយតិ ។
ភិក្ខុមានធម៌ជាទីត្រេកអរ	ត្រេកអរហើយក្នុងធម៌ ពិចារណា
ធម៌ រព្វកធម៌រឿយៗ	រមែងមិនសាបសូន្យចាកព្រះសទ្ធម្ម
ឡើយ ។	

សេចក្តីអធិប្បាយ

គប្បីជ្រាបវិគ្គហៈក្នុងបទទាំងនោះថា ធម៌ គឺសមថៈ និងវិបស្សនា ជា
 ទីមកត្រេកអររបស់ភិក្ខុនោះ ព្រោះអត្ថថា ជាលំនៅ ព្រោះហេតុនោះ ឈ្មោះ
 ថា ជាអ្នកមានធម៌ជាទីមកត្រេកអរ ជាអ្នកត្រេកអរហើយក្នុងធម៌នោះឯង
 ព្រោះហេតុនោះ ទើបឈ្មោះថា ជាអ្នកត្រេកអរហើយក្នុងធម៌ ឈ្មោះថា ជា
 អ្នកពិចារណានូវធម៌ ព្រោះនឹកដល់ធម៌នោះឯងរឿយៗ អធិប្បាយថា ជាអ្នក
 ពិចារណាដល់ធម៌នោះ ។

បទថា អនុស្សរំ បានដល់ រព្វកដល់ធម៌នោះឯង ។

បទថា សទ្ធម្មា សេចក្តីថា ភិក្ខុបែបនោះ រមែងមិនវិនាសចាកពោធិ-
បក្ខិយធម៌ ៣៧ ប្រការ និងលោកុត្តរធម៌ ៩ ។

ក្នុងកាលចប់ទេសនា ភិក្ខុនោះតាំងនៅក្នុងអរហត្ត ទេសនាមានប្រយោជន៍
ដល់បុគ្គលប្រជុំគ្នាហើយ ដូច្នោះឯង ។^{១៧៧}

រឿង ព្រះធម្មារាមត្ថេរ ចប់

រឿង ភិក្ខុណាមួយ លំនាំដើម

ព្រះសាស្តា កាលគង់នៅក្នុងវត្តវេជ្ជវ័ន ទ្រង់ប្រារព្ធភិក្ខុអ្នកសេពគប់
ខុសមួយរូប ត្រាស់ព្រះធម្មទេសនានេះថា សលាកំ នាតិមញ្ញេយ្យ ជាដើម ។

បានឮមកថា ភិក្ខុដែលជាបក្ខពួកទេវទេត្តមួយរូប ជាសម្លាញ់របស់ភិក្ខុ
រូបនោះ ភិក្ខុខាងទេវទេត្តនោះ ឃើញភិក្ខុជាសម្លាញ់ត្រាច់ទៅបិណ្ឌបាតជាមួយ
ភិក្ខុទាំងឡាយ ធ្វើកត្តកិច្ចហើយត្រឡប់មកទើបសួរថា អារុសោទៅណា ភិក្ខុ
ម្ខាងទៀតពោលថា ខ្ញុំទៅកាន់ទីឈ្មោះនោះដើម្បីបិណ្ឌបាត ភិក្ខុដែលជាបក្ខពួក
ទេវទេត្តពោលថា លោកបានបិណ្ឌបាតហើយឬ ភិក្ខុមួយរូបទៀតពោលថា អើ
ខ្ញុំបានហើយ ភិក្ខុខាងទេវទេត្តពោលថា ក្នុងទីនេះឯងពួកខ្ញុំមានលោក និង
សក្ការៈជាច្រើន សូមលោកនៅក្នុងទីនេះឯងត្រឹម ២-៣ ថ្ងៃចុះ ។

លោកនៅក្នុងទីនោះ ២-៣ ថ្ងៃតាមពាក្យរបស់ភិក្ខុនោះហើយ ទើបទៅ

កាន់លំនៅរបស់ខ្លួន ។ គ្រានោះ ភិក្ខុទាំងឡាយក្រាបទូលរឿងនោះដល់ព្រះសាស្តាថា បពិត្រព្រះអង្គ ភិក្ខុនេះបរិភោគលាភសក្ការៈ ដែលកើតឡើងដល់ទេវទេត្ត ភិក្ខុនេះជាបក្ខពួករបស់ទេវទេត្ត ។ ព្រះសាស្តាឲ្យហៅភិក្ខុនោះមកហើយ ត្រាស់សួរថា ម្ចាស់ភិក្ខុ បានឮថា អ្នកធ្វើយ៉ាងនោះឬ ភិក្ខុនោះពោលថា ករុណាព្រះអង្គ ខ្ញុំព្រះអង្គអាស្រ័យភិក្ខុកំលោះមួយរូប នៅក្នុងទីនោះ ២-៣ ថ្ងៃ តែខ្ញុំព្រះអង្គមិនបានគាប់ចិត្តក្នុងលទ្ធិរបស់ទេវទេត្តទេ ។

គ្រានោះ ព្រះសាស្តាត្រាស់ថា អ្នកមិនគាប់ចិត្តក្នុងលទ្ធិទេវទេត្តក៏ពិត តែអ្នកត្រាច់ទៅ ហាក់បីដូចគាប់ចិត្តនឹងលទ្ធិរបស់ជនដែលអ្នកជួបហើយនោះ ឯង អ្នកធ្វើយ៉ាងនេះ ក្នុងឥឡូវនេះក៏មិនមែន សូម្បីក្នុងកាលមុន អ្នកក៏ធ្លាប់ បែបនេះដូចគ្នា ។ កាលភិក្ខុទាំងឡាយទូលអារាជនាថា បពិត្រព្រះអង្គ ក្នុង ឥឡូវនេះ ពួកខ្ញុំព្រះអង្គឃើញភិក្ខុនេះដោយខ្លួនឯងហើយ តែក្នុងកាលមុន ភិក្ខុនេះគាប់ចិត្តក្នុងលទ្ធិរបស់អ្នកណាត្រាច់ទៅ សូមទ្រង់ត្រាស់ប្រាប់ដល់ខ្ញុំ ព្រះអង្គចុះ ទើបទ្រង់នាំអតីតនិទានមក ទ្រង់ញ៉ាំងមហិទ្ធាមុខជាតកនេះ ឲ្យពិស្តារថា

ជីវីដ៏ឧត្តម ឈ្មោះមហិទ្ធាមុខៈ បានស្តាប់ពាក្យរបស់ចោរ
 ទាំងឡាយមុនហើយ ក៏ប្រព្រឹត្តតាម បានបោកសម្លាប់ (ហូជីវី)
) លុះបានស្តាប់ពាក្យពួកលោកអ្នកមានខ្លួន
 សង្រួមល្អហើយ ក៏បានតាំងនៅក្នុងគុណគ្រប់យ៉ាង ។

ហើយទ្រង់ត្រាស់បន្តថា ម្ចាស់ភិក្ខុទាំងឡាយ ធម្មតាភិក្ខុជាអ្នកត្រេកអរ
ដោយលាភរបស់ខ្លួនប៉ុណ្ណោះ ការប្រាថ្នាលាភរបស់អ្នកដទៃ មិនសមគួរ
ព្រោះបណ្តាលឃាន វិបស្សនា មគ្គ និងផលទាំងឡាយ សូម្បីធម៌ត្រឹម
តែម្យ៉ាង មិនកើតឡើងដល់ភិក្ខុដែលប្រាថ្នាលាភរបស់អ្នកដទៃ តែគុណជាតិ
ទាំងឡាយ មានឈានជាដើម តែងកើតឡើងដល់ភិក្ខុដែលត្រេកអរដោយ
លាភរបស់ខ្លួនប៉ុណ្ណោះ ដូច្នោះហើយ កាលទ្រង់សម្តែងធម៌ បានកាសិតព្រះ
គាថានេះថា

សលាភំ នាតិមញ្ញេយ្យ	នាញ្ញេសំ បិហាយពារេ
អញ្ញេសំ បិហាយំ ភិក្ខុ	សមាធិ នាធិគច្ឆតិ ។
អប្បលាភោបិ ចេ ភិក្ខុ	សលាភំ នាតិមញ្ញតិ
តំ វេ ទេវា បសំសន្តិ	សុទ្ធាជីវ មតទ្ធិតំ ។

ភិក្ខុមិនគប្បីមើលងាយលាភរបស់ខ្លួន (ដែលកើតឡើង
ដោយធម៌) មិនគប្បីប្រព្រឹត្តចង់បានលាភរបស់ភិក្ខុដទៃ
បើចង់បានលាភរបស់ភិក្ខុដទៃ តែងមិនបានសមាធិឡើយ ។
បើភិក្ខុសូម្បីមានលាភតិច មិនមើលងាយលាភរបស់ខ្លួន
ទេវតា និងមនុស្សទាំងឡាយតែងសរសើរភិក្ខុនោះឯង ដែល
ជាអ្នកមានព្យាយាម ជាគ្រឿងអាស្រ័យរស់នៅដោយបរិសុទ្ធ
ជាអ្នកមិនខ្ជិលច្រអូស ។

សេចក្តីអធិប្បាយ

បណ្តាបទទាំងនោះ បទថា សលាកំ បានដល់ លាក់ដែលកើតឡើង ដល់ខ្លួន ពិតហើយ ភិក្ខុវៀរការត្រាច់ទៅតាមលំដាប់ច្រក ចិញ្ចឹមជីវិតដោយ ការស្វែងរកដែលមិនសមគួរ ឈ្មោះថាមើលងាយ គឺប្រមាថ បានដល់ រង្សៀស ក្នុងលាក់របស់ខ្លួន ព្រោះហេតុនោះ ភិក្ខុមិនគួរមើលងាយលាក់របស់ខ្លួនដោយ ការមិនធ្វើយ៉ាងនោះ ។

ពីរបទថា នាញ្ចសំ បិហាយំ សេចក្តីថា មិនគួរត្រាច់ប្រាថ្នាលាក់របស់ អ្នកដទៃ ។

បទព្រះគាថាថា សមាធិ នាធិគច្ឆតិ សេចក្តីថា ភិក្ខុកាលប្រាថ្នាលាក់ របស់ជនដទៃ ដល់នូវការខ្វល់ខ្វាយក្នុងការធ្វើបរិក្ខារ មានចីវរជាដើម ដល់ ជនទាំងនោះ រមែងមិនសម្រេចអប្បនាសមាធិ ឬឧបចារសមាធិ ។

បទព្រះគាថាថា សលាកំ នាតិមញ្ញតិ សេចក្តីថា ភិក្ខុសូម្បីជាអ្នក មានលាក់តិច កាលត្រាច់ទៅតាមលំដាប់ច្រក ដោយលំដាប់នៃត្រកូលខ្ពស់ នឹងទាប ឈ្មោះថា មិនមើលងាយលាក់របស់ខ្លួន ។

បទថា តំ វេ ជាដើម សេចក្តីថា ទេវតាទាំងឡាយរមែងសរសើរ គឺលើក តម្កើងភិក្ខុនោះ ដែលជាបុគ្គលបែបនោះ ឈ្មោះថា ជាអ្នកមានអាជីវៈបរិសុទ្ធ ព្រោះភាពជាអ្នកមានជីវិតជាសារៈ ឈ្មោះថា មិនខ្ជិលច្រអូស ព្រោះជាអ្នក មិនរញ្ជា ដោយអាស្រ័យកម្លាំងស្នូលចិញ្ចឹមជីវិត ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១៧៧}

រឿងភិក្ខុណាមួយ ចប់

រឿង បញ្ចក្កទាយកព្រាហ្មណ៍

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រាហ្មណ៍ឈ្មោះ បញ្ចក្កទាយកៈ ត្រាស់ព្រះធម្មទេសនានេះថា សព្វសោ នាមរូបស្មី ជាដើម ។

បានឮមកថា ព្រាហ្មណ៍នោះរមែងថ្វាយទានឈ្មោះខេត្តគ្គៈ ក្នុងពេលនៃ ស្រូវដែលច្រូតស្រេចហើយនោះឯង ក្នុងពេលដែលជញ្ជូនស្រូវជាក់លាន ក៏ ថ្វាយទានឈ្មោះខលគ្គៈ ក្នុងពេលបោកបែន ក៏ថ្វាយទានឈ្មោះខលកណ្ឌគ្គៈ ក្នុងពេលអង្ករចូលក្នុងឆ្នាំង ក៏ថ្វាយទានឈ្មោះខក្ខុលិកគ្គៈ ក្នុងពេលដែលដួស បាយជាក់កាជនៈ ក៏ថ្វាយទានឈ្មោះបាជិគ្គៈ ព្រាហ្មណ៍រមែងថ្វាយទានដ៏លើស ៥ យ៉ាងនេះ ។ ព្រាហ្មណ៍នោះ ឈ្មោះថាមិនទាន់ឲ្យដល់បដិគ្គាហកដែលមក ដល់ហើយ មិនបរិភោគ ព្រោះហេតុនោះ ទើបព្រាហ្មណ៍បានឈ្មោះថា បញ្ចក្កទាយកនោះឯង ។

ព្រះសាស្តាឃើញឧបនិស្ស័យផលទាំង ៣ របស់ព្រាហ្មណ៍នោះ និង ព្រាហ្មណ៍ ទើបយាងទៅក្នុងពេលបរិភោគរបស់ព្រាហ្មណ៍ ហើយទ្រង់ឈរ ប្រថាប់ត្រង់ទ្វារ ។ ព្រាហ្មណ៍នោះ អង្គុយបែរមុខទៅខាងក្នុងផ្ទះ បរិភោគ ត្រង់មាត់ទ្វារ គាត់មិនឃើញព្រះសាស្តាប្រថាប់ឈរត្រង់ទ្វារឡើយ ។

ចំណែកព្រាហ្មណ៍ កំពុងអង្គុយសព្វព្រាហ្មណ៍ ឃើញព្រះសាស្តា គិតថា ព្រាហ្មណ៍នេះថ្វាយទានដ៏ប្រសើរក្នុងឋានៈទាំង ៥ ហើយទើបបរិភោគ ឥឡូវ នេះព្រះសមណគោតម យាងមកប្រថាប់ឈរត្រង់ទ្វារ បើព្រាហ្មណ៍ឃើញព្រះ សមណគោតមហើយ នឹងនាំភ្នំរបស់ខ្លួនទៅថ្វាយ អញ្ជាមិនអាចចម្អិនដើម្បី

គាត់ទៀត ។ ហើយនាងគិតទៀតថា ព្រាហ្មណ៍នេះកុំបីឃើញព្រះសមណគោតម
 ដោយអាការយ៉ាងនេះ ទើបបែរខ្លួនឲ្យព្រះសាស្តា បានឈរចាំនឹងព្រះសាស្តា
 អំពីក្រោយព្រាហ្មណ៍នោះ ដូចចាំនឹងព្រះចន្ទពេញបូណ៌មីដោយបាតដៃ ដូច្នោះ ។
 ព្រាហ្មណ៍ឈរយ៉ាងនោះឯង ហើយក៏ឆ្លៀងមើលព្រះសាស្តាដោយកន្ទុយភ្នែក
 ព្រោះគិតថា ព្រះសាស្តាយាងទៅហើយឬនៅហ្ន៎ ។

ព្រះសាស្តា បានប្រថាប់ឈរត្រង់ទីដដែលនោះឯង ចំណែកព្រាហ្មណ៍
 មិនបានពោលថា សូមទ្រង់និមន្តប្រោសសត្វខាងមុខចុះ ព្រោះខ្លាចព្រាហ្មណ៍
 ឮ តែនាងថយទៅពោលតិចៗ ថា សូមទ្រង់និមន្តទៅប្រោសសត្វខាងមុខចុះ ។

ព្រះសាស្តាគ្រវីព្រះសីសៈ ដោយអាការដែលទ្រង់សម្តែងថា តថាគត
 មិនទៅ កាលព្រះសម្មាសម្ពុទ្ធដែលជាទីគោរពរបស់សត្វលោក ទ្រង់គ្រវីសីសៈដោយ
 អាការសម្តែងថា តថាគតមិនទៅ នាងមិនអាចទប់បាន ទើបសើចខ្លាំងឡើង
 ខណៈនោះ ព្រះសាស្តាទ្រង់បញ្ចេញរស្មីទៅត្រង់ជញ្ជាំងផ្ទះ ព្រាហ្មណ៍អង្គុយ
 បែរខ្លួននោះឯង បានឮសំឡេងសើចរបស់ព្រាហ្មណ៍ និងឃើញពន្លឺនៃ
 ឆព្វណ្ណរង្សី ៦ ប្រការ ទើបបានឃើញព្រះសាស្តា ។

ធម្មតាព្រះពុទ្ធទាំងឡាយ បើទ្រង់មិនបានបង្ហាញខ្លួនដល់ជនទាំងឡាយ
 ដែលដល់ព្រមហើយដោយហេតុ ក្នុងស្រុក ឬក្នុងព្រៃហើយ ទ្រង់មិនចៀស
 ចេញទៅ ។ ព្រាហ្មណ៍ឃើញព្រះសាស្តាហើយ ទើបពោលថា នែនាង នាង
 មិនប្រាប់ព្រះរាជបុត្រ ដែលទ្រង់មកប្រថាប់ឈរត្រង់ទ្វារដល់ខ្ញុំ ឲ្យខ្ញុំវិនាស
 ហើយ នាងធ្វើកម្មធ្ងន់ ដូច្នោះហើយ ក៏កាន់យកកាជនៈនៃកោជន ដែលខ្លួន

បរិភោគហើយ ពាក់កណ្តាល ទៅកាន់សម្នាក់ព្រះសាស្តា ហើយក្រាបទូល
 ថា បពិត្រព្រះគោតម ខ្ញុំព្រះអង្គឲ្យទានដីប្រសើរ ក្នុងឋានៈទាំង ៥ ហើយ
 ទើបបរិភោគ តែចំណែកនៃកត្តមួយចំណែកប៉ុណ្ណោះ ខ្ញុំព្រះអង្គរំលែកពាក់
 កណ្តាលអំពីចំណែកនេះបរិភោគ ចំណែកនៃកត្តមួយចំណែកនៅសល់ សូម
 ទ្រង់ទទួលកត្តចំណែកនេះរបស់ខ្ញុំព្រះអង្គចុះ ។

ព្រះសាស្តាមិនត្រាស់ថា តថាគតមិនត្រូវការដោយកត្ត ដែលសល់របស់
 អ្នក តែទ្រង់ត្រាស់ថា ម្ចាស់ព្រាហ្មណ៍ ចំណែកដីប្រសើរក្តី កត្តដែលរំលែក
 ពាក់កណ្តាលបរិភោគហើយក្តី ជារបស់សមគួរដល់តថាគតទាំងអស់ សូម្បីដុំ
 កត្តជារបស់សល់ដែល ក៏ជារបស់សមគួរដល់តថាគតដូចគ្នា ម្ចាស់ព្រាហ្មណ៍
 ព្រោះតថាគតជាអ្នកអាស្រ័យអាហារដែលអ្នកដទៃឲ្យ ចិញ្ចឹមជីវិត ដូចគ្នា
 នឹងពួកប្រេត ហើយទ្រង់ត្រាស់ព្រះគាថានេះថា

ភិក្ខុអាស្រ័យអាហារដែលបុគ្គលដទៃឲ្យ ចិញ្ចឹមជីវិត បានដុំកត្ត
 ណាអំពីចំណែកដីប្រសើរក្តី អំពីចំណែកពាក់កណ្តាលក្តី អំពី
 ចំណែកដែលសល់ក្តី ភិក្ខុនោះ ជាអ្នកមិនគួរសរសើរដុំកត្តនោះ
 និងមិនគួរតិះដៀល ហើយទំពាធាន់ដុំកត្តនោះ ធីរជនទាំងឡាយ
 រមែងសរសើរនូវភិក្ខុនោះថា ជាមុនី ។

ព្រាហ្មណ៍បានស្តាប់ព្រះគាថានោះ ក៏ជាអ្នកមានចិត្តជ្រះថ្លាហើយ គិតថា
 ឱ គួរអស្ចារ្យពិត ព្រះរាជបុត្រដែលឈ្មោះថាជាម្ចាស់នៃប្រទេស មិនបានត្រាស់
 ថា តថាគតមិនត្រូវការដោយកត្តដែលជាសំណល់របស់អ្នក គង់ត្រាស់យ៉ាង

នោះ ហើយឈរត្រង់ទ្វារនោះឯង ទូលសួររាជានិទ្ទេសសាស្តាថា បពិត្រ
ព្រះគោតម ទ្រង់ត្រាស់ហៅពួកសាវ័ករបស់ព្រះអង្គថា ភិក្ខុ ដោយហេតុមាន
ប្រមាណប៉ុណ្ណា បុគ្គលឈ្មោះថាជាភិក្ខុ ។

ព្រះសាស្តាទ្រង់ពិចារណាថា ធម្មទេសនាដូចម្តេចហ្ន៎ ទើបជាសប្បាយ
ដល់ព្រាហ្មណ៍នេះ ទ្រង់ត្រិះរិះថា ជនទាំងពីរនេះ ក្នុងកាលព្រះពុទ្ធព្រះនាម
កសិរូប បានស្តាប់ពាក្យរបស់ភិក្ខុទាំងឡាយដែលពោលថា នាមរូប ការដែល
តថាគតមិនលះនាមរូបនោះឯង ហើយសម្តែងធម៌ដល់ជនទាំងពីរនោះ គួរ
ហើយទ្រង់ត្រាស់ថា ម្ចាស់ព្រាហ្មណ៍ បុគ្គលមិនមានតម្រេក មិនជាប់ជំពាក់
ក្នុងនាមរូប ឈ្មោះថា ជាភិក្ខុ ដូច្នោះហើយ ត្រាស់ព្រះគាថានេះថា

សព្វសោ នាមរូបស្មី យស្ស នត្ថិ មមាយិទំ
អសតា ច ន សោចតិ ស វេ ភិក្ខុតិ វុច្ចតិ ។
បុគ្គលណា មិនមានសេចក្តីប្រកាន់ក្នុងនាម និងរូបថាជា
របស់អញ ដោយប្រការទាំងពួង មួយទៀត បុគ្គលណា
មិនសោកស្តាយ ព្រោះនាម និងរូបដែលមិនមាន បុគ្គល
នោះឯង តថាគតហៅថា ភិក្ខុ ។

សេចក្តីអធិប្បាយ

បណ្តាបទទាំងនោះ បទថា សព្វសោ គឺក្នុងនាមរូបទាំងពួង ដែល
ប្រព្រឹត្តទៅហើយដោយអំណាចខន្ធ ៥ គឺនាមក្ខន្ធ ៤ មានវេទនាជាដើម និង
រូបក្ខន្ធ ។

បទថា មមាយិទំ សេចក្តីថា ការប្រកាន់ថា អញ ឬថា របស់អញ
មានដល់បុគ្គលណា ។

បទព្រះគាថាថា អសតា ច ន សោចតិ សេចក្តីថា កាលនាមរូបនោះ
ដល់នូវការអស់ទៅ និងការវិនាស បុគ្គលណាមែនមិនសោយសោក គឺមិន
ក្តៅក្រហាយថា រូបរបស់អញអស់ទៅហើយ ។ បេ ។ វិញ្ញាណរបស់អញអស់
ទៅហើយ គឺឃើញតាមសេចក្តីពិតថា នាមរូប មានការអស់ទៅសូន្យទៅជា
ធម្មតា អស់ទៅហើយ ។

បទថា ស វេ ជាដើម សេចក្តីថា បុគ្គលនោះ គឺបុគ្គលបែបនោះ បាន
ដល់ ជាអ្នករៀបចំសេចក្តីប្រកាន់ក្នុងនាមរូបដែលមានថា ជារបស់អញក្តី
មិនសោយសោកព្រោះនាមរូបនោះ ដែលមិនមានក្តី ព្រះសាស្តាត្រាស់ហៅថា
ភិក្ខុ ។

ក្នុងកាលចប់ទេសនា ប្តីប្រពន្ធទាំងពីរ តាំងនៅក្នុងអនាគាតិផលហើយ
ទេសនាមានប្រយោជន៍ដល់ជនដែលប្រជុំគ្នាហើយ ដូច្នោះឯង ។^{២០៧}

រឿង បញ្ចក្កនាយកព្រាហ្មណ៍ ចប់



រឿង សម្ពហុលភិក្ខុ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុច្រើនរូប ត្រាស់ព្រះធម្មទេសនានេះថា មេត្តាវិហារី ជាដើម ។

សេចក្តីពិស្តារថា សម័យមួយ កាលព្រះមហាកថាយនៈអាស្រ័យ កុររយរនគរ ក្នុងអវន្តិជនបទ ត្រង់ភ្នំឈ្មោះបវត្តៈ ឧបាសកម្នាក់ឈ្មោះ សោណកុដិកណ្ណៈ ជ្រះថ្លាក្នុងធម្មកថារបស់ព្រះថេរៈ ប្រាថ្នានឹងបួសក្នុងសម្លាក់ របស់ព្រះថេរៈ សូម្បីព្រះថេរៈយាត់ដល់ទៅ ២ ដងថា នៃសោណៈ ព្រហ្ម- ចរិយៈមានកត្តម្តង ដេកម្តង ដរាបដល់អស់ជីវិត ជាវត្ថុដែលបុគ្គលធ្វើបាន ដោយលំបាក ក៏នៅជាអ្នកមានឧស្សាហ៍យ៉ាងខ្លាំងក្លាក្នុងបព្វជ្ជា ក្នុងវារៈទី ៣ អង្វរព្រះថេរៈ ក៏បព្វជ្ជាហើយ កន្លងទៅ ៣ ឆ្នាំ ទើបបានឧបសម្បទា ព្រោះ ទក្ខិណាជនបទមានភិក្ខុតិច ជាអ្នកប្រាថ្នាគាល់ព្រះសាស្តាចំពោះព្រះភក្ត្រ ទើប លាព្រះឧបជ្ឈរាយ៍ កាន់យកដំណឹងដែលឧបជ្ឈរាយ៍ឲ្យហើយ ទៅកាន់វត្តជេត- ពនដោយលំដាប់ ថ្វាយបង្គំព្រះសាស្តា បានទទួលបដិសណ្ឋារៈហើយ កាល ព្រះសាស្តាទ្រង់អនុញ្ញាតសេនាសនៈ ក្នុងព្រះគន្ធកុដិជាមួយទ្រង់នោះឯង ឲ្យ រាត្រីចំណែកច្រើនកន្លងទៅខាងក្រៅ គឺនៅខាងក្រៅព្រះគន្ធកុដិ ហើយចូល ទៅកាន់ព្រះគន្ធកុដិ ក្នុងកណ្តាលរាត្រី ឲ្យចំណែក នៃរាត្រីនោះកន្លងទៅហើយ ត្រង់សេនាសនៈដែលដល់ហើយដល់ខ្លួន ក្នុងពេលទៀបភ្លឺ កាលព្រះសាស្តា ទ្រង់និមន្តហើយ បានសូត្រព្រះសូត្រអស់ ១៦ សូត្រ ដោយទំនងសរកញ្ញា ដែលចាត់ជាអដ្ឋកវត្ត ។

កាលនោះ ព្រះដ៏មានព្រះភាគទ្រង់អនុមោទនាជាពិសេស ប្រទាននូវសាធុការដល់លោក ក្នុងកាលចប់សរកញ្ញាថា សាធុ សាធុ ភិក្ខុ ។

ក្នុងក្រុងទេវតា នាគ និងគ្រុឌស្តាប់សាធុការ ដែលព្រះសាស្តាប្រទានហើយបានឲ្យសាធុការហើយ សំឡេងសាធុការតែមួយ មានហើយរហូតដល់ព្រហ្មលោកយ៉ាងនេះដោយប្រការដូច្នោះ ។ ក្នុងខណៈនោះ សូម្បីទេវតាដែលអាស្រ័យនៅក្នុងផ្ទះរបស់មហាឧបាសិកា ដែលជាញាមស្រីរបស់ព្រះថេរៈក្នុងកុររយរនគរក្នុងទីចម្ងាយប្រមាណ ១២០ យោជន៍ អំពីជេតពនមហាវិហារ បានឲ្យសាធុការ ដោយសំឡេងដ៏ខ្លាំងហើយ ។ កាលនោះ មហាឧបាសិកាសួរទេវតានោះថា អ្នកណាឲ្យសាធុការ ទេវតាពោលថា នៃបួនស្រី គឺខ្ញុំឧបាសិកាសួរថា អ្នកជាអ្នកណា ទេវតាពោលថា ខ្ញុំជាទេវតា អាស្រ័យនៅក្នុងផ្ទះរបស់នាង ឧបាសិកាពោលថា ក្នុងកាលមុននេះ អ្នកមិនបានឲ្យសាធុការដល់ខ្ញុំ ហេតុអ្វី ទើបថ្ងៃនេះបានឲ្យ ទេវតាពោលថា ខ្ញុំមិនបានឲ្យសាធុការដល់នាងទេ ឧបាសិកាពោលថា បើដូច្នោះ អ្នកឲ្យសាធុការដល់នរណា ទេវតាពោលថា ខ្ញុំឲ្យដល់ព្រះសោណកុដិកណ្ណត្រូវដែលជាកូនរបស់នាង ឧបាសិកាពោលថា កូនរបស់ខ្ញុំធ្វើអ្វី ទេវតាពោលថា ក្នុងថ្ងៃនេះ កូនរបស់នាង នៅក្នុងព្រះគន្ធកុដិជាមួយព្រះសាស្តា ហើយសម្តែងធម៌ដល់ព្រះសាស្តា ព្រះសាស្តាទ្រង់ស្តាប់ធម៌បុត្ររបស់នាងហើយ ទ្រង់ជ្រះថ្លា ទើបប្រទានសាធុការ ព្រោះហេតុនោះ ទើបខ្ញុំឲ្យសាធុការដល់ព្រះថេរៈនោះ ក៏ព្រោះទទួលសាធុការរបស់ព្រះសម្មាសម្ពុទ្ធ ទើបកើតសាធុការតែមួយដូចគ្នា

ទាំងអស់ រាប់តាំងអំពីកុម្មជ្ជកទេវតា រហូតដល់ព្រហ្មលោក ឧបាសិកាពោលថា
 នៃអ្នក កូនរបស់ខ្ញុំសម្តែងធម៌ដល់ព្រះសាស្តា ឬព្រះសាស្តាសម្តែងធម៌ដល់
 កូនរបស់ខ្ញុំ ទេវតាពោលថា កូនរបស់នាងសម្តែងធម៌ដល់ព្រះសាស្តា ។
 កាលទេវតាកំពុងពោលយ៉ាងនោះ បីតិ ៥ ប្រការ កើតឡើងដល់ឧបាសិកា
 ផ្សាយទូទៅពេញសរីរៈទាំងមូល ។ កាលនោះ មហាឧបាសិកាមានគំនិតយ៉ាង
 នេះថា បើកូនរបស់អញនៅក្នុងព្រះគន្ធកុដិជាមួយព្រះសាស្តា ហើយអាចសម្តែង
 ធម៌ដល់ព្រះសាស្តាបាន ក៏អាចឲ្យសម្តែងធម៌ដល់អញបានដូចគ្នា ក្នុងពេល
 កូនអញមកដល់ អញនឹងធ្វើការស្តាប់ធម្មកថា ។

ចំណែកព្រះសោណត្ថេរ កាលព្រះសាស្តាប្រទានសាធុការហើយ គិត
 ថា ពេលនេះ ជាពេលសមគួរដែលអញក្រាបទូលពាក្យផ្តាំ ដែលឧបជ្ឈាយ៍
 ផ្តាំមក ដូច្នោះហើយ ទើបទូលសូមពរ ៥ នឹងព្រះដ៏មានព្រះភាគ ចាប់តាំងអំពី
 ការឧបសម្បទាដោយគណៈសង្ឃ មានវិនយធរជាគម្រប់ ៥ ក្នុងបច្ចន្តជនបទ
 ហើយនៅក្នុងសម្មាភវរបស់ព្រះសាស្តា ២-៣ ថ្ងៃប៉ុណ្ណោះ ទូលលាព្រះសាស្តា
 ថា ខ្ញុំព្រះអង្គនឹងសួរសុខទុក្ខព្រះឧបជ្ឈាយ៍ បានចេញអំពីជេតពនវិហារ ទៅ
 កាន់សម្មាក្រពះឧបជ្ឈាយ៍ដោយលំដាប់ ។

ស្មែកឡើង ព្រះថេរៈនាំលោកទៅបិណ្ឌបាត ដល់ទ្វារផ្ទះរបស់ឧបាសិកា
 ដែលជាញោមស្រី ។ ចំណែកឧបាសិកានោះ ឃើញកូនហើយ ត្រេកអរថ្វាយ
 បង្គំ អង្គាសដោយគោរព ហើយសួរថា បពិត្រលោកកូន បានឮថា លោក
 កូននៅក្នុងព្រះគន្ធកុដិជាមួយនឹងព្រះសាស្តា ហើយសម្តែងធម្មកថាដល់ព្រះ

សាស្តា មែន ឬមិនមែន ព្រះសោណៈពោលថា ឧបាសិកា រឿងនេះ អ្នក
 ណាប្រាប់ញោម ឧបាសិកាពោលថា ទេវតាអាស្រ័យនៅក្នុងផ្ទះនេះឲ្យសាធុការ
 ដោយសំឡេងខ្លាំង កាលញោមសួរថា នុ៎ះជាអ្នកណា ក៏ពោលថា គឺខ្ញុំ
 ហើយប្រាប់យ៉ាងនោះឯង ព្រោះស្តាប់រឿងនោះ ទើបញោមគិតយ៉ាងនេះថា
 បើកូនរបស់អញសម្តែងធម្មកថាដល់ព្រះសាស្តាបានសោត ក៏អាចសម្តែងធម៌
 ដល់អញបានដែរ ។

គ្រានោះ ឧបាសិកាពោលនឹងព្រះសោណៈនោះថា បពិត្រលោកកូន
 ព្រោះលោកកូនសម្តែងធម៌ចំពោះព្រះកត្រូ របស់ព្រះសាស្តាបានហើយ លោក
 កូនក៏អាចសម្តែងដល់ញោមបានដូចគ្នា ក្នុងថ្ងៃឈ្នោះនោះ ញោមនឹងឲ្យធ្វើ
 ការស្តាប់ធម៌ ហើយនឹងស្តាប់ធម៌របស់លោកកូន ព្រះសោណៈទទួលនិមន្ត
 ហើយ ។ ឧបាសិកាគិតថា អញថ្វាយទានដល់ភិក្ខុសង្ឃ ធ្វើការបូជាហើយ
 នឹងស្តាប់ធម្មកថាបុត្ររបស់អញ ទើបតាំងស្រីទាសីម្នាក់ប៉ុណ្ណោះ ឲ្យជាអ្នក
 ចាំផ្ទះ ហើយនាំបរិវារជនទាំងអស់ទៅស្តាប់ធម្មកថារបស់ព្រះថេរៈ ដែល
 ឡើងកាន់ធម្មាសនៈ ដែលគេរៀបចំហើយ ក្នុងមណ្ឌប ដែលខ្លួនសាងខាងក្នុង
 ព្រះនគរ ដើម្បីប្រយោជន៍ដល់ការស្តាប់ធម៌ ។

ក្នុងពេលនោះ ពួកចោរ ៧០០ ដើរសម្លឹងឱកាសក្នុងផ្ទះរបស់ឧបាសិកា
 នោះ ។ ផ្ទះរបស់ឧបាសិកានោះត្រូវដោយកំពែង ៧ ជាន់ ប្រកបដោយខ្លោង
 ទ្វារ ៧ ជាន់ គេចង់ត្រួតកាចក្នុងទីនោះៗ គ្រប់ខ្លោងទ្វារ ម្យ៉ាងទៀត គេដឹក
 គូទឹក ក្នុងទីដែលទឹកធ្លាក់ត្រង់សំយាបក្នុងផ្ទះ ហើយឲ្យដាក់សំណាទាល់តែពេញ

ពេលថ្ងៃ សំណនោះប្រាកដហាក់ដូចរលាយក្លៅព្រោះកម្ដៅថ្ងៃ ក្នុងពេលយប់
 ប្រាកដជាបរសរីរី គេបោះចម្រូងដែកធំៗ ក្នុងរវាងគូនោះជាប់ៗ គ្នា ពួកចោរ
 ទាំងនោះមិនបានឱកាស ព្រោះអាស្រ័យការរក្សានេះ និងព្រោះអាស្រ័យ
 ភាពដែលឧបាសិកានៅខាងក្នុងផ្ទះ ថ្ងៃនោះ ដឹងថាឧបាសិកានោះទៅហើយ ទើប
 ដឹកឧម្មន្តចូលទៅកាន់ផ្ទះខាងក្រោមគូនៃសំណា និងចម្រូងដែកនោះឯង ហើយ
 បញ្ជូនមេចោរទៅកាន់សម្លាក់របស់ឧបាសិកានោះដោយប្រាប់ថា បើឧបាសិកា
 នោះបានឮថាពួកយើងចូលទៅក្នុងទីនេះហើយ បែរមុខមកកាន់ផ្ទះ ចូរលោក
 កាប់ឧបាសិកានោះឲ្យស្លាប់ដោយដាវ មេចោរនោះ បានទៅឈរក្នុងសម្លាក់
 របស់ឧបាសិកានោះ ។

ចំណែកពួកចោរ ដុតភ្លើងឲ្យភ្លឺខាងក្នុងផ្ទះ ហើយបើកទ្វារបន្ទប់ យក
 កហាបណៈ ។ ទាសីនោះឃើញពួកចោរហើយ ទើបទៅកាន់សម្លាក់ឧបាសិកា
 ប្រាប់ថា បពិត្រអ្នកនាងម្ចាស់ ចោរជាច្រើនចូលទៅកាន់ផ្ទះ បើកទ្វារហើយ
 យកកហាបណៈ ឧបាសិកាពោលថា ពួកចោរចូរជញ្ជូនកហាបណៈ ដែលខ្លួន
 ឃើញហើយទៅចុះ យើងនឹងស្តាប់ធម្មកថាកូនរបស់យើង កុំធ្វើអន្តរាយដល់
 ធម៌របស់យើងឡើយ ចូរនាងទៅផ្ទះចុះ ។

ចំណែកពួកចោរ ធ្វើបន្ទប់ដាក់កហាបណៈ ឲ្យជាបន្ទប់ទេទេហើយ ទើប
 បើកបន្ទប់ប្រាក់ ទាសីក៏មកប្រាប់សេចក្ដីនោះម្តងទៀត ឧបាសិកាពោលថា ពួក
 ចោរចូរជញ្ជូនយកទ្រព្យដែលខ្លួនប្រាថ្នាទៅចុះ យើងនឹងស្តាប់ធម្មកថានៃបុត្រ
 របស់យើង នាងកុំធ្វើអន្តរាយដល់យើងឡើយ ហើយបញ្ជូនទាសីនោះចេញ

ទៅ ។

ពួកចោរធ្វើបន្ទប់ជាក់ប្រាក់ ឲ្យជាបន្ទប់ទេហើយ ទើបបើកបន្ទប់មាស
 ទាសីនោះក៏ទៅប្រាប់សេចក្តីនោះដល់ឧបាសិកាទៀត ។ គ្រានោះ ឧបាសិកាហៅ
 ទាសីមកហើយពោលថា នៃនាងមានខ្លួនល្អ នាងមកសម្អាតរូបសំយើងច្រើន
 ដងហើយ យើងក៏បានប្រាប់ថា ពួកចោរចូរជញ្ជូនយកទៅតាមគាប់ចិត្តចុះ យើង
 នឹងស្តាប់ធម្មកថាបុត្ររបស់យើង នាងកុំធ្វើអន្តរាយដល់យើងឡើយ ក៏មិន
 អើពើនឹងពាក្យរបស់យើងឡើយ នៅតែចចេសមកម្តងហើយម្តងទៀត លើក
 នេះ បើនាងនៅតែមក យើងនឹងដឹងវត្ថុដែលគួរធ្វើដល់នាង ចូរនាងត្រឡប់ចុះ
 ហើយបញ្ជូនទៅ ។

ចោរស្តាប់ពាក្យរបស់ឧបាសិកានោះហើយគិតថា កាលពួកយើងនាំទ្រព្យ
 ស្រីបែបនេះទៅ រន្ទះគប្បីបាញ់ត្រង់អំបែងក្បាល ដូច្នោះហើយ ទើបទៅកាន់
 សម្អាតពួកចោរប្រាប់ថា ពួកឯងចូរជញ្ជូនទ្រព្យឧបាសិកាទៅទុកកន្លែងដើមវិញ
 ឲ្យឆាប់ ចោរទាំងនោះឲ្យបន្ទប់កហាបណៈពេញដោយកហាបណៈ ឲ្យបន្ទប់
 ប្រាក់ពេញដោយប្រាក់ ឲ្យបន្ទប់មាសពេញដោយមាសហើយ ។ បានឮថា
 ធម៌ រមែងរក្សាបុគ្គលអ្នកប្រព្រឹត្តធម៌ជាធម្មតា ព្រោះហេតុនោះឯង ទើបព្រះ
 ដ៏មានព្រះភាគត្រាស់ថា

ធម៌ រមែងរក្សាបុគ្គលអ្នកប្រព្រឹត្តធម៌ដោយពិត ធម៌ដែល
 បុគ្គលសន្សំល្អហើយ រមែងនាំមកនូវសេចក្តីសុខ នេះជា
 អានិសង្សក្នុងធម៌ ដែលបុគ្គលសន្សំល្អហើយ បុគ្គលអ្នក

ប្រព្រឹត្តធម៌ រមែងមិនទៅកាន់ទុគ្គតិ ។

ពួកចោរបានឈរក្នុងទីស្តាប់ធម៌ ចំណែកព្រះថេរៈសម្តែងធម៌ហើយ កាលរាត្រីភ្លឺស្វាង ទើបចុះចាកអាសនៈ ក្នុងខណៈនោះ មេចោរក្រាបទៀប បាតជើងរបស់ឧបាសិកា ពោលថា បពិត្រអ្នកនាងម្ចាស់ សូមអ្នកនាងម្ចាស់ អត់ទោសដល់ខ្ញុំចុះ ឧបាសិកាពោលថា នែអ្នក តើមានរឿងអ្វី មេចោរ ពោលថា ពួកខ្ញុំចង់អាយាតក្នុងអ្នកនាងម្ចាស់ បំណងនឹងសម្លាប់ ទើបឈរ រង់ចាំឧបាសិកា ពោលថា អើ អ្នក បើដូច្នោះ ខ្ញុំអត់ទោសឲ្យ ។

សូម្បីពួកចោរដ៏សេស ក៏ធ្វើយ៉ាងនោះដូចគ្នា កាលឧបាសិកាពោលថា បាទាំងឡាយខ្ញុំអត់ទោសឲ្យ ទើបពោលថា បពិត្រអ្នកនាងម្ចាស់ បើអ្នកនាង ម្ចាស់អត់ទោសដល់ពួកខ្ញុំសោត សូមអ្នកនាងម្ចាស់ ឲ្យបព្វជ្ជាដល់ពួកខ្ញុំក្នុង សម្នាក់នៃបុត្ររបស់អ្នកនាងម្ចាស់ចុះ ។ ឧបាសិកានោះ ថ្វាយបង្គំព្រះថេរៈ ហើយពោលថា បពិត្រលោកកូន ពួកចោរទាំងនេះជ្រះថ្លាក្នុងគុណរបស់ព្រាម និងធម្មកថារបស់កូន ទើបនាំគ្នាសូមបព្វជ្ជា សូមលោកម្ចាស់ឲ្យចោរទាំងនេះ បួសចុះ ។

ព្រះថេរៈពោលថា សាធុ ហើយឲ្យកាត់ជាយសំពត់ដែលចោរទាំងនោះ ស្លៀកហើយ ជ្រលក់ដោយដីក្រហម ឲ្យពួកចោរបួសហើយ ឲ្យតាំងនៅក្នុង សីល ក្នុងកាលឧបសម្បទាហើយ ព្រះថេរៈបានឲ្យព្រះកម្មដ្ឋានផ្សេងៗ ដល់ ភិក្ខុបុរោហិតនាម ។ ភិក្ខុ ៨០០ រូបនោះ រៀនកម្មដ្ឋាន ៨ យ៉ាង ផ្សេងៗ គ្នា ហើយនាំគ្នាឡើងកាន់ភ្នំមួយ អង្គុយធ្វើសមណធម៌ក្រោមម្លប់

ឈើនោះៗ ហើយ ។

ព្រះសាស្តាប្រថាប់គង់ក្នុងជេតពនមហាវិហារ ចម្ងាយ ១២០ យោជន៍
នោះឯង ទ្រង់សម្លឹងមើលភិក្ខុទាំងនោះ ទ្រង់កំណត់ព្រះធម្មទេសនាដោយការ
សម្លឹងចរិយារបស់ភិក្ខុទាំងនោះ ទ្រង់បញ្ចេញព្រះវស្សីទៅ ហាក់បីដូចប្រថាប់
គង់ក្នុងទីចំពោះមុខ ទ្រង់បានកាសិតព្រះគាថាទាំងនេះថា

មេត្តាវិហារី យោ ភិក្ខុ	បសន្នោ ពុទ្ធសាសនេ
អធិគច្ឆេ បទំ សន្តំ	សង្ខារបសមំ សុខំ ។
សិញ្ចា ភិក្ខុ ឥមំ នារិ	សិត្តា តេ លហមេស្សតិ
ឆេត្វា វាគត្វា ទោសត្វា	តតោ និព្វានមេហិសិ ។
បញ្ចា ធិន្ទេ បញ្ចា ជហោ	បញ្ចា ឧត្តរិ ការវយេ
បញ្ចាសង្កាតិគោ ភិក្ខុ	ឱយតិណ្ណោតិ វុច្ឆតិ ។
ឈាយ ភិក្ខុ មា ច បមាទោ	មា តេ កាមគុណោ ភមស្ស ចិត្តំ
មា លោហាគុណ្ណំ គិលី បមត្តោ	មា កន្តិ ទុក្ខមិទន្តិ ឧប្បមាណោ ។
នត្តិ ឈានំ អបញ្ញាស្ស	នត្តិ បញ្ញា អឈាយិនោ
យម្ហិ ឈានត្វា បញ្ញា ច	ស វេ និព្វានសន្តិកេ ។
សុញ្ញាគារិ បរិជ្ជស្ស	សន្តិចិត្តស្ស ភិក្ខុនោ
អមាណុសី រតី ហោតិ	សម្មា ធម្មំ វិបស្សតោ ។
យតោ យតោ សម្មសតិ	ខន្ធនំ ឧទយព្វយំ
លភតិ បីតិចាមោជ្ជិ	អមតំ តំ វិជានតំ ។
តត្រាយមាទិ ភវតិ	ឥធម បញ្ញាស្ស ភិក្ខុនោ

ឥន្ទ្រិយគុត្តិ សន្តជ្ជិ	នាតិមោកេ ច សំវរោ
មិត្ត ភជស្ស កល្យាណោ	សុទ្ធាជីវេ អតន្តិតេ ។
បដិសន្តារុត្យស្ស	អាចារកុសលោ សិយា
តតោ នាមោជ្ជតហុលោ	ទុក្ខស្សន្តំ ករិស្សតិ ។

ភិក្ខុណា នៅដោយអំណាចមេត្តា ជ្រះថ្លាក្នុងព្រះពុទ្ធសាសនា
 ភិក្ខុនោះ រមែងបានបទដ៏ស្ងប់ ជាទីរម្ងាប់រម្ងូវសង្ខារ នាំមកនូវ
 សេចក្តីសុខ ។ ម្នាលភិក្ខុ អ្នកចូរស្តារទូក គឺអត្តភាពនេះ ទូក
 ដែលអ្នកស្តារហើយ នឹងដល់ត្រើយឆាប់ អ្នកកាត់រាគៈ នឹង
 ទោសៈបានហើយ អំពីនោះ នឹងអាចដល់នូវព្រះនិព្វាន ។ ភិក្ខុ
 គប្បីកាត់ឱរម្តាគិយសំយោជនៈ ៥ ផង គប្បីលះបង់ឧទ្ធម្ភា-
 គិយសំយោជនៈ ៥ ផង គប្បីចម្រើនឥន្ទ្រិយ ៥ តទៅ ភិក្ខុ
 អ្នកកន្លងកិលេសជាគ្រឿងចំពាក់ ៥ (រាគៈ ទោសៈ មោហៈ
 មានៈ ទិដ្ឋិ) បានហើយ ទើបតថាគតហៅថា អ្នកច្នៃអន្ទង់
 បាន ។ ម្នាលភិក្ខុ ចូរអ្នកពិនិត្យផង ចូរកុំជាអ្នកប្រមាទផង
 ចិត្តរបស់អ្នក ចូរកុំវិលទៅរកកាមគុណឡើយ ចូរអ្នកកុំប្រមាទ
 ទំពាស្តីនូវដុំលោហៈ កុំឲ្យជាអ្នក កាលភ្លើងរេះហើយ កន្ទក់
 កន្ទេញថា នេះទុក្ខ ដូច្នោះឡើយ ។ ការពិនិត្យ មិនមានដល់
 បុគ្គលអ្នកមិនមានប្រាជ្ញា ប្រាជ្ញា មិនមានដល់បុគ្គលអ្នកមិន
 ពិនិត្យ ការពិនិត្យ នឹងប្រាជ្ញា មានក្នុងបុគ្គលណា បុគ្គលនោះ

ឯង ឈ្មោះថា ស្ថិតនៅក្នុងទីជិតនៃព្រះនិព្វាន ។ សេចក្តីត្រេកអរ
 ដែលមិនមែនជារបស់មនុស្ស រមែងមានដល់ភិក្ខុអ្នកចូរទៅ
 កាន់ផ្ទះស្ងាត់ អ្នកមានចិត្តរម្ងាប់ អ្នកឃើញធម៌ដោយប្រពៃ ។
 ភិក្ខុពិចារណាការកើតឡើង និងការវិនាសខន្ធទាំងឡាយក្នុង
 កាលណា ក្នុងកាលនោះ ភិក្ខុនោះ រមែងបាននូវបីតិ និង
 បុរោជ្ជ បីតិ និងបុរោជ្ជនោះ ឈ្មោះថា ជាអតមធម៌របស់
 បណ្ឌិត អ្នកដឹងនូវធម៌ទាំងឡាយ ។ គុណ ៣ ប្រការនេះ គឺ
 ការរក្សាឥន្ទ្រិយ ១ សេចក្តីសន្តោស ១ ការសង្រួមក្នុងបុតិមោក្ខ
 ១ ជាខាងដើមនៃព្រះនិព្វាននោះ តែងមានដល់ភិក្ខុអ្នកមាន
 បញ្ញាក្នុងសាសនានេះ (ម្ចាស់ភិក្ខុ) ចូរអ្នកគប់រកកល្យាណ-
 មិត្ត អ្នកមានព្យាយាមជាគ្រឿងរស់ដោយបរិសុទ្ធ ជាអ្នកមិន
 ខ្ជិលច្រអូស ។
 ភិក្ខុគប្បីជាអ្នកប្រព្រឹត្តធ្វើបដិសណ្ឋារៈ គប្បីជាអ្នកឈ្លាសក្នុង
 អាចារ ព្រោះហេតុទាំងពីរនោះ អ្នកនឹងមានបុរោជ្ជច្រើន និង
 ធ្វើទីបំផុតទុក្ខបាន ។

សេចក្តីអធិប្បាយ

បណ្តាបទទាំងនោះ បទថា មេត្តាវិហារី សេចក្តីថា បុគ្គលធ្វើកម្ម
 ក្នុងព្រះកម្មដ្ឋានដែលប្រកបដោយមេត្តាក្តី ជាអ្នកញ៉ាំងឈានពួក ៣ និងពួក
 ៤ ឲ្យកើតឡើងដោយអំណាចនៃមេត្តា ហើយតាំងនៅក្តី ឈ្មោះថា មាន

ប្រក្រតីនៅដោយមេត្តាពិត ។

ពាក្យថា បសន្នោ សេចក្តីថា ភិក្ខុណាជាអ្នកជ្រះថ្លាហើយ អធិប្បាយ
ថា រមែងជាបណ្តុះបណ្តាលនូវសេចក្តីជ្រះថ្លាក្នុងព្រះពុទ្ធសាសនានោះឯង ។

ពីរបទថា បទំ សន្តំ នោះ ជាឈ្មោះនៃព្រះនិព្វាន ពិតហើយ ភិក្ខុបែប
នោះ រមែងសម្រេច អធិប្បាយថា រមែងជួបដោយពិតនូវព្រះនិព្វានដែលជា
ចំណែកនៃសេចក្តីស្ងប់ ឈ្មោះថា ជាទីចូលទៅរម្ងាប់សង្ខារ ព្រោះភាព
ដែលសង្ខារទាំងពួង ជាសក្ការៈស្ងប់រម្ងាប់ហើយ ដែលមានឈ្មោះថា សុខ
ព្រោះភាពជាសុខយ៉ាងក្រៃលែង ។

បទព្រះគាថាថា សិញ្ចុ ភិក្ខុ សមំ នារំ សេចក្តីថា ម្ចាស់ភិក្ខុ ចូរអ្នក
ស្តារទូក ពោល គឺអត្តភាពនេះ ដែលមានទឹក គឺមិច្ឆាវិតក្កចោល ។

បទព្រះគាថាថា សិទ្ធា តេ លហុមេស្សតិ សេចក្តីថា ដូចទូកដែល
ពេញហើយដោយទឹកក្នុងសមុទ្រនោះឯង ឈ្មោះថា គេស្តារហើយ ព្រោះ
ភាពដែលទឹកដែលគេបិទប្រហោងទាំងឡាយ ស្តារហើយ ជាទូកដែលស្រាល
មិនក្រឡាប់ក្នុងមហាសមុទ្រ រមែងស្តុះទៅដល់កំពង់បានរហ័ស យ៉ាងណា
ទូក គឺអត្តភាពរបស់អ្នកនេះ ដែលពេញហើយដោយទឹក គឺមិច្ឆាវិតក្កក៏ដូច្នោះ
ឈ្មោះថា អ្នកស្តារហើយ ព្រោះភាពដែលទឹក គឺមិច្ឆាវិតក្ក ដែលកើតឡើង
ហើយ ដែលភិក្ខុបិទប្រហោងទាំងឡាយ មានចក្ខុទ្ធារជាដើមដោយការសង្រួម
ស្តារចេញហើយ ទើបស្រាល មិនលិចក្នុងសង្សារវដ្ត នឹងឆាប់ដល់ព្រះ
និព្វាន ។

បទថា ឆេត្វា ជាដើម សេចក្តីថា ចូរភិក្ខុកាត់គ្រឿងចង គឺភក្តៈ និង ទោសៈ កាលកាត់គ្រឿងចងទាំងនោះហើយ នឹងសម្រេចអរហត្ត អធិប្បាយ ថា បន្ទាប់អំពីនោះ គឺក្នុងកាលតមក នឹងសម្រេចអនុបាទិសេសនិព្វាន ។

ពីរបទថា បញ្ច ធិន្ទេ គឺកាត់សំយោជនៈ ដែលមានក្នុងចំណែកខាង ក្រោម ៥ យ៉ាង ដែលញ៉ាំងសត្វឲ្យដល់អបាយជាន់ទាបដោយពួក ៣ នៃអ្នក ជាន់ទាប ដូចបុរសកាត់ខ្សែដែលចងហើយត្រង់ជើង ដោយសស្រ្តាដូច្នោះ ។

ពីរបទថា បញ្ច ជហោ សេចក្តីថា គប្បីលះ គឺចោល អធិប្បាយថា គប្បីកាត់សំយោជនៈដែលមានក្នុងចំណែកខាងលើ ៥ យ៉ាង ដែលញ៉ាំងសត្វ ឲ្យដល់ទេវលោកជាន់ខ្ពស់ ដោយអំណាចអរហត្តមគ្គ ដូចបុរសកាត់ខ្សែដែល ជាប់ត្រង់កដូច្នោះ ។

បាទព្រះគាថាថា បញ្ច ឧត្តរិ ការវយេ គឺគប្បីញ៉ាំងឥន្ទ្រិយ ៥ មានសទ្ធា ជាដើមឲ្យចម្រើនក្រៃលែង ដើម្បីប្រយោជន៍ដល់ការលះសំយោជនៈ ដែល មានក្នុងចំណែកខាងលើ ។

បទថា បញ្ចសង្កាតិគោ សេចក្តីថា កាលបើដូច្នោះ ភិក្ខុឈ្មោះថាជា អ្នកកន្លងនូវកិលេស ដែលជាគ្រឿងជាប់ជំពាក់ ៥ យ៉ាងបាន ព្រោះឈាន កន្លងកិលេសជាគ្រឿងជាប់ជំពាក់ គឺភក្តៈ ទោសៈ មោហៈ មានៈ និងទិដ្ឋិ ៥ យ៉ាង ព្រះសាស្តាត្រាស់ហៅថាជាអ្នកឆ្លងឱ្យបាន អធិប្បាយថា ភិក្ខុនោះ ព្រះសាស្តាត្រាស់ហៅថា ជាអ្នកឆ្លងឱ្យបាន ៤ បានពិត ។

ពីរបទថា ឈាយ ភិក្ខុ សេចក្តីថា ម្ចាស់ភិក្ខុ ចូរអ្នកសម្លឹងដោយអំណាច

ឈាន ២ នេះ ឈ្មោះថា កុំប្រមាទឡើយ ព្រោះភាពជាបុគ្គលមានប្រក្រតី មិនប្រមាទក្នុងកាយកម្មជាដើម ។

បទថា ភមស្ស គឺចិត្តរបស់ភិក្ខុកុំវិលត្រឡប់ទៅក្នុងកាមគុណ ៥ យ៉ាង ។

បទថា មា លោហគុណ្ណំ សេចក្តីថា ជនទាំងឡាយដែលប្រមាទហើយ ដោយការភ្លើតភ្លើន មានការបណ្តែតបណ្តោយសតិជាលក្ខណៈ រមែងលេបដុំ លោហៈដែលក្តៅហើយក្នុងនរក ព្រោះដូច្នោះ ទើបតថាគតពោលនឹងអ្នក អ្នក កុំជាអ្នកប្រមាទលេបនូវដុំដែក កុំជាអ្នកត្រូវភ្លើងដុតក្នុងនរក កន្ទក់កន្ទេញថា នេះទុក្ខ នេះទុក្ខ ។

ពីរបទថា នត្តិ ឈានំ សេចក្តីថា ឈ្មោះថា ឈាន រមែងមិនមានដល់ បុគ្គលឥតប្រាជ្ញា ដោយបញ្ញាជាហេតុព្យាយាមញ៉ាំងឈានឲ្យកើតឡើង ។

ពីរបទថា នត្តិ បញ្ញា សេចក្តីថា បញ្ញាដែលមានលក្ខណៈ ដែលព្រះ ដ៏មានព្រះភាគត្រាស់ថា ភិក្ខុមានចិត្តតាំងមាំហើយ រមែងដឹង រមែងឃើញ តាមសេចក្តីពិត រមែងមិនមានដល់បុគ្គលដែលមិនសម្លឹង ។

បទព្រះគាថាថា យម្ហិ ឈានព្វា បញ្ញា ច សេចក្តីថា ឈាន និងបញ្ញា ទាំងពីរនេះ មានក្នុងបុគ្គលណា បុគ្គលនោះ ឈ្មោះថា តាំងនៅ ហើយ ក្នុងទីជិតនៃព្រះនិព្វានដោយពិតនោះឯង ។

បទព្រះគាថាថា សុញ្ញាគារំ បរិដ្ឋស្ស គឺជាអ្នកមិនលះបង់កម្មជាន អង្គុយដោយការធ្វើកម្មជានក្នុងចិត្ត ក្នុងឱកាសដែលស្ងាត់ ទីណាមួយនោះ ឯង ។

បទថា សន្តចិត្តស្ស គឺជាអ្នកមានចិត្តស្ងប់ហើយ ។

បទថា សម្មា ជាដើម សេចក្តីថា ការត្រេកអរ មិនមែនជារបស់មាន
នៃមនុស្ស ពោល គឺវិបស្សនាក្តី សេចក្តីត្រេកអរដែលជាទិព្វ ពោល គឺ
សមាបត្តិ ៨ ក្តី រមែងមាន អធិប្បាយថា រមែងកើតឡើងដល់បុគ្គលដែល
ឃើញច្បាស់នូវធម៌ ដោយហេតុ ដោយការណ៍ ។

បទព្រះគាថាថា យនោ យនោ សម្មសតិ សេចក្តីថា ធ្វើកម្មក្នុងអារម្មណ៍
៣៨ ប្រការ ដោយអាការណាមួយ គឺធ្វើកម្មក្នុងកាលទាំងឡាយ មានកាល
មុនកត្តជាដើម ក្នុងកាលណាមួយដែលខ្លួនពេញចិត្តហើយ ឬធ្វើកម្មក្នុងព្រះ
កម្មដ្ឋានដែលខ្លួនពេញចិត្តហើយ ឈ្មោះថា ពិចារណាឃើញ ។

បទថា ឧទយព្វយំ គឺនូវការកើតឡើងនៃខន្ធ ៥ ដោយលក្ខណៈ ២៥
និងការវិនាសនៃខន្ធ ៥ ដោយលក្ខណៈ ២៥ ដូចគ្នា ។

បទថា បីតិចាមោជ្ជំ គឺកាលពិចារណាការកើតឡើង និងការសូន្យទៅ
នៃខន្ធទាំងឡាយយ៉ាងនេះ ឈ្មោះថា រមែងបាននូវបីតិក្នុងធម៌ និងបុរោជ្ជ
ក្នុងធម៌ ។

បទថា អមតំ សេចក្តីថា កាលនាមរូប មួយអន្លើដោយបច្ច័យជាសកាវៈ
ប្រាកដតាំងឡើង បីតិ និងបុរោជ្ជដែលកើតឡើងហើយនោះឈ្មោះថាអមតៈ
របស់អ្នកប្រាជ្ញទាំងឡាយ គឺរបស់បណ្ឌិតដោយពិត ព្រោះបីតិ និងបុរោជ្ជ
ជាធម៌ឲ្យសត្វដល់អមតមហានិព្វាន ។

បទព្រះគាថាថា តត្រាយមាទិ ភវតិ គឺនេះជាខាងដើម គឺបីតិ និងបុរោជ្ជ

នេះ ជាឋានៈមានខាងដើមក្នុងអមតធម៌នោះ ។

ពីរបទថា **សធិ បញ្ញាស្ស** គឺដល់ភិក្ខុដែលឈ្លាសក្នុងព្រះសាសនានេះ ។

ឥឡូវនេះ ព្រះសាស្តាភាលទ្រង់សម្តែងកម្មដ្ឋានដែលមានខាងដើម ដែលទ្រង់ត្រាស់ថា **អាទិ** នោះ ទើបត្រាស់ពាក្យជាដើមថា **សន្តិយគុត្តិ** មែនពិត បុរិសុទ្ធិសីល ៤ ឈ្មោះថា ជាឋានៈមានខាងដើម ។

ការសង្រួមឥន្ទ្រិយ ឈ្មោះថា **សន្តិយគុត្តិ** ក្នុងព្រះគាថានោះ ។ ការសន្តោសដោយបច្ច័យ ៤ ឈ្មោះថា **សន្តិដ្ឋិ** ។ អាជីវបុរិសុទ្ធិសីល និងបច្ច័យសន្តិស្សិតសីល ព្រះសាស្តាត្រាស់ដោយបទថា **សន្តិដ្ឋិ** នោះឯង ។

ភាពជាអ្នកធ្វើឲ្យបរិបូណ៌ក្នុងសីល ដ៏ប្រសើរបំផុត ពោល គឺបុគ្គលមាត្រ ព្រះសាស្តាត្រាស់ដោយបទថា **ចានិមោក្ខ** ។

បទព្រះគាថាថា **មិត្ត ភជស្ស កល្យាណោ** សេចក្តីថា លោកលះបង់សម្ងាញ់ដែលមិនសមគួរ មានការងារដែលលះបង់ហើយ ចូរគប់រក គឺចូរសេពកល្យាណមិត្ត ដែលឈ្មោះថាមានអាជីវៈបរិសុទ្ធ ព្រោះមានជីវិតប្រកបដោយសារៈ និងឈ្មោះថាជាអ្នកមិនខ្ជិលច្រអូស ព្រោះអាស្រ័យកម្លាំងស្នូលចិញ្ចឹមជីវិត ។

បទព្រះគាថាថា **បដិសន្ធាវុត្សស្ស** គឺគប្បីជាបុគ្គលឈ្មោះថាប្រព្រឹត្តក្នុងបដិសណ្ឋារៈ ព្រោះជាអ្នកប្រព្រឹត្តពេញហើយ ដោយអាមិសបដិសណ្ឋារ និងធម្មបដិសណ្ឋារៈ អធិប្បាយថា គប្បីជាបុគ្គលធ្វើបដិសណ្ឋារៈ ។

បទថា **អាចារកុសលោ** សេចក្តីថា សូម្បីសីលក៏ឈ្មោះថា មារយាទ

សូម្បីវត្ត និងបដិវត្ត ក៏ឈ្មោះថាមានយោទ គប្បីជាអ្នកឈ្លាស អធិប្បាយថា
គប្បីជាអ្នកឈ្លាសក្នុងមានយោទនោះ ។

បាទព្រះគាថាថា តតោ វាមោជ្ជពហុលោ សេចក្តីថា ភិក្ខុនោះឈ្មោះ
ថា ជាអ្នកច្រើនដោយបាមោជ្ជ ព្រោះជាអ្នកត្រេកអរក្នុងធម៌ដែលកើតឡើង
ហើយចាកការប្រព្រឹត្តបដិសណ្ឋារៈ និងភាពជាអ្នកឈ្លាសក្នុងមានយោទនោះ
និងធ្វើទីបំផុតនៃទុក្ខទាំងអស់បាន ។

បណ្តាបទព្រះគាថាទាំងនេះ ដែលព្រះសាស្តាទ្រង់សម្តែងយ៉ាងនេះ ក្នុង
កាលចប់គាថានីមួយៗភិក្ខុមួយរយៗសម្រេចអរហត្តមួយអន្លើដោយបដិសម្មិទា
ទាំងឡាយ ក្នុងទីដែលអង្គុយហើយនោះឯង ហោះឡើងទៅកាន់អាកាសហើយ
ភិក្ខុទាំងអស់នោះ ឈានកន្លងផ្លូវកន្តារ ១២០ យោជន៍ តាមផ្លូវអាកាសនោះ
ឯង សរសើរព្រះសរីរៈដែលមានពណ៌ដូចមាសរបស់ព្រះតថាគត ថ្វាយបង្គំ
ព្រះបាទាហើយ ដូច្នោះឯង ។^{១២៣}

រឿងសម្ពហុលភិក្ខុ ចប់



រឿង ភិក្ខុ ៥០០ រូប លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុប្រមាណ ៥ រយរូប ត្រាស់ព្រះធម្មទេសនានេះថា វស្សិកា វិយ បុទ្ធានិ ជាដើម ។

បានឮមកថា ភិក្ខុទាំងនោះរៀនកម្មដ្ឋាន ក្នុងសម្លាក់របស់ព្រះសាស្តា បំពេញសមណធម៌ក្នុងព្រៃ ឃើញផ្កាម្លិះរីកហើយអំពីព្រលឹម ជ្រះចាកទងក្នុង ពេលល្ងាច ទើបនាំគ្នាព្យាយាម ដោយសង្ឃឹមថា ពួកយើងនឹងរួចផុតចាក កិលេស មានរាគៈជាដើម ឲ្យបានមុនផ្កាទាំងឡាយដែលជ្រះចាកទង ។

ព្រះសាស្តា ទ្រង់ប្រមើលមើលភិក្ខុទាំងនោះហើយត្រាស់ថា ម្ចាស់ភិក្ខុ ទាំងឡាយ ធម្មតាភិក្ខុគប្បីព្យាយាមដើម្បីរួចផុតចាកទុក្ខឲ្យបាន ដូចផ្កាដែល ជ្រះចាកទងដូច្នោះ ប្រថាប់គង់ត្រង់ព្រះគន្ធកុដិនោះឯង ទ្រង់បញ្ចេញព្រះវស្សី ទៅហើយ ត្រាស់ព្រះគាថានេះថា

វស្សិកា វិយ បុទ្ធានិ មន្ទុវានិ បមព្ភាតិ
ឯវំ រាគព្ភ ទោសព្ភ វិប្បមព្ភោន ភិក្ខុវោ ។
ម្ចាស់ភិក្ខុទាំងឡាយ អ្នកទាំងឡាយគប្បីជម្រះរាគៈ និង
ទោសៈចេញ ដូចម្លិះជម្រះផ្កា ម្លិះទាំងឡាយដែលស្ងួត
ហើយ ដូច្នោះ ។

សេចក្តីអធិប្បាយ

ផ្កាម្លិះ ឈ្មោះថា វស្សិកា ក្នុងព្រះគាថានោះ ។
បទថា មន្ទុវានិ ប្រែថា ក្រៀមស្ងួតហើយ លោកអធិប្បាយថា ផ្កាម្លិះ

រមែងជម្រុះនូវផ្កាដែលរីកហើយ កាលពីម្សិលមិញ ក្នុងថ្ងៃរះឡើង ជាផ្កាចាស់
ឲ្យជ្រុះចាកទង យ៉ាងណា អ្នកទាំងឡាយ ក៏ចូរជម្រុះនូវទោសទាំងឡាយ
មានរាគៈជាដើមនោះចុះ ។ ក្នុងកាលចប់ទេសនា ភិក្ខុទាំងអស់តាំងនៅក្នុង
អរហត្តហើយ ដូច្នោះឯង ។^{១៣៣}

រឿងភិក្ខុ ៥០០ រួច ចប់

រឿង ព្រះសន្តកាយត្ថោរ
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសន្តកាយត្ថោរ
ត្រាស់ព្រះធម្មទេសនានេះថា សន្តកាយោ ជាដើម ។

បានឮថា ឈ្មោះថា ការឆ្កាំឆ្កងដៃ និងជើងរបស់ព្រះថេរៈនោះមិនមាន
ឡើយ លោកជាអ្នករៀនចាកការទម្រង់កាយ ជាអ្នកមានអត្តភាពស្ងប់ ។

បានឮថា ព្រះថេរៈនោះមកពីកំណើតរាជសីហ៍ ។ បានឮថា រាជសីហ៍
ទាំងឡាយ កាន់យកអាហារក្នុងថ្ងៃមួយហើយ ចូលទៅកាន់គុហាប្រាក់ គុហា
មាស គុហាកែវមណី គុហាកែវបវាឡ គុហាណាមួយដេកត្រង់លម្អិតនៃមនោ-
សិលា និងហរតាលអស់ ៧ ថ្ងៃ ។ ក្នុងថ្ងៃទី ៧ ក្រោកឡើងហើយ ពិនិត្យ
មើលទីដែលខ្លួនដេកហើយ បើឃើញថាលម្អិតនៃមនោសិលា និងហរតាល
ខ្ចាត់ខ្ចាយរាត់រាយហើយ ព្រោះភាពដែលកន្ទុយ ត្រចៀក ឬជើងដែលខ្លួន

កម្រើកហើយ គិតថា ការធ្វើបែបនេះមិនសមគួរដល់ជាតិ ឬគោត្ររបស់អ្នក
 ហើយក៏ដេកអត់អាហារ ៧ ថ្ងៃទៀត តែកាលមិនមានលម្អិតទាំងឡាយខ្ចាត់
 ខ្ចាយទៅ ទើបគិតថា ការធ្វើបែបនេះសមគួរដល់ជាតិ និងគោត្ររបស់អ្នក
 ដូច្នោះហើយ ក៏ចេញចាកទីអាស្រ័យពត់កាយ សម្លឹងមើលទិសទាំងឡាយ
 បន្ទីសីហនាទ ៣ ដង ហើយក៏ចេញទៅរកស៊ី ។ ភិក្ខុនេះមកហើយ ដោយ
 កំណើតរាជសីហ៍បែបនេះ ។

ភិក្ខុទាំងឡាយ ឃើញការប្រព្រឹត្តរៀបរយផ្លូវកាយរបស់លោក ទើប
 ក្រាបទូលដល់ព្រះសាស្តាថា បពិត្រព្រះអង្គ ភិក្ខុដូចព្រះសន្តកាយត្រូវ ពួកខ្ញុំ
 ព្រះអង្គមិនធ្លាប់ឃើញឡើយ ការឆ្លាំឆ្លងដៃ ឆ្លាំឆ្លងជើង ឬការច្រអូសកាយរបស់
 ភិក្ខុនេះ ក្នុងទីនៃភិក្ខុនេះអង្គុយហើយ មិនមាន ។

ព្រះសាស្តាស្តាប់ពាក្យនោះហើយ ទើបត្រាស់ថា ម្ចាស់ភិក្ខុទាំងឡាយ
 ធម្មតាភិក្ខុគប្បីជាអ្នកស្ងប់ទូរទាំងឡាយ មានកាយទូរជាដើមដោយពិត ដូច
 សន្តកាយត្រូវ ដូច្នោះ ដូច្នោះហើយ ត្រាស់ព្រះគាថានេះថា

សន្តកាយោ សន្តវាថោ សន្តមនោ សុសមាហិតោ
 វន្តលោកាមិសោ ភិក្ខុ ឧបសន្តោតិ វុច្ចតិ ។

ភិក្ខុអ្នកមានកាយរម្ងាប់ហើយ មានវាចារម្ងាប់ហើយ មានចិត្ត
 រម្ងាប់ហើយ មានចិត្តតម្កល់មាំហើយ មានអាមិសក្នុងលោក
 ខ្ញាក់ចោលហើយ ទើបតថាគត ហៅថា អ្នកស្ងប់រម្ងាប់ ។

សេចក្តីអធិប្បាយ

បណ្តាបទទាំងនោះ បទថា សន្តកាយោ ជាដើម សេចក្តីថា ឈ្មោះ ថាជាអ្នកមានកាយស្ងប់ហើយ ព្រោះការមិនមានកាយទុច្ចរិតទាំងឡាយ មាន បុណ្យភាពជាដើម ឈ្មោះថាជាអ្នកមានវាចាស្ងប់ហើយ ព្រោះការមិនមាន វចីទុច្ចរិតទាំងឡាយ មានមុសាវាទជាដើម ឈ្មោះថា មានចិត្តស្ងប់ហើយ ព្រោះមិនមានមនោទុច្ចរិតទាំងឡាយ មានអភិជ្ឈាជាដើម ឈ្មោះថា ជាអ្នក តាំងមាំល្អហើយ ព្រោះភាពដែលទូរទាំង ៣ មានកាយជាដើមតាំងមាំហើយ ដោយល្អ ឈ្មោះថា មានអាមិសក្នុងលោកខ្ចាក់ចោលហើយ ព្រោះភាពដែល អាមិសក្នុងលោក ជារបស់ដែលខ្លួនខ្ចាក់ចោលហើយដោយមគ្គ ៤ ព្រះ សាស្តាត្រាស់ហៅថា ឈ្មោះថា ជាអ្នកស្ងប់ ព្រោះភាពដែលកិលេសទាំង- ឡាយ មានរាគៈជាដើម ខាងក្នុងស្ងប់រម្ងាប់ហើយ ។

ក្នុងកាលចប់ទេសនា ព្រះលោកៈតាំងនៅក្នុងអរហត្តហើយ ទេសនា មានប្រយោជន៍ដល់ជនដែលប្រជុំគ្នាហើយ ដូច្នោះឯង ។^{១២៣}

រឿងព្រះសន្តកាយត្ថេរ ចប់



រឿង ព្រះនង្គ័លក្នុងត្រូវ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះនង្គ័លក្នុងត្រូវ ត្រាស់ព្រះធម្មទេសនានេះថា អត្តនា ចោទយត្តានំ ជាដើម ។

បានឮថា បុរសទុគ្គិតម្នាក់ ធ្វើការស៊ីឈ្នួលឲ្យជនដទៃចិញ្ចឹមជីវិត ។ ភិក្ខុ មួយរូប ឃើញបុរសនោះស្ងៀកសំពត់ចាស់លីនង្គ័លដើរទៅ ទើបពោលយ៉ាង នេះថា បើអ្នកបួស មិនប្រសើរជាងការរស់នៅបែបនេះឬ បុរសទុគ្គិតពោល ថា អ្នកណានឹងឲ្យខ្ញុំដែលមានសភាពយ៉ាងនេះបួស ភិក្ខុពោលថា បើអ្នកបួស អាត្មានឹងបំបួស បុរសទុគ្គិតពោលថា សាធុ បើលោកម្ចាស់ឲ្យខ្ញុំបួស ខ្ញុំនឹង បួស ។

ត្រាទោះ ព្រះថេរៈនាំបុរសនោះចូលទៅកាន់វត្តជេតពន ហើយឲ្យងូត ទឹកដោយដៃខ្លួនឯង ឲ្យសម្រាកត្រង់រោងហើយ ឲ្យបួស ឲ្យបុរសនោះទុក ជាកន្លែង មួយអន្លើដោយសំពត់ចាស់ ដែលគាត់ស្ងៀកត្រង់មែកឈើក្បែរ រោងនោះឯង ក្នុងកាលឲ្យឧបសម្បទា លោកបានប្រាកដឈ្មោះថា នង្គ័ល- ក្នុងត្រូវនោះឯង ។

ព្រះនង្គ័លក្នុងត្រូវនោះ អាស្រ័យលោកសក្ការៈដែលកើតឡើងដើម្បីព្រះ សម្មាសម្ពុទ្ធទាំងឡាយចិញ្ចឹមជីវិត អជ្ជកឡើងហើយ កាលមិនអាចបន្ទោបង់បាន ទើបសម្រេចចិត្តថា ឥឡូវនេះ អញនឹងស្ងៀកដណ្តប់កាសាវតស្រ្តទាំងឡាយ ដែលគេឲ្យដោយសទ្ធា ដូច្នោះហើយ ក៏ទៅកាន់គល់ឈើ ឲ្យឱវាទខ្លួនឯង ដោយខ្លួនឯងថា ឯងមិនមានហិរិ មិនមានឱត្តប្បៈ ឯងចង់ស្ងៀកដណ្តប់សំពត់

ដាច់ដាចនេះ សឹកទៅធ្វើការស៊ីល្អល្អចិញ្ចឹមជីវិតឬ ។ កាលលោកទូន្មានខ្លួន
យ៉ាងនោះឯង ចិត្តដល់នូវភាពជាធម្មជាតិស្រាល ប្រាសចាកអផ្សុកហើយ ។

លោកត្រឡប់មកហើយ កន្លងមក ២-៣ ថ្ងៃ ក៏អផ្សុកទៀត ទើបទូន្មាន
ខ្លួនយ៉ាងនោះឯង លោកប្រែចិត្តបានទៀត ក្នុងកាលអផ្សុកកើតឡើង លោក
ទៅក្នុងទីនោះហើយ ទូន្មានខ្លួនដោយទំនងនេះឯង ។

គ្រានោះ ភិក្ខុទាំងឡាយឃើញលោកទៅក្នុងទីនោះរឿយៗ ទើបសួរថា
នង្គលកូដត្រូវ ហេតុអ្វី ទើបលោកទៅក្នុងទីនោះ ព្រះថេរៈឆ្លើយថា ខ្ញុំទៅកាន់
សម្មាកំអាចារ្យ ដូច្នោះហើយ កន្លងមក ២-៣ ថ្ងៃប៉ុណ្ណោះ ក៏សម្រេចអរ-
ហត្តផល ។

ភិក្ខុទាំងឡាយ កាលធ្វើនូវការលលេង ទើបពោលថា នង្គលកូដៈ ផ្លូវ
ត្រាច់ទៅរបស់លោក ហាក់ដូចជាកស្នាមមិនបាន ប្រហែលជាលោកមិនទៅ
កាន់សម្មាកំរបស់អាចារ្យទៀតទេដឹង ព្រះថេរៈពោលថា យ៉ាងនោះឯងលោក
ម្ចាស់ កាលកិលេសជាគ្រឿងជាប់ជំពាក់នៅមាន ខ្ញុំបានទៅហើយ តែឡូវនេះ
កិលេសជាគ្រឿងជាប់ជំពាក់ខ្ញុំកាត់បានហើយ ព្រោះដូច្នោះ ទើបខ្ញុំមិនទៅ ។

ភិក្ខុទាំងឡាយ ស្តាប់ចម្លើយនោះហើយយល់ថា ភិក្ខុនេះពោលមិនពិត
ព្យាករអរហត្តផល ដូច្នោះហើយ ទើបក្រាបទូលសេចក្តីនោះដល់ព្រះសាស្តា ។

ព្រះសាស្តាត្រាស់ថា ម្ចាស់ភិក្ខុទាំងឡាយ នង្គលកូដៈបុត្ររបស់តថាគត
ជាសំត្រឿនខ្លួនឯងដោយខ្លួនឯង ហើយទើបដល់ទីបំផុតនៃកិច្ចរបស់បព្វជិត ដូច្នោះ
ហើយ កាលទ្រង់សម្តែងធម៌ បានកាសិតព្រះគាថាទាំងនេះថា

អត្តនា ចោទយត្តានំ	បដិមំសេតមត្តនា
សោ អត្តគុត្តោ សតិមា	សុខំ ភិក្ខុវិហារហិសិ ។
អត្តា ហិ អត្តនោ នាថោ	អត្តាហិ អត្តនោ គតិ
តស្មា សញ្ញម អត្តានំ	អស្សំ កង្រំ វាលិដោ ។

អ្នកចូរជាសំត្រៀនខ្លួនឯងដោយខ្លួនឯង ចូរពិនិត្យខ្លួនដោយ
 ខ្លួនឯង ម្នាលភិក្ខុ អ្នកនោះបើមានស្មារតី រក្សាខ្លួនទុក
 ហើយ នឹងនៅជាសុខ ។ ពិតហើយ ខ្លួនជាទីពឹងរបស់
 ខ្លួន ខ្លួនឯងជាគតិរបស់ខ្លួន ព្រោះហេតុនោះ អ្នកចូររាំង
 ខ្លួន ដូចពាណិជរាំងសេះដីល ។

សេចក្តីអធិប្បាយ

បណ្តាបទទាំងនោះ បទថា ចោទយត្តានំ សេចក្តីថា ចូរជាសំត្រៀន
 ខ្លួនដោយខ្លួនឯង គឺចូរញ៉ាំងខ្លួនឲ្យក្លាកំពូកដោយខ្លួនឯង ។
 បទថា បដិមំសេ គឺពិនិត្យមើលខ្លួនដោយខ្លួនឯង ។
 បទថា សោ ជាដើម សេចក្តីថា ម្នាលភិក្ខុ បុគ្គលនោះកាលជាសំត្រៀន
 ពិចារណាមើលខ្លួនយ៉ាងនោះ ជាបុគ្គលឈ្មោះថាគ្រប់គ្រងខ្លួនបាន ព្រោះ
 ភាពជាបុគ្គល មានខ្លួនគ្រប់គ្រងហើយដោយខ្លួនឯង ជាបុគ្គលឈ្មោះថា មាន
 សតិ ព្រោះជាអ្នកមានសតិទាំងមាំហើយ នឹងនៅសប្បាយគ្រប់ឥរិយាបថ ។
 បទថា នាថោ សេចក្តីថា ជាទីអាស្រ័យ គឺជាទីពឹងរាក់ ព្រោះបុគ្គល
 អាស្រ័យក្នុងអត្តភាពរបស់អ្នកដទៃ មិនអាចជាអ្នកធ្វើកុសលហើយ មានឋាន

សួគ៌ជាទីទៅខាងមុខ ឬជាអ្នកញ៉ាំងមគ្គឲ្យចម្រើនហើយ ធ្វើផលឲ្យជាក់ច្បាស់
បាន ព្រោះហេតុនោះ ទើបមានអធិប្បាយថា បុគ្គលដទៃណាគប្បីជាទីពឹងបាន ។

បទថា តស្មា ជាដើម សេចក្តីថា ហេតុដែលខ្លួនឯងជាគតិ គឺជាទីពឹងនាក់
បានដល់ ជាសរណៈរបស់ខ្លួន ។

ឈ្នួញសេៈ អាស្រ័យសេៈដែលចម្រើន គឺសេៈអាជានេយ្យនោះប្រាថ្នា
លាភ ទើបរៀបចំការត្រាច់ទៅក្នុងទីមិនស្មើ គឺមិនសមគួរនៃសេៈនោះឲ្យឆ្លុត
ទឹក ឲ្យបរិភោគមួយថ្ងៃ ៣ ដង ឈ្មោះថា រក្សា គឺផ្គត់ផ្គង់ យ៉ាងណា សូម្បី
អ្នក កាលការពារនូវការកើតឡើងនៃអកុសលដែលមិនទាន់កើត កម្ចាត់ទី
កើតឡើងហើយ ព្រោះការមិនមានស្មារតី ឈ្មោះថា ជាអ្នករាំង គឺគ្រប់
គ្រងខ្លួន ដូច្នោះ កាលអ្នករក្សាខ្លួនបានយ៉ាងនេះ អ្នកនឹងសម្រេចគុណ
វិសេស ជាលោកិយផង ជាលោកុត្តរផង តាំងអំពីបឋមជ្ឈានជាដើមទៅ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

រឿង ព្រះនង្គ័លក្នុងត្រា ចប់



រឿង ព្រះវក្កលិត្តោរ

លំនាំដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធព្រះវក្កលិត្តោរ ត្រាស់ព្រះធម្មទេសនានេះថា ចាមោជ្ជតហុលោភិក្កុ ជាដើម ។

បានឮថា ព្រះវក្កលិត្តោរនោះ កើតក្នុងត្រកូលព្រាហ្មណ៍ នាក្រុងសាវត្ថី ចម្រើនវ័យហើយ ឃើញព្រះតថាគតយាងចូលទៅដើម្បីបិណ្ឌបាត សម្លឹងព្រះសរីរសម្បត្តិរបស់ព្រះសាស្តាហើយ មិនឆ្កែតដោយការឃើញព្រះសរីរសម្បត្តិ ទើបបញ្ជូនក្នុងសម្លាក្រពះសាស្តា ដោយតាំងចិត្តថា អញនឹងបានឃើញព្រះដ៏មានព្រះភាគជានិច្ចកាលដោយឧបាយនេះ ដូច្នោះហើយ ក៏ឈរក្នុងទីដែលខ្លួនឈរ ដែលអាចឃើញព្រះទេសពលបាន លះកិច្ចវត្តទាំងឡាយ មានការស្វាធារាយ និងមនសិការកម្មដ្ឋានជាដើម ត្រាច់មើលព្រះសាស្តា ។

ព្រះសាស្តាទ្រង់រង់ចាំការចាស់ក្លានៃញាណរបស់លោក ទើបមិនត្រាស់អ្វីឡើយ លុះទ្រង់ជ្រាបថា ឥឡូវនេះ ញាណរបស់លោកចាស់ក្លាហើយ ទើបត្រាស់ឱវាទថា វក្កលិ ប្រយោជន៍អ្វីរបស់អ្នកដោយការមើលកាយស្អុយនេះ ម្ចាស់វក្កលិ បុគ្គលណាឃើញធម៌ បុគ្គលនោះ ឈ្មោះថា ឃើញតថាគត បុគ្គលណាឃើញតថាគត បុគ្គលនោះ ឈ្មោះថា ឃើញធម៌ ។

ព្រះវក្កលិនោះ កាលព្រះសាស្តាទូន្មានហើយយ៉ាងនោះ ក៏មិនអាចលះនូវការមើលព្រះសាស្តាទៅក្នុងទីដទៃបានឡើយ ។ កាលនោះ ព្រះសាស្តាទ្រង់ព្រះតម្រិះថា ភិក្ខុនេះមិនបាននូវការសង្វេគ នឹងមិនបានត្រាស់ដឹង កាលវស្សូបនាយិកសម័យជិតចូលមកហើយ ទើបយាងទៅកាន់ក្រុងរាជគ្រឹះ ក្នុង

ថ្ងៃចូលវស្សា ទ្រង់បណ្តេញព្រះវក្កលិដោយព្រះតម្រាស់ថា វក្កលិ ចូរអ្នកចៀស
 ចេញទៅ ព្រះថេរៈគិតថា ព្រះសាស្តាមិនត្រាស់ជាមួយអញ មិនអាចតាំងនៅ
 ក្នុងទីចំពោះព្រះភក្ត្រព្រះសាស្តាបាន អស់ត្រីមាស ទើបគិតថា ប្រយោជន៍អ្វី
 របស់អញដោយជីវិត អញនឹងឲ្យខ្លួនធ្លាក់ពីលើភ្នំចុះ ដូច្នោះហើយ ទើបឡើង
 ទៅកាន់ភ្នំគិដ្ឋក្យដ ។ ព្រះសាស្តា ទ្រង់ជ្រាបការហាត់នឿយរបស់ព្រះថេរៈហើយ
 ទ្រង់ព្រះតម្រិះថា ភិក្ខុនេះបើមិនបាននូវការល្អនិរោមអំពីសម្លាក់របស់តថាគត
 គប្បីញ៉ាំងឧបនិស្ស័យនៃមគ្គ និងផលឲ្យវិនាស ទើបទ្រង់បញ្ចេញព្រះរស្មីទៅ
 ហើយ ដើម្បីបង្ហាញព្រះកាយឲ្យប្រាកដ ។

លំដាប់នោះ តាំងអំពីកាលលោកឃើញព្រះសាស្តាហើយ សេចក្តីសោក
 ស្តម្បីច្រើនដល់ម៉្លោះ ក៏បាត់ទៅហើយ ។ ព្រះសាស្តា ហាក់ដូចជាញ៉ាំងស្រះ
 ដែលរឹងស្ងួតឲ្យពេញដោយទឹក ដើម្បីទ្រង់ញ៉ាំងបីតិ និងបាមោជ្ជដ៏មានកម្លាំង
 ឲ្យកើតដល់ព្រះថេរៈ ទើបត្រាស់ព្រះគាថានេះថា

ចាមោជ្ជពហុលោ ភិក្ខុ	បសន្នោ ពុទ្ធសាសនេ
អធិគច្ឆេ បទំ សន្តំ	សង្ខារបសមំ សុខំ ។
ភិក្ខុអ្នកក្រាស់ដោយសេចក្តីរីករាយ	ជ្រះថ្លាក្នុងព្រះពុទ្ធ-
សាសនា រមែងបាននូវបទដ៏ស្ងប់	ជាទីរម្ងាប់នូវសង្ខារ
នាំមកនូវសេចក្តីសុខ ។	

សេចក្តីអធិប្បាយ

គប្បីជ្រាបអត្ថនៃព្រះគាថានោះថា ភិក្ខុអ្នកច្រើនដោយបាមោជ្ជ ដោយ

ប្រក្រតី រមែងបណ្តុះនូវសេចក្តីជ្រះថ្លាក្នុងព្រះពុទ្ធសាសនា ភិក្ខុនោះជ្រះថ្លាយ៉ាង
នោះ គប្បីសម្រេចព្រះនិព្វានក្នុងព្រះពុទ្ធសាសនា ដែលបានឈ្មោះថា សន្តបទ
ជាទីចូលទៅស្ងប់សង្ខារជាសុខ ។ ព្រះសាស្តាកាលត្រាស់ព្រះគាថានេះហើយ
ទ្រង់លាព្រះហស្ត បានត្រាស់ព្រះគាថាទាំងនេះ ដល់ព្រះវក្កលិត្ថេរថា

មកចុះវក្កលិ អ្នកកុំខ្លាច ចូរសម្លឹងមើលតថាគត តថាគតនឹងលើកអ្នក
ឡើង ដូចបុគ្គលលើកជីវីដែលលិចក្នុងភក់ឡើងដូច្នោះ មកចុះវក្កលិ ចូរអ្នកកុំ
ខ្លាច ចូរអ្នកសម្លឹងតថាគត តថាគតនឹងលើកអ្នកឡើង ដូចបុគ្គលដែលជួយ
ព្រះចន្ទ ដែលត្រូវរាហូចាប់ ដូច្នោះ ។

កាលញ៉ាំងបីតិយ៉ាងខ្លាំងក្លា ឲ្យកើតឡើងហើយថា អញបានឃើញព្រះ
ទេសពលហើយ ទ្រង់ត្រាស់ហៅអញថា មកចុះ ទើបគិតថា អញគប្បីទៅតាម
ផ្លូវណាហ្ន៎ កាលមិនឃើញផ្លូវជាទីទៅ ទើបហោះឡើងទៅក្នុងអាកាស ក្នុងទី
ចំពោះព្រះកក្កព្រះទេសពល កាលជើងទីមួយតាំងនៅត្រង់ភ្នំនោះឯង នឹកដល់
ព្រះគាថា ដែលព្រះសាស្តាត្រាស់ហើយ សង្កត់បីតិបានក្នុងអាកាសនោះឯង
សម្រេចអរហត្ត មួយអន្លើដោយបដិសម្មិទាទាំងឡាយហើយ ថ្វាយបង្គំព្រះ
តថាគតនោះឯង បានចុះមកឈរក្នុងសម្មាកព្រះសាស្តាហើយ ។

ក្នុងកាលតមក ព្រះសាស្តា ទ្រង់តាំងលោកទុកក្នុងតំណែងឯតទគ្គៈថា
ម្ចាស់ភិក្ខុទាំងឡាយ បុគ្គលដែលជាសទ្ធាធិមុត្ត ដូច្នោះឯង ។^{១៣៣}

រឿងព្រះវក្កលិត្ថេរ ចប់

រឿង សុមនសាមណេរ

លំនាំដើម

ព្រះសាស្តា កាលគង់នៅក្នុងបុព្វរាម ទ្រង់ប្រារព្ធសុមនសាមណេរ ត្រាស់ព្រះធម្មទេសនានេះថា យោ ហវេ ជាដើម ។

អនុបុព្វកថា ក្នុងរឿងនោះ មានដូចតទៅនេះ

សេចក្តីពិស្តារថា ក្នុងកាលនៃព្រះសម្មាសម្ពុទ្ធ ព្រះនាមបទុមុត្តរៈ កុលបុត្រម្នាក់ ឃើញព្រះសាស្តាទ្រង់តាំងភិក្ខុមួយរូប ទុកក្នុងតំណែងឯតទគ្គៈ លើសភិក្ខុទាំងឡាយខាងមានទិព្វចក្ខុ ក្នុងកណ្តាលបរិស័ទ ៤ ប្រាថ្នាសម្បត្តិ នោះទើបនិមន្តព្រះសាស្តា ថ្វាយទានដល់ភិក្ខុសង្ឃ មានព្រះពុទ្ធជាប្រធានអស់ ៧ ថ្ងៃ ហើយតាំងសេចក្តីប្រាថ្នាថា បពិត្រព្រះអង្គ ខ្ញុំព្រះអង្គគប្បីជាកំពូលជាង ភិក្ខុទាំងឡាយអ្នកមានទិព្វចក្ខុ ក្នុងព្រះសាសនារបស់ព្រះពុទ្ធអង្គណាមួយក្នុង អនាគត ។

ព្រះសាស្តាទ្រង់ប្រមើលមើលអស់សែនកប្ប ទ្រង់ជ្រាបការសម្រេចនៃ សេចក្តីប្រាថ្នារបស់កុលបុត្រនោះហើយ ទើបទ្រង់ព្យាករថា ក្នុងទីបំផុតនៃសែន កប្បបន្ទាប់អំពីកប្បនេះ អ្នកនឹងបានជាភិក្ខុឈ្មោះអនុរុទ្ធតេរ ជាកំពូលជាងភិក្ខុ ទាំងឡាយខាងទិព្វចក្ខុ ក្នុងសាសនារបស់ព្រះពុទ្ធព្រះនាមគោតម ។ កុលបុត្រ ស្តាប់ពាក្យព្យាករនោះហើយ សម្គាល់សម្បត្តិនោះហាក់ដូចជាបានក្នុងថ្ងៃស្អែក ។ កាលព្រះសាស្តាបរិនិព្វានហើយ ទើបសួរការបរិកម្មដើម្បីបានទិព្វចក្ខុ ពួកភិក្ខុ ឲ្យធ្វើគោមដើមច្រើនពាន់ដើម ព័ទ្ធជុំវិញព្រះស្នូបមាស ដែលមានកម្ពស់ ៧ យោជន៍ ហើយឲ្យធ្វើការបូជាដោយប្រទីប ចុតិអំពីអត្តភាពនោះហើយកើតក្នុង

ទេវលោក អន្ទោលទៅក្នុងទេវលោក និងមនុស្សលោកអស់មួយសែនកប្ប
 ក្នុងកប្បនេះ កើតក្នុងត្រកូលជនទុគ៌ិត ក្នុងក្រុងពារាណសី អាស្រ័យសុមន-
 សេដ្ឋី ជាអ្នកជញ្ជូនស្មៅរបស់សេដ្ឋីនោះចិញ្ចឹមជីវិត ។ បុរសនោះបានឈ្មោះ
 ថា អន្ទការៈ សូម្បីសុមនសេដ្ឋី ក៏ថ្វាយមហាទានក្នុងព្រះនគរនោះអស់កាល
 ជានិច្ច ។

ថ្ងៃមួយ ព្រះបច្ចេកពុទ្ធព្រះនាមថា ឧបរិដ្ឋៈ ចេញអំពីនិរោធសមាបត្តិ
 ត្រង់ភ្នំគន្ធមាទន៍ហើយគិតថា ថ្ងៃនេះអាត្មាអញនឹងធ្វើសេចក្តីអនុគ្រោះដល់អ្នក
 ណាហ្ន៎ ជ្រាបថា ថ្ងៃនេះការដែលអាត្មាអញធ្វើសេចក្តីអនុគ្រោះដល់បុរសឈ្មោះ
 អន្ទការៈគួរ ឥឡូវនេះ បុរសនោះរែកស្មៅចេញអំពីព្រៃហើយនឹងមកផ្ទះ ដូច្នោះ
 ហើយ ទើបកាន់យកបាត្រ និងចីវរទៅដោយប្រដូង ប្រាកដចំពោះមុខអន្ទការៈ ។
 កាលអន្ទការៈឃើញព្រះបច្ចេកពុទ្ធ មានបាត្រទទេក្នុងដៃហើយសួរថា បពិត្រ
 លោកម្ចាស់ លោកម្ចាស់បានភិក្ខុខ្លះដែរឬទេ កាលព្រះបច្ចេកពុទ្ធតបថា នែ
 អ្នកមានបុណ្យច្រើន អាត្មានឹងបាន ទើបពិតថា បពិត្រលោកម្ចាស់ បើដូច្នោះ
 សូមលោកម្ចាស់មេត្តារង់ចាំបន្តិចចុះ ដូច្នោះហើយ ក៏ទុកអម្រែកស្មៅ រត់ទៅ
 កាន់ផ្ទះ ដោយរហ័ស សួរភរិយាថា នែនាង ភត្តចំណែកដែលនាងទុកដើម្បី
 ខ្ញុំ តើមានដែរឬទេ កាលនាងឆ្លើយថា មានអ្នក ទើបត្រឡប់មកដោយរហ័ស
 ទទួលបាត្ររបស់ព្រះបច្ចេកពុទ្ធនៅកាន់ផ្ទះ ដោយគិតថា កាលអញប្រាថ្នា
 ដើម្បីឲ្យ ទេយ្យធម៌មិនមាន កាលទេយ្យធម៌មាន អញមិនបានបដិគ្គាហក
 តែថ្ងៃនេះ បដិគ្គាហកក៏អញជួបហើយ ទេយ្យធម៌របស់អញក៏មាន ជាលោក

របស់អញ្ចហ្មឺ ឲ្យចាក់កត្តចុះក្នុងបាត ហើយនាំត្រឡប់មកដាក់ក្នុងដៃរបស់
ព្រះបច្ចេកពុទ្ធ តាំងសេចក្តីប្រាថ្នាថា ដោយទាននេះ ភាពជាអ្នកក្រីក្រ កុំបី
មានដល់ខ្ញុំឡើយ ពាក្យថា មិនមាន កុំបីមានឡើយ ក្នុងភពតូចភពធំ ។

បពិត្រលោកម្ចាស់ ខ្ញុំគប្បីរួចផុតចាកការចិញ្ចឹមជីវិតខ្លះខាតបែបនេះ មិន
គប្បីបានឮពាក្យថា មិនមានឡើយ ។

ព្រះបច្ចេកពុទ្ធធ្វើអនុមោទនាថា សូមសេចក្តីប្រាថ្នារបស់អ្នក សម្រេច
យ៉ាងនោះចុះ ដូច្នោះហើយ ក៏ចៀសចេញទៅ ។

ទេវតាដែលអាស្រ័យត្រង់ស្ងួតច្រូតរបស់សុមនសេដ្ឋីពោលថា
គួរត្រេកអរពិតហ្មឺ ទាននេះជាទានដ៏កំពូល អន្តការៈតម្កល់ទុកល្អហើយ
ក្នុងព្រះឧបរិដ្ឋបច្ចេកពុទ្ធ ដូច្នោះហើយ បានឲ្យសាធុការ ៣ ដង ។

គ្រានោះ សេដ្ឋីពោលនឹងទេវតានោះថា អ្នកមិនឃើញឃើងឲ្យទានជានិច្ច
អស់កាលមានប្រមាណប៉ុណ្ណោះទេ ទេវតាពោលថា ខ្ញុំប្រាថ្នាទានរបស់លោក
ហើយ ឲ្យសាធុការក៏មិនមែន តែសាធុការនេះ ខ្ញុំឲ្យប្រព្រឹត្តទៅហើយ ព្រោះ
សេចក្តីជ្រះថ្លាក្នុងបិណ្ឌបាត ដែលអន្តការៈប្រគេនហើយ ដល់ព្រះឧបរិដ្ឋ-
បច្ចេកពុទ្ធ ។

សេដ្ឋីនោះគិតថា គួរអស្ចារ្យហ្មឺ អញឲ្យទានអស់កាលមានប្រមាណ
ប៉ុណ្ណោះ ក៏មិនអាចឲ្យទេវតាឲ្យនូវសាធុការបាន អន្តការៈ អាស្រ័យអញរស់
នៅ គង់ឲ្យទេវតាធ្វើសាធុការដោយបិណ្ឌបាតម្តងប៉ុណ្ណោះ អញនឹងធ្វើវត្ថុដែល
សមគួរក្នុងទានរបស់អន្តការៈ ហើយធ្វើបិណ្ឌបាតនោះឲ្យជារបស់អញ ដូច្នោះ

ហើយ ទើបឲ្យហៅអន្តការៈមកសួរថា ថ្ងៃនេះឯងបានឲ្យអ្វីដល់អ្នកណាដែរឬ
 ទេ អន្តការៈពោលថា បពិត្រលោកម្ចាស់ ថ្ងៃនេះខ្ញុំប្រគេនកត្តាហារដល់ព្រះ
 ឧបរិដ្ឋបច្ចេកពុទ្ធ សេដ្ឋីពោលថា ណ្ហើយចុះបាចូរឯងយកកហាបណៈ ហើយ
 ឲ្យបិណ្ឌបាតនោះដល់យើងចុះ អន្តការៈពោលថា បពិត្រលោកម្ចាស់ ខ្ញុំឲ្យមិន
 បានទេ ។ សេដ្ឋីនោះ ឡើងតម្លៃឲ្យរហូតដល់មួយពាន់ ចំណែកអន្តការៈ ក៏
 មិនបានឲ្យសូម្បីទ្រព្យមួយពាន់ ។ លំដាប់នោះ សេដ្ឋីពោលថា អ្នកដ៏ចម្រើន
 សេចក្តីនោះលើកទុកចុះ បើឯងមិនឲ្យបិណ្ឌបាត ចូរកាន់យកទ្រព្យមួយពាន់
 ហើយឲ្យចំណែកបុណ្យចុះ អន្តការៈពោលថា ខ្ញុំប្រឹក្សាជាមួយព្រះបច្ចេកពុទ្ធ
 ហើយ ទើបដឹងបាន ប្រញាប់រត់ទៅទាន់ព្រះបច្ចេកពុទ្ធហើយសួរថា បពិត្រលោក
 ម្ចាស់ សុមនសេដ្ឋីឲ្យទ្រព្យមួយពាន់ ហើយសូមចំណែកបុណ្យក្នុងបិណ្ឌបាត
 របស់លោកម្ចាស់ តើខ្ញុំត្រូវធ្វើដូចម្តេច ។

ពេលនោះព្រះបច្ចេកពុទ្ធ នាំឧបមាមកប្រៀបធៀបដល់បុរសនោះថា នៃ
 អ្នក ប្រទីបក្នុងផ្ទះមួយខ្នង ក្នុងស្រុកដែលមានត្រកូលមួយរយ គប្បីឆេះឡើង
 ពួកជនដ៏សេសស យកប្រេងរបស់ខ្លួនជ្រលក់ប្រឆេះហើយគប្បីទៅអុជបន្ត ហើយ
 កាន់យក ពន្លឺប្រទីបដើមបុគ្គលគប្បីពោលថាមានឬមិនមាន ។ អន្តការៈពោល
 ថា ពន្លឺរមែងមានច្រើនជាង ព្រះបច្ចេកពុទ្ធពោលថា ដូច្នោះឯងបណ្ឌិត ទោះ
 ជាបបរមួយវែក ឬភិក្ខុមួយវែកក្តី កាលបុគ្គលឲ្យចំណែកបុណ្យក្នុងបិណ្ឌបាត
 របស់ខ្លួនដល់អ្នកដទៃ ឲ្យដល់មនុស្សប៉ុនណា បុណ្យទាំងនោះរមែងចម្រើន
 ឯអ្នកបានឲ្យបិណ្ឌបាតមួយចំណែកប៉ុណ្ណោះ តែកាលអ្នកឲ្យចំណែកបុណ្យ

ដល់សេដ្ឋី បិណ្ឌបាត ឈ្មោះថា ពីរចំណែក មួយចំណែកជារបស់អ្នក មួយ
 ចំណែកជារបស់សេដ្ឋី អន្តការៈទទួលថា សាធុ ហើយថ្វាយបង្គំព្រះបច្ចេក-
 ពុទ្ធ ទៅកាន់សម្មាសម្ពុទ្ធសេដ្ឋីពោលថា សូមលោកម្ចាស់ទទួលយកនូវចំណែក
 បុណ្យចុះ សេដ្ឋីពោលថា បើដូច្នោះ ចូរអ្នកទទួលយកកហាបណៈទាំងនេះ
 អន្តការៈពោលថា ខ្ញុំមិនបានលក់បិណ្ឌបាត ខ្ញុំឲ្យចំណែកបុណ្យដល់លោក
 ម្ចាស់ដោយសទ្ធា សេដ្ឋីពោលថា អ្នកឲ្យដោយសទ្ធា ខ្ញុំក៏បូជាគុណរបស់អ្នក
 ដោយសទ្ធា ចូរទទួលយកចុះ ម្យ៉ាងទៀត ចាប់តាំងអំពីនេះទៅ អ្នកកុំធ្វើការ
 ដោយដែរបស់ខ្លួន ចូរសង់ផ្ទះក្បែរជនវិថីចុះ ចូរកាន់យកវត្ថុគ្រប់យ៉ាង ដែល
 អ្នកត្រូវការអំពីសម្មាសម្ពុទ្ធរបស់ខ្ញុំ ។

បិណ្ឌបាតដែលបុគ្គលថ្វាយដល់អ្នកចេញអំពីនិរោធិ រមែងឲ្យផលក្នុងថ្ងៃ
 នោះឯង ព្រោះដូច្នោះ សូម្បីព្រះរាជាទ្រង់ស្តាប់ការប្រព្រឹត្តទៅនោះហើយ
 ទើបត្រាស់ឲ្យហៅអន្តការៈមក ហើយទ្រង់ទទួលចំណែកបុណ្យ ព្រះរាជទាន
 កោគៈច្រើន ហើយត្រាស់ឲ្យព្រះរាជទានតំណែងសេដ្ឋីដល់អន្តការៈ ។

អន្តការៈនោះ បានជាសម្ងាញ់របស់សុមនសេដ្ឋី ធ្វើបុណ្យទាំងឡាយដរាប
 ដល់អស់ជីវិត ចុតិអំពីអត្តភាពនោះហើយកើតក្នុងទេវលោក អន្ទាលទៅក្នុង
 ទេវលោក និងមនុស្សលោក ក្នុងពុទ្ធប្បទេកាលនេះ បដិសន្ធិក្នុងព្រះរាជវាំង
 របស់ស្តេចសក្យៈ ព្រះនាមអមិតោទនៈ ក្នុងនគរកបិលពស្តុ ព្រះញាតិទាំង-
 ឡាយថ្វាយព្រះនាមដល់ព្រះកុមារនោះថា អនុរុទ្ធ ។ កុមារនោះ ជាព្រះកនិដ្ឋ-
 ភាតារបស់មហានាមសក្យៈ ជាឱរសរបស់ម្ចាស់មាណៃនៃព្រះសាស្តា បានជា

សុខមាលជាតិយ៉ាងក្រៃលែង ជាអ្នកមានបុណ្យច្រើន ។

បានឮថា ថ្ងៃមួយ កាលក្សត្រ ៦ អង្គលេងឃ្លី យកនំសម្រាប់ក្បាលក្តា ព្រះអនុរុទ្ធចាញ់ ទើបបញ្ជូនដំណឹងទៅកាន់សម្នាក់របស់ព្រះមាតា ដើម្បីនំ ព្រះមាតាយកកាជនៈធំជាកនំពេញហើយបញ្ជូនមកឲ្យ ព្រះអនុរុទ្ធសោយនំ ហើយ ទ្រង់លេងចាញ់ទៀត ក៏បញ្ជូនដំណឹងទៅយ៉ាងនោះឯង ។

កាលមនុស្សនាំនំមកយ៉ាងនេះអស់ ៣ ដង លើកទី ៤ មាតាបញ្ជូន ដំណឹងទៅថា ឥឡូវនេះ នំមិនមាន ព្រះអនុរុទ្ធទ្រង់ស្តាប់ពាក្យរបស់មាតា នោះហើយ ធ្វើសេចក្តីសម្គាល់ថា នំឈ្មោះមិនមាន នឹងមានក្នុងឥឡូវនេះ ព្រោះបទថា មិនមាន ជាបទដែលខ្លួនមិនធ្លាប់ឮហើយ ទើបទ្រង់បញ្ជូនទៅ ដោយព្រះតម្រាស់ថា ចូរឯងទៅយកនំមិនមានមក ។ កាលនោះ មាតារបស់ ព្រះកុមារ កាលអ្នកបម្រើទូលថា បតិត្រព្រះនាង សូមព្រះនាងឲ្យនំមិនមាន ទើបព្រះនាងត្រិះរិះថា ពាក្យថា មិនមាន កូនរបស់អញ មិនធ្លាប់ឮមកហើយ អញគប្បីឲ្យកូនរបស់អញដឹងភាពដែលមិនមាននោះដូចម្តេចហ្ន៎ ទើបព្រះនាង លាងថាសមាស គ្របដោយថាសមាស ដទៃបញ្ជូនទៅថា ទៅចុះបា ចូរចា ឲ្យថាសមាសនេះដល់កូនរបស់យើង ។

ខណៈនោះ ទេវតាទាំងឡាយ ដែលជាអ្នករក្សានគរគិតថា ព្រះអនុរុទ្ធ របស់ពួកយើង ប្រគេនកត្តជាចំណែកខ្លួនដល់ព្រះបច្ចេកពុទ្ធព្រះនាមថាឧបរិដ្ឋៈ ហើយតាំងសេចក្តីប្រាថ្នាថា ខ្ញុំមិនគប្បីបានឮពាក្យថាមិនមាន កាលនៅជាអ្នក រែកស្មៅឈ្មោះអន្តការៈ ។ បើអញដឹងសេចក្តីនោះហើយ គប្បីប្រឆើយកន្តើយ

សោត ក្បាលរបស់អញនឹងបែកជា ៧ ភាគ ទើបធ្វើជាសឲ្យពេញដោយនំ
 ទិព្វទាំងឡាយហើយ ។ បុរសនោះនាំជាសមកទុកក្នុងសម្លាកំរបស់សក្យៈទាំង
 នោះហើយបើក ក្លិនរបស់នំទិព្វទាំងនោះ ក៏ផ្សាយទៅពេញព្រះនគរ កាលនំ
 គ្រាន់តែស្តេចសក្យៈទាំងនោះដាក់ក្នុងព្រះឱស្ត ក្លិននោះបានផ្សាយទៅកាន់សរសៃ
 សម្រាប់ទទួលរសទាំង ៧ ពាន់ តាំងនៅហើយ ។

ព្រះអនុរុទ្ធទ្រង់ត្រិះរិះថា ពីមុនព្រះមាតាប្រហែលជាមិនស្រឡាញ់អញ
 ព្រោះក្នុងកាលដទៃទ្រង់មិនធ្លាប់ធ្វើនំមិនមានឲ្យដល់អញ ។ កុមារនោះទៅហើយ
 ទូលនឹងមាតាយ៉ាងនេះថា បពិត្រព្រះមាតា ខ្ញុំមិនជាទីស្រឡាញ់របស់ទ្រង់ឬ
 ព្រះមាតាពោលថា នែបា កូននិយាយអ្វី បាជាទីស្រឡាញ់ក្រែកលែងរបស់មាតា
 ក្រែកលែងជាងកែវក្នុងទាំងគុ ក្រែកលែងជាងសាច់បេះដូង ព្រះអនុរុទ្ធពោលថា
 បពិត្រព្រះមាតា បើខ្ញុំជាទីស្រឡាញ់របស់ទ្រង់សោត ព្រោះហេតុអ្វីក្នុងកាល
 មុន ទើបមាតាមិនប្រទាននំមិនមានបែបនេះដល់ខ្ញុំ ព្រះនាងត្រាស់សួរបុរស
 នោះថា នែបា តើមានអ្វីកើតក្នុងថាសនោះឬ បុរសនោះពោលថា បពិត្រព្រះ
 នាង មាន ថាសនោះពេញដោយនំទាំងឡាយ នំបែបនោះ ទូលបង្គំមិនធ្លាប់
 ឃើញឡើយ ។ ព្រះនាងត្រិះរិះថា កូនរបស់អញបានធ្វើបុណ្យទុកហើយ នំ
 ទិព្វដែលជារបស់ទេវតាទាំងឡាយ បញ្ជូនឲ្យទៅឲ្យបុត្ររបស់អញ ។ ព្រះ
 អនុរុទ្ធក៏ទូលនឹងព្រះមាតាថា បពិត្រព្រះមាតា នំបែបនេះ ខ្ញុំមិនធ្លាប់សោយ
 ឡើយ តាំងអំពីថ្ងៃនេះទៅ សូមព្រះមាតាធ្វើនំមិនមាននេះប៉ុណ្ណោះដល់ខ្ញុំ ។

តាំងពីកាលនោះមក ព្រះនាងលាងថាសមាសហើយ គ្របដោយថាស

ដទៃបញ្ជូនទៅក្នុងពេលដែលព្រះអនុរុទ្ធពោលថា ខ្ញុំត្រូវការបរិភោគនំ ។ ទេវតា
ទាំងឡាយ រមែងញ៉ាំងថាសឲ្យពេញ ។ ព្រះកុមារនោះ កាលនៅក្នុងរាជវាំង
មិនបានជ្រាបពាក្យថាមិនមានដោយប្រការយ៉ាងនេះសោយតែនំទិព្វទាំងនោះ ។

កាលឱរសរបស់សក្យៈ បួសតាមលំដាប់ត្រកូល ដើម្បីជាបរិវាររបស់
ព្រះសាស្តា កាលព្រះបាទមហានាមសក្យៈត្រាស់ថា នែបា ក្នុងត្រកូលរបស់
ពួកយើង បុគ្គលណាម្នាក់ដែលបួសហើយមិនមាន ឯង ឬខ្ញុំគួរបួស អនុរុទ្ធ
ត្រាស់ថា ខ្ញុំជាសុខមាលជាតិក្រៃលែង មិនអាចបួសបានទេ មហានាមពោល
ថា បើដូច្នោះ ចូរបួនរៀនការងារចុះ បងនឹងបួស អនុរុទ្ធពោលថា ឈ្មោះថា
ការងារនោះដូចម្តេច ។ ពិតហើយ ព្រះអនុរុទ្ធរមែងមិនដឹងទីកើតឡើងនៃភត្ត
នឹងជ្រាបការងារបានដូចម្តេច ព្រោះដូច្នោះ ទើបត្រាស់យ៉ាងនោះ ។

ថ្ងៃមួយ សក្យៈ ៣ អង្គ គឺអនុរុទ្ធ ភទ្ទិយៈ កិម្ពិលៈប្រឹក្សាគ្នាថា ឈ្មោះ
ថា ភត្ត កើតក្នុងទីណា បណ្តាសក្យៈទាំង ៣ អង្គនោះ កិម្ពិលៈត្រាស់ថា
ភត្ត កើតឡើងក្នុងជង្រឹក បានឮថា ថ្ងៃមួយ កិម្ពិលៈនោះ បានឃើញស្រូវ
គេជញ្ជូនជាក់ក្នុងជង្រឹក ព្រោះដូច្នោះ ទើបត្រាស់យ៉ាងនោះដោយសម្គាល់ថា
ភត្តរមែងកើតឡើងក្នុងជង្រឹក ។ កាលណោះ ភទ្ទិយៈពោលនឹងកិម្ពិលៈថា
ឯងមិនដឹង ដូច្នោះហើយ ទើបត្រាស់ថា ធម្មតាកត្ត គឺកើតឡើងក្នុងឆ្នាំងបាយ
បានឮថា ថ្ងៃមួយ ភទ្ទិយៈនោះ ឃើញជនទាំងឡាយជួសភត្តចេញអំពីឆ្នាំង
បាយ ហើយធ្វើសេចក្តីសម្គាល់ថា ភត្តនោះ កើតក្នុងឆ្នាំងនោះឯង ព្រោះ
ដូច្នោះ ទើបត្រាស់យ៉ាងនោះ ។

ព្រះអនុរុទ្ធត្រាស់នឹងស្តេចទាំងពីរអង្គថា ឯងទាំងពីរក៏មិនដឹង ហើយ
 ត្រាស់ថា ភក្តីកើតឡើងក្នុងថាសមាសធិកម្មសម្បយហត្ថ បានឮថា ព្រះអនុរុទ្ធ
 មិនធ្លាប់ឃើញគេបុកស្រូវ មិនធ្លាប់ឃើញគេដាំបាយ ឃើញតែភក្តីដែលគេដួស
 ទុកក្នុងថាសមាសហើយ តម្កល់ទុកចំពោះមុខប៉ុណ្ណោះ ព្រោះដូច្នោះ ទើបធ្វើ
 សេចក្តីសម្គាល់ថា ភក្តីនោះ រមែងកើតឡើងក្នុងថាសនោះឯង ព្រោះដូច្នោះ
 ទើបត្រាស់យ៉ាងនោះ ។ កុលបុត្រមានបុណ្យច្រើន មិនដឹងទីកើតនៃភក្តីយ៉ាង
 នោះ នឹងដឹងការងារទាំងឡាយបានដូចម្តេច ។

ព្រះអនុរុទ្ធនោះ បានស្តាប់របៀបធ្វើការងារទាំងឡាយ ដែលបងប្រុស
 ប្រាប់ដោយន័យជាដើមថា អនុរុទ្ធមក បងនឹងបង្រៀនដើម្បីនឹងគ្រប់គ្រងផ្ទះ
 ដល់ឯងដែលជាអ្នកគ្រប់គ្រងផ្ទះ ជាបឋមត្រូវក្តៅស្រែដូច្នោះ ជារបស់មិនមាន
 ទីបំផុត ហើយទូលលាព្រះមាតាថា សេចក្តីត្រូវការដោយការគ្រប់គ្រងផ្ទះរបស់
 ខ្ញុំមិនមាន ហើយយាងចេញទៅ មួយអន្លើដោយព្រះឱរសរបស់សក្យៈ ៥ អង្គ
 មានកង្វិះជាប្រធាន ចូលទៅគាល់ព្រះសាស្តាត្រង់អនុបិយម្តូវន ទ្រង់ផ្អែស
 ហើយ កាលទ្រង់ផ្អែសហើយ ព្រះអនុរុទ្ធជាអ្នកបដិបត្តិប្រពៃ ធ្វើឲ្យជាក់ច្បាស់
 នូវវិជ្ជា ៣ ដោយលំដាប់ ជាអ្នកអង្គុយលើអាសនៈមួយ អាចឃើញលោក-
 ធាតុមួយពាន់បានដោយទិព្វចក្ខុ ដូចផ្នែកន្តត្រៃ ដែលបុគ្គលដាក់លើបាតដៃ
 ដូច្នោះ ទើបបន្តិឧទានថា

ខ្ញុំពួកបាននូវបុព្វេនិវាស ទិព្វចក្ខុខ្ញុំក៏ជម្រះហើយ ខ្ញុំជាអ្នកបានវិជ្ជា ៣
 ជាអ្នកដល់នូវបុទ្ធិ សាសនារបស់ព្រះពុទ្ធខ្ញុំបានធ្វើហើយ ។

ព្រះថេរៈពិចារណាថា អញធ្វើកម្មអ្វីហ្ន៎ ទើបបានសម្បត្តិនេះ បានជ្រាប
 ថា បានតាំងនូវសេចក្តីប្រាថ្នាទៀបបាទមូល របស់ព្រះពុទ្ធព្រះនាមបទុមុត្តរៈ
 ហើយជ្រាបបន្តទៀតថា អាត្មាអញអនោលទៅក្នុងសង្សារអស់កាលឈ្មោះនោះ
 អាស្រ័យសុមនសេដ្ឋីក្នុងក្រុងពារាណសីចិញ្ចឹមជីវិតឈ្មោះអន្តការៈ ដូច្នោះហើយ
 ពោលថា

ក្នុងកាលមុន ខ្ញុំឈ្មោះអន្តការៈ ជាជនទុគ៌ិត ជាអ្នកកែស្មៅ បាន
 ប្រគេនបិណ្ឌបាតដល់ព្រះឧបរិដ្ឋបច្ចេកពុទ្ធ ជាអ្នកមានយស ។

កាលនោះ ព្រះថេរៈបរិវិតក្តីថា សុមនសេដ្ឋីសម្លាញ់របស់អញ បានឲ្យ
 កហាបណៈហើយ ទទួលយកចំណែកបុណ្យអំពីបិណ្ឌបាត ដែលអាត្មាអញ
 ប្រគេនដល់ព្រះឧបរិដ្ឋបច្ចេកពុទ្ធក្នុងកាលនោះ ឥឡូវនេះកើតក្នុងទីណាហ្ន៎ ក៏
 បានឃើញសេដ្ឋីនោះថា កើតក្នុងស្រុកឈ្មោះមុណ្ណនិគម ត្រង់ជើងភ្នំក្បែរព្រៃ
 ភ្លើងឆេះ ឧបាសកឈ្មោះមហាមុណ្ណៈ ក្នុងមុណ្ណនិគមនោះមានកូនប្រុសពីរនាក់
 គឺមហាសុមនៈ ១ ចូឡសុមនៈ ១ ក្នុងកូនទាំងពីរនោះ សុមនសេដ្ឋីកើតជា
 ចូឡសុមនៈ កាលឃើញហើយគិតថា បើអាត្មាអញទៅក្នុងទីនោះ ឧបការៈនឹង
 មានឬហ្ន៎ លោកពិចារណាបានឃើញហេតុនេះថា កាលអញទៅទីនោះ ចូឡ-
 សុមនៈនោះមានអាយុ ៧ ឆ្នាំប៉ុណ្ណោះនឹងចេញបួស នឹងសម្រេចអរហត្តក្នុង
 ពេលកោរសក់ស្រេចនោះឯង ។ កាលឃើញហើយ រដូវភ្លៀងជិតចូលមកដល់
 ទើបទៅតាមអាកាសចុះត្រង់ទ្វារស្រុក ។ ចំណែកមហាមុណ្ណឧបាសក ជាអ្នក
 ស្ម័គ្រស្មាលរបស់ព្រះថេរៈក្នុងកាលមុនដូចគ្នា ឃើញព្រះថេរៈឃុំចំរុកក្នុងពេល

បិណ្ឌបាត ទើបពោលនឹងមហាសុមនៈជាកូនថា នៃបា ព្រះអនុរុទ្ធត្រូវ របស់
 យើងនិមន្តមកហើយ ចូរទៅទទួលបាត្រឲ្យទាន់ពេលដែលអ្នកដទៃមិនទាន់
 ទទួលបាត្រលោកទៅ ឪពុកនឹងឲ្យគេក្រាលអាសនៈ ។ មហាសុមនៈបាន
 ឆ្លើយ៉ាងនោះហើយ ឧបាសកអង្គាសព្រះថេរៈខាងក្នុងដោយគោរពហើយ ទទួល
 ប្តេជ្ញាដើម្បីការនៅចាំវស្សាអស់ត្រីមាស ព្រះថេរៈទទួលនិមន្តហើយ ។

គ្រានោះ ឧបាសកបដិបត្តិព្រះថេរៈអស់ត្រីមាស ដូចបដិបត្តិមួយថ្ងៃនោះ
 ឯង ក្នុងថ្ងៃមហាបវារណា ទើបនាំត្រៃថវរ និងអាហារវត្ថុដែលមានទឹកតិច
 ប្រេង អង្ករជាដើមមកហើយ ដាក់ទៀបបាតជើងរបស់ព្រះថេរៈពោលថា សូម
 លោកម្ចាស់ទទួលចុះ ។ ព្រះថេរៈពោលថា កុំឡើយឧបាសក សេចក្តីត្រូវ
 ការដោយវត្ថុនេះរបស់អាត្មាមិនមាន ឧបាសកពោលថា បពិត្រលោកម្ចាស់
 នេះឈ្មោះថាវស្សាវាសិកលោក សូមលោកម្ចាស់ទទួលវត្ថុនេះចុះ ព្រះថេរៈពោល
 ថា កុំឡើយឧបាសក ឧបាសកពោលថា បពិត្រលោកម្ចាស់ ហេតុអ្វីទើបលោក
 ម្ចាស់មិនទទួល ព្រះថេរៈពោលថា សាមណេរដែលជាកប្បិយការកក្កដសម្នាក់
 របស់អាត្មាក៏មិនមាន ឧបាសកពោលថា បើយ៉ាងនោះមហាសុមនៈជាកូនរបស់
 ខ្ញុំនឹងជាសាមណេរ ព្រះថេរៈពោលថា ឧបាសក សេចក្តីត្រូវការដោយមហា
 សុមនៈរបស់អាត្មាមិនមាន ឧបាសកពោលថា បពិត្រលោកម្ចាស់ បើដូច្នោះ
 សូមលោកម្ចាស់ឲ្យចូឡសុមនៈបួសចុះ ព្រះថេរៈទទួលថា សាធុ ហើយឲ្យ
 ចូឡសុមនៈបួស ។ ចូឡសុមនៈសម្រេចអរហត្តក្នុងពេលកោរសក់ស្រែចនោះ
 ឯង ។ ព្រះថេរៈនៅក្នុងទីនោះជាមួយចូឡសុមនៈសាមណេរនោះប្រមាណកន្លះ

ខែហើយ លាពួកញាតិរបស់លោកថា ពួកអាត្មានឹងគាល់ព្រះសាស្តា ដូច្នោះហើយ បានទៅតាមអាកាស ចុះត្រង់តូបដែលតាំងនៅក្នុងព្រៃ នាហិមវន្តប្បទេស ។

ព្រះថេរៈ តាមប្រក្រតីជាអ្នកប្រាសព្វសេចក្តីព្យាយាម កាលលោកកំពុង ចង្រ្កមក្នុងទីនោះ យប់ដំបូង និងយប់បន្ទាប់មក ខ្យល់ក្នុងផ្ទៃតាំងឡើងហើយ ក្នុងកាលនោះ សាមណេរឃើញព្រះថេរៈលំបាក ទើបសាកសួរថា បពិត្រលោក ម្ចាស់ រោគអ្វីចាក់ដោតលោកម្ចាស់ ព្រះថេរៈពោលថា ខ្យល់សៀតផ្ទៃកើត ឡើងដល់ខ្ញុំហើយ សាមណេរពោលថា ក្នុងកាលដទៃខ្យល់សៀតផ្ទៃធ្លាប់កើត ឡើងឬ ព្រះថេរៈពោលថា អើអាវុសោ សាមណេរពោលថា ការសប្បាយ រមែងមានដោយអ្វី ព្រះថេរៈពោលថា កាលខ្ញុំបានទឹកអំពីអនោតត្តស្រះផឹក ការសប្បាយរមែងមានអាវុសោ ។ សាមណេរពោលថា បពិត្រលោកម្ចាស់ បើដូច្នោះ ខ្ញុំនឹងទៅយកមក ព្រះថេរៈពោលថា លោកអាចនាំមកបានឬ សាមណេរពោលថា អាចលោកម្ចាស់ ព្រះថេរៈពោលថា បើដូច្នោះ នាគរាជ ឈ្មោះបន្ទុកៈ ក្នុងអនោតត្តស្រះស្តាល់ខ្ញុំ ចូរលោកប្រាប់ដល់នាគរាជនោះ រួច ហើយនាំទឹកមួយបំពង់មក ដើម្បីប្រយោជន៍ដល់ការប្រកបថ្នាំចុះ សាមណេរ ទទួលថា សាធុ ហើយថ្វាយបង្គំឧបជ្ឈាយ៍ ហោះទៅកាន់អាកាសដែលមាន ចម្ងាយផ្លូវ ៥០០ យោជន៍ហើយ ។

ថ្ងៃនោះ នាគរាជមានអ្នករាំចោមរោមហើយ ប្រាថ្នានឹងលេងទឹក នាគ- រាជនោះលុះឃើញសាមណេរកំពុងទៅប៉ុណ្ណោះក៏ក្រោធហើយគិតថា សមណៈ ត្រឡោលនេះ រោយធូលីដែលជាប់នឹងបាតជើងលើអំបែងក្បាលរបស់អញ

សមណៈត្រងោលនេះ មកហើយដើម្បីទឹកក្នុងអនោតត្ថស្រះ ឥឡូវនេះ អញ
 នឹងមិនឲ្យទឹកដល់លោក ដូច្នោះហើយ ដេកបិទអនោតត្ថស្រះ ដែលមាន
 ប្រមាណ ៥០ យោជន៍ដោយពពារ ដូចបិទឆ្នាំងបាយដោយថាសធំ ដូច្នោះ ។
 សាមណេរសម្លឹងមើលអាការរបស់នាគរាជហើយ ដឹងថា នាគនេះ ក្រោធ
 ហើយ ទើបពោលគាថាថា

នាគរាជ អ្នកជាបុគ្គលមានតេជៈខ្លាំងក្លា មានកម្លាំងច្រើន ចូរអ្នកស្តាប់
 ពាក្យខ្ញុំចុះ ចូរឲ្យទឹកដឹកដល់ខ្ញុំ ខ្ញុំមកហើយដើម្បីប្រយោជន៍ដល់ទឹកសម្រាប់
 ធ្វើថ្នាំ ។ នាគរាជស្តាប់គាថានោះហើយ ពោលគាថានេះថា

ស្ទឹងធំឈ្មោះគង្គាត្រង់ទិសបូព៌ រមែងហូរទៅកាន់មហាសមុទ្រ សូមលោក
 នាំទឹកដឹកអំពីស្ទឹងគង្គានោះទៅចុះ ។

សាមណេរស្តាប់ពាក្យនោះហើយគិតថា ស្តេចនាគនេះមិនឲ្យតាមសេចក្តី
 ប្រាថ្នារបស់អញ អាត្មាអញនឹងប្រើកម្លាំងឲ្យនាគនេះដឹងអានុភាពធំ អញនឹង
 សង្កត់ស្តេចនាគនេះហើយយកទឹកទៅ ដូច្នោះហើយ ពោលថា មហារាជ ព្រះ
 ឧបជ្ឈាយ៍ឲ្យខ្ញុំនាំទឹកដឹកអំពីអនោតត្ថស្រះប៉ុណ្ណោះ ព្រោះហេតុនោះ ទើបខ្ញុំនាំ
 ទឹកដឹកនេះតែម្យ៉ាងទៅ ចូរលោកចៀសចេញ កុំយាត់ខ្ញុំឡើយ ដូច្នោះហើយ
 ពោលគាថានេះថា

ខ្ញុំនឹងនាំទឹកដឹកអំពីអនោតត្ថស្រះនេះប៉ុណ្ណោះ ខ្ញុំជាបុគ្គលមានសេចក្តីត្រូវ
 ការដោយទឹកដឹកនេះប៉ុណ្ណោះ បើថាមពល និងកម្លាំងមានសោត ចូរនាគរាជ
 បិទស្រះចុះ ។ កាលនោះ ស្តេចនាគពោលថា នែសាមណេរ បើលោកក្លាហាន

ជាកូនប្រុសសោត ខ្ញុំពេញចិត្តនឹងពាក្យរបស់លោក សូមអញ្ជើញលោក
នាំទឹករបស់ខ្ញុំទៅចុះ ។

លំដាប់នោះ សាមណេរឆ្លើយនឹងស្តេចនាគថា មហារាជ ខ្ញុំនឹងនាំទៅ
យ៉ាងនោះ កាលស្តេចនាគពោលថា បើលោកអាចក៏ចូរនាំទៅចុះ ទទួលប្តេជ្ញា
អស់វារៈ ៣ ជនថា បើដូច្នោះ ចូរលោកដឹងដោយល្អចុះ ហើយគិតថា ការ
ដែលអញសម្តែងអានុភាពរបស់ព្រះពុទ្ធសាសនា ហើយយកទឹកទៅរមែងគួរ
បានទៅកាន់សម្មាសម្ពុទ្ធកររបស់ពួកអាកាសជ្ជករទេវតាមុន ទេវតាទាំងនោះមកថ្វាយ
បង្គំ ហើយពោលថា មានរឿងអ្វីលោកម្ចាស់ ហើយនាំគ្នាលឃរ ។

សាមណេរពោលថា សង្រ្គាមរបស់អាត្មា និងបន្ទុកនាគរាជនឹងមានត្រង់
ផ្ទៃអនោតត្ថស្រះនេះ សូមពួកលោកទៅកាន់ទីនោះហើយ មើលនូវការឈ្នះ
និងការចាញ់ ។ សាមណេរទៅរកស្តេចចតុលោកបាល និងសក្តិទេវរាជ ស្តេច
សុយាម ស្តេចសន្តសិត ស្តេចសុនិម្មិត និងស្តេចវសវត្ថី ហើយប្រាប់សេចក្តី
នោះដោយទំនងនោះឯង ។ បន្ទាប់អំពីនោះ សាមណេរទៅដោយលំដាប់រហូត
ដល់ព្រហ្មលោក កាលព្រហ្មទាំងឡាយក្នុងទីនោះៗ មកថ្វាយបង្គំ ហើយឈរ
សួរថា មានរឿងអ្វីលោកម្ចាស់ ទើបប្រាប់សេចក្តីនោះ ។

សាមណេរ ប្រាប់ក្នុងទីគ្រប់កន្លែងមួយរំពេច រៀរតែអសញ្ញិសត្ត និង
អរូបព្រហ្មដោយអាការយ៉ាងនេះ សូម្បីទេវតាគ្រប់ពួក ស្តាប់ពាក្យលោក
ហើយ ប្រជុំគ្នាពេញអាកាសមិនមានចន្លោះ ត្រង់អនោតត្ថស្រះ ដូចលម្អិត
នៃនំដែលបុគ្គលដាក់ក្នុងនាឡិ ដូច្នោះ ។

កាលពួកទេវតាប្រជុំគ្នាហើយ សាមណេរឈរក្នុងអាកាស ពោលនឹង
ស្ដេចនាគថា

នាគរាជ អ្នកជាបុគ្គលមានតេជះខ្លាំងក្លា មានកម្លាំងច្រើន ចូរអ្នកស្ដាប់
ពាក្យខ្ញុំ សូមអ្នកឲ្យក្រុមទឹកជីកដល់ខ្ញុំ ខ្ញុំមកដើម្បីត្រូវការទឹកធ្វើថ្នាំ ពេលនោះ
នាគរាជពោលថា

សាមណេរ បើលោកក្លាហាន ជាកូនប្រុសសោត ខ្ញុំពេញចិត្តនឹងពាក្យ
របស់លោក សូមលោកនាំទឹកជីករបស់ខ្ញុំទៅចុះ ។

សាមណេរនោះទទួលពាក្យប្ដេជ្ញារបស់នាគរាជ ៣ ដងហើយ ឈរក្នុង
អាកាសនោះឯង និម្មិតអត្តភាពជាព្រហ្មប្រមាណ ១២ យោជន៍ ហើយទម្លាក់
ខ្លួនពីលើអាកាស ជាន់ត្រង់ពពាររបស់ស្ដេចនាគ សង្កត់ឲ្យផ្ដាច់មុខចុះហើយ
រំពេចនោះឯង កាលសាមណេរជាន់ពពាររបស់ស្ដេចនាគប៉ុណ្ណោះ ពពារស្ដេច
នាគបានរុញនៅសល់ប្រមាណប៉ុន្តែកែវ ដូចស្បែកស្រស់ដែលបុរសមានកម្លាំង
ជាន់ហើយ ដូច្នោះ ។ ក្នុងទីដែលផុតចាកពពាររបស់ស្ដេចនាគមក ខ្សែទឹក
ប្រមាណ ប៉ុនដើមត្នោតក៏បាញ់ឡើងលើ សាមណេរញ៉ាំងបំពង់ទឹកឲ្យពេញ
ក្នុងអាកាសនោះឯង ពួកទេវតាបានឲ្យសាធុការហើយ ។

នាគរាជខ្មាស ក្រោធចំពោះសាមណេរហើយ ភ្នែកទាំងពីររបស់នាគរាជ
នោះមានពណ៌ដូចផ្កាច្បា ស្ដេចនាគគិតថា សមណៈត្រងោលនេះឲ្យពួកទេវតា
ប្រជុំគ្នាហើយ កាន់យកទឹកជីក ធ្វើអញ្ញឲ្យខ្មាសហើយ អញ្ជូននឹងចាប់លោក
លូកដៃចូលក្នុងមាត់ហើយ ច្របាច់បេះដូងរបស់លោក ឬចាប់ដើងរបស់លោក

ហើយគ្រវែងទៅត្រើយស្ទឹងម្ខាង ដូច្នោះហើយ ដេញតាមសាមណេរដោយសម្មះ
ដីរបស់ តែមិនអាចទាន់សាមណេរឡើយ ។ សាមណេរមកហើយ ដាក់ទឹក
ដឹកទុកក្នុងដៃព្រះឧបជ្ឈាយ៍ ពិតថា សូមលោកម្ចាស់ឆាន់ចុះ ។

ស្តេចនាគក៏មកតាមក្រោយពោលថា បពិត្រព្រះអនុរុទ្ធ សាមណេរកាន់
យកទឹកដែលខ្ញុំមិនបានឲ្យមក សូមលោកម្ចាស់កុំឆាន់ ព្រះថេរៈសួរថា នៃ
សាមណេរ បានឮថា សេចក្តីនោះយ៉ាងនោះឬ សាមណេរពោលថា សូម
លោកម្ចាស់និមន្តឆាន់ចុះ ទឹកដឹកនេះស្តេចនាគឲ្យហើយ ទើបខ្ញុំនាំមក ។ ព្រះ
ថេរៈដឹងថា ឈ្មោះថា ការពោលពាក្យកុហករបស់សាមណេរ ដែលជាព្រះ
ខ័ណ្ឌស្រព មិនមាន ទើបឆាន់ទឹកហើយ អាពាធក៏ស្ងប់ក្នុងខណៈនោះឯង ។
នាគរាជពោលនឹងព្រះថេរៈទៀតថា បពិត្រលោកម្ចាស់ ខ្ញុំជាបុគ្គលដែល
សាមណេរឲ្យពួកទេវតាទាំងអស់ប្រជុំគ្នា ធ្វើឲ្យខ្មាសហើយ ខ្ញុំនឹងហែកហឫទ័យ
របស់លោក ឬនឹងចាប់លោកត្រង់ជើង គ្រវែងទៅកាន់ត្រើយស្ទឹងម្ខាង ព្រះ
ថេរៈពោលថា មហារាជ សាមណេរមានអានុភាពច្រើន អ្នកមិនអាចប្រយុទ្ធ
ជាមួយសាមណេរបានឡើយ ចូរអ្នកឲ្យសាមណេរអត់ទោសហើយទៅវិញចុះ ។

ស្តេចនាគ ដឹងអានុភាពរបស់សាមណេរឯង តែដេញមក ព្រោះការ
ខ្មាស ។ លំដាប់នោះ ស្តេចនាគឲ្យសាមណេរនោះ អត់ទោសតាមពាក្យ
របស់ព្រះថេរៈ ធ្វើនូវការពេញចិត្តជាមិត្តភាព ទើបពោលថា តាំងអំពីកាលនេះ
ទៅ បើសេចក្តីត្រូវការដោយទឹកក្នុងអនោតត្តស្រះមាន កិច្ចដោយការមកនៃ
លោកម្ចាស់ មិនមាន សូមលោកម្ចាស់បញ្ជូនដំណឹងដល់ខ្ញុំ ខ្ញុំនឹងនាំទឹកមក

ប្រគេនឯង ដូច្នោះហើយ ចៀសចេញទៅ សូម្បីព្រះថេរៈក៏នាំសាមណេរទៅ
ហើយ ។

ព្រះសាស្តា ទ្រង់ជ្រាបការមករបស់ព្រះថេរៈហើយ ប្រថាប់គង់ទេតការ
មករបស់ព្រះថេរៈលើប្រាសាទរបស់មិគារមាតា ។ សូម្បីពួកភិក្ខុក៏ឃើញព្រះ
ថេរៈកំពុងមក ក្រោកឡើងទទួល ទទួលបាត្រ និងចីវរ ។

គ្រានោះ ភិក្ខុពួកខ្លះស្ទាបសាមណេរត្រង់ក្បាលខ្លះ ចាប់ត្រចៀកទាំងពីរ
ខ្លះ ដើមដៃខ្លះ អង្រួនខ្លះ ពោលថា នៃសាមណេរ លោកមិនអផ្សុកទេឬ ។ ព្រះ
សាស្តាទតឃើញកិរិយារបស់ភិក្ខុទាំងនោះហើយ ទ្រង់ត្រិះរិះថា កម្មរបស់ភិក្ខុ
ទាំងនេះគ្រោតគ្រោតពិត ភិក្ខុទាំងនេះចាប់សាមណេរ ដូចចាប់អាសិរពិសត្រង់ក
ពួកភិក្ខុទាំងនេះមិនដឹងអានុភាពរបស់សាមណេរឡើយ ថ្ងៃនេះសមគួរតែថាគត
នឹងធ្វើគុណរបស់សុមនសាមណេរឲ្យប្រាកដ ។ ព្រះថេរៈក៏មកថ្វាយបង្គំព្រះ
សាស្តាហើយ ។

ព្រះសាស្តាទ្រង់ធ្វើបដិសណ្ឋារៈ ហើយហៅព្រះអានន្ទត្ថេរមកថា អានន្ទ
តថាគតមានបំណងនឹងលាងជើងទាំងពីរ ដោយទឹកក្នុងអនោតត្ថស្រះ ចូរអ្នក
ឲ្យក្អមដល់សាមណេរឲ្យនាំទឹកមកចុះ ព្រះថេរៈឲ្យសាមណេរប្រមាណ ៥០០
ក្នុងវិហារប្រជុំគ្នាហើយ ។

បណ្តាសាមណេរទាំងនោះ សុមនសាមណេរបួសថ្មីជាងសាមណេរទាំង
ពួង ។ ព្រះថេរៈពោលនឹងសាមណេរចាស់ជាងគេបង្អស់ថា នៃសាមណេរ
ព្រះសាស្តាមានបំណងលាងព្រះបាទទាំងគូ ដោយទឹកក្នុងអនោតត្ថស្រះ លោក

កាន់ក្រមទឹកទៅនាំទឹកមកចុះ ។ សាមណេរនោះមិនប្រាថ្នាដោយពោលថា ខ្ញុំ
មិនអាច ព្រះថេរៈសួរសាមណេរទាំងឡាយដ៏សេសដោយលំដាប់ សាមណេរ
ទាំងនោះ ក៏ពោលដោះខ្លួនយ៉ាងនោះឯង ។

មានពាក្យសួរថា បណ្ឌិតសាមណេរទាំងនោះ សាមណេរជាព្រះខ័ណ្ឌ-
ស្រពមិនមានឬ ឆ្លើយថា មាន តែសាមណេរទាំងនោះមិនប្រាថ្នាដោយគិត
ឃើញថា កម្រងផ្កានេះ ព្រះសាស្តាទ្រង់មិនចង់ដើម្បីពួកយើង ទ្រង់ចង់ដើម្បី
សុមនសាមណេរមួយអង្គប៉ុណ្ណោះ ។ តែពួកសាមណេរដែលជាបុប្ផជន មិន
ប្រាថ្នាទៅ ក៏ព្រោះភាពដែលខ្លួនជាអ្នកមិនអាចនោះឯង ក្នុងទីបំផុត កាលវារៈ
ដល់សុមនសាមណេរ ព្រះថេរៈពោលថា សាមណេរ ព្រះសាស្តាមាន
បំណងលាងព្រះបាទទាំងគ្នា ដោយទឹកក្នុងអនោតត្តស្រះ ចូរអ្នកកាន់យកក្រម
ទឹកទៅដងទឹកមក សុមនសាមណេរនោះពិតថា កាលព្រះសាស្តាទ្រង់ឲ្យ
នាំមក ខ្ញុំនឹងនាំមក ដូច្នោះហើយ ថ្វាយបង្គំព្រះសាស្តា ក្រាបទូលថា បពិត្រ
ព្រះអង្គ បានឮថា ទ្រង់ឲ្យខ្ញុំព្រះអង្គនាំទឹកមកអំពីអនោតត្តស្រះឬ ព្រះសាស្តា
ត្រាស់ថា ម្ចាស់សុមនៈ ពិតហើយ សុមនសាមណេរនោះយកដៃចាប់ក្រមធំ
មួយ ដែលដាក់ទឹកបាន ៦០ ក្រម ក្នុងបណ្ឌិតក្រមសម្រាប់សេនាសនៈ ដែល
ធ្វើអំពីមាស ដែលនាងវិសាខាសាង កាន់ទៅដោយគិតថា សេចក្តីត្រូវការ
របស់អញដោយក្រមដែលអញលើកឡើងដាក់លើស្នាមិនមាន ប្រញាប់ហោះ
ឡើងទៅកាន់អាកាស បែរមុខទៅកាន់ហិមវន្តប្បវេស ។

នាគរាជឃើញសាមណេរកំពុងមកអំពីចម្ងាយ ទើបទទួលលីក្អមដោយ
 ស្នា ពោលថា បពិត្រលោកម្ចាស់ បើអ្នកបម្រើដូចខ្ញុំមាន ព្រោះហេតុអ្វី ទើប
 លោកម្ចាស់មកឯង បើសេចក្តីត្រូវការទឹកមាន ហេតុអ្វីលោកម្ចាស់មិនបញ្ជូន
 ដំណឹងមក ដូច្នោះហើយ យកក្អមដងទឹកលីដោយស្នាពោលថា សូមលោក
 ម្ចាស់ និមន្តទៅមុនចុះ ខ្ញុំនឹងនាំទៅ សាមណេរពោលថា មហារាជចូរលោក
 ឈប់ចុះ ខ្ញុំឯងដែលព្រះសម្មាសម្ពុទ្ធប្រើមក ដូច្នោះ ឲ្យស្តេចនាគត្រឡប់
 ហើយ យកដៃចាប់ត្រង់កណ្តាប់មាត់ឆ្នាំង ហោះមកតាមអាកាស ។

លំដាប់នោះ ព្រះសាស្តាទ្រង់សម្លឹងមើលសាមណេរដែលកំពុងត្រឡប់
 មក ហៅពួកភិក្ខុមកហើយត្រាស់ថា ម្ចាស់ភិក្ខុទាំងឡាយ ចូរពួកអ្នកមើលលីលា
 របស់សាមណេរ ដែលលូដូចស្តេចហង្សក្នុងអាកាសដូច្នោះ ។ សាមណេរដាក់
 ក្អមទឹកហើយ ថ្វាយបង្គំព្រះសាស្តាឈរក្នុងចំណែកម្ខាង ។ លំដាប់នោះ ព្រះ
 សាស្តាត្រាស់ថា សុមនៈអ្នកមានអាយុប៉ុន្មាន សាមណេរក្រាបទូលថា បពិត្រ
 ព្រះអង្គ ខ្ញុំព្រះអង្គមានអាយុ ៧ ឆ្នាំ ព្រះសាស្តាត្រាស់ថា សុមនៈ បើដូច្នោះ
 តាំងអំពីនេះទៅ ចូរអ្នកជាភិក្ខុចុះ ដូច្នោះហើយ បានប្រទានទាយជួបសម្បទា ។

បានឮថា សាមណេរអាយុ ៧ ឆ្នាំពីរូបប៉ុណ្ណោះ ដែលបានឧបសម្បទា
 គឺសុមនសាមណេរនេះមួយរូប និងសោបុកសាមណេរមួយរូប ។ កាលសុមន-
 សាមណេរឧបសម្បទាហើយយ៉ាងនោះ ពួកភិក្ខុសន្ទនាគ្នាក្នុងរោងធម្មសកាថា
 អារុសោទាំងឡាយ កម្មនេះ គួរអស្ចារ្យ អានុភាពរបស់សាមណេរតូចបែប
 នេះ ក៏មានអានុភាពបែបនេះ ពួកយើងមិនធ្លាប់ឃើញឡើយ ក្នុងកាលមុន
 អំពីនេះ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់
មិញ្ញនេះ ពួកអ្នកអង្គុយសន្ទនាគ្នាដោយរឿងអ្វីហ្ន៎ កាលពួកលោកក្រាបទូល
ថា បពិត្រព្រះអង្គ ដោយរឿងឈ្មោះនេះ ទើបត្រាស់ថា ម្ចាស់ភិក្ខុទាំងឡាយ
ក្នុងសាសនារបស់តថាគត បុគ្គលទោះជាក្មេងបដិបត្តិប្រពៃហើយ រមែងបាន
សម្បត្តិបែបនេះដូចគ្នា កាលទ្រង់សម្តែងធម៌ ទើបត្រាស់ព្រះគាថានេះថា

យោ ហវេ ធិហារោ ភិក្ខុ យុញ្ញតិ ពុទ្ធសាសនេ
សោ មំ លោកំ បកាសេតិ អត្តា មុត្តោវ ចន្ទិមា ។
ភិក្ខុណានៅកំលោះ ប្រឹងប្រែងក្នុងព្រះពុទ្ធសាសនា ភិក្ខុ
នោះ រមែងញ៉ាំងលោកនេះឲ្យភ្លឺស្វាងបាន ដូចព្រះចន្ទ
ដែលរះផុតអំពីពពក ។

សេចក្តីអធិប្បាយ

បណ្តាបទទាំងនោះ បទថា យុញ្ញតិ បានដល់ ប្រឹងប្រែង គឺព្យាយាម ។
បទថា បកាសេតិ ជាដើម សេចក្តីថា ភិក្ខុនោះរមែងញ៉ាំងលោក មាន
ខន្ធលោកជាដើមឲ្យភ្លឺស្វាងបាន គឺរមែងធ្វើឲ្យមានពន្លឺតែមួយ ដោយញាណ
ដែលសម្បយុត្តដោយអរហត្តមគ្គរបស់ខ្លួន ដូចព្រះចន្ទដែលផុតចាកគ្រឿង
បិទបាំង មានពពកជាដើម ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿងសុមនសាមណោ ចប់
ភិក្ខុវគ្គទី ២៥ ចប់

សុត្តន្តបិដក

ធម្មបទគាថា ព្រាហ្មណ៍វគ្គទី ២៦

[៣៦] ម្ចាស់ព្រាហ្មណ៍ អ្នកចូរប្រឹងកាត់តណ្ហាដូចខ្សែទឹក ចូរបន្ទោ-
បង់កាមទាំងឡាយចេញ ម្ចាស់ព្រាហ្មណ៍ អ្នកស្គាល់ច្បាស់នូវការអស់សង្ខារ
ទាំងឡាយហើយ ឈ្មោះថា ជាអ្នកដឹងព្រះនិព្វាន ដែលបច្ច័យតាក់តែងមិន
បាន ។

កាលណា ព្រាហ្មណ៍អ្នកដល់ត្រើយ ក្នុងធម៌ពីរប្រការ គឺសមថធម៌
និងវិបស្សនាធម៌ ក្នុងកាលណោះ កិលេស គ្រឿងប្រកបសត្វទុកទាំងអស់
របស់ព្រាហ្មណ៍ អ្នកដឹងនោះ រមែងដល់នូវការតាំងនៅមិនបាន ។ ត្រើយក្តី
ទីមិនមែនត្រើយក្តី ត្រើយ និងទីមិនមែនត្រើយក្តី មិនមានដល់បុគ្គលណា (
សេចក្តីប្រកាន់អាយតនៈមិនមានដល់បុគ្គលណា) តថាគតហៅបុគ្គលនោះ
ដែលជាអ្នកមានសេចក្តីក្រវល់ក្រវាយអស់ហើយ ជាអ្នកប្រាសចាកកិលេស
ថាជាព្រាហ្មណ៍ ។ តថាគតហៅបុគ្គលអ្នកចម្រើនឈាន មានធូលី គឺកាម
អស់ហើយ អ្នកអង្គុយនៅឯកឯង អ្នកមានសោធន៍សកិច្ចធ្វើស្រេចហើយ មិន
មានអាសវៈ ដល់នូវប្រយោជន៍ដ៏ខ្ពង់ខ្ពស់ដោយលំដាប់ហើយនោះ ថាជា
ព្រាហ្មណ៍ ។

ព្រះអាទិត្យរុងរឿងក្នុងវេលាថ្ងៃ ព្រះចន្ទរុងរឿងក្នុងវេលាយប់ ក្សត្រ
ប្រដាប់ពេញយសហើយ រមែងរុងរឿង សមណព្រាហ្មណ៍ជាអ្នកមានឈាន
រមែងរុងរឿង ឯព្រះពុទ្ធ រមែងរុងរឿងដោយតេជៈរហូតថ្ងៃ និងយប់ទាំងអស់ ។

អ្នកដែលមានបាបបន្យាត់ហើយ ឈ្មោះថា ព្រាហ្មណ៍ អ្នកដែល
តថាគតហៅថា សមណៈ ព្រោះការប្រព្រឹត្តិរម្ងាប់ អ្នកដែលបណ្តេញមន្ទិល
នៃខ្លួន ហេតុនោះ ទើបតថាគតហៅថា បព្វជិត ។

ព្រាហ្មណ៍ មិនគប្បីប្រហារព្រាហ្មណ៍ទេ (ចំណែក) ព្រាហ្មណ៍
(ដែលត្រូវគេប្រហារហើយ) មិនគប្បីចងពៀរចំពោះព្រាហ្មណ៍នោះ
តថាគតតិះដៀលព្រាហ្មណ៍ ដែលប្រហារព្រាហ្មណ៍ ព្រាហ្មណ៍ណា ចងពៀរ
ចំពោះព្រាហ្មណ៍នោះ តថាគតតិះដៀលព្រាហ្មណ៍នោះ ក្រែលែងជាងនោះ
ទៅទៀត ។

ការហាមឃាត់ចិត្ត ចាកអារម្មណ៍ជាទីស្រឡាញ់ របស់ព្រាហ្មណ៍នោះ
មិនមែនប្រសើរបន្តិចបន្តួចទេ ចិត្តដែលគិតបៀតបៀនគេ ឆាកចេញចាកវត្ថុ
ណាៗ សេចក្តីទុក្ខព្រោះវត្ថុនោះៗ ក៏រម្ងាប់ទៅបាន ។

អំពើអាក្រក់ដោយទ្វារកាយ ទ្វារវាចា ទ្វារចិត្ត របស់បុគ្គលណា មិន
មានទេ តថាគតហៅបុគ្គល ដែលបានសង្រួមដោយឋានទាំង ៣ នោះថា
ជាព្រាហ្មណ៍ ។

បុគ្គលចេះធម៌អាថិ ដែលព្រះសម្មាសម្ពុទ្ធឡើងសម្តែងហើយ អំពី
សម្មាកំគ្រុណា គប្បីនមស្ការគ្រូនោះ ដោយគោរព ដូចព្រាហ្មណ៍ដែល
គោរពការបូជាភ្លើង ដូច្នោះដែរ ។

បុគ្គលដែលឈ្មោះថាព្រាហ្មណ៍ ព្រោះផ្ទៀងសក់ក៏មិនមែន ព្រោះគោត្រ
ក៏មិនមែន ព្រោះជាតិក៏មិនមែន សច្ចៈផង ធម៌ផង មានក្នុងបុគ្គលណា

បុគ្គលនោះ ឈ្មោះថា អ្នកស្អាតផង បុគ្គលនោះ ឈ្មោះថា ព្រាហ្មណ៍ផង ។
 នៃអ្នកអប្បប្រាជ្ញាអើយ អ្នកមានប្រយោជន៍អ្វី ដោយការទុកផ្លូវសក់ អ្នក
 មានប្រយោជន៍អ្វី ដោយការទ្រទ្រង់សំពត់ស្បែកខ្លា បើសន្តានខាងក្នុងរបស់
 អ្នកសឹងសាំញ៉ាំដោយរាគាទិកិលេស អ្នកឈ្មោះថា ដុសខាត់តែកាយខាង
 ក្រៅទេ ។

តថាគតហៅបុគ្គលអ្នកទ្រទ្រង់សំពត់បង្ហូរ មានកាយស្អម មានខ្លួន
 រវាមដោយសរសៃ ជាបុគ្គលឯកឯង ចម្រើនឈានក្នុងព្រៃនោះ ថាជា
 ព្រាហ្មណ៍ ។ តថាគតនឹងហៅអ្នកកើតអំពីកំណើត អ្នកកើតក្នុងផ្ទៃនៃព្រាហ្មណ៍
 ជាមាតា ថាជាព្រាហ្មណ៍ក៏ទេ បុគ្គលនោះ គ្រាន់តែបាននាមថាកោវាទី (អ្នក
 ពោលថា ចម្រើន) ព្រោះបុគ្គលនោះឯង ជាអ្នកមានកិលេស គ្រឿងកង្វល់
 នៅហើយ តថាគតហៅបុគ្គលអ្នកមិនមានកិលេសគ្រឿងកង្វល់ អ្នកមិនមាន
 សេចក្តីប្រកាន់មាំនោះឯង ថាជាព្រាហ្មណ៍ ។

បុគ្គលណា កាត់សំយោជនៈទាំងអស់បាន មិនតក់ស្លុត តថាគតហៅ
 បុគ្គលនោះ ដែលគ្មានកិលេសជាគ្រឿងចំពាក់ អ្នករួចស្រឡះចាកកិលេស
 ថាជាព្រាហ្មណ៍ ។

តថាគតហៅបុគ្គលដែលកាត់សេចក្តីក្រោធ ដូចព្នរផង កាត់តណ្ហា
 ដូចព្រ័ត្រផង កាត់ទិដ្ឋិ ៦២ ដូចទី-ត ព្រមទាំងអនុស័យ ដូចអ្នកដើរតាមផង
 អ្នកមានអវិជ្ជា ដូចសសរខ្លឿនដកចោលហើយ អ្នកត្រាស់ដឹងសច្ចៈ ៤ នោះ
 ឯង ថាជាព្រាហ្មណ៍ ។

បុគ្គលណា មិនប្រទូស្ត អត់សង្កត់ពាក្យជេរផង ការបៀតបៀន និង
ការចងផងបាន ទើបតថាគតហៅបុគ្គលដែលមានខន្តិជាពល មានខន្តិជាហេតុ
ពលនោះឯង ថាជាព្រាហ្មណ៍ ។

តថាគតហៅបុគ្គល ដែលមិនមានសេចក្តីក្រោធ មានធុត្តង្គវត្ត មាន
ចតុប្បវិសុទ្ធិសីល មិនមានតណ្ហាគ្រឿងប៉ោងចិត្ត មានឥន្ទ្រិយទូន្មានហើយ
មានសរីរៈស្ថិតនៅ ក្នុងទីបំផុតនោះ ថាជាព្រាហ្មណ៍ ។

បុគ្គលណា មានចិត្តមិនបានជាប់នៅក្នុងកាមទាំងឡាយ ដូចទឹកលើស្លឹក
ឈូក ឬដូចគ្រាប់ស្ពៃលើចុងដៃកស្រួច តថាគតហៅបុគ្គលនោះ ថាជា
ព្រាហ្មណ៍ ។

បុគ្គលណា ក្នុងសាសនានោះឯង ដឹងច្បាស់នូវការអស់ទុក្ខរបស់ខ្លួន
តថាគតហៅបុគ្គលនោះ ដែលមានខន្ធការៈ ដាក់ចុះហើយ ដែលរួចស្រឡះ
ចាកកិលេសទាំងឡាយ ថាជាព្រាហ្មណ៍ ។

តថាគតហៅបុគ្គលអ្នកមានប្រាជ្ញាជ្រៅ មានប្រាជ្ញាជាគ្រឿងទម្លាយ
កិលេស អ្នកឈ្លាសក្នុងផ្លូវ និងមិនមែនផ្លូវ បានសម្រេចប្រយោជន៍ ដ៏
ខ្ពង់ខ្ពស់នោះ ថាជាព្រាហ្មណ៍ ។

តថាគតហៅបុគ្គល ដែលមិនច្រឡំដោយជនទាំងឡាយ ២ ពួក គឺ
គ្រហស្ថ ១ បព្វជិត ១ ជាអ្នកត្រាច់ទៅដោយមិនមានសេចក្តីអាល័យ មាន
សេចក្តីប្រាថ្នាតិចនោះ ថាជាព្រាហ្មណ៍ ។

បុគ្គលណា ដាក់ចុះនូវអាជ្ញា ក្នុងសត្វទាំងឡាយ ដែលនៅតក់ស្លុតក្តី

ដែលមាំមួន គឺមិនមានតក់ស្លុតក្តី មិនហៀតហៀនដោយខ្លួនឯង មិនប្រើគេឲ្យ
ហៀតហៀន តថាគតហោបុគ្គលនោះ ថាជាព្រាហ្មណ៍ ។

តថាគតហោបុគ្គលអ្នកដែលមិនខឹង ចំពោះពួកជនដែលខឹងហើយ អ្នក
រលត់ចំពោះពួកជន ដែលមានអាជ្ញាក្នុងខ្លួន អ្នកមិនមានសេចក្តីប្រកាន់
ចំពោះពួកជន ដែលមានសេចក្តីប្រកាន់នោះ ថាជាព្រាហ្មណ៍ ។

រាគៈ ទោសៈ មានៈ និងមក្ខៈ ដែលបុគ្គលណា បានជម្រុះចេញ
ហើយ ដូចគ្រាប់ស្ពៃដែលជ្រុះចុះ អំពីចុងដៃកស្រួច តថាគតហោបុគ្គលនោះ
ថាជាព្រាហ្មណ៍ ។ បុគ្គលណា ពោលពាក្យមិនអាក្រក់ ពាក្យជាហេតុឲ្យដឹង
សេចក្តីបាន ជាពាក្យពិត ជាពាក្យដែលមិនធ្វើអ្នកណាឲ្យទាស់ចិត្ត តថាគត
ហោបុគ្គលនោះ ថាជាព្រាហ្មណ៍ ។

បុគ្គលណា មិនកាន់យករបស់វែង ឬខ្លី តូច ឬធំ ល្អ ឬអាក្រក់ ដែល
គេមិនបានឲ្យហើយក្នុងលោកនេះ តថាគតហោបុគ្គលនោះ ថាជាព្រាហ្មណ៍ ។

អ្នកណា មិនមានសេចក្តីប្រាថ្នា ក្នុងលោកនេះផង ក្នុងលោកខាងមុខ
ផង តថាគតហោបុគ្គលនោះ ដែលមិនមានសេចក្តីប្រាថ្នា ដែលផុតស្រឡះ
ចាកកិលេស ថាជាព្រាហ្មណ៍ ។

អ្នកណា មិនមានសេចក្តីអាល័យ គឺតណ្ហា មិនមានសេចក្តីសង្ស័យក្នុង
អ្វីសោះ ព្រោះដឹងច្បាស់ធម៌ តថាគតហោបុគ្គលនោះ ដែលមានចិត្តចុះស៊ប់
កាន់ព្រះនិព្វាន ដែលមានព្រះអរហត្តផលដល់ហើយ ដោយលំដាប់ ថាជា
ព្រាហ្មណ៍ ។

បុគ្គលណា ក្នុងលោកនេះ លះបង់បុណ្យ និងបាបទាំងពីរ និងកិលេស ជាគ្រឿងជំពាក់ (មានរាគៈជាដើម) ចេញហើយ តថាគតហៅបុគ្គលនោះ ដែលជាអ្នកមិនមានសេចក្តីសោក មានធូលី គឺកិលេសអស់ហើយ ជាអ្នក បរិសុទ្ធ ថាជាព្រាហ្មណ៍ ។

តថាគតហៅបុគ្គល ដែលមិនមានសេចក្តីសៅហ្មង ដូចព្រះចន្ទ្រប្រាស ចាកមន្ទិល ជាអ្នកបរិសុទ្ធ មានចិត្តជ្រះថ្លា មិនកករលក អស់សេចក្តី ត្រេកអរក្នុងភពហើយនោះ ថាជាព្រាហ្មណ៍ ។

បុគ្គលណា កន្លងផ្លូវវាង គឺរាគៈ និងកក់ដែលគេធ្លងបានដោយកម្រ គឺកិលេស និងសង្ខារវដ្ត និងមោហៈទាំងនេះបាន ជាអ្នកធ្លងអន្លង់ទាំង ៤ បានដល់ត្រើយ គឺព្រះនិព្វាន ជាអ្នកមានឈាន មិនញាប់ញ័រដោយតណ្ហា មិន មានសេចក្តីសង្ស័យ មិនប្រកាន់មាំ ជាអ្នករលត់កិលេសហើយ តថាគតហៅ បុគ្គលនោះ ថាជាព្រាហ្មណ៍ ។

បុគ្គលណា ក្នុងលោកនេះ បានលះបង់កាមទាំងឡាយ ជាអ្នកមិនមាន ផ្ទះ គេចចេញចាកកាមបាន តថាគតហៅបុគ្គលនោះ ដែលអស់កាមភព ហើយ ថាជាព្រាហ្មណ៍ ។

បុគ្គលណា ក្នុងលោកនេះ បានលះបង់តណ្ហាហើយ ជាអ្នកមិនមានផ្ទះ គេចចេញចាកតណ្ហាបាន តថាគតហៅបុគ្គល ដែលអស់តណ្ហា និងភព ហើយនោះ ថាជាព្រាហ្មណ៍ ។

បុគ្គលណា លះកិលេសជាគ្រឿងប្រកប ដែលជាបស្សមនុស្ស កន្លង

កិលេសជាគ្រឿងប្រកប ដែលជារបស់ទិព្វបានហើយ តថាគតហៅបុគ្គល ដែលផុតស្រឡះ ចាកកិលេសជាគ្រឿងប្រកបទាំងពួងនោះ ថាជាព្រាហ្មណ៍ ។

តថាគតហៅបុគ្គល ដែលលះបង់សេចក្តីត្រេកអរក្នុងកាមគុណ និង មិនត្រេកអរក្នុងកិរិយានៅក្នុងព្រៃ ជាអ្នកមានចិត្តត្រជាក់មិនមានឧបកិលេស គ្របសង្កត់លោកទាំងពួង មានសេចក្តីព្យាយាមនោះ ថាជាព្រាហ្មណ៍ ។

បុគ្គលណា ដឹងច្បាស់បុតិ និងបដិសន្ធិរបស់ពួកសត្វ ដោយអាការ ទាំងពួងបាន តថាគតហៅបុគ្គលដែលជាអ្នកមិនជាប់នៅក្នុងកាម អ្នកមាន ដំណើរល្អ ដោយសេចក្តីប្រតិបត្តិ អ្នកត្រាស់ដឹងនូវសច្ចៈ ៤ នោះ ថាជា ព្រាហ្មណ៍ ។

ទេវតា គន្ធា និងពួកមនុស្សទាំងឡាយ មិនដឹងគតិរបស់បុគ្គលណា តថាគតហៅបុគ្គល ដែលជាអ្នកមានអាសវៈអស់ហើយ ជាព្រះអរហន្តនោះ ថាជាព្រាហ្មណ៍ ។

បុគ្គលណា មិនមានសេចក្តីកង្វល់ ក្នុងកាលមុនផង ក្នុងកាលជាខាង ក្រោយផង ក្នុងកាលជាកណ្តាលផង តថាគតហៅបុគ្គល ដែលជាអ្នកមិន មានកង្វល់ មិនមានសេចក្តីប្រកាន់នោះ ថាជាព្រាហ្មណ៍ ។

តថាគតហៅវិបុរស អ្នកអង្គអាច អ្នកប្រសើរ អ្នកស្វែងរកគុណដ៏ ធំ ឈ្នះមារ មិនមានកិលេសជាគ្រឿងញាប់ញ័រ ឆ្លុតលាងកិលេស ត្រាស់ ដឹងសច្ចៈនោះ ថាជាព្រាហ្មណ៍ ។

បុគ្គលណា ដឹងច្បាស់ខន្ធបញ្ចកៈ ដែលខ្លួនធ្លាប់នៅអាស្រ័យ ក្នុងកាល
មុនផង ឃើញច្បាស់ស្ថានសួគ៌ និងអបាយកម្មផង មួយទៀត បានសម្រេច
ធម៌ជាគ្រឿងអស់ជាតិ ជាអ្នកប្រាជ្ញ ស្រេចកិច្ចហើយ ព្រោះអភិញ្ញា តថាគត
ហៅបុគ្គល ដែលជាអ្នកប្រព្រឹត្តព្រហ្មចរិយធម៌ចប់សព្វគ្រប់ហើយនោះ ថា
ជាព្រាហ្មណ៍ ។

ព្រាហ្មណវគ្គទី ២៦ ចប់

ឧទាននៃធម្មបទគាថាគី


[៣៧] សម្តែងពីយមកវគ្គ ១ អប្បមាទវគ្គ ១ ចិត្តវគ្គ ១ បុប្ផវគ្គ
១ ពាលវគ្គ ១ បណ្ឌិតវគ្គ ១ អរហន្តវគ្គ ១ សហស្សវគ្គ ១ បាបវគ្គ ១
ទណ្ឌវគ្គ ១ ត្រូវជា ១០ វគ្គ ។

ជរាវគ្គ ១ អត្តវគ្គ ១ លោកវគ្គ ១ ពុទ្ធវគ្គ ១ សុខវគ្គ ១ បិយវគ្គ
១ កោធវគ្គ ១ មលវគ្គ ១ ធម្មជ្ជវគ្គ ១ មគ្គវគ្គ ១ រូបនឹងវគ្គខាងដើមត្រូវ
ជា ២០ វគ្គ ។

បកិណ្ណកវគ្គ ១ និរយវគ្គ ១ នាគវគ្គ ១ តណ្ហាវគ្គ ១ ភិក្ខុវគ្គ ១
ព្រាហ្មណវគ្គ ១ បូករួមត្រូវជា ២៦ វគ្គ ដែលព្រះអាទិច្ចពន្ធទ្រង់សម្តែងទុក
ហើយ ។ ក្នុងយមកវគ្គ មាន ២០ គាថា ក្នុងអប្បមាទវគ្គ មាន ១២ គាថា
ក្នុងចិត្តវគ្គ មាន ១១ គាថា ក្នុងបុប្ផវគ្គ មាន ១៦ គាថា ក្នុងពាលវគ្គ

មាន ១៧ គាថា ក្នុងបណ្ឌិតវគ្គ មាន ១៤ គាថា ក្នុងអរហន្តវគ្គ មាន ១០
 គាថា ក្នុងសហស្សវគ្គ មាន ១៦ គាថា ក្នុងបាបវគ្គ មាន ១៣ គាថា ក្នុង
 ទណ្ឌវគ្គ មាន ១៧ គាថា ក្នុងជរាវគ្គ មាន ១១ គាថា ក្នុងអត្តវគ្គ មាន
 ១២ គាថា ក្នុងលោកវគ្គ **មាន ១** គាថា ក្នុងពុទ្ធវគ្គ មាន ១៦ គាថា ក្នុង
 សុខវគ្គ និងបិយវគ្គ មាន ១២ គាថាដូចគ្នា ក្នុងកោធវគ្គ មាន ១៤ គាថា
 ក្នុងមលវគ្គ មាន ២១ គាថា ក្នុងធម្មជរវគ្គ មាន ១៧ គាថា ក្នុងមគ្គវគ្គ
 មាន ១៦ គាថា ក្នុងបកិណ្ណកវគ្គ មាន ១៦ គាថា ក្នុងនិរយវគ្គ និងនាគវគ្គ
 មាន ១៤ គាថាដូចគ្នា ក្នុងតណ្ហាវគ្គ មាន ២២ គាថា ក្នុងភិក្ខុវគ្គ មាន ២៣
 គាថា ក្នុងព្រាហ្មណវគ្គដ៏ខ្ពង់ខ្ពស់ មាន ៤០ គាថា ។ ៤២៣ គាថាដទៃទៀត
 ព្រះអាទិច្ចពន្ធទ្រង់សម្តែងទុកហើយ ក្នុងធម្មបទនិបាត ។

ធម្មបទ ចប់



អង្គកថា

ព្រាហ្មណ៍វគ្គទី ២៦

រឿង ព្រាហ្មណ៍មានសេចក្តីជ្រះថ្លាច្រើន

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រាហ្មណ៍ មាន
សេចក្តីជ្រះថ្លាច្រើន ត្រាស់ព្រះធម្មទេសនានេះថា ឆន្ទ សោតំ បរក្កម្ម ជាដើម ។

បានឮថា ព្រាហ្មណ៍នោះ ស្តាប់ព្រះធម្មទេសនារបស់ព្រះដ៏មានព្រះភាគ
ហើយ មានចិត្តជ្រះថ្លា ផ្ដើមតាំងនិច្ចកត្តដើម្បីភិក្ខុមានប្រមាណ ១៦ រូប ក្នុង
ផ្ទះរបស់ខ្លួន ទទួលបាត្រក្នុងពេលភិក្ខុទាំងឡាយមកហើយ ពោលថា សូម
ព្រះអរហន្តទាំងឡាយនិមន្តមក សូមព្រះអរហន្តទាំងឡាយនិមន្តគង់ ។ កាល
ពោលពាក្យណាមួយ ក៏ពោលពាក្យប្រកបចំពោះដោយវាទៈថា ព្រះអរហន្ត
ប៉ុណ្ណោះ បណ្តាភិក្ខុទាំងនោះ ភិក្ខុជាបុប្ផជនគិតថា ព្រាហ្មណ៍នេះសម្គាល់ក្នុង
ពួកយើងថាជាព្រះអរហន្ត ភិក្ខុដែលជាព្រះខ្ញុំណាស្រពគិតថា ព្រាហ្មណ៍ដឹងភាព
ដែលពួកយើងជាព្រះខ្ញុំណាស្រព ភិក្ខុទាំងឡាយនោះ ប្រព្រឹត្តរង្វៀសយ៉ាងនេះ
ទើបមិនទៅកាន់ផ្ទះរបស់ព្រាហ្មណ៍នោះ គាត់ទោមនស្សគិតថា ហេតុអ្វីហ្ន៎ ទើប
លោកម្ចាស់មិននិមន្តមក ទៅកាន់វិហារថ្វាយបង្គំព្រះសាស្តា ក្រាបទូលសេចក្តី
នោះ ព្រះសាស្តាត្រាស់ហៅភិក្ខុទាំងឡាយមកហើយ ត្រាស់សួរថា ម្ចាស់ភិក្ខុ

ទាំងឡាយ សេចក្តីនោះដូចម្តេច កាលភិក្ខុទាំងនោះក្រាបទូលសេចក្តីនោះហើយ
 ទើបត្រាស់ថា ម្ចាស់ភិក្ខុទាំងឡាយ ពួកអ្នកត្រេកអរនឹងវាទះថាជាព្រះអរហន្ត
 ឬ ពួកភិក្ខុក្រាបទូលថា បពិត្រព្រះអង្គ ខ្ញុំព្រះអង្គមិនត្រេកអរទេ ព្រះសាស្តា
 ត្រាស់ថា បើដូច្នោះ ពាក្យនោះ គ្រាន់តែជាពាក្យពោលដោយការជ្រះថ្លារបស់
 មនុស្សទាំងឡាយ ម្ចាស់ភិក្ខុទាំងឡាយ ភិក្ខុមិនត្រូវអាបត្តិព្រោះការពោល
 ដោយសេចក្តីជ្រះថ្លាឡើយ ម្យ៉ាងទៀត សេចក្តីស្រឡាញ់ក្នុងព្រះអរហន្តទាំង-
 ឡាយរបស់ព្រាហ្មណ៍ មានប្រមាណក្រៃលែង ហេតុនោះសូម្បីពួកអ្នកកាត់
 ក្រសែតណ្ហា ហើយសម្រេចអរហត្តនោះឯងគួរ ដូច្នោះហើយ កាលទ្រង់សម្តែង
 ធម៌ ទើបត្រាស់ព្រះគាថានេះថា

ឆិទ្ធុ សោតំ បរក្កម្ម	កាមេ បន្ទទ ព្រាហ្មណ
សន្នារានំ ខយំ ញត្វា	អកតញ្ញសិ ព្រាហ្មណ ។

ម្ចាស់ព្រាហ្មណ៍ ចូរអ្នកខំប្រឹងកាត់តណ្ហាដូចខ្សែទឹក ចូរ
 បន្ទោបង់កាមទាំងឡាយចេញ ម្ចាស់ព្រាហ្មណ៍ អ្នកស្គាល់
 ច្បាស់នូវការអស់សន្នារទាំងឡាយហើយ ឈ្មោះថា ជា
 អ្នកដឹងនូវព្រះនិព្វាន ដែលបច្ច័យតាក់តែងមិនបាន ។

សេចក្តីអធិប្បាយ

បណ្តាបទទាំងនោះ បទថា បរក្កម្ម ជាដើម សេចក្តីថា ឈ្មោះថា
 ក្រសែតណ្ហា បុគ្គលណាម្នាក់មិនអាចកាត់បាន ដោយសេចក្តីព្យាយាម មាន
 ប្រមាណតិច ហេតុនោះ ចូរអ្នកព្យាយាមកាត់ក្រសែនោះ ដោយការប្រឹងប្រែង

ដ៏ធំ ដែលសម្បយុត្តដោយញាណ គឺចូរបន្ថែមបង្កំ បានដល់ ចូរបណ្តេញកាម
ទាំងពីរចុះ ។

បទថា ព្រាហ្មណ៍នោះ ជាពាក្យហោព្រះខ័ណ្ឌស្រពទាំងឡាយ ។

បទថា សង្ខារានំ សេចក្តីថា ដឹងនូវការអស់ទៅនៃខន្ធ ៥ ។

បទថា អកតញ្ញ សេចក្តីថា កាលបើដូច្នោះ អ្នកជាបុគ្គលឈ្មោះថា
អកតញ្ញ ព្រោះដឹងនូវព្រះនិព្វាន ដែលធម៌ណាមួយ បណ្តា លោកធាតុ ទាំង-
ឡាយ មានមាសជាដើមធ្វើមិនបាន ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿងព្រាហ្មណ៍មានសេចក្តីជ្រះថ្លាច្រើន ចប់



រឿង ភិក្ខុច្រើនរូប លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុច្រើនរូប ត្រាស់ព្រះធម្មទេសនានេះថា យទា ទ្ធកុយេសុ ធម្មេសុ ជាដើម ។

ថ្ងៃមួយ ភិក្ខុនៅក្នុងទិសប្រមាណ ៣០ រូប មកថ្វាយបង្គំព្រះសាស្តា ហើយ អង្គុយ ។ ព្រះសារីបុត្តត្រូវ ឃើញឧបនិស្ស័យនៃព្រះអរហត្តរបស់ ភិក្ខុទាំងនោះហើយ ចូលទៅគាល់ព្រះសាស្តា ឈរទូលសួររូបញ្ហានេះថា បពិត្រព្រះអង្គ ធម៌ទាំងឡាយដែលទ្រង់ត្រាស់ហៅថា ធម៌ ២ ប្រការ ធម៌ ២ ប្រការដូច្នោះ តើធម៌ ២ ប្រការនេះ ដូចម្តេចហ្ន៎ ។

ពេលនោះ ព្រះសាស្តាត្រាស់ថា ម្ចាស់សារីបុត្ត សមថៈ និង វិបស្សនា ហៅថា ធម៌ ២ ប្រការ ដូច្នោះហើយ ត្រាស់ព្រះគាថានេះថា

យទា ទ្ធកុយេសុ ធម្មេសុ ទារគូ ហោតិ ព្រាហ្មណោ
អថស្សុ សព្វេ សំយោគា អត្តំ គច្ឆន្តិ ជានតោ ។
កាលណា ព្រាហ្មណ៍អ្នកដល់ត្រើយ ក្នុងធម៌ ២ ប្រការ គឺ
សមថធម៌ និងវិបស្សនាធម៌ ក្នុងកាលនោះ កិលេសជា
គ្រឿងប្រកបសត្វទុកទាំងអស់ របស់ព្រាហ្មណ៍អ្នកដឹងនោះ
រមែងដល់នូវការតាំងនៅមិនបាន ។

សេចក្តីអធិប្បាយ

បណ្តាបទទាំងនោះ បទថា យទា ជាដើម សេចក្តីថា ក្នុងកាលណា ព្រះខ្ញុំណាស្រពនោះ ជាអ្នកដល់នូវត្រើយក្នុងធម៌ គឺសមថៈ និងវិបស្សនា

ដែលតាំងនៅដោយចំណែក ២ ដោយអំណាចនៃការដល់នូវត្រើយ គឺអភិញ្ញា
 ជាដើម ក្នុងកាលនោះ កិលេសជាគ្រឿងប្រកបទាំងឡាយ មានកិលេស
 ទាំងពួងជាគ្រឿងប្រកប គឺកាមជាដើម ដែលអាចប្រកបក្នុងវដ្តៈរបស់ព្រះ
 ខ័ណ្ឌស្រពនោះ ជាអ្នកដឹងយ៉ាងនេះ រមែងដល់នូវការតាំងនៅមិនបាន គឺ
 កាលអស់ទៅ ។ ក្នុងកាលចប់ទេសនា ភិក្ខុទាំងឡាយនោះ តាំងនៅក្នុង
 អរហត្តហើយ ដូច្នោះឯង ។^{១៣៣}

រឿង ភិក្ខុច្រើនរូប ចប់

**រឿង មារ
 លំនាំដើម**

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធមារ ត្រាស់ព្រះ
 ធម្មទេសនានេះថា យស្ស ទារំ អទារំ វា ជាដើម ។

បានឮថា ថ្ងៃមួយ មារនោះកាឡាខ្លួនជាបុរសម្នាក់ ចូលទៅគាល់ព្រះ
 សាស្តា ហើយទូលសួរថា បពិត្រព្រះអង្គ ទីដែលទ្រង់ត្រាស់ថា ត្រើយៗ
 អ្វីហ្ន៎ ឈ្មោះថា ត្រើយនោះ ព្រះសាស្តាទ្រង់ជ្រាបថា នេះជាមារ ទើបត្រាស់
 ថា ម្ចាស់មារមានចិត្តបាប ប្រយោជន៍អ្វីរបស់អ្នកដោយត្រើយ ត្រើយនោះ
 បុគ្គលទាំងឡាយ ដែលមានរាគៈទៅប្រាសហើយគប្បីដល់ ដូច្នោះហើយ
 ត្រាស់ព្រះគាថានេះថា

រឿង ព្រាហ្មណ៍ម្នាក់

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រាហ្មណ៍ម្នាក់ ត្រាស់ព្រះធម្មទេសនានេះថា ឈាយី ជាដើម ។

បានឮថា ព្រាហ្មណ៍នោះគិតថា ព្រះសាស្តាហៅសាវ័ករបស់ព្រះអង្គថា ព្រាហ្មណ៍ ចំណែកអញក៏ជាព្រាហ្មណ៍ដោយជាតិ និងគោត្រ ការដែលព្រះអង្គ ត្រាស់ហៅអញយ៉ាងនោះដែរក៏គួរ គាត់ចូលទៅគាល់ព្រះសាស្តា ទូលសួរ សេចក្តីនោះហើយ ។

ព្រះសាស្តាត្រាស់ថា តថាគតមិនបានហៅបុគ្គលថាព្រាហ្មណ៍ដោយហេតុ ត្រឹមតែជាតិ និងគោត្រ តែតថាគតហៅបុគ្គលដែលសម្រេចប្រយោជន៍ដ៏ខ្ពង់ខ្ពស់ នោះប៉ុណ្ណោះ ថាជាព្រាហ្មណ៍ ដូច្នោះហើយ ត្រាស់ព្រះគាថានេះថា

ឈាយី វិរជមាសិទ្ធំ	កតកិច្ចំ អនាសវំ
ឧត្តមត្ថំ អនុប្បត្ថំ	តមហំ ព្រមិ ព្រាហ្មណំ ។

តថាគតហៅបុគ្គលអ្នកចម្រើនឈាន មានធូលី គឺកាមអស់ ហើយ អ្នកអង្គុយនៅឯកឯង អ្នកមានសោឡសកិច្ចធ្វើ ស្រេចហើយ មិនមានអាសវៈ ដល់នូវប្រយោជន៍ដ៏ខ្ពង់ ខ្ពស់ ដោយលំដាប់ហើយនោះ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា ឈាយី ជាដើម សេចក្តីថា តថាគតហៅ បុគ្គលដែលសម្រេចដោយឈាន ២ យ៉ាង ដែលប្រាសចាកធូលី ដោយធូលី

គីកាម នៅតែឯកឯងក្នុងព្រៃ ឈ្មោះថា ជាអ្នកមានកិច្ចដែលធ្វើហើយ ព្រោះ
កិច្ច ១៦ ដែលខ្លួនធ្វើដោយមគ្គ ៤ ហើយ ឈ្មោះថា ជាអ្នកមិនមានអាសវៈ
ព្រោះមិនមានអាសវៈទាំងឡាយ សម្រេចប្រយោជន៍ដ៏ឧត្តម គឺអរហត្តហើយ
ថាជាព្រាហ្មណ៍ ។

ក្នុងកាលចប់ទេសនា ព្រាហ្មណ៍នោះតាំងនៅក្នុងសោតាបត្តិផលហើយ
ទេសនាបានជាប្រយោជន៍ដល់ជនដែលប្រជុំគ្នាហើយ ដូច្នោះឯង ។^{១៧៣}

រឿងព្រាហ្មណ៍ម្នាក់ ចប់

រឿង ព្រះអានន្ទត្ថេរ
លំនាំដើម

ព្រះសាស្តា កាលគង់នៅក្នុងប្រាសាទរបស់ឧបាសិកាឈ្មោះមិគារមាតា
ទ្រង់ប្រារព្ធព្រះអានន្ទត្ថេរ ត្រាស់ព្រះធម្មទេសនានេះថា ធិវា តបតិ អាធិប្បោ
ជាដើម ។

បានឮថា ក្នុងថ្ងៃមហាបវារណា ព្រះបាទបសេនទិកោសល ទ្រង់ប្រដាប់
គ្រឿងរាជឥស្សរិយាករណៈសព្វគ្រប់ ទ្រង់កាន់យកវត្ថុទាំងឡាយ មានគ្រឿង
ក្រអូបជាដើម បានយាងទៅកាន់វិហារហើយ ។

ខណៈនោះ ព្រះកាឡិទាយិត្តេរអង្គុយចូលឈានខាងចុងបរិស័ទ ។ ពាក្យ
ថា កាឡិទាយិត្តេរនោះ ជាឈ្មោះរបស់លោកនោះឯង ។ សរីរៈរបស់លោក

មានពណ៌ដូចនិល ។ ក្នុងខណៈនោះ ព្រះចន្ទកំពុងរះ ព្រះអាទិត្យកំពុង
 អស្តង្គត ។ ព្រះអានន្ទត្រូវសម្លឹងមើលរស្មីរបស់ព្រះអាទិត្យ ដែលកំពុង
 អស្តង្គត និងរបស់ព្រះចន្ទដែលកំពុងរះ ហើយសម្លឹងមើលព្រះសរីរោកាស
 របស់ព្រះរាជា សរីរោកាសរបស់ព្រះថេរៈ និងព្រះសរីរោកាសរបស់ព្រះ
 តថាគត ។ ក្នុងជនទាំងនោះ ព្រះសាស្តារមែងរុងរឿងកន្លងរស្មីទាំងពួង ។
 ព្រះថេរៈថ្វាយបង្គំព្រះសាស្តាហើយ ក្រាបទូលថា បពិត្រព្រះអង្គ ក្នុងថ្ងៃនេះ
 កាលខ្ញុំព្រះអង្គសម្លឹងមើលរស្មីទាំងនេះ រស្មីរបស់ព្រះអង្គប៉ុណ្ណោះ ខ្ញុំព្រះអង្គ
 គាប់ចិត្ត ព្រោះថា សរីរៈរបស់ព្រះអង្គរមែងរុងរឿងកន្លងរស្មីទាំងពួង ។

គ្រានោះ ព្រះសាស្តាត្រាស់ថា អានន្ទ ធម្មតាព្រះអាទិត្យ រមែងរុងរឿង
 ក្នុងពេលថ្ងៃ ព្រះចន្ទ រមែងរុងរឿងក្នុងពេលយប់ ព្រះរាជា រមែងរុងរឿង
 ក្នុងកាលប្រដាប់ហើយប៉ុណ្ណោះ ព្រះខ័ណ្ឌស្រពលៈការច្រឡំច្រឡំដោយពួក
 គណៈហើយ រមែងរុងរឿងខាងក្នុងសមាបត្តិប៉ុណ្ណោះ ចំណែកព្រះពុទ្ធ រមែង
 រុងរឿងដោយតេជៈ ៥ យ៉ាង ទាំងពេលយប់ ទាំងពេលថ្ងៃ ដូច្នោះហើយ
 ត្រាស់ព្រះគាថានេះថា

ទិវា តបតិ អាទិច្ឆោ	រត្តិមាភាតិ ចន្ទិមា
សន្និទ្ធា ខត្តិយោ តបតិ	ឈាយី តបតិ ព្រាហ្មណោ
អថ សព្វមហោរត្តិ	ពុទ្ធា តបតិ តេជសា ។
ព្រះអាទិត្យរុងរឿងក្នុងពេលថ្ងៃ	ព្រះចន្ទរុងរឿងក្នុងពេលយប់
ក្សត្រទ្រង់ប្រដាប់ពេញយសហើយ	រមែងរុងរឿង សមណ-

ព្រាហ្មណ៍អ្នកមានឈានរមែងរុងរឿង ឯព្រះសម្មាសម្ពុទ្ធរមែងរុង
រឿងដោយតេជះរបូត ថ្ងៃនិងយប់ទាំងអស់ ។

សេចក្តីអធិប្បាយ

បណ្តាបទទាំងនោះ ពីរបទថា ធិវា តបតិ សេចក្តីថា ព្រះអាទិត្យ
រមែងរុងរឿងតែក្នុងពេលថ្ងៃ សូម្បីតែផ្លូវដែលព្រះអាទិត្យនោះទៅក្នុងពេលយប់
ក៏មិនប្រាកដ ។

បទថា ចន្ទិមា សេចក្តីថា សូម្បីព្រះចន្ទដែលផុតហើយចាកពតកជាដើម
ក៏រុងរឿងចំពោះក្នុងពេលយប់ មិនមែនរុងរឿងក្នុងពេលថ្ងៃឡើយ ។

បទថា សន្ទុទ្ធា សេចក្តីថា ព្រះរាជាទ្រទ្រង់ប្រដាប់ដោយគ្រឿង
អាករណៈទាំងពួងដ៏វិចិត្រ ដោយមាស និងកែវមណី មានសេនាប្រកប
ដោយអង្គ ៤ ចោមរោមហើយប៉ុណ្ណោះរមែងរុងរឿង ព្រះរាជាប្រថាប់នៅ
ដោយភេទដែលបុគ្គលមិនដឹង គឺបន្ទំខ្លួន មិនរុងរឿងឡើយ ។

បទថា ឈាយី សេចក្តីថា ចំណែកព្រះខ័ណ្ឌស្រព គេចចេញអំពី
ពួកហើយ សម្លឹងត្រាច់ទៅ ឈ្មោះថា រមែងរុងរឿង ។

បទថា តេជសា សេចក្តីថា ចំណែកព្រះសម្មាសម្ពុទ្ធ ទ្រង់គ្របសង្កត់
តេជះនៃការទ្រុស្តសីល ដោយតេជះ គឺសីល តេជះនៃគុណថោកថយ ដោយ
តេជះ គឺគុណ តេជះនៃបញ្ញាថោកថយ ដោយតេជះ គឺបញ្ញា តេជះនៃវត្ថុ
ដែលមិនមែនជាបុណ្យ ដោយតេជះ គឺបុណ្យ តេជះនៃអធម៌ ដោយតេជះ គឺ
ធម៌ រមែងរុងរឿងដោយតេជះ ៥ យ៉ាងនេះអស់កាលជានិច្ចនោះឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៣}

រឿង ព្រះអានន្ទត្ថេរ ចប់

រឿង បព្វជិតម្ហុយរូប
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបព្វជិតម្ហុយរូប
ត្រាស់ព្រះធម្មទេសនានេះថា ពាហិតទាទោ ជាដើម ។

បានឮថា ព្រាហ្មណ៍ម្នាក់បួសហើយដោយការបួសក្នុងលទ្ធិខាងក្រៅ គិត
ថា ព្រះសមណគោតមហោសាវ័ករបស់ព្រះអង្គថា បព្វជិត ចំណែកអ្នកក៏ជា
បព្វជិត កាលដែលព្រះអង្គហោអញ្ញយ៉ាងនោះដែរក៏គួរ ហើយចូលទៅគាល់
ព្រះសាស្តា ទូលសួរសេចក្តីនោះ ។

ព្រះសាស្តាត្រាស់ថា តថាគតមិនមែនហៅថាបព្វជិតដោយហេតុត្រឹមតែ
ប៉ុណ្ណោះឡើយ ចំណែកបុគ្គលឈ្មោះថាជាបព្វជិត ព្រោះភាពដែលមន្ទិល គឺ
កិលេសទាំងឡាយដែលខ្លួនរៀនបានជាសមុច្ឆេទ ដូច្នោះហើយ ត្រាស់ព្រះគាថា
នេះថា

ពាហិតទាទោ ហិ ព្រាហ្មណោ សមចរិយា សមណោតិ វុច្ចតិ
បព្វាជយមត្តនោ មលំ តស្មា បព្វជិតោតិ វុច្ចតិ ។

អ្នកដែលមានបាបបន្យាត់ហើយ ឈ្មោះថា ព្រាហ្មណ៍ អ្នកដែល
តថាគតហៅថា សមណៈ ព្រោះការប្រព្រឹត្តរម្ងាប់ អ្នកដែលបណ្តេញ
មន្ទិលនៃខ្លួន ហេតុនោះ ទើបតថាគតហៅថា បព្វជិត ។

សេចក្តីអធិប្បាយ

បណ្តាបទទាំងនោះ បទថា សមថរិយា គឺព្រោះការប្រព្រឹត្តរម្ងាប់នូវ
អកុសលធម៌ទាំងពួង ។

បទថា តស្មា សេចក្តីថា បុគ្គលដែលព្រះសាស្តាត្រាស់ហៅថាព្រាហ្មណ៍
ព្រោះភាពជាអ្នកមានបាបបន្យាត់ហើយ ។ បុគ្គលដែលព្រះសាស្តាត្រាស់ហៅ
ថា សមណៈ ព្រោះការប្រព្រឹត្តស្ងប់នូវអកុសលធម៌ទាំងឡាយ ហេតុនោះ
បុគ្គលណាប្រព្រឹត្តបណ្តេញ គឺកម្ចាត់មន្ទិល មានរាគៈជាដើមរបស់ខ្លួន បុគ្គល
នោះ ព្រះសាស្តាត្រាស់ហៅថា បព្វជិត ព្រោះការបណ្តេញនោះ ។

ក្នុងកាលចប់ទេសនា បព្វជិតនោះ តាំងនៅក្នុងសោតាបត្តិផលហើយ
ទេសនាមានប្រយោជន៍ដល់ជនដែលប្រជុំគ្នាហើយ ដូច្នោះឯង ។^{១៧៣}

រឿងបព្វជិតមួយរូប ចប់



រឿង ព្រះសារីបុត្តត្ថរ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសារីបុត្តត្ថរ ត្រាស់ព្រះធម្មទេសនានេះថា ន ព្រាហ្មណស្ស ជាដើម ។

បានឮថា មនុស្សជាច្រើនក្នុងទីមួយកន្លែង ពោលគុណកថារបស់ព្រះ ថេរៈថា គួរសរសើរ លោកម្ចាស់របស់ពួកយើង ប្រកបដោយកម្លាំង គឺខ្លួន កាលជនដទៃជេរក្តី ប្រហារក្តី សូម្បីត្រឹមតែការក្រោធ មិនមាន កាលនោះ ព្រាហ្មណ៍មិច្ឆាទិដ្ឋិម្នាក់សួរថា អ្នកណាមិនក្រោធ ពួកមនុស្សពោលថា ព្រះថេរៈ របស់ពួកខ្ញុំ ព្រាហ្មណ៍ពោលថា បុគ្គលធ្វើឲ្យលោកក្រោធមិនមានទេដឹង ពួក មនុស្សពោលថា នៃព្រាហ្មណ៍ សេចក្តីនោះមិនមែនយ៉ាងនោះឡើយ ព្រាហ្មណ៍ ពោលថា បើដូច្នោះ ខ្ញុំនឹងធ្វើឲ្យលោកក្រោធ ពួកមនុស្សពោលថា បើអាច សោត ក៏ចូរធ្វើឲ្យលោកក្រោធចុះ ។

ព្រាហ្មណ៍នោះគិតថា ណ្ហើយចុះ អញនឹងដឹងកិច្ចដែលគួរធ្វើ ដូច្នោះហើយ ឃើញព្រះថេរៈចូលទៅដើម្បីភិក្ខុ ទើបធ្វើដើរទៅអំពីខាងក្រោយ ឲ្យនូវការ ប្រហារដោយបាតដៃយ៉ាងខ្លាំងត្រង់កណ្តាលខ្នង ។

ព្រះថេរៈមិនបានគិតដល់ថា នេះជាអ្វីហ្ន៎ និមន្តទៅហើយ ។ ការក្តៅ ក្រហាយកើតឡើងពេញសរីរៈរបស់ព្រាហ្មណ៍ គាត់សង្វេគថា ឱ លោកម្ចាស់ សម្បូរដោយគុណ ដូច្នោះហើយ ក្រាបចុះទៀបបាតជើងរបស់ព្រះថេរៈពោល ថា សូមលោកម្ចាស់អត់ទោសដល់ខ្ញុំចុះ កាលព្រះថេរៈពោលថា តើមានរឿង អ្វី ទើបប្រាប់ថា ខ្ញុំប្រហារលោកម្ចាស់ដើម្បីល្បួងមើល ព្រះថេរៈពោលថា

ឈ្មើយចុះ អាត្មាអត់ទោសឲ្យ ទើបព្រាហ្មណ៍ពោលថា បពិត្រលោកម្ចាស់ បើលោកម្ចាស់អត់ទោសឲ្យខ្ញុំសោត សូមគង់ទទួលភិក្ខុក្នុងផ្ទះរបស់ខ្ញុំចុះ ដូច្នោះ ហើយ បានទទួលបាត្ររបស់ព្រះថេរៈ ចំណែកព្រះថេរៈឲ្យបាត្រហើយ ។ ព្រាហ្មណ៍នាំព្រះថេរៈទៅកាន់ផ្ទះអង្គាសហើយ ។

ពួកមនុស្សក្រោធហើយក៏គិតថា លោកម្ចាស់របស់ពួកយើងមិនមាន ទោស ត្រូវព្រាហ្មណ៍នេះប្រហារហើយ ការផុតចាកដំបងមិនមានដល់ព្រាហ្មណ៍ នោះ ពួកយើងនឹងសម្លាប់វាចោលក្នុងទីនោះឯង ដូច្នោះហើយ មានជុំដី និង ដំបងជាដើមក្នុងដៃ បានឈរជួបជុំគ្នាត្រង់ទ្វារផ្ទះរបស់ព្រាហ្មណ៍ ។

ព្រះថេរៈក្រោកឡើង បានឲ្យបាត្រក្នុងដៃរបស់ព្រាហ្មណ៍ ពួកមនុស្សបាន ឃើញព្រាហ្មណ៍នោះដើរទៅជាមួយព្រះថេរៈ ទើបពោលថា បពិត្រលោកម្ចាស់ សូមលោកម្ចាស់ទទួលបាត្ររបស់លោកម្ចាស់ ហើយឲ្យព្រាហ្មណ៍ត្រឡប់ចុះ ព្រះថេរៈពោលថា នេះមានរឿងអ្វី ពួកមនុស្សពោលថា ព្រាហ្មណ៍ប្រហារលោក ម្ចាស់ ពួកខ្ញុំនឹងដឹងកិច្ចដែលគួរធ្វើដល់គេ ព្រះថេរៈសួរថា ពួកអ្នកត្រូវព្រាហ្មណ៍ នេះប្រហារ ឬអាត្មាត្រូវព្រាហ្មណ៍ប្រហារ ពួកមនុស្សពោលថា លោកម្ចាស់ ត្រូវព្រាហ្មណ៍ប្រហារ ព្រះថេរៈពោលថា ព្រាហ្មណ៍នោះប្រហារអាត្មាហើយ បានសូមខមាទោសហើយ ចូរពួកអ្នកត្រឡប់ចុះ បញ្ជូនពួកមនុស្សទៅហើយ ឲ្យព្រាហ្មណ៍ត្រឡប់ ហើយនិមន្តទៅកាន់វិហារនោះឯង ។

ភិក្ខុទាំងឡាយលើកទោសថា ហេតុអ្វី ព្រះសារីបុត្តត្រូវព្រាហ្មណ៍ ប្រហារ នៅតែអង្គុយទទួលភិក្ខុក្នុងផ្ទះរបស់ព្រាហ្មណ៍នោះ និមន្តមកហើយ

ចាប់តាំងពីកាលដែលព្រះថេរៈ ត្រូវព្រាហ្មណ៍នោះប្រហារហើយ តទៅនេះ
ព្រាហ្មណ៍នោះលែងខ្មាសចំពោះបុគ្គលណាម្នាក់ នឹងដើរវាយភក្តីទាំងឡាយ
ដ៏សេស ។

ព្រះសាស្តាយាងមកហើយ ត្រាស់សួរថា ម្ចាស់ភិក្ខុទាំងឡាយ អម្បាញ់
មិញ្ញនេះ ពួកអ្នកអង្គុយប្រជុំគ្នាដោយពាក្យដូចម្តេចហ្ន៎ កាលភិក្ខុទាំងនោះ
ក្រាបទូលថា ដោយពាក្យឈ្មោះនេះ ហើយទ្រង់ត្រាស់ថា ម្ចាស់ភិក្ខុទាំងឡាយ
ព្រាហ្មណ៍ឈ្មោះថាប្រហារព្រាហ្មណ៍ មិនមាន តែព្រាហ្មណ៍ដែលជាសមណៈ
ទោះជាត្រូវព្រាហ្មណ៍ជាគ្រហស្ថប្រហារ ឈ្មោះថា សេចក្តីក្រោធនោះ រមែង
ដល់នូវការដកឡើងបានដោយអនាគាមិមគ្គ ដូច្នោះហើយ កាលទ្រង់សម្តែង
ធម៌ បានកាសិតព្រះគាថាទាំងនេះថា

ន ព្រាហ្មណស្ស បហរេយ្យ	នាស្ស មុតោថ ព្រាហ្មណោ
ធិ ព្រាហ្មណស្ស ហន្តារំ	តតោ ធិ យស្ស មុតុតិ ។
ន ព្រាហ្មណស្សេតទិកិត្តិ សេយ្យោ	យទានិសេនោ មនសោ បិយេហិ
យតោ យតោ ហិសមនោ និវត្តតិ	តតោ តតោ សម្មតិមេវ ទុក្ខំ ។

ព្រាហ្មណ៍មិនគប្បីប្រហារព្រាហ្មណ៍ទេ (ចំណែក) ព្រាហ្មណ៍ (ដែល
ត្រូវគេប្រហារហើយ) មិនគប្បីចងពៀរចំពោះព្រាហ្មណ៍នោះ តថាគត
តិះដៀលព្រាហ្មណ៍ដែលប្រហារព្រាហ្មណ៍ ព្រាហ្មណ៍ណាចងពៀរ
ចំពោះព្រាហ្មណ៍នោះ តថាគតតិះដៀលព្រាហ្មណ៍នោះ ក្រែលែងជាង
នោះទៅទៀត ។ ការហាមឃាត់ចិត្តចាកអារម្មណ៍ ជាទីស្រឡាញ់របស់

ព្រាហ្មណ៍នោះ មិនមែនប្រសើរបន្តិចបន្តួចទេ ចិត្តដែលគិតបៀតបៀនគេ
ឆ្លាក់ចេញចាកវត្ថុណាៗ សេចក្តីទុក្ខព្រោះវត្ថុនោះៗ ក៏រម្ងាប់ទៅបាន ។

សេចក្តីអធិប្បាយ

បណ្តាបទទាំងនោះ បទថា បឋារេយ្យ សេចក្តីថា ព្រាហ្មណ៍ជាព្រះ
ខ័ណ្ឌស្រពដឹងថា អាត្មាអញជាព្រះខ័ណ្ឌស្រព មិនគួរប្រហារដល់ព្រាហ្មណ៍
ដែលជាព្រះខ័ណ្ឌស្រព ឬព្រាហ្មណ៍ដទៃ ។

ពីរបទថា ឆាស្ស មត្តោម សេចក្តីថា ព្រាហ្មណ៍ខ័ណ្ឌស្រពនោះ ត្រូវ
គេប្រហារហើយ មិនគួរចងពៀរដល់បុគ្គលប្រហារ ហើយឈរនៅ គឺមិនគួរ
ធ្វើសេចក្តីក្រោធក្នុងព្រាហ្មណ៍នោះ ។

បទថា ធិ ព្រាហ្មណស្ស សេចក្តីថា តថាគតរមែងតិះដៀលព្រាហ្មណ៍
ដែលប្រហារព្រាហ្មណ៍ជាខ័ណ្ឌស្រព ។

បទថា តតោ ធិ សេចក្តីថា បុគ្គលណាប្រហារតបន្ធុបុគ្គលដែលប្រហារ
ឈ្មោះថា ចងពៀរក្នុងខាងលើរបស់បុគ្គលនោះ តថាគតតិះដៀលអ្នកចង
ពៀរនោះ ក្រែលែងជាងអ្នកប្រហារនោះទៅទៀត ។

ពីរបទថា ឯតទកិញ្ច សេយ្យា សេចក្តីថា ការមិនជេរតបន្ធុបុគ្គល
ដែលជេរ ឬការមិនប្រហារតបន្ធុបុគ្គលដែលប្រហារ របស់ព្រះខ័ណ្ឌស្រព
ណា ការមិនជេរតប ឬការមិនប្រហារតបនោះ រមែងជាការប្រសើរ មិនមែន
តិច គឺមិនជាការប្រសើរមានប្រមាណតិច ដល់ព្រាហ្មណ៍ដែលជាខ័ណ្ឌស្រព
នោះ ដែលពិត ជាការប្រសើរដែលមានប្រមាណក្រែលែងនោះឯង ។

បាទព្រះគាថាថា យទានិសេនោ មនសោ បិយេហិ សេចក្តីថា ការកើត
ឡើងនៃសេចក្តីក្រោធ ឈ្មោះថា អារម្មណ៍ជាទីស្រឡាញ់នៃចិត្ត របស់បុគ្គល
ដែលច្រើនដោយសេចក្តីក្រោធ បុគ្គលអ្នកក្រោធនោះ ទោះខុសក្នុងមាតាបិតា
ក្តី ក្នុងព្រះពុទ្ធជាដើមក្តី ក៏ព្រោះអារម្មណ៍ជាទីស្រឡាញ់ទាំងនោះ ហេតុនោះ
ការសង្កត់សង្កិនចិត្តចាកអារម្មណ៍ ដែលជាទីស្រឡាញ់ទាំងនោះ គឺការសង្កត់
សង្កិនចិត្តដែលកើតឡើងដោយអំណាចសេចក្តីក្រោធ របស់បុគ្គលដែលច្រើន
ដោយសេចក្តីក្រោធនោះ ការសង្កត់សង្កិននោះ រមែងជាការប្រសើរមិនមែន
តិច ។

ចិត្តដែលសម្បយុត្តដោយសេចក្តីក្រោធ ឈ្មោះថា ហិសមនោ ចិត្តដែល
សម្បយុត្តដោយសេចក្តីក្រោធរបស់បុគ្គលនោះ កាលដល់នូវការដកឡើងដោយ
អនាគាមិមគ្គ ឈ្មោះថា រមែងត្រឡប់បានចាកវត្ថុឯណានីមួយ ។

ពីរបទថា តតោ តតោ សេចក្តីថា វដ្តទុក្ខទាំងអស់ រមែងត្រឡប់បាន
ព្រោះវត្ថុនោះៗ ឯង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៣៣}

រឿងព្រះសារីបុត្តត្ថេរ ចប់



រឿង ព្រះនាងមហាបជាបតិគោតមី

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះនាងមហា-
បជាបតិគោតមី ត្រាស់ព្រះធម្មទេសនានេះថា យស្ស កាយេន ជាដើម ។

សេចក្តីពិស្តារថា ព្រះនាងមហាបជាបតិគោតមី មួយអន្លើដោយបរិវារ
ទទួលគុណ ៨ ប្រការដែលព្រះដ៏មានព្រះភាគទ្រង់បញ្ញត្តិហើយ ក្នុងកាល
ដែលរឿងមិនទាន់កើតឡើង ដូចបុរសអ្នកមានជាតិ ច្រើនដោយការប្រដាប់
ទទួលកម្រងផ្កាក្រអូបដោយសិរសា គឺត្បូង បានឧបសម្បទាហើយ ឧបជ្ឈាយ៍
ឬអាចារ្យដទៃរបស់ព្រះនាងមិនមាន កិក្ខុទាំងឡាយ ប្រារព្ធព្រះថេរីដែលមាន
ឧបសម្បទា ដែលបានហើយយ៉ាងនោះ សម័យដទៃក្រោយមក ក៏សន្ទនាគ្នា
ថា អាចារ្យ និងឧបជ្ឈាយ៍របស់ព្រះនាងមហាបជាបតិគោតមីមិនប្រាកដ ព្រះ
នាងកាន់យកសំពត់កាសាវៈទាំងឡាយ ដោយដៃរបស់ខ្លួនឯង ។

កាលពោលយ៉ាងនោះហើយ កិក្ខុទាំងឡាយប្រព្រឹត្តរន្សៀស រមែងមិន
ធ្វើឧបោសថ មិនធ្វើបរិវារណារួមជាមួយព្រះនាងឡើយ កិក្ខុទាំងឡាយនោះ
ទៅក្រាបទូលសេចក្តីនោះដល់ព្រះតថាគតហើយ ។

ព្រះសាស្តា ទ្រង់ស្តាប់ពាក្យរបស់កិក្ខុទាំងនោះហើយ ទើបត្រាស់ថា
គុណ ៨ ប្រការ តថាគតឲ្យហើយដល់ព្រះនាងបជាបតិគោតមី តថាគតនេះ
ឯងជាអាចារ្យ ជាឧបជ្ឈាយ៍របស់ព្រះនាង ឈ្មោះថា សេចក្តីរន្សៀសក្នុងព្រះ
វិណាស្រពទាំងឡាយ ជាអ្នករៀនហើយចាកទុច្ចរិតទាំងឡាយ មានកាយទុច្ចរិត
ជាដើមដែលអ្នកទាំងឡាយមិនគួរធ្វើ ដូច្នោះហើយ កាលទ្រង់សម្តែងធម៌

ទើបត្រាស់ព្រះគាថានេះថា

យស្ស កាយេន វាចាយ មនសា នត្តិ ទុក្ខតំ
 សំវុតំ តិហិ ថានេហិ តមហំ ព្រមិ ព្រាហ្មណំ ។
 អំពើអាក្រក់ដោយទ្វារកាយ ទ្វារវាចា ទ្វារចិត្តរបស់បុគ្គល
 ណាមិនមានទេ តថាគតហោបុគ្គលដែលបានសង្រួមដោយ
 ឋានៈទាំង ៣ នោះ ថាជាព្រាហ្មណ៍ ។

សេចក្តីអធិប្បាយ

កម្មមានទោស គឺមានទោសជាផល ដែលញ៉ាំងសត្វឲ្យប្រព្រឹត្តទៅក្នុង
អបាយ ឈ្មោះថា ទុក្ខតំ ក្នុងព្រះគាថានោះ ។

ពីរបទថា តិហិ ថានេហិ សេចក្តីថា តថាគតហោបុគ្គលដែលមានទ្វារ
ចិទហើយ ដើម្បីហាមការចូលទៅនៃទុច្ចរិតជាដើម ដោយហេតុ ៣ មានកាយ
ជាដើមទាំងនោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

រឿង ព្រះនាងមហាបជាបតិគោតមី ចប់



រឿង ព្រះសារីបុត្តត្រូវ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសារីបុត្តត្រូវ ត្រាស់ព្រះធម្មទេសនានេះថា យម្ហា ធម្មំ វិជានេយ្យ ជាដើម ។

បានឮថា ព្រះសារីបុត្តនោះ ចាប់តាំងពីកាលដែលលោកស្តាប់ធម៌ក្នុង សម្មាសម្ពុទ្ធិព្រះអស្សជីត្រូវ ហើយសម្រេចសោតាបត្តិផល បានឮថា ព្រះ ថេរៈនៅក្នុងទិសណា ផ្គងអញ្ជូលទៅក្នុងទិសនោះ សឹងបែរក្បាលទៅកាន់ ទិសនោះឯង ។

ភិក្ខុទាំងឡាយពោលថា ព្រះសារីបុត្តជាមិច្ឆាទិដ្ឋិ សូម្បីថ្ងៃនេះក៏នៅតែ សឹងនមស្តារទិសទាំងឡាយ ដូច្នោះហើយ ក្រាបទូលសេចក្តីនោះដល់ព្រះដ៏មាន ព្រះភាគ ។

ព្រះសាស្តាត្រាស់ឲ្យហៅព្រះថេរៈមកហើយ ត្រាស់សួរថា ម្ចាស់សារីបុត្ត បានឮថា អ្នកដេកនមស្តារទិសទាំងឡាយពិតឬ កាលព្រះថេរៈក្រាបទូលថា បពិត្រព្រះអង្គ ទ្រង់ប៉ុណ្ណោះរមែងជ្រាបការគោរពទិស ឬមិនគោរពទិសទាំង- ឡាយរបស់ខ្ញុំព្រះអង្គ ដូច្នោះហើយទ្រង់ត្រាស់ថា ម្ចាស់ភិក្ខុទាំងឡាយ សារីបុត្ត មិនមែនគោរពទិសទាំងឡាយ តែព្រះសារីបុត្តបានស្តាប់ធម៌អំពីសម្មាសម្ពុទ្ធិ ហើយសម្រេចសោតាបត្តិផល ទើបដេកគោរពអាចារ្យរបស់ខ្លួន ព្រោះ ថា ភិក្ខុអាស្រ័យអាចារ្យណាត្រាស់ដឹងធម៌ ភិក្ខុនោះ គប្បីនមស្តារអាចារ្យ នោះដោយគោរព ដូចព្រាហ្មណ៍នមស្តារភ្លើងដូច្នោះ ដូច្នោះហើយ កាលទ្រង់ សម្តែងធម៌ ទើបត្រាស់ព្រះគាថានេះថា

យម្ហា ធម្មំ វិជានេយ្យ សម្មាសម្ពុទ្ធតេសិទ្ធំ
 សក្កច្ចំ ទំ នមស្សេយ្យ អគ្គិហុត្តំ ព្រាហ្មណោ ។
 បុគ្គលចេះធម៌អាថិ ដែលព្រះសម្មាសម្ពុទ្ធ ទ្រង់សម្តែងហើយ
 អំពីសម្មាក្រណា គប្បីនមស្តារគ្រូនោះ ដោយគោរព ដូច
 ព្រាហ្មណ៍ដែលគោរពការបូជាភ្លើងដូច្នោះដែរ ។

សេចក្តីអធិប្បាយ

បណ្តាបទទាំងនោះ បទថា អគ្គិហុត្តំ សេចក្តីថា បុគ្គលគប្បីដឹងច្បាស់
 នូវធម៌ដែលតថាគតប្រកាសហើយអំពីអាចារ្យណា គប្បីនមស្តារអាចារ្យនោះ
 ដោយគោរព ដូចព្រាហ្មណ៍នមស្តារការបូជាភ្លើងដោយគោរព ដោយការបម្រើ
 ដោយល្អ និងដោយកិច្ចទាំងឡាយ មានអញ្ចូលកម្មជាដើម ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។

រឿងព្រះសារីបុត្តត្ថេរ ចប់



ចាក់ធ្លុះនូវសច្ចៈ ៤ យ៉ាងដោយអាការ ១៦ ហើយតាំងនៅ និងលោកុត្តរធម៌
 ៩ មានក្នុងបុគ្គលណា បុគ្គលនោះ ជាអ្នកស្អាត និងជាព្រាហ្មណ៍ ។
 ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១២៣}

រឿង ជនិលព្រាហ្មណ៍ ចប់

រឿង កុហកព្រាហ្មណ៍ លំនាំដើម

ព្រះសាស្តា កាលគង់នៅក្នុងក្រុងគារសាលា ទ្រង់ប្រារព្ធកុហកព្រាហ្មណ៍
 ដែលមានវត្តដូចប្រចៀវម្នាក់ ត្រាស់ព្រះធម្មទេសនានេះថា កិរុទ្ធ ជាដើម ។
 បានឮថា ព្រាហ្មណ៍នោះឡើងដើមថ្នាំមួយដើម ជិតទ្វារនគរវេសាលី
 យកជើងទាំងពីរពាក់លើមែកឈើ សំយុងក្បាលចុះក្រោមពោលថា ចូរអ្នក
 ទាំងឡាយឲ្យគោក្រហមមួយរយដល់យើង ចូរឲ្យកហាបណៈទាំងឡាយដល់
 យើង ចូរឲ្យទាសីដល់យើង បើអ្នកទាំងឡាយមិនឲ្យទេ យើងនឹងទម្លាក់ខ្លួន
 ពីលើដើមថ្នាំនេះឲ្យស្លាប់ នឹងធ្វើព្រះនគរមិនឲ្យជាព្រះនគរ ។ ក្នុងកាល
 ព្រះដ៏មានព្រះភាគយាងចូលទៅកាន់ព្រះនគរ ដែលមានពួកភិក្ខុចោមរោម
 ហើយ ភិក្ខុទាំងឡាយឃើញព្រាហ្មណ៍នោះហើយ ក្នុងកាលដែលទ្រង់ចេញ
 ទៅ ក៏បានឃើញព្រាហ្មណ៍នោះ សំយុងក្បាលយ៉ាងនោះដូចគ្នា ចំណែកអ្នកនគរ

ត្រិះរិះថា ព្រាហ្មណ៍នេះ សំយុងយ៉ាងនេះតាំងអំពីព្រឹកកប្បិជ្ជាកស្លាប់ ធ្វើនគរ
មិនឲ្យជានគរ ខ្លាចការលិចចុះនៃព្រះនគរ ទើបព្រមទទួលថា ពួកយើងនឹងឲ្យ
គ្រប់យ៉ាងតាមដែលព្រាហ្មណ៍សូម ហើយបានឲ្យព្រាហ្មណ៍បានចុះ ទទួល
យករបស់ទាំងពួងទៅ ។

ភិក្ខុទាំងឡាយ ឃើញព្រាហ្មណ៍ត្រាច់ទៅដូចមេគោក្បែរឧបចារៈនៃវិហារ
ចាំបាន ក៏សួរថា នៃព្រាហ្មណ៍ លោកបានទ្រព្យតាមប្រាថ្នាហើយឬ ព្រាហ្មណ៍
ប្រាប់ថា ខ្ញុំបានហើយ ទើបក្រាបទូលរឿងនោះដល់ព្រះតថាគតខាងក្នុងវិហារ ។

ព្រះសាស្តាត្រាស់ថា ម្ចាស់ភិក្ខុទាំងឡាយ ព្រាហ្មណ៍នោះជាចោរ បោក
បញ្ឆោតក្នុងកាលនេះប៉ុណ្ណោះក៏មិនមែន សូម្បីក្នុងកាលមុនក៏ជាចោរបោកបញ្ឆោត
ហើយដូចគ្នា ឥឡូវនេះ ព្រាហ្មណ៍នោះបោកបានតែជនពាល តែក្នុងកាលមុន
មិនអាចបោកបញ្ឆោតបណ្ឌិតបានឡើយ ដូច្នេះហើយ កាលភិក្ខុទាំងនោះទូល
អាណាធនា ទើបទ្រង់នាំអតីតនិទានមកត្រាស់ថា

ក្នុងអតីតកាល តាបសបោកបញ្ឆោតមួយរូប អាស្រ័យកាសិកត្រាមមួយ
សម្រេចការនៅ ។ ត្រកូលមួយទំនុកបម្រុងតាបសនោះ គឺប្រគេនចំណែកមួយ
ដល់តាបស អំពីរបស់គួរទំពា និងគួរបរិភោគដែលកើតឡើងហើយក្នុងពេល
ថ្ងៃ ដូចឲ្យដល់បុត្ររបស់ខ្លួន ទុកចំណែកដែលកើតក្នុងពេលល្ងាចប្រគេនក្នុង
ថ្ងៃទីពីរ ។

ថ្ងៃមួយ ត្រកូលនោះបានសាច់ទន្សៀងក្នុងពេលល្ងាច ស្នេស្រេចបាច់ហើយ
ទុកចំណែកមួយអំពីចំណែកនោះប្រគេនក្នុងថ្ងៃទីពីរ តាបសបរិភោគសាច់ហើយ

ត្រូវចំណង់ក្នុងរសគ្របសង្កត់ សួរថា នេះជាសាច់អ្វី លុះបានដឹងថា ជាសាច់ទន្សឹង ដូច្នោះហើយ ត្រាច់ទៅដើម្បីកិក្ខា ទទួលយកសប្បិ ទឹកដោះជួរ និងគ្រឿងហ៊ឺរជាដើម ទៅកាន់បណ្ណសាលា ហើយទុកក្នុងចំណែកម្ខាង ។

ស្តេចទន្សឹងនៅក្នុងដំបូកមួយ មិនឆ្ងាយអំពីបណ្ណសាលា ស្តេចទន្សឹងចេញមកថ្វាយបង្គំតាបសតាមកាលសមគួរ ។ ក្នុងថ្ងៃនោះ តាបសនោះគិតថា អញនឹងសម្លាប់ទន្សឹងនេះ ដូច្នោះហើយ លាក់ដំបង អង្គុយធ្វើដូចដេកលក់ ក្នុងទីជិតដំបូកនោះ ។ ស្តេចទន្សឹងចេញអំពីដំបូកហើយ មកកាន់សម្លាក់តាបស កំណត់អាការបានហើយ ទើបត្រឡប់អំពីទីនោះដោយគិតថា ថ្ងៃនេះ អញមិនពេញចិត្តក្នុងអាការរបស់អាចារ្យ តាបសដឹងការត្រឡប់របស់ទន្សឹងនោះហើយ គ្រវែងដំបងទៅដើម្បីចំណង់សម្លាប់ទន្សឹងនោះ ដំបងខុសទៅ ស្តេចទន្សឹងចូលកាន់ដំបូកហើយ អើតក្បាលចេញអំពីដំបូក ហើយមើលផ្លូវដែលមក ពោលនឹងតាបសថា

ទន្សឹងពោធិសត្វនិយាយនឹងតាបសថា ខ្ញុំស្មានអ្នកថា ជាសមណៈ បានចូលទៅរកអ្នក ជាអ្នកមិនសង្រួម អ្នកនោះ ប្រហារខ្ញុំដោយដំបង ដូចមនុស្សមិនមែនជាសមណៈដែរ ។ ម្ចាស់តាបសកម្លៅប្រយោជន៍អ្វី ដោយផ្ទៀងសក់របស់អ្នក ប្រយោជន៍អ្វី ដោយស្បែកខ្លាឃុំរបស់អ្នក ខាងក្នុងរបស់អ្នកសាំរញ្ជាំដោយកិលេស អ្នកបោសរំលីងតែសរីរៈខាងក្រៅ ។

ត្រាតែនោះ តាបសល្អងលោមស្តេចទន្សឹងនោះដោយទ្រព្យដែលមានរបស់

ខ្លួន ទើបពោលគាថានេះថា

នៃទន្ស៊ីង ឯងចូរមកណោះ ឯងត្រឡប់មកវិញ ចូរបរិភោគបាយ
ស្រូវសាលីចុះ ប្រេង និងអំបិលរបស់អញក៏មាន ដីប្តីរបស់អញ
ក៏មានច្រើន ។

ស្តេចទន្ស៊ីងស្តាប់ពាក្យនោះហើយពោលថា លោកពោលដោយប្រការ
ណា ភាពដែលខ្ញុំបំណងគេចទៅតែម្យ៉ាង រមែងមានដោយប្រការនោះ ដូច្នោះ
ហើយ ពោលគាថានេះថា

ខ្ញុំនោះ នឹងចូលទៅរកដំបូកជម្រៅ ១០០ ជួរហុរស យ៉ាង
ក្រែលែង ថ្វីបើអ្នកឯងមានប្រេង និងអំបិល ដីប្តីរបស់អ្នកមិន
ជាប្រយោជន៍ដល់ខ្ញុំឡើយ ។

កាលពោលយ៉ាងនោះហើយពោលបន្តថា ខ្ញុំបានធ្វើសេចក្តីសម្គាល់ក្នុង
លោកថាជាសមណៈ អស់កាលមានប្រមាណប៉ុណ្ណោះ ឥឡូវនេះ លោកគ្រវែង
ដំបងទៅព្រោះបំណងនឹងប្រហារខ្ញុំ លោកមិនជាសមណៈតាំងអំពីកាលដែល
គ្រវែងដំបងទៅហើយនោះឯង ប្រយោជន៍អ្វីដោយផ្ទុកសក់របស់បុគ្គលដែល
មានបញ្ញាថាកថយដូចលោក ប្រយោជន៍អ្វីដោយស្បែកម្រឹក ឈ្មោះអធិនៈ
ទាំងក្រចក ព្រោះខាងក្នុងរបស់លោកសាំរញ៉ាំ លោកដុសខាតតែខាងក្រៅ
តែម្យ៉ាងប៉ុណ្ណោះ ។

ព្រះសាស្តា កាលទ្រង់នាំអតីតនិទាននេះមកហើយ ទ្រង់ប្រជុំជាតកថា
តាបសបោកបញ្ឆោតក្នុងកាលនោះ បានមកជាព្រាហ្មណ៍ ក្នុងកាលឥឡូវនេះ

ចំណែកស្តេចទន្ស៊ី បានជាគាថាគតនេះឯង កាលទ្រង់សម្តែងហេតុនៃតាបស
នោះ ត្រូវទន្ស៊ីដែលជាសត្វឃ្លាស សង្កត់សង្កិនក្នុងកាលនោះ ទើបត្រាស់
ព្រះគាថានេះថា

កិណ្ណេ ជដាហិ ធុម្មេធិ កិណ្ណេ អជិនសាជិយា
អត្តន្តរន្តេ គហានំ ពាហារំ បរិមជ្ជសិ ។
នៃអ្នកអប្បប្រាជ្ញាអើយ អ្នកមានប្រយោជន៍អ្វីដោយការ
ទុកផ្ទៀងសក់ អ្នកមានប្រយោជន៍អ្វីដោយការទ្រទ្រង់សំពត់
ស្បែកខ្លា បើសន្តានខាងក្នុងរបស់អ្នក សឹងសាំរញ្ជាំ
ដោយរាគាទិក្ខុលេស អ្នក ឈ្មោះថា ដុសខាត់តែកាយ
ខាងក្រៅទេ ។

សេចក្តីអធិប្បាយ

បណ្តាបទទាំងនោះ ពីរបទថា កិណ្ណេ ជដាហិ សេចក្តីថា នៃអ្នកមាន
បញ្ញាថោកថយ ប្រយោជន៍អ្វីដោយជដាទាំងនេះ ដែលអ្នកចង់ល្អហើយ និង
ដោយសំពត់សាដក ដែលធ្វើដោយស្បែកម្រឹគឈ្មោះអជិនៈនេះ មួយ
អន្លើដោយក្រចកដែលអ្នកស្លៀកហើយរបស់អ្នក ។

បទថា អត្តន្តរំ សេចក្តីថា ខាងក្នុងរបស់អ្នកសាំរញ្ជាំដោយកិលេស
មានរាគៈជាដើម អ្នកដុសខាត់តែខាងក្រៅ ដូចលាមកដំរី លាមកសេះ
រលោងតែខាងក្រៅតែម្យ៉ាង ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១០៧៧}

រឿង កុមារក្រាហ្មណ៍ ចប់

រឿង កិសាគោតមី

លំនាំដើម

ព្រះសាស្តា កាលគង់នៅត្រង់ភ្នំគិដ្ឋក្នុង ទ្រង់ប្រារព្ធនាងកិសាគោតមី
ត្រាស់ព្រះធម្មទេសនានេះថា បំសុក្ខលធនំ ជាដើម ។

បានឮថា ក្នុងកាលនោះ សក្កទេវរាជចូលគាល់ព្រះសាស្តា មួយអន្លើ
ដោយទេវបរិស័ទ ក្នុងទីបំផុតនៃបឋមយាម ថ្វាយបង្គំហើយប្រថាប់គង់ ទ្រង់
ស្តាប់ធម្មកថា ដែលជាទីតាំងនៃសេចក្តីរពកដល់ ក្នុងចំណែកម្ខាង ។

ក្នុងខណៈនោះ នាងកិសាគោតមីគិតថា អញនឹងគាល់ព្រះសាស្តា ហោះ
តាមអាកាសហើយ ឃើញសក្កទេវរាជ ទើបត្រឡប់ទៅ ។ សក្កទេវរាជ ទត
ឃើញនាងដែលថ្វាយបង្គំហើយត្រឡប់ទៅ ទូលសួរព្រះសាស្តាថា បពិត្រព្រះ
អង្គ ភិក្ខុនីនោះឈ្មោះអ្វី មកឃើញទ្រង់ហើយក៏ត្រឡប់ ព្រះសាស្តាត្រាស់ថា
មហាបពិត្រ ភិក្ខុនីនោះឈ្មោះកិសាគោតមី ជាជីតារបស់តថាគត ជាកំពូលនៃ
ព្រះថេរីខាងទ្រទ្រង់សំពត់បង្សក្ខុលទាំងឡាយដូច្នោះ ត្រាស់ព្រះគាថានេះថា

បំសុក្ខលធំ ជន្នំ កិសន្ទមនិសន្ទតំ
 ឯកំ វនស្មី ឈាយន្តំ តមហំ ព្រមិ ព្រាហ្មណំ ។
 តថាគត ហោបុគ្គលអ្នកទ្រទ្រង់សំពត់បង្សក្រូល មានកាយ
 ស្គម មានខ្លួនវាមដោយសរសៃ ជាបុគ្គលឯកឯង ចម្រើន
 ឈានក្នុងព្រៃនោះ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា កិសំ សេចក្តីថា ជនទាំងឡាយដែលទ្រទ្រង់
 សំពត់បង្សក្រូល បំពេញបដិបទាសមគួរដល់ខ្លួន រមែងជាអ្នកមានសាច់ និង
 ឈាមតិច ជាបុគ្គលមានខ្លួនវាមដោយសរសៃ ហេតុនោះ ទើបព្រះសាស្តា
 ត្រាស់យ៉ាងនោះ ។

ពីរបទថា ឯកំ វនស្មី សេចក្តីថា តថាគតរមែងហោបុគ្គលដែលសម្លឹង
 ជាអ្នកនៅតែឯងក្នុងទីស្ងាត់នោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១២៣}

រឿង កិសាគោតមី ចប់



រឿង ព្រាហ្មណ៍ម្នាក់

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រាហ្មណ៍ម្នាក់ ត្រាស់ព្រះធម្មទេសនានេះថា ន ចារ្យ ជាដើម ។

បានឮថា ព្រាហ្មណ៍នោះគិតថា ព្រះសមណគោតមត្រាស់ហៅសាវ័ក ទាំងឡាយរបស់ព្រះអង្គថា ព្រាហ្មណ៍ ចំណែកអញ ជាអ្នកកើតក្នុងកំណើត ព្រាហ្មណ៍ កាលដែលទ្រង់ត្រាស់ហៅអញយ៉ាងនោះដែររមែងគួរ ដូច្នោះហើយ ចូលគាល់ព្រះសាស្តា ទូលសួរសេចក្តីនោះ ។ លំដាប់នោះ ព្រះសាស្តាត្រាស់ ថា ម្ចាស់ព្រាហ្មណ៍ តថាគតមិនហៅថាព្រាហ្មណ៍ដោយហេតុគ្រាន់តែកើតក្នុង កំណើតព្រាហ្មណ៍ប៉ុណ្ណោះទេ ចំណែកបុគ្គលណា មិនមានកិលេសជាគ្រឿង កង្វល់ មិនប្រកាន់មាំ តថាគតហៅបុគ្គលនោះ ថាជាព្រាហ្មណ៍ ដូច្នោះហើយ ត្រាស់ព្រះគាថានេះថា

ន ចារ្យ ព្រាហ្មណ៍ ព្រម	យោនិជំ មត្តិសម្ពុរ
កោវាទី នាម សោ ហោតិ	ស វេ ហោតិ សកិញ្ចនោ
អភិច្ចនំ អនាទានំ	តមហំ ព្រម ព្រាហ្មណំ ។

តថាគត នឹងហៅអ្នកកើតអំពីកំណើត អ្នកកើតក្នុងផ្ទៃនៃ ព្រាហ្មណ៍ជាមាតា ថាជាព្រាហ្មណ៍ក៏ទេ បុគ្គលនោះ គ្រាន់តែបាន នាមថា កោវាទី (អ្នកពោលថាចម្រើន) ព្រោះបុគ្គលនោះឯង ជាអ្នកមានកិលេសគ្រឿងកង្វល់នៅឡើយ តថាគតហៅបុគ្គល អ្នកមិនមានកិលេសគ្រឿងកង្វល់ អ្នកមិនមានសេចក្តីប្រកាន់មាំ

នោះឯង ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា យោនិជំ បានដល់ ជាអ្នកកើតហើយអំពី
កំណើត ។

បទថា មត្តិសម្ភវ សេចក្តីថា អ្នកកើតហើយក្នុងផ្ទៃ ដែលជាបស់មាន
នៃមាតា ដែលជាព្រាហ្មណ៍ ។

បទថា ភោវាទី សេចក្តីថា បុគ្គលនោះដើរពោលថា អ្នកចម្រើន អ្នក
ចម្រើន ក្នុងពាក្យដែលហៅគ្នាជាដើមរមែងជាបុគ្គលឈ្មោះថា ភោវាទី បុគ្គល
នោះ នៅជាបុគ្គលមានកិលេសគ្រឿងកង្វល់ ដោយកិលេសជាគ្រឿងកង្វល់
ទាំងឡាយ មានរាគៈជាដើម តែតថាគតហៅអ្នកមិនមានកិលេសគ្រឿងកង្វល់
ដោយកិលេសទាំងឡាយ មានរាគៈជាដើម ដែលមិនប្រកាន់មាំដោយឧបាទាន
៤ ថាជាព្រាហ្មណ៍ ។

ក្នុងកាលចប់ទេសនា ព្រាហ្មណ៍នោះតាំងនៅក្នុងសោតាបត្តិផលហើយ
ទេសនាមានប្រយោជន៍ដល់មហាជនដែលប្រជុំគ្នាហើយ ដូច្នោះឯង ។^{១២៣}

រឿង ព្រាហ្មណ៍ម្នាក់ ចប់



រឿង ឧត្តសេន

លំនាំដើម

ព្រះសាស្តា កាលគង់នៅក្នុងវត្តវេឡូវៃន ទ្រង់ប្រារព្ធសេដ្ឋីបុត្រឈ្មោះ ឧត្តសេន ត្រាស់ព្រះធម្មទេសនានេះថា សព្វសំយោជនំ ជាដើម ។

រឿងខ្ញុំបានឲ្យពិស្តារហើយ ក្នុងអត្ថនៃព្រះគាថាថា មុត្តា បុរេ មុត្តា បញ្ចតោ ជាដើមនោះឯង ។

ក្នុងកាលនោះ ព្រះសាស្តាកាលភិក្ខុទាំងឡាយក្រាបទូលថា បពិត្រព្រះ អង្គ ព្រះឧត្តសេនតែងពោលថាខ្ញុំមិនខ្លាច ប្រហែលជាចង់ព្យាករអរហត្តផល ដោយពាក្យមិនពិត ទើបព្រះសាស្តាត្រាស់ថា ម្ចាស់ភិក្ខុទាំងឡាយ បុគ្គលដូច គ្នានឹងបុត្រតថាគត មានសំយោជនៈកាត់បានហើយ មិនខ្លាចឡើយ ដូច្នោះ ហើយ ត្រាស់ព្រះគាថានេះថា

សព្វសំយោជនំ ធម្មតា	យោ វេ ន បរិតស្សតិ
សង្កាតិកំ វិសំយុត្តំ	តមហំ ព្រមិ ព្រាហ្មណំ ។
បុគ្គលណា កាត់សញ្ញាជនៈទាំងអស់បាន	មិនតក់ស្លុត
តថាគតហៅ បុគ្គលនោះ	ដែលគ្មានកិលេសជាគ្រឿងចំពាក់
អ្នករួចស្រឡះចាកកិលេស	ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា សព្វសំយោជនំ បានដល់ សំយោជនៈ ១០ យ៉ាង ។ បទថា ន បរិតស្សតិ បានដល់ រមែងមិនខ្លាចព្រោះតណ្ហា ។

បទថា តមហំ កាត់បទជា តំ អហំ សេចក្តីថា តថាគតហោបុគ្គល
នោះ ដែលឈ្មោះថាលោកន្ទន៍នូវកិលេស ដែលជាគ្រឿងជាប់ជំពាក់ ព្រោះ
ភាពដែលកិលេស គ្រឿងជាប់ជំពាក់ទាំងឡាយ មានរាគៈជាដើម ដែល
កន្ទន៍បានហើយ ជាបុគ្គលឈ្មោះថា ធ្វើឲ្យប្រាសបានហើយ ព្រោះមិនមាន
សំយោជនៈ ៤ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១០៣៣}

រឿង ឧត្តសេន ចប់

រឿង ព្រាហ្មណ៍ពីរនាក់

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រាហ្មណ៍ពីរនាក់
ត្រាស់ព្រះធម្មទេសនានេះថា ឆេត្វា នធិ ជាដើម ។

បានឮថា ព្រាហ្មណ៍ពីរនាក់នោះ ម្នាក់មានគោឈ្មោះចូឡរោហិត ម្នាក់
ទៀត មានគោឈ្មោះមហារោហិត ។

ថ្ងៃមួយ ព្រាហ្មណ៍ទាំងពីរប្រកែកគ្នាថា គោរបស់អ្នករឹងប៉ឹង ឬគោរបស់
ខ្ញុំរឹងប៉ឹង ដូច្នោះហើយ ប្រកែកគ្នាថា ប្រយោជន៍អ្វីរបស់យើងទាំងឡាយដោយ
ការប្រកែកគ្នា យើងប្រណាំងគ្នាហើយនឹងដឹង ទើបដាក់រទេះឲ្យពេញដោយ

ខ្សាច់ ត្រង់ស្ទឹងអចិរវតី ហើយទីមគោ ។

ក្នុងខណៈនោះ សូម្បីភិក្ខុទាំងឡាយក៏បានទៅហើយក្នុងទីនោះដើម្បីស្រង់
ទឹក ព្រាហ្មណ៍ទាំងឡាយប្រណាំងគោគ្នាហើយ រទេះបានឈប់ស្ងៀម ឯ
ព្រំត្រៃ និងខ្សែទាំងឡាយជាប់ហើយ ។

ភិក្ខុទាំងឡាយឃើញហើយ ទៅកាន់វិហារក្រាបទូលសេចក្តីនោះដល់ព្រះ
សាស្តា ។ ព្រះសាស្តាត្រាស់ថា ម្ចាស់ភិក្ខុទាំងឡាយ ព្រំត្រៃ និងខ្សែនោះគ្រាន់
តែជារបស់ខាងក្រៅ បុគ្គលណាក៏កាត់ព្រំត្រៃ និងខ្សែទាំងនោះបាន ឯភិក្ខុ
កាត់ព្រំត្រៃ គឺសេចក្តីក្រោធ កាត់ខ្សែ គឺតណ្ហា ដែលប្រព្រឹត្តទៅខាងក្នុង គួរ
ដូច្នោះហើយ ត្រាស់ព្រះគាថានេះថា

ឆេត្វា នន្ទិ វរត្តព្វ	សន្ធានំ សហនុក្កមំ
ឧត្តិត្តបលិយំ ពុទ្ធិ	តមហំ ព្រមិ ព្រាហ្មណំ ។

តថាគត ហៅបុគ្គលដែលកាត់សេចក្តីក្រោធ ដូចពួរផង កាត់
តណ្ហា ដូចព្រំត្រៃផង កាត់ទិដ្ឋិ ៦២ ដូចទី-ត ព្រមទាំង
អនុស័យ ដូចអ្នកដើរតាមផង អ្នកមានអវិជ្ជា ដូចសសរ
ខ្សែនដកចោលហើយ អ្នកត្រាស់ដឹងសច្ចៈ ៤ នោះឯង ថា
ជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា នន្ទិ បានដល់ សេចក្តីក្រោធដែលប្រព្រឹត្ត
ទៅដោយភាពជាគ្រឿងចងរឹត ។

បទថា វរត្ថំ បានដល់ តណ្ហាដែលប្រព្រឹត្តទៅដោយភាពជាគ្រឿងចង ។
 បទព្រះគាថាថា សន្នានំ សហនុក្កមំ ជាដើម សេចក្តីថា តថាគតហោ
 បុគ្គលដែលកាត់គ្រឿង-ត គឺទិដ្ឋិ ៦២ ដែលប្រកបដោយខ្សែ គឺអនុស័យ
 ទាំងពួងទាំងនៅហើយ ជាបុគ្គលឈ្មោះថា មានសសរខៀនដកឡើងហើយ
 ព្រោះសសរខៀន គឺអវិជ្ជា ជារបស់ដកឡើងហើយ បុគ្គលឈ្មោះថា ដឹង
 ហើយ ព្រោះដឹងសច្ចៈ ៤ នោះ ថាជាព្រាហ្មណ៍ ។

ក្នុងកាលចប់ទេសនា ភិក្ខុ ៥០០ រូបតាំងនៅក្នុងអរហត្តផលហើយ
 ទេសនាមានប្រយោជន៍ដល់ជនដែលប្រជុំគ្នាហើយ ដូច្នោះឯង ។^{១៧៧}

រឿង ព្រាហ្មណ៍ពីរនាក់ ចប់

រឿង អក្កោសកការទ្វាជព្រាហ្មណ៍
 លំនាំដើម

ព្រះសាស្តា កាលគង់នៅក្នុងវត្តវេឡូវនៃ ទ្រង់ប្រារព្ធអក្កោសកការ-
 ទ្វាជព្រាហ្មណ៍ ត្រាស់ព្រះធម្មទេសនានេះថា អក្កោសំ ជាដើម ។

សេចក្តីពិស្តារថា នាងព្រាហ្មណ៍ឈ្មោះធនញ្ញានី ជាភរិយារបស់ការ-
 ទ្វាជព្រាហ្មណ៍ ដែលជាបងប្រុសរបស់អក្កោសកការទ្វាជព្រាហ្មណ៍ បានជា
 ព្រះសោបន្តហើយ ។ នាងកណ្តាសក្តី ក្អកក្អី ក្អាតជើងក្តី តែងបន្លឺខ្លាចថា
 នមោ តស្ស ភគវតោ អរហតោ សម្មាសម្ពុទ្ធស្ស ។

ថ្ងៃមួយ ក្នុងពេលដែលអង្គាសព្រាហ្មណ៍ នាងក្រាក់ហើយ បន្តិឌ្ឍន
 យ៉ាងនោះឯងដោយសំឡេងខ្លាំង ព្រាហ្មណ៍ក្រោធហើយពោលថា ស្រីថោក
 ទាបនេះ ក្រាក់ហើយក្នុងទីណាមួយ រមែងពោលសរសើរសមណៈក្បាល
 ត្រងោលនោះ គ្រប់ទីកន្លែង ដូច្នោះហើយ ពោលបន្តថា ស្រីថោកទាប
 ឥឡូវនេះ អញនឹងទៅលើកវាទះជាមួយសាស្តារបស់ហង ។

លំដាប់នោះ នាងពោលនឹងព្រាហ្មណ៍ថា អញ្ជើញចុះព្រាហ្មណ៍ ខ្ញុំមិន
 ឃើញបុគ្គលដែលអាចលើកវាទះ ចំពោះព្រះដ៏មានព្រះភាគអង្គនោះបាន អើ
 បើទៅហើយ សូមទូលសួរបញ្ជានឹងព្រះសាស្តាផង ។ ព្រាហ្មណ៍ចូលទៅកាន់
 សម្លាកព្រះសាស្តា មិនថាយបង្គំ ឈរក្នុងចំណែកម្ខាងហើយ កាលនឹងទូល
 សួរបញ្ជា ទើបពោលគាថានេះថា

បុគ្គលកាត់បង្គំនូវអ្វី ទើបដេកជាសុខ បុគ្គលកាត់បង្គំនូវអ្វី
 ទើបមិនសោកសៅ បពិត្រព្រះគោតម ព្រះអង្គពេញព្រះ
 ហឫទ័យនឹងសម្លាប់ធម៌ណាដែលជាធម៌ឯក ។

លំដាប់នោះ ព្រះសាស្តា ទ្រង់ព្យាករណ៍ជាមួយព្រាហ្មណ៍ ទើប
 ត្រាស់ព្រះគាថានេះថា

បុគ្គលកាត់បង្គំនូវសេចក្តីក្រោធន ទើបដេកជាសុខ បុគ្គលកាត់
 បង្គំនូវសេចក្តីក្រោធន ទើបមិនសោកសៅ ម្ចាស់ព្រាហ្មណ៍
 ពួកព្រះអរិយៈ តែងសរសើរនូវការសម្លាប់សេចក្តីក្រោធន ដែល
 មានបួសជាពិស មានបង្គំដ៏ផ្អែម ព្រោះថា បុគ្គលកាត់បង្គំនូវ

សេចក្តីក្រោធនោះបានហើយ ទើបមិនសោកសៅ ។

ព្រាហ្មណ៍ជ្រះថ្លាក្នុងព្រះសាស្តា បួសហើយ សម្រេចអរហត្ត ។ គ្រានោះ អក្កោសកការទ្វាជព្រាហ្មណ៍ បួសប្រសរបស់ព្រាហ្មណ៍ បានដំណឹងថា បងប្រសរបស់ខ្លួនបួសហើយក៏ក្រោធនោះ ទើបមកដេរព្រះសាស្តាដោយវាចា គ្រោតគ្រោត មិនមែនវាចាសប្បុរស សូម្បីព្រាហ្មណ៍នោះ ក៏ត្រូវព្រះសាស្តា ឲ្យសិក្សាហើយ ដោយឧបមាអំពីរបស់គួរទំពាជាដើម ដល់ក្លៀវទាំងឡាយ ជ្រះថ្លាក្នុងព្រះសាស្តា បួសហើយ សម្រេចអរហត្ត ។

បួសប្រសទាំងពីរបស់ព្រាហ្មណ៍ដទៃទៀត គឺសុន្ទរិកការទ្វាជៈ **ពិលង្គ-
កការទ្វាជៈ** ដេរព្រះសាស្តាដូចគ្នា កាលព្រះសាស្តាទ្រង់ទូន្មានបួសហើយ សម្រេចអរហត្ត ។

ថ្ងៃមួយ ភិក្ខុទាំងឡាយសន្ទនាគ្នាក្នុងរោងធម្មសកាថា អារុសោទាំង-
ឡាយ គុណរបស់ព្រះពុទ្ធក្នុងអស្ចារ្យហ្ន៎ កាលព្រាហ្មណ៍បងបួសទាំង ៤ ដេរ ព្រះដ៏មានព្រះភាគមិនត្រាស់ពាក្យណាមួយ ត្រឡប់បានជាទីពឹងនៃព្រាហ្មណ៍ ទាំងនោះទៀត ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់ មិញនេះ ពួកអ្នកអង្គុយប្រជុំគ្នាដោយកថាដូចម្តេច កាលភិក្ខុទាំងនោះក្រាបទូល ថា ដោយកថាឈ្មោះនេះ ទើបត្រាស់ថា ម្ចាស់ភិក្ខុទាំងឡាយ តថាគតមិន ប្រទូស្ត ក្នុងជនទាំងឡាយដែលជាអ្នកប្រទូស្ត ព្រោះតថាគតប្រកបដោយ កម្លាំង គឺខ្លី រមែងជាទីពឹងរបស់មហាជនដោយពិត ដូច្នោះហើយ ត្រាស់

ព្រះគាថានេះថា

អក្កោសំ វេទពន្ធព្យា	អនុដ្ឋោ យោ វិវិកុតិ
ខន្តិពលំ ពលានិកំ	តមហំ ព្រមិ ព្រាហ្មណំ ។

បុគ្គលណា មិនប្រទូស្ត អត់សង្កត់ពាក្យជេរផង ការបៀត
 បៀន និងការចងផងបាន ទើបតថាគតហៅបុគ្គល ដែលមាន
 ខន្តិជាពល មានខន្តិជាហេតុពលនោះឯង ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា អនុដ្ឋោ ជាដើម សេចក្តីថា បុគ្គលណា
 ជាអ្នកមានចិត្តមិនក្រោធ អត់សង្កត់នូវពាក្យជេរ និងពាក្យបរិកាសដោយ
 អក្កោសវត្ថុ ១០ និងការវាយដោយបាតដៃជាដើម និងការចងដោយគ្រឿងចង
 មានខ្នោះជាដើម តថាគតហៅបុគ្គលនោះ គឺបុគ្គលបែបនោះ ដែលឈ្មោះថា
 មានកម្លាំង គឺខន្តិ ព្រោះជាអ្នកប្រកបដោយកម្លាំង គឺខន្តិ បុគ្គលឈ្មោះថា
 មានហេតុពល ព្រោះជាអ្នកប្រកបដោយកម្លាំង គឺខន្តិដែលជាពួក ព្រោះកើត
 ឡើងរឿយៗ នោះឯង ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១២៣}

រឿងអក្កោសកការទ្វាជព្រាហ្មណ៍ ចប់



រឿង ព្រះសារីបុត្តត្ថេរ

លំនាំដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធព្រះសារីបុត្តត្ថេរ ត្រាស់ព្រះធម្មទេសនានេះថា អក្កោធនំ ជាដើម ។

បានឮថា ក្នុងកាលនោះ ព្រះថេរៈត្រាច់ទៅបិណ្ឌបាតជាមួយភិក្ខុ ៥០០ រូប បានទៅកាន់ទ្វារផ្ទះរបស់មាតាក្នុងស្រុកនាលកៈ ។ គ្រានោះ នាងនិមន្តឲ្យ លោកគង់ហើយ អង្គាសហើយ ជេរថា បពិត្រលោកម្ចាស់ លោកមិនបាន របស់ទំពា ដែលជាសំណល់ និងទឹកដែលជាសំណល់ ក៏សមគួរនឹងបរិភោគ ទឹកបាយ ដែលជាប់នៅនឹងបាតត្រឡោកក្នុងផ្ទះរបស់អ្នកដទៃ លោកលះបង់ ទ្រព្យ ៨០ កោដិបួសបាន លោកឲ្យខ្ញុំវិនាសហើយ ឥឡូវនេះ សូមលោក បរិភោគចុះ ។ នាងថ្វាយកត្តបណ្តើរដល់ភិក្ខុទាំងឡាយ ពោលថា កូនរបស់ខ្ញុំ ត្រូវលោកទាំងឡាយធ្វើឲ្យជាអ្នកបម្រើរបស់ខ្លួនហើយ ឥឡូវនេះ សូមពួក លោកបរិភោគចុះ ព្រះថេរៈទទួលភិក្ខុហើយ បានទៅកាន់វិហារនោះឯង ។ គ្រានោះ ព្រះរាហុលអើពើនឹងព្រះសាស្តាដោយបិណ្ឌបាតហើយ ។ ពេលនោះ ព្រះសាស្តាត្រាស់ថា រាហុល ពួកអ្នកទៅក្នុងទីណា រាហុលពោលថា បពិត្រ ព្រះអង្គ ទៅកាន់ស្រុករបស់យាយ ព្រះសាស្តាត្រាស់ថា ឧបជ្ឈាយ័របស់អ្នក ត្រូវយាយពោលដូចម្តេច រាហុលពោលថា បពិត្រព្រះអង្គ ព្រះឧបជ្ឈាយ័ របស់ខ្ញុំព្រះអង្គត្រូវយាយជេរហើយ ព្រះសាស្តាត្រាស់ថា ឧបជ្ឈាយ័របស់ អ្នកត្រូវយាយជេរដូចម្តេច ព្រះរាហុលពោលថា លោកយាយជេរដោយ ពាក្យឈ្មោះនេះ ព្រះសាស្តាត្រាស់ថា ចំណែកឧបជ្ឈាយ័របស់អ្នកពោល

ដូចម្តេច រាហុលពោលថា លោកមិនពោលដូចម្តេចឡើយ ។

ភិក្ខុទាំងឡាយ ស្តាប់ពាក្យនោះហើយ សន្ទនាគ្នាក្នុងរោងធម្មសភាថា អាវុសោទាំងឡាយ គុណទាំងឡាយរបស់ព្រះសារីបុត្ត គួរអស្ចារ្យហ្ន៎ កាល មាតារបស់លោកជេរយ៉ាងនោះ សូម្បីត្រឹមតែក្រោធ ក៏មិនមានឡើយ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ ឥឡូវនេះ ពួកអ្នកអង្គុយសន្ទនាគ្នាដោយកថាដូចម្តេចហ្ន៎ កាលភិក្ខុទាំងនោះក្រាបទូលថា ដោយកថាល្មោះនេះ ទើបត្រាស់ថា ម្ចាស់ភិក្ខុទាំងឡាយ ធម្មតាព្រះខ័ណ្ឌ- ស្រពទាំងឡាយ ជាអ្នកមិនក្រោធឡើយ ដូច្នោះហើយ ត្រាស់ព្រះគាថានេះថា

អក្កោធនំ វតវន្តំ សីលវន្តំ អនុស្សនំ
ធនំ អន្តិមសារីរំ តមហំ ព្រមិ ព្រាហ្មណំ ។
តថាគត ហៅបុគ្គលដែលមិនមានសេចក្តីក្រោធ មាន
ធុតង្គវត្ត មានចតុប្បារិសុទ្ធិសីល មិនមានតណ្ហា ជា
គ្រឿងរំលោភចិត្ត មានឥន្ទ្រិយទូន្មានហើយ មានសរីរៈ
ស្ថិតនៅក្នុងទីបំផុតនោះ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា វតវន្តំ ជាដើម សេចក្តីថា តថាគតហៅ បុគ្គលប្រកបដោយវត្ត គឺធុតង្គ ដែលមានសីលដោយបារិសុទ្ធិសីល ៤ ឈ្មោះថា មិនមានតណ្ហាជាគ្រឿងរំលោភឡើយ ព្រោះមិនមានគ្រឿងរំលោភ ឡើយ គឺតណ្ហា បុគ្គលឈ្មោះថាទូន្មានហើយ ព្រោះទូន្មានឥន្ទ្រិយ ៦ ដែល

ឈ្មោះថា មានសរីរៈក្នុងទីបំផុត ព្រោះអត្តភាពតាំងនៅក្នុងទីបំផុតនោះ ថាជា ព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១២៣}

រឿង ព្រះសារីបុត្តត្រូវ ធម៌

រឿង ឧប្បលវណ្ណាថេរី
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះនាងឧប្បល-
វណ្ណាថេរី ត្រាស់ព្រះធម្មទេសនានេះថា វារី ទោក្ខរបត្តេវ ជាដើម ។

រឿងខ្ញុំឲ្យពិស្តារហើយ ក្នុងអដ្ឋកថានៃព្រះគាថាថា មធុវា មញ្ញតិ ពាលោ
ជាដើម ។

ពិតហើយ ក្នុងទីនោះ ខ្ញុំពោលថា ដោយសម័យដទៃទៀត មហាជន
សន្ទនាក្នុងរោងធម្មសកាថា សូម្បីព្រះខ័ណ្ឌស្រព ប្រហែលជានៅតែសេព
កាម ហេតុអ្វីនឹងមិនសេព ព្រោះលោកទាំងនោះ មិនមែនឈឺពុក មិនមែន
ដំបូក នៅមានសាច់ស្រស់ និងសរីរៈស្រស់នោះឯង ហេតុនោះ សូម្បីព្រះ
ខ័ណ្ឌស្រពទាំងនោះ គង់ត្រេកអរក្នុងកាមសុខ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់

មិញ្ញនេះ ពួកអ្នកអង្គុយប្រជុំគ្នាដោយកថាអ្វីហ្ន៎ កាលភិក្ខុទាំងនោះក្រាបទូលថា
 ដោយកថាល្មោះនេះ ទើបត្រាស់ថា ម្ចាស់ភិក្ខុទាំងឡាយ ខ្ញុំណាស្រពទាំង-
 ឡាយ មិនត្រេកអរនូវកាមសុខ មិនសេពកាម ដូចតំណក់ទឹកដែលធ្លាក់លើ
 ស្លឹកឈូករមែងមិនជាប់ មិនដក់នៅ រមែងរមៀលធ្លាក់ទៅនោះឯង យ៉ាងណា
 ម្យ៉ាងទៀត ដូចគ្រប់ស្តែ រមែងមិនជាប់ មិនតាំងនៅលើចុងដែកស្រួច រមែង
 រមៀលចុះទៅនោះឯង យ៉ាងណា សូម្បីកាមទាំងពីរយ៉ាង រមែងមិនជាប់ មិន
 តាំងនៅក្នុងចិត្តរបស់ព្រះខ្ញុំណាស្រពដូច្នោះ ដូច្នោះហើយ កាលទ្រង់បន្តអនុសន្និ
 សម្តែងធម៌ ទើបត្រាស់ព្រះគាថាក្នុងព្រាហ្មណវគ្គនេះថា

វារិ ទោក្ខរមត្តេវ អារត្តេវ សាសនោ
 យោ ន លិម្បតិ កាមេសុ តមហំ ព្រមិ ព្រាហ្មណំ ។
 បុគ្គលណា មានចិត្តមិនបានជាប់នៅក្នុងកាមទាំងឡាយ ដូច
 ទឹកលើស្លឹកឈូក ឬដូចគ្រប់ស្តែលើចុងដែកស្រួច តថាគត
 ហៅបុគ្គលនោះ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ ពីរបទថា យោ ន លិម្បតិ ជាដើម សេចក្តីថា
 បុគ្គលណា រមែងមិនជាប់ក្នុងកាមទាំងពីរយ៉ាងក្នុងខាងក្នុង គឺមិនតាំងនៅក្នុង
 កាមនោះយ៉ាងនេះឯង តថាគតហៅបុគ្គលនោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១៧៧}

រឿង ព្រាហ្មណ៍ម្នាក់

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រាហ្មណ៍ម្នាក់ ត្រាស់ព្រះធម្មទេសនានេះថា យោ ទុក្ខស្ស ជាដើម ។

បានឮថា ទាសៈម្នាក់របស់ព្រាហ្មណ៍នោះ កាលសិក្ខាបទព្រះសាស្តាទ្រង់ មិនទាន់បញ្ញត្តិ គេចទៅបួសសម្រេចអរហត្តហើយ ។ ព្រាហ្មណ៍កមិនឃើញ ក្នុងថ្ងៃមួយ ជួបលោកកំពុងចូលទៅបិណ្ឌបាតជាមួយព្រះសាស្តា ត្រង់រវាងទ្វារ បានទាញចិវយ៉ាងមាំ ព្រះសាស្តាយាងត្រឡប់ត្រាស់សួរថា ម្ចាស់ព្រាហ្មណ៍ តើមានរឿងអ្វី ព្រាហ្មណ៍ពោលថា បពិត្រព្រះគោតម ភិក្ខុនេះជាខ្ញុំបម្រើរបស់ ខ្ញុំព្រះអង្គ ។ ព្រះសាស្តាត្រាស់ថា ម្ចាស់ព្រាហ្មណ៍ ភិក្ខុនោះមានការដាក់ចុះ ហើយ ។

កាលព្រះសាស្តាត្រាស់ថា ជាអ្នកមានការដាក់ចុះហើយ ព្រាហ្មណ៍ កំណត់បានថា ជាព្រះអរហន្ត ហេតុនោះ កាលព្រាហ្មណ៍ក្រាបទូលទៀតថា បពិត្រព្រះគោតមយ៉ាងនោះឬ ព្រះសាស្តាត្រាស់ថា ម្ចាស់ព្រាហ្មណ៍ ត្រឹម ត្រូវហើយ ភិក្ខុនោះជាបុគ្គលមានការដាក់ចុះហើយ ដូច្នោះហើយ ត្រាស់ព្រះ គាថានេះថា

យោ ទុក្ខស្ស បជាធាតិ	សធរេវ ខយមត្តនោ
បណ្ណាការំ វិសញ្ញត្តំ	តមហំ ព្រមិ ព្រាហ្មណំ ។
បុគ្គលណា ក្នុងសាសនានេះឯង	ដឹងច្បាស់នូវការអស់ទុក្ខ
របស់ខ្លួន តថាគតហៅបុគ្គលនោះ	ដែលមានខន្ធការដាក់ចុះ

ហើយ ដែលរួចស្រឡះចាកកិលេសទាំងឡាយ ថាជា
ព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា ទុក្ខសង្ខារ បានដល់ ខន្ធទុក្ខ ។

បទថា បណ្តាការ ជាដើម សេចក្តីថា តថាគតហៅបុគ្គលមានការៈ គឺ
ខន្ធដែលដាក់ចុះហើយ ដែលបន្យាត់បានហើយចាកយោគៈ ៤ ឬកិលេសទាំង
ពួងនោះ ថាជាព្រាហ្មណ៍ ។

ក្នុងកាលចប់ទេសនា ព្រាហ្មណ៍នោះតាំងនៅក្នុងសោតាបត្តិផលហើយ
ទេសនាមានប្រយោជន៍ដល់មហាជនដែលប្រជុំគ្នាហើយ ដូច្នោះឯង ។^{១៧៧}

រឿង ព្រាហ្មណ៍ម្នាក់ ចប់

រឿង ខេមាភិក្ខុនី

លំនាំដើម

ព្រះសាស្តា កាលគង់នៅត្រង់ភ្នំគិរីជ្រកក្នុង ទ្រង់ប្រារព្ធព្រះនាងខេមា
ភិក្ខុនី ត្រាស់ព្រះធម្មទេសនានេះថា គម្ពីរបញ្ចំ ជាដើម ។

សេចក្តីពិស្តារថា ក្នុងថ្ងៃមួយ សក្កទេវរាជយាងមកជាមួយទេវបរិស័ទ
ក្នុងរវាងនៃបឋមយាម ប្រថាប់គង់ស្តាប់ធម្មកថា ដែលជាទីតាំងនៃការព្យា
ដល់ ក្នុងសម្មាកររបស់ព្រះសាស្តា ។

ខណៈនោះ ព្រះនាងខេមាភិក្ខុនីមកដោយត្រិះរិះថានឹងគាល់ព្រះសាស្តា ឃើញសក្កទេវរាជហើយ ឈរក្នុងអាកាសនោះឯង ថ្វាយបង្គំព្រះសាស្តាហើយ ក៏ត្រឡប់ទៅ ។

សក្កទេវរាជទតឃើញព្រះនាងខេមាហើយ ទូលសួរថា បពិត្រព្រះអង្គ ភិក្ខុនីនោះឈ្មោះអ្វី មកឈរក្នុងអាកាសនោះឯង ថ្វាយបង្គំហើយត្រឡប់ទៅ ។

ព្រះសាស្តាត្រាស់ថា មហាបពិត្រ ភិក្ខុនីនោះជាជីតារបស់តថាគត ឈ្មោះ ខេមា ដែលជាអ្នកមានបញ្ញាច្រើន ឈ្លាសក្នុងផ្លូវ និងមិនមែនផ្លូវ ដូច្នោះហើយ ត្រាស់ព្រះគាថានេះថា

គម្ពីរមញ្ញំ មេធាវី	មគ្គាមគ្គស្ស កោវិទំ
ឧត្តមត្ថំ អនុប្បត្ថំ	តមហំ ព្រមិ ព្រាហ្មណំ ។

តថាគត ហៅបុគ្គលអ្នកមានប្រាជ្ញាជ្រៅ មានប្រាជ្ញាជាគ្រឿង
 ទម្ងាយកិលេស អ្នកឈ្លាសក្នុងផ្លូវ និងមិនមែនផ្លូវ បាន
 សម្រេចប្រយោជន៍ដ៏ខ្ពង់ខ្ពស់នោះ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា គម្ពីរមញ្ញំ ជាដើម សេចក្តីថា តថាគត ហៅបុគ្គលដែលប្រកបដោយបញ្ញា ដែលប្រព្រឹត្តទៅក្នុងធម៌ទាំងឡាយ មាន ខន្ធជាដើមដ៏ជ្រាលជ្រៅ ជាអ្នកប្រាជ្ញ ប្រកបដោយបញ្ញាដ៏រុងរឿងក្នុងធម៌ បុគ្គល ឈ្មោះថា ឈ្លាសក្នុងផ្លូវ និងមិនមែនផ្លូវ ព្រោះភាពជាអ្នកឈ្លាសក្នុងផ្លូវ និង មិនមែនផ្លូវយ៉ាងនេះ គឺនេះជាផ្លូវនៃទុក្ខតិ នេះជាផ្លូវនៃសុគតិ នេះជាផ្លូវនៃព្រះ

និព្វាន នេះមិនមែនផ្លូវ បុគ្គលសម្រេចប្រយោជន៍ដ៏ខ្ពង់ខ្ពស់ ពោល គឺព្រះ
អរហត្តនោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១០៣}

រឿង ខេមាភិក្ខុនិ ចប់

រឿង ព្រះតិស្សត្ថេរអ្នកនៅក្នុងញាកក្នុង
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះតិស្សត្ថេរ
ដែលនៅក្នុងញាកក្នុង ត្រាស់ព្រះធម្មទេសនានេះថា អសំសង្ខំ ជាដើម ។

បានឮថា ព្រះថេរៈនោះរៀនកម្មដ្ឋានក្នុងសម្មាសម្ពុទ្ធព្រះសាស្តាហើយ ចូល
កាន់ព្រៃ សម្លឹងរកសេនាសនៈជាទីសប្បាយ ដល់ញាកក្នុងមួយកន្លែង ក្នុងខណៈ
ដែលលោកដល់នោះឯង ចិត្តរបស់លោកបានដល់ភាពជាធម្មជាតិតែមួយ
ហើយ លោកគិតថា បើអញនៅក្នុងទីនេះនឹងអាចឲ្យកិច្ចរបស់បព្វជិតសម្រេច
បាន ។

ទេវតាដែលអាស្រ័យនៅក្នុងគុហានោះគិតថា ភិក្ខុមានសីលមកហើយ
កាលដែលអញនៅក្នុងទីជាមួយគ្នានឹងភិក្ខុនេះ លំបាក ភិក្ខុនេះនឹងនៅអស់រាត្រី
មួយប៉ុណ្ណោះ ក៏នឹងចេញទៅ ទើបពក្ខន់ទាំងឡាយចេញទៅ ។

ក្នុងថ្ងៃស្អែកឡើង ព្រះថេរៈចូលទៅកាន់គោចរគ្រាមអំពីព្រលឹមដើម្បី
 បិណ្ឌបាត កាលនោះ ឧបាសិកាម្នាក់ឃើញលោកហើយ បាននូវការស្រឡាញ់
 ដូចកូន និងនូវឲ្យគង់ក្នុងផ្ទះឲ្យឆាន់ហើយ អង្វរដើម្បីឲ្យអាស្រ័យខ្លួនអស់កាល
 ៣ ខែ លោកក៏ទទួលដោយគិតថា អាត្មាអញអាស្រ័យឧបាសិកានេះ អាចធ្វើ
 នូវការរលាស់ចេញចាកភពបាន ដូច្នោះហើយ បានទៅកាន់គុហានោះឯង ។

ទេវតាឃើញលោកកំពុងដើរមក គិតថា ព្រះថេរៈនេះពិតជាបុគ្គលណា
 ម្នាក់និមន្តពិត លោកនឹងទៅក្នុងថ្ងៃស្អែកនេះ ឬខានស្អែកនេះ ។

កន្លះខែកន្លងទៅហើយយ៉ាងនេះ ទេវតាគិតថា ភិក្ខុនេះពិតជានៅក្នុងទី
 នេះពិតៗ ខាងក្នុងរដូវភ្លៀង ការដែលអញ និងកូនតូចទាំងឡាយ នៅក្នុងទីតែ
 មួយនឹងអ្នកមានសីល ជាការធ្វើបានលំបាក ការភ្នាំងភ្នាត់ក្នុងសីលរបស់ភិក្ខុ
 នេះមានដែរឬទេហ្ន៎ ដូច្នោះហើយ សម្លឹងមើលដោយទិព្វចក្ខុ ក៏មិនឃើញការ
 ភ្នាំងភ្នាត់ក្នុងសីលរបស់លោក តាំងអំពីឧបសម្បទាមក ទើបគិតថា សីល
 របស់លោកបរិសុទ្ធ អញនឹងធ្វើហេតុណាមួយនោះឯង ឲ្យនូវការវិនាសកើត
 ឡើងដល់លោក ដូច្នោះហើយ ទើបចូលទៅសណ្ឋិតក្នុងសរីរៈកូនច្បងរបស់
 ឧបាសិកា ក្នុងត្រកូលឧបដ្ឋាក មូលកហើយ ភ្នែកទាំងពីររបស់កុមារនោះបញ្ឈរ
 ហើយ ទឹកមាត់ហូរចេញអំពីមាត់ ឧបាសិកាឃើញបុត្រនោះហើយ ស្រែកថា
 តើមានរឿងអ្វី ។

គ្រានោះ ទេវតាមានរូបមិនប្រាកដ ពោលនឹងឧបាសិកានោះយ៉ាងនេះថា
 កូននោះយើងចាប់ហើយ យើងមិនត្រូវការដោយពលីកម្ម តែចូរអ្នកសូមឈើ

អែមនឹងព្រះថេរៈ ដែលចូលដល់ត្រកូលរបស់អ្នក ហើយយកឈើអែមនោះ ចៀននឹងប្រេងហើយ ចូរឲ្យដល់បុត្រនេះដោយវិធីនត្តចុះ កាលបើធ្វើយ៉ាងនេះ ទើបយើងលែងបុត្រនេះ ។

ឧបាសិកាពោលថា បុត្រនោះចូរវិនាស ឬស្លាប់ក៏ដោយចុះ ខ្ញុំមិនអាច សូមឈើអែមនឹងព្រះថេរៈបានឡើយ ទេវតាពោលថា បើមិនអាចសូមឈើ អែមសោត ចូរអ្នកប្រាប់ដើម្បីដាក់លម្អិតហ្នឹងក្នុងប្រមុះបុត្រនោះចុះ ។

ឧបាសិកាពោលថា ខ្ញុំមិនអាចពោលពាក្យយ៉ាងនេះបាន ទេវតាពោល ថា បើយ៉ាងនោះ ចូរអ្នកធ្វើទឹកលាងជើងរបស់ព្រះថេរៈនោះ ស្រោចលើក្បាល កូនចុះ ។ ឧបាសិកាពោលថា ខ្ញុំអាចធ្វើសេចក្តីនេះបាន និមន្តឲ្យព្រះថេរៈមក តាមកាលគង់ហើយ ថ្វាយយាគូ និងរបស់ទំពា លាងជើងរបស់ព្រះថេរៈក្នុង រវាងភត្ត ត្រង់យកទឹកហើយ ពិតឲ្យជ្រាបថា បពិត្រលោកម្ចាស់ ខ្ញុំនឹង ស្រោចទឹកនេះលើក្បាលរបស់ក្មេង ព្រះថេរៈអនុញ្ញាតថា ចូរស្រោចចុះ បាន ធ្វើយ៉ាងនោះហើយ ។ ទេវតាលែងកុមារនោះក្នុងខណៈនោះឯង ហើយបាន ទៅឈរត្រង់ទ្វារគុហា ។

ព្រះថេរៈ ក្នុងវេលាស្រេចភត្តកិច្ច ក្រោកចាកអាសនៈ ស្វាធារាយអាការ ៣២ នោះឯង ព្រោះលោកមិនលះបង់កម្មជ្ជាន ចៀសចេញទៅហើយ ។ ក្នុង កាលលោកមកដល់ទ្វារគុហា ទេវតាពោលនឹងលោកថា គ្រូធំ សូមលោកកុំ ចូលក្នុងទីនេះ លោកឈរក្នុងទីនោះឯង ពោលថា អ្នកជាអ្នកណា ទេវតា ពោលថា ខ្ញុំជាទេវតាអាស្រ័យនៅក្នុងទីនេះ ព្រះថេរៈគិតថា អញធ្វើវេជ្ជកម្ម

មានឬហ្ន៎ ដូច្នោះហើយ ពិនិត្យមើល ចាប់តាំងពីឧបសម្បទាមក ក៏មិនឃើញ
 ការសៅហ្មង ពព្រុស ពពាល ក្នុងសីលរបស់ខ្លួន ទើបពោលថា ខ្ញុំមិន
 ឃើញទីដែលខ្ញុំធ្វើវេជ្ជកម្មឡើយ អ្នកពោលយ៉ាងនោះ ព្រោះហេតុអ្វី ទេវតា
 ពោលថា លោកមើលមិនឃើញឬ ព្រះថេរៈពោលថា អើ ខ្ញុំមិនឃើញ ទេវតា
 ពោលថា បើយ៉ាងនោះ ខ្ញុំនឹងប្រាប់ដល់លោក ព្រះថេរៈពោលថា អញ្ជើញ
 អ្នកប្រាប់ចុះ ទេវតាពោលថា ការនិយាយវត្ថុដែលឆ្ងាយ ចូរស្មោះចុះ ក្នុងថ្ងៃ
 នេះឯង លោកស្រោចទឹកលាងជើងលើក្បាលដល់កូនរបស់ឧបដ្ឋាក ដែលត្រូវ
 អមនុស្សសណ្ឋិតហើយ តើមែនឬទេ ព្រះថេរៈពោលថា អើ ខ្ញុំស្រោច ទេវតា
 ពោលថា នុ៎ះជាអ្វី លោកមិនឃើញឬ ព្រះថេរៈពោលថា អ្នកបំណងហេតុ
 នោះឬ ទេវតាពោលថា ខ្ញុំពោលបំណងហេតុនោះឯង ព្រះថេរៈគិតថា ឱហ្ន៎
 ខ្លួនអាត្មាអញ ប្រពៃហើយ អញប្រព្រឹត្តសមគួរដល់សាសនាហើយ សូម្បីតែ
 ទេវតាក៏មិនបានឃើញការសៅហ្មង ឬពព្រុស ពពាល ក្នុងចតុប្បារិសុទ្ធសីល
 របស់អញ បានឃើញត្រឹមតែទឹកលាងជើង ដែលអញស្រោចហើយ
 លើក្បាលទារក ។ បីតិដ៏មានកម្លាំង ប្រារព្ធសីលកើតឡើងហើយដល់លោក
 លោកសង្កត់បីតិដ៏មានកម្លាំងហើយ មិនធ្វើនូវការលើកជើងឡើង សម្រេច
 អរហត្តក្នុងទីនោះឯង ហើយពោលថា អ្នកប្រទូស្តសមណៈដែលបរិសុទ្ធដូចខ្ញុំ
 អ្នកកុំនៅក្នុងព្រៃនេះ អ្នកនោះឯង ចូរចេញទៅ កាលទូន្មានទេវតា ទើបបន្លឺ
 ឧទានថា

សេចក្តីអាល័យ មានសេចក្តីប្រាថ្នាតិចនោះថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា អសំសង្ខំ សេចក្តីថា ឈ្មោះថា មិនជាប់ជំពាក់ ព្រោះការមិនមានការជាប់ជំពាក់ដោយការមើល ការស្តាប់ ការសន្ទនា ការបរិភោគ និងដោយកាយ ។

បទថា ឧកុយំ បានដល់ មិនជាប់ជំពាក់ដោយជន ២ ពួក គឺគ្រហស្ថ ១ បព្វជិត ១ ។

បទថា អនោកសារី បានដល់ ជាអ្នកមិនអាល័យត្រាច់ទៅ អធិប្បាយថា តថាគតហោបុគ្គលនោះ គឺបុគ្គលបែបនោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មានសោតាបត្តិផលជាដើម ដូច្នោះឯង ។^{១០៣}

រឿងព្រះតិស្សន្តរអ្នកនៅក្នុងញាកក្តំ ចប់



រឿង ភិក្ខុមួយរូប លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុមួយរូប ត្រាស់ព្រះធម្មទេសនានេះថា និទាយ ជាដើម ។

បានឮថា ភិក្ខុនោះរៀនកម្មដ្ឋានក្នុងសម្លាក្រះសាស្តាហើយ ព្យាយាម នៅព្រៃ សម្រេចអរហត្តហើយគិតថា អញនឹងក្រាបទូលគុណដែលខ្លួនបាន ហើយដល់ព្រះសាស្តា ទើបចេញអំពីព្រៃនោះ ។

គ្រានោះ ស្រីម្នាក់ក្នុងស្រុកមួយធ្វើការវិវាទគ្នាជាមួយស្វាមី កាលស្វាមី នោះចេញទៅខាងក្រៅ គិតថា អញនឹងទៅកាន់ផ្ទះត្រកូល ទើបធ្វើដំណើរទៅ ជួបភិក្ខុនោះក្នុងរវាងផ្លូវគិតថា អញនឹងអាស្រ័យព្រះថេរៈនេះទៅ ទើបដើរតាម ក្រោយ តែព្រះថេរៈមិនឃើញនាង ។

គ្រានោះ ប្តីដើរមកកាន់ផ្ទះមិនឃើញភរិយា គិតថា នាងទៅកាន់ផ្ទះនៃ ត្រកូលហើយដេញតាមទៅ ជួបហើយគិតថា ស្រីនេះម្នាក់ឯងមិនអាចដើរឆ្លង ព្រៃនេះបាន នាងអាស្រ័យអ្វីហ្ន៎ទើបទៅបាន ដូច្នោះហើយ ពិនិត្យមើលក៏ឃើញ ព្រះថេរៈ គិតថា ព្រះថេរៈនេះជាអ្នកនាំស្រីនេះចេញទៅហើយ ទើបសម្តុតព្រះ ថេរៈ ។ កាលនោះ ទើបស្រីនោះពោលនឹងស្វាមីថា នៃអ្នក លោកម្ចាស់មិន បានឃើញ មិនបានហៅខ្ញុំឡើយ អ្នកកុំស្តីថាពាក្យណាមួយជាមួយលោក ម្ចាស់ឡើយ ។

ប្តីនោះមានសេចក្តីក្រោធពោលថា នាងមិនប្រាប់បុគ្គលដែលនាំនាងទៅ ដល់អញឬ អញនឹងធ្វើកម្មដែលសមគួរដល់ភិក្ខុនេះ ជំនួសខ្លួននាងឲ្យបាន ។

ដោយការអាយាតក្នុងស្រី ទើបវាយព្រះថេរៈ ហើយនាំស្រីនោះត្រឡប់ ។

សរីរៈរបស់ព្រះថេរៈប៉ោងឡើងហើយ ក្នុងកាលព្រះថេរៈមកកាន់វិហារ ភិក្ខុទាំងឡាយនាំគ្នាច្របាច់សរីរៈ ឃើញពួកហើយសួរថា នេះអ្វី លោកប្រាប់ សេចក្តីនោះដល់ភិក្ខុទាំងនោះ ។

លំដាប់នោះ ពួកភិក្ខុសួរថា អាវុសោ កាលបុរសនោះប្រហារយ៉ាងនោះ លោកបានពោលពាក្យអ្វី ឬសេចក្តីក្រោធកើតឡើងដល់លោកដែរឬទេ ព្រះ ថេរៈពោលថា អាវុសោទាំងឡាយ សេចក្តីក្រោធមិនកើតឡើងដល់ខ្ញុំទេ ។

ភិក្ខុទាំងនោះ ទៅកាន់សម្នាក់ព្រះសាស្តា ក្រាបទូលសេចក្តីនោះហើយ ទូលថា បពិត្រព្រះអង្គ ភិក្ខុនោះកាលខ្ញុំព្រះអង្គពោលថា សេចក្តីក្រោធកើត ឡើងដល់លោកដែរឬទេ លោកពោលថា អាវុសោទាំងឡាយ សេចក្តីក្រោធមិន កើតឡើងដល់ខ្ញុំឡើយ ភិក្ខុនោះពោលពាក្យមិនពិត ព្យាករអរហត្តផល ។

ព្រះសាស្តា ទ្រង់ស្តាប់ពាក្យរបស់ភិក្ខុទាំងនោះហើយ ត្រាស់ថា ម្ចាស់ ភិក្ខុទាំងឡាយ ធម្មតាព្រះខ័ណ្ឌស្រពទាំងឡាយ មានអាជ្ញាជាក់ចុះហើយ ព្រះខ័ណ្ឌស្រពទាំងនោះ រមែងមិនធ្វើសេចក្តីក្រោធក្នុងជនទាំងឡាយ ជាអ្នក សូម្បីមានអ្នកប្រហារ ដូច្នោះហើយ ត្រាស់គាថានេះថា

និធាយ ទណ្ឌំ ភូតេសុ តសេសុ ថាវរេសុ ច
យោ ន ហន្តិ ន យាតេតិ តមហំ ព្រមិ ព្រាហ្មណំ ។
បុគ្គលណា ជាក់ចុះនូវអាជ្ញា ក្នុងសត្វទាំងឡាយ ដែលនៅ
តក់ស្លុតក្តី ដែលមាំមួន គឺមិនមានតក់ស្លុតក្តី មិនបៀតបៀន

ដោយខ្លួនឯង មិនប្រើគេឲ្យបៀតបៀន តថាគតហោបុគ្គល

នោះ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា និទាយ បានដល់ ដាក់ហើយ គឺជាក់ចុះ ហើយ ។

ពីរបទថា តសេសុ ថាវេសុ ច សេចក្តីថា បុគ្គលឈ្មោះថាតក់ស្កុត ព្រោះការតក់ស្កុតដោយអំណាចនៃតណ្ហា និងបុគ្គលឈ្មោះថាមាំទាំ ព្រោះជា អ្នកមាំទាំដោយការមិនមាននៃតណ្ហា ។

ពីរបទថា យោ ន ហន្តិ ជាដើម សេចក្តីថា បុគ្គលណា ឈ្មោះថាមាន អាជ្ញាជាក់ចុះហើយ ព្រោះភាពជាអ្នកមានបដិមៈទៅប្រាសហើយ ក្នុងសត្វទាំង ពួងយ៉ាងនេះ រមែងមិនសម្លាប់ឯង មិនប្រើឲ្យអ្នកដទៃសម្លាប់នូវសត្វណា មួយឡើយ តថាគតហោបុគ្គលនោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១២៣}

រឿង ភិក្ខុមួយរូប ចប់



រឿង សាមណេរ

លំនាំដើម

ព្រះសាស្តា កាលគង់ក្នុងវត្តជេតពន ទ្រង់ប្រារព្ធសាមណេរទាំងឡាយ ត្រាស់ព្រះធម្មទេសនានេះថា **អរិរុទ្ធំ** ជាដើម ។

បានឮថា ព្រាហ្មណ៍ម្នាក់ រៀបចំឧទេសកត្តដើម្បីភិក្ខុ ៤ រូប ពោល នឹងព្រាហ្មណ៍ថា នៃព្រាហ្មណ៍ សូមអ្នកទៅវិហារ ហើយនាំព្រាហ្មណ៍ចាស់ ៤ អង្គមក ព្រាហ្មណ៍ទៅកាន់វិហារហើយពោលថា សូមលោកម្ចាស់ទាំងឡាយ ឲ្យព្រាហ្មណ៍ ៤ អង្គដល់ខ្ញុំ ។

ព្រះថេរៈបានឲ្យសាមណេរជាខ័ណស្រព ៤ រូប ដែលមានអាយុ ៧ ឆ្នាំ គឺសន្តិច្ចសាមណេរ បណ្ឌិតសាមណេរ សោបាកសាមណេរ រេវត-សាមណេរ ដល់ព្រាហ្មណ៍នោះ ។

ព្រាហ្មណ៍រៀបចំអាសនៈទាំងឡាយដែលមានតម្លៃច្រើន ឃើញសាមណេរ ហើយក្រោធ ឆេវឆាវ ដូចអំបិលដែលបុគ្គលដាក់ក្នុងភ្លើងពោលថា អ្នកទៅ វិហារហើយ នាំកូនក្មេង ៤ នាក់ ដូចជាចៅរបស់ខ្លួន ដែលមិនសមគួរមក ហើយ ទើបមិនឲ្យសាមណេរទាំងនោះគង់លើអាសនៈទាំងនោះ ដាក់តាំងទាបៗ ហើយពោលថា សូមលោកទាំងឡាយអង្គុយលើតាំងទាំងនោះ ពោលថា នៃ ព្រាហ្មណ៍ ចូរអ្នកទៅជ្រើសរើសព្រាហ្មណ៍ចាស់ហើយនាំមក ។

ព្រាហ្មណ៍ទៅកាន់វិហារ ជួបព្រះសារីបុត្តត្តេរហើយ ពិតថា មកចុះ យើងនឹងទៅផ្ទះរបស់យើងទាំងឡាយ ដូច្នោះហើយ នាំមក ព្រះថេរៈមក ឃើញសាមណេរទាំងឡាយហើយសួរថា ព្រាហ្មណ៍ទាំងនេះ បានកត្តហើយឬ

កាលព្រាហ្មណ៍ឆ្លើយថា មិនទាន់បានទេ ទើបជ្រាបភាពដែលគេរៀបចំកត្ត
ដើម្បីព្រាហ្មណ៍ ៤ អង្គនោះ ពោលថា ចូរពួកអ្នកនាំបុត្ររបស់យើងមក
ហើយទទួលបុត្រ ចៀសចេញទៅ ។

ព្រាហ្មណ៍សួរថា ព្រាហ្មណ៍នេះពោលអ្វី កាលព្រាហ្មណ៍ឆ្លើយថា លោក
ពោលថា ព្រាហ្មណ៍ដែលអង្គុយនោះបានអាហារមុនទើបគួរ ចូរនាំបុត្រអាត្មា
មក ទទួលយកបុត្ររបស់ខ្លួនហើយទៅ ទើបព្រាហ្មណ៍ពោលថា ព្រះថេរៈ
នោះ ប្រហែលជាមិនបំណងនឹងធាន់ ចូរប្រញាប់ទៅជ្រើសរើសព្រាហ្មណ៍
ដទៃនាំមក ព្រាហ្មណ៍ទៅជួបព្រះមហាមោគ្គល្លានត្រូវ ក៏ពោលយ៉ាងនោះដូចគ្នា
នាំមកហើយ លោកឃើញសាមណេរទាំងឡាយហើយ ពោលយ៉ាងនោះដូច
គ្នា ហើយទទួលបុត្រ ចៀសចេញទៅ ។

លំដាប់នោះ ព្រាហ្មណ៍ពោលនឹងព្រាហ្មណ៍នោះថា ព្រាហ្មណ៍ទាំងនោះ
ជាអ្នកមិនបំណងដើម្បីធាន់ទេដឹង ចូរអ្នកទៅកាន់រោងស្វាធូរយរបស់ព្រាហ្មណ៍
នាំព្រាហ្មណ៍ចាស់ម្នាក់មក ។

សាមណេរទាំងឡាយ មិនបានវត្តណាមួយតាំងពីព្រឹក ត្រូវសេចក្តីស្រេក
ឃ្លានគ្របសង្កត់អង្គុយហើយ ។ គ្រានោះ អាសនៈរបស់ព្រះតន្ត្រី សម្តែង
អាការក្តៅហើយ ព្រោះតែជះនៃគុណរបស់សាមណេរទាំងនោះ ។ សក្តុទេវ-
រាជទ្រង់ពិចារណា ក៏ជ្រាបភាពដែលសាមណេរទាំងនោះ អង្គុយស្រេកឃ្លាន
តាំងអំពីព្រឹក ទ្រង់ព្រះតម្រិះថា ការដែលអញទៅក្នុងទីនោះគួរ ទើបកាឡា
ខ្លួនជាព្រាហ្មណ៍ចាស់ជរា ប្រថាប់អង្គុយលើអាសនៈដ៏ប្រសើររបស់ព្រាហ្មណ៍

ទាំងឡាយ ក្នុងរោងស្វាធាយរបស់ព្រាហ្មណ៍នោះ ។ ព្រាហ្មណ៍ឃើញសក្កៈ
នោះហើយគិតថា គ្រានេះ ព្រាហ្មណ៍របស់អញនឹងពេញចិត្ត ពោលថា មក
លោក ពួកយើងទៅកាន់ផ្ទះ បាននាំសក្កៈទៅកាន់ផ្ទះហើយ ។

ព្រាហ្មណ៍គ្រាន់តែឃើញសក្កៈប៉ុណ្ណោះ មានចិត្តត្រេកអរហើយ លាត
កម្រាលលើអាសនៈពីរជាន់ក្នុងទីតែមួយពោលថា សូមលោកអញ្ជើញអង្គុយ
លើកម្រាលនេះចុះ ។

សក្កៈយាងចូលទៅកាន់ផ្ទះ ហើយថ្វាយបង្គំសាមណេរទាំង ៤ ដោយ
បញ្ជូនប្រតិស្ឋានហើយ ទើបប្រថាប់គង់ដោយបល្ល័ង្ក ដែលជាអាសនៈខាង
ចុងនៃសាមណេរទាំងនោះ ។

គ្រានោះ ព្រាហ្មណ៍ឃើញសក្កៈហើយពោលនឹងព្រាហ្មណ៍ថា លំបាកហ្ន៎
ព្រាហ្មណ៍ដែលអ្នកនាំមកហើយ ជាព្រាហ្មណ៍ត្រួត ព្រាហ្មណ៍នោះ ថ្វាយបង្គំ
សាមណេរដែលស្រករនឹងចៅរបស់ខ្លួន ប្រយោជន៍អ្វីដោយព្រាហ្មណ៍នេះ ចូរ
លោកបណ្តេញព្រាហ្មណ៍នេះចេញទៅ ព្រាហ្មណ៍កាឡាខ្លួននោះ ត្រូវគេចាប់
ត្រង់កខ្លះ ត្រង់ដៃខ្លះ ត្រង់ភ្លើកខ្លះទាញចេញទៅ ក៏មិនប្រាថ្នានឹងក្រោកឡើង ។
លំដាប់នោះ ព្រាហ្មណ៍ពោលនឹងព្រាហ្មណ៍ជាថ្មីថា មកព្រាហ្មណ៍ ចូរអ្នកចាប់
ដៃម្ខាង ខ្ញុំចាប់ដៃម្ខាង ទាំងពីរនាក់ចាប់ត្រង់ដៃទាំងពីរហើយវាយត្រង់ខ្នង នាំ
គ្នាអូសទៅខាងក្រៅទ្វារផ្ទះហើយ ។

ចំណែកសក្កៈទេវរាជ ក៏បាត់ពីទីនោះ មកប្រថាប់គង់ក្នុងទីដើមនោះឯង
ត្រូវដៃហើយ ។ ព្រាហ្មណ៍ប្តីប្រពន្ធនោះ ត្រឡប់មកឃើញសក្កៈនោះប្រថាប់

គង់ដូចដើម ស្រែកដោយសេចក្តីខ្លាច ហើយលែងទៅ ។ ខណៈនោះ សក្ក-
ទេវរាជ ឲ្យព្រាហ្មណ៍ជ្រាបភាពដែលទ្រង់ជាសក្កៈហើយ ។

លំដាប់នោះ ប្តីប្រពន្ធទាំងពីរ បានថ្វាយអាហារដល់សាមណេរទាំងនោះ
ហើយ ជនទាំង ៥ ទទួលអាហារហើយ មួយរូបទម្លាយមណ្ឌលហោងជាង
ហោះទៅ មួយរូបទម្លាយដំបូលខាងមុខហោះទៅ មួយរូបទម្លាយដំបូលខាង
ក្រោយហោះទៅ មួយរូបមុជចូលក្នុងផែនដី ចំណែកសក្កទេវរាជ ទៅដោយ
ផ្លូវមួយ ជនទាំង ៥ បានទៅកាន់ទីទាំង ៥ ដោយប្រការដូច្នោះ ។

ចាប់តាំងពីកាលនោះមក បានឮថា ផ្ទះនោះ ឈ្មោះថាផ្ទះប្រហោង ៥ ។
ក្នុងកាលដែលសាមណេរទៅកាន់វិហារ ភិក្ខុទាំងឡាយ សួរសាមណេរ
ទាំងឡាយថា អារុសោទាំងឡាយ រឿងនេះដូចម្តេច ។

ពួកសាមណេរប្រាប់ថា សូមលោកម្ចាស់ទាំងឡាយ កុំសួរពួកខ្ញុំ ចាប់
តាំងពីកាលដែលព្រាហ្មណ៍ឃើញពួកខ្ញុំហើយ ព្រាហ្មណ៍ត្រូវសេចក្តីក្រោធគ្រប
សង្កត់ មិនឲ្យពួកខ្ញុំអង្គុយលើអាសនៈដែលតាក់តែង ហើយពោលថា ចូរអ្នក
នាំព្រាហ្មណ៍ចាស់មកឲ្យឆាប់ ឧបជ្ឈរាជរបស់ពួកខ្ញុំ ឃើញពួកខ្ញុំហើយពោល
ថា ពួកព្រាហ្មណ៍ដែលអង្គុយទាំងនេះបានអាហារមុនគួរ បានយកបាត្រមក
ហើយ ចេញទៅ ។

កាលព្រាហ្មណ៍ពោលថា ចូរអ្នកនាំព្រាហ្មណ៍ចាស់ដទៃមក ព្រាហ្មណ៍
នាំព្រះមោគ្គល្លានត្តេរមកហើយ លោកឃើញពួកខ្ញុំ ក៏ពោលយ៉ាងនោះដូចគ្នា
ហើយចៀសចេញទៅ ពេលនោះ ព្រាហ្មណ៍ពោលថា ព្រាហ្មណ៍ទាំងនេះ មិន

ហៅបុគ្គលនោះ គឺបែបនោះ ដែលឈ្មោះថាមិនចង្អៀតចង្អល់ ព្រោះការមិន
 មានអាយាតក្នុងពួកលោកិយមហាជន ដែលជាអ្នកចង្អៀតចង្អល់ហើយដោយ
 អំណាចនៃសេចក្តីអាយាត ជាអ្នកឈ្មោះថារម្មត់បាន គឺមានអាជ្ញាដាក់ចុះហើយ
 ក្នុងជនទាំងឡាយ ដែលឈ្មោះថាមានអាជ្ញាក្នុងខ្លួន ព្រោះភាពដែលបុគ្គលនោះ
 ជាបុគ្គលមិនរៀរចាកការឲ្យនូវការប្រហារជនដទៃ ក្នុងកាលដំបង ឬសស្រ្តា
 ក្នុងដៃសូម្បីមិនមាន ជាបុគ្គលឈ្មោះថា មិនប្រកាន់មាំ ព្រោះមិនមានការ
 ប្រកាន់នោះក្នុងជនទាំងឡាយ ជាបុគ្គលឈ្មោះថាមានការប្រកាន់មាំ ព្រោះការ
 ប្រកាន់ក្នុងខ្លួន ៥ ថាអញ ថារបស់អញ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១៣៣}

រឿង សាមណេរ ចប់

រឿង ព្រះមហាបន្តកត្តា

លំនាំដើម

ព្រះសាស្តា កាលគង់នៅក្នុងវត្តវេឡ្យវ័ន ទ្រង់ប្រារព្ធព្រះមហាបន្តកត្តា ត្រាស់ព្រះធម្មទេសនានេះថា យស្ស រាគោ ច ជាដើម ។

សេចក្តីពិស្តារថា ព្រះមហាបន្តកៈនោះ បណ្តេញព្រះចូឡបន្តកៈ ដែល មិនអាចធ្វើ គឺទន្ទេញមួយគាថាឲ្យស្ងាត់ជំនាញបាន អស់កាល ៤ ខែ ចេញ អំពីវិហារ ដោយពាក្យថា លោកមានអត្តភាពក្នុងព្រះសាសនា ទាំងអ្នក វិនាសចាកកោគៈរបស់គ្រហស្ថ ប្រយោជន៍អ្វីរបស់លោក ដោយការនៅ ក្នុងវិហារនេះ ចូរអ្នកចេញអំពីវិហារនេះ ហើយបើកទ្វារ ។

ភិក្ខុទាំងឡាយសន្ទនាគ្នាថា អារុសោទាំងឡាយ កម្មឈ្មោះនេះព្រះ មហាបន្តកៈបានធ្វើ ប្រហែលជាសេចក្តីក្រោធ កើតឡើងដល់ព្រះខ័ណ្ឌស្រព ទាំងឡាយ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់ មិញនេះ ពួកអ្នកអង្គុយប្រជុំគ្នាដោយពាក្យអ្វីហ្ន៎ កាលភិក្ខុទាំងនោះក្រាបទូល ថា បពិត្រព្រះអង្គ ដោយពាក្យឈ្មោះនេះ ទើបព្រះសាស្តាត្រាស់ថា ម្ចាស់ ភិក្ខុទាំងឡាយ កិលេសទាំងឡាយ មានរាគៈជាដើម មិនមានដល់ព្រះ ខ័ណ្ឌស្រពទាំងឡាយ តែបុត្ររបស់គាត់ធ្វើកម្មនោះ ព្រោះភាពដែលខ្លួន ជាអ្នកប្រាថ្នាអត្តខាងមុខ ព្រោះជាអ្នកប្រាថ្នាធម៌ខាងមុខ ដូច្នោះហើយ ត្រាស់ព្រះគាថានេះថា

រឿង ព្រះបិណ្ឌវច្ឆត្ថេរ

លំនាំដើម

ព្រះសាស្តា កាលគង់នៅក្នុងវត្តវេឡ្យវ័ន ទ្រង់ប្រារព្ធបិណ្ឌវច្ឆត្ថេរ ត្រាស់ព្រះធម្មទេសនានេះថា អកក្កសំ ជាដើម ។

បានឮថា ព្រះបិណ្ឌវច្ឆត្ថេរនោះ ពោលពាក្យជាដើមថា អ្នកថោកទាប ចូរមក អ្នកថោកទាប ចូរទៅ រមែងហៅទាំងគ្រហស្ថ ទាំងបព្វជិតដោយ វាទៈថា អ្នកថោកទាបទាំងអស់ ។

ថ្ងៃមួយ ភិក្ខុជាច្រើនក្រាបទូលដល់ព្រះសាស្តាថា បពិត្រព្រះអង្គ ព្រះ បិណ្ឌវច្ឆត្ថេរ រមែងហៅភិក្ខុទាំងឡាយដោយវាទៈថា ជនថោកទាប ។

ព្រះសាស្តាឲ្យហៅព្រះថេរៈមកហើយ ត្រាស់សួរថា ម្ចាស់បិណ្ឌវច្ឆត្ថេរ បានឮថា អ្នកហៅភិក្ខុទាំងឡាយដោយវាទៈថា អ្នកថោកទាបឬ កាលព្រះថេរៈ ក្រាបទូលថា យ៉ាងនោះឯងព្រះអង្គ ទើបទ្រង់ធ្វើបុព្វេនុវាសរបស់ព្រះបិណ្ឌវច្ឆត្ថេរ នោះក្នុងព្រះហឫទ័យហើយ ត្រាស់ថា ម្ចាស់ភិក្ខុទាំងឡាយ ពួកអ្នកកុំលើក ទោសដល់ភិក្ខុឈ្មោះបិណ្ឌវច្ឆត្ថេរឡើយ ម្ចាស់ភិក្ខុទាំងឡាយ វច្ឆត្ថេរមិនមាន ទោសខាងក្នុង ហៅភិក្ខុទាំងឡាយដោយពាក្យថា អ្នកថោកទាបឡើយ ម្ចាស់ ភិក្ខុទាំងឡាយ ជាតិទាំងឡាយ ៥០០ របស់ភិក្ខុឈ្មោះវច្ឆត្ថេរ មិនលាយឡំគ្នា (គឺព្រាហ្មណ៍ ៥០០ ជាតិជាប់គ្នា) ទាំងអស់នោះ កើតហើយក្នុងត្រកូល ព្រាហ្មណ៍ ក្នុងកាលខាងក្រោយ វាទៈថោកទាបនោះ វច្ឆត្ថេរហៅមកហើយ អស់កាលយូរ ជាពាក្យទ្រគោះបោះបោកជនដទៃ ជាពាក្យមិនពីរោះ ជាពាក្យ គ្រោតគ្រាតនោះឯង ឈ្មោះថា មិនមានដល់ព្រះខ្ជីណាស្រព ព្រោះថាបុត្រ

របស់តថាគតពោលយ៉ាងនោះដោយអំណាចនៃការធ្លាប់ កាលទ្រង់សម្តែងធម៌
ទើប ត្រាស់ព្រះគាថានេះថា

អកក្កសំ វិញ្ញាបនី តិរំ សង្ខំ ឌុទិរយេ
យាយ នាភិសដេ កត្តា តមហំ ព្រមិ ព្រាហ្មណំ ។
បុគ្គលណា ពោលពាក្យមិនអាក្រក់ ពាក្យជាហេតុឲ្យដឹង
សេចក្តីបាន ជាពាក្យពិត ជាពាក្យដែលមិនធ្វើអ្នកណាឲ្យ
ទាស់ចិត្ត តថាគតហៅបុគ្គលនោះថា ជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា អកក្កសំ បានដល់ ពាក្យមិនគ្រោតគ្រាត ។
បទថា វិញ្ញាបនី បានដល់ ឲ្យដឹងអត្តគ្នាបាន ។ បទថា សង្ខំ បានដល់ ជា
អត្តដែលពិត ។ បទថា នាភិសដេ ជាដើម សេចក្តីថា បុគ្គលមិនគប្បីញ៉ាំង
បុគ្គលដទៃឲ្យជាប់ជំពាក់ ដោយអំណាចនៃការឲ្យបុគ្គលនោះក្រោធ ដោយពាក្យ
ណាមួយ ។ ធម្មតាព្រះខ័ណ្ឌស្រព គប្បីពោលពាក្យបែបនោះឯង ហេតុនោះ
ទើបតថាគតហៅបុគ្គលនោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៣៣}

រឿង ព្រះបិណ្ឌវច្ឆត្តេរ ចប់



រឿង ភិក្ខុមួយរូប លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធភិក្ខុមួយរូប ត្រាស់ព្រះធម្មទេសនានេះថា យោធន ធិបំ ជាដើម ។

បានឮមកថា ព្រាហ្មណ៍មិច្ឆាទិដ្ឋិម្នាក់ក្នុងក្រុងសាវត្ថី ដោះសំពត់សាដក សម្រាប់ដណ្តប់ដាក់ក្នុងចំណែកម្ខាង ព្រោះខ្លាចជំកិនខ្លួន អង្គុយបែរមុខចេញ មកខាងក្រៅទ្វារផ្ទះ ។

លំដាប់នោះ ព្រះខ័ណ្ឌាស្រពមួយរូបធ្វើភត្តកិច្ចហើយ កំពុងដើរទៅកាន់ វិហារ ឃើញសំពត់សាដកនោះហើយ សម្លឹងមើលឆ្វេងស្តាំ កាលមិនឃើញ បុគ្គលណាម្នាក់ ទើបគិតថា សំពត់សាដកនេះមិនមានម្ចាស់ ហើយអធិដ្ឋាន ជាសំពត់បង្សកូល កាន់យកហើយ ។

ខណៈនោះ ព្រាហ្មណ៍ឃើញហើយ ជេរបណ្តើរ ចូលទៅរកបណ្តើរថា សមណៈត្រងើល លោកកាន់យកសំពត់សាដកខ្ញុំធ្វើអ្វី ព្រះខ័ណ្ឌាស្រពពោល ថា ព្រាហ្មណ៍ នុ៎ះសំពត់សាដករបស់អ្នកឬ ព្រាហ្មណ៍ពោលថា អើសមណៈ ព្រះខ័ណ្ឌាស្រពពោលថា អាត្មាមិនឃើញបុគ្គលណាម្នាក់ ទើបកាន់យកសំពត់ សាដកនោះ ដោយសម្គាល់ថា ជាសំពត់បង្សកូល ចូរអ្នកទទួលយកសំពត់ សាដកនោះចុះ ឲ្យដល់ព្រាហ្មណ៍នោះហើយទៅកាន់វិហារ ប្រាប់សេចក្តីនោះ ដល់ភិក្ខុទាំងឡាយ ។

លំដាប់នោះ ភិក្ខុទាំងឡាយស្តាប់ពាក្យរបស់លោកហើយ ក៏ធ្វើនូវការ ចំអក ទើបពោលថា អាវុសោ សំពត់សាដកវែង ឬខ្លី គ្រោតគ្រោត ឬល្អិតឬ

ព្រះខ័ណ្ឌស្រពពោលថា អារុសោទាំងឡាយ សំពត់សាដកវែង ឬខ្លី គ្រោត
គ្រោត ឬល្អិតក៏ដោយចុះ ការអាល័យក្នុងសំពត់សាដកនោះរបស់ខ្ញុំមិនមាន
ខ្ញុំកាន់យកដោយសម្គាល់ថា ជាសំពត់បង្សកូលទេតើ ។

ភិក្ខុទាំងឡាយស្តាប់ពាក្យនោះហើយ ក្រាបទូលដល់ព្រះសាស្តាថា បពិត្រ
ព្រះអង្គ ភិក្ខុនោះពោលពាក្យមិនពិត ព្យាករអរហត្តផល ។

ព្រះសាស្តាត្រាស់ថា ម្ចាស់ភិក្ខុទាំងឡាយ ភិក្ខុនោះពោលពាក្យពិត
ធម្មតាព្រះខ័ណ្ឌស្រពទាំងឡាយ មិនកាន់យករបស់អ្នកដទៃ ដូច្នោះហើយ
ត្រាស់ព្រះគាថានេះថា

យោឆ ធិបំ វ រស្សំ វា អណំ ដូលំ សុកាសុកំ
លោកេ អធិន្នំ នាធិយតិ តមហំ ព្រមិ ព្រាហ្មណំ ។
បុគ្គលណា មិនកាន់យករបស់វែង ឬខ្លី តូច ឬធំ ល្អ ឬ
អាក្រក់ ដែលគេមិនបានឲ្យហើយ ក្នុងលោកនេះ តថាគត
ហៅបុគ្គលនោះ ថាជាព្រាហ្មណ៍ ។

សេចក្តីអធិប្បាយ

គប្បីជ្រាបអត្ថនៃព្រះគាថានោះដូច្នោះថា បុគ្គលណា រមែងមិនកាន់យក
ទ្រព្យវែង ឬខ្លី បណ្តាវត្ថុទាំងឡាយ មានសំពត់សាដក និងគ្រឿងប្រដាប់
ជាដើម តូច ឬធំ បណ្តាវត្ថុទាំងឡាយ មានកែវមណី និងកែវមុក្ខជាដើម
ស្អាត ឬមិនស្អាត ដោយអំណាចនៃវត្ថុមានតម្លៃច្រើន និងមានតម្លៃតិច ដែល
បុគ្គលដទៃហ្នឹងហែងហើយ ក្នុងលោកនេះ តថាគតហៅបុគ្គលនោះ ថាជា

ព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៣៣}

រឿង ភិក្ខុមួយរូប ចប់

**រឿង ព្រះសាវ័បុត្តត្ថេរ
លំនាំដើម**

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសាវ័បុត្តត្ថេរ
ត្រាស់ព្រះធម្មទេសនានេះថា អាសា យស្ស ជាដើម ។

បានឮថា ព្រះថេរៈមានភិក្ខុ ៥០០ ជាបរិវារ ទៅកាន់វិហារមួយកន្លែង
ក្នុងជនបទ ហើយចាំវស្សា ។

មនុស្សទាំងឡាយ ឃើញព្រះថេរៈហើយ ត្រៀមសំពត់ចំណាំវស្សា
ជាច្រើន ។ ព្រះថេរៈបរិវារណាហើយ កាលសំពត់ចំណាំវស្សាទាំងពួងមិនទាន់
ដល់ (លំដាប់លោក) នោះឯង កាលទៅកាន់សម្នាក់ព្រះសាស្តា ផ្តាំភិក្ខុ
ទាំងឡាយថា បើសំពត់ចំណាំវស្សា ដែលមនុស្សទាំងឡាយនាំមកហើយ
ដើម្បីភិក្ខុកំលោះ និងសាមណេរទាំងឡាយ ពួកលោកទទួល ហើយបញ្ជូន
មក ឬរក្សាទុកហើយ គប្បីឲ្យដំណឹងមក ។ ព្រះថេរៈកាលពោលយ៉ាងនោះ
ហើយ បានទៅកាន់សម្នាក់ព្រះសាស្តា ។

ភិក្ខុទាំងឡាយសន្ទនាគ្នាថា សូម្បីថ្ងៃនេះ តណ្ហារបស់ព្រះសារីបុត្តត្រូវ
ប្រហែលជានៅមាន ពិតហើយ ព្រះថេរៈផ្តាំដល់ភិក្ខុទាំងឡាយថា កាលពួក
មនុស្សប្រគេនសំពត់ចំណាំវស្សាហើយ ពួកលោកគប្បីបញ្ជូនសំពត់ចំណាំ
វស្សាមកដល់ពួកសិទ្ធិវិហារិករបស់ខ្លួន ឬទុកដាក់ហើយ គប្បីឲ្យដំណឹងមក
ដូច្នោះហើយ ទើបចេញដំណើរមក ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់
មិញនេះ ពួកអ្នកអង្គុយសន្ទនាគ្នាដោយកថាអ្វីហ្ន៎ កាលភិក្ខុទាំងឡាយក្រាប
ទូលថា ដោយកថាល្មោះនេះ ទើបត្រាស់ថា ម្ចាស់ភិក្ខុទាំងឡាយ តណ្ហា
រមែងមិនមានដល់បុត្រតថាគត តែសារីបុត្តពោលយ៉ាងនោះ ដោយគិតថា
ការវិនាសចាកបុណ្យរបស់ពួកមនុស្ស និងវិនាសចាកលោក ដែលប្រកប
ដោយធម៌របស់ភិក្ខុកំលោះ និងសាមណេរទាំងឡាយ កុំបីមានឡើយ
ដូច្នោះហើយ ត្រាស់ព្រះគាថានេះថា

អាសា យស្ស នវិជ្ជន្តិ អស្មី លោកេ បរម្ហិ ច
និរាសយំ វិសំយុត្តំ តមហំ ព្រមិ ព្រាហ្មណំ ។

អ្នកណា មិនមានសេចក្តីប្រាថ្នាក្នុងលោកនេះផង ក្នុងលោក
ខាងមុខផង តថាគតហៅបុគ្គលនោះ ដែលមិនមានសេចក្តី
ប្រាថ្នា ដែលផុតស្រឡះចាកកិលេស ថាជាព្រាហ្មណ៍ ។

សេចក្តីអធិប្បាយ

តណ្ហា ឈ្មោះថា អាសា ក្នុងព្រះគាថានោះ ។ បទថា និរាសាសំ

បានដល់ មិនមានតណ្ហា ។ បទថា វិសំយុត្តំ សេចក្តីថា តថាគតហោបុគ្គល
ដែលផុតស្រឡះបានហើយចាកកិលេសទាំងពួងនោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៣}

រឿង ព្រះសាវ័បុត្តត្ថេរ ចប់

រឿង ព្រះមហាមោគ្គល្លានត្ថេរ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះមោគ្គល្លាន
ត្រាស់ព្រះធម្មទេសនានេះថា យស្សាលយា ជាដើម ។

រឿងដូចគ្នានឹងរឿងមុននោះឯង តែក្នុងរឿងនេះ ព្រះសាស្តាត្រាស់កាត
ដែលព្រះមោគ្គល្លានត្ថេរ ជាបុគ្គលមិនមានតណ្ហា ហើយត្រាស់ព្រះគាថានេះថា

យស្សាលយា ន វិជ្ជន្តិ អញ្ញាយ អកថង្គនី
អមតោគងំ អនុប្បត្តំ តមហំ ព្រមិ ព្រាហ្មណំ ។
អ្នកណា មិនមានសេចក្តីអាល័យ គឺតណ្ហា មិនមានសេចក្តី
សង្ស័យក្នុងអ្វីសោះ ព្រោះដឹងច្បាស់ធម៌ តថាគតហោ
បុគ្គលនោះ ដែលមានចិត្តចុះស៊ីបកាន់ព្រះនិព្វាន ដែលមាន
ព្រះអរហត្តផលដល់ហើយដោយលំដាប់ ថាជាព្រាហ្មណ៍ ។

សេចក្តីអធិប្បាយ

តណ្ហា ឈ្មោះថា អាល័យ ក្នុងព្រះគាថានេះ ។

បាទព្រះគាថាថា អញ្ញាយ អក្ខន្តនី សេចក្តីថា បុគ្គលដ៏វត្ថុ ៨ តាម សេចក្តីពិតហើយ ជាអ្នកមិនមានសេចក្តីសង្ស័យ ដោយសេចក្តីសង្ស័យដែល មានវត្ថុ ៨ ។

បាទព្រះគាថាថា អមតោគង្គ អនុប្បត្តំ សេចក្តីថា តថាគតហៅបុគ្គល នោះ ដែលចុះសិបកាន់ព្រះនិព្វាន ឈ្មោះអមតៈ តាមសម្រេចហើយ ថា ជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១២៣}

រឿងព្រះមហាមោក្ខល្វានត្ថេរ ចប់



រឿង ព្រះវេរតត្ថេរ

លំនាំដើម

ព្រះសាស្តា កាលគង់នៅក្នុងបុញ្ញាម ទ្រង់ប្រារព្ធព្រះវេរតត្ថេរ ត្រាស់
ព្រះធម្មទេសនានេះថា យោធិ បុញ្ញត្ថា ជាដើម ។

រឿងខ្ញុំឲ្យពិស្តារហើយ ក្នុងអង្គកថានៃព្រះគាថាថា គាមេ វា យទិ វា
រញ្ជា ជាដើមហើយនោះឯង ។

ពិតហើយ ក្នុងរឿងនោះខ្ញុំពោលថា ស្រែកឡើងកិក្ខុទាំងឡាយសន្ទនា
គ្នាថា គួរអស្ចារ្យ សាមណេរមានលាភ គួរអស្ចារ្យ សាមណេរមានបុណ្យ
មួយរូប សាងផ្ទះកំពូល ៥០០ ដើម្បីកិក្ខុ ៥០០ រូបបាន ។

ព្រះសាស្តាយាងមកត្រាស់សួរថា ម្ចាស់កិក្ខុទាំងឡាយ អម្បាញ់មិញ
នេះ ពួកអ្នកអង្គុយប្រជុំគ្នាដោយកថាអ្វីហ្ន៎ កាលកិក្ខុទាំងនោះក្រាបទូលថា
ដោយកថាល្មោះនេះ ទើបត្រាស់ថា ម្ចាស់កិក្ខុទាំងឡាយ បុណ្យ រមែងមិន
មានដល់បុត្ររបស់គាត់ បាប ក៏មិនមាន បុណ្យបាបទាំងពីរ កិក្ខុនោះ
លះបង់ហើយ ដូច្នោះហើយ ត្រាស់ព្រះគាថានេះថា

យោធិ បុញ្ញត្ថា ចាបត្ថា ឧកោ សង្កំ ឧបត្ថាតា
អសោកំ វិរដំ សុទ្ធី តមហំ ព្រមិ ព្រាហ្មណំ ។

បុគ្គលណា ក្នុងលោកនេះ លះបង់បុណ្យ និងបាបទាំងពីរ និង
កិលេសជាគ្រឿងជំពាក់ (មានរាគៈជាដើម) ចេញហើយ
គាត់គិតហៅបុគ្គលនោះ ដែលជាអ្នកមិនមានសេចក្តីសោក មាន
ធូលី គឺកិលេសអស់ហើយ ជាអ្នកបរិសុទ្ធ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា ឧកោ សេចក្តីថា លះបុណ្យ និងបាបទាំង

ពីរ ។

បទថា សង្គំ បានដល់ កិលេសជាគ្រឿងជាប់ជំពាក់ មានរាគៈជាដើម ។

បទថា ឧបត្ថានា បានដល់ ឈានកន្លងហើយ អធិប្បាយថា តថាគត ហៅបុគ្គល ដែលឈ្មោះថាមិនមានសេចក្តីសោក ព្រោះមិនមានសេចក្តីសោក ដែលមានវដ្តៈជាមូល ដែលឈ្មោះថាមានធូលីទៅប្រាសហើយ ព្រោះមិនមាន ធូលី គឺរាគៈជាដើមខាងក្នុង បុគ្គលឈ្មោះថាបរិសុទ្ធហើយ ព្រោះជាអ្នកមិន មានឧបក្កិលេសនោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១២៣}

រឿង ព្រះវេរតត្ថរ ចប់



រឿង ព្រះចន្ទាកត្តរ លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះចន្ទាកត្តរ ត្រាស់ព្រះធម្មទេសនានេះថា ចន្ទវ ជាដើម ។

អនុបុត្រកថាក្នុងរឿងរបស់ព្រះចន្ទាកត្តរដូចតទៅនេះថា បានឮថា ក្នុង អតីតកាល ឈ្មួញក្នុងក្រុងពារាណសីម្នាក់គិតថា អញទៅកាន់បច្ចន្តជនបទ ហើយនាំចន្ទន៍ក្រហមមក ជញ្ជូនយកវត្ថុជាច្រើនមានសំពត់ និងគ្រឿង អាករណៈជាដើម ទៅកាន់បច្ចន្តជនបទដោយរទេះ ៥០០ កាន់យកទិសម្រាក ក្នុងទីជិតទ្វារស្រុកហើយ សួរក្មេងឃ្វាលគោក្នុងព្រៃថា មនុស្សណាម្នាក់ក្នុង ស្រុកនេះ ធ្វើការងារកែ្បរជើងភ្នំមានដែរឬ ពួកក្មេងឃ្វាលគោពោលថា មាន ឈ្មួញពោលថា មនុស្សនោះឈ្មោះអ្វី ក្មេងឃ្វាលគោប្រាប់ថា មនុស្សនោះ ឈ្មោះនោះ ។

ឈ្មួញសួរថា ភរិយា ឬកូនរបស់គាត់ឈ្មោះអ្វី ពួកក្មេងឃ្វាលគោប្រាប់ ថា គាត់មានឈ្មោះយ៉ាងនេះៗ ឈ្មួញពោលថា ផ្ទះរបស់គាត់នៅទីណា ពួក ក្មេងឃ្វាលគោប្រាប់ថា ផ្ទះរបស់គាត់នៅក្នុងទីឈ្មោះនោះ ឈ្មួញនោះអង្គុយ លើយានតូចដែលជាសប្បាយ ទៅកាន់ទ្វារផ្ទះរបស់បុរសនោះតាមសញ្ញាដែល ពួកក្មេងទាំងនោះឲ្យហើយ ចុះអំពីយានចូលទៅកាន់ផ្ទះហើយ ហៅស្រីឈ្មោះ នោះ ស្រីនោះគិតថា បុគ្គលនេះជាញាតិរបស់អញណាម្នាក់ ទើបមកដោយ រហ័ស បានក្រាលអាសនៈ ។

ឈ្មួញនោះអង្គុយលើអាសនៈនោះហើយ ប្រារព្ធឈ្មោះសួរថា សម្លាញ់

របស់ខ្ញុំទៅណា ស្រីនោះឆ្លើយថា គាត់ទៅកាន់ព្រៃហើយ ឈ្នួញប្រារព្ធឈ្មោះ
 របស់មនុស្សទាំងពួងសួរថា កូនប្រុសរបស់ខ្ញុំឈ្មោះនោះ កូនស្រីរបស់ខ្ញុំឈ្មោះ
 នោះទៅណា ដូច្នោះហើយ ពោលថា អ្នកគប្បីឲ្យសំពត់ និងគ្រឿងអាករណៈ
 ទាំងនេះដល់ជនទាំងនោះ ក្នុងពេលដែលសម្លាញ់របស់ខ្ញុំត្រឡប់មកហើយអំពី
 ព្រៃ នាងគប្បីឲ្យសំពត់ និងគ្រឿងអាករណៈនេះ ហើយបានឲ្យវត្ថុទាំងនោះ ។
 នាងធ្វើសក្ការៈក្រែកលែងដល់ឈ្នួញហើយ ក្នុងកាលដែលប្តីមក ទើបពោលថា
 នៃអ្នក បុគ្គលនេះតាំងអំពីគាត់ចូលមកហើយ ប្រារព្ធឈ្មោះរបស់ជនទាំងពួង
 ហើយ ឲ្យវត្ថុនេះ និងវត្ថុនេះ ចំណែកប្តីរបស់ស្រីនោះ ក៏ធ្វើកិច្ចដែលគួរធ្វើ
 ដល់ឈ្នួញនោះ ។

ក្នុងពេលល្ងាច ឈ្នួញនោះអង្គុយលើទីដេកសួរថា សម្លាញ់ អ្នកត្រាច់
 ទៅត្រង់ជើងភ្នំ ធ្លាប់ឃើញអ្វីច្រើន បុរសម្ចាស់ផ្ទះពោលថា ខ្ញុំមិនបានឃើញ
 អ្វីដទៃ ឃើញតែដើមឈើប្រភេទនេះ ដែលមានមែកពណ៌ក្រហមច្រើន ឈ្នួញ
 ពោលថា ដើមឈើប្រភេទនេះមានច្រើនឬ ម្ចាស់ទឹកនៃនឹងពោលថា មានច្រើន
 ឈ្នួញពោលថា បើដូច្នោះ ចូរអ្នកបង្ហាញដើមឈើនោះដល់ខ្ញុំ ដូច្នោះហើយ ទៅ
 ជាមួយបុរសនោះ កាប់ចន្ទន៍ក្រហមផុកពេញរទេះ ៥០០ ហើយ ។ កាលធ្វើ
 ដំណើរមកពោលនឹងបុរសនោះថា សម្លាញ់ ផ្ទះរបស់ខ្ញុំនៅក្នុងទីឈ្មោះនោះ
 ក្នុងក្រុងពារាណសី អ្នកគប្បីមកកាន់សម្លាករបស់ខ្ញុំ សព្វកាល តាមកាល ខ្ញុំ
 មិនត្រូវការដោយគ្រឿងបណ្ណាការដទៃ អ្នកគប្បីនាំមកចំពោះតែដើមឈើមាន
 មែកក្រហមប៉ុណ្ណោះ កាលបុរសនោះទទួលថា សាធុហើយ កាលមកកាន់

សម្មាញ្ញំរបស់ឈ្មួញនោះ សព្វកាល តាមកាល រមែងនាំមកតែដើមចន្ទន៍
ក្រហមប៉ុណ្ណោះ សូម្បីឈ្មួញនោះ ក៏ឲ្យទ្រព្យច្រើនដល់បុរសនោះ ។

សម័យដទៃក្រោយមក កាលព្រះកស្សបទសពលបរិនិព្វានហើយ កាល
ព្រះស្តុបមាស គេបានប្រតិស្ឋានហើយ បុរសនោះ បានផ្ទុកចន្ទន៍ក្រហម
ជាច្រើន ទៅកាន់ក្រុងពារាណសី ។

កាលនោះ ឈ្មួញនោះជាសម្មាញ្ញំរបស់បុរសនោះ ឲ្យបុកដើមចន្ទន៍ជា
ច្រើនដាក់ពេញថាសហើយពោលថា សម្មាញ្ញំ ចូរមកពួកយើងទៅកាន់ទីសាង
ចេតិយ ទម្រាំបាយឆ្អិនសឹមត្រឡប់ បាននាំបុរសនោះទៅក្នុងទីនោះ ធ្វើការបូជា
ដោយលម្អិតចន្ទន៍ហើយ ។

សម្មាញ្ញំអ្នកបច្ចន្តជនបទរបស់បុរសនោះ បានសាងមណ្ឌលនៃព្រះចន្ទ
ដោយខ្លឹមចន្ទន៍ ក្នុងបន្ទប់នៃចេតិយ បុព្វកម្មរបស់គាត់មានប្រមាណប៉ុណ្ណោះ ។

បុរសនោះចុតិអំពីអត្តភាពនោះហើយ កើតក្នុងទេវលោក ញ៉ាំងពុទ្ធនរ
មួយឲ្យអស់ហើយក្នុងទេវលោកនោះ ក្នុងពុទ្ធប្បទាកាលនេះ កើតក្នុងត្រកូល
ព្រាហ្មណមហាសាលក្នុងក្រុងរាជគ្រឹះ ។ រស្មីដូចគ្នានឹងមណ្ឌលព្រះចន្ទ តាំង
ឡើងអំពីផ្ចិតរបស់កុមារនោះ ព្រោះហេតុនោះ ទើបពួកញាតិដាក់ឈ្មោះថា
ចន្ទាកៈ បានឮថា នុ៎ះជាផលនៃការធ្វើមណ្ឌលនៃព្រះចន្ទក្នុងព្រះចេតិយរបស់
បុរសនោះ ។

ព្រាហ្មណ៍ទាំងឡាយគិតថា ពួកយើងអាចនាំយកព្រាហ្មណ៍នេះទៅរកស៊ី
ក្នុងលោកបាន ដូច្នោះហើយ ឲ្យគាត់អង្គុយលើយានតូច ដើរប្រកាសថា អ្នក

ណាយកដៃស្ថាបសរីរៈរបស់ចន្ទាកព្រាហ្មណ៍នេះ បុគ្គលនោះនឹងបានឥស្សរិយ-
 សម្បត្តិបែបនេះ ។ មនុស្សទាំងឡាយឲ្យទ្រព្យមួយរយខ្លះ មួយពាន់ខ្លះ មួយ
 សែនខ្លះនោះឯង ទើបបានយកដៃស្ថាបសរីរៈរបស់ព្រាហ្មណ៍នោះ ។ ព្រាហ្មណ៍
 ទាំងនោះត្រាច់ទៅរឿយៗ យ៉ាងនេះ ដល់ក្រុងសាវត្ថីដោយលំដាប់ កាន់យក
 ទឹកស្រោកត្រង់ចន្ទាននគរ និងវត្តជេតពនហើយ ។

អរិយសាវ័កប្រមាណ ៥ កោដិ ក្នុងក្រុងសាវត្ថីថ្វាយទានក្នុងកាលមុន
 នៃភត្តហើយ ក្នុងកាលក្រោយភត្ត មានដៃកាន់គ្រឿងក្រអូប និងកម្រងផ្កា
 សំពត់ និងកេសជ្ជៈជាដើម ដើម្បីទៅស្តាប់ធម៌ ។ ព្រាហ្មណ៍ទាំងឡាយឃើញ
 អរិយសាវ័កទាំងនោះហើយ សួរថា អ្នកទាំងឡាយនាំគ្នាទៅណា អរិយសាវ័ក
 ពោលថា ពួកយើងទៅកាន់សម្នាក់របស់ព្រះសាស្ត្រាដើម្បីស្តាប់ធម៌ ។ ពួក
 ព្រាហ្មណ៍ពោលថា មកអ្នកទាំងឡាយ អ្នកទៅក្នុងទីនោះហើយ នឹងធ្វើអ្វី
 អានុភាពដូចគ្នានឹងអានុភាពរបស់ចន្ទាកព្រាហ្មណ៍នៃពួកខ្ញុំ មិនមាន ព្រោះថា
 ជនទាំងឡាយស្ថាបសរីរៈរបស់ចន្ទាកព្រាហ្មណ៍នោះ រមែងបានសម្បត្តិឈ្មោះ
 នេះ ចូរអ្នកទាំងឡាយមក ចូរមើលចន្ទាកព្រាហ្មណ៍នោះ ។

អរិយសាវ័កទាំងនោះពោលថា ឈ្មោះថាអានុភាពរបស់ចន្ទាកព្រាហ្មណ៍
 របស់អ្នកទាំងឡាយដូចម្តេច ព្រះសាស្ត្រារបស់ពួកយើងប៉ុណ្ណោះមានអានុភាព
 ច្រើន ។ អរិយសាវ័ក និងពួកព្រាហ្មណ៍ទាំងនោះ មិនអាចញ៉ាំងគ្នានិងគ្នាឲ្យ
 យល់ព្រមបាន ទើបពោលថា ពួកយើងទៅវិហារហើយនឹងដឹងអានុភាពរបស់
 ចន្ទាកព្រាហ្មណ៍ ឬព្រះសាស្ត្រារបស់ពួកយើង ដូច្នោះហើយ បាននាំចន្ទាក-

ព្រាហ្មណ៍នោះទៅកាន់វិហារហើយ ។

ព្រះសាស្តា កាលចន្ទាកព្រាហ្មណ៍នោះ ចូលទៅកាន់សម្នាក់របស់ព្រះអង្គ ទ្រង់បានធ្វើរស្មីដូចព្រះចន្ទឲ្យបាត់ទៅ ចន្ទាកព្រាហ្មណ៍នោះដូចគ្នានឹងក្អែកដែលនៅក្នុងកញ្ជើដេះ ក្នុងសម្នាក់របស់ព្រះសាស្តា ។

គ្រានោះ ទើបព្រាហ្មណ៍ទាំងឡាយ នាំគ្នាទៅក្នុងចំណែកម្ខាង រស្មីក៏មានដូចមុន ព្រាហ្មណ៍ក៏នាំមកកាន់សម្នាក់ព្រះសាស្តាទៀត រស្មីក៏បាត់ទៅយ៉ាងនោះដូចគ្នា ចន្ទាកព្រាហ្មណ៍ទៅហើយយ៉ាងនោះអស់ ៣ ជន ឃើញរស្មីបាត់ទៅ ទើបគិតថា បុគ្គលនេះប្រហែលជាចេះមន្ត ធ្វើរស្មីឲ្យបាត់ទៅ ទើបទូលសួរព្រះសាស្តាថា ទ្រង់ចេះមន្តជាគ្រឿងបាត់ទៅនៃរស្មីឬហ្ន៎ ព្រះសាស្តាត្រាស់ថា អើ តថាគតចេះ ចន្ទាកៈទូលថា បើដូច្នោះ សូមទ្រង់ប្រទានដល់ខ្ញុំ ព្រះអង្គផង ព្រះសាស្តាត្រាស់ថា តថាគតមិនអាចឲ្យដល់បុគ្គលដែលមិនបួស ។ ចន្ទាកព្រាហ្មណ៍ពោលនឹងពួកព្រាហ្មណ៍ថា កាលខ្ញុំរៀនមន្តនោះហើយ ខ្ញុំនឹងជាបុគ្គលប្រសើរក្នុងជម្ពូទ្វីបទាំងមូល ចូរពួកអ្នករង់ចាំក្នុងទីនេះសិន ខ្ញុំនឹងបួសរៀនមន្ត ២-៣ ថ្ងៃប៉ុណ្ណោះ ។

គាត់ទូលសូមបញ្ជូននឹងព្រះសាស្តា បានឧបសម្បទាហើយ ។ គ្រានោះ ទើបព្រះសាស្តាត្រាស់ប្រាប់អាការ ៣២ ដល់ចន្ទាកកិក្ខុនោះ ព្រះថេរៈទូលសួរថា នេះជាអ្វី ព្រះសាស្តាត្រាស់ថា នេះជាបរិកម្មនៃមន្ត អ្នកគួរស្វាធ្យាយ ។ ពួកព្រាហ្មណ៍ មកក្នុងចន្លោះៗ ហើយសួរថា លោកម្ចាស់រៀនមន្តបានហើយឬ ព្រះចន្ទាកៈពោលថា នៅទេ អាត្មាកំពុងរៀន ។ លោកសម្រេចអរហត្តក្នុង

កាល ២-៣ ថ្ងៃប៉ុណ្ណោះ ក្នុងពេលដែលពួកព្រាហ្មណ៍មកសួរហើយពោលថា អ្នកទាំងឡាយទៅចុះ ឥឡូវនេះ អាត្មាជាបុគ្គលមានធម៌ជា គ្រឿងមិនទៅ ហើយ ។

ភិក្ខុទាំងឡាយក្រាបទូលដល់ព្រះសាស្តាថា បពិត្រព្រះអង្គ ភិក្ខុនេះពោល ពាក្យមិនពិត រមែងព្យាករអរហត្តផល ។

ព្រះសាស្តាត្រាស់ថា ម្ចាស់ភិក្ខុទាំងឡាយ ឥឡូវនេះ ចន្ទ្រៈបុត្ររបស់ តថាគតមានអាសវៈអស់ហើយ រមែងពោលតែពាក្យពិតប៉ុណ្ណោះ ដូច្នេះហើយ ត្រាស់ព្រះគាថានេះថា

ចន្ទ្រ វិមលំ សុទ្ធី	វិប្បសន្នមលារិលំ
នន្ទិកវបរិក្ខណំ	តមហំ ព្រមិ ព្រាហ្មណំ ។

តថាគត ហៅបុគ្គលដែលមិនមានសេចក្តីសៅហ្មង ដូចព្រះ ចន្ទប្រាសចាកមន្ទិល ជាអ្នកបរិសុទ្ធ មានចិត្តថ្លា មិនកករលាក់ អស់សេចក្តីត្រេកអរក្នុងភពហើយនោះ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា វិមលំ បានដល់ រៀរហើយចាកមន្ទិល មានពពកជាដើម ។ បទថា សុទ្ធី បានដល់ មិនមានឧបក្កិលេស ។

បទថា វិប្បសន្នំ បានដល់ មានចិត្តផ្អុំផងហើយ ។ បទថា អនារិលំ បានដល់ រៀរហើយចាកមន្ទិល មានកិលេសជាដើម ។

បទថា នន្ទិកវបរិក្ខណំ សេចក្តីថា តថាគតហៅបុគ្គលដែលមានតណ្ហា

ក្នុងភពទាំង ៣ អស់ហើយនោះថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មានសោតាបត្តិផលជាដើម ដូច្នោះឯង ។^{១៧៣}

រឿង ព្រះចន្ទាកត្តោ ចប់

រឿង ព្រះសិវលិត្តោ លំនាំដើម

ព្រះសាស្តា កាលទ្រង់អាស្រ័យនៅក្នុងកុណ្ឌិកោលិយនគរ ប្រថាប់នៅក្នុងព្រៃ ឈ្មោះកុណ្ឌធាន ទ្រង់ប្រារព្ធព្រះសិវលិត្តោ ត្រាស់ព្រះធម្មទេសនានេះថា យោមំ ជាដើម ។

សេចក្តីពិស្តារថា សម័យមួយ ធីតារបស់កោលិយវង្ស ព្រះនាមថា សុប្បវាសា ព្រះនាងទ្រង់គភ៌អស់ ៧ ឆ្នាំ មានគភ៌វង្វេងអស់ ៧ ថ្ងៃ ត្រូវទុក្ខវេទនាដ៏ខ្លាំងក្លា ក្តៅក្រហាយពាលត្រូវហើយ ព្រះនាងអត់ធន់ក្នុងទុក្ខនោះដោយវិតក្ក ៣ គឺព្រះដីមានព្រះភាគអង្គណា ទ្រង់សម្តែងធម៌ដើម្បីលះទុក្ខនៃរូបនេះឯង ព្រះដីមានព្រះភាគអង្គនោះ ទ្រង់ត្រាស់ដឹងឯងដោយប្រពៃហ្ន៎ ១ ព្រះសង្ឃសាវ័កណា បដិបត្តិដើម្បីលះទុក្ខនៃរូបនេះឯង ព្រះសង្ឃសាវ័កនោះរបស់ព្រះដីមានព្រះភាគអង្គនោះ ជាអ្នកបដិបត្តិល្អហើយហ្ន៎ ១ ទុក្ខបែបនេះ មិនមានក្នុងព្រះនិព្វានណា ព្រះនិព្វាននោះជាសុខហ្ន៎ ១ ដូច្នោះហើយ ព្រះនាងបញ្ចូន

ស្វាមីទៅកាន់សម្មាភិក្ខុព្រះសាស្តា កាលព្រះស្វាមីនោះ ក្រាបទូលនូវការថ្វាយ
 បង្គំដល់ព្រះសាស្តា តាមពាក្យរបស់ព្រះនាងហើយ ក្នុងខណៈដែលព្រះដ៏មាន
 ព្រះភាគត្រាស់ថា ព្រះធីតាកាលិយវង្ស ព្រះនាមសុប្បវាសា ចូរមាន
 សេចក្តីសុខ កុំបីមានរោគ ប្រសូតឱ្យសដោយមិនមានរោគចុះ ដូច្នោះនោះឯង
 ជាអ្នកសប្បាយ ប្រាសចាករោគ ប្រសូតព្រះឱវសមិនមានរោគហើយ ព្រះ
 នាងនិមន្តភិក្ខុសង្ឃ មានព្រះពុទ្ធជាប្រធាន ហើយបានថ្វាយមហាទានអស់ ៧
 ថ្ងៃ ។

ឱវសរបស់ព្រះនាងកាន់យកធម្មក្រក ត្រង់ទឹកថ្វាយសង្ឃបាន ចាប់តាំង
 ពីថ្ងៃដែលកើតហើយ ។ ក្នុងកាលតមក ព្រះឱវសនោះ ចេញបញ្ចេញហើយ
 សម្រេចអរហត្ត ។

ថ្ងៃមួយ ពួកភិក្ខុសន្ទនាគ្នាក្នុងរោងធម្មសកាថា អារុសោទាំងឡាយ
 ចូរពួកលោកមើល ភិក្ខុដល់ព្រមដោយឧបនិស្ស័យនៃអរហត្តបែបនេះ គង់
 សោយទុក្ខក្នុងផ្ទៃមាតាអស់កាលមានប្រមាណប៉ុណ្ណោះ នឹងពោលថ្វីដល់ជន
 ដទៃ ទុក្ខជាច្រើនហ្ន៎ ដែលភិក្ខុនេះដកចោលហើយ ។

ព្រះសាស្តាយាងមកហើយត្រាស់សួរថា ម្ចាស់ភិក្ខុទាំងឡាយ អម្បាញ់
 មិញនេះ ពួកអ្នកអង្គុយប្រជុំគ្នាដោយកថាអ្វីហ្ន៎ កាលភិក្ខុទាំងនោះក្រាបទូលថា
 ដោយកថាល្មោះនេះ ទើបត្រាស់ថា ម្ចាស់ភិក្ខុទាំងឡាយ បុត្ររបស់តថាគត
 ផុតទុក្ខប្រមាណប៉ុណ្ណោះហើយ ឥឡូវនេះ ធ្វើព្រះនិព្វានឲ្យជាក់ច្បាស់ហើយ
 ដូច្នោះហើយ ត្រាស់ព្រះគាថានេះថា

យោមំ បលិបថំ ទុក្ខំ សំសារំ មោហាមច្ចុត្តា
 ភិទ្ទោ ចារុតតោ ឈាយី អនេជោ អកថង្គី
 អនុទាធាយ និពុតោ តមមំ ព្រមិ ព្រាហ្មណំ ។

បុគ្គលណា កន្លងផ្លូវវាង គឺភាគៈ និងភក់ ដែលគេច្នៃបាន
 ដោយកម្រ គឺកិលេស និងសង្សារវដ្ត និងមោហៈទាំងនេះ
 បាន ជាអ្នកច្នៃអន្លង់ទាំង ៤ បាន ដល់ត្រើយ គឺព្រះនិព្វាន
 ជាអ្នកមានឈាន មិនញាប់ញ័រដោយតណ្ហា មិនមានសេចក្តី
 សង្ស័យ មិនប្រកាន់មាំ ជាអ្នករលត់កិលេសហើយ តថាគត
 ហៅបុគ្គលនោះ ថាជាព្រាហ្មណ៍ ។

សេចក្តីអធិប្បាយ

គប្បីជ្រាបអត្ថនៃព្រះគាថានោះដូច្នោះថា ភិក្ខុណាកន្លងផ្លូវវាង គឺភាគៈ ភក់
 គឺកិលេស សង្សារវដ្ត និងមោហៈ ដែលមិនឲ្យចាក់ធ្លុះអរិយសច្ច ៤ នេះទៅ
 ហើយ ជាអ្នកច្នៃឱ្យទាំង ៤ បាន ដល់ត្រើយហើយដោយលំដាប់ មាន
 ប្រក្រតីសម្តីឈាន ២ យ៉ាង ឈ្មោះថា មិនមានកិលេសជាគ្រឿងញាប់ញ័រ
 ព្រោះមិនមានតណ្ហា ។ ឈ្មោះថា មិនមានសេចក្តីសង្ស័យជាហេតុនឹងពោល
បាន ព្រោះមិនមានវាចាដើម្បីពោលថាដូចម្តេច ឈ្មោះថា មិនប្រកាន់មាំ
 ហើយ ព្រោះមិនមានឧបាទាន ឈ្មោះថា រម្មត់ហើយ ព្រោះការរលត់ទៅនៃ
 កិលេស តថាគតហៅភិក្ខុនោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើមដូច្នោះឯង ។^{១៧៣}

រឿង ព្រះសិវលិត្តោរ ចប់

រឿង ព្រះសុន្ទរសមុទ្ធត្ថោរ

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះសុន្ទរសមុទ្ធត្ថោរ
ត្រាស់ព្រះធម្មទេសនានេះថា យោធិ កាមេ ជាដើម ។

បានឮថា ក្នុងក្រុងសាវត្ថី កុលបុត្រម្នាក់ឈ្មោះសុន្ទរសមុទ្ធកុមារ កើត
ក្នុងត្រកូលធំ មានសម្បត្តិ ៤០ កោដិ ។

ថ្ងៃមួយ ឃើញមហាជន មានគ្រឿងក្រអូប និងកម្រងផ្កាក្នុងដៃជាដើម
ទៅកាន់វត្តជេតពនដើម្បីស្តាប់ធម៌ ក្នុងកាលខាងក្រោយភត្ត ទើបសួរថា ពួក
លោកនាំគ្នាទៅណា កាលមហាជនទាំងនោះប្រាប់ថា ពួកយើងទៅកាន់សម្លាក់
ព្រះសាស្តា ដើម្បីប្រយោជន៍ដល់ការស្តាប់ធម៌ ក៏ពោលថា ខ្ញុំក៏ទៅដែរ
ហើយទៅជាមួយនឹងមហាជនទាំងនោះ អង្គុយខាងចុងបរិស័ទ ។

ព្រះសាស្តាទ្រង់ជ្រាបអាជ្ញាស្រ័យរបស់កុមារ ទើបទ្រង់សម្តែងអនុបុព្វី-
កថា កុមារគិតថា បុគ្គលដែលគ្រប់គ្រងផ្ទះ មិនអាចប្រព្រឹត្តព្រហ្មចរិយៈឲ្យដូច
ជាស័ន្ធិដែលគេខាត់ហើយបាន អាស្រ័យកថារបស់ព្រះសាស្តា មានឧស្សាហៈ

កើតហើយក្នុងបព្វជ្ជា កាលបរិស័ទចៀសចេញទៅហើយ ទើបទូលសូមបព្វជ្ជា
 នឹងព្រះសាស្តា លុះបានឮថា ព្រះតថាគតទាំងឡាយមិនឲ្យកុលបុត្រដែលមាតា
 បិតាមិនទាន់អនុញ្ញាតបួស ទើបចូលទៅកាន់ផ្ទះ ញ៉ាំងមាតាបិតាឲ្យអនុញ្ញាត
 ដោយសេចក្តីព្យាយាមច្រើន ដូចកុលបុត្រឈ្មោះរដ្ឋបាលជាដើម បានបព្វជ្ជា
 ឧបសម្បទាក្នុងសម្លាក់ព្រះសាស្តាហើយ គិតថា ប្រយោជន៍អ្វីរបស់អញ
 ដោយការនៅក្នុងទីនេះ ទើបចេញអំពីក្រុងសាវត្ថី ទៅកាន់ក្រុងរាជគ្រឹះ
 ត្រាច់បិណ្ឌបាត ញ៉ាំងកាលឲ្យកន្លងទៅហើយ ។

ថ្ងៃមួយ មាតាបិតារបស់ព្រះសុន្ទរសមុទ្ធត្រូវនោះ ឃើញពួកកុមារដែល
 ជាសម្លាញ់របស់លោក កំពុងលេងដោយសិរីសម្បត្តិដ៏ធំ ក្នុងថ្ងៃមហោស្រព
 មួយក្នុងក្រុងសាវត្ថី យំរៀបរាប់ថា ការលេងនេះ កូនរបស់អញបានដោយ
 លំបាក ។

ក្នុងខណៈនោះ ស្រីពេស្យាម្នាក់ទៅកាន់ត្រកូលនោះ ឃើញមាតារបស់
 ព្រះសុន្ទរសមុទ្ធត្រូវនោះកំពុងអង្គុយយំ ទើបសួរថា បពិត្រអ្នកម៉ែ ព្រោះហេតុ
 អ្វីទើបអ្នកម៉ែយំ ម្តាយរបស់ព្រះសុន្ទរសមុទ្ធត្រូវពោលថា ខ្ញុំនឹកដល់កូនទើប
 យំ ស្រីពេស្យាពោលថា កូននោះនៅឯណា ស្រីនោះពោលថា បួសក្នុងសម្លាក់
 ភិក្ខុទាំងឡាយ ស្រីពេស្យាពោលថា បើឲ្យលោកសឹកមិនគួរឬ មាតាព្រះ
 សុន្ទរសមុទ្ធត្រូវនោះពោលថា គួរ តែលោកមិនប្រាថ្នាសឹក លោកចេញអំពី
 ក្រុងសាវត្ថីនេះ ទៅកាន់ក្រុងរាជគ្រឹះ ។ ស្រីពេស្យាពោលថា បើខ្ញុំឲ្យលោក
 សឹកបាន អ្នកម៉ែគប្បីធ្វើដូចម្តេចដល់ខ្ញុំ មាតាព្រះសុន្ទរសមុទ្ធត្រូវនោះពោលថា

ខ្ញុំគប្បីឲ្យនាងជាម្ចាស់នៃទ្រព្យរបស់ត្រកូលនេះ ស្រីពេស្យាពោលថា បើដូច្នោះ
 សូមអ្នកម៉ែឲ្យឈ្នួលដល់ខ្ញុំ កាន់យកឈ្នួលហើយ ទៅកាន់ក្រុងរាជគ្រឹះដោយ
 បរិវារធំ កំណត់វិថីដែលលោកត្រាច់បិណ្ឌបាតបានហើយ កាន់យកផ្ទះដែល
 ជាទីសម្រាកមួយក្នុងទីនោះ ។ តាក់តែងអាហារដ៏ប្រណីតអំពីព្រលឹម ហើយ
 ថ្វាយភិក្ខុ ក្នុងពេលព្រះថេរៈចូលទៅបិណ្ឌបាត ដោយកាលកន្លងទៅ ២-៣
 ថ្ងៃ នាងក៏និមន្តថា បពិត្រលោកម្ចាស់ សូមលោកម្ចាស់គង់ក្នុងទីនេះឯង ធ្វើ
 ភត្តកិច្ច ហើយទទួលយកបាត្រ លោកឲ្យបាត្រហើយ ។

គ្រានោះ ស្រីពេស្យានោះអង្គុយសព្វព្រះថេរៈដោយអាហារដ៏ប្រណីត ប្រាប់
 ថា បពិត្រលោកម្ចាស់ ការត្រាច់បិណ្ឌបាតក្នុងទីនេះឯងនឹងយស្រួលល្អ និមន្ត
 ឲ្យព្រះថេរៈគង់ឆាន់ត្រង់យ៉មុខ ២-៣ ថ្ងៃហើយ យកនំល្អលោមពួកក្មេងហើយ
 ពោលថា ពួកឯងចូរមកក្នុងពេលដែលព្រះថេរៈមកហើយ សូម្បីខ្ញុំហាម ឯង
 គប្បីមកក្នុងទីនេះ ហើយបាចជូលឲ្យហុយឡើង ។

ស្តេកឡើង ពេលព្រះថេរៈឆាន់ ពួកក្មេងទាំងនោះ សូម្បីត្រូវស្រីនោះ
 ឃាត់ ក៏នៅតែបាចដីឲ្យហុយឡើង ។

ស្តេកឡើង ស្រីពេស្យាប្រាប់ថា ពួកក្មេងសូម្បីខ្ញុំឃាត់ក៏មិនស្តាប់ពាក្យ
 របស់ខ្ញុំ នៅតែបាចដីនោះឲ្យហុយឡើងក្នុងទីនេះបាន សូមលោកម្ចាស់គង់ខាង
 ក្នុងផ្ទះចុះ ឲ្យលោកគង់ខាងក្នុងហើយ និមន្តឲ្យឆាន់ ២-៣ ថ្ងៃ នាងប្រមូល
 ក្មេងមកទៀតពោលថា ពួកឯងសូម្បីខ្ញុំឃាត់ គប្បីធ្វើសំឡេងអីងកងក្នុងពេល
 ដែលព្រះថេរៈឆាន់ ក្មេងទាំងនោះធ្វើយ៉ាងនោះហើយ ។

ស្រែកឡើងនាងពោលថា បពិត្រលោកម្ចាស់ ក្នុងទីនេះសំឡេងអ័ងកង
 ពន់ពេក ពួកក្មេងសូម្បីខ្ញុំហាម ក៏មិនស្តាប់ពាក្យរបស់ខ្ញុំ សូមលោកម្ចាស់គង់
 ក្នុងប្រាសាទខាងលើចុះ ។ កាលព្រះថេរៈទទួលនិមន្តហើយ ធ្វើព្រះថេរៈទុក
 ខាងមុខ កាលឡើងទៅកាន់ប្រាសាទ បិទទ្វារទាំងឡាយបណ្តើរៗ ឡើងទៅ
 កាន់ប្រាសាទ ។

ព្រះថេរៈ សូម្បីជាអ្នកត្រាច់បិណ្ឌបាតតាមលំដាប់ច្រកជាន់គ្នាយ៉ាងឧក្រិដ្ឋ
 ត្រូវចំណង់ក្នុងរសចងហើយ ទើបឡើងទៅកាន់ប្រាសាទជាន់ទី ៧ តាមពាក្យ
 របស់នាង ។

នាងឲ្យព្រះថេរៈគង់ហើយ សម្តែងមាយារបស់ស្រី លីលារបស់ស្រីដែល
 មកហើយយ៉ាងនេះថា ធ្វើមុខឲ្យស្រស់ថ្លា បានឮថា ស្រីរមែងទាក់បុរសដោយ
 ឋានៈ ៤០ គឺកាច់រាង ១ បន្ទន់ខ្លួន ១ កែក្រាយ ១ ក្រអើមក្រអៀម ១
 យកក្រចកផ្កាត់ក្រចក ១ យកជើងជាន់ជើង ១ យកកំណាត់ឈើគូសផែនដី
 ១ លើកកូនក្មេងដោយខ្លួនឯង ១ ឲ្យកូនក្មេងលើកខ្លួនវិញ ១ លេងកូនក្មេង
 ដោយខ្លួនឯង ១ ញ៉ាំងកូនក្មេងឲ្យលេង ១ បើបកូនក្មេងដោយខ្លួនឯង ១
 ញ៉ាំងកូនក្មេងឲ្យបើបវិញ ១ ស៊ីខ្លួនឯង ១ ញ៉ាំងកូនក្មេងឲ្យស៊ី ១ ឲ្យវត្ត
 ទៅកូនក្មេង ១ សុំលួងលោមយកមកវិញ ១ ធ្វើត្រាប់តាមក្មេងដែលវាធ្វើ ១
 និយាយខ្លាំង ១ និយាយតិច ១ និយាយបើកចំហមាត់ ១ និយាយលាក់
 លៀម ១ ធ្វើនូវនិមិត្តដោយការរាំ ច្រៀង ប្រគំ យំរាប់រៀប ម្នីកម្នក ស្អិត
 ស្អាង ១ សើចក្អាកក្អាយ ១ សម្លឹងសម្លក់ ១ ញាក់ចង្កេះ ១ ញ៉ាំងទ្រព្យ

កំបាំងឲ្យកម្រើក ១ បើកបង្ហាញភ្លៅ ១ បិទភ្លៅទៅវិញ ១ បង្ហាញដោះ ១
បង្ហាញភ្លៀក ១ បង្ហាញផ្ចិត ១ មិចភ្នែក ១ ញាក់ចញើម ១ ខាំបបូរមាត់ ១
លៀនអណ្តាត ១ ច្បូតសំពត់ ១ ស្លៀកសំពត់វិញ ១ រំសាយសក់ ១
បួងសក់វិញ ១ ឈរខាងមុខព្រះថេរៈនោះហើយ ពោលគាថានេះថា

ស្រីពេស្យា មានជើងជ្រលក់ហើយដោយទឹកលក់ ពាក់ទ្រនាប់ជើង
ពោលថា លោកម្ចាស់ជាកំលោះសម្រាប់ខ្ញុំ សូម្បីខ្ញុំជាក្រមុំ
សម្រាប់លោកម្ចាស់ សូម្បីយើងទាំងពីរចាស់ហើយ មានឈើ
ច្រត់បោះទៅខាងមុខហើយ សឹមបួស ។

គ្រានោះ មហាសង្ខេតកើតដល់ព្រះថេរៈថា ឱហ្ន៎ កម្មដែលអញមិន
ពិចារណាហើយធ្វើ ធ្ងន់ហ្ន៎ ខណៈនោះ ព្រះសាស្តាប្រថាប់គង់ក្នុងវត្តជេតពន
ចម្ងាយ ៤៥ យោជន៍នោះឯង ទ្រង់ឃើញហេតុនោះហើយ ទើបធ្វើការញញឹម
ឲ្យប្រាកដ ។

លំដាប់នោះ ព្រះអានន្ទត្ថេរទូលសួរថា បពិត្រព្រះអង្គ អ្វីហ្ន៎ ជាហេតុ
អ្វីហ្ន៎ ជាបច្ច័យនៃការធ្វើញញឹមឲ្យប្រាកដ ព្រះសាស្តាត្រាស់ អានន្ទ សង្គ្រាម
របស់ភិក្ខុឈ្មោះសុន្ទរសមុទ្ធ និងស្រីផ្កាមាសកំពុងប្រព្រឹត្តទៅលើប្រាសាទ ៧
ជាន់ ក្នុងក្រុងរាជគ្រឹះ ព្រះអានន្ទទូលសួរថា បពិត្រព្រះអង្គ ជ័យជម្នះនឹង
មានដល់អ្នកណា បរាជ័យនឹងមានដល់អ្នកណា ព្រះសាស្តាត្រាស់ថា ម្ចាស់
អានន្ទ ការឈ្នះនឹងមានដល់សុន្ទរសមុទ្ធ ការចាញ់នឹងមានដល់ស្រីផ្កាមាស
ដូច្នោះហើយ ទ្រង់ប្រកាសការឈ្នះរបស់ព្រះថេរៈ ប្រថាប់គង់ក្នុងវត្តជេតពន

នោះឯង ទ្រង់ផ្សាយព្រះរស្មីទៅត្រាស់ថា ម្ចាស់ភិក្ខុ ចូរអ្នកអស់អាល័យ
លះនូវកាមទាំងពីរចេញ ដូច្នោះហើយ ត្រាស់ព្រះគាថានេះថា

យោឆ កាមេ បហន្ទាន អនាគារោ បរិពុដេ
កាមកវបរិក្ខណំ តមហំ ព្រមិ ព្រាហ្មណំ ។
បុគ្គលណា ក្នុងលោកនេះ បានលះបង់កាមទាំងឡាយ ជា
អ្នកមិនមានផ្ទះ គេចចេញចាកកាមបាន តថាគតហៅ
បុគ្គលនោះ ដែលអស់កាមភពហើយ ថាជាព្រាហ្មណ៍ ។

សេចក្តីអធិប្បាយ

គប្បីជ្រាបអត្ថនៃព្រះគាថានោះដូច្នោះថា បុគ្គលណា លះកាមទាំងពីរក្នុង
លោកនេះហើយ ជាអ្នកមិនមានផ្ទះ រៀរចេញបានហើយ តថាគតហៅបុគ្គល
នោះ ដែលមានកាមអស់ហើយ និងមានភពអស់ហើយ ថាជាព្រាហ្មណ៍ ។

ក្នុងកាលចប់ទេសនា ព្រះថេរៈសម្រេចអរហត្ត ហោះឡើងទៅក្នុងអាកាស
ដោយកម្លាំងនៃឫទ្ធិ ទម្លុះមណ្ឌលហោជាងចេញទៅហើយ សរសើរព្រះសរីរៈ
របស់ព្រះសាស្តានោះឯង មកថ្វាយបង្គំព្រះសាស្តាហើយ ។

ភិក្ខុទាំងឡាយសន្ទនាគ្នាក្នុងរោងធម្មសកថា អារុសោទាំងឡាយ ព្រះ
សុន្ទរសមុទ្ធត្រូវ អាស្រ័យរសដែលគប្បីដឹងដោយអណ្តាត ស្ទើរនឹងខូចការណ៍
តែព្រះសាស្តាជាទីពឹងរបស់លោក ។

ព្រះសាស្តា ទ្រង់ស្តាប់កថានោះហើយ ត្រាស់ថា ម្ចាស់ភិក្ខុទាំងឡាយ
តថាគតជាទីពឹងរបស់សុន្ទរសមុទ្ធនោះ តែក្នុងឥឡូវនេះ ក៏មិនមែន សូម្បីក្នុង

កាលមុន តថាគតក៏ជាទីពឹងរបស់សុន្ទរសមុទ្ទនោះ ដែលជាប់ក្នុងរសតណ្ហា
ហើយដូចគ្នា កាលភិក្ខុទាំងនោះអារាធនាហើយ ទ្រង់នាំអតីតនិទានមកដើម្បី
ប្រកាសសេចក្តីនោះ ទ្រង់ញ៉ាំងវាតមិគជាតកឲ្យពិស្តារថា

ឆន្ទរាគៈដោយអាវាសទាំងឡាយ ឬដោយការស្ម័គ្រស្មាល
ទាំងឡាយ ជាសកាវៈលាមកជាងឆន្ទរាគៈ ដោយរសទាំង-
ឡាយ មិនមានទេ ឧយ្យានបាលឈ្មោះសញ្ជ័យ បាននាំសត្វ
ឈ្នួសដែលអាស្រ័យនៅ ព្រៃស្សាត មកកាន់អំណាច (របស់
ខ្លួន) បាន ព្រោះតែរសទាំងឡាយ ។

ដូច្នោះហើយ ទ្រង់ប្រជុំជាតកថា ម្រឹកស្មាន់ក្នុងកាលណោះ បានមកជា
សុន្ទរសមុទ្ទ ចំណែកមហាមាត្យរបស់ព្រះរាជា ដែលពោលគាថានេះហើយ
បានដោះលែងម្រឹកនោះទៅ គឺតថាគតនេះឯង ។^{១៧៣}

រឿង ព្រះសុន្ទរសមុទ្ទត្ថេរ ចប់



- ក្នុងបិដកខ្មែរថា ព្រះរាជាជាអ្នកពោល ។

រឿង ព្រះជេតិកត្ថេរ

លំនាំដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធព្រះជេតិកត្ថេរ ត្រាស់ព្រះធម្មទេសនានេះថា យោធន តណ្ហំ ជាដើម ។

អនុញ្ញាតក្នុងរឿងនោះ មានដូចតទៅនេះ ក្នុងអតីតកាល កុដ្ឋម្ពិកៈ ២ នាក់បងប្អូនក្នុងក្រុងពារាណសី ញ៉ាំងជនឲ្យធ្វើចម្ការអំពៅជាច្រើន ។ ថ្ងៃមួយ ប្អូនប្រុសទៅចម្ការអំពៅ គិតថា អញនឹងឲ្យអំពៅមួយដើមដល់បងប្រុស មួយដើមជារបស់អញ ហើយចង់អំពៅទាំងពីរក្នុងទីដែលកាប់ហើយ ដើម្បីកុំ ឲ្យរសហូរចេញ កាន់យកហើយ ។

បានឮថា ក្នុងកាលណោះ កិច្ចដោយការគាបអំពៅដោយគ្រឿងយន្ត មិនមាន ក្នុងពេលអំពៅដែលគេកាត់ត្រង់បង ឬគល់ហើយលើកឡើង រស រមែងហូរចេញឯង ដូចទឹកហូរចេញអំពីធម្មក្រក ដូច្នោះ ។ ក្នុងពេលដែល បុរសនោះកាន់អំពៅអំពីចម្ការដើរមក ព្រះបច្ចេកពុទ្ធនៅត្រង់ភ្នំគន្ធមាទន៍ ចេញ អំពីសមាបត្តិហើយ ពិចារណាថា ថ្ងៃនេះ អាត្មានឹងធ្វើការអនុគ្រោះដល់អ្នក ណាហ្ន៎ ឃើញបុរសនោះនៅក្នុងសំណាញ់ញាណ និងជាបកាតដែលបុរស នោះ ជាអ្នកអាចធ្វើការសង្គ្រោះបាន ទើបកាន់យកបាត្រ និងចីវរ ហើយមក ដោយប្រដាប់ ឈរអំពីខាងមុខបុរសនោះ ។

បុរសនោះឃើញព្រះបច្ចេកពុទ្ធ មានចិត្តជ្រះថ្លា ទើបលាសំពត់ដណ្តប់ លើប្រទេសដែលខ្ពស់ជាង ហើយនិមន្តឲ្យព្រះបច្ចេកពុទ្ធគង់ដោយពាក្យថា សូម និមន្តគង់ទីនេះចុះ សូមលោកម្ចាស់បង្ហាន់បាត្រមកចុះ បានស្រាយចំណង

ដែលចង់អំពៅ ដាក់លើបាត្រ រសហូរចេញពេញបាត្រហើយ កាលព្រះ
 បច្ចេកពុទ្ធាន់រសនោះហើយ គាត់គិតថា ល្អហ្ន៎ លោកម្ចាស់របស់អញ
 បានរស បើបងប្រុសរបស់អញទាតម្លៃ អញនឹងឲ្យតម្លៃ បើឲ្យអញនាំ
 ចំណែកបុណ្យមក អញនឹងឲ្យចំណែកបុណ្យ ហើយពោលថា សូមលោក
 ម្ចាស់បង្ហាន់បាត្រមកចុះ ហើយ ស្រាយអំពៅ ដើមទី ២ ប្រគេនរស ។

បុរសនោះគិតកន្លងមានប្រមាណប៉ុណ្ណោះថា បងប្រុសរបស់អញនឹងនាំ
 អំពៅដទៃអំពីចម្ការមកទំពាស្តី ។ ចំណែកព្រះបច្ចេកពុទ្ធ ប្រាថ្នានឹងចែករស
 នោះដល់ព្រះបច្ចេកពុទ្ធដទៃ ព្រោះលោកបានរសអំពៅដើមដំបូងនោះ ទើបទទួល
 ប៉ុណ្ណោះ ហើយគង់ស្ងៀម ។ បុរសនោះ ជ្រាបអាការរបស់លោកហើយ
 ទើបថ្វាយបង្គំដោយបញ្ញត្តិប្រតិស្ឋាន តាំងសេចក្តីប្រាថ្នាថា បពិត្រលោកម្ចាស់
 រសដ៏ប្រសើរនេះ ដែលខ្ញុំថ្វាយហើយ ដោយផលនៃរសដ៏ប្រសើរនេះ ខ្ញុំគប្បី
 សោយសម្បត្តិក្នុងទេវលោក និងមនុស្សលោក ក្នុងទីបំផុតគប្បីសម្រេចធម៌
 ដែលលោកម្ចាស់សម្រេចហើយនោះឯង ។ ព្រះបច្ចេកពុទ្ធក៏ពោលថា សេចក្តី
 ប្រាថ្នាដែលអ្នកតម្កល់ទុកហើយ ចូរសម្រេចយ៉ាងនោះ ហើយធ្វើអនុមោទនា
 ដោយគាថា ២ ថា **សច្ចិតំ បត្តិតំ តុយ្ហំ** ជាដើម ហើយអធិដ្ឋានដោយអាការ
 ដែលបុរសនោះឃើញបាន ហោះទៅកាន់ភ្នំគន្ធមាទន៍តាមអាកាស ហើយបាន
 ប្រគេនរសអំពៅដល់ព្រះបច្ចេកពុទ្ធ ៥០០ អង្គ បុរសនោះឃើញបាដិហារ្យ
 នោះហើយ ទៅកាន់សម្លាក់បងប្រុស កាលបងប្រុសសួរថា ឯងទៅណា ទើប
 ប្រាប់ថា ខ្ញុំទៅមើលចម្ការអំពៅ ត្រូវបងប្រុសពោលថា ប្រយោជន៍អ្វីដោយ

បុគ្គលដូចឯងទៅចម្ការអំពៅ ឯងគួរកាន់យកអំពៅមួយដើម ឬពីរដើមមក
 មិនមែនឬ ក៏ឆ្លើយថា ខ្ញុំកាន់យកមកពីរដើម តែខ្ញុំឃើញព្រះបច្ចេកពុទ្ធមួយអង្គ
 ទើបប្រគេនអំពៅរបស់ខ្ញុំ ហើយប្រគេនទាំងអំពៅរបស់បង ដោយគិតថា
 អញនឹងឲ្យតម្លៃ ឬចំណែកបុណ្យ តែបងទទួលយកតម្លៃ ឬចំណែកបុណ្យ
 បងប្រសពោលថា ព្រះបច្ចេកពុទ្ធជឿដូចម្តេច បួនប្រសពោលថា លោកឆាន់
 រសអំពៅខ្ញុំហើយ ក៏កាន់យករសអំពៅរបស់បង ទៅកាន់ភ្នំគន្ធមាទន៍តាម
 អាកាស ហើយចែកដល់ព្រះបច្ចេកពុទ្ធ ៥០០ អង្គ ។

បងប្រសពោលនោះ កាលបួនកំពុងពោលនោះឯង មានសរីរៈដែលបីតិពាល់
 ត្រូវហើយ មិនមានចន្លោះ បានធ្វើសេចក្តីប្រាថ្នាថា ការសម្រេចធម៌ដែលព្រះ
 បច្ចេកពុទ្ធនោះឃើញហើយនោះឯង គប្បីមានដល់អញ បួនប្រសពោលសម្បត្តិ
 ៣ យ៉ាង បងប្រសពោលអរហត្ត ដោយប្រការដូច្នោះ នេះជាបុព្វកម្មរបស់
 ជនទាំងពីរ ។

ជនទាំងពីរនោះ តាំងនៅដល់អស់អាយុហើយ ចុតិចាកអត្តភាពនោះ
 កើតក្នុងទេវលោក ញ៉ាំងពុទ្ធនូវមួយឲ្យអស់ទៅ ក្នុងវេលាជនទាំងពីរនោះ
 ទៅកាន់ទេវលោកនោះឯង ព្រះសម្មាសម្ពុទ្ធព្រះនាមវិបស្សី កើតឡើងហើយ
 ក្នុងលោក ។

បងបួនទាំងពីរនោះ ឃ្នាតចាកទេវលោកហើយ បងប្រសពោលនៃជាបង
 ប្រសពោល បួនប្រសពោលនៃជាបួនប្រសពោល បដិសន្ធិក្នុងត្រកូលមួយនាពន្ធមតិនគរ ។
 បណ្តាក្មេងទាំងពីរនោះ មាតាបិតាបានដាក់ឈ្មោះកូនច្បងថា សេនៈ បួន

ថា អបរាជិតៈ ។ កាលបងប្អូនទាំងពីរកំពុងប្រមូលកំណប់ទ្រព្យ ក្នុងវេលា
 ធំហើយ សេនកុដ្ឋម្នីកៈ បានស្តាប់សេចក្តីប្រកាសក្នុងពន្ធមតិរករ របស់
 ឧបាសកដែលឃោសនាថា ពុទ្ធវត្ថនកើតឡើងហើយក្នុងលោក ធម្មវត្ថនកើត
 ឡើងហើយ ក្នុងលោក សង្ឃវត្ថនកើតឡើងហើយ ក្នុងលោក ចូរពួកអ្នក
 ឲ្យទាន ចូរធ្វើបុណ្យទាំងឡាយ ថ្ងៃនេះជាថ្ងៃតិថីទី ១៤ ថ្ងៃនេះជាតិថីទី ១៥
 ចូរពួកអ្នកធ្វើឧបោសថ ចូរស្តាប់ធម៌ ឃើញមហាជនថ្វាយទានក្នុងកាលមុន
 ភក្តីហើយ ទៅស្តាប់ធម៌ក្នុងកាលក្រោយភក្តី ទើបសួរថា ពួកអ្នកទៅណា
 កាលមហាជនប្រាប់ថា ពួកយើងទៅកាន់សម្នាក់ព្រះសាស្តា ដើម្បីស្តាប់ធម៌
 ទើបពោលថា ខ្ញុំក៏នឹងទៅ ហើយទៅព្រមជាមួយជនទាំងនោះ អង្គុយខាង
 ចុងបរិស័ទ ។

ព្រះសាស្តា ទ្រង់ជ្រាបអាជ្ញាស្រ័យរបស់កុលបុត្រនោះ ទើបត្រាស់
 អនុបុត្រិកថា បុរសនោះស្តាប់ធម៌របស់ព្រះសាស្តាហើយ កើតឧស្សាហៈ
 ក្នុងបព្វជ្ជា ទើបទូលសូមបព្វជ្ជានឹងព្រះសាស្តា ។

លំដាប់នោះ ព្រះសាស្តាត្រាស់សួរថា ពួកញាតិដែលអ្នកគប្បីលាមាន
 ដែរឬទេ សេនកុដ្ឋម្នីកៈពោលថា មានព្រះអង្គ ព្រះសាស្តាត្រាស់ថា បើយ៉ាង
 នោះ ចូរអ្នកទៅលាហើយសីមមក ។

កុមារទៅកាន់សម្នាក់របស់ប្អូនប្រុសហើយពោលថា ទ្រព្យសម្បត្តិណា
 មានក្នុងត្រកូលនេះ ទ្រព្យសម្បត្តិទាំងអស់នោះ ចូរជាប់របស់ឯងចុះ ប្អូនប្រុស
 ពោលថា ចុះបងវិញ សេនកុដ្ឋម្នីកៈពោលថា ខ្ញុំនឹងប្រុសក្នុងសម្នាក់របស់ព្រះ

សាស្តា បុនប្រសពោលថា បងនិយាយអ្វី ខ្ញុំកាលមាតាស្លាប់ហើយ ក៏បាន
 បងដូចជាមាតា កាលបិតាស្លាប់ហើយ ក៏បានបងដូចជាបិតា ត្រកូលនេះមាន
 កោតៈច្រើន បងតាំងនៅក្នុងផ្ទះនេះឯងក៏អាចធ្វើបុណ្យបាន បងកុំធ្វើយ៉ាងនោះ
 សេនកុដ្ឋម្ពិកៈពោលថា ខ្ញុំស្តាប់ធម៌ក្នុងសម្មាសម្ពុទ្ធសាស្ត្រហើយ ខ្ញុំតាំង
 នៅក្នុងកណ្តាលផ្ទះមិនអាចបំពេញធម៌នោះបាន ខ្ញុំនឹងបួសឲ្យបាន ចូរឯងត្រឡប់
 ចុះ ។ សេនៈញ៉ាំងបុនប្រសព្វត្រឡប់ដោយអាការយ៉ាងនោះហើយ បានចូល
 កាន់បព្វជ្ជាឧបសម្បទាក្នុងសម្មាសម្ពុទ្ធសាស្ត្រហើយ ក្នុងកាលមិនយូរប៉ុន្មាន
 ក៏សម្រេចអរហត្ត ។ ចំណែកបុនប្រសព្វគិតថា អញនឹងធ្វើសក្ការៈដល់បព្វជិត
 ដែលជាបងប្រុស ទើបថ្វាយទានដល់ភិក្ខុសង្ឃ មានព្រះពុទ្ធជាប្រធានអស់ ៧
 ថ្ងៃ ថ្វាយបង្គំបងប្រុសហើយពោលថា បពិត្រលោកម្ចាស់ លោកម្ចាស់ធ្វើនូវ
 ការរលាស់ចេញចាកភពនៃខ្លួនបានហើយ ចំណែកខ្ញុំ ជាអ្នកជាប់ជំពាក់ដោយ
 កាមគុណ ៥ មិនអាចចេញបួសបាន សូមលោកម្ចាស់ប្រាប់បុព្វកម្មដ៏ធំដែល
 សមគួរដល់ខ្ញុំដែលតាំងនៅក្នុងផ្ទះនេះឯង ។ លំដាប់នោះ ព្រះថេរៈពោលនឹង
 បុនប្រសព្វនោះថា សាធុ ឯងជាបណ្ឌិត ចូរឯងសាងព្រះគន្ធកុដិ សម្រាប់ព្រះ
 សាស្តាចុះ ។

បុនប្រសព្វនោះទទួលថា សាធុ ហើយញ៉ាំងជនឲ្យនាំឈើផ្សេងៗ មកហើយ
 ឲ្យចាំងដើម្បីប្រយោជន៍ដល់ទេពសម្ភារៈទាំងឡាយ មានសសរជាដើម ឲ្យធ្វើ
 សសរទាំងអស់ដាំដោយកែវ ៧ ប្រការ គឺមួយដើមដាំដោយមាស មួយដើម
 ដាំដោយប្រាក់ មួយដើមដាំដោយកែវមណីជាដើម ហើយឲ្យសាងព្រះគន្ធកុដិ

ដោយសសរទាំងនោះ ឲ្យប្រក់ដោយក្បឿងសម្រាប់ប្រក់ រំលេចដោយកែវ ៧
ប្រការដូចគ្នា ។

ក្នុងពេលសាងព្រះគន្ធកុដិនោះឯង ក្នុងប្រសូលឈ្មោះអបរាជិតៈ ដែល
មានឈ្មោះដូចខ្លួននោះឯង ចូលទៅរកអបរាជិតកុដ្តិកៈនោះហើយ ពោលថា
ខ្ញុំនឹងសាង សូមលោកឲ្យចំណែកបុណ្យដល់ខ្ញុំចុះ បុរសនោះពោលថា នៃបា
ខ្ញុំមិនឲ្យ ខ្ញុំនឹងសាងមិនឲ្យទូទៅដល់ជនដទៃ ។

ក្នុងប្រសូលនោះ អង្វរជាច្រើន កាលមិនបានចំណែកបុណ្យ ទើបគិតថា
ការដែលអញបានកុញរសាលាខាងមុខព្រះគន្ធកុដិ គួរ ដូច្នោះហើយ ទើប
សាងកុញរសាលាដែលសម្រេចដោយកែវ ៩ ប្រការ ។ បុរសនោះបានមក
ជាមេណ្ឌកសេដ្ឋី ក្នុងពុទ្ធប្បាទកាលនេះ ។

ក្នុងបន្ទះបង្អួចធំ ៣ បន្ទះដែលសម្រេចដោយកែវ ៧ ប្រការមានហើយ
ក្នុងព្រះគន្ធកុដិ អបរាជិតគហបតី ឲ្យសាងស្រះបោក្ខរណី ៣ ដែលបូកលាប
ដោយបាយអខាន់ក្រោម ត្រង់សន្ទះបង្អួចទាំងនោះឲ្យពេញដោយគន្ធជាតិ ៤
យ៉ាង ហើយឲ្យដាំដើមផ្កាដែលមានពណ៌ ៥ ឲ្យសំយុងបណ្តាកែវ ៧ ប្រការ
កែវដែលគួរដល់ការសំយុង បានកាន់យកកែវក្រៅអំពីនេះ ទាំងអស់នោះឯង
រោយជុំវិញព្រះគន្ធកុដិ ស្មើក្បាលជង្គង់ ញ៉ាំងបរិវេណឲ្យពេញហើយ ។

គហបតីឈ្មោះអបរាជិតៈ ញ៉ាំងព្រះគន្ធកុដិឲ្យសម្រេច ដោយអាការ
យ៉ាងនេះហើយ ទើបចូលទៅរកព្រះថេរៈដែលជាបងប្រុសសាកសួរថា បពិត្រ
លោកម្ចាស់ ព្រះគន្ធកុដិសម្រេចហើយ ខ្ញុំទន្ទឹងការប្រើប្រាស់ព្រះគន្ធកុដិនោះ

បានឮថា បុណ្យជាច្រើនរមែងមានព្រោះការប្រើប្រាស់ ។

ព្រះថេរៈនោះ ចូលទៅគាល់ព្រះសាស្តាក្រាបទូលថា បពិត្រព្រះអង្គ បានឮថា កុដ្ឋម្នីកៈនេះឲ្យសាងព្រះគន្ធកុដ្ឋិដើម្បីព្រះអង្គ ឥឡូវនេះ កុដ្ឋម្នីកៈនោះទន្ទឹងការប្រើប្រាស់ ។ ព្រះសាស្តាក្រាកចាកអាសនៈហើយ យាងទៅកាន់ទីចំពោះមុខព្រះគន្ធកុដ្ឋិ ទតគំនររតនៈដែលរោយជុំវិញព្រះគន្ធកុដ្ឋិ បានប្រថាប់ឈរហើយត្រង់ខ្លោងទ្វារ កាលកុដ្ឋម្នីកៈនោះក្រាបទូលថា បពិត្រព្រះអង្គ ការរក្សានឹងមានដល់ខ្ញុំព្រះអង្គឯង សូមទ្រង់យាងចូលចុះ ព្រះសាស្តាបានយាងចូលហើយ ។

កុដ្ឋម្នីកៈ ក៏តាំងការរក្សាដោយជុំវិញ បញ្ជាមនុស្សទាំងឡាយថា នៃបាចូរពួកអ្នកហាមជនទាំងឡាយ ដែលកាន់យករតនៈដោយថ្នក់ ឬដោយល្អីនិងស្បែងជាដើមទៅ តែកុំហាមជនដែលកាន់យកដោយដៃ ខាងក្នុងនគរ ក៏ឲ្យប្រាប់ថា រតនៈ ៧ ប្រការ ខ្ញុំរោយហើយត្រង់បរិវេណព្រះគន្ធកុដ្ឋិ មនុស្សក្រីក្រទាំងឡាយដែលស្តាប់ធម៌ ក្នុងសម្មាសម្ពុទ្ធព្រះសាស្តាហើយទៅ ចូរកាន់យកពេញដៃទាំងពីរ មនុស្សទាំងឡាយដល់នូវសេចក្តីសុខហើយ ក៏ចូរកាន់យកដោយដៃនោះឯង ។

បានឮថា គាត់គិតយ៉ាងនេះថា ជនទាំងឡាយអ្នកមានសទ្ធា បំណងនឹងស្តាប់ធម៌មុន ទើបទៅនោះឯង ចំណែកអ្នកមិនមានសទ្ធា ទៅដោយការចង់បានក្នុងទ្រព្យ ស្តាប់ធម៌ហើយនឹងផុតចាកទុក្ខបាន ព្រោះហេតុនោះ ទើបគាត់ឲ្យប្រាប់យ៉ាងនោះ ដើម្បីសង្រ្គោះជន ។

មហាជនកាន់យករតនៈទាំងឡាយ តាមកំណត់ដែលគេប្រាប់ហើយនោះ
ឯង កាលរតនៈដែលគេរោយម្តងអស់ហើយ ទើបឲ្យរោយរឿយៗ ស្មើក្បាល
ជង្គង់អស់ ៣ ជង ។ ម្យ៉ាងទៀត គាត់ដាក់កែវមណីដែលមានតម្លៃមិនមាន
ប្រមាណប៉ុនផ្លែឪឡឹក ទៀបបាទមូលរបស់ព្រះសាស្តា ។

បានឮថា គាត់បានគិតយ៉ាងនេះថា ឈ្មោះថាការឆ្កែតនឹងមិនមានដល់ជន
ទាំងឡាយ ដែលសម្លឹងមើលរស្មីនៃកែវមណី មួយអន្លើដោយរស្មីដែលមាន
ពណ៌ដូចមាស ដែលផ្សាយចេញអំពីសរីរៈរបស់ព្រះសាស្តា ព្រោះដូច្នោះ
ទើបគាត់ធ្វើយ៉ាងនោះ សូម្បីមហាជនក៏មើលមិនឆ្កែតឡើយ ។

សម័យថ្ងៃមួយ ព្រាហ្មណ៍មិច្ឆាទិដ្ឋិម្នាក់គិតថា បានឮថា កែវមណីមាន
តម្លៃច្រើន ដែលកុដុម្ពិកៈនោះដាក់ទៀបបាទមូលនៃព្រះសាស្តា អញនឹងលួច
កែវមណីនោះ ទើបទៅកាន់វិហារ ចូលទៅចន្លោះមហាជនដែលមកហើយដើម្បី
ថ្វាយបង្គំព្រះសាស្តា ។ កុដុម្ពិកៈកំណត់បានថា ព្រាហ្មណ៍នេះមានបំណងនឹង
កាន់យកកែវមណី ដោយអាការនៃការចូលទៅរបស់ព្រាហ្មណ៍នោះឯង ទើប
គិតថា ឱហ្ន៎ ព្រាហ្មណ៍មិនគួរកាន់យក សូម្បីព្រាហ្មណ៍នោះ ដាក់ដៃទៀបបាទ
មូលហាក់ដូចថ្វាយបង្គំព្រះសាស្តា កាន់យកកែវមណីលាក់ក្នុងប្រមូរសំពត់
ចៀសចេញទៅហើយ ។ កុដុម្ពិកៈមិនអាចញ៉ាំងចិត្តឲ្យជ្រះថ្លាក្នុងព្រាហ្មណ៍នោះ
បាន ។ ក្នុងកាលចប់ធម្មកថា កុដុម្ពិកៈនោះចូលទៅគាល់ព្រះសាស្តា ក្រាប
ទូលថា បពិត្រព្រះអង្គ រតនៈ ៧ ប្រការ ខ្ញុំព្រះអង្គរោយជុំវិញព្រះគន្ធកុដិអស់
៣ ជង ដោយជួរត្រឹមក្បាលជង្គង់ កាលជនទាំងឡាយកាន់យករតនៈទាំងនោះ

ឈ្មោះថាការអាយាតមិនមានដល់ខ្ញុំព្រះអង្គឡើយ ចិត្តរឹងរិតតែជ្រះថ្លារឿយៗ តែថ្ងៃនេះខ្ញុំព្រះអង្គគិតថា ឪហ្មឺ ព្រាហ្មណ៍នេះមិនគួរកាន់យកកែវមណី កាល ព្រាហ្មណ៍នោះ កាន់យកកែវមណីទៅហើយ ទើបមិនអាចញ៉ាំងចិត្តឲ្យជ្រះថ្លា បាន ។

ព្រះសាស្តាទ្រង់ស្តាប់ពាក្យរបស់កុដ្ឋម្នីកៈនោះហើយត្រាស់ថា ឧបាសក អ្នកមិនអាចធ្វើរបស់មាននៃខ្លួន ឲ្យជារបស់ដែលជនដទៃ គប្បីនាំទៅមិនបាន មិនមែនឬ ដូច្នោះហើយ ទ្រង់បានប្រទានន័យហើយ ។ កុដ្ឋម្នីកៈនោះតាំងនៅ ក្នុងន័យដែលព្រះសាស្តាប្រទានហើយ ថ្វាយបង្គំព្រះសាស្តា បានធ្វើសេចក្តី ប្រាថ្នាថា បពិត្រព្រះអង្គ ព្រះរាជាក្តី ចោរក្តី ទោះបីរាប់រយ ឈ្មោះថាអាច កាន់យកកំណប់នៃខ្ញុំព្រះអង្គ សូម្បីត្រឹមតែអំបោះជាយសំពត់ កុំបីមានតាំងអំពី ថ្ងៃនេះជាដើមទៅ ភ្លើងក៏កុំឆេះទ្រព្យខ្ញុំព្រះអង្គឡើយ ទឹកក៏កុំលិច ។ ព្រះមាន ព្រះភាគទ្រង់ធ្វើអនុមោទនាដល់កុដ្ឋម្នីកៈនោះថា សេចក្តីប្រាថ្នាដែលអ្នកប្រាថ្នា យ៉ាងនោះ ចូរសម្រេចចុះ ។ កុដ្ឋម្នីកៈនោះ កាលធ្វើការឆ្លងព្រះគន្ធកុដិ ថ្វាយ មហាទានដល់ភិក្ខុ ៦៨ សែនអង្គ ខាងក្នុងវិហារនោះឯង អស់កាល ៩ ខែ ក្នុងកាលជាទីបំផុត បានថ្វាយត្រៃចីវរដល់ភិក្ខុគ្រប់រូប ។ សំពត់សាដកសម្រាប់ ចីវររបស់ភិក្ខុបួសថ្មីក្នុងសង្ឃ មានតម្លៃដល់មួយពាន់ ។

កុដ្ឋម្នីកៈនោះ ធ្វើបុណ្យទាំងឡាយ ដរាបដល់អស់អាយុយ៉ាងនេះហើយ ចុតិចាកអត្តភាពនោះកើតក្នុងទេវលោក អន្តោលទៅក្នុងទេវលោក និងមនុស្ស លោក អស់កាលមានប្រមាណប៉ុណ្ណោះ ក្នុងពុទ្ធប្បទាកាលនេះ បដិសន្ធិក្នុង

ត្រកូលសេដ្ឋីមួយក្នុងក្រុងរាជគ្រឹះ នៅក្នុងផ្ទៃមាតាអស់ ៩ ខែកន្លះ ។ ក្នុងថ្ងៃ
 ដែលកុដម្នាក់កើត អាវុធទាំងឡាយក្នុងនគរទាំងមូលភ្លឺរឿងហើយ អាករណៈ
 ទាំងឡាយ ដែលពាក់ត្រង់កាយជនទាំងពួងភ្លឺរឿងបញ្ចេញរស្មីហើយ ព្រះ
 នគររឿងជាសភាពតែមួយ សេដ្ឋីក៏បានទៅកាន់ទីបម្រើព្រះរាជាអំពីព្រលឹម
 កាលនោះ ព្រះរាជាត្រាស់សួរសេដ្ឋីនោះថា ថ្ងៃនេះសព្វវុធទាំងឡាយ រឿង
 ហើយ ព្រះនគរក៏រឿងតែមួយ អ្នកដឹងហេតុក្នុងរឿងនេះដែរឬទេ សេដ្ឋីទូល
 ថា បពិត្រព្រះសម្មតិទេព ទូលបង្គំដឹង ព្រះរាជាត្រាស់សួរថា តើដោយហេតុ
 អ្វី សេដ្ឋីពោលថា ទាសៈរបស់ព្រះអង្គកើតក្នុងផ្ទះរបស់ទូលបង្គំ ការរឿង
 នោះ មានហើយដោយគេជះនៃបុណ្យរបស់ទារកនោះឯង ព្រះរាជាត្រាស់ថា
 ទារកនោះជាចោរទេដឹង សេដ្ឋីទូលថា បពិត្រព្រះសម្មតិទេព សេចក្តីនោះ
 មិនមាន សត្វមានបុណ្យបានធ្វើអភិទីហារមកហើយ ។ ព្រះរាជាទ្រង់តាំង
 ទ្រព្យថ្ងៃចិញ្ចឹម មួយថ្ងៃមួយពាន់ ដោយព្រះតម្រាស់ថា បើដូច្នោះ អ្នកចិញ្ចឹម
 ទារកនោះឲ្យល្អ ទើបគួរ នេះជាថ្ងៃទឹកដោះសម្រាប់ទារកនោះ ក្នុងថ្ងៃតាំងឈ្មោះ
 ទើបជនទាំងឡាយឲ្យឈ្មោះថាជោតិកៈនោះឯង ព្រោះព្រះនគរទាំងមូល
 រឿងតែមួយ ។

សម័យតមកក្នុងកាលដែលកុមារនោះធំហើយ កាលផ្ទៃដីដែលគេជម្រះ
 ដើម្បីសង់ផ្ទះ សក្កៈពិភពសម្តែងអាការក្តៅហើយ ។ សក្កៈទ្រង់ពិចារណាថា
 ហេតុអ្វីហ្ន៎ ទ្រង់ជ្រាបថាជនទាំងឡាយកំពុងសាងផ្ទះដើម្បីជោតិកៈ ទ្រង់ត្រិះរិះ
 ថា ជោតិកៈនេះ នឹងមិននៅក្នុងផ្ទះដែលជនទាំងនោះធ្វើហើយ អញគួរទៅក្នុង

ទីនោះ ហើយទ្រង់យាងទៅទីនោះដោយភេទជាជាន់ឈើត្រាស់ថា ពួកអ្នកធ្វើ
 អ្វី ពួកជនពោលថា ពួកខ្ញុំជម្រះទីដើម្បីសង់ផ្ទះសម្រាប់ជោតិកៈ សក្កទេវរាជ
 ត្រាស់ថា ចូរពួកអ្នកចៀសចេញទៅ ជោតិកៈនេះ មិននៅក្នុងផ្ទះដែលពួកអ្នក
 ធ្វើ ហើយទ្រង់ទតមើលភូមិប្រទេសប្រមាណ ១៦ ករិស ភូមិប្រទេសនោះ
 ក្លាយជាផ្ទៃដីដែលស្មើក្នុងរំពេចនោះឯង ដូចមណ្ឌលកសិណ ហើយទ្រង់
 ត្រិះរិះទៀតថា ចូរប្រាសាទ ៧ ជាន់សម្រេចដោយកែវ ៧ ប្រការ ជ្រែក
 ផែនដីផុសឡើងក្នុងទីនេះ ហើយទតមើលប្រាសាទ ឃើញប្រាសាទបែបនោះ
 ផុសឡើងក្នុងខណៈនោះឯង ។ សក្កទេវរាជត្រិះរិះទៀតថា ចូរកំពែង ៧
 ជាន់សម្រេចដោយកែវ ៧ ប្រការ ផុសឡើងជុំវិញប្រាសាទនេះ ហើយទត
 មើលកំពែងបែបនោះផុសឡើងហើយ ។ កាលនោះ សក្កៈត្រិះរិះថា ចូរដើម
 កប្បុរ្តិក្សទាំងឡាយ ផុសឡើងក្នុងទីបំផុតជុំវិញកំពែងទាំងនោះ ហើយទត
 មើលដើមកប្បុរ្តិក្សទាំងឡាយបែបនោះ ផុសឡើងហើយ សក្កៈត្រិះរិះថា
 កំណប់ទ្រព្យ ៤ រណ្តៅ ចូរផុសឡើងត្រង់ជ្រុងទាំង ៤ នៃប្រាសាទ ហើយ
 ទតមើលវត្ថុគ្រប់យ៉ាង មានយ៉ាងនោះដូចគ្នា ។

បណ្តាកំណប់ទ្រព្យទាំងឡាយ កំណប់មួយ មានប្រមាណមួយយោជន៍
 កំណប់មួយមានប្រមាណ ៣ គារុត កំណប់មួយ មានប្រមាណកន្លះយោជន៍
 កំណប់មួយមានប្រមាណ ១ គារុត ។ ត្រង់ខ្លោងទ្វារទាំង ៧ យក្ខ ៧ នាក់
 ធ្វើការរក្សាហើយ ក្នុងខ្លោងទ្វារទីមួយ យក្ខឈ្មោះយមមោលី មួយអន្លើ
 ដោយយក្ខមួយពាន់ ជាបរិវាររបស់ខ្លួន ធ្វើការរក្សាហើយ ត្រង់ខ្លោងទ្វារទី ២

យក្ខណ្ណោះឧប្បល មួយអន្លើដោយយក្ខជាបរិវារ ២ ពាន់ធ្វើការរក្សាហើយ
ត្រង់ខ្លោងទ្វារទី ៣ យក្ខណ្ណោះវជិរៈ មួយអន្លើដោយយក្ខដែលជាបរិវារ ៣
ពាន់ ធ្វើការរក្សាហើយ ត្រង់ខ្លោងទ្វារទី ៤ យក្ខណ្ណោះវជិរពាហុ មួយអន្លើ
ដោយយក្ខជាបរិវារ ៤ ពាន់ ធ្វើការរក្សាហើយ ត្រង់ខ្លោងទ្វារទី ៥ យក្ខ
ណ្ណោះសកដៈ មួយអន្លើដោយយក្ខជាបរិវារ ៥ ពាន់រក្សាហើយ ត្រង់ខ្លោង
ទ្វារទី ៦ យក្ខណ្ណោះសកដត្ថៈ មួយអន្លើដោយយក្ខដែលជាបរិវារ ៦ ពាន់
រក្សាហើយ ត្រង់ខ្លោងទ្វារទី ៧ យក្ខណ្ណោះទិសាមុខៈ មួយអន្លើដោយយក្ខ
ជាបរិវារ ៧ ពាន់ រក្សាហើយ ។ ទាំងខាងក្នុង និងខាងក្រៅនៃប្រាសាទ
មានការរក្សាយ៉ាងមាំមាំហើយ ដោយប្រការដូច្នោះ ។

ព្រះរាជាព្រះនាមពិម្ពិសារ ទ្រង់ឮថាប្រាសាទ ៧ ជាន់ សម្រេចដោយ
កែវ ៧ ប្រការ ផុសឡើងហើយដើម្បីជោតិកៈ កំពែង ៧ ជាន់ ខ្លោងទ្វារ ៧
កំណប់ទ្រព្យ ៤ ផុសឡើងហើយដូចគ្នា ទ្រង់បញ្ជូនត្រតំណែងសេដ្ឋីទៅឲ្យ
ហើយ កុមារបានឈ្មោះថា ជោតិកសេដ្ឋី ស្រីដែលមានបុណ្យកម្មបានធ្វើ
ហើយជាមួយជោតិកសេដ្ឋីនោះ កើតហើយក្នុងឧត្តរកុរុទ្ធិប ។

កាលនោះ ទេវតានាំនាងមកអំពីឧត្តរកុរុទ្ធិបនោះហើយ ឲ្យអង្គុយក្នុងបន្ទប់
ដ៏មានសិរី ។ ស្រីនោះកាលមក កាន់យកនាឡិអង្ករ ១ និងដុំថ្មដែលមានពន្លឺ
៣ ដុំមក ភក្ត្ររបស់ជនទាំងពីរនោះ មានហើយដោយនាឡិអង្ករនោះឯងរហូត
អស់ជីវិត ។

បានឮថា បើជនទាំងនោះបំណងនឹងញ៉ាំងរទេះមួយរយ ឲ្យពេញដោយ

អង្គរ រទេះមួយរយក៏គង់ប្រាកដជាទ្វិ ដែលពេញដោយអង្គរនោះឯង ក្នុង
 ពេលចម្អិនភត្ត ជនទាំងនោះដាក់អង្គរក្នុងឆ្នាំង ហើយដាក់ខាងលើដុំថ្មនោះ ដុំ
 ថ្មក៏ឆេះឡើងខណៈនោះឯង កាលភត្តឆេះហើយរមែងរលត់ទៅ ពួកជននោះដឹង
 ថាភត្តឆេះហើយដោយសញ្ញានោះឯង ។ ក្នុងពេលស្ទូរបស់ដែលគួរស្ទូជាដើម
 ក៏ន័យនេះដូចគ្នា ។ ជនទាំងពីររមែងចម្អិនអាហារដោយថ្មដែលឆេះឯងដោយ
 អាការយ៉ាងនេះ ជនទាំងនោះ រមែងនៅដោយពន្លឺនៃកែវមណី មិនស្គាល់ពន្លឺ
 របស់ភ្លើង ឬប្រទីបឡើយ ។

បានឮថា សម្បត្តិរបស់ជាតិកសេដ្ឋីបែបនោះ បានប្រាកដពេញដម្បត្តិ
 ទាំងមូលហើយ មហាជនទើមរទេះជាដើមមកដើម្បីមើល ។

ជាតិកសេដ្ឋី ឲ្យចម្អិនភត្តដោយស្រូវសាលី ដែលនាំមកអំពីឧត្តរកុរុទ្ធិប
 ហើយឲ្យដល់ជនទាំងឡាយដែលមកហើយប្រាប់ថា ចូរជនទាំងឡាយកាន់យក
 សំពត់ ចូរកាន់យកគ្រឿងប្រដាប់អំពីដើមកប្បុរ្រទាំងឡាយ ហើយឲ្យបើក
 មាត់រណ្តៅទ្រព្យ មានប្រមាណ ១ គាវុត ហើយប្រាប់ថា ចូរជនទាំងឡាយ
 កាន់យកទ្រព្យល្មមញ៉ាំងអត្តភាពឲ្យប្រព្រឹត្តទៅបាន ។ កាលជនទាំងឡាយនៅ
 ក្នុងដម្បត្តិទាំងមូលកាន់យកទ្រព្យទៅ មាត់នៃកំណប់ទ្រព្យ មិនបានស្រកចុះ
 ស្មើត្រឹមមួយធ្នាប់ ។ បានឮថា នុ៎ះជាផលនៃរតនៈដែលគាត់រោយ ធ្វើឲ្យជា
 ខ្សាច់ក្នុងបរិវេណព្រះគន្ធកុដិ ។

កាលមហាជនកាន់យកអាករណៈ និងទ្រព្យតាមប្រាថ្នាទៅយ៉ាងនោះ ព្រះ
 បាទពិម្ពិសារ មានបំណងនឹងទេតប្រាសាទរបស់ជាតិកសេដ្ឋីនោះ កាលមហា-

ជនមក ទើបមិនបានឱកាស ។ ក្នុងកាលតមក កាលពួកមនុស្សរូបយចុះ
 ព្រោះកាន់យកវត្ថាករណៈ និងទ្រព្យតាមសេចក្តីត្រូវការទៅហើយ ទើបព្រះ
 រាជាត្រាស់នឹងបិតារបស់ជោតិកៈថា យើងមានបំណងនឹងទតប្រាសាទកូន
 របស់អ្នក ឪពុកជោតិកៈនោះក្រាបទូលថា សាធុ ព្រះសម្មតិទេព ហើយទៅ
 ប្រាប់ដល់កូនថា នៃបា ព្រះរាជាបំណងនឹងទតប្រាសាទរបស់ឯង ជោតិកៈ
 ពោលថា សាធុ លោកឪពុក សូមទ្រង់យាងមកចុះ ។

ព្រះរាជាបានយាងទៅក្នុងទីនោះ មួយអន្លើដោយរាជបរិវារជាច្រើន ។
 ទាសីបោសសម្អាតសំរាមត្រង់ខ្លោងទ្វារទីមួយ បានថ្វាយដៃដល់ព្រះរាជា ព្រះ
 រាជាទ្រង់ខ្មាសដោយសម្គាល់ថា ជាកិរិយារបស់សេដ្ឋី ទ្រង់មិនដាក់ព្រះហស្ត
 ត្រង់ដៃរបស់នាង ។ ព្រះរាជាទ្រង់សម្គាល់ទាសីក្នុងខ្លោងទ្វារដ៏សេសទាំងឡាយ
 ថាជាកិរិយារបស់សេដ្ឋីយ៉ាងនោះ ទើបទ្រង់មិនដាក់ព្រះហស្ត ត្រង់ដៃរបស់
 ទាសីទាំងនោះ ។

ជោតិកសេដ្ឋីមកទទួលព្រះរាជា ថ្វាយបង្គំហើយ នៅអំពីខាងខ្នងក្រាប
 ទូលថា បពិត្រព្រះសម្មតិទេព សូមទ្រង់យាងខាងមុខចុះ ផែនដីដែលប្រដាប់
 ដោយកែវមណី រមែងប្រាកដដល់ព្រះរាជា ដូចជ្រោះជម្រៅមួយរយជួរចុះរស
 ព្រះរាជាសម្គាល់ថា ជោតិកៈនេះដឹកអណ្ណន៍ ដើម្បីចាប់ទ្រង់ ទើបមិនអាច
 យាងទៅបាន ។

ជោតិកៈក្រាបទូលថា បពិត្រព្រះសម្មតិទេព នេះមិនមែនអណ្ណន៍ សូម
 ទ្រង់យាងមកខាងក្រោយទូលបង្គំចុះ ហើយនាំដំណើរព្រះរាជា ។

ព្រះរាជាទ្រង់ជាន់ក្នុងទីដែលជោតិកៈនោះជាន់ហើយ ទ្រង់ទតប្រាសាទ
 តាំងអំពីជាន់ក្រោមរហូតដល់ជាន់លើ ។ ក្នុងកាលនោះ ព្រះរាជកុមារព្រះនាម
 អជាតសត្ត ទ្រង់ចាប់អង្គុយរបស់ព្រះបិតាយាងទៅ ទ្រង់ព្រះតម្រិះថា ឱ
 បិតារបស់អញជាអន្តពាល គបហតីគង់នៅក្នុងប្រាសាទ ដែលធ្វើដោយកែវ
 ៧ ប្រការ បិតារបស់អញសូម្បីជាព្រះរាជា គង់ប្រថាប់នៅក្នុងព្រះរាជមន្ទីរ
 ដែលធ្វើដោយឈើ ឥឡូវនេះ បើអញបានជាព្រះរាជាហើយ នឹងមិនឲ្យគហបតី
 នេះ នៅក្នុងប្រាសាទនេះ ។ កាលព្រះរាជាកំពុងឡើងកាន់ប្រាសាទជាន់ខាង
 លើនោះឯង ជាពេលសោយព្រះក្រយាហារព្រឹក ព្រះរាជាត្រាស់ហៅសេដ្ឋីមក
 ត្រាស់ថា សេដ្ឋី ពួកយើងនឹងបរិភោគអាហារព្រឹកក្នុងទីនេះឯង សេដ្ឋីពោលថា
 បពិត្រព្រះសម្មតិទេព ទូលបង្គំក៏ជ្រាប ព្រះក្រយាហារសម្រាប់ព្រះសម្មតិ-
 ទេព ទូលបង្គំបានត្រៀមហើយ ។

ព្រះរាជាទ្រង់ស្រង់ដោយទឹកក្រអូប ១៦ ក្អម ហើយប្រថាប់គង់លើ
 បល្ល័ង្ក ដែលជាទីអង្គុយរបស់សេដ្ឋីនោះឯង ដែលគេតាក់តែងហើយក្នុង
 មណ្ឌប ជាទីអង្គុយរបស់សេដ្ឋី ដែលធ្វើដោយកែវ ។

គ្រានោះ ពួកបុរសថ្វាយទឹកសម្រាប់លាងព្រះហស្តដល់ព្រះរាជា ហើយ
 ដួសបាយសំពៅកោជនៈនោះ ដែលមានតម្លៃមួយសែនដាក់ត្រង់ព្រះកក្ក ព្រះ
 រាជាទ្រង់ផ្ដើមនឹងសោយដោយសម្គាល់ថាជាកោជន សេដ្ឋីក្រាបទូលថា បពិត្រ
 ព្រះសម្មតិទេព នេះមិនមែនកោជន នេះជាបាយសសើម ពួកបុរសដួសកោជន
 ដាក់កោជនៈដទៃ ហើយដាក់លើកោជនៈមុន ។ បានឮថា ការបរិភោគកោជន

នោះ ដោយកម្ដៅដែលផ្សាយឡើង អំពីភោជនៈបាយសសើមនោះ ជាហេតុ
 នាំមកនូវការសប្បាយ ។ ព្រះរាជាកាលសោយភោជន ដែលមានរសត្វាញ់
 ទ្រង់មិនដឹងប្រមាណ ។ លំដាប់នោះ សេដ្ឋីថ្វាយបង្គំព្រះរាជាហើយ ផ្តង
 អញ្ជា ក្រាបទូលថា បពិត្រព្រះអង្គ សោយប៉ុណ្ណេះល្មម ទ្រង់មិនអាចឲ្យ
 ភោជនដែលក្រៃលែងជាងនេះរលាយបានឡើយ ។ ពេលនោះ ព្រះរាជាត្រាស់
 ថា គហបតី អ្នកទើសទាល់ឬ ទើបនិយាយដល់ភក្ត្ររបស់ខ្លួន សេដ្ឋីទូលថា
 បពិត្រព្រះអង្គ មិនមែនដូច្នោះឡើយ ព្រោះភក្ត្រដើម្បីពួកពលរបស់ព្រះអង្គ
 ទាំងអស់ ក៏បែបនេះឯង សម្ម ក៏សម្មនេះ តែខ្ញុំព្រះអង្គខ្លាចចំពោះការវិនាស
 យស ព្រះរាជាត្រាស់ថា ព្រោះហេតុអ្វី សេដ្ឋីទូលថា បើហេតុត្រឹមតែធ្ងន់
 នៃព្រះកាយ គប្បីមានដល់ព្រះសម្មតិទេពសោត ទូលបង្គំខ្លាចចំពោះពាក្យថា
 ម្សិលមិញនេះ ព្រះរាជាសោយក្នុងផ្ទះរបស់សេដ្ឋី សេដ្ឋីគង់នឹងធ្វើអ្វីមួយថ្វាយ
 ពិត ព្រះរាជាត្រាស់ថា បើយ៉ាងនោះ ចូរនាំភក្ត្រទៅ ហើយយកទឹកមក ។ ក្នុង
 ពេលស្រេចភក្ត្រកិច្ចរបស់ព្រះរាជា រាជបរិវារទាំងអស់ក៏បរិភោគភក្ត្រនោះឯង ។

ព្រះរាជាប្រថាប់គង់សន្ទនាប្រារព្ធដល់សេចក្តីសុខ ត្រាស់ហៅសេដ្ឋីមក
 ហើយត្រាស់ថា ភរិយារបស់អ្នកក្នុងផ្ទះនេះមិនមានឬ សេដ្ឋីទូលថា បពិត្រព្រះ
 អង្គ មាន ព្រះរាជាត្រាស់ថា នាងនៅឯណា សេដ្ឋីទូលថា នាងអង្គុយក្នុងបន្ទប់
 ដ៏មានសិរី មិនដឹងថា ព្រះសម្មតិទេពយាងមកទេ ។

ព្រះរាជា មួយអង្វើដោយរាជបរិវារ យាងមកអំពីព្រលឹមក៏ពិត តែនាង
 ក៏មិនដឹងថា ទ្រង់យាងមក ។ លំដាប់នោះ សេដ្ឋីដឹងថា ព្រះរាជាមានបំណង

ទតភរិយារបស់ខ្លួន ទើបចូលទៅកាន់សម្មាភវរបស់នាងហើយប្រាប់ថា ព្រះរាជា
យាងមកហើយ ការដែលនាងគាល់ព្រះរាជាមិនគួរប្តូរ ។

កំពុងដេកនោះឯងនាងពោលថា នែអ្នក ឈ្មោះថាព្រះរាជានោះដូចម្តេច
កាលសេដ្ឋីប្រាប់ថា ជនដែលជាជំរបស់ពួកយើង ឈ្មោះថាព្រះរាជា ទើបប្រាប់
ភាពដែលខ្លួនជាអ្នកមានចិត្តមិនត្រេកអរពោលថា ពួកយើងសូម្បីបុគ្គលជាធំ
ឈ្មោះថា ធ្វើបុណ្យកម្មទាំងឡាយមិនល្អ ពួកយើងធ្វើបុណ្យកម្មទាំងឡាយ
ដោយមិនមានសទ្ធា ទើបដល់នូវសម្បត្តិកើតហើយក្នុងទីរបស់ជនដទៃ ដែល
ជាធំ ទានជារបស់ដែលយើងទាំងឡាយមិនជឿហើយឲ្យពិត នេះជាផលរបស់
ទាននោះ ហើយពោលថា នែអ្នក ឥឡូវនេះ ខ្ញុំនឹងធ្វើដូចម្តេច សេដ្ឋីពោល
ថា ចូរនាងកាន់យកផ្ចិតស្លឹកត្នោត មកបកថ្វាយព្រះរាជា កាលនាងកាន់ផ្ចិត
ស្លឹកត្នោតមកបកថ្វាយព្រះរាជា ខ្យល់ក្លិននៃព្រះភូសាសម្រាប់ជូតសីសៈ
របស់ព្រះរាជា បានជួលមកបះភ្នែករបស់នាង ។ លំដាប់នោះ តំណក់នៃទឹក
ភ្នែកហូរចេញអំពីភ្នែករបស់នាង ព្រះរាជាទតឃើញអាការនោះ ទើបត្រាស់
នឹងសេដ្ឋីថា មហាសេដ្ឋី ធម្មតាមាតុគ្រាមមានការជឿនលឿន ប្រហែលជាយំ
ព្រោះខ្លាចថា ព្រះរាជាគប្បីកាន់យកសម្បត្តិរបស់ប្តីអញ ចូរអ្នកល្អន់លោម
នាង យើងមិនត្រូវការដោយសម្បត្តិរបស់អ្នកទេ សេដ្ឋីពោលថា បពិត្រព្រះ
សម្មតិទេព នាងមិនបានយំ ព្រះរាជាត្រាស់ថា បើដូច្នោះ នុ៎ះជាអ្វី សេដ្ឋីទូល
ថា ទឹកភ្នែករបស់នាងហូរចេញមកហើយ ព្រោះចំហាយក្លិននៃព្រះភូសា
សម្រាប់ជូតរបស់ព្រះអង្គ ព្រោះថា ភរិយារបស់ទូលបង្គំនេះ មិនធ្លាប់ឃើញ

ពន្លឺប្រទីប ពន្លឺភ្លើង រមែងបរិភោគ អង្គុយ និងដេក ដោយពន្លឺរបស់កែវមណី ប៉ុណ្ណោះ ចំណែកព្រះសម្មតិទេព នឹងប្រថាប់គង់ដោយពន្លឺនៃប្រទីប ព្រះរាជា ត្រាស់ថា ត្រូវហើយសេដ្ឋី សេដ្ឋីទូលថា បពិត្រព្រះសម្មតិទេព បើដូច្នោះ ចាប់ពីថ្ងៃនេះទៅ សូមទ្រង់ប្រថាប់គង់ ដោយពន្លឺនៃកែវមណី ហើយថ្វាយ កែវមណីដែលមានតម្លៃកាត់ថ្ងៃមិនបាន ទំហំប្រមាណប៉ុនផ្ទៃឡឡឹក ។

ព្រះរាជាទតប្រាសាទហើយត្រាស់ថា សម្បត្តិរបស់ជោតិកៈ ច្រើនពិត ហើយយាងត្រឡប់ទៅ នេះជារឿងកើតឡើងរបស់ជោតិកៈមានប្រមាណ ប៉ុណ្ណោះសិន ។

ឥឡូវនេះ គប្បីជ្រាបការកើតឡើងរបស់ព្រះថេរៈ ឈ្មោះជដិល សេចក្តីពិស្តារថា ក្នុងក្រុងពារាណសី មានធីតារបស់សេដ្ឋីម្នាក់ មាន រូបស្អាត មាតាបិតាឲ្យស្រីបម្រើម្នាក់ដើម្បីរក្សាក្នុងពេលមានអាយុ ១៥-១៦ ឆ្នាំ ឲ្យនៅក្នុងបន្ទប់ដ៏មានសិរី លើប្រាសាទជាន់ទី ៧ ។

ថ្ងៃមួយ ពិទ្យាធរម្នាក់ កំពុងហោះទៅតាមអាកាស ឃើញនាងកំពុងបើក បង្អួចមើលមកខាងក្រៅ កើតសេចក្តីស្នេហា ទើបចូលទៅតាមបង្អួច ហើយ ធ្វើសេចក្តីស្និទ្ធស្នាលជាមួយនាង ។ អាស្រ័យការនៅរួមគ្នាជាមួយពិទ្យាធរនោះ គក៏ក៏តាំងឡើងហើយក្នុងកាលមិនយូរឡើយ ។

លំដាប់នោះ ស្រីបម្រើនោះឃើញដូច្នោះហើយទើបពោលថា អ្នកនាង ម្ចាស់ តើនេះជាអ្វី នាងប្រាប់ថា សេចក្តីនេះចូរលើកទុក នាងកុំប្រាប់ដល់អ្នក ណាឡើយ ទាសីនៅស្ងៀមព្រោះខ្លាច លុះកន្លងទៅ ១០ ខែ កាលនាងប្រសូត

បុត្រហើយ ឲ្យស្រីបម្រើនាំភាជនៈថ្មីមក ដាក់ក្មេងនោះដេកក្នុងភាជនៈហើយ បិទភាជនៈនោះ ដាក់កម្រងផ្កាខាងលើ ប្រាប់ស្រីអ្នកបម្រើថា ចូរនាងយកក្បាល ទូលភាជនៈទៅបណ្តែតក្នុងស្ទឹងគង្គា បើត្រូវអ្នកណាសួរថា នេះអ្វី គប្បីប្រាប់ ថា នេះជាពលីកម្មរបស់ម្ចាស់ខ្ញុំ ស្រីបម្រើនោះបានធ្វើយ៉ាងនោះ ។

ស្រីពីរនាក់កំពុងឆ្លងទឹកខាងក្រោមខ្សែទឹក ឃើញភាជនៈនោះ ត្រូវទឹក បន្ស្រាត់មក ស្រីម្នាក់ពោលថា ភាជនៈនេះជារបស់ខ្ញុំ ស្រីម្នាក់ពោលថា វត្ថុ ដែលមានខាងក្នុងភាជនៈនោះជារបស់ខ្ញុំ កាលភាជនៈអណ្តែតមកដល់ហើយ ទើបចាប់ភាជនៈនោះយកមកលើគោក បើកមើលឃើញទារក ស្រីម្នាក់ពោល ថា ក្មេងជារបស់ខ្ញុំនោះឯង ព្រោះខ្ញុំពោលថា ភាជនៈជារបស់ខ្ញុំ ស្រីម្នាក់ពោល ថាក្មេងជារបស់ខ្ញុំ ព្រោះខ្ញុំពោលថា វត្ថុដែលនៅខាងក្នុងភាជនៈជារបស់ខ្ញុំ ។

ស្រីទាំងពីរប្រកែកគ្នា នាំគ្នាទៅកាន់សាលាវិនិច្ឆ័យហើយ ប្រាប់សេចក្តី នោះ កាលពួកអមាត្យវិនិច្ឆ័យមិនបាន ទើបបញ្ជូនទៅកាន់សម្នាក់ព្រះរាជា ។

ព្រះរាជាទ្រង់ស្តាប់ពាក្យរបស់ស្រីទាំងពីរនោះ ទើបត្រាស់ថា ចូរនាង យកក្មេង ចូរនាងយកភាជនៈ ។

ស្រីដែលបានក្មេង ជាឧបដ្ឋាយិការបស់ព្រះមហាកថាយនត្ថេរ ព្រោះហេតុ នោះ ទើបស្រីនោះចិញ្ចឹមទារកនោះ ដោយគិតថា នឹងឲ្យក្មេងនេះបួស ក្នុង សម្នាក់របស់ព្រះថេរៈ ។

សក់របស់ក្មេងនោះ បានរុញក្រញាញ់ ព្រោះមន្ទិលនៃគភ៌ដែលគេលាង មិនស្អាតក្នុងទីដែលក្មេងនោះកើត ព្រោះហេតុនោះ ទើបជនទាំងឡាយដាក់

ឈ្មោះថា ជដិលនោះឯង ។

ក្នុងកាលដែលកុមារដើរបាន ព្រះថេរៈចូលទៅកាន់ផ្ទះនោះដើម្បីបិណ្ឌបាត
 ឧបាសិកានិមន្តព្រះថេរៈឲ្យគង់ ហើយប្រគេនអាហារ ។ ព្រះថេរៈឃើញក្មេង
 ទើបសួរថា ឧបាសិកា នាងមានកូនឬ ឧបាសិកាប្រាប់ថា ករុណាលោកម្ចាស់
 ខ្ញុំចិញ្ចឹមក្មេងនេះ ដោយបំណងថា នឹងឲ្យបួសក្នុងសម្មាសម្ពុទ្ធសាសនា
 សូមលោកម្ចាស់ឲ្យក្មេងនេះបួសចុះ ដូច្នោះ បានប្រគេនហើយ ព្រះថេរៈ
 ទទួលថា សាធុ ហើយនាំក្មេងនោះទៅ ប្រមើលមើលថា បុព្វកម្មដែលនឹង
 សោយសម្បត្តិរបស់គ្រហស្ថនៃក្មេងនេះមានឬហ្ន៎ ឃើញថា សត្វនេះមានបុណ្យ
 ច្រើន នឹងសោយសម្បត្តិធំ ក្មេងនេះនៅតូចពេក សូម្បីញាណក៏មិនទាន់ចាស់
 ក្លាដោយជុំវិញ ទើបនាំក្មេងនោះទៅកាន់ផ្ទះរបស់ឧបជ្ជាកម្មាក នៅក្នុងនគរ
 តក្កសិលា ឧបជ្ជាកនោះ ថ្វាយបង្គំព្រះថេរៈហើយឈរ ឃើញក្មេងនោះហើយ
 សួរថា លោកម្ចាស់បានក្មេងឬ ព្រះថេរៈឆ្លើយថា អើឧបាសិកា កុមារនេះនឹង
 បួស តែនៅក្មេងពេក ចូរឲ្យនៅក្នុងសម្មាសម្ពុទ្ធសាសនារបស់អ្នកចុះ ។ ឧបាសិកានោះ
 ទទួលថា សាធុ ហើយតាំងទុកក្នុងឋានៈជាកូន ថែរក្សាហើយ ។

ទំនិញក្នុងផ្ទះរបស់ឧបាសិកានោះ ជារបស់ដែលសន្សំទុកហើយអស់ ១២
 ឆ្នាំ គាត់ចូលកាន់ចន្លោះនៃស្រុក នាំយកទំនិញទាំងអស់ទៅកាន់ផ្សារ ឲ្យកុមារ
 នោះអង្គុយក្នុងផ្សារហើយ ប្រាប់តម្លៃទំនិញនោះៗ ហើយពោលថា អ្នកគប្បី
 កាន់យកទ្រព្យដែលមានប្រមាណប៉ុណ្ណោះហើយសឹមឲ្យវត្តនេះ និងវត្តនេះ ដូច្នោះ
 ហើយចៀសចេញទៅ ។ ក្នុងថ្ងៃនោះ ទេវតាអ្នករក្សានគរ ធ្វើឲ្យជនមានសេចក្តី

ត្រូវការដោយវត្ថុ ដោយហោចសូម្បីត្រឹមតែមេស និងជីវ ឲ្យបែរមុខទៅកាន់
ផ្សាររបស់ក្មេងប៉ុណ្ណោះ ក្មេងនោះលក់ទំនិញដែលសន្សំមកអស់ ១២ ឆ្នាំក្នុង
មួយថ្ងៃប៉ុណ្ណោះ កុដ្ឋម្នីក្នុងនោះមកមិនឃើញរបស់អ្វីមួយក្នុងផ្សារ ទើបពោលថា
នៃបា ទំនិញទាំងអស់ បាឲ្យវិនាសហើយឬ ។

កុមារឆ្លើយថា ខ្ញុំមិនបានឲ្យវិនាសឡើយ ខ្ញុំលក់ទំនិញទាំងអស់តាមន័យ
ដែលពួកប្រាប់ហើយនោះឯង នេះជាថ្ងៃរបស់ទំនិញឈ្មោះនោះ នេះជាតម្លៃ
របស់ទំនិញឈ្មោះនោះ ។ កុដ្ឋម្នីក្នុងនោះគិតថា បុរសដែលមានតម្លៃកាត់
ថ្ងៃមិនបាន នឹងរស់នៅក្នុងទីណាមួយបាន ទើបឲ្យកូនស្រីដែលចម្រើនវ័យហើយ
ក្នុងផ្ទះរបស់ខ្លួនដល់កុមារនោះ ប្រាប់ពួកបុរសថា ចូរពួកអ្នកសាងផ្ទះដល់កូន
យើង កាលផ្ទះធ្វើស្រេចហើយ ទើបប្រាប់ថា ចូរពួកអ្នកទៅ ចូរនៅក្នុងផ្ទះ
របស់ខ្លួន ។

កាលនោះ ក្នុងពេលដែលជជិលកុមារនោះចូលទៅកាន់ផ្ទះ កាលធរណី
ទ្វារត្រូវកុមារជាន់ហើយដោយជើងម្ខាង ភ្នំមាសប្រមាណ ៨០ ហត្ថ បានជ្រែក
ផែនដីផុសឡើងខាងក្រោយផ្ទះ ។

ព្រះរាជាឮថា ភ្នំមាសជ្រែកផែនដីផុសឡើង ក្សែរផ្ទះរបស់ជជិលកុមារ
ទើបបញ្ជូនឆត្រសម្រាប់សេដ្ឋី ទៅប្រទានដល់កុមារនោះ គាត់បានឈ្មោះថា
ជជិលសេដ្ឋី ក្រោយមក គាត់មានកូនប្រុស ៣ នាក់ ។

គាត់ញ៉ាំងចិត្តឲ្យកើតឡើងក្នុងការបួសក្នុងពេលដែលបុត្រទាំងនោះចម្រើន
វ័យហើយ គិតថា បើត្រកូលសេដ្ឋីណាមានកោតៈស្មើអញសោត កូនទាំង-

ឡាយក៏នឹងឲ្យបុរសបាន បើមិនមានសោត កូនទាំងឡាយនឹងមិនឲ្យ ក្នុងជម្ងឺប្លែក
ត្រកូលដែលមានកោតៈ ស្មើនឹងយើងទាំងឡាយមានឬហ្ន៎ ទើបឲ្យជាងធ្វើតដ្ឋ
សម្រេចដោយមាស ដងជន្លាដែលសម្រេចដោយមាស និងស្បែកជើងដែល
សម្រេចដោយមាសដើម្បីពិសោធមើល ឲ្យក្នុងដែរបស់បុរសទាំងឡាយហើយ
បញ្ជូនទៅថា ចូរពួកអ្នកទៅ ចូរកាន់តដ្ឋដែលសម្រេចដោយមាសជាដើមនេះ
ធ្វើដូចជាមើលអ្វីមួយនោះឯង ត្រាប់ទៅក្នុងជម្ងឺប្លែក ដឹងភាពដែលត្រកូលសេដ្ឋី
មានកោតៈស្មើយើង មានឬមិនមានហើយចូរមក បុរសនោះត្រាប់ចារិកទៅដល់
ភទ្ទិយនគរ ។

ត្រានោះ មេណ្ឌកសេដ្ឋីឃើញបុរសទាំងនោះហើយសួរថា បាទាំងឡាយ
ពួកអ្នកត្រាប់ទៅធ្វើអ្វី កាលពួកបុរសប្រាប់ថា ពួកខ្ញុំដើរមើលរបស់អ្វីមួយ ។
ដឹងថា កិច្ចដោយការកាន់តដ្ឋដែលសម្រេចដោយមាសជាដើម ទាំងនេះត្រាប់
ទៅដើម្បីមើលវត្ថុណាមួយនោះឯងរបស់បុរសទាំងនេះ រមែងមិនមាន បុរស
ទាំងនេះដើរសើបមើលសេដ្ឋី ទើបពោលថា បាទាំងឡាយ ចូរពួកអ្នកទៅមើល
ខាងក្រោយផ្ទះរបស់ខ្ញុំ ។

បុរសទាំងនោះ ឃើញព័ត៌មានទាំងឡាយមានប្រការដូចពោលហើយ
ខាងដើមមានទំហំប៉ុនៗ ដំរី សេះ និងគោឧសកៈ យកខ្នងទាល់ខ្នង ជ្រែក
ផែនដី ផុសឡើងក្នុងទីប្រមាណ ៨ ករិស ក្រោយផ្ទះនោះហើយ ត្រាប់ទៅ
ក្នុងចន្លោះៗ ព័ត៌មានទាំងនោះ ហើយចេញទៅ ។

លំដាប់នោះ សេដ្ឋីសួរបុរសទាំងនោះថា នៃបាទាំងឡាយ ពួកអ្នកត្រាប់

ទៅមើលបុគ្គលណា បុគ្គលនោះពួកអ្នកឃើញហើយឬ កាលពួកបុរសពោល
ថា ឃើញហើយលោកម្ចាស់ ទើបបញ្ជូនទៅហើយពោលថា បើយ៉ាងនោះ
ចូរពួកអ្នកទៅ ។

បុរសទាំងនោះ ទៅអំពីទីនោះហើយ កាលសេដ្ឋីរបស់ខ្លួនពោលថា បា
ទាំងឡាយ ត្រកូលសេដ្ឋីមានភោគៈស្មើយើងទាំងឡាយ ពួកអ្នកឃើញហើយ
ឬ ជនទាំងនោះប្រាប់ថា លោកម្ចាស់មានអ្វីប៉ុណ្ណឹង សម្បត្តិបែបនេះ របស់
មេណ្ឌកសេដ្ឋីមាន ក្នុងកទ្ធិយនគរ ហើយប្រាប់រឿងរ៉ាវទាំងអស់ ។

សេដ្ឋីស្តាប់ពាក្យនោះហើយ ជាអ្នកមានចិត្តត្រេកអរគិតថា ត្រកូលសេដ្ឋី
អញបានដឹងមួយត្រកូលហើយ ត្រកូលសេដ្ឋីដទៃទៀតមានឬហ្ន៎ ហើយឲ្យ
សំពត់កម្ពលដែលមានតម្លៃមួយសែនបញ្ជូនទៅថា បាទាំងឡាយ ចូរពួកអ្នក
ទៅ ចូរស្វែងរកត្រកូលសេដ្ឋីដទៃ ។ ពួកបុរសទៅកាន់ក្រុងរាជគ្រឹះហើយ ធ្វើ
គំនរឧស ក្នុងទីមិនឆ្ងាយអំពីផ្ទះរបស់ជាតិកសេដ្ឋី ដុតភ្លើងហើយ ឈរ ។
ក្នុងពេលពួកជនសួរថា តើអ្នកធ្វើអ្វី ក៏ប្រាប់ថា កាលពួកខ្ញុំលក់សំពត់កម្ពល
ដែលមានតម្លៃច្រើននេះ មិនមានអ្នកទិញ ពួកខ្ញុំនឹងកាន់ដើរទៅក៏ខ្លាចចោរ
ព្រោះហេតុនោះ ទើបពួកខ្ញុំដុតចោលហើយ សឹមទៅ ។

គ្រានោះ ជាតិកសេដ្ឋីឃើញជនទាំងនោះ សួរថា ពួកអ្នកធ្វើអ្វី ស្តាប់
សេចក្តីនោះហើយ ឲ្យហោរាមកសួរថា សំពត់កម្ពលមានតម្លៃប៉ុន្មាន កាល
ជនទាំងនោះប្រាប់ថា មានតម្លៃមួយសែន ទើបប្រាប់ថា ចូរពួកអ្នកឲ្យសំពត់
នេះដល់ទាសីដែលបោសសំរាមត្រង់ខ្លោងទ្វារ ហើយបញ្ជូនឲ្យក្នុងដែររបស់ពួក

ជននោះឯង ទាសីទទួលសំពត់កម្ពលហើយ ស្រែកយំ ទៅកាន់សម្លាកំរេបសំ
ម្ចាស់ប្រាប់ថា បពិត្រលោកម្ចាស់ បើកំហុសមាន សូមប្រហារខ្ញុំចុះ មិនគួរប្រ
ចុះហេតុអ្វី ទើបឲ្យសំពត់កម្ពលសាច់អន់យ៉ាងនេះដល់ខ្ញុំ ខ្ញុំនឹងស្លៀក
ឬដណ្តប់សំពត់កម្ពលនេះបានដូចម្តេច ។

ជោតិកសេដ្ឋីពោលថា យើងមិនមែនឲ្យនាងដើម្បីប្រយោជន៍ដល់ការ
ស្លៀក ឬការដណ្តប់ឡើយ យើងបញ្ជូនសំពត់កម្ពលនេះទៅឲ្យនាង ដើម្បី
ឲ្យនាងបត់ ហើយដាក់ក្នុងជិតដំណេករបស់នាង ក្នុងកាលដេក ជួតជើង
ដែលលាងហើយ ដោយទឹកក្រអូបទេតើ នាងមិនអាចធ្វើកិច្ចនោះបានឬ
ទាសីពោលថា បើដូច្នោះ ខ្ញុំអាចធ្វើកិច្ចនោះបាន ទើបទទួលយកទៅ ។

ចំណែកបុរសនោះ ឃើញហេតុនោះហើយ ទើបទៅកាន់សម្លាកំរេបសេដ្ឋី
របស់ខ្លួន កាលសេដ្ឋីពោលថា បាទាំងឡាយ ត្រកូលនៃសេដ្ឋីពួកអ្នកឃើញ
ហើយឬ ក៏ប្រាប់ថា បពិត្រលោកម្ចាស់ លោកម្ចាស់មានអ្វីប៉ុណ្ណឹង សម្បត្តិ
បែបនេះរបស់សេដ្ឋីឈ្មោះជោតិកៈ ក៏មានក្នុងក្រុងរាជគ្រឹះ ទើបប្រាប់សម្បត្តិ
ក្នុងផ្ទះទាំងអស់ ហើយប្រាប់រឿងរ៉ាវនោះ ។

សេដ្ឋីស្តាប់ពាក្យរបស់បុរសទាំងនោះហើយ មានចិត្តត្រេកអរ គិតថា
ឥឡូវនេះ អញនឹងបានបួស ទើបទៅកាន់សម្លាកំរេបព្រះរាជាក្រាបទូលថា បពិត្រ
ព្រះសម្មតិទេព ទូលបង្គំមានបំណងនឹងបួស ព្រះរាជត្រាស់ថា សាធុ ចូរ
លោកសេដ្ឋីបួសចុះ ។

សេដ្ឋីនោះ ទៅកាន់ផ្ទះហើយ ហៅកូនទាំងឡាយមកហើយ ទុកជាក់ចប

ដែលមានជនជាមាស ផ្ទៃជាពេជ្រ ក្នុងដែររបស់កូនច្បងហើយពោលថា នៃបា
 ចូរពុទ្ធិកមាសអំពីភ្នំខាងក្រោយផ្ទះ កូនច្បងនោះ យកចបទៅកាប់ភ្នំមាស
 ពោលកាប់ភ្នំមាសនោះ ដូចកាប់ថ្មជា ដូច្នោះ ។ សេដ្ឋីទទួលចបអំពីដែររបស់
 កូនប្រុសច្បងនោះ ឲ្យក្នុងដៃកូនកណ្តាល សូម្បីកូនកណ្តាលនោះកាប់ភ្នំមាស
 ពោលកាប់នោះ ដូចកាប់ថ្មជាដូច្នោះ ។ លំដាប់នោះ ទើបសេដ្ឋីបញ្ជូនចបនោះ
 ដាក់ក្នុងដៃកូនពៅ កាលកូនពៅនោះទទួលយកចបនោះកាប់ ពោលដែលកាប់
 នោះ ដូចកាប់ដីតដ្ឋដែលគេគរ ដូច្នោះ ។

លំដាប់នោះ ទើបសេដ្ឋីពោលនឹងកូនប្រុសពៅថា មកបា ឪពុកនឹងឲ្យ
 ទ្រព្យប្រមាណប៉ុណ្ណោះ ហើយហៅកូនច្បងទាំងពីរមកប្រាប់ថា ភ្នំមាសនេះមិន
 កើតសម្រាប់ពួកឯង កើតដើម្បីឪពុក និងកូនពៅ ចូរពួកអ្នកប្រើប្រាស់រួមគ្នា
 ជាមួយបុរសចុះ ។ សួរថា ព្រោះហេតុអ្វី ទើបភ្នំនោះកើតឡើងដើម្បីឪពុក
 និងកូនពៅប៉ុណ្ណោះ ព្រោះហេតុអ្វី ទើបជំនិលសេដ្ឋី ត្រូវគេបណ្តែតក្នុងទឹក
 ក្នុងពេលដែលកើតហើយ ឆ្លើយថា ព្រោះកម្មដែលខ្លួនធ្វើហើយនោះឯង ។

សេចក្តីពិស្តារ កាលមហាជនកំពុងសាងព្រះចេតិយរបស់ព្រះកស្សប-
 សម្មាសម្ពុទ្ធ ព្រះខ័ណ្ឌស្រពមួយអង្គ ទៅកាន់ចេតិយដ្ឋាន សម្លឹងមើលហើយ
 សួរថា បាទាំងឡាយ ព្រោះហេតុអ្វី ទើបមុខខាងទិសឧត្តរនៃចេតិយ មិន
 សាងឡើយ មហាជនពោលថា មាសមិនគ្រប់គ្រាន់ ព្រះខ័ណ្ឌស្រពពោល
 ថា អាត្មានឹងចូលទៅខាងក្នុងស្រុកហើយបបួល ចូរពួកអ្នកធ្វើកម្មដោយ
 អើពើចុះ ។ លោកពោលយ៉ាងនោះហើយ ចូលទៅកាន់ព្រះនគរ បបួល

មហាជនថា ញោមស្រី ញោមប្រុសទាំងឡាយ មានត្រង់មុខនៃព្រះចេតិយ
 របស់ពួកយើង មិនគ្រប់គ្រាន់ ចូរពួកអ្នកដឹងមានចុះ បានទៅកាន់ត្រកូល
 នៃជាន់មានហើយ ចំណែកជាន់មាន កំពុងឈ្លោះជាមួយភរិយាក្នុងខណៈ
 នោះឯង ។ គ្រានោះ ព្រះថេរៈពោលថា មាន សម្រាប់មុខព្រះចេតិយ
 ដែលអ្នកទាំងឡាយទទួល មិនគ្រប់គ្រាន់ ការដែលអ្នកដឹងមាននោះ គួរ
 ជាន់មានពោលដោយសេចក្តីក្រោធចំពោះភរិយាថា ចូរលោកបោះព្រះសាស្តា
 របស់លោក ចូលក្នុងទឹក ហើយទៅចុះ ។ លំដាប់នោះ ទើបនាងពោលថា
 អ្នកធ្វើកម្មដ៏រហ័សក្រៃលែង អ្នកខឹងនឹងខ្ញុំ គួរដេរ ឬគួរវាយខ្ញុំប៉ុណ្ណោះ ហេតុ
 អ្វី ទើបធ្វើពៀរក្នុងព្រះពុទ្ធទាំងឡាយ ទាំងដែលជាអតីត អនាគត និង
 បច្ចុប្បន្នទៅវិញ រំពេចនោះឯង ជាន់មានដល់នូវសេចក្តីសង្វេគហើយ
 ពោលថា បពិត្រលោកម្ចាស់ សូមលោកម្ចាស់អត់ទោសដល់ខ្ញុំ ហើយក្រាប
 ចុះទៀបបុតជើងរបស់ព្រះថេរៈ។ ពោលថា នៃញោម ញោមមិនបានថាអ្វីជា
 មួយអាត្មាឡើយ ចូរញ៉ាំងព្រះសាស្តាឲ្យអត់ទោសចុះ ។

ជាន់មានពោលថា បពិត្រលោកម្ចាស់ ខ្ញុំនឹងធ្វើដូចម្តេច ទើបឲ្យព្រះ
 សាស្តាអត់ទោសបាន ព្រះថេរៈពោលថា ចូរអ្នកធ្វើជើងផ្កាមាន ៣ ជើងទុក
 ខាងក្នុងទីបញ្ចុះព្រះធាតុ ហើយជាអ្នកមានសំពត់សើម មានសក់សើម ញ៉ាំង
 ព្រះសាស្តាឲ្យអត់ទោសចុះ ជាន់មានទទួលថា សាធុ កាលធ្វើជើងផ្កាមាន
 បានហៅកូនច្បងក្នុងបណ្ណាកូន ៣ នាក់មកហើយ ពោលថា មកបា ឪពុក
 បានពោលពាក្យនឹងព្រះសាស្តា ដោយពាក្យជាពៀរវេរា ព្រោះដូច្នោះ ឪពុក

នឹងធ្វើផ្កាទាំងនេះដាក់ក្នុងទីបញ្ចុះព្រះធាតុ ឲ្យព្រះសាស្ត្រាអត់ទោស សូម្បីបា
 ក៏ចូរជាសម្មាញ្ញរបស់ឪពុក ។ កូនប្រុសច្បងប្រាប់ថា ខ្ញុំមិនបានឲ្យពុកពោល
 នូវពាក្យដែលជាពៀរវេរាទេ សូមពុកធ្វើខ្លួនឯងចុះ ហើយមិនប្រាថ្នាធ្វើជាង
 មាស ហៅកូនកណ្តាលមកហើយ ពោលដូចគ្នាយ៉ាងនោះ សូម្បីកូនកណ្តាល
 នោះ ក៏ពោលដូចគ្នាយ៉ាងនោះ ហើយមិនប្រាថ្នានឹងធ្វើ ទើបជាងមាសឲ្យហៅ
 កូនពៅមកហើយ ពោលយ៉ាងនោះ កូនពៅគិតថា ធម្មតាកិច្ចដែលកើត
 ឡើងដល់បិតា រមែងជាការរបស់បុត្រ ទើបជាសម្មាញ្ញរបស់បិតា បានធ្វើផ្កា
 ទាំងឡាយហើយ ។ ជាងមាសញ៉ាំងផ្កាទំហំ ១ ចំអាម ៣ ផ្កាឲ្យសម្រេច
 ហើយដាក់ក្នុងទីបញ្ចុះព្រះធាតុ មានសំពត់សើម មានសក់សើម ញ៉ាំងព្រះ
 សាស្ត្រាឲ្យអត់ទោសហើយ ។ ជាងមាសត្រូវគេបោះក្នុងទឹកឲ្យអណ្តែតទៅ
 អស់កាល ៧ ដងដោយប្រការដូច្នោះ ។

អត្តភាពរបស់គាត់ តាំងនៅហើយក្នុងទីបំផុតនេះ ក៏ត្រូវគេបោះទៅក្នុង
 ទឹក ព្រោះផលរបស់កម្មនោះដូចគ្នា ។ ចំណែកបុត្ររបស់គាត់ ២ នាក់ មិន
 ប្រាថ្នាជាសម្មាញ្ញក្នុងកាលធ្វើផ្កាមាស ទើបភ្នំមាសមិនកើតសម្រាប់កូនទាំងពីរ
 នោះ តែកើតសម្រាប់កូនពៅ ព្រោះភាពដែលគេធ្វើផ្កាមាសរួមគ្នានឹងឪពុក ។

សេដ្ឋីនោះទូន្មានបុត្រហើយ បួសក្នុងសម្មាញ្ញព្រះសាស្ត្រា សម្រេចអរហត្ត
 ក្នុងកាល ២-៣ ថ្ងៃប៉ុណ្ណោះ ដោយប្រការដូច្នោះ ។

សម័យដទៃក្រោយមក ព្រះសាស្ត្រាត្រាច់ចារិកទៅដើម្បីបិណ្ឌបាត មួយ
 អន្លើដោយភិក្ខុ ៥០០ រូប បានទៅកាន់ទ្វារផ្ទះកូនទាំងឡាយរបស់សេដ្ឋីនោះ

កូនទាំងនោះ បានថ្វាយភិក្ខុហារដល់ភិក្ខុសង្ឃ មានព្រះពុទ្ធជាប្រធាន អស់
 កាលកន្លះខែ ភិក្ខុទាំងឡាយសន្ទនាក្នុងរោងធម្មសភាថា អាវុសោជដិល ក្នុង
 ថ្ងៃនេះ ចំណង់ក្នុងភ្នំមាសប្រមាណ ៨០ ហត្ថ និងកូនទាំងឡាយរបស់លោក
 មានឬ ជដិលភិក្ខុពោលថា អាវុសោ តណ្ហា ឬមានក្នុងភ្នំមាស និងកូនទាំង
 នោះរបស់ខ្ញុំមិនមាន ។ ទើបភិក្ខុទាំងនោះពោលថា ជដិលត្ថេរនេះ ពោលមិន
 ពិត ព្យារកអរហត្តផល ។ ព្រះសាស្តា ទ្រង់ស្តាប់ពាក្យរបស់ភិក្ខុទាំងនោះ
 ហើយ ត្រាស់ថា ម្ចាស់ភិក្ខុទាំងឡាយ តណ្ហា ឬមានក្នុងភ្នំមាស និងបុត្រ
 ទាំងនោះរបស់បុត្រតថាគតមិនមាន ដូច្នោះហើយ កាលទ្រង់សម្តែងធម៌ ទើប
 ត្រាស់ព្រះគាថានេះថា

យោធិ ឥណ្ឌាំ បហន្ទាន	អនាគារោ បរិព្វជេ
ឥណ្ឌាករវបរិក្ខិណាំ	តមហាំ ព្រមិ ព្រាហ្មណាំ ។

បុគ្គលណា ក្នុងលោកនេះ បានលះបង់តណ្ហាហើយ ជាអ្នក
 មិនមានផ្ទះ គេចចេញចាកតណ្ហាបាន តថាគតហៅបុគ្គល
 ដែលអស់តណ្ហា និងភពហើយនោះ ថាជាព្រាហ្មណ៍ ។

សេចក្តីអធិប្បាយ

គប្បីជ្រាបអត្ថនៃព្រះគាថានោះថា បុគ្គលណាលះតណ្ហា ដែលប្រព្រឹត្ត
 ទៅក្នុងទ្វារ ៦ ក្នុងលោកនេះចេញបាន ជាអ្នកមិននៅគ្រប់គ្រងផ្ទះ ឈ្មោះថា
 ជាអ្នកមិនមានផ្ទះ រៀរចេញបាន តថាគតហៅបុគ្គលឈ្មោះថា មានតណ្ហា
 និងភពអស់ហើយ ព្រោះភាពដែលតណ្ហា និងភព ជារបស់អស់ហើយនោះ

ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។

ចំណែកព្រះបាទអជាតសត្តកុមារ សេពគប់នឹងទេវទត្ត ផ្តាច់ព្រះជន្មព្រះ
បិតា តាំងនៅក្នុងរាជសម្បត្តិហើយ ទ្រង់ព្រះតម្រិះថា អញនឹងកាន់យកប្រាសាទ
របស់ជោតិកសេដ្ឋី ទើបទ្រង់ត្រៀមការច្បាំង ហើយយាងចេញទៅ លុះទត
ឃើញព្រះឆាយា គឺស្រមោលរបស់ព្រះអង្គ មួយអន្លើដោយបរិវារត្រង់កំពែង
កែវ យល់ថា គហបតី ជាអ្នកត្រៀមការច្បាំង ត្រៀមពលចេញមកហើយ
ទើបទ្រង់មិនអាចយាងចូលបាន ។

ក្នុងថ្ងៃនោះ សេដ្ឋីជាអ្នករក្សាឧបោសថ បរិភោគអាហារអំពីព្រលឹមទៅ
កាន់វិហារ អង្គុយស្តាប់ធម៌ក្នុងសម្មាសម្ពុទ្ធរបស់ព្រះសាស្តា ។ ចំណែកយក្ខណ្ណោះ
យមមោលី ដែលរក្សាត្រង់ខ្លោងទ្វារទីមួយ ឃើញព្រះបាទអជាតសត្តនោះ
ទើបសួរថា ទ្រង់យាងទៅណា ហើយកម្ចាត់ព្រះបាទអជាតសត្ត មួយអន្លើ
ដោយរាជបរិវារ ដេញតាមទៅក្នុងទិសតូច និងទិសធំទាំងឡាយ ព្រះរាជា
បានយាងទៅកាន់វិហារដូចគ្នា ។

គ្រានោះ សេដ្ឋីឃើញព្រះរាជាទើបទូលថា បពិត្រព្រះអង្គ តើមានរឿង
អ្វី បានក្រោកចាកអាសនៈឈរហើយ ព្រះរាជាត្រាស់ថា គហបតី អ្នកបញ្ជា
ពួកបុរសរបស់អ្នកថា ចូរច្បាំងជាមួយយើង ហើយមកក្នុងទីនេះអង្គុយធ្វើដូច
ស្តាប់ធម៌ឬ សេដ្ឋីទូលថា បពិត្រព្រះសម្មាសម្ពុទ្ធតិទេព ទ្រង់យាងទៅដើម្បីដណ្តើម

យកផ្ទះរបស់ទូលបង្គំពិតមែនឬ ព្រះរាជាត្រាស់ថា អើ យើងទៅ សេដ្ឋីទូល
 ថា បពិត្រព្រះសម្មតិទេព សូម្បីព្រះរាជារាប់ពាន់ ក៏មិនអាចដណ្តើមយកផ្ទះ
 ទូលបង្គំបាន ព្រោះទូលបង្គំមិនប្រាថ្នា ព្រះរាជាក្រោធថា អ្នកជាព្រះរាជាឬ
 សេដ្ឋីទូលថា ទូលបង្គំមិនជាព្រះរាជា តែព្រះរាជាក្តី ចោរក្តី មិនអាចកាន់យក
 សូម្បីអំបោះត្រង់ជាយសំពត់ដែលជារបស់ទូលបង្គំបានឡើយ បើទូលបង្គំមិន
 ប្រាថ្នាឲ្យ ព្រះរាជាត្រាស់ថា យើងនឹងកាន់យកតាមគាប់ចិត្តរបស់អ្នកបានដូច
 ម្តេច សេដ្ឋីទូលថា បពិត្រព្រះសម្មតិទេព បើយ៉ាងនោះ ចិញ្ចៀន ២០ វង់
 នេះ ដែលមានក្នុងម្រាមដៃទាំង ១០ របស់ទូលបង្គំ ទូលបង្គំមិនថ្វាយចិញ្ចៀន
 ទាំងនេះដល់ទ្រង់ បើទ្រង់អាចសោត សូមទ្រង់កាន់យកចុះ ។ ព្រះរាជានោះ
 ប្រថាប់គង់ច្រហោងលើផែនដី កាលនឹងលោត រមែងលោតទៅកាន់ទី ១៨
 ហត្ថ បើប្រថាប់ឈរ កាលនឹងលោត រមែងលោតទៅក្នុងទី ៨០ ហត្ថ ។
 ព្រះរាជាទ្រង់មានកម្លាំងច្រើនយ៉ាងនេះ ទ្រង់លោតទៅមកខាងនោះខាងនេះ ក៏
 មិនអាចដោះនូវចិញ្ចៀនមួយបាន ។

លំដាប់នោះ សេដ្ឋីក្រាបទូលនឹងព្រះរាជាថា បពិត្រព្រះសម្មតិទេព
 សូមទ្រង់លាសំពត់សាជក ហើយបានធ្វើម្រាមទាំងឡាយឲ្យត្រង់ ចិញ្ចៀន
 ទាំង ២០ រហូតចេញហើយ ។ លំដាប់នោះ សេដ្ឋីក្រាបទូលព្រះរាជាថា បពិត្រ
 ព្រះសម្មតិទេព បុគ្គលណាម្នាក់ មិនអាចកាន់យកសម្បត្តិ ដែលជារបស់ទូល
 បង្គំដោយអាការយ៉ាងនោះបាន បើទូលបង្គំមិនប្រាថ្នាឲ្យ ដូច្នោះហើយ កើតនូវ
 សេចក្តីសង្វេគ ព្រោះកិរិយារបស់ព្រះរាជា ទើបក្រាបទូលថា បពិត្រព្រះ

សម្មតិទេព សូមទ្រង់អនុញ្ញាតដើម្បីការបួសដល់ទូលបង្គំ ព្រះរាជាទ្រង់ព្រះ
 តម្រិះថា កាលសេដ្ឋីនេះបួសហើយ អញនឹងដណ្តើមប្រាសាទបានឆ្ងាយ ទើប
 ត្រាស់ថា ចូរបួសចុះ ដោយការត្រាស់ត្រឹមតែម្តងប៉ុណ្ណោះ សេដ្ឋីនោះ បួស
 ក្នុងសម្មាក្រពះសាស្ត្រាហើយ ក្នុងកាលមិនយូរ ក៏បានសម្រេចអរហត្ត
 ឈ្មោះថា ជាតិកត្តរ ។

ក្នុងខណៈដែលសម្រេចអរហត្តហើយនោះឯង សម្បត្តិទាំងអស់នោះក៏
 អន្តរធានទៅ ពួកទេវតាក៏នាំភិយារបស់សេដ្ឋីនោះ ដែលមានឈ្មោះថា
 សតុលកាយា ទៅកាន់ឧត្តរកុរុទ្ធិបរិញ្ញ ។ ថ្ងៃមួយ ភិក្ខុទាំងឡាយហៅជាតិកៈ
 នោះមកហើយ សួរថា អារុសោជាតិកៈ តណ្ហាក្នុងប្រាសាទ ឬក្នុងស្រីនោះ
 របស់លោក នៅមានឬ កាលលោកប្រាប់ថា មិនមានឡើយអារុសោ ទើប
 ទូលដល់ព្រះសាស្ត្រាថា បពិត្រព្រះអង្គ ជាតិកត្តរនេះពោលមិនពិត ព្យាករ
 អរហត្តផល ព្រះសាស្ត្រាត្រាស់ថា ម្ចាស់ភិក្ខុទាំងឡាយ បុត្ររបស់តថាគត
 មិនមានតណ្ហាក្នុងប្រាសាទ ឬក្នុងស្រីទាំងនោះឡើយ ដូច្នោះហើយ ត្រាស់ព្រះ
 គាថានេះថា

បុគ្គលណាក្នុងលោកនេះ បានលះបង់តណ្ហាហើយ ជាអ្នកមិនមានផ្ទះ
 គេចចេញចាកតណ្ហាបាន តថាគតហៅបុគ្គលដែលអស់តណ្ហា និងភពហើយ
 នោះ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ដូច្នោះឯង ។^{១៧៧}

រឿង ភិក្ខុធ្លាប់ជាអ្នករាំមួយរូប លំនាំដើម

ព្រះសាស្តា កាលគង់នៅក្នុងវត្តវេឡូវន ទ្រង់ប្រារព្ធភិក្ខុមួយរូបធ្លាប់
ជាអ្នករាំ ត្រាស់ព្រះធម្មទេសនានេះថា ហិរុត្ថា មាណសកំ ជាដើម ។

បានឮថា អ្នករាំនោះត្រាច់លេងកីឡា គឺការរាំមួយប្រភេទ ស្តាប់ធម្ម-
កថារបស់ព្រះសាស្តា ឬសហើយសម្រេចអរហត្ត កាលភិក្ខុនោះកំពុងចូលទៅ
បិណ្ឌបាតជាមួយភិក្ខុសង្ឃ មានព្រះពុទ្ធជាប្រធាន ភិក្ខុទាំងឡាយបានឃើញកូន
របស់អ្នករាំម្នាក់កំពុងលេង ទើបសួរថា អាវុសោ បុត្ររបស់អ្នករាំនោះ
លេងកីឡាដែលលោកលេងហើយ លោកមានការជាប់ជំពាក់ក្នុងកីឡាប្រភេទ
នេះដែរឬហ្ន៎ កាលភិក្ខុនោះឆ្លើយថា មិនមាន ទើបពោលថា អាវុសោ ភិក្ខុនេះ
ពោលមិនពិត ព្យាករអរហត្តផល ។

ព្រះសាស្តា ទ្រង់ស្តាប់ពាក្យរបស់ភិក្ខុនោះហើយ ត្រាស់ថា ម្ចាស់ភិក្ខុ
ទាំងឡាយ បុត្ររបស់តថាគតឈានកន្លងកិលេស ជាគ្រឿងប្រកបទាំងពួង
បានហើយ ដូច្នោះហើយ ត្រាស់ព្រះគាថានេះថា

ហិរុត្ថា មាណសកំ យោគំ ធិតំ យោគំ ឧបច្ចុតា
សព្វយោគវិសំយុត្តំ តមហំ ព្រមិ ព្រាហ្មណំ ។
បុគ្គលណា លះកិលេសជាគ្រឿងប្រកប ដែលជារបស់
មនុស្ស កន្លងកិលេសជាគ្រឿងប្រកប ដែលជារបស់ទិព្វ
បានហើយ តថាគតហៅបុគ្គលដែលផុតស្រឡះចាកកិលេស
ជាគ្រឿងប្រកបទាំងពួងនោះ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ ពីរបទថា មានុសកំ យោគំ បានដល់ អាយុ
និងកាមគុណទាំង ៥ ដែលជារបស់មនុស្ស ក្នុងកិលេសជាគ្រឿងប្រកបដែល
ជាទិព្វ ក៏ន័យនេះដូចគ្នា ។

បទថា ឧបច្ចុតា ជាដើម សេចក្តីថា បុគ្គលណាលះកិលេសជាគ្រឿង
ប្រកប ដែលជារបស់មនុស្ស ឈានកន្លងកិលេសគ្រឿងប្រកបដែលជាទិព្វបាន
ហើយ តថាគតហៅបុគ្គលនោះដែលផុតស្រឡះចាកកិលេស ជាគ្រឿងប្រកប
៤ យ៉ាងបានហើយ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

រឿង ភិក្ខុធ្លាប់ជាអ្នករាំមួយរូប ចប់



បទថា វិរិ សេចក្តីថា តថាគតហោបុគ្គលដែលគ្របសង្កត់ខន្ធលោក
ទាំងអស់បានហើយ តាំងនៅ ជាអ្នកមានសេចក្តីក្លៀវក្លានោះ គឺបែបនោះ
ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

រឿង ភិក្ខុធ្លាប់ជាអ្នករាំមួយរូបទៀត ចប់

រឿង ព្រះវង្សីសត្វរ
លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធព្រះវង្សីសត្វរ
ត្រាស់ព្រះធម្មទេសនានេះថា ចុតិ យោ វេទិ ជាដើម ។

បានឮថា ព្រាហ្មណ៍ក្នុងក្រុងរាជគ្រឹះម្នាក់ឈ្មោះវង្សីសៈ ជាអ្នកគោះលលាដ៍
ក្បាលរបស់ពួកមនុស្សដែលស្លាប់ហើយដឹងបានថា នេះជាក្បាលរបស់បុគ្គល
ដែលកើតក្នុងនរក នេះជាក្បាលរបស់បុគ្គលដែលកើតក្នុងកំណើតតិរច្ឆាន នេះ
ជាក្បាលរបស់បុគ្គលដែលកើតក្នុងបិត្តិវិស័យ នេះជាក្បាលរបស់បុគ្គលដែល
កើតក្នុងមនុស្សលោក នេះជាក្បាលរបស់បុគ្គលដែលកើតក្នុងទេវលោក ។

ពួកព្រាហ្មណ៍គិតថា ពួកយើងអាស្រ័យវង្សីសព្រាហ្មណ៍នេះ ក៏អាចរក
ស៊ីក្នុងលោកបាន ទើបឲ្យស្មៀកសំពត់ក្រហម ២ ផ្ទាំង ហើយនាំត្រាប់ទៅក្នុង

ជនបទ ពោលនឹងពួកមនុស្សថា ព្រាហ្មណ៍ឈ្មោះវង្គីសៈ គោះលលាជ័ក្សាល
របស់ពួកមនុស្សដែលស្លាប់ហើយក៏ដឹងទីកើត ចូរពួកអ្នកសួរដល់ទីដែលពួក
ញាតិរបស់ខ្លួនកើតហើយចុះ ។

ពួកមនុស្សឲ្យកហាបណៈ ១០ ខ្លះ ២០ ខ្លះ ១០០ ខ្លះ តាមកម្លាំងហើយ
ទើបសួរដល់ពួកញាតិដែលកើតហើយ ។ ព្រាហ្មណ៍ទាំងនោះដល់ក្រុងសាវត្ថី
ដោយលំដាប់ហើយ កាន់យកទិសម្រាកក្នុងទីមិនឆ្ងាយអំពីវត្តជេតពន ពួកជន
ទាំងនោះឃើញមហាជនបរិភោគអាហារព្រឹកហើយ មានដៃកាន់គ្រឿងក្រអូប
និងកម្រងផ្កាជាដើម កំពុងដើរទៅដើម្បីស្តាប់ធម៌ ទើបសួរថា ពួកអ្នកទៅ
ណា កាលមហាជនប្រាប់ថា ទៅកាន់វិហារដើម្បីស្តាប់ធម៌ ទើបពោលថា
ពួកអ្នកទៅក្នុងទីនោះធ្វើអ្វី បុគ្គលដែលប្រៀបស្មើនឹងវង្គីសព្រាហ្មណ៍របស់ពួក
យើង មិនមាន វង្គីសៈគោះលលាជ័ក្សាលរបស់ពួកមនុស្សដែលស្លាប់ហើយ
ដឹងទីកើតបាន ចូរពួកអ្នកសួរដល់ទីដែលពួកញាតិកើតចុះ ។

មនុស្សទាំងនោះពោលថា វង្គីសៈដឹងអ្វី បុគ្គលដែលប្រៀបស្មើនឹងព្រះ
សាស្តារបស់ពួកយើងមិនមាន ។ កាលពួកព្រាហ្មណ៍ក្រៅអំពីនេះពោលថា
បុគ្គលដែលផ្ទឹមនឹងវង្គីសៈមិនមាន ក៏ប្រកែកគ្នាហើយពោលថា មក ឥឡូវនេះ
ពួកយើងនឹងដឹងថា វង្គីសៈរបស់ពួកអ្នក ឬព្រះសាស្តារបស់ពួកយើង មាន
ការដឹង ហើយបាននាំព្រាហ្មណ៍ទាំងនោះទៅកាន់វិហារ ។

ព្រះសាស្តាទ្រង់ជ្រាបថាជនទាំងនោះមក ទើបត្រាស់ឲ្យនាំលលាជ័ក្សាល
៥ មក គឺលលាជ័ក្សាលសត្វដែលកើតក្នុងឋានៈ ៤ គឺក្នុងនរក ក្នុងកំណើត

តិរច្ឆាន ក្នុងមនុស្សលោក ក្នុងទេវលោក និងលលាជ័ររបស់ព្រះខ្ញុំណាស្រេត
 ត្រាស់ឲ្យតម្រៀបតាមលំដាប់ ។ ក្នុងពេលដែលវង្គីសៈមកហើយ ទើបត្រាស់
 សួរវង្គីសៈថា បានឮថា អ្នកគោះលលាជ័រក្បាលហើយ ដឹងទីកើតរបស់សត្វ
 ទាំងឡាយដែលស្លាប់ហើយឬ វង្គីសៈទូលថា បពិត្រព្រះអង្គ ខ្ញុំព្រះអង្គអាច
 ដឹងបាន ព្រះសាស្តាត្រាស់ថា នេះលលាជ័រក្បាលរបស់អ្នកណា វង្គីសៈគោះ
 ហើយ ទូលថា របស់សត្វដែលកើតក្នុងនរក ។ លំដាប់នោះ ព្រះសាស្តា
 ប្រទានសាធុការថា សាធុ ទើបត្រាស់សួរដល់លលាជ័រក្បាលទាំង ៣ ក្រៅអំពី
 នេះ ក្នុងខណៈដែលព្រាហ្មណ៍ក្រាបទូលហើយមិនខុស ក៏ប្រទានសាធុការយ៉ាង
 នោះ ទើបទ្រង់បង្ហាញលលាជ័រក្បាលទី ៥ ត្រាស់សួរថា នេះលលាជ័រក្បាល
 របស់អ្នកណា ព្រាហ្មណ៍គោះហើយ មិនដឹងទីកើត ។ ពេលនោះព្រះសាស្តា
 ត្រាស់នឹងព្រាហ្មណ៍ថា វង្គីសៈ អ្នកមិនដឹងឬ កាលព្រាហ្មណ៍ក្រាបទូលថា ខ្ញុំ
 ព្រះអង្គមិនដឹង ទើបត្រាស់ថា តថាគតដឹង វង្គីសៈពោលថា ទ្រង់ជ្រាបដោយ
 អ្វី ព្រះសាស្តាត្រាស់ថា ជ្រាបដោយកម្លាំងមន្ត ។

លំដាប់នោះ វង្គីសៈទូលអង្វរថា សូមទ្រង់ប្រទានមន្តនេះដល់ខ្ញុំព្រះអង្គ
 ព្រះសាស្តាត្រាស់ថា តថាគតមិនអាចឲ្យមន្តដល់បុគ្គលដែលមិនបានបួស ។

ព្រាហ្មណ៍គិតថា កាលអញរៀនមន្តនេះហើយ អញនឹងបានជាបុគ្គល
 ប្រសើរក្នុងជម្ពូទ្វីបទាំងមូល ទើបបញ្ជូនព្រាហ្មណ៍ទាំងនោះទៅដោយពាក្យថា
 ចូរពួកអ្នកនៅក្នុងទីនេះឯងអស់ ២-៣ ថ្ងៃ ខ្ញុំនឹងបួស ហើយបានបំពេញបព្វជ្ជា
 ឧបសម្បទាក្នុងសម្មាសម្ពុទ្ធិព្រះសាស្តា ជាអ្នកមានឈ្មោះថា វង្គីសត្ថេរ ។

លំដាប់នោះ ព្រះសាស្តាប្រទានកម្មដ្ឋាន មានអាការ ៣២ ជាអារម្មណ៍ ដល់លោកហើយ ត្រាស់ថា ចូរអ្នកស្វាធារ្យយបរិកម្មនៃមន្ត ។

វង្សីសត្រូវកំពុងស្វាធារ្យយមន្ត ត្រូវពួកព្រាហ្មណ៍សួរក្នុងចន្លោះៗ ថា លោកម្ចាស់រៀនមន្តបានហើយឬ ទើបប្រាប់ថា ចូរពួកអ្នកបង្អង់សិន អាត្មា កំពុងរៀន ក្នុងកាល ២-៣ ថ្ងៃប៉ុណ្ណោះ ក៏បានសម្រេចអរហត្ត ។ ព្រាហ្មណ៍ ទាំងឡាយសួរទៀត ទើបពោលថា អារុសោ ឥឡូវនេះ ខ្ញុំមិនគួរទៅ ពួក ភិក្ខុស្តាប់ពាក្យនោះហើយ ទើបក្រាបទូលដល់ព្រះសាស្តាថា បពិត្រព្រះអង្គ វង្សីសត្រូវនេះ ព្យាករអរហត្តផល ដោយពាក្យមិនពិត ។

ព្រះសាស្តាត្រាស់ថា ម្នាលភិក្ខុទាំងឡាយ ពួកអ្នកកុំពោលយ៉ាងនោះ ម្នាលភិក្ខុទាំងឡាយ ឥឡូវនេះ បុត្ររបស់តថាគតឈ្នួសក្នុងការចុតិ និង បដិសន្ធិហើយ ដូច្នោះហើយ បានត្រាស់ព្រះគាថាទាំងនេះថា

ចុតិ យោ វេទិ សត្តានំ	ឧបបត្តិត្វា សព្វសោ
អសត្តំ សុគតំ ពុទ្ធិ	តមហំ ព្រមិ ព្រាហ្មណំ ។
យស្ស គតិ ន ជានន្តិ	ទេវា គន្ធាមាណសា
ឱណាសវំ អរហន្តំ	តមហំ ព្រមិ ព្រាហ្មណំ ។

បុគ្គលណា ដឹងច្បាស់ចុតិ និងបដិសន្ធិរបស់ពួកសត្វ ដោយ អាការទាំងពួងបាន តថាគតហៅបុគ្គល ដែលជាអ្នកមិនជាប់ នៅក្នុងកាម អ្នកមានដំណើរល្អ ដោយសេចក្តីប្រតិបត្តិ អ្នក ត្រាស់ដឹងនូវសច្ចៈ ៤ នោះ ថាជាព្រាហ្មណ៍ ។

ទេវតា គន្ធា និងពួកមនុស្សទាំងឡាយ មិនដឹងគតិរបស់បុគ្គលណា
តថាគតហៅបុគ្គល ដែលជាអ្នកមានអាសវៈអស់ហើយ ជាព្រះអរហន្តនោះថា
ជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ ពីរបទថា យោ វេទិ ជាដើម សេចក្តីថា បុគ្គល
ណា ដឹងចុតិ និងបដិសន្ធិរបស់សត្វទាំងឡាយ ដោយប្រការទាំងពួងយ៉ាង
ជាក់ច្បាស់ តថាគតហៅបុគ្គលនោះ ដែលឈ្មោះថា មិនជាប់ជំពាក់ ព្រោះ
ភាពជាអ្នកមិនជាប់ជំពាក់ ឈ្មោះថា ទៅល្អហើយ ព្រោះភាពជាអ្នកទៅល្អ
ហើយក្នុងកិច្ចបដិបត្តិ ឈ្មោះថា ជាអ្នកដឹងហើយ ព្រោះភាពជាអ្នកដឹងសច្ចៈ
ទាំង ៤ ថាជាព្រាហ្មណ៍ ។

បទថា យស្ស ជាដើម សេចក្តីថា ទេវតាជាដើមនោះមិនដឹងគតិរបស់
បុគ្គលណា តថាគតហៅបុគ្គលដែលឈ្មោះថាមានអាសវៈអស់ហើយ ព្រោះ
ភាពដែលអាសវៈទាំងឡាយអស់ហើយ ឈ្មោះថាជាអ្នកឆ្ងាយចាកកិលេស
ព្រោះភាពជាអ្នកឆ្ងាយចាកកិលេសទាំងឡាយ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១៧៧}

រឿង ព្រះវន្តិសត្តោ ចប់



រឿង ព្រះនាងធម្មទិដ្ឋាថេរី

លំនាំដើម

ព្រះសាស្តា កាលគង់នៅក្នុងវត្តវេឡូវ័ន ទ្រង់ប្រារព្ធកិក្កនីឈ្មោះធម្ម-
ទិដ្ឋាថេរី ត្រាស់ព្រះធម្មទេសនានេះថា យស្ស បុរេ ច ជាដើម ។

សេចក្តីពិស្តារថា ថ្ងៃមួយ ក្នុងកាលដែលនាងនៅជាគ្រហស្ថ វិសាខ-
ឧបាសកជាស្វាមី ស្តាប់ធម៌ក្នុងសម្មាសម្ពុទ្ធកររបស់ព្រះសាស្តា សម្រេចអនាគាមិ-
ផលហើយ គិតថា ការដែលអញឲ្យធម្មទិដ្ឋាទទួលទ្រព្យសម្បត្តិទាំងពួង គួរ
ក្នុងកាលមុនអំពីនោះ ឧបាសកនោះកាលមក ឃើញនាងធម្មទិដ្ឋាកំពុងឈរ
មើលត្រង់មាត់បង្អួច រមែងធ្វើការញញឹម តែក្នុងថ្ងៃនោះ មិនសម្លឹងមើល
នាង ដែលឈរត្រង់បង្អួចឡើយ បានទៅហើយ ។

នាងគិតថា តើមានរឿងអ្វីហ្ន៎ ហើយគិតទៀតថា សេចក្តីនោះចូរលើក
ទុក អញនឹងដឹងក្នុងពេលបរិកោគ ហើយនាំភក្តីចូលទៅក្នុងពេលបរិកោគ ។
ក្នុងថ្ងៃដទៃ ឧបាសកពោលថា មក យើងនឹងបរិកោគជាមួយគ្នា តែក្នុងថ្ងៃនោះ
ជាអ្នកអង្គុយស្ងៀមបរិកោគហើយ នាងគិតថា ប្តីគង់នឹងក្រោធដោយហេតុណា
មួយពិតប្រាកដ ។

គ្រានោះ វិសាខឧបាសក ហៅនាងក្នុងពេលអង្គុយតាមសប្បាយមក
ហើយពោលថា ធម្មទិដ្ឋា ចូរនាងទទួលទ្រព្យសម្បត្តិទាំងពួងក្នុងផ្ទះនេះចុះ នាង
គិតថា ធម្មតាមនុស្សទាំងឡាយដែលក្រោធហើយ រមែងមិនឲ្យអ្នកណាទទួល
ទ្រព្យសម្បត្តិ តើមានរឿងអ្វីហ្ន៎ ទើបពោលថា ចុះអ្នកវិញ ឧបាសកពោលថា
ចាប់អំពីថ្ងៃនេះទៅ ខ្ញុំមិនចាត់ចែងការងារណាមួយ ធម្មទិដ្ឋាពោលថា អ្នកណា

នឹងទទួលទឹកមាត់ដែលអ្នកស្តោះចោល កាលបើដូច្នោះ សូមអ្នកអនុញ្ញាត
ការបួសដល់ខ្ញុំចុះ ។

ឧបាសកទទួលថា សាធុ នាំនាងទៅកាន់សម្មាសម្ពុទ្ធិដោយសក្ការៈធំឲ្យ
បួសហើយ នាងបានឧបសម្បទាហើយ បានឈ្មោះថា ធម្មទិដ្ឋាថេរី ។

នាងទៅកាន់ជនបទជាមួយភិក្ខុនីទាំងឡាយ ព្រោះជាអ្នកបំណងវិវេក
កាលនៅក្នុងជនបទនោះ មិនយូរប៉ុន្មានក៏សម្រេចអរហត្ត មួយអន្លើដោយ
បដិសម្មិទាទាំងឡាយ ត្រឡប់មកកាន់ក្រុងរាជគ្រឹះវិញ ដោយគិតថា ឥឡូវ
នេះ ពួកជនដែលជាញាតិអាស្រ័យអញហើយ នឹងធ្វើបុណ្យទាំងឡាយ ។

ឧបាសកបានជ្រាបភាពដែលព្រះថេរីមកហើយគិតថា ព្រះថេរីមកព្រោះ
ហេតុអ្វីហ្ន៎ ទើបទៅកាន់សម្មាសម្ពុទ្ធិ ថ្វាយបង្គំព្រះថេរីហើយអង្គុយក្នុងចំណែក
ម្ខាងគិតថា កាលដែលអញពោលថា បពិត្រអ្នកនាងម្ចាស់ នាងអង្សកប្ប ដូច្នោះ
ក៏ជាការមិនគួរ អញសួររូបញ្ញាមួយ ជាមួយព្រះថេរីនោះ ហើយសួររូបញ្ញាក្នុង
សោតាបត្តិមគ្គ ព្រះថេរីឆ្លើយបញ្ហានោះបាន ឧបាសកសួររូបញ្ញាក្នុងមគ្គដ៏សេស
ដោយឧបាយនោះឯង កាលព្រះថេរីនោះពោលក្នុងវេលាបញ្ហា ដែលឧបាសក
នោះសួររូបញ្ញាកន្លងវិស័យថា អារុសោវិសាខៈ អ្នកកន្លងវិស័យទៅហើយ
ហើយពោលថា បើអ្នកចង់ដឹងគប្បីចូលគាល់ព្រះសាស្តា ហើយទូលសួររូបញ្ញា
នោះ ថ្វាយបង្គំព្រះថេរីហើយក្រោកចាកអាសនៈ ទៅកាន់សម្មាសម្ពុទ្ធិព្រះសាស្តា
ក្រាបទូលការសន្ទនាប្រាស្រ័យទាំងអស់នោះ ដល់ព្រះដ៏មានព្រះភាគ ។

ព្រះសាស្តាត្រាស់ថា ធម្មទិដ្ឋាធីតារបស់តថាគតពោលល្អហើយ ទោះបី

តថាគត កាលឆ្លើយបញ្ហានោះ ក៏គប្បីឆ្លើយយ៉ាងនោះដូចគ្នា ដូច្នោះហើយ
កាលទ្រង់សម្តែងធម៌ ទើបត្រាស់ព្រះគាថានេះថា

យស្ស បុរេ ច បច្ឆា ច មជ្ឈេ ច នត្តិ កិញ្ចុនំ
អកិញ្ចុនំ អនាទានំ តមហំ ព្រមិ ព្រាហ្មណំ ។
បុគ្គលណា មិនមានសេចក្តីកង្វល់ក្នុងកាលមុនផង ក្នុង
កាលជាខាងក្រោយផង ក្នុងកាលជាកណ្តាលផង តថាគត
ហៅបុគ្គលដែលជាអ្នកមិនមានកង្វល់ មិនមានសេចក្តីប្រកាន់
នោះ ថាជាព្រាហ្មណ៍ ។

សេចក្តីអធិប្បាយ

បណ្តាបទទាំងនោះ បទថា បុរេ សេចក្តីថា ក្នុងខន្ធទាំងឡាយដែល
ជាអតីត ។ បទថា បច្ឆា គឺក្នុងខន្ធទាំងឡាយដែលជាអនាគត ។ បទថា
មជ្ឈេ បានដល់ ខន្ធទាំងឡាយដែលជាបច្ចុប្បន្ន ។

ពីរបទថា នត្តិ កិញ្ចុនំ ជាដើម សេចក្តីថា ការកង្វល់ ពោល គឺការ
ប្រកាន់ដោយតណ្ហាក្នុងឋានៈទាំង ៣ នោះរបស់បុគ្គលណាមាន តថាគតហៅ
បុគ្គលនោះ ដែលមិនមានសេចក្តីកង្វល់ដោយកិលេសជាគ្រឿងកង្វល់ គឺរាគៈ
ជាដើម ដែលឈ្មោះថាមិនមានការប្រកាន់មាំ ព្រោះមិនមានការប្រកាន់មាំក្នុង
អ្វីមួយ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
សោតាបត្តិផលជាដើម ដូច្នោះឯង ។^{១២៣}

សេចក្តីអធិប្បាយ

គប្បីជ្រាបអត្ថនៃព្រះគាថានោះថា គាថាគតហៅបុគ្គលនោះ គឺបែបនោះ ដែលឈ្មោះថា **ឧសភំ** ព្រោះដូចគ្នានឹងគោឧសភៈ ដោយអត្ថថា ជាអ្នកមិន តក់ស្លុត ឈ្មោះថា **បវរំ** ព្រោះឧត្តម ឈ្មោះថា **វិរំ** ព្រោះដល់ព្រមដោយ ភាពជាអ្នកក្លាហាន ឈ្មោះថា **មហេសី** ព្រោះភាពជាអ្នកស្វែងរកគុណដ៏ធំ មានសីលក្ខន្ធជាដើម ឈ្មោះថា **វិជិតារិទំ** ព្រោះភាពដែលមានទាំង ៣ ដែល ខ្លួនឈ្នះហើយ ឈ្មោះថា **ឆ្លាតកំ** ព្រោះភាពជាអ្នកមានកិលេសលាងហើយ ឈ្មោះថា **តុទ្ធិ** ព្រោះភាពជាអ្នកដឹងសច្ចៈ ៤ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន សោតាបត្តិផលជាដើម ដូច្នោះឯង ។^{១២៣}

រឿងព្រះអង្គលីមាលត្ថេរ ចប់



រឿង ទេវហិតព្រាហ្មណ៍

លំនាំដើម

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធបញ្ញារបស់ទេវហិតព្រាហ្មណ៍ ត្រាស់ព្រះធម្មទេសនានេះថា បុព្វេនិវាសំ ជាដើម ។

សេចក្តីពិស្តារថា សម័យមួយ ព្រះសាស្តាទ្រង់អាពាធ ដោយព្រះវាយោកម្រឹក ទ្រង់បញ្ជូនព្រះឧបវានត្ថេរ ទៅកាន់សម្នាក់របស់ទេវហិតព្រាហ្មណ៍ ដើម្បីទឹកក្តៅ ។ ព្រះថេរៈទៅប្រាប់ភាពដែលព្រះសាស្តាទ្រង់អាពាធ ហើយសូមទឹកក្តៅ ។

ព្រាហ្មណ៍ស្តាប់ពាក្យនោះហើយ ជាអ្នកមានចិត្តត្រេកអរគិតថា ការដែលព្រះសម្មាសម្ពុទ្ធ ទ្រង់បញ្ជូនព្រះឧបវានត្ថេរមកកាន់សម្នាក់របស់អញ ដើម្បីទឹកក្តៅ ជាលាភរបស់អញហ្ន៎ ទើបឲ្យបុរសកាន់យកអម្រែកទឹកក្តៅ និងកញ្ចប់ស្ករអំពៅ ប្រគេនដល់ព្រះឧបវានត្ថេរ ។

ព្រះថេរៈ ឲ្យជនកាន់យកទឹកក្តៅជាដើមនោះទៅកាន់វិហារ ក្រាបទូលព្រះសាស្តាឲ្យទ្រង់ស្រង់ដោយទឹកក្តៅហើយ រំលាយស្ករអំពៅដោយទឹកក្តៅ ថ្វាយដល់ព្រះសាស្តា ។ ក្នុងខណៈនោះឯង អាពាធរបស់ព្រះសាស្តាក៏ស្ងប់រម្ងាប់ ។ ព្រាហ្មណ៍គិតថា ទេយ្យធម៌របស់អញ ឲ្យដល់អ្នកណាហ្ន៎ ទើបមានផលច្រើន អញនឹងទូលសួរព្រះសាស្តា ព្រាហ្មណ៍នោះ ទៅកាន់សម្នាក់ព្រះដ៏មានព្រះភាគហើយ កាលនឹងទូលសួរសេចក្តីនោះ ទើបពោលគាថាថា

បុគ្គលគួរឲ្យទេយ្យធម៌ដល់បុគ្គលណា ទេយ្យវត្ថុដែលបុគ្គល
ឲ្យដល់បុគ្គលណា ទើបមានផលច្រើន ទុក្ខិណារបស់បុគ្គល
ដែលបូជាដូចម្តេច នឹងសម្រេចបានដូចម្តេច ។

លំដាប់នោះ ព្រះសាស្តាត្រាស់ថា ទេយ្យវត្ថុដែលបុគ្គលឲ្យហើយដល់
ព្រាហ្មណ៍បែបនេះរមែងមានផលច្រើន ដូច្នោះហើយ កាលទ្រង់ប្រកាសបុគ្គល
ដែលជាព្រាហ្មណ៍ ដល់ព្រាហ្មណ៍នោះ ទើបត្រាស់ព្រះគាថានោះថា

បុព្វេនិវាសំ យោ វេទិ	សគ្គានាយព្វា បស្សតិ
អថោ ជាតិក្ខយំ បត្តោ	អភិញ្ញា វោសិតោ មុនិ
សព្វវោសិតវោសានំ	តមហំ ព្រមិ ព្រាហ្មណំ ។

បុគ្គលណា ដឹងច្បាស់នូវខន្ធបញ្ចកៈ ដែលខ្លួនធ្លាប់នៅ
អាស្រ័យក្នុងកាលមុនផង ឃើញច្បាស់ស្ថានសួគ៌ នឹងអបាយ-
កូមផង មួយទៀត បានសម្រេចធម៌ជាគ្រឿងអស់ជាតិ ជាអ្នក
ប្រាជ្ញ ស្រេចកិច្ចហើយ ព្រោះអភិញ្ញា តថាគតហៅបុគ្គល
ដែលជាអ្នកប្រព្រឹត្តព្រហ្មចរិយធម៌ ចប់សព្វគ្រប់ហើយនោះ
ថាជាព្រាហ្មណ៍ ។

សេចក្តីអធិប្បាយ

គប្បីជ្រាបអត្ថនៃព្រះគាថានោះថា បុគ្គលណាដឹងខន្ធដែលអាស្រ័យនៅ
ពីមុនយ៉ាងជាក់ច្បាស់ ឃើញស្ថានសួគ៌ មានទេវលោក ២៦ ជាន់ នឹងអបាយ
៤ ដោយទិព្វចក្ខុ ម្យ៉ាងទៀត សម្រេចអរហត្ត ពោល គឺការអស់ទៅនៃជាតិ

សម្រេចកិច្ចហើយ ព្រោះដឹងក្រែកលែងនូវធម៌ដែលគួរដឹងក្រែកលែង កំណត់
 ដឹងធម៌ដែលគួរកំណត់ដឹង លះធម៌ដែលគួរលះ ធ្វើឲ្យជាក់ច្បាស់នូវធម៌ដែល
 គួរធ្វើឲ្យជាក់ច្បាស់ គឺសម្រេចព្រះនិព្វាន ឬសម្រេចព្រហ្មចរិយៈដែលខ្លួន
 នៅចប់ហើយ ឈ្មោះថា ជាមុនី ជាអ្នកសម្រេចការៈនៃបុគ្គលអ្នកដឹងដោយ
 បញ្ញាដែលជាហេតុអស់ទៅនៃអាសវៈ តថាគតហៅបុគ្គលនោះ ដែលឈ្មោះថា
 មានព្រហ្មចរិយៈនៅចប់ហើយ ព្រោះភាពជាអ្នកនៅចប់ព្រហ្មចរិយៈ ដែលជា
 ទីបំផុតនៃកិលេសទាំងមូល គឺអរហត្តមគ្គញ្ញាណ ថាជាព្រាហ្មណ៍ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ មាន
 សោតាបត្តិផលជាដើម ។ ចំណែកព្រាហ្មណ៍ មានចិត្តជ្រះថ្លាហើយ តាំងនៅ
 ក្នុងសរណៈទាំងឡាយ ប្រកាសភាពជាឧបាសកហើយ ដូច្នោះឯង ។^{១៧៧}

រឿងទេវហិតព្រាហ្មណ៍ ចប់
 ព្រាហ្មណាវគ្គ ចប់
 វគ្គទី ២៦ ចប់



វគ្គដែលមានក្នុងគាថាធម្មបទ គឺ

យមកវគ្គ ១ អប្បមាទវគ្គ ១ ចិត្តវគ្គ ១ បុប្ផវគ្គ ១ ពាលវគ្គ ១
 បណ្ឌិតវគ្គ ១ អរហន្តវគ្គ ១ សហស្សវគ្គ ១ បាបវគ្គ ១ ទណ្ឌវគ្គ ១ ជរាវគ្គ
 ១ អត្តវគ្គ ១ លោកវគ្គ ១ ពុទ្ធវគ្គ ១ សុខវគ្គ ១ បិយវគ្គ ១ កោធវគ្គ ១
 មលវគ្គ ១ ធម្មជ្ឈវគ្គ ១ មគ្គវគ្គ ១ រួមជា ២០ វគ្គ បកិណ្ណកវគ្គ ១ និរយវគ្គ
 ១ នាគវគ្គ ១ តណ្ហាវគ្គ ១ ភិក្ខុវគ្គ ១ ព្រាហ្មណវគ្គ ១ រួមនឹង ២០ វគ្គខាង
 ដើមជា ២៦ វគ្គ ដែលព្រះពុទ្ធទ្រង់មាននៅពង្សដួងចព្រះអាទិត្យ ទ្រង់សម្តែង
 ហើយក្នុងយមកវគ្គ មាន ២០ គាថា អប្បមាទវគ្គមាន ១២ គាថា ចិត្តវគ្គ
 មាន ១១ គាថា បុប្ផវគ្គ មាន ១៦ គាថា ពាលវគ្គ មាន ១៧ គាថា
 បណ្ឌិតវគ្គ មាន ១៤ គាថា អរហន្តវគ្គ មាន ១០ គាថា សហស្សវគ្គ មាន
 ១៦ គាថា ក្នុងបាបវគ្គ មាន ១៣ គាថា ក្នុងទណ្ឌវគ្គ មាន ១៧ គាថា ក្នុង
 ជរាវគ្គ មាន ១១ គាថា ក្នុងអត្តវគ្គ មាន ១២ គាថា ក្នុងលោកវគ្គ មាន
 ១២ គាថា ក្នុងពុទ្ធវគ្គ មាន ១៦ គាថា ក្នុងសុខវគ្គ និងបិយវគ្គ មួយវគ្គមាន
 ១២ គាថា ក្នុងកោធវគ្គ មាន ១៤ គាថា ក្នុងមលវគ្គ មាន ២១ គាថា
 ក្នុងធម្មជ្ឈវគ្គ មាន ១៧ គាថា ក្នុងមគ្គវគ្គ មាន ១៦ គាថា ក្នុងបកិណ្ណកវគ្គ
 មាន ១៦ គាថា ក្នុងនិរយវគ្គ និងនាគវគ្គ មួយវគ្គ មាន ១៤ គាថា ក្នុង
 តណ្ហាវគ្គ មាន ២២ គាថា ក្នុងភិក្ខុវគ្គ មាន ២៣ គាថា ក្នុងព្រាហ្មណវគ្គ
 ដែលជាវគ្គចុងក្រោយ មាន ៤០ គាថា ៤២៣ គាថា ដែលព្រះពុទ្ធមាន
 នៅពង្សនៃព្រះអាទិត្យ ទ្រង់សម្តែងក្នុងនិបាតធម្មបទ ។

គាថាធម្មបទ ចប់

សរុបរឿង

អង្គកថានៃធម្មបទមានប្រមាណ ៧២ កាណារាវ ដែលខ្ញុំប្រកាស មាន
 រឿង ២៩៩ រឿង គឺក្នុងយមកវគ្គ ដែលជាវគ្គដំបូងនៃវគ្គទាំងពួង មាន ១៤
 រឿង ក្នុងអប្បមាទវគ្គ ៩ រឿង ក្នុងចិត្តវគ្គ ៩ រឿង ក្នុងបុប្ផវគ្គ ១២ រឿង
 ក្នុងពាលវគ្គ ១៥ រឿង ក្នុងបណ្ឌិតវគ្គ ១១ រឿង ក្នុងអរហន្តវគ្គ ១០ រឿង
 ក្នុងសហស្សវគ្គ ១៤ រឿង ក្នុងបាបវគ្គ ១២ រឿង ក្នុងទណ្ឌវគ្គ ១១ រឿង
 ក្នុងជរាវគ្គ ៩ រឿង ក្នុងអត្តវគ្គ ១០ រឿង ក្នុងលោកវគ្គ ១១ រឿង ក្នុង
 ពុទ្ធវគ្គ ៩ រឿង ក្នុងសុខវគ្គ ៨ រឿង ក្នុងបិយវគ្គ ៩ រឿង ក្នុងកោធវគ្គ ៨
 រឿង ក្នុងមលវគ្គ ១២ រឿង ក្នុងធម្មជ្ឈវគ្គ ១០ រឿង ក្នុងមគ្គវគ្គ ១០ រឿង
 ក្នុងបកិណ្ណកវគ្គ ៩ រឿង ក្នុងនិរយវគ្គ ៩ រឿង ក្នុងនាគវគ្គ ៨ រឿង ក្នុង
 តណ្ហាវគ្គ ១២ រឿង ក្នុងភិក្ខុវគ្គ ១២ រឿង ក្នុងព្រាហ្មណវគ្គ ៣៩ រឿង
 បានរចនាល្អមសមគួរដោយអំណាចមិនសង្ខេបពេក មិនពិស្តារពេក ចប់
 ហើយ ដោយពាក្យមានប្រមាណប៉ុណ្ណោះ ។

ធម្មបទអង្គកថា ចប់




ពាក្យទុទ្ទិស

ធម្មបទដ៏កំពូល ដែលព្រះដ៏មានព្រះភាគអង្គណា ដែលជាធម្មរាជាទ្រង់
 សម្រេចហើយ ព្រះគាថាពួកណាក្នុងព្រះធម្មបទ មានប្រមាណ ៤២៣ គាថា
 តាំងឡើងហើយក្នុងរឿង ២៩៩ រឿង ដែលព្រះដ៏មានព្រះភាគអង្គនោះ ទ្រង់
 ស្វែងរកគុណធំ ទ្រង់ញ៉ាំងសច្ចៈទាំង ៤ ឲ្យជាក់ច្បាស់ ទ្រង់ភាសិតហើយ ខ្ញុំ
 ជាអ្នកនៅក្នុងប្រាសាទរបស់ព្រះបាទសិរិក្ខេដ ក្នុងវិហារអធិរាជ ដែលមានព្រះ
 កតញ្ញត្រាស់ឲ្យសាងហើយ រៀបរៀងអង្គកថានេះ នៃព្រះគាថាទាំងនោះ ឲ្យ
 ដល់ព្រមដោយអត្ថ និងព្យញ្ជនៈ ឲ្យអស់មន្ទិលដោយល្អ តាមព្រះបាលីមាន
 ប្រមាណ ៧២ កាណារាវ ដើម្បីប្រយោជន៍ និងដើម្បីអនុគ្រោះដល់លោក
 ព្រោះភាពដែលខ្ញុំជាអ្នកប្រាថ្នាដើម្បីការតាំងមាំ នៃព្រះសទ្ធម្មរបស់ព្រះ
 លោកនាថ បានសម្រេចកុសលណាហើយ ដោយអំណាចកុសលនោះ សូម
 តម្រិះដែលជាកុសលទាំងពួង ចូរឲ្យផលដែលគួរប្រាថ្នា សម្រេចដល់សត្វ
 ទាំងពួង ដោយប្រការដូច្នោះ ។



គុណព្រះពុទ្ធឃោសាចារ្យ

ព្រះថេរៈទ្រទ្រង់នូវឈ្មោះ ដែលគ្រូទាំងឡាយឲ្យហើយថា ពុទ្ធឃោសៈ ជាអ្នកប្រដាប់ដោយសទ្ធា ប្រាជ្ញា និងសេចក្តីព្យាយាមបរិសុទ្ធត្រៃលែង មានគុណសមុទ្រៈ មានសីល អាចារ ភាពជាអ្នកស្មោះត្រង់ និងភាពជាអ្នកទន់ភ្លន់ជាដើមដល់ព្រមហើយ អាចឈមចុះក្នុងការកាន់យកលទ្ធិរបស់ខ្លួន និងលទ្ធិដទៃ ប្រកបដោយការឈ្លាសនៃបញ្ញា ប្រកាសញ្ញាណដែលមិនទើសទាក់ក្នុងសត្វសាសនៈ មានបរិយត្តិធម៌ គឺព្រះត្រៃបិដក មួយអង្វើដោយអង្គកថា ជាអ្នកជំនាញក្នុងវេយ្យាករណ៍ ជាអ្នកប្រកបដោយគន្លងនៃពាក្យពីរោះត្រៃលែង ដែលបន្តិចេញបានស្រួល ដែលញ៉ាំងករណសម្បត្តិឲ្យកើត ជាអ្នកមានប្រក្រតីពោលត្រឹមត្រូវ ស្មាត់ជំនាញ ប្រសើរក្នុងពាក្យពោល ជាមហាករី ជាអ្នកប្រដាប់វង្សរបស់ព្រះថេរៈទាំងឡាយ ដែលនៅក្នុងមហាវិហារដោយប្រក្រតី ជាបុគ្គលប្រៀបដូចប្រទីបក្នុងវង្សរបស់ព្រះថេរៈ ដែលមានការដឹងមិនទើសទាក់ ក្នុងឧត្តរិមនុស្សធម្ម ដែលប្រដាប់ដោយគុណ មានអភិញ្ញា ៦ និងបដិសម្មិទា ៤ ជាដើម មានការដឹងបរិច្ចណ៍ បរិសុទ្ធ រៀបរៀងអត្តវណ្ណនៃព្រះធម៌នេះហើយ ។



ក្បាលទី - ៣៤

សុត្តន្តបិដក ចាលីប្រៃ - ៥២

សន្ធិកចន្ទលប្រាប់មាតិកា

មាតិកា

លេខទំព័រ

លោកវគ្គទី ១៣ (២)

រឿងភិក្ខុកំលោះ	៤
រឿងព្រះបាទសុខោទនៈ	៧
រឿងភិក្ខុចម្រើនវិបស្សនា	១១
រឿងអក័យរាជកុមារ	១៣
រឿងព្រះសម្មជួនត្ថេរ	១៥
រឿងអង្គលីមាលត្ថេរ	១៨
រឿងកូនស្រីជាងតម្បាញ	២០
រឿងភិក្ខុ ៣០ រូប	២៨
រឿងចិញ្ចមាណវិកា	៣០
រឿងអសទិសទាន	៣៧
រឿងកាឡៈកូនរបស់អនាថបិណ្ឌិកសេដ្ឋី	៤៥

ពុទ្ធវគ្គទី ១៤ (៥០)

រឿងមារធិតា	៥៣
រឿងយមកប្បាដិហារ្យ	៦២
រឿងឯកបត្តនាគរាជ	៩៩
រឿងបញ្ញារបស់ព្រះអានន្ទត្ថេរ	១០៦
រឿងភិក្ខុមិនត្រេកអរ	១១១
រឿងអគ្គិទត្តបុរោហិត	១១៥

រឿងបញ្ហារបស់ព្រះអាណន្ទ	១២៥
រឿងសម្ពុហុលភិក្ខុ	១២៧
រឿងព្រះចេតិយមាសរបស់ព្រះកស្សបទសពល	១២៨

សុខវគ្គទី ១៥ (១៣៤)

រឿងរម្ងាប់ជម្លោះនៃពួកញាតិ	១៣៦
រឿងមារ	១៤១
រឿងបរាជ័យរបស់ព្រះបាទកោសល	១៤៣
រឿងស្រីក្នុងត្រកូលណាមួយ	១៤៥
រឿងឧបាសកម្នាក់	១៤៧
រឿងព្រះបាទបសេនទិកោសល	១៥០
រឿងព្រះតិស្សត្ថេរ	១៥៥
រឿងសក្កទេវរាជ	១៥៧

បិយវគ្គទី ១៦ (១៦៣)

រឿងបព្វជិត ៣ រូប	១៦៥
រឿងកុដម្នាក់	១៧០
រឿងនាងវិសាខាឧបាសិកា	១៧៤
រឿងស្តេចលិច្ឆវី	១៧៦
រឿងអនិគ្គិក្ខន្ធកុមារ	១៧៨
រឿងព្រាហ្មណ៍ម្នាក់	១៨២
រឿងកុមារ ៥០០	១៨៥
រឿងព្រះអនាគាមិត្ថេរ	១៨៨
រឿងនន្ទិយឧបាសក	១៨២
សុត្តន្តបិដកកោដវគ្គទី ១៧	១៨៧
រឿងព្រះនាងរោហិណី	១៨៨

រឿងភិក្ខុមួយរូប	២០៥
រឿងឧត្តរាឧបាសិកា	២០៨
រឿងបញ្ញារបស់ព្រះមោគ្គល្លានត្ថេរ	២២១
រឿងបញ្ញាដែលភិក្ខុទូលសួរ	២២៤
រឿងបុណ្ណាទាសី	២៣០
រឿងអតុលឧបាសក	២៣៥
រឿងឆព្វគ្គិយភិក្ខុ	២៤០

មលវគ្គទី ១៨ (២៤៣)

រឿងកូនរបស់គោយាតកៈ	២៤៧
រឿងព្រាហ្មណ៍ម្នាក់	២៥៥
រឿងព្រះតិស្សត្ថេរ	២៥៧
រឿងព្រះលោឡទុទាយត្ថេរ	២៦២
រឿងកុលបុត្រម្នាក់	២៦៦
រឿងភិក្ខុឈ្មោះចូឡសារី	២៧០
រឿងឧបាសក ៥ នាក់	២៧៥
រឿងភិក្ខុកំលោះឈ្មោះតិស្សៈ	២៧៨
រឿងឧបាសក ៥ នាក់	២៨២
រឿង មេណ្ឌកសេដ្ឋី	២៨៧
រឿងព្រះឧជ្ឈានសញ្ញត្ថេរ	៣០១
រឿងសុកទុបរិព្វាជក	៣០២

ធម្មជវគ្គទី ១៩ (៣០៦)

រឿងមហាមាត្យអ្នកវិនិច្ឆ័យក្តី	៣០៩
រឿងឆព្វគ្គិយភិក្ខុ	៣១២
រឿងព្រះឯកុទានត្ថេរ	៣១៤

រឿងព្រះលក្ខណ្ណកកទ្ធិយត្ថោ	៣១៧
រឿងភិក្ខុច្រើនរូប	៣២០
រឿងភិក្ខុឈ្មោះហត្ថកៈ	៣២២
រឿងព្រាហ្មណ៍ម្នាក់	៣២៤
រឿងត្រិវិយ	៣២៦
រឿងព្រានសន្ទចឈ្មោះអរិយៈ	៣៣០
រឿងភិក្ខុច្រើនរូប	៣៣២

មគ្គវគ្គទី ២០ (៣៣៥)

រឿងភិក្ខុ ៥០០ រូប	៣៣៨
រឿងភិក្ខុ ៥០០ ដទៃទៀត	៣៤៣
រឿងបធានកម្មិកតិស្សត្ថោ	៣៤៦
រឿងសូករាប្រេត	៣៥០
រឿងព្រះបោថិលត្ថោ	៣៥៧
រឿងព្រះថេរៈចាស់	៣៦២
រឿងសទ្ធិវិហារិករបស់ព្រះសារីបុត្តត្ថោ	៣៦៦
រឿងឈ្មួញមានទ្រព្យច្រើន	៣៧១
រឿងនាងកិសាគោតមី	៣៧៤
រឿងនាងបដាចារ	៣៧៦

បកិណ្ណកវគ្គទី ២១ (៣៧៩)

រឿងបុព្វកម្មព្រះសាស្តា	៣៨២
រឿងកុមារិកាបរិភោគពងមាន់	៣៨៧
រឿងភិក្ខុអ្នកនគរកទ្ធិយៈ	៣៨៩
រឿងលក្ខណ្ណកកទ្ធិយត្ថោ	៤០៣
រឿងទារុសាកដឹកៈ	៤០៧

រឿងភិក្ខុវដ្តីបុត្រ	៤១៤
រឿងចិត្តគហបតី	៤១៨
រឿងចូឡសុភទ្ធ	៤២០
រឿងព្រះថេរៈឈ្មោះឯកវិហារី	៤២៨

និរយវគ្គទី ២២ (៤៣០)

រឿងនាងបរិញ្ញាជិកាឈ្មោះសុទ្ធី	៤៣៣
រឿងសត្វដែលត្រូវទុក្ខហៀតហៀន	៤៣៨
រឿងភិក្ខុនៅត្រង់រដ្ឋស្ទឹងឈ្មោះវគ្គមុទា	៤៤០
រឿងសេដ្ឋីបុត្រឈ្មោះខេមកៈ	៤៤២
រឿងភិក្ខុប្រដៅក្រ	៤៤៥
រឿងស្រីឆ្មាស	៤៤៨
រឿងអាគន្ធកកិកុ	៤៥០
រឿងនិគ្គណ្ណ	៤៥៣
រឿងសាវកតិរិយ	៤៥៦

នាគវគ្គទី ២៣ (៤៦០)

រឿងរបស់ព្រះសាស្តា	៤៦៣
រឿងភិក្ខុធ្លាប់ជាហត្តាចារ្យ	៤៦៨
រឿងកូនរបស់ព្រាហ្មណ៍ចាស់ជរា	៤៧០
រឿងព្រះបាទបសេនទិកោសល	៤៧៨
រឿងសានុសាមណេរ	៤៨១
រឿងជីវៈឈ្មោះបាវេរកៈ	៤៨៨
រឿងសម្ពហុលភិក្ខុ	៤៩០
រឿងមារ	៤៩៦

តណ្ហាវគ្គទី ២៤ (៥០២)

រឿងកបិលមច្ឆៈ	៥០៧
រឿងជ្រកញី	៥១៧
រឿងវិព្ពន្តកកិក្ខុ	៥២៦
រឿងពន្ធនាគារ	៥២៧
រឿងព្រះនាងខេមា	៥៣៤
រឿងឧត្តសេនសេដ្ឋីបុត្រ	៥៣៧
រឿងចូឡធនុត្តហបណ្ឌិត	៥៤៦
រឿងមារ	៥៥២
រឿងឧបកាជីវក	៥៥៦
រឿងសក្កទេវរាជ	៥៥៨
រឿងអបុត្តកសេដ្ឋី	៥៦៤
រឿងអង្គរទេវបុត្រ	៥៦៧

ភិក្ខុវគ្គទី ២៥ (៥៧២)

រឿងភិក្ខុ ៥ រូប	៥៧៦
រឿងភិក្ខុសម្លាប់ហង្ស	៥៨១
រឿងកោកាលិកភិក្ខុ	៥៨៧
រឿងព្រះធម្មារាមត្ថរ	៥៩០
រឿងភិក្ខុណាមួយ	៥៩៣
រឿងបញ្ចក្កតាយកព្រាហ្មណ៍	៥៩៧
រឿងសម្ពហុលភិក្ខុ	៦០២
រឿងភិក្ខុ ៥០០ រូប	៦១៨
រឿងព្រះសន្តកាយត្ថរ	៦១៧

រឿងព្រះនង្គលក្នុងត្នោត	៦២២
រឿងព្រះវក្កលីត្នោត	៦២៦
រឿងសុមនសាមណេរ	៦២៨

ព្រាហ្មណវគ្គទី ២៦ (៦៤៧)

រឿងព្រាហ្មណ៍មានសេចក្តីជ្រះថ្លាច្រើន	៦៤៨
រឿងភិក្ខុច្រើនរូប	៦៦១
រឿងមារ	៦៦២
រឿងព្រាហ្មណ៍ម្នាក់	៦៦៤
រឿងព្រះអានន្ទត្នោត	៦៦៥
រឿងបព្វជិតមួយរូប	៦៦៨
រឿងព្រះសារីបុត្តត្នោត	៦៧០
រឿងព្រះនាងមហាបជាបតិគោតមី	៦៧៥
រឿងព្រះសារីបុត្តត្នោត	៦៧៧
រឿងជជិលព្រាហ្មណ៍	៦៧៨
រឿងកុហកព្រាហ្មណ៍	៦៨០
រឿងភិសាគោតមី	៦៨៥
រឿងព្រាហ្មណ៍ម្នាក់	៦៨៧
រឿងឧគ្គសេន	៦៨៨
រឿងព្រាហ្មណ៍ពីរនាក់	៦៩០
រឿងអក្កោសកការទ្វាជព្រាហ្មណ៍	៦៩៣
រឿងព្រះសារីបុត្តត្នោត	៦៩៦
រឿងឧប្បលវណ្ណាថេរី	៦៩៨
រឿងព្រាហ្មណ៍ម្នាក់	៧០០
រឿងខេមាភិក្ខុនី	៧០១

រឿងព្រះតិស្សត្ថេរអ្នកនៅក្នុងញាកភ្នំ	៧០៣
រឿងភិក្ខុមួយរូប	៧០៧
រឿងសាមណេរ	៧១២
រឿងព្រះមហាបន្តកត្ថេរ	៧១៨
រឿងព្រះបិណ្ឌវត្តត្ថេរ	៧២០
រឿងភិក្ខុមួយរូប	៧២២
រឿងព្រះសាវ័បុត្តត្ថេរ	៧២៤
រឿងព្រះមហាមោគ្គល្លានត្ថេរ	៧២៦
រឿងព្រះរេវតត្ថេរ	៧២៨
រឿងព្រះចន្ទាកត្ថេរ	៧៣០
រឿងព្រះសិវលីត្ថេរ	៧៣៦
រឿងព្រះសុន្ទរសមុទ្ធត្ថេរ	៧៣៧
រឿងព្រះជោតិកត្ថេរ	៧៤៦
រឿងភិក្ខុធ្លាប់ជាអ្នករាំមួយរូប	៧៧៧
រឿងភិក្ខុធ្លាប់ជាអ្នករាំមួយរូបទៀត	៧៧៧
រឿងព្រះវន្តិសត្ថេរ	៧៨០
រឿងព្រះនាងធម្មទិណ្ឌាបេរី	៧៨៥
រឿងព្រះអង្គលីមាលត្ថេរ	៧៨៨
រឿងទេវហិតព្រាហ្មណ៍	៧៩០



